


# مۇسۇلمانلارنىڭ ئاخىرەتلىكى

1



شىنجاڭ خەلق نەشرىياتى

مەسئۇل مۇھەررىر : راخمان مامۇت



خودا

# موسولمانلارنىڭ ئاخىرەتلىكى

تەرجىمە قىلغۇچى : ياسىن سېيىت

1



شىنجاڭ خەلق نەشرىياتى

## 图书在版编目 (C I P) 数据

穆斯林的葬礼. 1: 维吾尔文 / 霍达著; 亚森·斯伊提译. —乌鲁木齐: 新疆人民出版社, 2000. 5

本书据北京出版社, 北京十月文艺出版社 1998 年 1 月汉文版译出

ISBN 7—228—05632—9

I. 穆… I. ①霍… ②亚… III. 长篇小说—中国—当代—维吾尔语 (中国少数民族语言) IV. I247.5

中国版本图书馆 CIP 数据核字 (2000) 第 01387 号

# 穆斯林的葬礼 (维吾尔文)

## 1

霍达 著

亚森·斯伊提 译

---

新疆人民出版社出版

(乌鲁木齐市解放南路 348 号 邮政编码 830001)

新疆新华书店发行

乌鲁木齐市十四中印刷厂印刷

850×1168 毫米 32 开本 16.375 印张 2 插页

2000 年 3 月第 1 版 2000 年 3 月第 1 次印刷

印数: 1 — 3000

---

ISBN7—228—05632—9/I·2080 定价: 19.00 元

## قىسقىچە مەزمۇنى

بۇ، بىر مۇسۇلمان جەمەتىنىڭ ئاتىش يىلى جەريانىدىكى گۈللىنىش ۋە خارابىلىشىش تارىخى، ئۈچ ئەۋلادنىڭ كۆڭۈللۈك ۋە كۆڭۈلسىز قىسمىتى، ئوخشاش بولمىغان ئىككى دەۋردە يۈز بەرگەن، مەزمۇنى ئوخشاش بولمىغان، ئەمما بىر - بىرى بىلەن گىرەلىشىپ كەتكەن مۇھەببەت تراگېدىيىسى.

بەش يۈز مىڭ خەت ئەتراپىدا يېزىلغان بۇ روماندا جۇڭگو مۇسۇلمانلىرىنىڭ بېسىپ ئۆتكەن جاپالىق ھەم ئۇزۇن مۇساپىدە - سى ئۆزىگە خاس قاراش، چىن ھېسسىيات، مول مەزمۇن ۋە پىشقان قەلەم ئارقىلىق ئومۇمىي جەھەتتىن ئەسلەپ ئۆتۈلگەن؛ جۇڭگو مۇسۇلمانلىرىنىڭ جۇڭخۇا مەدەنىيىتى ۋە ئىسلام مەدەنىيىتى بىلەن ئۇچرىشىش ۋە قوشۇلۇش داۋامىدا شەكىللەنگەن ئۆزگىچە روھىي قۇرۇلمىسى، سىياسىي ۋە دىنىي كەيپىيات بىلەن بۇغۇرۇلغان كىشىلىك ھاياتقا بولغان تېڭىرقاش ۋە ئىنتىدە - لىشىلىرى بايان قىلىنغان؛ لياڭ يىچىڭ، خەن زىچى، لياڭ جۈنبى، لياڭ بىڭيۈ، خەن شىنيۇ ۋە چۈ يەنچاۋ قاتارلىق ۋۇجۇددىن قايناق ھېسسىيات تۆكۈلۈپ تۇرىدىغان جانلىق ئوبرازلار ئارقىلىق قەدىمىي مىللىي ئۆرپ - ئادەت ۋە زىددىيەتكە تولغان رېئال تۇرمۇش ئەكس ئەتتۈرۈلگەن. ئەسەرنىڭ تىلى جانلىق ھەم راۋان، ئاددىي، پېرسوناژلارنىڭ ئىچكى دۇنياسى چوڭقۇر قېزىلغان، ئوقۇغان كىشىنى چوڭقۇر ئويغا سالىدۇ.

بۇ ئەسەر «رومان» ژۇرنىلىدا ئېلان قىلىنغاندىن كېيىن كۈچلۈك تەسىر قوزغىغان. نۇرغۇن يازغۇچى، ئوبزورچى، مۇسۇلمان ئالىملىرى ۋە ئوقۇرمەنلەر ئەسەرنى تولۇق مۇئەييەنلەش-

تۈرگەن ئاساستا ئەسەرگە يۇقىرى باھا بېرىپ، بۇ، يېڭى دەۋر  
ئەدەبىياتى ۋە دۆلىتىمىزدىكى ئاز سانلىق مىللەتلەر ئەدەبىياتىدا  
خۇيزۇ خەلقىنىڭ تارىخى ۋە رېئال تۇرمۇشىنى مۇۋەپپەقىيەت-  
لىك ئەكس ئەتتۈرگەن، ئەدەبىياتتا ئالاھىدە ئورۇن تۇتقان ۋە  
ئېستېتىك قىممىتى بار تۇنجى رومان، دەپ ھېسابلىغان. مۇئەل-  
لىپ بۇ ئەسەرنى بەدىئىي ياقىتىن تېخىمۇ يۈكسەكلىككە كۆتۈ-  
رۈش ئۈچۈن ھەرقايسى تەرەپلەرنىڭ پىكرىگە ئەستايىدىل مۇئا-  
مىلە قىلىپ، نەشر قىلىنىشتىن ئاۋۋال ئەسەرنى جىددىي پوزىت-  
سىيە بىلەن ئۆزگەرتىپ، پىششىقلاپ چىققان.

بۇ ئەسەر نەشر قىلىنغاندىن كېيىن مەركىزىي خەلق رادىئو  
ئىستانسىسىنىڭ «رومان ئاڭلىتىش» پروگراممىسىدا تولۇق  
ئاڭلىتىلغان، چەت ئەل نەشرىياتى، جۇڭگو ئەدەبىياتى نەشرىي-  
تى تەرىپىدىن ئىنگلىز، فرانسۇز، ئەرەب، بېنگال ۋە ئوردۇ  
تىللىرىغا تەرجىمە قىلىنغان، تەيۋەن «دۇنيا مۇنبىرى گېزىتى»  
تولۇق باسقان.

بۇ ئەسەر 1990 - يىلى دۆلەت قۇرۇلغانلىقىنىڭ 40  
يىللىقى مۇناسىۋىتى بىلەن بېيجىڭ شەھىرى بويىچە مۇنەۋۋەر  
ئەدەبىي ئەسەر مۇكاپاتىغا، 3 - نۆۋەتلىك ئاز سانلىق مىللەتلەر  
ئەدەبىي ئىجادىيەت مۇنەۋۋەر رومان مۇكاپاتىغا، 1991 - يىلى  
3 - نۆۋەتلىك ماۋدۇن مۇكاپاتىغا ئېرىشكەن. 1 - نۆۋەتلىك  
بېيجىڭ كىتاب بايرىمىدا شەرەپ بىلەن «بازارلىق كىتابلار»  
قاتارىغا كىرگۈزۈلگەن. جۇڭگو كىتاب - ژۇرنال تارقىتىش  
جەمئىيىتىنىڭ يىغىنىدا مەملىكەتلىك ئەدەبىيات - سەنئەت ۋە  
مەدەنىيەت - مائارىپ تۈرى بويىچە مۇنەۋۋەر بازارلىق كىتاب  
بولۇپ باھالانغان.

## يازغۇچىنىڭ تەرجىمىھالى

خو دا، ئايال، خۇيزۇ، بېيجىڭلىق، 1945 - يىلى 11 - ئاينىڭ 26 - كۈنى تۇغۇلغان. بېيجىڭ تېلېۋىزىيە ئىستانسىسى سەنئەت مەركىزىدە ئالىي سېنارىست. بېيجىڭ يازغۇچىلار جەمئىيىتىنىڭ دائىمىي ئەزاسى، جۇڭخۇا ئەدەبىياتى فوندى جەمئىيىتىنىڭ دائىمىي ئەزاسى، جۇڭگو خەلق سىياسىي كېڭەش مەملىكىتىلىك كومىتېتىنىڭ ئەزاسى.

ئۇ كىچىكىدىن تارتىپ ئەدەبىياتنى تولىمۇ ياخشى كۆرەتتى. تارىخىي ما فېيەي ئەپەندىنى ئۇستاز تۇتۇپ تارىخ تەتقىقاتى بىلەن شۇغۇللانغان. ياش ۋاقتىدىن تارتىپ ئەسەر ئېلان قىلىشقا باشلىغان. 1976 - يىلىدىن باشلاپ ئەدەبىي ئىجادىيەت بىلەن شۇغۇللىنىپ، ھېكايە، ئەدەبىي ئاخبارات، دراما، نەسر قاتارلىق تۈرلۈك ژانىردىكى ئەدەبىي ئەسەرلەرنى ئېلان قىلغان. ئېلان قىلغان ئەسەرلىرىنىڭ خەت سانى ئۈچ مىليونغا بارىدۇ. ئۇنىڭ ئەسەرلىرىنىڭ قۇرۇلمىسى پۇختا، تىلى ئىنچىكە ۋە نەپىس، ئەر - ئايال پېرسوناژلارنىڭ خاراكتېرى يارقىن.

ئۇنىڭ تۆۋەندىكى توپلاملىرى نەشر قىلىنغان: «قىزىل توزان» (پوۋېستلار توپلىمى، خۇاچېڭ نەشرىياتى ۋە تەيۋەن جىنكوۋ نەشرىياتى ئايرىم - ئايرىم نەشر قىلغان)، «روھ نەگە بارىدۇ؟» (پوۋېستلار توپلىمى، بېيجىڭ ئۆكتەبىر ئەدەبىيات - سەنئەت نەشرىياتى نەشر قىلغان)، «پۇقرالارنىڭ قايغۇ ۋە شادلىقى» (ئەدەبىي ئاخبارات توپلىمى، خەلق ئەدەبىياتى نەشرىياتى نەشر قىلغان)، «خو دا كىنو سېنارىيىلىرىدىن تاللانما» (خۇاچېڭ نەشرىياتى نەشر قىلغان)، «مۇسۇلمانلارنىڭ ئاخىرەتلىرى»

كى» (رومان، بېيجىڭ ئۆكتەبىر ئەدەبىيات - سەنئەت نەشرىياتى نەشر قىلغان).

تۆۋەندىكى ئەسەرلىرى مۇكاپاتلانغان: «قىزىل توزان»  
4 - نۆۋەتلىك مەملىكەتلىك مۇنەۋۋەر پوۋېست مۇكاپاتىغا، خۇا-  
چېڭ ئەدەبىياتى مۇكاپاتىغا، «پۇقرالارنىڭ قايغۇ ۋە شادلىقى»  
4 - نۆۋەتلىك مەملىكەتلىك مۇنەۋۋەر ئەدەبىي ئاخبارات مۇكاپا-  
تىغا، «ۋەتەن ئۈچۈن قۇربان بولغانلار» تۇنجى نۆۋەتلىك جۇڭگو  
ئېقىمى ئەدەبىي ئاخبارات مۇكاپاتىغا، مەملىكەتلىك سەھىيە تې-  
مىسىدا يېزىلغان مۇنەۋۋەر ئەدەبىيات مۇكاپاتىغا، «تار كۆچىدە-  
كى ئادەم» قېقىنوس ئەدەبىي ئاخبارات مۇكاپاتىغا، «سېغىزخان»  
1980 - يىلى مەملىكەت بويىچە مۇنەۋۋەر تېلېۋىزىيە تىياتىرى  
مۇكاپاتىغا، «بالا باققۇچى» بىخ ئىجادىيەت مۇكاپاتىغا، «مەن  
ئوۋچى ئەمەس» مەملىكەت بويىچە 2 - نۆۋەتلىك مۇنەۋۋەر  
بالىلار ئوقۇشلۇقى مۇكاپاتىغا، «دۆلدۈل» دۆلەت قۇرۇلغانلى-  
قىنىڭ 40 يىللىقى مۇناسىۋىتى بىلەن مەملىكەت بويىچە مۇنەۋ-  
ۋەر كىنو سېنارىيىسى مۇكاپاتىغا، «مۇسۇلمانلارنىڭ ئاخىرەتلى-  
كى» 3 - نۆۋەتلىك ماۋدۇن مۇكاپاتىغا، 3 - نۆۋەتلىك ئاز  
سانلىق مىللەتلەر ئەدەبىي ئىجادىيەت مۇنەۋۋەر رومان مۇكاپاتىغا  
ۋە دۆلەت قۇرۇلغانلىقىنىڭ 40 يىللىقى مۇناسىۋىتى بىلەن بېي-  
جىڭ شەھىرى بويىچە مۇنەۋۋەر ئەدەبىي ئەسەر مۇكاپاتىغا ئېرىش-  
كەن.

خودا 1990 - يىلى تەكلىپ بىلەن خەلقئارا قەلەمكەشلەر-  
نىڭ پىلان ئالماشتۇرۇش پائالىيىتىگە قاتنىشىش ئۈچۈن ئامېرى-  
كىنىڭ ئىئوۋا شتاتىغا بارغان. 1991 - يىلى ئەنگىلىيە دۇنياۋى  
مەشھۇر كىشىلەر تەرجىمىھالى تەتقىقات مەركىزى نەشر قىلغان  
«دۇنياۋى مەشھۇر كىشىلەر قامۇسى» (ئاۋسترالىيە ۋە يىراق  
شەرق تومى) غا ئۇنىڭ تەرجىمىھالى بېرىلگەن.



## كىرىش سۆز

### بىك شىن

مەن خۇدا بىلەن ئۇنىڭ «ۋەتەن ئۈچۈن قۇربان بولغانلار» ۋە «ئادەم ئۈچۈن قورساق ھەممىدىن مۇھىم» دېگەن ئەسەرلىرىدىن ئوقۇش ئارقىلىق تونۇشقان. مەن ئەسەرلىرىدىن ئۇنىڭ ۋەتەن ۋە خەلقنى قىزغىن سۆيىدىغان يازغۇچى ئىكەنلىكىنى بىلىدىم، ئەمما مول ھۆسۈللۈك يازغۇچى ئىكەنلىكىنى بىلمەيدىم. كىنو سېنارىيىلىرىنى ۋە سەھنە ئەسەرلىرىنى ئوقۇپ باقمىدىم. ئۇ ماڭا ئۆزىنىڭ «مۇسۇلمانلارنىڭ ئاخىرەتلىكى» دېگەن كىتابىدىن بىرنى سوۋغا قىلدى، ئۇنىڭ خۇيزۇ ئىكەنلىكىنى شۇ چاغدا بىلىدىم. ئۇنىڭ يېزىقچىلىق ماھارىتى كىشىنى ھەيران قالدۇرىدۇ.

مېنىڭ خۇيزۇلار توغرىلىق بىلىدىغانلىرىم تولىمۇ ئاز، چۈنكى مېنىڭ ئۇرۇق - تۇغقان ۋە دوست - يارەنلىرىمنىڭ ئارىسىدا خۇيزۇلار يوق. مەن خۇيزۇلارنى، پاكىزلىققا ئەھمىيەت بېرىدۇ، چوشقا گۆشى يېمەيدۇ، دوختۇرلارغا ئوخشاش ئاق دوپپا كىيىدۇ، دەپ بىلىمەن. بېيجىڭدا نىيوجېي دەپ بىر كوچا بار، مۇشۇ كوچىدا ساپلا خۇيزۇلار ئولتۇرىدۇ، بىر مەسچىتمۇ بار. مېنىڭ بىلىدىغانلىرىم مۇشۇنچىلىكلا.

«مۇسۇلمانلارنىڭ ئاخىرەتلىكى» دېگەن بۇ كىتابنى ئوقۇپ يېپيېڭى بىر دۇنياغا كىرىپ قالغاندەك بولدۇم. ئەسەردىكى كىچىك پېرسوناژ شىنيۇننىڭ بېيجىڭ ئۇنىۋېرسىتېتىدىكى بىر مەزگىللىك تۇرمۇشىدىن باشقا تەپسىلاتلار ماڭا بەكمۇ «ئاتۇر».

نۇش». بېيجىڭ ئۇنىۋېرسىتېتىنىڭ مەكتەپ قورۇسى بۇرۇنقى يەنجىڭ ئۇنىۋېرسىتېتىنىڭ ئورنى ئىدى. يەنجىڭ ئۇنىۋېرسىتېتىنىڭ مەكتەپ قورۇسىدىكى سايىسى كۆلگە چۈشۈپ تۇرىدىغان مۇنارىنى ئوبدان بىلىمەن، ئۇنىڭ ئۈستىگە بۇ مۇنارغا مۇھەببىتىم چوڭقۇر. ئەسەر توغرىسىدىكى گەپكە كېلەي، بۇ ئەسەر بارچە گۈللەر تەكشى ئېچىلىۋاتقان ھازىرقى زامان جۇڭگو ئەدەبىياتى مۇنبىرىدىكى پۇرۇقى ئۆزگىچە بىر تال يېگانە گۈل. بۇ ئەسەر ئۆزىگە خاس ۋەقەلىك ۋە ئۇسلۇب بىلەن «زىلزىلە» پەيدا قىلدى. بۇنىڭ تەسىرىنىڭ كەڭلىكى ۋە چوڭقۇرلۇقىنى كۆپچىلىك مېنىڭدىن كۆپ بىلىدۇ، بۇ ھەقتە تەپسىلىي توختالمايمەن.

بۇ ئەسەرنىڭ نۇرغۇن چەت ئەل تىللىرىغا تەرجىمە قىلىندى. ۋاتقانلىقىدىن خەۋىرىم بار. پۈتۈن دۇنيادىكى ئوقۇرمەنلەرنىڭ جۇڭخۇا خەلق جۇمھۇرىيىتىدىكى ئەللىك ئالتە مىللەتنىڭ ئارىسىدىكى ئون مىللەتنىڭ مۇسۇلمان ئىكەنلىكىنى، بىر مىليارد جۇڭگو ئاھالىسى ئىچىدە بىر خۇيزۇ ئايال يازغۇچىنىڭ بارلىقىنى، بۇ يازغۇچىنىڭ خۇيزۇ خەلقىنىڭ جۇڭگو خاراكتېرىگە ئىنتايىن باي تۇرمۇشىغا دائىر ۋەقەلىكىنى خەنزۇ يېزىقىدا يېزىپ چىققانلىقىنى بىلىسكەن دەيمەن. بۇ ئەسەر توغرىلىق جۇڭگودا گەپ سۆزلەر ۋە باھا ھەققىدەن ناھايىتى كۆپ، ياخشى گەپ - سۆزلەر دېيىلىپ، ئوبدان باھالار بېرىلىۋاتىدۇ. بىز جۇڭگولۇقلاردا: «مىڭ ئاڭلىغاندىن بىر كۆرگەن ئەلا» دەيدىغان گەپ بار، شۇڭا جۇڭگولۇق بىر خۇيزۇ ئايال يازغۇچى يازغان بۇ ئاجايىپ كىتابنى چەت ئەللىك دوستلارنىڭ ئوقۇپ چىقىشىنى تەۋسىيە قىلىمەن.

(بۇ، بىڭ شىننىڭ «مۇسۇلمانلارنىڭ ئاخىرەتلىكى» دېگەن كىتابىنىڭ چەت ئەل تىلى نەشرىگە يازغان كىرىش سۆزى)

ئى ئاللا! بىزنىڭ تىرىكلىرىمىزنى،  
مىزنى، ئۆلگەنلىرىمىزنى، مەيىت  
نامىزىغا ھازىر بولغانلىرىمىزنى،  
ھازىر بولمىغانلىرىمىزنى، كىچىك-  
لىرىمىزنى، چوڭلىرىمىزنى، ئەر-  
لىرىمىزنى، ئاياللىرىمىزنى كەچۈر-  
گەيسەن.

ئى ئاللا! تىرىك قالغانلارنى  
ئىسلام ئاساسىدا تىرىكچىلىك قىل-  
دۇرغىن، سەن قەبزە روھ قىلغان-  
لارنى ئىمان بىلەن قەبزە روھ قىل-  
غىن.

ئى ئاللا! ئەگەر بۇ مەيىت ياخ-  
شى بەندە بولسا، ئۇنىڭ ياخشىلىق-  
لىرىنى تېخىمۇ زىيادە قىل، ئەگەر  
گۇناھكار بەندە بولسا، ئۇنى مەغ-  
پىرەت قىلغىن.

— مەيىت نامىزىدا ئو-  
قۇلىدىغان ئايەت

## مۇندەرىجە

1	يۇرتىغا قايتىش .....	مۇقەددىمە
7	كۈتۈلمىگەن مېھمان .....	1 - باب
49	سودىلىشىش .....	2 - باب
89	قاشتاش كېمە .....	3 - باب
139	ئەمەلگە ئاشقان ئارزۇ .....	4 - باب
188	تاۋلىنىش .....	5 - باب
246	تۇزاق .....	6 - باب
337	قاشتاش پادىشاھى .....	7 - باب
382	تۇيۇقسىز كەلگەن بالا - قازا .....	8 - باب
451	چەت ئەلگە سەپەر .....	9 - باب

## مۇقەددىمە يۇرتىغا قايتىش

تالڭ سەھەر. ئۇ قايتىپ كەلدى.

ئۈستىدىكى چىرىغىغا «تاكسى» دېگەن خەت يېزىلغان ئاق پىكاپ كوچا ئاغزىدا توختىدى. ئۇ پىكاپتىن چۈشۈپ، بىردەم تۇرۇپ ئەتراپىغا نەزەر سېلىپ، ئاندىن ئۆزىگە تونۇش بولغان چوڭ - كىچىك كوچىلارنى كېسىپ ئۆتۈپ يۈرۈپ كەتتى.

ئۇ پۇتىغا يۇمشاق يېس تاپانلىق ئاق خۇرۇم ئاياغ، ئۇچىسىغا قارامتۇل كۈل رەڭ ئاياچە كاستۇم، مېغىز رەڭ كالتە يەڭ كۆڭلەك كىيگەنىدى. زىلۋا قامىتى ئۇنىڭ بويىنى ئېگىز كۆر-سىتىپ تۇراتتى. تېرىسى ئاق ۋە يۇمران، يۈزىنىڭ كىپتى ياپىلاق، كۆزلىرى تىنىق، بۇرنى سەل ئېگىز ھەم تۈز ئىدى. لەۋ سۇرۇخ سۈرۈلمىگەن لېۋى ھەم يۇمۇلغان، ئاغزىنىڭ چۆر-سىگە ئىككى تال ئىنچىكە، ئاي شەكىللىك ئەگىم قورۇق چۈش-كەن. سەل - پەل بۇدۇر كەلگەن ئۇزۇن چاچلىرى قۇلاقلىرىنى يېپىپ، يەلكىسىدە يېپىلىپ تۇرىدۇ. قۇلقىغا ۋە بويىغا ھېچ-قانداق زىبۇزىنەت تاقىمىغان. چېكىسىگە ئاق ئارىلىغان بولسى-مۇ، لېكىن قېرىپ كەتكەندەك كۆرۈنمەيدۇ. ئۇنى تونۇمايدىغان-لار ياكى ئۇنتۇپ كەتكەنلەر ئۇنىڭ ياش ۋاقتىدا قانچىلىك چىراي-لىق ئىكەنلىكىنى قىياس قىلالمايدۇ.

ئۇ ئالدىراش كېتىۋاتاتتى. يۈك - تاقىسى ئېغىر ئەمەس، قولىدا يۇمىلاق ئاق قەغەز كورۇپكىلا بار ئىدى. ئۇ بۇ يەرگە كېلىپ گويا ئۇزۇن چۈشتىن ئويغانغاندەك بولۇپ قالدى.

سۈبھىدەم. تار كوچىلار جىمجىت ئىدى. بالدۇر تۇرغانلار

ئارىلاپ - ئارىلاپ ئۇنىڭ يېنىدىن سۈركىلىپ ئۆتۈپ كېتەتتى،  
ئۇنىڭغا ۋېلىسىپىتىلىكلەر، پىيادىلەر، بالا يېتىلىۋالغانلار، ناش-  
تىلىق كۆتۈرۈۋالغانلار. . . ئۇچرايتتى. ئۇ تونۇش بىر ھىدىنىڭ  
دىمىغىغا ئۇرۇلغانلىقىنى ھېس قىلدى. كىشىلەر ئۇنى تونۇمايت-  
تى، ئۇنىڭغا ھېچكىم زەن سېلىپ قارىمىدى.

ئۇ ئالدى تەرەپكە قارىدى، كۆل بىلەن زېمىن كۈل رەڭ  
ئىدى، خىش بىلەن كاھىشمۇ كۈل رەڭ ئىدى. سۇۋاقلىرى  
نەچچە قېتىم چۈشۈپ، نەچچە قېتىم سۇۋۇلۇپ، ھاكتا ئاقارتىد-  
لىپ، قىزىل سىردا سىرلىنىپ، ئوخشاش بولمىغان مەزمۇندە-  
كى شوئارلار چاپلىنىپ، ئەسلى سىياقىنى يوقاتقان كوچا ياقىد-  
سىدىكى تام يىللارنىڭ ئۆتۈشى بىلەن يامغۇردا يۇيۇلۇپ كۈل رەڭ  
تۈسكە كىرىپ قالغانىدى. يول بويىدىكى دەل - دەرەخلەر قارا،  
كاھىشلارنىڭ ئارىلىقىدىكى ئوت - چۆپلەر ياپيېشىل كۆكرىپ  
تۇراتتى.

يىراق - يىراقلاردىكى، تۇرخۇنلاردىن چىقىۋاتقان ئىس  
تولغىنىپ كۆككە كۆتۈرۈلەتتى، غۇۋا تاڭ نۇرىدا مۇشۇ ئەتراپتا  
بىردىنبىر قەد كۆتۈرۈپ تۇرغان، ئۆگزىسى مۇناردەك ئۇچلۇق  
بىر قۇرۇلۇشنىڭ سېرىق سىرلانغان كاھىشلىرى يالتىراپ تۇ-  
راتتى. ئۇ مەسچىت ئىدى. بۇ يەردە ھەر كۈنى بەش قېتىم  
ئاگاھلاندۇرۇش تۈسىنى ئالغان چاقىرىق ئاڭلىنىپ تۇراتتى.  
«ئاللاھۇ ئەكبەر! ئاللاھۇ ئەكبەر! ئەشھەدۇ ئەللا ئىلاھە ئىللال-  
لاھ، ئەشھەدۇ ئەننە مۇھەممەدەن روسۇلىللاھ، ھەيىيە ئەلەسسە-  
لاھ!»

بۇ يەر «دار ئىسلام» — مۇسۇلمانلارنىڭ ئولتۇراق رايو-  
نى، ئاللانىڭ بىر توپ موخلىسلىرى توپلانغان، بارلىق جانلىق  
مەۋجۇداتلار ئارىسىدىكى باشقا بىر دۇنيا ئىدى.  
بۇ دۇنيا ناھايىتى چوڭ. ئىسلام دىنى بەرپا بولغان بىرىمىڭ  
ئۈچ يۈز يىلدىن بېرى مېھىر - شەپقەت، ئادالەت، راستچىللىق



ۋە سەۋرچانلىقنى ئىنسانلار ئارىسىغا چېچىپ كەلدى. پۈتكۈل دۇنيادىكى سەككىز يۈزمىليون ئادەم مۇشۇ كاتتا ئائىلىنىڭ ئەزاسى.

بۇ دۇنيا يەنە ناھايىتى كىچىك. سەككىز مىليون ئاھالىسى بار قەدىمىي پايتەخت بېيجىڭدا بىر يۈز سەكسەن مىڭ مۇسۇلمان بار. ئۇلار بېيجىڭنىڭ ھەرقايسى جايلىرىغا تارقىلىپ كەتكەن. بىر قىسمى مۇشۇ مەسچىت ئەتراپىدا توپلىشىپ ئولتۇراقلاشقان، ئېيتىشلارغا قارىغاندا، بۇ ئەتراپ بۇرۇن بۈك - باراقسان ئانار - لىق باغ ئىكەنمىش. . . .

تەخمىنەن مىلادى 7 - ئەسىرلەردە، بېشىغا ئاق رەخت ئورىغان بىر قىسىم ئەرەب سودىگەرلىرى شەرقتىكى بۈيۈك تاڭ دۆلىتىگە كەلگەن، بۇ يەرنىڭ ھاۋاسىغا كۆنۈپ قالغان، ئۆيلىنىپ، بالا - چاقىلىق بولۇپ مۇشۇ يەردە قېپقالغان. 1219 - يىلى، چىڭ - گىزخان لەشكەر باشلاپ غەربكە يۈرۈش قىلدى. 1258 - يىلى ھىلاكۇ باغدادنى ئىشغال قىلدى. كۆكتارتىنىڭ غەربىي، قارا دېڭىزنىڭ شەرقىدىكى ئىسلام دىنىغا ئېتىقاد قىلىدىغان ھەرقايسى مىللەتلەرنىڭ زېمىنلىرىنى موڭغۇللار ئىلگىرى - كېيىن بېسىۋېلىپ، بويسۇندۇرۇلغۇچىلارنى شەرققە تۈركۈملەپ مەجبۇرىي كۆچۈردى. ئۇلارنىڭ ئارىسىدا بەزىلىرى ئەسىرگە چۈشكەن ھۈنەرۋەنلەر، بەزىلىرى مەجبۇرىي كۆچۈرۈلگەن پۇقرالار، بەزىلىرى بالا - چاقىلىرى بىلەن بىللە ماڭغان ئەرەب يۇقىرى قاتلام زاتلىرى ئىدى. دەرۋەقە، شەرق بىلەن غەرب قاتناش يولىنىڭ ئېچىلىش پۇرسىتىدىن پايدىلىنىپ ئۆزلۈكىدىن كەلگەن سودىگەرلەرمۇ بار ئىدى. بۇ «كۆچمەنلەر» نىڭ تەڭدىن تولىسى جۇڭگودا ياساۋۇل، دېھقان ۋە كاسىپ بولدى، ئاز ساندىكىلىرى سودىگەرچىلىك، دىن تارقىتىش بىلەن شۇغۇللاندى. ئەمەل تۈتە - قانلىرى ساناقلىق، قايتىپ كەتكەنلىرى ئىنتايىن ئاز ئىدى، قالغانلىرى بۇ يەرگە يىلتىز تارتىپ قالدى. يۈەن سۇلالىسىنىڭ

ھۆكۈمەت ھۆججەتلىرىدە ئۇلار «خۇيخۇي» دەپ ئاتالدى، ئۇلار -  
 مۇ ئۆزلىرىنى «خۇيخۇي» دەپ ئاتىتتى. شۇنىڭ بىلەن يېڭى  
 بىر مىللەت شەرقتە دۇنياغا كەلدى. بۇ مىللەت تارىختا باشقا  
 مىللەتلەرنىڭ قوشۇلۇشىدىن خالىي بولالمىدى، بىر قىسىم  
 خەنزۇلار، موڭغۇللار، ئۇيغۇرلار ۋە يەھۇدىيلارنىڭ تەركىبلىرى  
 سىڭىپ كىردى. لېكىن خۇيزۇلار باشتىن - ئاياغ ئۆزلىرىنىڭ  
 مۇستەقىللىقىنى ساقلاپ كەلدى، خەنزۇ ۋە باشقا مىللەتلەرگە  
 قوشۇلۇپ كەتمىدى. زېمىنى كەڭ جۇڭگو خەنزۇ خەلقى ئۇزۇن-  
 دىن بۇيان ياشاپ، ئاۋۇپ كەلگەن جاي. خۇيزۇلار بۇ زېمىندا  
 يەرلىكلەرگە ئوخشاش تۇتاش كەتكەن پۈتۈن زېمىنغا ئىگە بولال-  
 مىدى. ئۇلار توختىماستىن باشقا جايلارغا ئەۋەتىلدى، كۆچۈ-  
 رۇلدى، ھەتتا جازالىنىشقا ئۇچرىدى، قەتلىئام قىلىندى. ئۇلار  
 تىرىكچىلىك قىلىش ئۈچۈن تەرەپ - تەرەپكە چېچىلىپ كەتتى...  
 ئۇلار باشتىن - ئاياغ ئاز سانلىق بولۇپ كەلدى. ئاز ساندىكى بۇ  
 كىشىلەر جەبىر - جاپانى يېڭىپ، ئاللاغا تېۋىنىپ ئېھتىيات بىلەن  
 ياشاپ كەلمەكتە. ئۇلار ئاللانىڭ يېگانە ئىكەنلىكىگە، ئاللاننىڭ  
 زېمىنىنى، ئاسماننى، بارچە ئىقلىمىنى، ئىنساننى، پەرىشتىلەرنى  
 ۋە «شەيتان» نى ياراتقانلىقىغا ھەم ھەممىگە ھۆكۈمرانلىق قىلد-  
 ىدىغانلىقىغا ئىشىنىتتى. ئاللاننىڭ ئوبرازى يوق، لېكىن قۇلىقى  
 سەگەك، كۆزى ئۆتكۈر، ھەممىنى بىلىپ تۇرغۇچى ھەم قابىل،  
 دۇنيادا ئۇ زاتى مۇبارەك يوق يەر يوق. ئۈچ ئادەم مەخپىي  
 پاراڭلاشقان بولسا، ئۇ زاتى مۇبارەك تۆتىنچى ئادەم بولۇپ شۇ  
 سۆھبەتكە داخىل بولىدۇ، تۆت ئادەم مەخپىي پاراڭلاشقان بول-  
 سا، بەشىنچى ئادەم سۈپىتىدە شۇ سۆھبەتكە داخىل بولىدۇ... ئاللا  
 مۇسۇلمانلار بىلەن مەڭگۈ بىللە. مۇسۇلمانلار ئاللاغا ئىتائەت  
 قىلىدۇ، ئاللاننىڭ مۇھەممەد ئەلەيھىسسالام ئارقىلىق چۈشۈرگەن  
 ۋەھىيلىرىنى قوبۇل قىلىدۇ. ئۇلار ئىخلاىس بىلەن دۇئا -  
 تىلاۋەت قىلىدۇ، راستچىل، كۆڭلى - كۆكسى كەڭ، رەھىم-

دىل، ئاددىي - ساددا ياشايدۇ، تەكەببۇرلۇق قىلمايدۇ، باشقىدەلارغا قارا چاپلىمايدۇ، ئېتىقادىنى قوغدايدۇ ۋە ئۇنىڭغا ئەمەل قىلىدۇ، مۇھەممەد ئەلەيھىسسالامنىڭ يولىنى تۇتىدۇ. «باقىي دۇنيا» نىڭ ۋە «مەھشەر كۈن» نىڭ بارلىقىغا، ھەر بىر مۇسۇلمان بەندىسىنىڭ ئۆلگەندىن كېيىن جەننەتكە ياكى دوزاخقا كىرىدىغانلىقىغا، بارلىق ئىشلارنىڭ ئاللانىڭ ھۆكۈمى بىلەن بولىدىغانلىقىغا ئىشىنىدۇ. ئۇلار ياخشىلىق قىلسا ياخشىلىق، يامانلىق قىلسا يامانلىق ياندىغانلىقىغا ئىشىنىدۇ. . . .

ئۇ ئۆزىگە كېلىپ، ئۆزى سېغىنىپ كەلگەن بۇ دۇنياغا يۈزلەندى. بۇ دۇنيا ئۇنىڭغا شۇ قەدەر تونۇش ئىدى. گويا يىللار كەينىگە يېنىپ كەتكەندەك، كۆڭۈلسىز تۇيۇلىدىغان ئاشۇ ئىشلارنىڭ ھەممىسى يۈز بەرمىگەندەك قىلاتتى. ياق، يىللار كەينىگە يانمايدۇ. ئۇ قېرىپ قالدى، بۇ دۇنياغا يېڭىلاش-تىن قايتىپ كەلدى. بۇ يەر تونۇغۇسىز ئۆزگىرىپ كەتكەندى. يىللار باشقىلارنىمۇ قېرىتىۋېتىدۇ. ئۇ قىلغان ياخشىلىقلارنىڭ بەدىلىگە ياخشىلىققا ئېرىشتىمۇ يوق، قىلغان گۇناھلىرى ئۈچۈن جازالاندىمۇ يوق؟ بۇلارنى بىلمەيتتى، بىلىشىڭمۇ زۆرۈرىيتتى يوق ئىدى. ئۇ بۇرۇنقى شاپائەت ۋە ئاداۋەتلەر ئۈچۈن ياخشىلىققا ئېرىشىشنى ياكى جازالانىشنى كۆڭلىگە پۈككەن ئەمەس. يادىدا تۇتۇشقا تېگىشلىك ئىشلارنى يادىدا تۇتۇشنى، ئۇنتۇپ كېتىشكە تېگىشلىكلىرىنى ئۇنتۇپ كېتىشنى ئويلايتتى.

ئۇ بىر دوقمۇشتىن ئەگىلىپ، چۈشىدىكى ھېلىقى تار كوچىغا كىردى.

ئۇ ئاشۇ تۇخۇمەك دەرىخىنى كۆردى. تالاي ئىسسىق - سوغۇقلارنى بېشىدىن كەچۈرگەن، نۇرغۇن ۋەقەلەرنىڭ شاھىتى بولغان بۇ تۇخۇمەك دەرىخىنىڭ غولى قاغىراپ كەتكەن بولسىمۇ، لېكىن شاخلىرىدا يوپۇرماقلار كۆكرىپ توراتتى. ئىلگىرى، ھەر قېتىم باھار كەلگەندە، ئاپئاق گۈللەر پورەكلەپ

ئېچىلىپ، خۇشبۇي پۇراقلار پۈتكۈل تار كوچىنى بىر ئالاتتى، مەيىن شامال چىققاندا بولسا، تۆكۈلگەن قاردەك گۈل بەرگىلىد-رى ئۇنىڭ بېشىغا، مۈرىسىگە چۈشۈپ، ئۇنى گۈل بەرگىلىرىگە كۆمۈپ تاشلايتتى. مانا ئەمدى دەرەختە گۈل يوق، گۈللەش مەزگىلى ئۆتۈپ كەتكەنىدى. بۇ تۇخۇمەك دەرىخى ئۇنىڭ يولىغا قاراپ نەچچە ئون قېتىم گۈللىگەن، نەچچە ئون قېتىم چېچەك تاشلىغانىدى، لېكىن ئۇ كەلمىدى.

ئۇ ئاخىر كەلدى، تۇخۇمەك دەرىخىنىڭ ئاستىدىن ئۆتۈپ، ھېلىقى دەرۋازا راۋىقى ئالدىدا توختىدى.

ئۇ بۇ دەرۋازا راۋىقىنى، بۇ ھويلىنى، ھويلىنىڭ ئاسمىنىدىكى ئايىنى، ئۆتۈپ كەتكىلى بولمايدىغان ئاشۇ بىر جۈپ كۆز-نى، يۈرەكنى چېكىدىغان ئاشۇ ئىلتىجالارنى ھەر كۈنى كەچتە چۈشەپ كەلگەنىدى. . . .

ئاسماندا تولۇن ئاي، دىلدا ھىجران، پىراق.

ئۇ ھەر كۈنى كېچىسى چۈشكە غەرق بولاتتى. چۈش بوش-لۇقنى قىسقارتقان، ۋاقىتنى تۇرغۇنلاشتۇرغان، دۇنيانى پاكىز-لىگەنىدى. چۈشتە پاسكىنچىلىق، ۋاراك - چۈرۈك، بەتئىيەت يوق ئىدى؛ چۈشتە ئايرىلىش، دىل يارىسى، ئازاب يوق ئىدى، چۈشتە يېقىملىق ئاي نۇرى، ئىللىق مۇھەببەتلا بار ئىدى؛ چۈش ئۇنى مەڭگۈ ياش پېتى تۇرۇشقا، ئويغانماسلىققا ئۈندەيتتى. ئۇ يەنىلا كۆزىنى ئاچتى. . . .

ئۇ ھاياجىنىنى باسالماي، كۆك تاش ياتقۇزۇلغان بەش پايىلىق سۈپىغا چىقىپ قارامتۇل قىزىل دەرۋازىنىڭ ئىشىكىنى سىيلىدى.

دەرۋازا تاقاق ئىدى. ئۇ بىردىنلا قولىنى تارتتى. ئۇ كۆر-گۈسى يوق ئادەمنى كۆرۈپ قېلىشتىن قورقمايتتى، ھەر كۈنى كېچىسى چۈشكەن ئادەمنى كۆرۈشكە ئالدىرايتتى. بۇنىڭغا كەل-گەندە گەپ يوشۇرۇشنىڭ ھەم قورقۇپ ئولتۇرۇشنىڭمۇ ھاجىتى يوق. ئۇ دەرۋازىنىڭ يان تەرپىدىكى كۆك خىش بىلەن قوپۇ-

رۇلغان قەدىمىي تامغا ئورنىتىلغان ئاق قاشتاشقا كۆزى چۈشۈپ قالدى. قاشتاشنىڭ ئۈستىگە سۇڭ سۇلالىسى دەۋرىدىكى خەت شەكلى بىلەن مۇنداق خەتلەر يېزىپ قويۇلغانىدى:

بېيجىڭ شەھىرى بويىچە نۇقتىلىق  
قوغدىلىدىغان چاسا قورۇ

بېيجىڭ شەھەرلىك ئاسارەتقە ئىدارىسى  
1979

ئۇ تېڭىرقاپ قالدى. يېڭىلا ئورنىتىلغان يىپيېڭى قاشتاش بەلگىنىڭ نېمىدىن دېرەك بېرىدىغانلىقىنى ئۇ بىلمەيتتى. بۇ يەردىكى ھەممە نەرسە ئۆزگىرىپ كەتكەنىدۇ؟ ئۇنىڭ يۈرىكى دۈپۈلدەپ سوقۇپ كەتتى، كۆكسىگە قويغان قوللىرى يېنىك تىترەيتتى. ئۇ دەرۋازىنىڭ ئېچىلىشىغا ئىنتىدۇ. زار ئىدى، ئەمما نېمىشقىدۇ، قورقۇپ تۇراتتى. دەرۋازىغا قارايتتى، دەرۋازا ئۇنىڭغا تەقدىر دەرۋازىسىدەك، ئۇنىڭ بۇرۇندىقى تەقدىرىنى بەلگىلىگەن دەرۋازا مۇشۇدەك، بۇنىڭدىن كېيىنكى ئۆمرىنىڭ پاناھگاھىنىمۇ مۇشۇ دەرۋازا بەلگىلەپ، ئۇنى جەننەتكە ياكى دوزاخقا يولغا سالىدىغاندەك تۇيۇلۇپ كېتىۋاتاتتى. ئۇ دەرۋازىدىكى مىس ھالقىنى شاراقلىتىشتىن ئاۋۋال ئۆزىگە ئازراق نەپەس ئېلىۋېلىش پۇرسىتى بېرىشكە مەجبۇر بۇلدى.

بىر دەرۋازا دۇنيانى ئىككىگە ئايرىپ تۇراتتى. مۇناسىۋەتنىڭ ئۈزۈلۈپ قالغانلىقىغا ناھايىتى ئۇزۇن بولۇپ كەتكەن، ئۇ بىلىدىغان ۋە بىلمەيدىغان ئىشلارنىڭ ھەممىسى مۇشۇ ھويلىنىڭ ئىچىدە ساقلىنىۋاتاتتى. . .

## 1 - باب كۈتۈلمىگەن مېھمان

بۇ بىر مۇكەممەل چاسا ھويلا ئىدى.

كۈل رەڭ خىش چۆرىدەپ قويۇرۇلغان تام، ئوتتۇرىسىغا راۋاق ئېلىنغان، راۋاق ئۆگزىسىنىڭ تۆت بۇرجىكى مۇڭگۈز شەكلىدە چىقىرىلغان. گىرۋەكلىرىگە يامغۇر سۈيى ئاقىدىغان ئۈچ بۇلۇڭلۇق نوكەش قويۇلغان. دەرۋازىنىڭ ھەر ئىككىلا قانتىغا ھالقىلىق يۇمىلاق تۆمۈر ئورنىتىلغان، قاق ئوتتۇرىسىدا غا ئالتۇن ھەل بېرىلگەن «ئۈنچە بىلەن زۇمرەت، تولۇن ئاي بىلەن مەيىن شامال» دېگەن مەسنەۋى يېزىلغان. دەرۋازىنىڭ ئالتە بۇرجەك چىقىرىلغان ئىككى تال ماڭلاي ياغىچىنىڭ ھەر بىرىگە «بىلىمدان» دېگەن خەت ئويۇلغان. بۇ خەت ئادەتتە كۆپ ئۇچرايدىغان «ئۆمرى ئۇزۇن، دۆلىتى زىيادە بولغاي»، «ئوقۇ-مۇشۇقلارغا بەخت، ساۋاب ئىزدىگۈچىلەرگە ياخشىلىق يار بول-غاي» دېگەنگە ئوخشاش مەسنەۋىلەرگە ئوخشىمايدۇ. بۇ خەتتىن ھويلا ئىگىسىنىڭ قىزىقىش ۋە ئىنتىلىشلىرىنى كۆرۈۋالغىلى بولىدۇ. دەرۋازىنىڭ ئىككى يېنىغا بىر جۈپ تاش دۈمباق قويۇلغان، كۆك تاش ياتقۇزۇلغان بەش پايلىق پەلەمپەي ئېگىز بوسۇغا بىلەن تۇتىشىپ كەتكەن.

بۇ دەرۋازا ئادەتتە ھىم يېپىقلىق تۇراتتى، خوجايىن ياكى كەلگەن مېھمانلار دەرۋازىنىڭ ھالقىسىنى شاراقلىتاتتى. جەنۇبىي ھۇجرىدىكى خىزمەتكار ئايال ئاۋازنى ئاڭلاپ ئىشىكنى ئېچىپ، خوجايىننىڭ ياكى كەلگەن مېھمانلارنىڭ ئالدىغا چىقاتتى.

دەرۋازىدىن ھويلىغا كىرگەندە توغرىسىغا سېلىنغان بىر دالدا تام بار ئىدى، تامنىڭ ئۈستىدىكى كاھىشلارغا، ئىككى يان



گىرۋەك بىلەن ئاستىنقى گىرۋەكلەردىكى خىشلارغا نەقىش چىلدۇ. قىرىلغانىدى. ئوتتۇرىسى ئاپئاق ئاقارتىلغان بولۇپ، نە خەت، نە خىش يوق ئىدى. بىر نەچچە تۈپ بامبۇك دەرىخىگە يىلان دەك يامىشىپ، يۇقىرىغا پېلەك تارتقان تام تۈۋىدىكى ھەشقىپچەك بامبۇك دەرەخلىرىنىڭ شاخلىرىغا يۆگىلىشىپ كەتكەن، قويۇق بەرگىلىرى يەرنى بىر ئالغانىدى. ھەر يىلى باھار ۋە يازدا «ھۈپپىدە» ئېچىلىپ كېتىدىغان ھەشقىپچەكلەردىن سان - ساناقسىز مۇنچاقلار چۈشەتتى.

دالدا تام بىلەن دەرۋازىنىڭ ئارىلىقى تار ئالدىنقى ھويلا ئىدى. قاتار سېلىنغان جەنۇب تەرەپتىكى بەش ئېغىز ھۇجرىدا خىزمەتكارلار ئولتۇراتتى. بۇ ھۇجرىلار راۋاقتىڭ شىمال تەرىپى بىلەن تۇتاش ئىدى. راۋاق شەرقىي جەنۇب تەرەپكە توغرا كېلەتتى. بۇنداق چاسا ھويلىلارنىڭ دەرۋازىلىرى ئادەتتە شەرقىي جەنۇب تەرەپكە ئېلىناتتى. بۇ، ياخشىلىقنىڭ ئالامىتى دەپ قارىلاتتى.

دەرۋازىنىڭ قارشى تەرىپىدىكى لەمپىلىك دەرۋازا پۈتكۈل قۇرۇلۇشنىڭ دەل ئوتتۇرىسىغا تايىن تاپقاندى. ئالدى ۋە كەينى ھويلىلارنى تۇتاشتۇرۇپ تۇرىدىغان بۇ لەمپىلىك دەرۋازىنىڭ بۇنىڭدىن بۆلەك رولى بولمىسىمۇ، لېكىن تۇتقان ئورنى مۇھىم ئىدى، كۆركەم ئۇسلۇبتا ناھايىتى چىرايلىق بېزەلگەن بولۇپ، ھويلىنىڭ ئاددىي دەرۋازىسىدىن پەرقلىنەتتى. ئىشكنىڭ يان ياغاچلىرى قارامتۇل قىزىل سىردا ئەمەس، توق قىزىل سىردا سىرلانغان، گىرۋەكلىرىدىكى كۈنلۈكسىمان چىقىرىلغان ياغاچ ئويمىلارغا ئالتۇن ھەل بېرىلگەن. مەپنىڭكىگە ئوخشاش سىرتقا چىقىپ تۇرغان تۆت تەرىپىگە كۆڭۈل قويۇپ نەقىش ئىشلەنگەندى. رەڭدار نەقىشلەر قەدىمىي قۇرۇلۇش ئۇستىلىرىنىڭ ماھارەتتىن تولۇق نامايان قىلىپ تۇراتتى.

لەمپىلىك دەرۋازىنىڭ ئىچىدە يەنە بىر دالدا تام بار ئىدى،

ئالدىنقى ھويلىدىكى دالدا تامغا ئوخشىمايتتى. گۈلى ئۆزىدىن چىقىرىلغان تۆت پارچە بوكسنوس دەرىخىنىڭ تاختىسىنى بىر - بىرىگە تۇتاشتۇرۇپ ياسالغان بۇ دالدا تام چىمىلىققا بەكمۇ ئوخشايتتى. ئۈستىگە تۆت خىل مەنزىرە — ئېمىي تېغىنى نۇرغا پۈركىگەن ئاي، سۇجۇننىڭ تۈن ئاسمىنىدا كۆتۈرۈلگەن ئاي، سۈبھى پەيتىدە لوگۇچياۋ كۆۋرۈكى ئۈستىدە ئاقىرىپ تۇرغان ئاي، دولقۇنلۇق دېڭىزدىن بالقىپ چىققان ئاي ئويۇلغانىدى. بۇ مەنزىرىلەردىن كىشى ئىختىيارسىز ئاجايىپ ھېسسىياتلارغا چۆمۈلەتتى.

دالدا تامدىن ئايلىنىپ ئۆتۈپ كەينى ھويلىغا كىرسىڭىز، كەينى ھويلىنىڭ شەرق تەرىپىدە ئۈچ ئېغىز ھۇجرا، غەرب تەرىپىدە ئۈچ ئېغىز ھۇجرا، تۈر تەرىپىدە بەش ئېغىز ھۇجرا بار. بۇ ھۇجرىلارنى دەرەخ بىر - بىرىگە تۇتاشتۇرۇپ، چاسا شەكىللىنى شەكىللەندۈرگەن. ئىچكىرىكى ھويلىدىكى «+» شەكىللىك خىش يېيىتىلغان يول بىلەن ھەر بىر ھۇجرىنىڭ ئالدىغا بارغىلى بولىدۇ. تۆردىكى ئۆيلەرنىڭ ئىككى تەرىپىگە گىلاس بىلەن ئانار تىكىلگەن. شاخ ۋە يۇپۇرماقلىرى باراقسان ئۆسكەن بۇ دەرەخلەرنىڭ پەيزىدىن باھاردىن تاكى كۈزگىچە بەھرىمەن بولغىلى بولىدۇ.

بۇ ھويلا بېيجىڭدىكى چاسا ھويلىلارنىڭ ئىچىدە ئوتتۇرا دەرىجىلىك ھويلىلاردىن ھېسابلىناتتى. بۇنىڭدىن چوڭ، مەسىلەن، ئۈچ دەرۋازىلىق، بەش دەرۋازىلىق، ھويلىنىڭ ئىچىدە ھويلىسى، گۈللۈكلىرى بار ھويلىلار بار ئىدى. لېكىن قۇرۇلۇش سەنئىتى يېقىدىن قارىغاندا، بۇ ھويلىنىڭ قۇرۇلمىسى يۇقىرى سەۋىيىگە يەتكەنىدى. ھويلا ئىگىسى ھويلىنىڭ لايىھەسىگە بىۋاسىتە قاتنىشىپ، ئۆزىنىڭ نەپىسلىك ۋە جىمجىتلىققا بولغان خاھىشىنى ئىپادىلىگەنىدى. ھويلىنىڭ جايلاشقان ئورنى ياخشى، بازارغا يىراق، چوڭ كوچىغا يېقىن ئىدى. ئۆيدە دۇنيا.

دىن بىخەۋەر ئولتۇرغىلى، ئۆيىدىن چىقىپ ھەممە يەرگە بارغىلى بولاتتى، شۇنداق قۇلايلىق ئىدى. بۇ ھويلا، بولۇپمۇ ئۇيان - بۇيان مېڭىشى تولا، جىمجىتلىقنى خالايدىغان كىشىلەرگە تازا مۇۋاپىق ئىدى. دەرۋازىدىكى مەسنەۋى بىكاردىن - بىكار يېزىلغان، چىمىلدىقتىكى مەنزىرىلەر بىكاردىن - بىكار سىزىلغان، ھويلىدىكى گۈل - گىياھلار بىكاردىن - بىكار ئۆستۈرۈلگەن ئەمەس ئىدى.

ئەمما، بۇ ھويلىدا بىر ساقچى باشلىقى تۇراتتى. ئۇ «مېھ-رىبان» ياكى «بىلىملىك» ئادەم ئەمەس، ئۇچىسىغا قاپقارا ساقچى فورمىسى كىيىپ، بېلىگە «ئوقەت» قىستۇرۇپ يۈرىدە-غان، كىشەن - كويىزا بىلەن ھەپلىشىدىغان ئادەم ئىدى. ئېيتىشلارغا قارىغاندا، بۇ ھويلا ئۇنىڭ قولىغا ئۆتۈشتىن ئىلگىرى مەنچىڭنىڭ ئەمەلدارلار سورۇنىدىن ئىخلاسى قايتقان بىر ھەزرەتنىڭ ئىكەن. ئۇ ئەمەلدارلار سورۇنىنى تاشلاپ، جاھان ئىشلىرىدىن قول ئۈزۈپ، كىتاب ئوقۇش ۋە رەسىم سىزىشقا بېرىلىپ كەتكەن، چىن، خەن دەۋرىدىكى خىش - كاھىش ۋە ئاسارەتلىقلەر بىلەن ھەپلىشىدىغان، بولۇپمۇ ھەرقايسى سۇلالىلەردە ياسالغان قاشتاش بۇيۇملىرىغا ئامراق، «ئالىجانابىلار ئۆزىنى قاشتېشىدەك پاك تۇتىدۇ» دەپ ماختىنىپ يۈرىدىغان كىشى ئىكەن. ئادەتتە مېھمان قوبۇل قىلمايدىكەن، ئۇنىڭ بىر-نەچچە قاشتاش دۇكىنى ۋە ھۈنەرۋەنچىلىك دۇكىنى بار ئىكەن. سىرتلارغا ناگان - ناگاندا چىقىدىكەن، قىممەتلىك بۇيۇملارنى بايقاپ قالسا، بىر ئامال قىلىپ سېتىۋېلىپ، كۆڭلىنى خوش قىلىدىكەن، باھاسى تولىمۇ قىممەت بولۇپ، سېتىۋېلىشقا قۇربى يەتمەسە، قايتا - قايتا تاماشا قىلىپ كۆزىنىڭ خۇمارىنى چىقىد-رىدىكەن. بىرەر سىنىڭكىدە ئېسىل قاشتاش بارلىقىنى ئاڭلاپ قالسا، خىجىل بولماي بېرىپ، كۆڭلىنى خوش قىلىش ئۈچۈن بىر كۆرۈۋالاي دەپ ئىلتىماس قىلىدىكەن. شۇنچە ياشقا كىرىپ

تۇرۇقلۇق پات - پاتلا مۇشۇنداق ئالجبغاندەك قىلىقلارنى قىلىپ يۈرگەچكە، باشقىلار ئۇنى «قاشتاش مەستانىسى» دەپ مازاق قىلىدىغان بوپتۇ. بۇ ھەزرەت بۇنى ئاڭلاپ خاپا بولۇش بۇياقتا تۇرسۇن، ئەكسىچە شەرەپ ھېس قىپتۇ. ئۇ سەكسەن ياشتىن ئېشىپ بېشى ياستۇققا يەتكەندە بالىلىرى ۋاپاسىز چىقىپ قېلىپ، ئەسلى - ۋەسلىدىن ئايرىلىپ، بۇ ھويلا ئاشۇ ساقچى باشلىقىنىڭ قولىغا ئۆتۈپ قالغانىكەن. بىراق، ئۇ ھەزرەتنىڭ روھى بۇ ھويلىدا يەنىلا ئايلىنىپ يۈرىدىكەن.

ساقچى باشلىقى مىنگونىڭ 24 - يىلى ئەتىيازدا بىردىنلا بۇ ھويلىنى سېتىۋېتىپ باشقا يەرگە كۆچۈپ كەتمەكچى بولۇپ قالدى، سەۋەبىنى باشقىلار بىلمەيتتى، پەقەت ئۇنىڭ پۇلى كۆپ، ھوقۇقى چوڭ بولغاچقا، بۇ ھويلا ئۇنىڭغا كىچىكلىك قىلغان بولسا، چوڭراق ھويلىدا ئولتۇراي دېگەندۇ ياكى ئەمەلدارلىق سورۇنىدىكى پۈت تېپىشىشتا پۇل لازىم بولۇپ قېلىپ، خىجالەت تارتىپ قالغاندۇ... دەپلا قىياس قىلىشاتتى. ئۇنىڭ بۇ ھويلىدىن كۆچۈپ كېتىشىدىكى سەۋەب بۇ ئەمەس، بەلكى باشقا بىر سەۋەبتىن ئىدى. بۇ ھويلا گەرچە ياخشى بولسىمۇ، ئەمما ئۇنىڭغا خاتىرجەملىك نېسىپ بولمىدى. ئۇ بىر كۈنى كېچە - سى قاتتىق ئۇخلاۋېتىپ: «تاشلىدىم، تاشلىدىم ئەمەس!» دېگەن غەلىتە بىر ئاۋازدىن چۆچۈپ ئويغىنىپ كەتتى.

ئۇ كەسپىي سەزگۈرلۈكنىڭ تۈرتكىسىدە ئورنىدىن تۈرۈپ، چاپىنىنى يېپىنچاقلاپ ھويلىغا چىقتى، ئەتراپقا قۇلاق سېلىپ بىردەم تۇردى. ئەتراپتا ھېچقانداق تىۋىش يوق ئىدى. تالا سۈپسۈزۈك ئايدىڭ، مەيىن شامال چىقىۋاتقان، ئاي نۇرىدا ھويلا كۈندۈزدەك يوپۇرۇق، گۇمانلىق ھېچقانداق شەپنى بايقىغىلى بولمايتتى. ئۇ بۇنىڭ چۈش ئىكەنلىكىدىن شۈبھىلەندى، قايتىپ كىرىپ يېتىپ قالدى. ئەمدى يېتىشىغا «تاشلىدىم، تاشلىدىم ئەمەس!» دېگەن ھېلىقى ئاۋاز يەنە ئاڭلاندى.

ئۇ ئالمان - ئالمان خوتۇنىنى ئويغىتىپ، ئۇنىڭغا:  
— ئاڭلىغىنا، ئالدىكى نېمە ئاۋاز؟ — دېدى.  
«ئاشلىدىم، ئاشلىدىم ئەمەس!» دېگەن ئاۋاز يەنە ئاڭلاندى.

خوتۇنى ئويۇقلۇق كۆزلىرىنى ئۇۋۇلاپ تۇرۇپ:  
— يېرىم كېچىدە ئۈندەرەپ، مېنى نېمىنى ئاڭلا دەيسىز؟ —  
دېدى.

قىزىق ئىش، شۇنچىلىك قاتتىق ئاۋازنى ئۇنىڭ ئاڭلىمىغىدەك.  
ئۇ دەككە - دۈككىدە يېتىپ قالدى، لېكىن كېچىچە  
كىرىپكە قاقمىدى.

ئۇ بۇ غەلىتە ۋارقىرىغان ئاۋازنى ئۇدا نەچچە كېچە ئاڭلىدى.  
بۇ ئاۋاز ئۇنىڭغا گويا ئۆلۈپ كەتكەن «قاشتاش مەستانىسى»  
نىڭ ئاۋازىدەك تۇيۇلاتتى. تىرىك ئادەمنىڭ جېنىنى ئېلىش-  
قا پېتىنالايدىغان ساقچى باشلىقى ئەسلىدە ئاللىقاچان چىرىپ  
قۇرۇق جەسەتكە ئايلانغان ھەزرەتنىڭ تۈن قوينىدا تەمتىرەپ  
يۈرگەن ئەرۋاھىدىن قورقمىسا بولاتتى. ئەمما ئۇ بۇ ھويلىنى  
قاقتى - سوقتى قىلىپ سېتىۋالغانلىقىنى ئويلىدى. ئۇنىڭ  
ئۈستىگە، خوتۇنى ئۇنى «كىشىگە يامانلىق قىلساڭ كۆڭلۈڭ  
ھەرگىز ئارام تاپمايدۇ» دەپ مازاق قىلاتتى. ئۇ كۈنلەرنىڭ بىر  
كۈنى ھېلىقى «ئاۋاز» بىلەن تەڭ راستتىنلا بىر بومبا تاشلىنىپ  
ئۇ دۇنياغا سەپەر قىلىدىغاندەك شۈركىنىپ كەتتى. ئۇ ئۆزىنىڭ  
نېرۋىسىدىن چاتاق چىققانلىقىغا ئىشەنمەيتتى ھەم بۇ غەلىتە  
ئىشنى چۈشەندۈرۈپ بېرەلمەيتتى، بىرەرگە دېگەن بىلەنمۇ ئىشەنمەيتتى.  
دەردىنى ئىچىگە يۇتۇپ، پۇتى كۆيگەن توخۇدەك  
بولۇپ قالدى. شۇنىڭ بىلەن ئۇ ئاخىر «مەرۋايىت بىلەن زۇم-  
رەت، تولۇن ئاي بىلەن مەيىن شامال» لىق بۇ ھويلىدىن  
كۆچۈپ كېتىشكە ئالدىردى.

«بىلىمدان» قەسىرى سېتىلىدىكەن دېگەن خەۋەر سىرتقا

يېيىلىپ، چوڭ - كىچىك كوچىلار ۋە ئاشپۇزۇل ۋە چايخانىلاردا مۇشۇ ھەقتىكى پاراڭلار ئاۋۇپ كەتتى. بەزىلەر نەرخىنى سۈرۈشتۈرۈپ ئۆزىنىڭ ماغدۇرىنى دەڭسەپ باقتى، بەزىلەر بۇ ھويلىنى كىم سېتىۋالالايدىكەن دەپ تاماشا كۆرۈشكە ئالدىردى. بۇنداقلا كۆپ ساننى تەشكىل قىلاتتى. بىر قىسىم دەللەلەر ئوتتۇرىدىن پايدا ئۈندۈرۈۋېلىش قەستىدە يۈرەكلىرىنى قاپتەك قىلىپ ساقچى باشلىقىنىڭ ئۆيىگە باردى. ئۇ بۇنداق ئادەملەرگە ئۆچ ئىدى. دەسمايە سالماي تىجارەت قىلىپ كەلگەن بۇ ئادەمنىڭ باشقىلارنىڭ كېلىشتۈرۈپ قويۇشىغا ھاجىتى چۈشەر. مىدى؟ ئۇ: «ئالارمەن بولسا، ئۆزى كېلىپ مەن بىلەن كۆرۈشسۇن! كېلىشتۈرگۈچىلەر بوسۇغامغا يېقىن يولمىسۇن» دەپ جاكارلىدى.

ئۇ بىكار تەلەپلەرنىڭ ھەممىسىنى ھەيدىۋېتىپ، ھەقىقىي ئالارمەننى كۈتۈپ ئۆيىدە ئولتۇردى، ئۆي - مۈلۈك سودا ئورنىغا بېرىپ ئاغزىنى ئۇپرىتىپ يۈرمىدى، ئۆزىنىڭ بۇ ھويلىنى ھامان سېتىۋېتەلەيدىغانلىقىغا، مال تونۇيدىغان بىرىنىڭ پۇلىنى كۆتۈرۈپ ئالدىغا كېلىدىغانلىقىغا ئىشىنىتتى.

بىر كۈنى، بىرەيلەن كېلىپ دەرۋازىنىڭ ھالقىسىنى شا-راقاتلىتى. مېھماننىڭ ئالدىغا خىزمەتكار چىقىپ، مېھماننى مېھمانخانىغا باشلاپ قويۇپ، ئاندىن خوجايىنىنى چاقىردى. ساقچى باشلىقى بۇ كىشىگە كۆزىنىڭ قۇيرۇقىدا قاراپ قويدى. ئۇ ئوتتۇز ياشلارغا بېرىپ قالغان، ئۇچىسىغا كۈل رەڭ يەكتەك، پۇتسىغا لاتا خەي، بېشىغا شىلەپە كىيگەن، گەرچە ئېگىز بولمىسىمۇ، لېكىن ناھايىتى ئورۇق، چىرايى قارا، پېشانىسى كەڭ، چېچىنى ئوتتۇرىدىن ئايرىغان، قاشلىرى ئېگىزرەك، نۇرلۇق كۆزلىرى ئىچكىرى كەلگەن، تەقى - تۇرقىدىن زېرەك ۋە قابىلىيەتلىكلىكى چىقىپ تۇرىدىغان كىشى ئىدى. ساقچى باشلىقى كۆزىنىڭ قۇيرۇقىدا قاراپلا، ئۆزىنىڭ ھەر خىل كىشىلەر بىلەن



مۇئامىلە قىلىشقان ئۇزۇن يىللىق تەجرىبىسىگە ئاساسەن، كەلگەنلەرنىڭ قانداق كىشىلەر ئىكەنلىكىنى ئاساسەن بىلىۋالاتتى. شۇڭا ئۇ بۇ كىشى كىچىك خىزمەتچى ياكى ئوقۇتقۇچى ياكى بوغالتىر بولۇشى مۇمكىن، بۇ ئۆيىنى ئالغىلى كەلگەن ئەمەس، دەۋا - دەستۇر ئىشى بىلەن كەلگەن دەپ ئويلاپ، چىرايىنى پۈرۈشتۈرۈپ توڭلۇق بىلەن:

— مەندە بىرەر ئىشىڭ بارمىدى؟ — دەپ سورىدى ئۇ كەشەدىن.

— ئاڭلىسام، بۇ ھويلا سىلگە كىچىكلىك قىلىپ قاپتۇ، ئالماشتۇرماقچىكەنلا، — دېدى كەلگەن مېھمان. مېھماننىڭ «ئالماشتۇرۇش» دېگىنى «ھويلىنى ساتىدىكەنلا» دېگىنى ئىدى، مېھماننىڭ بۇ گېپىدىن ئۇنىڭ ساتارمەننى ھۆرمەتلەۋاتقانلىقى چىقىپ تۇراتتى.

— ھەئە، — دېدى ساقچى باشلىقى جاۋابەن. بۇ ئۇنىڭغا كۈتۈلمىگەن ئىش بولۇپ تۇيۇلدى. ئۇ خىزمەتكار ئايالغا چاي كەلتۈرۈشنى بۇيرۇدى.

— ئاۋارە بولمىسۇن، — دېدى مېھمان، — بىز ئاۋۋال ئۆيلەر توغرىلۇق پاراڭلىشايلى . . .

ساقچى باشلىقى، بۇ گېپى ئوچۇق ئادەمكەن، ئۆيىنى سېتىۋېلىشقا شۇنچىلىك ئالدىرايدىكەن، دېگەنلەرنى كۆڭلىدىن ئۆتۈۋەتتى. ئەمەلىيەتتە، ئۆزىمۇ ئالدىرايتتى. ئۇ خىزمەتكار ئايالنى چىقىرىۋېتىپ، مېھمانغا:

— خوش، قۇرۇق گەپنى قويۇپ نەق گەپنىڭ ئۆزىگە كېلەيلى. سىلى كىمىنىڭ ئورنىدا بۇ ئۆيلەرنى كۆرگىلى كەلدىلەر؟ نېمىشقا شۇ ئادەم ئۆزى كەلمەيدۇ؟ — دەپ گەپنىڭ پوسكالدىسىنى دېدى.

مېھمان مىيىقىدا كۈلۈپ:

— ئۆزۈم سېتىۋالماقچى! — دېدى.

«ھە؟ بايا نېمىشقا بىلىمگەندىمەن، بۇ كىشى نەدىمۇ مېنىڭ ھويلامنى سېتىۋالغۇدەك سالاھىيەتكە ئىگە كىشىگە ئوخشسۇن؟»  
ساقچى باشلىقى تېڭىرقاپ قالدى. خەق ئالىمەن دېگەندىكىن،  
ئۇمۇ مۇئامىلىسىنى يۇمشىتىشقا مەجبۇر بولۇپ: «سېنىڭ . . .  
سىزنىڭ فامىلىڭىز؟» دېدى. مېھماننىڭ ئات - جۇنىنى سوراڭ  
ئەمدى ئۇنىڭ يادىغا كەلگەندى. ھۆرمەتسىزلىك بولۇپ تۇيۇلد-  
دىغان «سەن» نى «سىزگە» ئۆزگەرتتى.  
— پېقىرنىڭ فامىلىسى خەن، — دېدى مېھمان سەل  
ئېگىلىپ.

— خەن ئەپەندى، — دېدى ساقچى باشلىقى ئۇنى ھۆرمەت  
قىلىپ. بىراق ئۇ ئاتتىن چۈشكەن بولسىمۇ ئۈزەڭگىدىن چۈش -  
مەيتتى، — ئۆيلەرنى كۆرۈپ باقسىلا، ئاندىن نەرخى توغرى-  
لۇق سۆزلىشەيلى.

— كۆرمىسەممۇ بولىدۇ، — دېدى مېھمان، — تۆردىكى  
ئەيلەرگە سىلى بۇ يەرگە كۆچۈپ كەلمەستىن بۇرۇن نەچچە  
كىرگەنمەن. سىلى كۆچىدىغان بولۇپ قاپلا، شۇڭا ئالاي دېدىم.  
ئۆزلىرى باھا قويسىلا. . .

ساقچى باشلىقى ھەيران بولدى. بۇ كىشىنىڭ بۇ جايغا  
بۇرۇنلا كۆزى چۈشكەن ئوخشايدۇ، كۆرمەيلا ئالىمەن دەيدۇ،  
نېمىدېگەن ياخشى. بۇ ھال مەيلى ئالارمەننىڭ ياكى ساتارمەننىڭ  
بولسۇن، ھەر ئىككىسىنىڭ ئورنىنى كۆتۈرۈۋەتتى. ساقچى باش-  
لىقى ئىچىدە خۇشال بولۇپ بۇ ھويلا ھەقىقەتەن ياخشىكەن دېگەن  
نەرسىنى ئويلىدى. ناۋادا ھېلىقى «ئاۋاز» ئارامىنى بۇزىمىغان  
بولسا، بۇ جاينى سېتىشقا ئۇنىڭ كۆزى قىيمىغان بولاتتى.  
بىراق، ساتمىسا بولمايتتى، مەيلى نېمە بولسۇن، بۇ لەنتى  
جايدىن كېتىشى، بۇ جاينى چىن كۆڭلىدىن سېتىۋالغۇسى كەل-  
گەن بۇنداق ئالارمەننى قولدىن بېرىپ قويماستىكى كېرەك ئىد-  
دى. ئۇ كۆڭلىدە دىتلاپ قويغان باھانى ئىككى ھەسسە قاتلاپ:

— گېپى ئوچۇق كىشىلەر بىلەن مۇئامىلە قىلىشقاندا،  
مەنمۇ نەق گەپنىڭ ئۆزىنى قىلاي، ماڭا بىر تۈمەن تەڭگە بەر -  
سىلە! — دېدى.

ئۇ قارشى تەرەپ بۇ باھانى قوبۇل قىلامدۇ - يوق، تومۇرد -  
نى تۇتۇپ بېقىپ باھا تالاشماقچى بولغانىدى، قارشى تەرەپنىڭ  
باشقا گەپ قىلماستىن «ماقۇل» دەيدىغانلىقىنى ئويلىمىغانىدى.  
ساقچى باشلىقى تېڭىرقاپ قېلىپ باھانى يەنە ئۆستۈرمەكچى  
بولدى، بۇ ئەمدى مۇمكىن ئەمەس ئىدى. شۇنداقتىمۇ ئەقلىنى  
ئىشلىتىپ:

— يەنە بىر گەپ، خەن ئەپەندى، مەن ئۆيلەرنى ساتىمەن،  
بۇنىڭ ئىچىدە ھېلىقى دالدا تام يوق، ئۇنى سۆكۈپ ئەكىتىمەن، —  
دېدى.

— بۇ... دالدا تاممۇ ھويلىنىڭ بىر قىسمى — دېدى  
ئالارمەن ئىككىلىنىپ، — مەن بۇ ھويلىنى ئالىمەن، دالدا  
تاممۇ بۇنىڭ ئىچىدە بولىدۇ، باھاسىنى سۆزلىشەيلى  
— ئەمەس ئىككى مىڭ تەڭگە بەرسىلە! — دېدى ساقچى  
باشلىقى قارشى تەرەپنىڭ تومۇرىنى تۇتۇپ بېقىپ تۈزۈت قىلماي -  
لا.

— ماقۇل، — دېدى ئالارمەن لەۋزىدە تۇرۇپ، — ئەمەس  
كۆچۈش تەييارلىقىنى قىلسىلا، سودا پۈتتى، — ساقچى باشلى -  
قى بۇنى كۈتمىگەندى.

— مەن كۆچۈپ بولغاندىن كېيىن ئاندىن كۆچۈپ كىر -  
سىلە، — دېدى ئۇ ئالارمەننىڭ ئۇنىڭ مەخپىيەتلىكىنى بىلىپ  
قېلىپ يېنىۋېلىشىدىن ئەنسىرەپ، — سىلىمۇ پۇلنىڭ ئېيىنى  
قىلارلا

— بىرنەچچە كۈن ساقلىسام ساقلاي، خاتىرجەم بولسىلا، —  
دېدى ئالارمەن، — پۇلنىڭ ئىشىغا كەلسەك، سىلى ئادەم ئەۋە -  
تىپ بىر تۈمەن پۇلنى دۇكاندىن ئېلىۋالسىلا، بۇ ئالدىن بەرگەن

زاكالت بولۇپ قالسۇن، قالغان ئىككى مىڭنى سىلى كۆچۈپ كەتكەندىن كېيىن بېرەي، قانداق دەيلا؟

ساقچى باشلىقى ھەيران قالدى. بۇنداق ئالارمەننى كىم كۆرگەن؟ ئۇ باھانى دېۋىدى، ئالارمەن باھا تالاشماي بىر تۈمەننى شۇ كۈنلا بەرمەكچى بولدى، ئالدى - ساتتىدا نەدىمۇ بۇنداق ئىش بولسۇن؟ زاكالت پۇلىنىڭ ئۈچ ئۈلۈشىنى ئالدىن بەرگىنى چوڭ ئىش ئىدى، بۇ كىشى... ئۇنىڭ نەچچىلىك پۇلى باردۇ؟ ئۇ كىم...

— سىلىنىڭ فامىلىلىرى؟ — دەپ سورىدى ئۇ. بۇنى ئۇ باياممۇ سورىغانىدى.

— پېقىرنىڭ فامىلىسى خەن.

— ئىسىملىرى؟

— خەن زىچى.

— ۋاي - ۋۇي! — ساقچى باشلىقى گويا قۇلاق تۈۋىدە چاقماق چاققاندىكى ئىختىيارسىز توۋلىۋەتتى ھەيران بولۇپ، — ھېلىقى قاشتاش ئويمىكەش خەن خوجاينى سىلى بولاملا؟ دىدار غەنىمەت، دىدار غەنىمەت! شۇڭلاشقا... — ئۇ ئارتۇق گەپ قىلمىدى، چۈنكى ئەھۋال ھەر ئىككىسىنىڭ كۆڭلىگە ئايان ئىدى، قاقاقلاپ كۈلۈشۈپ كەتتى. ئۇ يەنە:

— بۇ ھويلا سىلىگە ئۆتتى ئەمەسمە. كۆزلىرى مال تونۇي - دىكەن! — دېدى.

مالنىڭ مال تونۇيدىغان ئادەمگە سېتىلىشى ساتارمەن ۋە ئالارمەن ئۈچۈنمۇ شەرەپ ئىدى. ئۇلار سودىدا پۈتۈشكەندىن كېيىن خۇشال بولۇشتى.

ساقچى باشلىقى «قاشتاش مەستانىسى» نىڭ ئەرۋاھىدىن قۇتۇلغانلىقىغا ئىچىدە خۇشال بولدى. خەن خوجاينىنىڭ بۇنىڭ - دىن چۆچۈپ ئويغىنىپ كېتىشلەرگە قانداق تەييارلىقى بار، بۇنىڭ بىلەن ئۇنىڭ كارى يوق ئىدى.

خەن زىچى بۇ مەرەز ساقچى باشلىقىنى كۆچۈرۈۋەتكەنلە.  
كىگە ئىچىدە خۇش بولدى. ئۇزۇندىن بۇيان كۆزى چۈشكەن بۇ  
ھويلا ئاخىر ئۇنىڭ قولىغا ئۆتتى.

خەن زىچىنىڭ قاشتاش دۇكىنىنىڭ ئەينى يىللاردا پايتەختتە  
تە خېلىلا نامى بار ئىدى، «چىچىنجەي» دېسە «تۇڭرىنتاڭ»،  
«نېيلەنشى»، «رۇيغۇشياڭ»... دېگەن دۇكانلار بىلەن تەڭ  
تىلغا ئېلىناتتى، ئۇنى بىلمەيدىغانلار ئۆزلىرىنىڭ ھېچنەمىدىن  
خەۋىرى يوقلۇقىدىن ئاغرىناتتى. ئوخشىمايدىغان يېرى شۇكى،  
چىچىنجەيدە دورا، گەزمال، ئاياغ ۋە باش كىيىم، يېمەك - ئىچمەك  
سېتىلمايتتى، يېمەك - ئىچمەك بىلەن مۇناسىۋەتسىز، ئەمما  
كۆزنىڭ يېغىنى يەيدىغان قەدىمىي قاشتاش بۇيۇملىرى، مەرۋا -  
يىت ۋە زۇمرەت سېتىلاتتى. بۇ دۇكان جىڭياڭمېننىڭ سىرتىدە -  
دىكى چوڭ كوچىنىڭ غەرب تەرىپىگە، چېتەن تامىنىڭ شىمالىدە -  
كى كوچىغا جايلاشقاندى. بۇ ئەتراپ يۈەن سۇلالىسى ۋاقتىدا  
قايناق بازار ئەمەس، پەقەت گۈرۈچ، ئۇن، توخۇ، غاز، تاۋار -  
دۇردۇن، باش كىيىم، تۈمۈر ئەسۋابلار سېتىلىدىغان بازار  
ئىدى. ئالتۇن - كۈمۈش ۋە ئېسىل تاش دۇكانلىرى پايتەختنىڭ  
شىمال تەرىپىگە مەركەزلەشكەندى. مىڭ سۇلالىسىدىن كېيىن  
سودا مەركىزى جەنۇبتىن جىڭياڭمېننىڭ ئىچىدىكى چىپەن كو -  
چىسى ئەتراپىغا يۆتكەلدى. يۈڭلېننىڭ دەسلەپكى يىللىرى ھۆ -  
كۈمەت سىمېندا دۇكانلارنى سېلىپ، ئۈچ دەرىجىگە ئايرىپ سو -  
دىگەرلەرگە ئىجارىگە بەردى. ئورنى ياخشى دۇكانلارنى دۆلەتمەن  
سودىگەرلەر ئالدى. چىڭ سۇلالىسى دەۋرىدە چىيەنمېننىڭ سىرتى  
مىڭ سۇلالىسى دەۋرىدىكىدىنمۇ بەك ئاۋاتلىشىپ كەتتى. «ئاس -  
تانىنىڭ كۆزى بولۇپ ئاتالدى بۇ يەر، يوقتۇر بۇنداق ئاۋات  
رەستە ئىقلىمدىمۇ». بۇ كوچىنىڭ ئىككى يېقىدا دۇكانلار قەد  
كۆتۈرگەن، يايىملار كوچىنى بىر ئالغانىدى، ھەر ياقىتىن كەل -

گەن سودىگەرلەر مۇشۇ يەرگە يىغىلاتتى. كۈچىدا كېچە - كۈن - دۈز ئادەم ئۈزۈلمەيتتى. «شەرق بىلەن غەرب ماكاندۇر دۆلەت - مەنلەرنىڭ، جەنۇب بولسا ماكانى توخۇ - بېلىق، ئۇچار - قۇش، گۈل - گىياھلارنىڭ، قاق ئوتتۇرىسى شەھەرنىڭ ماكاند - دۇر لەئەل - جاۋاھىراتلارنىڭ». «لەئەل - جاۋاھىراتلارنىڭ» ماكانى بولغان «شەھەر ئوتتۇرىسى» چيەنمېننىڭ سىرتىدىكى ئاۋات سودا مەركىزىنى كۆزدە تۇتىدۇ. چىرايلىق ئۈنچە - مەرۋا - يىت دوكانلىرى كوچىنىڭ مەركىزىگە، قەدىمىي قاشتاش بۇيۇم - لىرى بىلەن شۇغۇللىنىدىغان كاسپىلار كوچىنىڭ ئاياغ تەرەپلى - رىگە جايلاشقانىدى. قاشتاش ئويمىكەشلىكى ئۈچ يۈز ئاتمىش كەسپىنىڭ ئالدى، قاشتاش دۇنيادىكى تاۋارلارنىڭ سەرخىلى ئىدى. «ئالتۇن - كۈمۈشنىڭ باھاسى بار، قاشتاش بىباھا» ئىدى، بۇنى بارچە ئىقلىم بىلەتتى. ئالدىنقى چىن دەۋرىدىكى خېشى قاشتېشىنىڭ باھاسى ئون بەش شەھەرنىڭ باھاسىغا بارا - ۋەر ئىدى؛ جەنۇب ۋە شىمالىي سۇلالىلەر دەۋرىدىكى دوڭخۇن بېگىنىڭ ئامراق كېنىزىكىگە بەرگەن بىر تال كەھرىۋانىڭ باھا - سىنى ھازىرقى پۇلغا چاققاندا بىر مىليون يەتتە يۈز مىڭ يۈەنگە توغرا كېلەتتى. يۈەن سۇلالىسىنىڭ دادې يىللىرىدا بىر قىزىل ياقۇتنىڭ باھاسى تۆت يۈز مىڭ يارماق، چىڭ سۇلالىسى دەۋرى - دىكى خانىش سى شىنىڭ تاۋۇز شەكىللىك يېشىل ياقۇتنىڭ باھاسى بەش مىليون سەر كۈمۈش ئىدى. . . . مۇشۇلارغا سېلىش - تۇرغاندا چىچېنجەينىڭ خوجايىنى خەن زىچېننىڭ بىر تۈمەن تەڭگە خەجلىپ بىر ھويلا سېتىۋالغانلىقىغا ئەجەبلىنىپ كەتمە - سىمۇ بولىدۇ. تېرىقتەك بىر تال قاشتاشنىڭ مېھرىدىن كېچىش بىلەن ئۇنىڭ تىرىكچىلىكى خارابىلىشىپ كەتمەيتتى.

خەن زىچېننىڭ چىچېنجەي دۈكىنى غايىب بولۇپ كېتىۋات - قان تارىخنىڭ ئىخچام كۆرۈنۈشى، دۇنيادىكى مۆجىزاتلارنىڭ ۋە ئىنسان ئەقىل - پاراسىتىنىڭ جەۋھىرى، شۇنداقلا كىشىنىڭ

زوقىنى قوزغايدىغان ھەم تېگىگە يېتىشكە قىزىقتۇرىدىغان سىر ئىدى. . . .

مىڭ يىللىق تارىخقا ئىگە قەدىمىي پايتەخت. بۇ قەدىمىي پايتەختنىڭ مىڭ يىللىق تارىخىي قاشتاش تارىخى. بۇ پايتەختكە بېھىساب قاشتاش توپلانغان، تالاي ھۈنەرۋەنلەر مۇشۇ يەردە ئۆ-سۈپ يېتىلگەن، تالاي مۆجىزىلەر مۇشۇ يەردە يارىتىلغانىدى. بېيخەي چىڭگۇاڭ سارىيى ئالدىدىكى «قاشتاش كۆل» دىن قاش-تاش ئويمىكەشلىكىنىڭ يۈەن سۇلالىسى دەۋرىدە باشلانغانلىقىنى كۆرۈۋالغىلى بولاتتى. بۇ مۆجىزە ئەسلى چيۇڭداۋ ئارىلىدا ئى-دى. قوبلايخان ئۇنى پۈتۈن پېتى ۋەزىرلىرى بىلەن زىياپەت ئۆتكۈزگەندە ھاراق قاچىلايدىغان كۈپ قىلدى. نەقىشلەنگەن بۇ كۈپنىڭ ئېغىرلىقى ئۈچ مىڭ بەش يۈز جىڭ كېلەتتى، ئوتتۇز دەندىن كۆپرەك ھاراق پاناتتى. دۇنيادا كەم ئۇچرايدىغان غايەت زور بۇ قاشتاش بۇيۇمىنى ياساش ئۈچۈن ئون بەش يىل ۋاقىت كەتتى. بۇ، قىممەتلىك سەنئەت بۇيۇمى ئىدى. جىن سۇلالىسى-دىن يۈەن سۇلالىسىغىچە ئوتتۇرىدا ئىككى سۇلالە ئۆتتى. مىڭ سۇلالىسى دەۋرىدە ھۆكۈمەت بېيجىڭغا ھۈنەرۋەنلەرنى يىغدى. شۇنىڭ بىلەن قاشتاش ئويمىكەشلىكى كۈنساين تەرەققىي قىل-دى. چىڭ سۇلالىسىنىڭ يوڭجېڭ، چيەنلۇڭ يىللىرى قاشتاش ئويمىكەشلىكى ۋايىغا يەتتى ۋە ئىش تۈرى ئېنىق ئايرىلدى. تاراشلاش، پەرداز بېرىش، سىلىقلاش ۋە پارقىرىتىش دۇكانلى-رى مەخسۇس خان جەمەتىدىكىلەر بىلەن ئوردا ئەمەلدارلىرى ئۈچۈن كېچە - كۈندۈز قاشتاش سەنئەت بۇيۇملىرى، بېزەك، كۈندىلىك تۇرمۇش بۇيۇملىرى ياساش بىلەن بەند ئىدى. قاش-تاشتىن ياسالغان لوڭقا، ئاتەشدان، داڭقان، جام، زىبۇ - زىننەت، كىيىم، ئات ۋە ھارۋا جابدۇقلىرى، قاچا - قومۇچ، قەدەھ، شاراب چەينەكلىرى قاتارلىقلارنىڭ ھەممىسى ئاشۇ ھۈ-نەرۋەنلەرنىڭ قولىدىن چىقاتتى. قاشتاشتىن ھەيكەل ئويۇش،

شاھانە تامغا ياساش ۋە قاشتاشقا خەت چېكىش قاتارلىق كەسپ-لەرمۇ بار ئىدى. چىڭ سۇلالىسىنىڭ ئاخىرقى يىللىرى ئىچكى - تاشقى ئاپەت تۈپەيلىدىن قاشتاش بۇيۇملىرى كەسپىي زاۋاللىققا يۈزلەندى. 1 - دۇنيا ئۇرۇشى ئاياغلىشىپ، ياۋروپا بىلەن ياپونىيىدە ئىقتىساد گۈللەنگەندىن كېيىن، سەنئەت بۇيۇملىرىغا بولغان ئېھتىياج بېيجىڭنىڭ قاشتاش بۇيۇملىرى ئىشلەپچىقىرىدۇ. شىنى ئالغا سىلجىتتى. شۇنداق قىلىپ، 18 - ئەسىرنىڭ ئاخىرى قاشتاش بۇيۇملىرىنى ئېكسپورت قىلىش دولقۇنى كۆتۈرۈلدى. مىنگونىڭ دەسلەپكى يىللىرى بېيجىڭدا ئۈنچە - مەرۋا - يىت ۋە قاشتاش دۈكىنى قىرىقتىن، قاشتاش پىششىقلاش دۈكىنى ئوتتۇرىدىن، ئاسارەتتە دۈكىنى يۈزدىن ئاشتى. چۇڭمېن دەرۋازىسىنىڭ سىرتىدىكى گۈل بازىرى بىلەن چىيەنمېننىڭ سىرتىدىكى ئاساسلىق كوچىلار ۋە تەنئېر، ياڭرو كوچىلىرىدا قاشتاشنى سىلىقلىغاندا چىقىدىغان «شار - شۇر» ئاۋاز ئەتىدىن - كەچكىچە كىشىلەرنىڭ قۇلاق تۈۋىدىن كەتمەيتتى. قاشتاش كەسپى بىلەن شۇغۇللىنىدىغان كاسىپلار ئالتە مىڭدىن ئارتۇق ئىدى. بۇلارنىڭ ئارىسىدىكى مەشھۇرراق دۇكانلاردىن چۇڭمېن دەرۋازىسى سىرتىدىكى باۋجېنچەي، شەرقىي دەرۋازىدىكى دېباۋ - جەي، ياڭشى كوچىسىدىكى فۇرۇنچەي، ۋە كۈەيشىڭجەي، كې - يىن كۆتۈرۈلۈپ كەتكەن يىجېنزۇڭ، تىيەنجېجەي، جىشىڭچىڭ قاتارلىقلار بار ئىدى. چىجېنچەي ئۇ چاغدا سودىسى كاسات، نامى چىقىمىغان دۇكان ئىدى، كۈچلۈكلەرنىڭ قاتارىدىن ئورۇن ئېلىشقا ماجالى يەتمەيتتى، شۇڭا دۇكان كىچىك ئىدى. ئىككى ئېغىز ئۆي دۇكان قىلىنغان، قالغان نەچچە ئېغىز ئۆي ئولتۇراق ئۆي ئىدى. دۇكان گەرچە كىچىك بولسىمۇ، «قاشتاش مەستانىسى» يېزىپ بەرگەن ۋېنۇسكا دۇكاننىڭ ئۈستىگە ئېسىلغانىدى. سودا ئىشى بىلەن كەلگەنلەرنى ھېسابقا ئالمىغاندا، ئادەتتىكى كىشىلەر بۇ يەرنى پۇقرالارنىڭ ئولتۇراق رايونى دەپ



بىلەتتى .

چىچىنچەينىڭ خوجاينى لياڭ يىچىڭ ئىدى . ئۇ قاشتاش تاراشلاشقا ئالامەت ئۇستا ئىدى . ئۇ قاشتاشتىن ئويغان لوڭقا ، ئاتەش دان ، گۈل - گىياھ ، ئۇچار - قۇش ، بېلىق - قوڭغۇز ، قىلىچ ، ئات ۋە ئادەم ، راۋاق ۋە شىپاڭ ، قېيىق ، ھارۋا ، تاغ - دەريالار ئاجايىپ نەپىس ئىدى . ئۇ بىر قاراپلا قاشتاشنىڭ ناچار ياكى ئېسىللىقىنى بىلىۋالاتتى ، قاشتاشنى ئوتتۇرىدىن يېرىپ ، شەكلىگە ئاساسەن تاراشلاپ ، قاشتاشقا جان كىرگۈزۈۋېتەتتى . لېكىن لياڭ يىچىڭ ھۈنەردە كامالەتكە يەتكەن بولسىمۇ ، جىم - عۇر ، كەم سۆز ھەم ساۋاتسىز بولغاچقا ، ئۇنىڭدا تىجارەت ساھە - سىدىكى مۇئامىلە ۋە پۇت تېپىشىشىمىزغا تاقابىل نۇرغۇندەك ماغ - دۇر يوق ئىدى . ئۇ دۇكاندىن چىقماي باش چۆكۈرۈپ ئىشلەش - نىلا بىلەتتى ، مەھسۇلاتلىرىنى ھەرقايسى ئاسار ئەتىقە ۋە قاشتاش دوكانلىرىغا ئۆتكۈزەتتى . «خۇييۈەنجەي» نىڭ خوجاينى پۇ - خو - جايىن ئۇنىڭ قولىدىن چىققان بۇيۇملارنى ئاز مىقداردا چەت ئەل بازارلىرىغا چىقىرىپ ، كۆڭۈلدىكىدەك باھادا ساتاتتى . لياڭ يىچىڭ مال بۇيرۇتقۇچەن زاكالەت پۇلىنى ئېلىپ ، ھۈنرى بىلەن جان باقاتتى ، زارلىمايتتى . تاپقىنىغا شۈكۈر - قانائەت قىلاتتى . ئىككى بىلىكىگە تايىنىپ بالا - چاقىلىرىنى قامدايت - تى . چىچىنچەي ئۇزۇن يىل بولدى ، تازا روناق تاپالمىدى . لياڭ يىچىڭ قىرىق ياشقا كىرگۈچە پەرزەنت يۈزى كۆرمىدى ، كېيىن ئايالى ئۇنىڭغا بىر جۈپ قىز تۇغۇپ بەردى . بۇ ئىككى قىز ئاپىسىغا ئوخشاش بىر - بىرىدىن چىرايلىق ، تېرىلىرى خۇددى قاشتاشتەك ئاق ھەم پارقىراق ئىدى . چوڭىنىڭ ئىسمى جۈنبى ، كىچىكىنىڭ ئىسمى بىڭيۈ ئىدى . قىزلارغا بۇ چىرايلىق ئىسىملارنى لياڭ يىچىڭ «بىلىمدان» ھويلىسىدىكى ئوقۇمۇش - لمۇق ھەم قەدىمىي ئاسار ئەتىقە بۇيۇملىرىغا خۇشتار ھەزرەتكە قويغۇزغانىدى . ئەر - خوتۇن لياڭ يىچىڭلار چاقىرماققا ئاسان

بولۇش ئۈچۈن قىزلىرىنى ئادەتتە «بىئەر»، «يۈئەر» دەپ چاقىراتتى، ئۇلارنى بەكمۇ ئەتىۋارلايتتى. بىئەر بىلەن يۈئەر سەككىز ياش پەرقلەنەتتى. يۈئەرنىڭ ئايىغى چىققاندا، بىئەر ئاپىسىنىڭ قولىنى سوۋۇتۇشقا ئۈلگۈرگەنىدى. ئۇ ھويلا - ئا. رامنى سۈپۈرەتتى، ئورۇن - كۆرپىلەرنى يىغاتتى، ياماقچىلىق قىلاتتى، كىر يۇياتتى، تاماق ئېتەتتى، ھەممە ئىشقا يېتىشەتتى، ئاپىسىدىن بەكرەك جانغا ئەسقاتاتتى. ئۇ ئەقىللىق، چېچەن، ئىدىتلىق قىز ئىدى، ئائىلىسىنىڭ كىرىم - چىقىم ئىشلىرىغا ئاپىسىدىن پۇختا ئىدى، گەرچە خەت تونۇمىسىمۇ كۆڭلىدە ناھايىتى توغرا ھېسابلاپ چىقالايتتى. ئون ئىككى، ئون ئۈچ ياشلارغا كىرىپلا ئاپىسىنىڭ ئورنىنى بېسىپ، لياڭ يىچىڭنىڭ كىچىك كاسسىرى بولۇپ قالدى. لياڭ يىچىڭ بەزىدە دۇكاندا ئىش بىلەن ئالدىراش بولۇپ قالسا، بىئەر مېھمان كۈتەتتى، پۇل يىغاتتى، مال ئاپىراتتى ھەتتا دادىسىغا ئۇششاق - چۈششەك ئىشلارنى قىلىشىپ بېرەتتى. لياڭ يىچىڭ ئۇنى رەس - مىي ھۈنەرگە سالمايدى، بىرىنچىدىن، قاشتاش تاراشلاشتەك بۇ جاپالىق ئىش قىز بالا قىلىدىغان ئىش ئەمەس، ئىككىنچىدىن، ھۈنەرۋەنلەر ھۈنرىنى قىزلىرىغا ئۆگەتمەيتتى، چۈنكى قىز بالا دېگەن تالانىڭ ئادىمى ئىدى. لياڭ يىچىڭ ھۈنرىگە ۋارىسلىق قىلىدىغان ئادەمنىڭ يوقلۇقىنى كۆرۈپ، بىئەر يوق چاغلاردا ئايالىغا قاراپ خورسىنغان ھالدا: «ھەي ئىسىت، قىز بالا بولۇپ قالدى - دە، ئوغۇل بالا بولۇپ قالغان بولسىچۇ...» دەپ قويايتتى. بۇنداق چاغدا ئايالى قاتتىق خىجىل بولغان ھالدا بېشىنى سېلىپ، تەن بەرمىگەندەك قىياپەتتە: «ئاللا نېمە بەرسە شۇ...» دەيتتى. ئۇ گەرچە تۇغۇت يېشىدىن ئۆتۈپ كەتكەن بولسىمۇ، ئالانىڭ ھامان بىر كۈنى ئۆزىگە بىر ئوغۇل بېرىدىغانلىقىغا ئىشىنەتتى.

لياڭ يىچىڭلار ئاللاغا چىن ئېتىقاد قىلىدىغان مۇسۇلمانلار

ئىدى. كاتتا پايتەختتە خۇيزۇ مىللىتىنىڭ ئەۋلادلىرى پايتەخت ئاھالىسىنىڭ ئىنتايىن ئاز قىسمىنى تەشكىل قىلاتتى، ئۇلار قاشتاش ئويمىكەشلىكى ساھەسىدە تېخىمۇ ئاز ئىدى. لياڭ يىد-چىڭنىڭ تالا - تۈزگە چىقماي، بىرەرى بىلەن سەن - پەن دېيىشمەي، يارىلىشىدىن تارتىپ بېكىنمە ھالەتتە ياشاۋاتقانلىقى مۇشۇ ۋەجىدىن بولسا كېرەك.

مىنگونىڭ 8 - يىلى باش يازنىڭ بىر كۈنى، كوچا ئاغزىدىن باققالنىڭ «... گىلاس ساتمەن! چىلان، تاڭزۇڭزا سات-مەن» دېگەن ئاۋازى كەلدى...

بىئىر يۈئېرنى ئەگەشتۈرۈپ ھويلىدىن چىقىپ، باققالنىڭ كەينىدىن يۈگۈردى. يالاڭ چاقلىق ھارۋىنىڭ ئۈستىدە يوغان سېۋەت، بىر پارچە كۆك لاتا يېپىلغان سېۋەتكە لىق گىلاس قاچىلانغان، سېۋەتنىڭ يېنىدا سۈپۈزۈك قۇدۇق سۈيى ئېلىندى. خان بىر كۆپ تۇراتتى. باققال توۋلىغاچ، گىلاسارغا ھەدەپ سۇ چاچاتتى. گىلاسارنىڭ ئۈستىدە سۇ تامچىلىرى يالتىراپ تۇراتتى. بۇ مەنزىرىنى كۆرگەن ھەرقانداق ئادەمنىڭ ئاغزىغا سېرىق سۇ كېلىپ، گىلاسىنى ئالماي قويمايتتى. بىئىر باققالغا ئىككى تەڭگە بەردى. باققال سىدام پىيالىدا ئىككى پىيالىگىلاس ئېلىپ، ياپىيىشلىق نېلۇپەر يوپۇرمىقىغا تۆكتى. بىئىر گىلاسىنى ئېلىپ، يېمەيلا يۈئېرنى يېتىلەپ ھويلىسىغا قايتتى.

لياڭ يىچىڭ بىر خىلدا ئىشلەۋاتاتتى. بىئىر:

— دادا، بىردەم ئارام ئال، گىلاس يەمسەن؟ — دېدى بوش ئاۋازدا دادىسىنىڭ كەينىدە تۇرۇپ. دادىسى كەينىگە قارىد-ماي:

— ئۇنى خەنزۇلار يەيدۇ، ھارام! — دېدى.

— گىلاس، بۇ دېگەن گىلاس، دادا، بىرنەچچە تاللا يېسەڭ ئۇسسۇزلۇقنى باسدۇ.

لياڭ يىچىڭ قولىدىكى ئىشنى قويۇپ كەينىگە قارىدى،

نېلۇپەر يوپۇرمىقىدىكى گىلاس يېشىل تاۋاقتىكى ھېقىققا ئوخ-  
شايتتى.

— پاھ، نېمىدېگەن چىرايلىق، ئەتە قاشتاشتىن مۇشۇنىڭ-  
غا ئوخشاش گىلاس ئويىمەن، — دېدى لياڭ يىچىڭ.  
بىئېرنىڭ يېنىدا تۇرغان يۇئېرنىڭ نەپسى تاقىلداپ كەتكە-  
نىدى، دادىسىنىڭ گىلاسقا قول ئۇزاتمىغانلىقىنى كۆرۈپ تۈكۈ-  
رۈكىنى يۇتۇشقا مەجبۇر بولدى. لياڭ يىچىڭ كۆيۈنگەن ھالدا  
كۈلۈپ:

— مەن يېگەندەك بولدۇم، سىلەر يەڭلەر! — دېدى.  
ئىككى قىزى قاشتاشتەك ئاپئاق بارماقلىرى بىلەن گىلاس-  
نى چىمداپ ئېلىپ ئېغىزلىرىغا سالدى. بىر يېرى تاتلىق، بىر  
يېرى ئاچچىق — چۈچۈك گىلاس تەملىك ھەم مۇزدەك ئىدى.  
لياڭ يىچىڭ قىزلىرىنىڭ قاشتاشتەك سۈزۈك چىرايىغا، گىلاس-  
تەك قىپقىزىل مەڭزىلىرىگە قاراپ، كۆڭلىدە يەنە بىر كۆرۈ-  
نۈش پەيدا بولدى. ئۇ ۋۇجۇدىنى چىرماپ ئالغان ھارغىنلىقىنى  
ئوتتۇپ، كەينىگە ئۆرۈلۈپ جاپالىق ھەم تۈگىمەيدىغان ئىشىغا  
كىرىشىپ كەتتى.

ئۇ ئىش قىلىدىغان چاقلىغۇچ «سۇ ئورۇندۇقى» دەپ ئاتى-  
لاتتى. بۇ ناھايىتى ئاددىي قۇرۇلما ئىدى. ئورۇندۇققا ئورنى-  
تىلغان ئوق قاشتاشنى سىلىقلايدىغان چىشلىق چاقسىمان پىچاق-  
نى ئايلاندۇراتتى. قاشتاشنى سىلىقلايدىغان ئالماس كاربۇرۇ-  
نىدىنىڭ ئۈستىدە كىچىك بىر تۆشۈك، ئاستىدىكى ئۈچ بۇلۇڭلۇق  
تىرىگۈچتە بىر داس بار ئىدى. لياڭ يىچىڭ ئولتۇرۇپ ئىش  
قىلاتتى. سۇ ئورۇندۇقىنىڭ ئاستىدىكى تەپكۈچنى توختىماي  
تېپىپ، ئورۇندۇقنىڭ ئۈستىدىكى توغرا ئوقنى ئايلاندۇراتتى،  
شۇنىڭ بىلەن پىچاق ھەرىكەتلىنەتتى. قاشتاشنى سول قولىدا  
تۇتۇپ پىچاقنىڭ ئۆتكۈر تېغىغا تەگكۈزەتتى، ئوڭ قولىدا كاربۇ-  
رۇنىدىنى بىر خىل ئايلاندۇرۇپ، پىچاق بىلەن قاشتاشنىڭ ئارى-

سىغا سۈركەيتتى. ھارارەتنى تۆۋەنلىتىش ئۈچۈن پات - پات سۇ قويۇشقا توغرا كېلەتتى. «سۇ ئورۇندۇقى» دېگەن ئاتالغۇ مۇشۇنىڭدىن كېلىپ چىققاندى. سايمان گەرچە ئاددىي بولسىمۇ، لېكىن ھۈنەر ئىنتايىن قىيىن ئىدى. بۇيرۇتمىنى سىلىقلاش ئۈچۈن ھەر خىل پىچاقلارنى ئالماشتۇرماي بولمايتتى. شەكلى ھەر خىل، ئايلانمىسى ئوخشاش بولمىغان، مۇدۇر - چۇقۇر بۇيرۇت. مىلار ھۈنەرۋەنلەرنىڭ كارامىتى ئارقىلىق ۋۇجۇدقا چىقاتتى. ئىشقا كىرىشكەندە، كاسپىلارنىڭ قول - پۇتلىرى چاققان بولۇپ كېتەتتى، پۈتۈن دىققىتىنى مەركەزلەشتۈرۈپ، قىلچە بىخەستەلىك قىلمايتتى، كۆزلىرىنى بىر نۇقتىدىن ئۈزمەيتتى. يۈرىكى شەكىلسىز يىپقا ئېلىپ قويۇلغاندەك، كاسپ ناھايىتى ئاستا ھەم ناھايىتى ئېغىر تىناتتى. قاشتاشنى سىلىقلىغان چاغدىكى «شار - شۇر» ئاۋاز ھەممە ئاۋازنى باسقان، ھەممىنى ئۆزىگە سىڭدۈرۈۋالغانىدى. لياڭ يىچىڭ ئىش قىلغاندا جىمى دۇنيانى ئۇنتۇپ كېتەتتى.

يېقىندىن بېرى بېيجىڭ شەھىرى تىنچ ئەمەس ئىدى، ئۈچ مىڭدىن ئارتۇق ئوقۇغۇچى تىيەنئەنمېن مەيدانىدا يىغىلىش ئۆتكۈزۈپ نامايىش قىلدى، جاۋ قەسىرىگە ئوت قويۇۋەتتى، جاڭ زۇڭشاڭنى دۇمبالدى. «بىلىمدان» قەسىرىدىكى ھېلىقى ھەزەرەت نەچچە كۈننىڭ ئالدىدا قاشتاش كۆرگىلى كېلىپ، مۇشۇ ئىش توغرىلىق غەزەپ بىلەن بىلەن سۆزلەپ كەتكەنىدى. ئۇنىڭ دېيىشىچە، پارىژدا ئېچىلغان تىنچلىق يىغىنىغا جۇڭگودىن ۋەكىل بېرىپ، يۈەن شىكەي چەت ئەللىكلەر بىلەن تۈزگەن «21 ماددا» نى بىكار قىلىشنى، چىڭداۋنى قايتۇرۇۋېلىشنى تەلەپ قىلغان. «زەپەر قۇچقان دۆلەت» نىڭ بۇ تەلىپى رەت قىلىنغان. شۇنىڭ بىلەن ئوقۇغۇچىلارنىڭ «ئىگىلىك ھوقۇقىنى قولغا كەلتۈرۈش، ئاسىيىلارنى جازالاش» ھەرىكىتى قوزغالغان. پېشقەدەم ھەزرەت «دۆلەتنى ئىدارە قىلىدىغان ئادەمنىڭ يوق» لۇقىدىن

غەزەپلەنگەندى. لياڭ يىچىڭ ئۇنىڭ گېپىنى ھەم چۈشەندى ھەم چۈشەنمىدى، ئۇ پەقەت قاشتاشنى ئىدارە قىلىشنىلا بىلەتتى، شۇڭا دۆلەتنى ئىدارە قىلىشنى قانداق چۈشەنسۇن؟ ئۇ پېشقەدەم ھەزرەتنىڭ كۆڭلىگە بەرھەم بېرەلمىدى، ئارىدا قاشتاش توغرىسى - لۇق كۆڭۈلسىز پاراڭ بولۇندى. بازار ئەھۋالىنىڭ ياخشى - يامان بولۇشى لياڭ يىچىڭنىڭ تىرىكچىلىكىگە، چېجىنچەينىڭ گۈللىنىشى ۋە خارابىلىشىشىغا مۇناسىۋەتلىك ئىدى. . . .

لياڭ يىچىڭ ئۆز ئىشىغا تۇتۇندى، پەرىشانلىقلارنى كۆڭلىدىن چىقىرىۋەتتى، كۆڭلىدە پەقەت قاشتاشلا بار ئىدى. تالادىن بىردىنلا دەرۋازا قىقىلغان ئاۋاز ئاڭلاندى.

لياڭ يىچىڭ قولى ئىشتا بولغاچقا، دەرۋازا ئېچىشقا بىئېرىنى بۇيرۇدى. مەيلى بۇيرۇتمىسىنى ئالغىلى كەلگەن كونا خېرىدار ياكى پۇل تاپشۇرغىلى كەلگەنلەر بولسۇن، ئىشقىلىپ، ھەممىسىنى بىئېرنىڭ تونۇيدىغانلىقىنى ئۇ بىلەتتى.

بىئېر تاشقىرىقى ئۆينىڭ ئىشىكىنى ئېچىۋېدى، ناتونۇش ئىككى ئادەم كىردى. ئۇلارنىڭ بىرى قېرى، بىرى كىچىك بالا ئىدى، قېرى ئادەم ئاتىمىش ياشتىن ئاشقان، ئېگىز بويلۇق، گەۋدىلىك كەلگەن، چىرايى قىزغۇچ، كەڭ پېشانىلىك، قاڭشارلىق، ئىچكىرى كۆزلىرى نۇرلۇق، ئاپئاق ساقاللىق، بېشىغا «دەستار» ئورىغان، ئۇچىسىغا كۆك دېسە كۆك ئەمەس، كۈل رەڭ دېسە كۈل رەڭ ئەمەس كونا يەكتەك كىيىۋالغان، پۇتغا چىغ چورۇق تارتىۋالغانىدى. ئون ياشتىن ئاشقان ئوغۇل بالىنىڭ بويى ئېگىز ئەمەس، قارىمۇتۇق، قاش - كۆزى جايىدا، تاقىرباش، رەڭگىنى پەرق ئەتكىلى بولمايدىغان كۆڭلەڭ بىلەن ئىشتان كىيگەن، يەڭ ۋە تىزلىرىغا ياماق چۈشكەندى. تەقى - تۇرقىلىرىدىن سەرگەردانلارغا خاس قىياپەت چىقىپ تۇرغان بۇ ئىككى ناتونۇش مېھماننى كۆرۈپ بىئېر ئۇلارنى قانداق يولغا سېلىشنى بىلمەي گاڭگىراپ:

— دادا، بۇ يەرگە چىقە! — دېدى.

لياڭ يىچىڭ قولىدىكى ئىشنى تاشلاپ، ئىچكىرىكى ئۆيدىن چىقىپ، ئۇمۇ مەڭدەپ قالدى، بۇ بىر قېرى، بىر كىچىك بالىنى لياڭ يىچىڭمۇ تونمايتتى.

بۇ چاغدا ھېلىقى بوۋاي ئۇنىڭغا سەل ئېگىلىپ، ئوڭ قولىنى كۆكسىگە قويۇپ:

— ئەسسالامۇئەلەيكۇم! — دەپ سالام قىلدى.

لياڭ يىچىڭمۇ ئوڭ قولىنى كۆكسىگە قويۇپ، سەل ئېگىلىپ، ئالدىراش - تېنەش:

— ۋەئەلەيكۇم ئەسسالام — دەپ سالام قىلدى جاۋابەن.

ئۇلار نېمە دېيىشتى؟ بۇنى مۇسۇلمانلارغا ئۆرۈپ بېرىشنىڭ پۈتۈنلەي زۆرۈرىيىتى يوق. بوۋاي: «ئاللا سىلىگە خاتىرجەم - لىك ئاتا قىلغاي!» دېدى، لياڭ يىچىڭ: «ئاللا سىلىگىمۇ خاتىرجەملىك ئاتا قىلغاي!» دېدى. مۇسۇلمانلار يۈز كۆرۈشكەن - دە بىر - بىرىگە مۇشۇنداق تىلەك تىلەش ئارقىلىق ئۆزلىرىنىڭ قانداشلىققا ۋە ئورتاق ئېتىقادقا ئىگە ئىكەنلىكىنى ئىپادىلەيدۇ. بۇ پۈتكۈل دۇنيا مۇسۇلمانلىرىنىڭ ئورتاق تىلى. ئۇلار مەيلى دۇنيانىڭ ئۇ چېتىگە بارسۇن، مۇشۇ تونۇش ئاۋازىنىڭ خاسىيىتى بىلەن ئۆزلىرىنىڭ قېرىنداشلىرىنى تاپالايدۇ.

ئىللىق ئېقىم ئۇنىڭ پۈتۈن ۋۇجۇدىغا تارالدى. ئۇ:

— خۇش، دوستۇم، ئولتۇرسىلا، قېنى ئولتۇرسىلا! —

دەپ، مېھماننى ئورۇندۇققا باشلىدى، ئاندىن بىئېرنى چاي ئەكىلىشكە بۇيرۇدى. لياڭ يىچىڭ دېگەن «دوستۇم» سۆزىنىڭ مەنىسىنى ئۇنىڭ بىلەن ئوخشاش ئېتىقادىكى كىشىلا چۈشىنىدۇ. بۇ «ياران»، «قېرىنداش»، «ئۇرۇق - تۇغقان» دېگەنلىك ئىدى. دۇنيادىكى بارلىق مۇسۇلمانلار قان - قېرىنداش. جۇڭگودا ئىسلام دىنىغا ئېتىقاد قىلىدىغان ئون مىللەت بار، خۇيزۇلارمۇ شۇلارنىڭ ئىچىدە. خۇيزۇلارنىڭ تىل يېزىقى يوق، ئۇلار ئاسا -

سەن خەنزۇ تىل - يېزىقىنى ئىشلىتىدۇ. لېكىن ھەمىشە بىر قىسىم ئەرەب ۋە پارىسچە سۆز - ئىبارىلەرنى قوللىنىدۇ. «دوس-تۇم» دېگەن سۆز كىشىگە ئىنتايىن يېقىملىق تۇيۇلىدۇ. بىئىر ئىككى پىيالىگە چاي دەملەپ ئەكىردى. ئىككى مېھمان قوللىرىغا ئېلىپلا «گۈپپىدە» ئىچىۋەتتى. ھېلىقى بوۋاي: — سەپەر ئۈستىدىكى ئادەملەر بىر پىيالى ئۇسسۇزلۇق ئۈچۈن بىراۋلارنى ئاۋارە قىلىدۇ، بايا ئىشكىنىڭ ماڭلىيىدىكى قۇرئان يېزىقىدا يېزىلغان «ئايەت» نى كۆرۈپ، سىلنىڭ بىزگە دوست ئىكەنلىكلىرىنى بىلىدىم! — دېدى.

لياڭ يىچىڭنىڭ كۆڭلى يەنە ئىسسىق بولۇپ كەتتى. بۇ ئىككى مېھماننىڭ يول ئۈستىدە، ئۆزى بىلەن ھېچقانداق سودا - سېتىق ئالاقىسى بولمىسىمۇ، ئۇنىڭغا ئىشىنىپ ئۆيىگە كىرگەنلىكى ئۇنى تەسىرلەندۈرۈۋەتتى. ئۇ مۇشۇ كۈچىدا شۇنچە ئۇزۇن يىل ئولتۇرۇپ، ئىشكى ئالدىدىن ئۆتۈپ كېتىۋاتقان بىرەر دوستىغا بىر پىيالى ئۇسسۇزلۇق بېرىپ مەجبۇرىيىتىنى ئادا قىلىدىغانلىقىنى ئويلىمىغانىدى.

— تەقسىر، بۇ دۇكاندا نېمە ئوقەت قىلىدىلا؟ — دەپ سورىدى بوۋاي.

لياڭ يىچىڭ جاۋابەن:

— قاشتاش بۇيۇملىرى ئويىمەن: دادامدىن قالغان مۇشۇ ھۈنەردىن باشقا ھۈنەرىم يوق. . . . دېدى.

— ھە، سىلى مۇسۇلمانلارنىڭ ئەتىۋارلىق ئادىمىكەنلا! — دېدى بوۋاي خۇرسەن بولۇپ، — مۇسۇلمانلارنىڭ رىزىق - نېسى - ۋىسى ئېسىل قاشتاش ۋە قىممەت باھالىق مەرۋايىت - ياقۇتلار بىلەن باغلانغان. خوتەننىڭ قاشتېشى شىنجاڭدىن، يېشىل قاش - تاش ئىراندىن، مۇشۇك كۆزلۈك قاشتاش سەيلۈندىن، مەرۋا - يىت سۈرىيىدىن چىقىدۇ. . . .

— تەقسىر، ئۆزلىرى قاشتاشتىن لەززەت ئالىدىغان كاتتا



زاتكەنلا، بىلىدىغانلىرىمۇ زىيادىكەن! — دەدى لياڭ يىچىڭ ھەيران بولۇپ. بوۋاي كۈلۈپ:

— يوقسۇ، مەن كونا كىتابلاردىن بىرنەچچە جىلدلا ئوقۇغان، ئوقۇغانلىرىمنى دەۋاتىمەن. ئۇنىڭ ئۈستىگە سەپەر داۋامىدا ھەرخىل گەپلەرنى ئاڭلاپ ماڭىمىز! — دەدى. — ئۆزلىرى... نەدىن كەلدىلە؟

— يىراق جايدىن، — دەدى بوۋاي، — فۇجيەننىڭ چۈەنجۇ دېگەن يېرىدىن كېلىشىم. ئايماق - ناھىيىلەرنى ئارىلاپ، كېچىسى ئۇخلاپ كۈندۈزى مېڭىپ كېلىۋاتىمەن، بەش - ئالتە يىل بولاي دەدى.

— ھە! — لياڭ يىچىڭنىڭ بۇ بوۋايغا دەرۋىشلەرگە رەھىمى كەلگەندەك رەھىمى كەلدى. سىلى بېيجىڭغا ئۇرۇق - تۇغقانلىرىنى پاناھ تارتىپ كەلدىلىمۇ ياكى دوست - بۇرادەرلەرنى يوقلايمۇ؟ — دەدى.

— ياقەي، گەپ قىلسام گەپ ئۇزۇن، — دەدى ئىككىنچى پىيالىە چاينى ئىچىشكە باشلىغان بوۋاي گويا بۇنىڭدىن تالاي زامانلار ئىلگىرىكى ئىشلارنى ئويلاۋاتقاندا نۇرغۇن كۆزلىرىنى يۇمۇپ. ئۇ بىر ئازدىن كېيىن بىردىنلا لياڭ يىچىڭدىن: — ساھابە ھىسامىدىن دېگەن ئىسمىنى ئاڭلىغانىدىلە؟ — دەپ سورىدى.

— چوڭلاردىن ئاڭلىغان، ئۇ چاغلاردا... — دەدى لياڭ يىچىڭ ئۆزىنىڭ ھېچنەمىدىن خەۋىرى يوقلۇقىدىن قاتتىق خىجالەت بولۇپ. ئۇ «ساھابە» دېگەن سۆزنىڭ ئاخۇنلارغا بېرىلىدىغان ئەڭ يۇقىرى مەرتىۋە ئىكەنلىكىنىلا بىلەتتى. «ھىسامىدىن» دېگەن بۇ ئىسىم ئۇنىڭ غۇزا يادىدا ئىدى، لېكىن قايسى يىلى ئاڭلىغانلىقىنى ئوچۇق بىلمەيتتى.

— سۇڭ سۇلالىسىنىڭ 2 - يىلى، يەنى ئىسلام كالىپىنداردىن 295 - يىلى، مىلادى 996 - يىلى ساھابە ھىسامىدىن

غەربىي دىيار ئارقىلىق جۇڭگوغا كەلگەن، — دەپ گېپىنى باش-  
لىدى بوۋاي ئاستا سۆزلەپ، — ئۇنىڭ ئۈچ ئوغلى بار ئىكەن.  
چوڭنىڭ ئىسمى سەدىردىن، ئوتتۇراڭچىسىنىڭ نەسىردىن، كى-  
چىكىنىڭ سالاھىددىن ئىكەن، ئۈچىلىسى يېتىشكەن ئۆلىما ئى-  
كەن. سۇڭ سۇلالىسى خانى سۇڭ جىنزۇڭ ئۇلارغا قالتىس  
ئىلتىپات كۆرسىتىپ، ئەمەل - مەنەسەپ بەرگەن، ئۇلار بۇنى  
فەتىھىي رەت قىلغان. خان ئۇلارنى مەسچىتتە دىنىي ئىشلارنى  
باشقۇرۇشقا قويغان. ھىسامىدىننىڭ چوڭ ئوغلى دىن تارقىتىش  
ئۈچۈن يىراققا يول ئالغان. ئۇنىڭ كېيىنكى ئىشلىرى نامەلۇم.  
تەتتۇرانچى ۋە كىچىك ئوغلى يارلىق بويىچە يەنجىڭغا، دوڭگوغا  
بىر مەسچىت، جەنۇبىي شەھەر ئەتراپىغا بىر مەسچىت سالغان.  
جەنۇبىي شەھەر ئەتراپىدىكى مەسچىت ھازىرقى نىۋجېيىدىكى  
مەسچىت شۇ. . .

— ھە! — يېنىك تىندى لياڭ يىچىڭ. ئۇ خۇددى بۇ  
بوۋاي بىلەن مىڭ يىلغا يېقىن تارىخىي مۇساپىنى بېسىپ ئۆتكەن-  
دەك، شۇ تىنىق بىلەن تومۇرلىرىدىكى ئۈزۈندىن بۇيان توسۇ-  
لۇپ قالغان قانلار راۋان يۈرۈشۈپ كەتكەندەك بولدى. ئۇنىڭ  
بېرىم ئۆمرى ئەجدادلىرى قالدۇرغان ئىزلارنى بىلمەي ئۆتۈپ  
كەتكەنىدى.

جۇڭگو مۇسۇلمانلىرىنىڭ مەنبەسىنى بوۋاي تىلغا ئالغان  
ساھابە ھىسامىدىن جۇڭگوغا كەلگەن ۋاقىتتىنمۇ كۆپ ئىلگىر-  
كى ۋاقىتتىن سۈرۈشتۈرۈشكە توغرا كېلىدۇ. تاڭ سۇلالىسى-  
نىڭ يۇڭخۇي يىللىرى، يەنى مىلادى 651 - يىللىرى ئەرەبلەر-  
نىڭ ئۈچىنچى خەلىپىسى ئوسمان ئەۋەتكەن ئەلچىلەر چاڭئەنگە  
كېلىپ خان بىلەن كۆرۈشكەن. لېكىن بۇمۇ مۇسۇلمانلارنىڭ  
ئەڭ بۇرۇنقى ئىزلىرى ئەمەس. چۈنكى بۇنىڭدىن بىر يىل  
ئاۋۋال چۈەنجۇدا ئەرەبچە: «بۇ ھۈسەيىن بىن مۇھەممەد سىرا-  
تىلىنىڭ قەبرىسى، ئۇنى ئاللا رەھمەت قىلغاي. مەرھۇم ھىجرىيە

29 - يىلى ۋاپات بولغان» دېگەن مەقبەرە تۇرغۇزۇلغانىدى. بۇ مىلادى 650 - يىلى بولغان ۋەقە ئىدى. شۇنىڭدىن كېيىن «غەربىي دىيار» دىكى مۇسۇلمانلار تۈرلۈك سەۋەبلەر بىلەن جۇڭگوغا كەلگەن ھەم تۇرۇپ قالغان، ئۆي - ئوچاقلىق بولۇپ، ئاۋۇپ، بارا - بارا «خۇيزۇ مىللىتى» نى شەكىللەندۈرگەن. ساھابە ھىسامىدىننىڭ جۇڭگوغا كەلگەن ۋە نيۇجېي مەسچىتى سېلىنغان يىللار توغرۇلۇق تارىخى بوشلۇق بولغاچقا، ۋاقىت ئېنىق ئەمەس. بوۋاينىڭ سۆزلىرى مەسچىتتە ساقلىنىۋاتقان يادنامىلەرگە ئاساسەن تارقالغان پاراڭلارغا ئاساسلانغان. سۇڭ سۇلالىسى خانى سۇڭ جىنزۇڭ دەۋرىدە «جىداۋ» دېگەن يىل نامى يوق. ئۇنىڭ ئۈستىگە شى جىنتاڭ ئون ئالتە ئايماقنى كىدانلارغا ئايرىپ بېرىشنى يەن يۈنگە بۇيرۇغاندىن كېيىن يەنە جىڭ ئوتتۇرا تۈزلەڭلىككە قارىمايدىغان بولغان. نيۇجېي مەسچىتىنى سۇڭ سۇلالىسى دەۋرىدە سېلىنغان دېگەندىن كۆرە غەربىي لياۋ سۇلالىسى دەۋرىدە سېلىنغان دېگەن تېخىمۇ مۇۋاپىق. . . لېكىن نيۇجېي مەسچىت سارىيىنىڭ ئېگىز راۋىقى سۇڭ سۇلالىسى ئۆسۈپ بارىدىغان سېلىنغان. ئەجدادلار قالدۇرغان بۇ مۇرەككەپ سىرلار ھەققىدە كېيىنكى ئەۋلادلار تۈرلۈك - تۈرلۈك پەرەزلەرنى قىلىشقان. ساۋاتسىز ھۈنەرۋەن لياڭ يىچىڭ بۇلارنى ئەسلا بىلمەيدۇ. بۇ ئىشلارنى بوۋايدىن بىرىنچى قېتىم ئاڭلاۋاتقان لياڭ يىچىڭ ھەيران بولغان ھالدا بوۋاينىڭ ئاغزىغا قاراپ قالغانىدى. — دىن تارقىتىش ئۈچۈن يىراققا يول ئالغان، كېيىنكى ئىشلىرى نامەلۇم بولغان سەددىدىننى كىشىلەر مىڭ يىلدىن بېرى ئۇنتۇپ كېتىشتى، — بوۋاي سۆزلەپ مۇشۇ يەرگە كەلگەندە خورسىنىپ قويدى، — سىلى بىلمەيلا، ئۇنىڭمۇ ئەۋلادلىرى بار. مانا مەن ئۇنىڭ 25 - ئەۋلاد نەۋرىسى تورورىدىن بولمەن! — دېدى بوۋاي يەنە.

لياڭ يىچىڭنىڭ قۇلاق تۈۋىدە گۈلدۈرماما گۈلدۈرلىگەندەك

بولۇپ، ئىختىيارسىز ئورنىدىن تۇرۇپ كەتتى: «ساھابە، ساھابە!» دېگىنىچە خۇددى پەيغەمبەرنى كۆرگەندەك نېمە قىلىشنى بىلەلمەي قالدى. ئۇ پەقەت ھاياجانلىناتتى، بوۋايغا ھۆرمەت بىلدۈرەتتى.

— مەن ساھابە ئەمەس، سىلىگە ئوخشاش ئاددىي مۇسۇل-مان بەندىسىمەن! — دەدى تورورىدىن بايامقىدەك ئالدىرماي سۆزلەپ، — مەن مۇشۇ بىرنەچچە يىلدىن بېرى جاھان كېزىپ، قەدىمىي مەسچىتلەرنى زىيارەت قىلدىم. چۈەنجۇدىكى شىنيۇ مەسچىتىدىن يولغا چىقىپ گۇاڭجۇدىكى خۇەيشىن مەسچىتى، خاڭجۇدىكى جىنجاۋ مەسچىتى، شاڭخەيدىكى تاۋيۈەن مەسچىتى، نەنجىندىكى جىڭجۇ مەسچىتى، شىئەندىكى چىڭشىۈ مەسچىتى، كەيفىڭدىكى شەرقىي چوڭ مەسچىت، جىنەندىكى جەنۇبىي چوڭ مەسچىت، ساڭجۇ مەسچىتى، بۈجېن مەسچىتى ۋە تىەنجىندىكى جەنۇبىي چوڭ مەسچىت، شىمالىي چوڭ مەسچىتلەرنى كۆرۈپ، ئاخىر بېيجىڭغا كەلدىم...

تورورىدىن بىرقاتار مەسچىتلەرنىڭ ئىسمىنى ئاتاپ ئۆتتى. جۇڭگونىڭ يېرىمىدىن كۆپرەكىگە گويا يۇلتۇزلاردەك تارالغان مەسچىتلەرگە ئۇنىڭ قەدىمىي يەتكەنلىكىنى ئاڭلاپ لياڭ يىچىڭ داڭقىتىپ قالدى. ئۇلار پاراڭلاشقان چاغدا تورورىدىن بىلەن بىللە كەلگەن ھېلىقى ئوغۇل بالا بىئېر بەرگەن پىيالىدىكى ئۇسسۇزلۇقنى ئىچىپ بولۇپ كەينىدىن يەنە ئىچتى... كەينى - كەينىدىن يەتتە پىيالى ئۇسسۇزلۇق ئىچىپ بولدى. ئۇ بالا بەك ئۇسساپ كەتكەنىدى. بىئېر دادىسىنىڭ تورورىدىن بوۋاينى شۇنداق ھۆرمەتلەۋاتقانلىقىنى كۆرۈپ بۇ ئوغۇل بالغا سوغۇق مۇئا-مىلە قىلىشقا پېتىنالمىي، ئۇنىڭغا ئارقا - ئارقىدىن ئۇسسۇزلۇق بەردى. ئۇ بالا تېرىسى قاردەك ئاپئاق ۋە چىرايلىق بىئېرغا قاراپ، ئەيمىنىپ ئۇنىڭغا گەپ قىلىشقا جۈرئەت قىلالمىدى، تەمكىن ۋە ئېغىر - بېسىق لياڭ يىچىڭغا ھۆرمىتى قوزغالدى.

چوغلارنىڭ گېپىگە لوقما سېلىشقا ئۇ تېخىمۇ پېتىنالمىتتى. ئۇ ئۇسسۇزلۇقى قانغاندىن كېيىن ئورۇندۇق ۋە ئۈستەلدىكى قاشتاش بۇيرۇتمىلارغا قاراپ تام تۈۋىدىكى ئورۇندۇقتا ئولتۇردى. بىر چاغدا ئۇ ئالدىغا سىلچىپ، ئىختىيارسىز «ۋاھ» دەۋەتتى. چىچىنچەي ئۇنىڭ ئۈچۈن ناتونۇش، يېڭى ۋە سىرلىق دۇنيا ئىدى. كۆز ئالدىدىكى بۇ دۇنيا ئۇنى ئەقىل - ھوشىدىن ئايرىۋەتكەنىدى.

— ئىككىڭلار شۇنچە كۆپ يەرلەرگە بېرىشىپسىلەر، بۇ بالا سىلىنىڭ نەۋرىلىرى بولامدۇ؟ — دەپ سورىدى لياڭ يىچىڭ بالىغا كۆزىنىڭ قۇيرۇقىدا قاراپ قويۇپ تورورىدىندىن. — ياق، بۇ مېنىڭ ماڭا ئاللا بەرگەن نەۋرەم، سەپەردىكى دوستۇم. ئۇ ئاتا - ئانىسى يوق يېتىم، قۇرئانچە ئىسمى ئىبرا - ھىم، — دەدى تورورىدىن كۈلۈپ.

قاشتاشتىن ئىشلەنگەن ئاجايىپ بۇيۇملارغا مەپتۇن بولۇپ كەتكەن ئىبراھىم ئۆز ئىسمىنى ئاڭلاپ چۆچۈپ كەتتى ۋە كەينىگە ئورۇلۇپ تورورىدىنغا قاراپ: — بوۋا، مېنى چاقىردىلىمۇ؟ — دەدى.

لياڭ يىچىڭ شۇندىلا بۇ بالىنىڭ چىرايىغا سەپىلىپ قاردى. بۇ بالىنىڭ كىيىم - كېچەكلىرى گەرچە كونا بولسىمۇ، لېكىن تەقى - تۇرقى قاملاشقانىدى: يۈزى يۇمىلاق، ئېڭىكى ئۇچلۇق، بۇرنى تۈز، ئاغزى كىچىك، پېشانىسى كەڭ، قاشلىرى قاپقارا، بىر نەرسىنى ئويلاۋاتقاندا قوشۇما قاشلىرى تۈرۈلگەن، قاشلىرىنىڭ ئاستىدىكى ئەقىل - پاراسەت چاقناپ تۇرغان كۆزلىرى ئىچكىرى كەلگەنىدى. لياڭ يىچىڭ كۆڭلىدە، كۆزلىرى چىرايلىق ئىكەن، دەدى. ئۇنىڭ كۆزلىرى خۇيزۇلارنىڭ كۆزلىرىگە، پاراسەتلىك كۆزلەرگە ئوخشايتتى. لياڭ يىچىڭ دادىسىدىن ھۈنەر ئۆگەنگەن مۇشۇ بالدەك چاغلىرىنى ئەسلىدى. دادىسى: «چىڭئېر، مۇشۇ كۆزلىرىڭ بىلەن ئۆگەتمە.

سىمۇ، ھۈنەرنى بىر قاراپلا ئۆگىنىۋالسىن!» دېگەندى. شۇ ئىشلارنى ئويلاپ لياڭ يىچىڭنىڭ كۆڭلىدە بالغا نىسبەتەن ئې-چىنىش تۇيغۇسى پەيدا بولدى. لېكىن بىلىندۈرمەي، بالغا قاراپ كۈلۈپ قويدى. تورورىدىننىڭ ئورنىدا:

— ئىبراھىم، باباڭ سېنى چاقىرىمىدى، باباڭ مەن بىلەن پاراڭلىشىۋاتىدۇ. كۆرىۋەر، يېقىنراق بېرىپ كۆر، — دېدى، ئاندىن كەينىگە ئۆرۈلۈپ تورورىدىندىن، — بابا، بۇ بالىنى ئې-لىپ بېيجىڭدىن يەنە فۇجۇغا قايتاملا؟ — دەپ سورىدى.

لياڭ يىچىڭمۇ ئىبراھىمغا ئوخشاش تورورىدىننى بابا دېگەن-لىكىنى تۇيماي قالدى. مۇسۇلمانلارنىڭ تىلىدا «بابا» دېگەن سۆز چوڭلار ۋە ئۆلىمالارغا بېرىلگەن ھۆرمەت نام، خەنزۇچىدە-كى «ئۆلىما» دېگەن سۆزگە ئوخشايدۇ. كېيىن بوۋاي دېگەن مەنىدە ئىشلىتىلىدىغان بولدى. لياڭ يىچىڭنىڭ تورورىدىننى ئاشۇنداق ئاتىشى ھەر ئىككىلا مەنىنى ئۆز ئىچىگە ئالغانىدى. — ياق، چۈەنجۇدا ئۇيۇقم يوق. مېنىڭ نىشانەم كەبە! — دېدى تورورىدىن ساقىلىنى سىيلاپ.

— كەبە! كەبىگە ھەج قىلغىلى باراملا؟ — دېدى لياڭ يىچىڭ يەنە ھەيران بولۇپ. كەبە مۇسۇلمانلارنىڭ مۇبارەك ئۆ-يى، بۇ ئۆي ئەرەب يېرىم ئارىلىدىكى مۇقەددەس جاي مەككە مۇكەررەمدە. پۈتۈن دۇنيادىكى مۇسۇلمانلار بەش ۋاخ نامازنى شۇ ياققا قاراپ ئوقۇيدۇ. ھەر بىر مۇسۇلمان شارائىتى يار-بەرگەن ئەھۋالدا بىر قېتىم كەبىنى تاۋاپ قىلىشى كېرەك. ھەر يىلى ھىجرىيە زۇلھەججە ئېيىنىڭ ئوتتۇرىلىرى دۇنيانىڭ ھەر-قايسى جايلىرىدىكى مۇسۇلمانلار ئەل - يۇرتلىرىدىن ئايرىلىپ، توپ - توپ بولۇشۇپ، بەزىلىرى پىيادە، بەزىلىرى ماشىنىلىق، بەزىلىرى يول بويى سودىگەرچىلىك، بەزىلىرى تىلەمچىلىك قى-لىپ، ئۆزلىرى كېچە - كۈندۈز ئارزۇ قىلغان مەككە مۇكەر-رەمگە كېلىدۇ. ھەج قىلغۇچىلار ئىخلاىس بىلەن پەرھىز تۇتۇپ،

ئېھرام باغلاپ كەينى ئايلىنىپ، «مۇقەددەس تاش» نى سۆيىدۇ. ھەج قىلغۇچىلار مەجنۇنلاردەك يۈز - كۆزلىرىنى ياش بىلەن يۇيۇپ ئاللاننىڭ مەرھىمىتىگە سازاۋەر بولۇپ، ئۆلگەندىن كېيىن جەننەتكە كىرىدىغان ئىشىك بېلىتىگە ئېرىشىدۇ. بۇ، مۇسۇلمانلارنىڭ مۇقەددەس ئارزۇسى، مەككە مۇكەررەم مۇسۇل - مانلارنىڭ ھەقىقىي ماكانى، مەككە مۇكەررەمگە بېرىش مۇسۇل - مانلار ئۈچۈن چەكسىز شان - شەرەپ. بىراق، كەبە دۇنيانىڭ ئۇ چېتىدە. ئادەتتىكى تىجارەت بىلەن مەشغۇل بولۇۋاتقان لياڭ يىچىڭ بۇ ئىشنى ئويلاشقىمۇ پېتىنالىمايدىغان تۇرسا، بىر تىيىن پۇلى يوق سەرگەردان تورورىدىن بۇ ئىشقا بەل باغلاپتۇ، يەنە كېلىپ كىچىك بىر بالىنى ئەگەشتۈرۈۋاپتۇ.

— بۇ بالىمۇ سىلى بىلەن بىللە بارامدۇ؟ — دەپ سورىدى ئۇ بوۋايدىن.

— ئەلۋەتتە، ئىبراھىم مەن بىلەن بىللە بارىدۇ! — دەپى تورورىدىن بىمالال، — ماڭا ئۇ ھەمراھ بولمىسا، تاغلاردىن ھالقىپ، دەريالاردىن كېچىپ ئۆتەلمەي، يېرىم يولدا ئۇ دۇنياغا سەپەر قىلىمەن. شەپقەتلىك ئاللا مېنى كەبىگە ئامان - ئېسەن يەتكۈزگەي. ساناقلىق كۈنلىرىم قالدى، ئىبراھىم مېنى يېرىم يولدا تاشلاپ قويمايدۇ، ئۇ تېخى ياش، چوقۇم يېتىپ بارىمەن. لياڭ يىچىڭ كۆڭلىگە مۇقەددەس ئارزۇ - ئارمانلارنى پۈك - كەن بوۋاي تورورىدىن بىلەن ئىرادىلىك ئۆسمۈر ئىبراھىمغا ھۆرمەت بىلەن قارىدى.

ئېتىقاد بىلەن قېرىنداشلىق كۈچىنىڭ رىغبىتى ئۇنى تورو - رىدىنى بىرنەچچە كۈن ئۆيىدە تۇتۇپ قېلىشقا، ئۇنى ئوبدانراق ئوزۇقلاندۇرۇپ، ئاز - تولا يول خىراجىتى غەملەپ ئاندىن يولغا سېلىپ قويۇشقا ئۈندىدى. ئۇلار مۇشۇ ئايرىلغان پېتى يۈز كۆرۈشەلمەسلىكى مۇمكىن ئىدى.

تورورىدىن لياڭ يىچىڭنىڭ تەكلىپىنى قوبۇل قىلدى، ئەم -

ما سوۋغا - سالام ئالغىلى ئۈنىمىدى. ئۇ مۇسۇلمانلارنىڭ مال - مۈلۈكىنى دوست تۇتمايدىغانلىقىنى، دۇنيانىڭ ھەممە يېرىنى ئۆزىنىڭ ئۆيى دەپ بىلىدىغانلىقىنى، پۈتۈن ئىقلىمدىكى خۇيزۇ - لارنىڭ بىر ئائىلە كىشىلىرى ئىكەنلىكىنى ئېيتتى. ھەرقانداق يەرگە بارسا، ئۇنىڭغا بىر قاچا تاماق، بىر پىيالە ئۇسسۇزلۇق بېرىدىغان قېرىنداشنىڭ بارلىقىغا، ئۆزىنىڭ مۇشۇنىڭغا شۈكۈر - قانائەت قىلىدىغانلىقىغا ئۇنى ئىشەندۈردى. لياڭ يىچىڭ يەنە بىر قېتىم ئۇلۇغ - كىچىك تىنىپ، ئالدى تەرەپتىكى ئۆزى ئىشلەيدىغان ئۆيىنى پاكىزە تازىلاپ، كارىۋات راسلىدى. ئۇ ئىككى مېھمان بىلەن شۇ ئۆيدە ياتماقچى بولدى، خوتۇن - بالىلىرى بۇرۇنقىدەك كەينىدىكى ئۆيدە يېتىۋىرەتتى.

شۇ كۈنى چۈشتىن كېيىن، لياڭ يىچىڭ مېھمانلارنى «سەرراپقا چۈشۈش» كە ئورۇنلاشتۇردى. بۇ «پاڭلىنىش» دەپ ئاتىلاتتى. نامازغا ئولتۇرۇشتىن ئاۋۋال قىلمىسا بولمايدىغان تەييارلىق مۇشۇ ئىدى. تورورىدىن بىلەن ئىبراھىم يىل بويى جاھان كېزىپ، سەپەردە پات - پاتلا سۇ تاپالماي «تەيەممۇم» قىلىشقا مەجبۇر بولغانىدى. ئىبراھىم «پاڭلىنىپ» مەينەتچە - لىكتىن قۇتۇلدى، سەپەر ھارغىنلىقىدىن خالاس بولدى. كۈن ئولتۇرۇپ كۆز باغلانغان چاغدا لياڭ يىچىڭ تورورىدىن بىلەن بىللە ناماز ئوقۇدى. قائىدە بويىچە مۇسۇلمانلار ھەر كۈنى بەش ۋاخ ناماز ئوقۇشى كېرەك ئىدى، لياڭ يىچىڭ يىل بويى باش چۆكۈرۈپ ئىشلەيدىغان بولغاچقا، ناھايىتى مۇھىم بۇ پەرزنى ۋاقتى - ۋاقتىدا ئادا قىلالماي قالاتتى. خوتۇنى بىلەن قىزى بىئەر بەش ۋاخ نامازنى قازا قىلماي ئۆتەيتتى. لياڭ يىچىڭ بۇ قېتىم ساھابىنىڭ ئەۋلادىنى كۆرۈپ خىجىللىق ھىس قىلىپ تولىمۇ تەقۋادار بولۇپ كەتكەنىدى.

ئەتىسى ئەتىگەندە بىئەر نامازنى ئۆتەپ بولۇپ، تاڭ يورۇ - ماستا دۇكان ۋە ئۆيلەرنى سۈپۈرۈشكە باشلىدى. بۇ ئۇنىڭ ھەر



كۈنى قىلىشقا تېگىشلىك ئىشى ئىدى. ئىبراھىم ئايىغى چاققان بالا ئىدى، بىئەرگە قارىماستىن دۇكاننىڭ ئىچى - سىرتىنى پاكىزە تازىلاپ بولدى، بىئەر ئىبراھىمغا قاراپ كۈلۈپ قويدى. لياڭ يىچىڭ ئېزىلەڭگۈلۈك قىلىدىك دەپ قىزىغا كايىپ، ئىبراھىمغا كەينى - كەينىدىن: «چارچاپ كەتتىڭ، چارچاپ كەتتىڭ!» دېدى.

ناشتىدىن كېيىن، تورورىدىن ئىبراھىمنى ئېلىپ سىرتقا چىقىپ كەتتى. ئۇ ئىككىسى ئالدى بىلەن نىۋجېي مەسچىتىدىكى ئەجدادلىرىنىڭ يادنامىسىنى زىيارەت قىلماقچى، ئاندىن تاۋاپ قىلغىلى دوڭسى نەقىشلىك راۋاق مەسچىتىگە، جىڭشفاڭ كوچىسىدىكى پۇشۇ مەسچىتى بىلەن ئېرفوتۇڭدىكى فامىڭ مەسچىتىگە بارماقچى ئىدى. بېيجىڭدىكى بۇ «تۆت چوڭ مەشھۇر مەسچىت» كەم دېگەندە بەش يۈز يىللىق تارىخقا ئىگە ئىدى. تورورىدىن بۇ مەسچىتلەرنى كۆرۈشكە ئۇزۇن يىلدىن بېرى ئىدى. تىزار بولۇپ كېلىۋاتاتتى.

مېھمانلار قەدىمىي جايلارنى زىيارەت قىلغىلى چىقىپ كەتتى. كەندىن كېيىن، لياڭ يىچىڭ ئۆزىنىڭ جاپالىق ئىشىغا كىرىشپ كەتتى. ئۇنىڭغا خۇددى غايىبىتىن بىرى ياردەم قىلىۋاتقان دەك، قولىدىكى بۇيرۇتما ئالاھىدە سۈپەتلىك چىقىۋاتاتتى. كەچتە بوۋاي بىلەن بالا قايتىپ كېلىپ دەم ئالدى. لياڭ يىچىڭنىڭ خوتۇنى تاماق راسلىدى، تورورىدىن ئۇلارغا ئۆزىنىڭ كۆرگەن - ئاڭلىغانلىرىنى سۆزلەپ بەردى، ھەممىسى ناھايىتى قىزىقىپ ئاڭلىدى. لياڭ يىچىڭ كەچلىك تاماقتىن كېيىن ئىش قىلىمىدى، چىراغ يورۇقىدا ئىش قىلماق ناھايىتى جاپا ئىدى. ئۇ ئاچچىق چاي دەملەپ، تورورىدىننى «قۇرئان» تەپسىر قىلىپ بېرىشكە تەكلىپ قىلدى. تورورىدىن ئاۋۋال سۈرىلەرنى ئەرەبچە دەپ، ئاندىن خەنزۇچىغا ئۆرۈپ دىنىي ئەقىدىلەرنى جۈملىمۇ جۈملە تەپسىلىي شەرھلەپ بەردى. ئۇ ئىنتايىن ئورۇنلۇق سۆز.

لەيتتى. لياڭ يىچىڭنىڭ كۆڭلى بىردىنلا يورۇپ كەتتى. يېرىم ئۆمرى گاراڭ ھالەتتە ئۆتۈپ كەتكەن لياڭ يىچىڭ دىنىي ئەقىدە-لەرنى مانا بۈگۈن بىرىنچى قېتىم چۈشەندى. ئۇنىڭدا ئۈمىد پەيدا بولدى، ئۇ ئەمدى نادان پېتىچە ياشمايدۇ.

ئىبراھىم ئىش يوق بىكارچىلىقتا قاشتاشتىن ئىشلەنگەن بۇيۇملارغا قىزىقىپ قاراپ كېتىۋاتاتتى. بىئېر ھېچكىمدىن يې-تىرقىمايتتى ھەم قورقمايتتى. يۈئېرنى كۆتۈرۈۋالغان بىئېر بۇ كىچىك مېھمانغا قاراپ:

— بۇ بۇيرۇتىملارنىڭ قانداق ئىشلىنىپ چىققانلىقىنى بىلەمسىز؟ — دېدى.

ئىبراھىم بىر خىلدا «لىڭنەن ئېسىل مېۋە» سىگە قاراپ تۇراتتى. زۇمرەتتەك بىر ساپاق لىجى، ھەر بىر دانىسى كىشىگە قىپقىزىل ئۈنچىنى ئەسلىتەتتى، يېرىلغان يېرىدىن كۆرۈنۈپ قالغان گۈشى قاشتاشتەك سۈزۈك ئىدى. بۇ ئىبراھىمنىڭ يۈر-تىدىن چىقىدىغان مېۋە ئىدى، شۇڭا ئۇنىڭ كۆزىگە بەك ئىسسىق كۆرۈنۈپ كەتتى. ئۇ:

— بۇنى . . . بۇنى ئادەم ياسىمىغان! بۇ دەرەختىن ئۈزۈ - ۋېلىنغان! — دەپ سالدى.

بىئېر كۈلۈپ كېتىپ:

— سىز بەك قىزىقكەنسز! بۇنى راست مېۋە دەۋاتامسىز؟ چىشلىسىڭىز چىشىڭىز چۈشۈپ كېتىدۇ. سىزگە دەپ بېرەي، دادام بۇنى ئۈچ ئاي ۋاقىت ئەجىر قىلىپ ئويۇپ چىققان، — دېدى.

ئىبراھىم ھەيران بولغىنىچە ئاغزىنى ئېچىپ تۇرۇپلا قال-دى.

— بۇ ئەسلىدە پۈتۈن ھېقىق ئىدى، — دېدى بىئېر كۆر-سىتىپ تۇرۇپ، — ھېقىقنىڭ نېمىلىكىنى بىلەمسىز؟ ئۇ دې-گەن ئاتنىڭ مېڭىسىدىن شەكىللەنگەن قاشتاش! ئاق، قىزىل،

كۆك، يېشىل، ھاۋارەڭ ھەم قارا كېلىدۇ. بەزىدە نەچچە خىل رەڭلىك ھېقىقلارمۇ ئۇچرايدۇ، مانا ماۋۇنىڭغا ئوخشاش. دادام بۇ ھېقىقنى قولغا ئېلىپ ئۆرۈپ - چۆرۈپ كۆرۈپ، نەچچە كۈن ئويلاپ، ئاخىر مۇشۇ ئامالنى ئويلاپ تاپتى. قىزىل تەرىپىدىن لىجىنىڭ شەكلىگە، يېشىل تەرىپىنى غول ۋە ياپراق شەكلىگە ئەكەلدى. ئاق تەرىپىنى باشقا شەكلىگە ئەكەلگىلى بولمايدۇ، پەقەت پوستى سويۇلغان لىجى شەكلىگىلا ئەكەلگىلى بولىدۇ. بۇ تازا مۇۋاپىق ئەمەسمۇ؟

— ھە... — دېدى ئىبراھىم قانداق ئاپرىن ئېيتىشنى بىلمەي. ئۇ: «يارالغىنىدىن ئاشۇرۇپراق ياسىلىپتۇ»، «نېمە دېگەن نەپىس» دېگەن سۆزلەرنى دېيەلمىگەچكە، دۇدۇقلاپ تۇرۇپ، — ئادەمنىڭ قولى... ئادەمنىڭ قولى بىلەن؟ — دېدى.

— ئەلۋەتتە، ئادەمنىڭ قولى بىلەن ئىشلەنگەن، — دېدى بىئېر دادىسىنىڭ كارامىتىدىن سۆيۈنۈپ، — دادامنىڭ ئاشۇ بىر جۈپ قولى ھەرقانداق نەرسىنى ۋۇجۇدقا چىقىرالايدۇ. ماۋۇ «يۈز ھالقىلىق لوڭقا» نى كۆرۈڭ!»

بىئېر ئۇنىڭغا يان تەرەپتىكى كۆك قاشتاشتىن ئىشلەنگەن رەڭدار نەقىشلىك لوڭقىنى كۆرسەتتى. لوڭقا چاسا شەكىللىك ئىدى، قورساق قىسمى كۆتۈرۈلۈپ چىققان، بويىنى ئىنچىكە، ئاغزى كىچىك، پارقىراپ تۇراتتى، نەقىشلىرىمۇ كۆپ ئەمەس ئىدى. لوڭقىنىڭ ئىككى تەرىپىدىكى ئويۇپ چىقىرىلغان ھايۋاننىڭ بېشى كىشىنى ئۆزىگە جەلپ قىلاتتى. ھايۋاننىڭ ئاغزىدا بىلەزۈكسىمان قاشتاش ھالقا بار ئىدى. بۇ ھالقىغا يەنە ھالقا ئۆتكۈزۈلگەن، ئۇنىڭغا يەنە ھالقا ئۆتكۈزۈلگەن. ھالقىغا ھالقا ئۆتكۈزۈلۈش ئارقىلىق ئىككى قۇر زەنجىر شەكىللەنگەن، شۇڭا بۇ لوڭقا «يۈز ھالقىلىق لوڭقا» دەپ ئاتالغانىدى.

— بۇ نەنياڭدىكى «يېگانە تاغ قاشتاش» دىن ئىشلەنگەن.

چىرايلىقمىكەن. سىزگە دەپ قويماي، بۇ ئىككى قۇر قاشتاش زەنجىرچۇ. . .

— بۇنى بىر — بىرىگە قانداق ئۆتكۈزگەندۇ؟ — دېدى ئىبراھىم لوڭقىغا قايتا — قايتا سىڭايان قاراپ. ئۇ ھەرقانچە قاراپمۇ زەنجىردىن ھالقا ئۆتكۈزۈلگەن بىرىنى تاپالمىدى.

— نېمە؟ قانداق ئۆتكۈزگەندۇ دەمسىز؟ ئاۋۋال بىر — بىرلەپ ياسىۋېلىپ، ئاندىن ئۆتكۈزىدۇ دەپ ئويلايدىغان ئوخشىدەمەيسىز؟ ئۇنداق ئۆتكۈزگىلى بولمايدۇ! — ئىبراھىمنىڭ ساددا پىكرى بىئىرنىڭ كۈلكىسىنى قوزغىدى، لېكىن ئۇ بۇنىڭ سەۋىرىنى ئىبراھىمغا دەپ بېرىشنى خالايتتى.

— ئۆزىڭىز ئويلاپ بېقىڭ، قاشتاش قاتتىق ھەم چۈرۈك، ئۇنى ئۇۋۇتقىلى، پاپاتلىغىلى بولمايدىغان تۇرسا، قانداقمۇ «بىر — بىرىگە ئۆتكۈزگىلى» بولسۇن؟

بىئىر ئىبراھىمنى گەپتە تۇتۇۋالدى.

— سىزگە دەپ بېرەي، بۇنى پۈتۈن پېتى ئويۇپ چىققان. بىرنى ئويۇپ بىرنى ئۆتكۈزۈپ، يەنە بىرنى ئويۇپ يەنە بىرنى ئۆتكۈزگەن. . . — دېدى بىئىر.

ئىبراھىم داڭقىپتىپ تۇرۇپ قالدى، بىر — بىرىگە ئۆتكۈزۈلگەن ھالقىلاردىن ئىشلەنگەن چىرايلىق قاشتاش زەنجىرگە قاراپ، قول بىلەن بۇنچىلىك مۆجىزىنىڭ يارىتىلغانلىقىنى تەسەۋۋۇر قىلالمىدى. . .

— ئىلۋەتتە ئاسان ئەمەس! — دېدى بىئىر كۈنلىرىنى جا-پالىق مېھنەت بىلەن ئۆتكۈزۈۋاتقان دادىسىنى كۆز ئالدىغا ئەكەلىپ، — بۇ ھەممە ئادەمنىڭ قولىدىن كەلسە ئەتىۋارى بولمايدۇ. دادام كۈن بويى قاشتاشنى ئويلايدۇ، قاشتاشنى كۆردۈ، قولغا ئالغىنى قاشتاش، قاشتاشتىن باشقا ھەممىنى ئۈمىدلىنىدۇ. «سۇ ئورۇندۇقى» نىڭ ئالدىدا ئولتۇرۇپ قاشتاش تاراشلايدۇ. كىچىكرەك بۇيرۇتمىلارنى ئون نەچچە كۈن تاراشلايدۇ،

چوڭراقلىرىغا نەچچە ئاي. ۋاقىت كېتىدۇ. ئېيتىشلارغا قارىغاندا، ئوردىدىكى تاغ چۈشۈرۈلگەن قاشتاشنى نۇرغۇن ھۈنەرۋەنلەر بىرلىكتە ئون نەچچە يىل تاراشلىغانىكەن، شۇلارنىڭ ئارىسىدا دادامنىڭ دادىسىمۇ بار ئىكەن.

ئىبراھىمنىڭ كۆز ئالدىدا ئۇزۇن قاشتاش دەرياسى پەيدا بولدى: مىڭلىغان ئون مىڭلىغان ھۈنەرۋەنلەر ئون - تىنسىز ھالدا قاشتاش تاراشلايتتى، توختىماي تاراشلايتتى، تاراشلاپ چاپلىرى ئاقاردى، يۈرەك قانلىرى بىلەن ھاياتلىرىنى سەرپ قىلىپ، كىشىلىك دۇنيادا كۆزنى چاقىتىدىغان گۆھەرنى ۋۇ-جۇدقا چىقاردى. بىئېرنىڭ «دادىسىنىڭ دادىسى» يوق، لېكىن ئۇ ئۆز قولى بىلەن ئىشلىگەن ئېسىل بۇيۇملار، ئۇنىڭ كامالەتكە يەتكەن ھۈنرى، ئەۋلادلىرى ھېلىھەم بار ئىدى. بىئېرنىڭ دادىسى ھېلىمۇ بار، ئۇزۇن قاشتاش دەرياسى مەڭگۈ ئۈزۈلۈپ قالمايدۇ. . . .

— تاراشلاپ، تاراشلاپ. . . — چوڭقۇر ئويغا چۆككەن ئىبراھىم بىئېرنىڭ بايامقى گېپىنى تەكرارلاپ، ئىختىيارسىز قوللىرىنى ئۇۋۇلاپ، شۇ قەدەر سىرلىق ئىجادىيەتنى خىيال قىلىۋاتاتتى.

— بۇيرۇتمىلارنىڭ ھەممىسى مۇشۇنداق تاراشلاش ئارقىلىق ئىشلىنىدۇ — دېدى ئىبراھىمنىڭ ئالدىدا تۇرغان بىئېر تەجرىبىلىك ھۈنەرۋەنلەرگە خاس تەلەپپۇزدا — تاراشلىغانىپىرى سىلىقلىنىپ ئاخىر پارقىرايدۇ!

بىئېر شۇنداق دېگىنىچە يۈز ھالقىلىق لوڭقىنىڭ يېنىدا تۇرغان قاشتاش پىيالىنى قولغا ئالدى.

ئىبراھىم كۆزلىرىنى تۆشۈكتەك قىلىپ ھېلىقى قاشتاش پىيالىغا قاراپلا قالدى. پىيالىە قاردەك ئاپئاق، پارقىراق ۋە قەغەزدەك نېپىز ئىدى، بىئېرنىڭ پىيالىنى تۇتۇپ تۇرغان بار-ماقلىرىنى غۇۋا كۆرگىلى بولاتتى.

— پىيالىنى ماڭا بېرىڭ، ئەكېلىڭ! — دەپ يۇڭر پىيا-  
لىغا قولىنى ئۇزاتتى.

بىئېر پىيالىنى يۇڭرىدىن قاچۇرۇپ:

— بۇ سەن ئوينىدىغان نەرسە ئەمەس، ناۋادا چېقىۋەتسەڭ  
سېنى دادام ئۇرمىسا مەن ئۇرىمەن! — دېدى.

يۇڭر كىچىك ئاغزىنى پۇرۇشتۇرۇپ قايتا جېدەل قىلىم-  
دى، ئۇنىڭ نەزىرىدە ئاچىسى ئاتا - ئانىسىغا ئوخشاش ئىدى،  
ئۇنىڭغا چوقۇم بويسۇنۇش كېرەك ئىدى.

بىئېر قولىدا پىيالى، ئىبراھىمغا قاراپ:

— قاشتاش نېمىشقا بۇنداق پارقىرايدۇ، بىلەمسىز؟ سىز-

گە دەپ بېرەي، تاراشلىنىپ بولۇپ، ئەڭ ئاخىردا پىچاق ئەمەس  
قاپاق بىلەن پارقىرتىلىدۇ.

— قاپاق بىلەن؟ — دېدى ئىبراھىم قاراقاتتەك قاپقارا

كۆزلىرىنى چىمچىقلىتىپ. ئۇ نېمىلا دېگەن بىلەن قاشتاش بىلەن  
قاپاق ئوتتۇرىسىدا قانداق مۇناسىۋەت بارلىقىنى تەسەۋۋۇر قىلالا-  
مايتتى.

— قاشتاشنى قاپاق بىلەن پارقىراتقىلى بولىدۇ، چوقۇم

ماجۇپچىياۋنىڭ قاپقى بولۇش كېرەك، باشقا يەرنىڭ قاپقى بول-

مايدۇ. قاپاق «ھېكمەتلىك دورا» بىلەن سۈرتىلىدۇ. بۇ قاش-

تاش پىيالى ئەنە شۇنداق پارقىرتىلغان! — بىئېر ئائىلىسىنىڭ

ھېكمىتىنى، قاشتاش بۇيۇملىرى كاسپىلىرىنىڭ باشقىلاردىن

مەخپىي تۇتىدىغان سىرلىرىنى تولۇقى بىلەن دەۋەتتى. بىئېر،

ئىبراھىم ئەتە يا ئۆگۈن كېتىدۇ، بۇ ھۈنەرنى ئۆگىنىدىغان بالا

ئەمەس، دەپ ئويلىغانىدى.

ئىبراھىم ھېكمەتلىك قاپاق بىلەن ھېكمەتلىك دورىنىڭ

چەكسىز سېھرىي كۈچىگە مەپتۇن بولۇپ، گويا ئاجايىپ -

غارايىپ تىلىسمات دۇنياسىغا كىرىپ قالغاندەك ئەس - ھوشىنى

يوقىتىپ قويدى. بىئېرنىڭ قولىدىكى نەپىس قاشتاش پىيالى

خۇددى نېپىز بىر قەۋەت بۇلۇت كەينىدە تۇرغان تولۇن ئايدەك  
ئۇنىڭغا غۇۋا نۇر چېچىپ، ئۇنى قەدەممۇ قەدەم ئۆزىگە يېقىنىلد-  
شىشقا ئۈندەيتتى.

— سىلاپ بېقىڭا، بەئەينى يۇئېرنىڭ قولىغا ئوخشاش شۇنداق سىلىق... — يۇئېرنى كۆتۈرۈۋالغان بىئېر شۇنداق دەپ  
ئىبراھىمغا يېقىنلاشتى.

— سىلىقكەن، راست سىلىقكەن... — دەپدى ئىبراھىم  
يۇئېرنىڭ قولىنى ھېرىسمەنلىك بىلەن سىلاپ.

— كىم سىزنى يۇئېرنىڭ قولىنى سىلاڭ دەپدى؟ قاشتاش  
پىيالىنى سىلاڭ دەۋاتىمەن! — بىئېر ئۇنىڭ ھاڭۋېقىپ قالغان-  
لىقىنى كۆرۈپ ئۆزىنى تۇتالماي كۈلۈپ تاشلىدى، ئاندىن قولى-  
دىكى قاشتاش پىيالىنى ئىبراھىمغا تەڭلەپ، — سىلىغانغا ھېچ-  
نېمە بولمايدۇ! — دەپدى.

ئىبراھىم قولىنى مۇقەددەس بۇيۇمغا سۇنغاندەك قاشتاش  
پىيالىغا سۇندى.

قاشتاش پىيالى ھېرىسمەنلىك قولىغا ئۆتتى. ئۇ يىرىك  
بارماقلىرى بىلەن ئۇنى سىلىدى. ئاللىقىنىدىن پۈتۈن ۋۇجۇدىغا  
تارالغان مۇزدەك ئېقىم ۋۇجۇدىدىن كۆكتىكى ئاي ۋە يۇلتۇزلارغا  
ئۆتۈپ كەتكەندەك بولدى. ئۇنىڭغا ئۇ مۇشۇ شېرىن دەققە  
ئۈچۈن تالاي يىلدىن بېرى جاھان كېزىپ يۈرگەندەك، ئاللىقىنى-  
دىكى قاشتاش پىيالى ھېرىسمەنلىك بىلەن بىر دەك تۇيۇلۇپ، ئۆزى  
ھېچقاچان ھېس قىلىپ باقمىغان قانائەت، ھايان ۋە شادلىقنى  
ھېس قىلدى، مەستخۇش بولۇپ ئۆزىنى يوقىتىپ قويدى، يېنى-  
دىكى ھەممىسىنى، ھەتتا ئۆزىنىمۇ ئۇنتۇدى. ئۇنىڭ روھىنى  
قاشتاش مۇئەككىلى ئۆزىگە رام قىلىۋالغانىدى.

— دىققەت قىلىڭ، قولىڭىزدىن چۈشۈپ كەتمەسۇن! —  
ئۇ قايماقتىندۇر كەلگەن ئاۋازنى ئاڭلىغاندەك بولدى. بۇ ئاۋاز  
بىر تۇرۇپ ناھايىتى يىراقتىن، بىر تۇرۇپ ناھايىتى يېقىندىن

ئاڭلانغاندەك قىلاتتى. بىئەر گەپ قىلىۋاتقان بولسا كېرەك، ئۇ بىئەرنىڭ كىملىكىنى، ئۆزىنىڭ نەدە تۇرۇۋاتقانلىقىنىمۇ بىل- مەيتتى. ئۇ چەكسىز كائىناتتىن كەلگەن غەيرىي بىر ئاۋازدىن چۆچۈپ يەنە كىشىلىك دۇنياغا قايتتى.

«جاراڭ!» قاشتاش پىيالە ئۇنىڭ ئۆز سېزىمىنى يوقاتقان قولىدىن خىش يېيىتىلغان يەرگە چۈشۈپ، خۇددى دەريانىڭ ئوتتۇرىسىدىكى قاتتىق بىر نەرسىگە ئۇرۇلۇپ كۈكۈم - تالقان بولۇپ كەتكەن نېپىز مۇزدەك چۆل - چۆل بولۇپ كەتتى. — ۋايىجان، سىز! سىز! . . . — بىئەرنىڭ رەڭگى ئۆ- چۈپ، ئاۋازىمۇ تىترەپ كەتتى.

بۇ بالا - قازانى كۆرگەن يۇئېر «ۋارلا» قىلىپ يىغلاپ تاشلىدى.

ئىبراھىم گويا چاقماق سوقۇۋەتكەن ئادەمدەك خۇنى ئۆچ- كەن كۆزلىرىنى يەردە چېچىلىپ ياتقان قاشتاش پىيالىنىڭ سۇ- نۇقلىرىدىن ئالماي، تۇرغان جايىدا ھەيكەلدەك قېتىپلا قالدى. كۆز چاناقلىرىدا ئېچىنىش ۋە نادامەت ياشلىرى لىغىرلاپ تۇرات- تى. تۈگىدى، كۆزىنى يۇمۇپ - ئاچقۇچە تۈگىدى! يېگانە ھەم نەپىس سەنئەت بۇيۇمى، ئۇنىڭ پۈتكۈل قەلبىنى ئۆزىگە ئەسىر قىلىۋالغان قىممەتلىك بۇيۇم ئەمدى كەلمەسكە كەتكەندى.

بىئەر زوڭزىيىپ ئولتۇرۇپ ئۈمىدسىزلىك ئىچىدە قاش- تاش پىيالىنىڭ سۇنۇقلىرىنى تەرمەكتە ئىدى.

— بۇ دادامنىڭ يۈرىكى، جېنى، بىز بىر ئۆيلۈك ئادەم- نىڭ ھاياتى ئىدى! . . . — دەپ يىغلايتتى بىئەر.

ئىبراھىمنىڭ ئاغزىغا گەپمۇ كەلمەيتتى. شۇ تاپتا ئۇنىڭ يۈرىكى ئۆتكۈر پىچاقتا تىلىنغاندەك پارە - پارە بولۇپ كەتكەن- دى.

بۇ غەلۋە دىنىي ئەقىدىلەر توغرۇلۇق پاراڭلىشىۋاتقان ئىك- كى بوۋايىنى چۆچۈتۈۋەتتى.

— نېمە ئىش بولدى، ئىبراھىم؟ — دېگىنىچە تورورىدىن يېتىپ كەلدى. ئۇ يەردىكى قاشتاش پىيالىنىڭ سۇنۇقلىرىنى ۋە ئىبراھىمنىڭ مەيۈس ھالىتىنى كۆرۈپ ھەممىنى چۈشەندى.



ئەجەبلىنەرلىكى شۇكى، تورورىدىن ئىبراھىمغا سۈرلۈك قاراپ قويدى، كايىمىدى، گەپمۇ قىلمىدى، گويا ھېچنېمە بول-مىغاندەك ئوڭ قولى بىلەن ساقلىنى سىلغاچ چېچىنچەينىڭ خوجايىنى لياڭ يىچىڭغا قاراپ جىم تۇردى. ئۇ لياڭ يىچىڭنىڭ مۇشۇنداق بىر پەيتتە ئۆزىنىڭ مۇسۇلمان قېرىندىشىغا قانداق مۇئامىلە قىلىدىغانلىقىنى كۆرۈپ باقماقچى ئىدى. ناۋادا لياڭ يىچىڭ چېچاڭشىپ كەتسە، بۇنىڭغىمۇ ئەلھۆككىملىلا دەيتتى. دېمەك، بۇ ھال ئۇ ئادەمنىڭ مال - دۇنيانىڭ قولى ئىكەنلىكىنى چۈشەندۈرەتتى، ئۇ چاغدا ئۇنىڭغا قانداقتۇر دىنىي ئەقىدىلەرنى چۈشەندۈرۈپ ئولتۇرۇش بىھۆدە ئىش ئىدى. تورورىدىننىڭ نە - زىرىدە مال - دۇنيا لەيلەپ يۈرگەن بۇلۇت، نىجاسەت، چاكىنا كىشىلەر مېھرىنى ئۈزلەلمەيدىغان ئارتۇقچە يۈك ئىدى.

ئويلانغان يەردىن لياڭ يىچىڭ كۈلۈپ، بىئىرگە: — قارا سېنى، قورقۇپ كەتكىنىڭنى، قانچىلىك چوڭ ئىشكىن دەپتىمەن! — دېگەن پېتى كېلىپ، ئىبراھىمنىڭ مۇ - رىسىنى سىلاپ ئوچۇق كۆڭۈللۈك بىلەن، — كېرەك يوق، چې - قىلىپ كەتكەن بولسا بوپتۇ. ئەتىدىن باشلاپ بىرنەچچە كېچە ئارتۇق ئىشلىسەم يەنە ئويۇپ چىقىمەن. بۇيرۇتما ئىگىسى دېگەن ۋاقىتتا پۈتۈپ چىقىدۇ، — دېدى.

ياش ئىبراھىمنىڭ كۆزلىرىدىن ياش ئېتىلىپ چىقىپ، مەڭزىنى بويلاپ ئېقىشقا باشلىدى. ئۇ بېشىنى «شاققىدە» كۆتۈ - رۈپ، لياڭ يىچىڭغا قاراپ:

— مەن... سىلگە تۆلەپ بېرىمەن! — دېدى.

— تۆلەپ بېرىمەن؟ — بۇ بالىنىڭ بۇنچىلىك نوچىلىقىنى ئويلانغان لياڭ يىچىڭ چاقچاق قىلغاندەك:

— تۆلىيەلمەسەن؟ نېمەڭ بىلەن تۆلەيسەن؟ — دېدى.

— تۆلەيمەن! مەندە كۈچ بار، ئىككى قولۇم بار، ھەرقان - داق ئىشنى قىلالايمەن! — ئىبراھىم شۇنداق دەپ، لياڭ يى - چىڭغا تېخى يېتىلمىگەن كىچىك قوللىرىنى كۆرسەتتى. تۈر - مۇشنىڭ ئىسسىق - سوغۇقلىرىدا يېرىلىپ، ئېغىر ئەمگەك دەستىدىن قانداق چۈشكەن بۇ قوللارنىڭ جۈدەڭگۈ ھەم قاتتىق

ئۈگۈنلىرى قار ئاستىدىن چوقچىيىپ چىقىپ قالغان بامبۇك يىلتىزغا ئوخشايتتى.

لياڭ يىچىڭ ئىبراھىمنىڭ بىر جۈپ قولىنى تۇتۇپ، كۆز-لىرىنىڭ چۆرىسى ئىچىشقاندەك بولۇپ يىغلىۋەتكىلى قىل قالدى.

— ئۈستام، مېنى ئېپقالسىلا! — ئىبراھىم لېۋىنى چىش-لەپ، ھەتتا ئۆزىگىمۇ غەلىتە تۇيۇلىدىغان بۇ گەپنى تۇيۇقسىز دەپ سالدى ۋە شۇئان ھېلىقى قاشتاش دەرياسىنى كۆز ئالدىغا ئەكەلدى، بۇ ئۇنىڭ ئۆز ھاياتىنى ئاتايدىغان جاي ۋە ئۇنىڭ ماكانى ئىدى.

لياڭ يىچىڭ ئۆزىنىڭ بېلىگە كېلىدىغان، لېكىن ئىرادىسى ئۆزى بىلەن تەڭ بۇ بالا بىلەن ئەمدىلا تونۇشۇۋاتقاندەك، بۇ بالىنىڭ قوللىرى ئارقىلىق قانلىرى بىر - بىرىنىڭكىگە ئۆتۈ-شۇۋاتقاندەك ئۈندىمەي تۇراتتى. ئەمما ئۇ بۇ بالىغا قانداق جاۋاب بېرىشنى بىلمەي، ئىككىلەنگەن ھالدا كەينىگە ئۆرۈلۈپ، چىرا-يى تەنتەنىلىك تۈس ئالغان تورورىدىنغا قارىدى. بۇ بالا توروردىننىڭ بالىسى ئىدى، ئۇلارنىڭ ئالدىدا مەنزىل تېخى ئۇزاق ئىدى، بۇ مەنزىل ئۇلارنى مۇقەددەس كەبىگە باشلاپ باراتتى. ئىبراھىم قولىنى تارتىۋېلىپ، ياشلىرىنى ئېرتىپ، ئۆزىنى بېقىپ قاتارغا قوشقان، كەينىگە سېلىپ مىڭلىغان تاغ - دەريالاردىن ئاشقان تورورىدىنغا تېڭىرقاپ قارىدى - دە، بىردىنلا يۈكۈنۈپ:

— بابا، مېنى كەچۈرسىلە! مەن ئەمدى سىلى بىلەن بىللە ماڭالمايمەن! — دېدى.

## 2 - باب سودىلىشىش

1960 - يىل 7 - ئاي.

كەچكى شەپەق «بىلىمدان» قەسرىنىڭ ھويلا تېمى بىلەن راۋاڧنى قويۇق بىر قەۋەت ئالتۇن رەڭگە پۈركىگەندى، لەمپىدەنىڭ ئاستىدىكى قارامتۇل قىزىل دەرۋازا قارىيىپ تۇراتتى. دەرۋازا ئالدىدىكى قەدىمىي تۇخۇمەك دەرخى، تۇخۇمەك دەرخىدەنىڭ غولى ۋە شىلىدىرلاپ تۇرغان ياپراقلىرى قىزغۇچ تۈسكە كىرگەندى. شاخلار گويا تومۇز يازنىڭ ئۇزۇن كۈنىنى قەستەن ئۇزارتماقچى بولغاندەك ئېرىنچەكلىك بىلەن ئىرغاڭلاپ تۇراتتى.

ئۇزۇن سايە كۆك تاش بىلەن قوپۇرۇلغان پەلەمپەيگە چۈشۈپ ھايال ئۆتمەي، بىر قىزنىڭ گەۋدىسى دەرۋازا ئالدىدا پەيدا بولدى. قەدەملىرىنى يېنىك ئالغان بۇ قىز پۇتغا ئاق پايپاق ۋە ياندىن ئېتىدىغان ئادەتتىكى قارا لاتا خەي كىيگەندى. ئۇنىڭ چىرايلىق ۋە ئاپئاق پاقالچەكلىرىنى ئاپئاق يوپىكىسى يېپىپ تۇراتتى، ئوڭ مۇرىسىدە گۈل باسقان كۆك سومكا بار ئىدى. ئۇ مەكتەپتىن كېلىۋېتىپ ئىسىپ كەتكەچكە، سۈتتەك ئاق يۈزى سەل - پەل قىزارغانىدى. ئۇ پېشانىسىغا چۈشكەن چاچلەرنى تۈزەشتۈردى. ئىككى تال قىلىپ ئۆرۈۋالغان كالتە چېچى كەينىدە يەڭگىل پۇلاڭلاپ تۇراتتى. ئۇ ئادەتتە چېچىنى مۇشۇنداق ئۆرۈۋالاتتى، لىنتا ئىشلەتمەيتتى، ئۆزىنى ئالاھىدە ياساپ يۈرمىسىمۇ، ۋۇجۇدىدا ئاددىي، ئەمما تەبىئىي گۈزەللىك بەرق ئۇرۇپ تۇراتتى.

ئۇ سەل ھاسىراپ، ھىم يېپىلغان دەرۋازىنىڭ مىس ھالقىدە.

سىنى شاراقلاقتى.

— مانا، مانا! — ئۇ دەرۋازىنىڭ يېنىدىكى ھۇجرىدىن چى-  
قىۋاتقان خەي ھامىنىڭ ئاۋازىنى ئاڭلىدى، ئاندىن دوڭۇلىدىغان  
ئاياغ تىۋىشى كەلدى. دەرۋازىنىڭ تاقىقى شاراقلاپ، دەرۋازا  
«غىچ» قىلىپ ئېچىلدى.

— شىنيۇكەنغۇ! مەن تېخى ئاكاڭ كەلگەن ئوخشايدۇ  
دەپتىمەن! — دېدى خەي ھامما غۇدۇراپ.

— خەي ھامما! — دېدى شىنيۇ تولا دەمىسىلىپ ئوتتۇ-  
رىسى ئولتۇرۇشۇپ كەتكەن ئېگىز بوسۇغىدىن ئاتلاپ. ئۇ  
مۈرىسىدىكى سومكىسىنى قولىغا ئالدى، — مەكتىپىمىز بۇ-  
گۈن. . . بولدى، بولدى، ماڭا گەپ قىلما، — دەپ ئۇنىڭ  
گېپىنىڭ بېلىگە تېپىۋەتتى خەي ھامما. شىنيۇ ھويلىغا كىر-  
گەندىن كېيىن دەرۋازىنى يېپىپ قويۇپ، ھويلىغا بىر قارۋەت -  
تى، — بۈگۈن بۇ ھويلا يەنە تىنچ ئەمەس!

شىنيۇنىڭ چىرايىنى غەم بۇلۇتلىرى قاپلىدى. ئۇنىڭ مەك-  
تەپتىن قايتىپ كېلىۋاتقان چاغدىكى خۇشاللىقلىرى نەلەگىدۇر  
يوقالدى. ئۇ خەي ھامما بايام دېگەن «تىنچ ئەمەس» ئىشنىڭ  
نېمىلىكىنى بىلەتتى.

ئۇ بېشىنى سېلىپ، سومكىسىنى كۆتۈرگىنىچە دالدا تام-  
نىڭ يېنىدىكى ھەشقىپچەك بارىڭىنىڭ تۈۋىدىن ئۆتۈپ، نەقىش-  
لىك ئىشىك ئارقىلىق، ھويلىنىڭ ئوتتۇرىسى بىلەن ئەمەس،  
دەھلىز بىلەن ئۇدۇل غەرب تەرەپتىكى ھۇجرىسىغا قاراپ ماڭ-  
دى. تۆر ئۆيدە بولۇۋاتقان جېدەل ئۇنىڭ قۇلىقىغا كىردى.  
جېدەل تۇرۇپ كۈچىيىپ، تۇرۇپ پەسىيىپ، تۇرۇپ توختاپ،  
تۇرۇپ داۋام قىلاتتى.

— گەپ قىلمايمىز، زۇۋانىڭىز يەنە تۇتۇلۇپ كەتتىغۇ؟ —  
بۇ ئاپىسىنىڭ ئاۋازى ئىدى. ئاچچىقى كېلىپ قالسا، ئۇنىڭ  
ئادەتتىكى مۇلايىملىقى، ئەپۋانلىقىدىن ئەسەر قالمايتتى، تەرى

تۈرۈلۈپ سۈرلۈك بولۇپ كېتەتتى. لېكىن بىشەم ئاياللارغا ئوخشىمايتتى، چىنە - قاقىلارنى چاقمايتتى، ۋارقىراپ ئۆيىنى بېشىغا كىيمەيتتى، ئاغزىنى بۇزمايتتى، قاتتىق چېچىلىپ كەت- كەن چاغلاردىمۇ ئۆزىنى يوقىتىپ، ئىناۋىتىنى تۈكۈۋالدىغان ئىشلارنى قىلمايتتى. ئۇ قارشى تەرەپنىڭ ئۆزىگە دەخلى - تەرۇز قىلىشقا قەتئىي يول قويمايدىغانلىقىنى ھەم ئۇنىڭ ئۆزىگە ئىنتا- ئەت قىلىشقا مەجبۇر قىلىدىغانلىقىنى تولۇق چۈشىنىشنى ئۈ- مىد قىلاتتى.

— مەن... نېمە دەيمەن؟ بۇ ئائىلىدە مېنىڭ گېپىم ئۆت- مىگەندىكىن، گەپ قىلمىغىنىم تۈزۈك! — بۇ دادىسىنىڭ ئاۋا- زى ئىدى. بۇ ئاۋازدىن خورلۇق، ئىلاجىسىزلىق ۋە ئاچچىق چېغىپ تۇراتتى. دادىسى ئاپىسىنىڭ ئەكسى ئىدى. ئۇ ئادەتتە جىمىغۇر، كۈلكە - چاقچاقنى خالىمايتتى. بالىلىرى ئۇنىڭدىن سەل تەپ تارتاتتى. خوتۇنى بىلەن تەڭشىپ قالغان ھامان كۆپ ئەلەم تارتقان، ئۆزىنى ئاقلاشقا پېتىنالىماي دەردىنى ئىچىگە يۇتۇۋېتىدىغان ئەرلەردەك جىمىقىپلا كېتەتتى. ئۇ بۇنداق چاغلاردا ھەمىشە بېشىنى سېلىپ، پاراكەندىچىلىكتىن ئۆزىنى قاجۇرغاندەك ئورۇق قوللىرى بىلەن يۈزىنى توسۇپ ئورۇندۇقتا ئولتۇراتتى ياكى بولمىسا، قولىنى كەينىگە قىلىپ، ئەنسىز كۆزلىرىنى تورۇسقا تىكىپ، ئۇزاققىچە قىمىر قىلماي تۇراتتى. سىدام پېشانىسى قارىداپ، كۆكۈچ چېكە تومۇرلىرى كۆپچۈپ، قوۋۇزىنىڭ ئىككى يېقىدىكى قورۇقلار تېخىمۇ ئىچىگە كىرىپ كېتەتتى. ئۇ دەيدىغان نۇرغۇن گەپ - سۆزى باردەك ئاغزىنى ئۆمەللەيتتى، لېكىن گەپ قىلمايتتى. قانداقلا ئۇسۇل قوللان- سۇن، بەربىر ئوخشاشلا ئازاب چېكەتتى.

ئاپىسى يەنە گەپ قىلدى.

— ھە، تازىمۇ تەتۈر گەپ بولدى بۇ! بۇ ئۆي سىزنىڭ، بۇ ئائىلە سىزنىڭ، سىز ئىشلەپ پۇل تېپىپ ھەممىمىزنى

يېقىۋاتسىز، سىز ئائىلىنىڭ تۇۋرۇكى تۇرسىڭىز، سىزگە كىم ھۆتۈت - پۈتۈت دېيەلەيدۇ؟ — ئۇ گەپنى ناھايىتى ئاستا قىلاتتى، لېكىن ۋەزنى تولىمۇ ئېغىر ئىدى. ئۇنىڭ گېپىنى خۇددى كاللىنىڭ سىڭىرىنى چاينىغاندەك چايناپ، ئاستا - ئاستا سىڭدۇ. رۈشكە، ئويلىنىشقا توغرا كېلەتتى. ھەربىر ئېغىز گەپ ئۇنىڭ چىشلىرى ئارىسىدىن سىقىپ چىقىرىلغاندەك قىلاتتى. ئۇ تەنە گەپ قىلىشقا ئۇستا ئىدى. ھەربىر ئېغىز سۆزىدىن مەسخىرە ۋە زەھەر خەندىلىك چىقىپ تۇراتتى. شىنيۇ بەزىدە تەسەۋۋۇر قىلىپ، خانىش سى شىمۇ ئاپامغا ئوخشاش تەلەپپۇزدا گەپ قىلسا كېرەك دەپ ئويلايتتى.

— ھىم! راست شۇنداقمۇ؟ — بۇ دادىسىنىڭ ئاۋازى ئىدى — ئەمەسە بۇ ئىشقا مېنى بىر قېتىم ئىگە قىل، ئۇنىڭ ئىشى بىلەن سېنىڭ كارىڭ بولمىسۇن، بولامدۇ؟ — ھىم! قوۋۇرغام! — دېدى ئاپىسى سوغۇق كۈلۈپ — مەن سىزنىڭ سېتىۋالغان خىزمەتكارىڭىزمۇ؟ مەن ئىككى تەرەپ - نىڭ ئادىمىمۇ؟ مەن ئۇنىڭ ئاپىسى! مېنىڭ كارىم بولماي كىمنىڭ كارى بولاتتى؟

— سېنىزە، ھېلىمۇ ئۇنىڭ ئاپىسى بولۇپ قالغىنىڭ! سەن... قانداقمۇ بىر ئاپىغا ئوخشايسەن!... قۇيە سېنى! — دادىسى ئۆزىنى تۇتالمايۋاتقانداق قىلاتتى، ئاۋازى تېز ئىدى، ئاچچىق بىلەن تىناتتى. پارتلاش پەللىسىگە بېرىپ قالىدىغان بۇنداق جېدەل ئىلگىرى ناھايىتى ئاز كۆرۈلەتتى. دادىسى ئاقىد - ۋىتى بىلەن ھېسابلاشماي، — مېنىڭ ئۆمرۈمنى نابۇت قىلىۋەت - كىنىڭنى ئاز دەپ، ئەمدى ئۇنى نابۇت قىلماقچىمۇ سەن؟ — دېدى.

«جاراڭ - جۇرۇڭ» ئاۋاز ئاڭلاندى، تۆر ئۆيدە قانداقتۇر بىر نەرسە چېقىلدى. شىنيۇ چېقىلغان نەرسىنىڭ كۆك گۈللۈك پىيالە ئىكەنلىكىنى قىياس قىلدى. ئۇنىڭ يۈرىكى دۈپۈلدەپ

سوقۇپ كەتتى. بۇ ئۇرۇش ئوتىنىڭ يامراپ قايسى دەرىجىگە بارىدىغانلىقى ئۇنىڭغا قاراڭغۇ ئىدى.

خەي ھامما ئۆز ھۇجرىسىغا قايتماي، شىنيۇ بىلەن بىللە ئىچكىرىگە قاراپ كېتىۋاتاتتى. تۆر ئۆيدىكى جېدەل ئۇنى پارا-كەندە قىلىۋەتكەنىدى. ئۇنىڭ ئوغىسى قاينايتتى، خىجىل بولاتتى، لېكىن بۇ ئۇرۇش ئوتىنى پەسەيتكۈدەك نوپۇز ئۇنىڭدا يوق ئىدى. ئۇ دادىسى بىلەن ئاپىسى ئوتتۇرىسىدىكى ئىناقسىزلىق-نىڭ شىنيۇنىڭ كەيپىياتىغا تەسىر يەتكۈزۈپ قويۇشنى خالىمايتتى. ئۇنىڭ شىنيۇنى ئاڭلاپ قالمىسىكەن دېگەنلىرىمۇ بىكار بولدى. ئىككى پارچە ئوتنىڭ ئارىسىدا قالغان بۇ ئايالنىڭ يۈردىكى جىغىلداپ شىنيۇگە ئەگىشىپ كېلىۋاتاتتى. ئۇلار غەربىي ھۇجرىنىڭ ئالدىغا يېتىپ كەلدى. تۆر ئۆيدىكى جېدەل ئەۋجىگە چىقتى. ئەمدى نېمە ئىشلار يۈز بېرىدۇ، بۇنىڭغا بىر نېمە دېمەك تەس ئىدى. ئەزەلدىن مۇستەقىل قارشى يوق بۇ ئايالنىڭ كال-لىمىسىغا ئۇشتۇمتۇت بىر ئەقىل كەلدى. ئۇ شىنيۇدىن پايدىلىنىشنى ئويلاپ، تۆر ئۆيىگە قاراپ گېلىنى قىرىپ قويدى. گەرچە تامىقىنى ھېچنېمە بولمىغاندەك يېنىك ھەم مۇنداقلا قىرىشقا تىرىشقان بولسىمۇ، جىددىي ۋە غەلىتە بۇ ئاۋازدىن: «ئىككىسى بىكارچىلىقتا نېمە قىلىشىۋاتىدىكەن؟ شىنيۇ مەكتەپتىن كەلدى، تاماق يەيدىغان چاغ بولدى!» دېگەندەك مەنە چىقاتتى. تۆر ئۆيدىكى جېدەل شۇئان بېسىقىپ قالدى. خەي ھامما كىشىنى ھەيران قالدۇرۇپ ئاجايىپ ياخشى ئۈنۈمگە ئېرىشتى. شىنيۇ ئاپىسىنىڭ ئۆيىدىن چىققانلىقىنى كۆردى.

خەن خانىم ئايۋاندا ئېرىنچەكلىك بىلەن قولىدىكى يەلپۈ-گۈچنى پۇلاڭلىتىپ تۇراتتى. ئۇنىڭ بايا ئېرى بىلەن سوقۇشقان چاغدىكى تۇرقى يوق ئىدى. ئۇ ئەللىكتىن ئاشقان، قارىماققا ئوتتۇرا ياشلىق ئاياللاردەك كۆرۈنىدىغان، ئاق يۈزلۈك، كېلىشكەن ھەم تولغان، ئەمما سېمىز دەپ كەتكىلى بولمايدىغان

ئايال ئىدى. پۇتغا لاتا خەي، ئۇچىسىغا قاتۇرۇپ دەزماللانغان كۈل رەڭ ئىشتان، جىگەر رەڭ كالتە يەڭ كۆڭلەك كىيگەنىدى. بىلەكلىرى ئاپئاق، قوللىرى يۇمران ۋە يۇمشاق ئىدى. ئوڭ قوللىنىڭ نامىنىز بارمىقىغا نەپىس ئالتۇن ئۈزۈك تاقىغانىدى، يىللار، ئايلار ئۆزگەرگەن بولسىمۇ، ئۇ يەنىلا بۇرۇنقى سالاپىتىنى ساقلاپ قالغانىدى. ئۇ كۆكتات ئالغىلى سېۋەت كۆتۈرۈپ چىقىدىغان قولۇم - قوشنىلىرىغا، ئۆيمۇ ئۆي يۈرۈپ كىرىپ، يۇپ، تاماق ئېتىدىغان قېرى ئاياللارغا ئوخشىمايتتى. ئۇنىڭغا سىڭايان قاراشقا ھېچكىم پېتىنالمىتتى، ئۆيدە تېخىمۇ شۇنداق ئىدى. ئېرىنىڭ، بالىلىرىنىڭ ۋە بالىلىرىنىڭ خەي ھاممىنىڭ نەزىرىدە ئۇ مۇشۇ ئائىلىنىڭ تەۋرەنمەس نوپۇزغا ئىگە خوجايىنى ئىدى.

ئۇ يەلپۈگۈچى بىمالال پۇلاڭلىتىپ شىنيونىڭ ئۈن - تىنىسىز دەھلىزنى بويلاپ ئىچكىرىگە قاراپ كېتىۋاتقانلىقىنى كۆردى.

— ئاپا. . . — دەپ ئاپىسىنى ئەنسىز چاقىردى شىنيۇ. — ھەي، مەكتەپتىن كەلدىڭمۇ؟ — دېدى خەن خانىم كۈلۈپ، — قارا، كۆيۈپ كېتىپسەن، يۈزۈڭ قىزىرىپ كېتىپتۇ.

شىنيۇ بېشىنى سېلىپ غەربىي ھۇجرىغا كىرىپ كەتتى. يۈزىنىڭ قىزىرىپ كەتكەنلىكى ئۇنىڭ ئۆزىگىمۇ بىلىنگەنىدى، بۇ كۈننىڭ كۆيدۈرۈشىدىنمۇ؟ ئۇنىڭ يۈزىنىڭ قىزىرىپ كېتىشىگە دادىسى بىلەن ئاپىسىنىڭ ئوتتۇرىسىدا بولۇنغان جېدەل سەۋەبچى ئىدى.

خەن خانىم گويا ھېچ ئىش بولمىغاندەك خەي ھاممىغا: — بۈگۈن كەچلىك تاماقتا نېمە يەيمىز؟ — دېدى. خەي ھامما بايامقى غوۋغا بۆلۈتلىرىنىڭ تارقىلىپ كەتكەنلىكىنى كۆرۈپ سۆيۈنۈپ كەتتى - دە، كۈلۈپ تۇرۇپ:



— چۆپ يەيمىز! بۈگۈن شىنيۇنىڭ تۇغۇلغان كۈنى، ئاز-  
راق كالا گۆشى ئەكەلدىم، يەنە ئازراق. . . — دېدى.  
— ھىم! — خەن خانىم ئاۋازىنى سوزۇپ دىمىقىنى قېقىپ  
ئاندىن، — بوپتۇ، تىەنشىڭ قايتىپ كەلگەندە تاماق يەيلى! —  
دېدى.

شىنيۇ ئۆزىنىڭ ھۇجرىسىغا كىرىپ، سومكىسىنى كارىۋات  
ئالدىدىكى يېزىق ئۈستىلىگە قويدى. خەي ھاممىنىڭ گېپىدىن  
قەلبى يېنىك دولقۇنىلىنىپ، ئاندىن بۈگۈن ئۆزىنىڭ تۇغۇلغان  
كۈنى ئىكەنلىكىنى يادىغا ئالدى. ھەي، ئۇ ئۇنتۇپ قالغانىدى.  
شىنيۇ نەچچە ئايدىن بېرى خۇددى ھەمىشە تەييار ھالەتتە تۇرغان  
جەڭچىدەك، ئالىي مەكتەپ ئىمتىھان تەييارلىقىغا چۈشۈپ كې-  
تىپ تۇغۇلغان كۈنىنى ئۇنتۇپ قالغانىدى. قارىغاندا، بۇ ئىشنى  
خەي ھامما تىلغا ئالمىسا، دادىسى بىلەن ئاپىسىنىڭمۇ ئېسىگە  
كەلمىگەن بولاتتى، بولمىسا ئۇلار مۇشۇنداق كۈندە سوقۇشارمى-  
دى. ئۇنىڭ تۇغۇلغان كۈنى پەقەت خەي ھاممىنىڭلا يادىدا ئى-  
كەن. بۇنىڭدىن ئۇ ئۆزىنىڭ خەي ھاممىنىڭ قەلبىدىكى ئورنىنى  
بىلدى. شىنيۇنىڭ ئىختىيارسىز كۆڭلى بۇزۇلدى: ئاتا - ئاند-  
سى ئۇنىڭغا خەي ھامما كۆيۈنگەندەك كۆيۈنمەيدىكەن! بىراق ئاتا -  
ئانىسى بايا نېمە ۋەجىدىن سوقۇشتى؟ ئۇ بۇ جەدەلنىڭ ئۆزىگە  
مۇناسىۋەتلىك ئىكەنلىكىنى غۇۋا ھېس قىلدى. چۈنكى ئۇ دادى-  
سىنىڭ: «ئۇنىڭ ئىشى بىلەن كارىڭ بولمىسۇن!» دەپ ۋارقى-  
رىغانلىقىنى، ئاپىسىنىڭ: «مەن ئۇنىڭ ئاپىسى!» دېگەنلىكى-  
نى، دادىسىنىڭ يەنە: «بالىنى نابۇت قىلىۋېتىشىڭگە يول قوي-  
مايمەن» دەپ ۋارقىرىغانلىقىنى ئېنىق ئاڭلىغانىدى. گەپ ئۇ-  
نىڭ ئۈستىدە كېتىۋاتمامدۇ؟ ئەمما خەنزۇ تىلىدا ئەر - ئاياللار-  
نى بىلدۈرىدىغان سۆز ئوخشاش تەلەپپۇز قىلىنىدۇ، شۇڭا گەپ  
ئۆزى ئۈستىدە ياكى ئاكىسى ئۈستىدە بولىدۇ، ئۇ بۇنىڭغا بىر  
نېمە دېيەلمەيتتى. ھەي، دادىسى ئىنگىلىز تىلىنى ئىشلەتكەن

بولسا بەلەن بولاتتى، ئۇ چاغدا «she» بىلەن «he» ئىشلىتىدۇ. لېپ، كىمنى دەۋاتقانلىقى ئېنىقلا مەلۇم بولاتتى. لېكىن ئاپىدى. سى ئىنگلىز تىلى بىلىمىتى. . . بولمىغۇر خىياللىرى ئۇنىڭ ئۆزىگە كۈلكىلىك تۇيۇلدى. ئۇ ئەينەككە قاراپ مىيىقىدا كۈلۈپ قويدى، كۈلكىسىدىن گاڭگىراش ۋە ھەسرەت چىقىپ تۇراتتى. ئاكىسى تىيەنشىڭ ئىشتىن چۈشۈپ كەلگەندىن كېيىن بىر ئۆيلۈك ئادەم تاماققا ئولتۇردى. دەرۋازىنىڭ شىمالىدا ئىشىكى تۈر ئۆيگە قارايدىغان بەش ئېغىز ئۆي بار ئىدى. شەرق تەرەپىدە. كى ئىككى ئېغىز ئۆيدە خەي ھامما ئولتۇراتتى، ئاشخانا ۋە ئىسكىلات غەرب تەرەپتە ئىدى. ئولتۇرىسىدىكى بىر ئېغىز ئۆي ئادەتتىكى مېھمانلارنى كۈتىدىغان ھەم تاماق يەيدىغان ئۆي ئىدى.

خەي ھامما چۆپ ئەكىردى. بۇ شىنيۇنىڭ ئون يەتتە ياشقا تولغان تۇغۇلغان كۈنىنى قۇتلۇقلاش يۈزىسىدىن ئالاھىدە ئېتىبارغا ئېرىشكەن تاماق ئىدى. بېيجىڭلىقلار چۆپ يېيىشكە ئامراق كېلىدۇ، چۆپ بىلەن نامى ئوخشاش بولمىغان نۇرغۇن تاماقلارنى قىلالايدۇ، زاجاڭمىيەن، ماجياڭمىيەن. . . دېگەنگە ئوخشاش. لېكىن ھېچقايسىسى ئالاھىدە تاماق ھېسابلانمايدۇ، ئالاھىدىرەك ھېسابلىنىدىغىنى يەنىلا چۆپ. خەي ھامما چۆپنى بۆلەكچىلا كۆڭۈل قويۇپ ئېتەتتى. خىمىرنى نېپىز يېيىپ ئۈزۈپ ۋە ئىنچىكە كېسەتتى. قازاندىن چىنىغا ئېلىپ، ئۈستىگە موگو، جاڭجياكۇ موگۇسى، ھەمدە يېڭى تازىلانغان راي، خوجار گۈلى، قۇرۇتۇلغان بامبۇك نوتىسى بىلەن قورۇلغان شورپىلىق قورۇما سېلىدۇ. ئاتتى. يېمەي تۇرۇپلا كىشىنىڭ ئاغزىغا سېرىق سۇ كېلەتتى. ئۇنىڭ ئۈستىگە ھازىر 1960 - يىلى بولۇپ، دۆلىتىمىز «ئىكەتسىيەدىكى قىيىنچىلىق دەۋرى» گە كىرگەندىن بېرى كىشىلەر. نىڭ دىققەت - ئېتىبارلىرى پۈتۈنلەي تاماققا مەركەزلىشىپ قالدى: قانداق قىلغاندا چەكلىك ئاشلىق نورمىسى بىلەن قورساقنى

تويغۇزغىلى، قانداق قىلغاندا بەدەندىكى كالورىيىنى تېخىمۇ ئۈ-  
نۈملۈك ساقلىغىلى، قانداق قىلغاندا قىممەتلىك بېلەت ۋە كار-  
تۇشكىلاردىن تولۇق پايدىلانغىلى بولىدۇ. . . ئائىلە ئاياللىرى ۋە  
ئادەتتىكى پۇقرالاردىن تارتىپ ئىدارە كادىرى، ئىشچى ۋە ئوقۇ-  
غۇچىلارغىچە ھەممىسى قورساقلىرى ئاچلىقتىن كور كىراپ تۇر-  
غاچقا، ھەر ۋاقىت مۇشۇ مەسىلىنى ئويلايتتى. «ئادەم ئۈچۈن  
قورساق ھەممىدىن مۇھىم» دېگەن بۇ قەدىمىي ئاچچىق ھەقىقەت-  
نى بىۋاسىتە ھېس قىلىشاتتى. بۇ يىل ئەتىياز كېتىپ ياز  
كىرگەن چاغدا بېيجىڭ، تىيەنجىن، شاڭخەي ۋە لياۋنىڭدىكى  
ئاشلىق ئامبارلىرىدا ئاشلىق تۈگەپ، ئۈزۈكچىلىك خەۋپى پەيدا  
بولۇش ئالدىدا تۇراتتى. مەركەز جىددىي يوليورۇق چىقىرىپ  
زەربىدارلىق بىلەن دەرھال بىر تۈركۈم ئاشلىق يۆتكەپ، جىد-  
دىي قىيىنچىلىقنى ھەل قىلىش تەلپىنى ئوتتۇرىغا قويدى ۋە  
تەدبىر قوللىنىپ پۇقرالار ئىشلىتىدىغان رەختنىڭ ئوتتۇرىچە  
نورمىسىنى كېمەيتىپ، شەھەر - بازارلاردىكى ئاھالىلەرنىڭ  
نورمىلىق ئاشلىق ئۆلچىمىنى ۋە ماي نورمىسىنى چۈشۈرۈپ،  
«ئاشلىقنىڭ ئورنىنى باسالايدىغان يېمەكلىك» لەرنى يىغىش ۋە  
ئىشلەپچىقىرىشنى تەشەببۇس قىلدى. . . مۇشۇنداق ئەھۋال  
ئاستىدا، خەي ھاممىنىڭ مۇشۇ بىر ۋاخلىق چۆپ ئۈچۈن كۆر-  
سەتكەن جاپالىق تىرىشچانلىقىنى مۇۋەپپەقىيەتلىك بولغان ئۇ-  
رۇش ئوپېراتسىيىسىگە ئوخشاتقىلى بولاتتى. شىنيۇ خەي ھام-  
مىنىڭ مۇشۇ بىر ۋاخلىق تاماققا كېتىدىغان ماتېرىياللارنى  
قوپقۇرۇق تۇرغان ماگىزىنلاردىن قانداق ئەكەلگەنلىكىنى بىل-  
مەيتتى.

شىنيۇ بۇ بىر قاچا «ئۇزۇن ئۆمۈر كۆرۈش» ئېشىنى  
قولغا ئېلىپ يىغىلغۇچىلىق قىل قالدى. ئۇ ئون يەتتە ياشقا  
كىرگەن. تۇغۇلغان كۈنىنىڭ ئون يەتتىسى ئۆتۈپ كەتكەنىدى.  
دەسلەپكى نەچچە قېتىملىق تۇغۇلغان كۈنلىرىنىڭ قانداق ئۆتۈپ

كەتكەنلىكىنى ئۇ يادىغا ئالمايتتى. ئەقلىگە كەلگەندىن بۇيان بۇ كۈن گويا ئۇنتۇلۇپ كېتىلگەندەك ئىزچىل خاتىرىلەنمەي كەلگەنىدى. ئۇنىڭ قايسى كۈنى تۇغۇلغانلىقى تالاش - تارتىشتا قالغان مەسىلە ئىدى. دادىسى ئۇنى شەمسىيە 7 - ئاينىڭ 7 - كۈنى، قەمەرىيە 6 - ئاينىڭ 5 - كۈنى تۇغۇلغان دەيتتى. لېكىن بۇ ئىككى كۈننىڭ بىر ۋاقىتقا توغرا كېلىشى ناھايىتى تەس ئىدى. شۇڭا قايسى كۈنى ئۆلچەم قىلىش كېرەك، ھېچ - كىم بىلمەيتتى. شىنيۇنىڭ ئاپىسى بىلەن خەي ھامما شەمسىيە دېگەنلەرگە پەرۋا قىلمىدى. بۈگۈنكى بۇ تۇغۇلغان كۈن شۇلار - نىڭ پرىنسىپى بويىچە ئۆتكۈزۈلۈۋاتاتتى، بۇنىڭغا دادىسىمۇ قار - شى تۇرمىدى. تۇغۇلغان كۈن ئۆتكۈزۈش ئازراق ياخشى تىلەك - لەرنى تىلەش دېگەن گەپ ئىدى. ھەر يىلى ئۆتكۈزۈلۈپ تۇرمىد - خاچقا دادىسى تاللىشىپ ئولتۇرمىدى. ناۋادا خەي ھاممىنىڭ يادىدا بولمىغان بولسا، بۇ كۈن يەنە ئۇنتۇلۇپ كەتكەن بولاتتى. شىنيۇ قاچىنى قولىغا ئېلىپ چوڭقۇر ھېسسىيات بىلەن خەي ھاممىغا قاراپ:

— خەي ھامما، رەھمەت سىزگە، مەن ئۈچۈن... — دېدى.

خەي ھامما مېھرىبانلىق بىلەن كۈلۈپ: — شىنيۇ، ئۇنداق دېمە، ئاپاڭغا رەھمەت ئېيت، بۈگۈن ئاپاڭ سەن ئۈچۈن ئازاب چەككەن كۈن! — دېدى شىنيۇگە. شىنيۇ ئۆزىنىڭ گەپكە دىققەت قىلمىغانلىقىنى شۇئان ھېس قىلىپ «ۋىلىلىدە» قىزاردى - دە، ئاپىسىغا قاراپ خەي ھاممى - نىڭ دېگىنى بويىچە:

— ئاپا، بۈگۈن ئاپامنىڭ مەن ئۈچۈن ئازاب چەككەن كۈنى، مېنى يورۇق دۇنياغا ئەكەلگەنلىكىڭ ئۈچۈن ساڭا رەھ - مەت... — دېدى.

تاماق يېيىشكە تەرەددۇتلەنگەن خەن خانىم شىنيۇنىڭ ئەس -

تايدىلىق بىلەن سۆزلەۋاتقانلىقىنى كۆرۈپ كۈلۈپ كېتىپ،  
خەي ھامىغا:

— بولدى، بولدى، بالىنى تەڭلىكتە قالدۇرمايلى! ئانا  
دېگەن ئون ئاي قورساق كۆتۈرۈپ بىر كۈندە يەڭگىدۇ، تولغاق  
ئازابى دېگەنلەرنى كىچىككەنە بىر قىزبالا نەدىن بىلسۇن. تاماق  
يەيلى! — دېدى.

خەن زىچى قاپاقلىرىنى تۈرۈپ ئولتۇراتتى. بايامقى جېدەل-  
نىڭ كۆڭۈلسىزلىكلىرى تېخى تارقاپ كەتمىگەن بولسا كېرەك،  
شېنيۇگە قاراپ ئۇلۇغ - كىچىك تىنىپ قويدى:

— شېنيۇ، سەن ئون يەتتە ياشقا كىردىڭ! مەن ئۇنتۇپ  
قالمىدىم... مېنى كەچۈرگىن، تۇغۇلغان كۈنۈڭنى لايىقىدا  
ئۆتكۈزۈپ بېرەلمىدىم...

— چۆپ يېدىم، مۇشۇنىڭغىمۇ شۈكۈر! — دېدى شېنيۇ.  
— يوغان تورتىن بىرنى ئەكەلپ، ئۈستىگە ئون يەتتە  
تال شام سانجىپ...

— مەن دېمىمنى ئىچىمگە يۇتۇپ تۇرۇپ «پۇۋ» لا قىلىپ  
ئۆچۈرۈۋېتەتتىم، شۇنداقمۇ؟ مەن كىنودا كۆرگەن.  
بۇ گەپ خەي ھامىغا غەلىتە تۇيۇلۇپ:  
— قانداق ئىش ئۇ، چىراغنى ئۆچۈرۈپ شام پۇۋلەيدىغان؟ —  
دېدى.

شېنيۇ كۈلۈپ:

— خەي ھامما، سىز بىلمەيسىز، بۇ چەت ئەللەرنىڭ ئۆرپ -  
ئادىتى.

— چەت ئەللەرنىڭ ئۆرپ - ئادىتىنىڭ نەرى ياخشى؟ —  
خەن خانىم سەل تېرىكەپ خەن زىچىغا گۆلەيدى، — تامىقىڭىز-  
نى يەڭچۇ! بىلەرمەنلىكىڭىزنى يەنە بازارغا سالماقچىمۇ؟

خەن زىچى گەپ قىلمىدى. بۇ ئاي بۇ كۈنلەردە «چەت ئەل»  
نىڭ گېپىنى قىلغىلى بولمايتتى، ئاسانلا ئەكسىيەتچى ئاتىلىپ

قالاتتى. بۇ جەھەتتە تاشقى سودا خىزمىتى قىلىۋاتقان خەن زىچى تولىمۇ سەزگۈر ئىدى. خەن خانىمىنىڭ بىر ئېغىز گېپى بىلەن ئۇنىڭ ئاغزى ئېتىلدى. بالىلارنىڭ ئالدىدا غەرب بۇرژۇئازىيە-سىنىڭ تۇرمۇش ئۇسۇلى توغرىلىق گەپ قىلىش ياخشى ئەمەس ئىدى.

داستىخان ئۈستىدىكى كۆڭۈلسىز كەيپىياتتىن ئىچى سى-قىلغان خەي ھامما گەپكە قوشۇق سېلىپ:

— نېمە ئۇ، ئەجنەبىيلەرنىڭ ئۆرپ - ئادىتى، يەرلىك ئۆرپ - ئادەت دېگەنلەر، تامىقىڭلارنى ئىسسىقدا يېمەمسىلەر؟ شىنيۇ، تىيەنشىڭ، تاماق يەڭلار! — دېدى.

شىنيۇ ئىشتىن چۈشۈپ كەلگەندىن بېرى بىر ئېغىز گەپ قىلماي ئولتۇرغان ئاكىسىغا قاراپ:

— ئاكا، يېگىنە! — دېدى.

خەن تىيەنشىڭ شىنيۇدىن سەككىز ياش چوڭ ئىدى، بۇ يىل يىگىرمە ياشقا كىرگەنىدى، دۆلەت ئىگىلىكىدىكى 541 - زاۋۇت-تا ئىشلەيتتى. بۇ مەملىكەت بويىچە بىردىنبىر خەلق پۇلى باسىدىغان زاۋۇت ئىدى، نۇقتىلىق قوغدىلاتتى، تۈزۈمى ناھايىدە تىنچىڭ ئىدى. مۇشۇنداق مۇھىتتا ئۇزۇن يىل ئىشلىگەچكىمە-كىن، ئۇنىڭ گېپى ئالتۇندىن قىممەت ئىدى. گەپ قىلمىسا بولمايدىغان ئەھۋالدا بىر - ئىككى ئېغىز گەپ قىلىپ قوياتتى. ھەر كۈنى ناشتا قىلىپ بولۇپلا ۋېلىسپىتتىنى مىنىپ ئىشقا كېتەتتى. كەچتە يەنە ۋېلىسپىتتىنى تاراقشىتىپ ئىشتىن يېنىپ كېلەتتى - دە، ئۇدۇل شەرقىي تەرەپتىكى ھۇجرىسىغا قاراپ ماڭاتتى. ئۇ ئادەتتە ئىش كىيىمى كىيىپ يۈرەتتى. خەي ھامما تاماققا چاقىرغاندا ھۇجرىسىدىن چىقىپ، بېشىنى كۆتۈرمەي تامىقىنى يەپ بولۇپ يەنە ھۇجرىسىغا كىرىپ كېتەتتى. كېچىلدە-رى ھاجەتخانىغا چىقىمسا، ئۇنى ئەتىسى ئەتىگەندە كۆرگىلى بولاتتى. دادىسى: «بۇ بالا ساۋساۋنىڭ ھۇزۇرىغا كىرىپ كېتە-

ۋاتقان شۇي جىدەك بىر ئېغىز گەپ قىلمايدۇ» دەيتتى. خەي ھامما بەزىدە چېقىشىپ: «ھوي تىەنشىڭ، چىرايىڭنى سەت پۇرۇشتۇرۇپ كىمگە ئاچچىق قىلسەن؟» دېسە، ئۇ بېشىنى كۆتۈرۈپمۇ قويماستىن: «ھېچكىمگە» دەپ جاۋاب بېرەتتى چى-رايىنى قىلچە ئۆزگەرتىمەي.

بۈگۈن قۇياش غەربتىن چىققانداك ئىش بولدى: تىەنشىڭ گەپ قىلماقچى بولۇۋاتاتتى.

— شىنيۇ، — دېدى ئۇ سىڭلىسىغا قاراپ ئاسان ئېچىل-مايدىغان قېلىن كالىپۇكىنى تەستە مىدىرلىتىپ، — تۇغۇلغان كۈنۈڭگە ئاتاپ سوۋغا تەييارلىغانىدىم...

شىنيۇ ھەيران قالدى ۋە:

— ئاكا، تۇغۇلغان كۈنۈم سېنىڭمۇ يادىڭدىمۇ؟ — دېدى. تىەنشىڭ:

— يادىمدا، ئاخشام ئاسماندىكى ھىلال ئايىنى كۆرۈپ قال-دىم، شۇنىڭ بىلەن يادىمغا كەلدى. ئاي تولغان كۈنى مېنىڭ تۇغۇلغان كۈنۈم، ئاي ئەگىم بولغان كۈنى سېنىڭ تۇغۇلغان كۈنۈڭ، — دېدى.

خەن زىچى بىلەن خەن خانىم كېلىشىۋالغانداك بىر - بىرىگە قاراپ يەنە شۇئان باشقا ياققا قارىۋالدى. ئۇلار ئوغلىنىڭ ئايغا بۇنچىلىك كۆڭۈل بۆلىدىغانلىقىنى، سىڭلىسىنىڭ تۇغۇل-غان كۈنىنىڭ غېمىنى قىلىدىغانلىقىنى ئويلىمىغانىدى. خەي ھامما تەسرىلىنىپ:

— راست، سەن 3 - ئاينىڭ 15 - كۈنى، ئۇ 6 - ئاينىڭ 5 - كۈنى تۇغۇلغان، بۇنى قانداق ئۇنتۇپ كەتكىلى بولسۇن، قېرىنداش تۇرساڭلار! — دېدى.

شىنيۇ قىزىقىسىنغان ھالدا ئاكىسىغا تىكىلىپ قاراپ:

ئاكا، ماڭا نېمە سوۋغا قىلسەن؟ — دەپ سورىدى.

تىەنشىڭ جاۋاب بەرمەي، خىزمەت كىيىمىنىڭ يانچۇقىدىن

بىر كۈنۋېرتنى ئېلىپ، جىددىي تەرزىدە سىڭلىسىغا تەڭلەپ:  
— مە، ئالە! — دېدى.

شىنيۇ كۈنۋېرتنى ئالدىراش ئاچتى، كۈنۋېرتنىڭ ئىچىدىن  
يىپيىڭى بەش يۈەنلىكتىن تۆتى چىقتى. دادىسى، ئاپىسى ۋە خەي  
ھامما بۇنى كۆرۈپ شىنيۇگە ئوخشاشلا تاسادىپىيلىق ھېس قىل-  
مىشتى.

— ئاكا، ماڭا نېمىدەپ پۇل بېرىسەن؟ — دېدى شىنيۇ  
سەل ئۈمىدسىزلىنىپ، ئۇ ئەسلىدە ئاكىسىنىڭ ئۆزىگە پۇلدىنمۇ  
قىممەتلىك بولغان، بىرەر پارچە كىتاب سوۋغا قىلىشنى ئۈمىد  
قىلغانىدى.

— مەن... يېنىمدا پۇلدىن باشقا نەرسە يوق! — دېدى  
تيەنشىڭ سادىقلىق بىلەن كۈلۈپ، — بۇ پۇلنى مەن ئىشلەپ  
تاپقان!

— لېكىن، سەن ھەر ئايدا قىرىق يۈەنلا مائاش ئالىسەن!  
ئۆزۈڭ خەجلە، مەندە پۇل بار، دادام بەرگەن.  
— ساڭا ھەر ئايدا يىگىرمە يۈەن بېرىۋاتقىنىم يوققۇ، مەندە  
ئۈنچىلىك ماغدۇر يوق، — دېدى تيەنشىڭ، — سەن بۇ ئايدا  
ئالىي مەكتەپكە ئىمتىھان بېرىسەن ئەمەسمۇ، شۇڭا مۇشۇ پۇلغا  
ئايغ ياكى قەلەم ئېلىۋالغىن، ئەمدى سەن ئالىي مەكتەپ ئوقۇ-  
غۇچىسى بولىسەن!

تاماق يەۋاتقان خەن زىچى بىلەن خەن خانىمنىڭ چوڭلىرى  
توختاپ قالدى، بىراق ھەر ئىككىلىسى گەپ قىلمىدى.  
شىنيۇ شۇندىلا ئاكىسىنىڭ مەقسىتىنى چۈشىنىپ، ئۇنىڭ  
ئىچى ئىسسىق بولۇپ كەتتى.

— ئاكا، سەن چوقۇم بىلىسەن، مەن ئالىي مەكتەپكە  
ئۆتەلمەيمەن؟ — دېدى ئۇ.

— ئۆتەلەيسەن، — تيەنشىڭ شۇنداق دەپلا، سىڭلىسىغا  
قارىماي، بېشىنى سېلىپ تامىقىنى يەۋەردى. ئۇ تاماق يېيىش



ئارقىلىق ئۆز ھاياجىنىنى باسماقتا ئىدى.

— سەن ئۆتەلمىسەڭ، ئالىي مەكتەپكە كىم ئۆتەلەيدۇ؟  
ھەي، مەن ئالىي مەكتەپتە ئەمەس، تولۇق ئوتتۇرا مەكتەپتىمۇ  
ئوقۇيالىمىدىم! — دېدى تىەنشىڭ.

ئۇنىڭ بۈگۈن ئاغزى ئېچىلىپ جىق سۆزلەپ كەتتى، ئادەت-  
تەبىرى يىلدىمۇ بۇنچىلىك كۆپ گەپ قىلمايتتى. ئۇ ھاياجانلىق-  
نىپ كەتكەنىدى، ئەمما ئاتا - ئانىسىنى بىر قىسما قىلىپ  
قويغانلىقىغا دىققەت قىلمىدى. ئۇلار چوكىلىرىنى تەڭلا قويۇپ  
تىەنشىڭغا قارىدى، ئۇلارنىڭ قاراشلىرىدا گويا ئوغلنىڭ ئالدىدا  
قەرزداردەك خىجالەتچىلىك ئىپادىلىنىپ تۇراتتى. خەي ھامما  
بىر ئېغىز گەپ قىلماي بېشىنى ئىچىگە تىقىپ، ئۆزى كۆڭۈل  
قويۇپ ئەتكەن چۆپنى تەتۈر چاپناپ ئولتۇراتتى، پىكىر - خىيال-  
لى تاماقتا ئەمەس ئىدى.

شىنيۇ قولىدىكى يىپىيىڭى پۇللارنى سىلاپ ئۈندىمەي ئولتۇ-  
راتتى. ئالىي مەكتەپكە ئىمتىھان بېرىدىغانلىقىغا ئاكىسىنىڭ  
تارلىق قىلماستىن، ئەكسىچە مەستلىكى كېلىۋاتقانلىقىنى ئې-  
نىق بىلىپ تۇرسىمۇ، كۆڭلىنىڭ بىر يېرى يەنىلا غەش ئىدى.  
ئاكىسىنىڭ نېمىشقا تولۇقسىز ئوتتۇرا مەكتەپنى پۈتتۈرۈپلا،  
ئوقۇشتىن بالدۇر توختاپ خىزمەتكە قاتناشقانلىقىنى ئۇ بىلمەيت-  
تى. ئاكىسىنىڭ ئائىلىدىكى ئورنىغا ۋە ئىستىقبالىنىڭ نابۇت  
بولۇپ كېتىشىگە ئۇ تەسىر يەتكۈزگەنمىدۇ؟ مۇنداقچە ئېيتقاندا،  
شىنيۇنىڭ دادىسى ھەر ئايدا بىر يۈز يىگىرمە يۈەن مائاش ئالىدۇ،  
مۇشۇنداق بىر ئائىلە ئۈچۈن ئىككى بالىنى ئوقۇتۇش ھېچقانچە  
گەپ ئەمەس، شۇنىڭغا قارىغاندا، ئاكىسى ياخشى ئوقۇيالىمىغان  
ئوخشىمامدۇ؟

تىەنشىڭ شىنيۇنىڭ خىيالىنى بۆلۈۋەتتى. ئۇ مەزىلىك  
چۆپنى يەپ بولۇپ، ئاغزىنى ئېرتىپ تۇرۇپ:  
— قارا، «ئۇزۇن ئۆمۈر كۆرۈش» تامىقىنى يېگەنلىكىڭ.

دىن مەن شۇنچىلىك خوش! ئىمتىھاننى ياخشى بەرگىن، چوقۇم ئۆتۈپ كېتسەن! مېنىڭدەك بولۇپ قالما، مېنى بېسىپ چۈش - كىن! - دېدى - دە، داستىخاندىن بىرىنچى بولۇپ ئايرىلىپ، ھۇجرىسىغا قاراپ ماڭدى.

شىنيۇ ئاكىسىنىڭ ھۇجرىسىغا كىرىپ ئۇنىڭ بىلەن پاراڭلاشماقچى ئىدى، لېكىن تامىقىنى يەپ بولالمىغان، ئۇنىڭ ئۈس-تىگە دادىسىغا دەيدىغان گەپلىرى بار بولغاچقا، ئورنىدىن قوزغالمىدى.

— دادا، بۈگۈن مەكتەپ ئالىي مەكتەپكە ئىمتىھان بېرىش ئانكىتى تارقاتتى، مۇئەللىم ئارزۇيۇڭلارنى يېزىڭلار دەيدۇ، — دېدى بىر پەس ئويلانغاندىن كېيىن ئۇ.

— ھە؟ — دېدى نېمىنىدۇر ئويلاپ ئولتۇرغان خەن زىچى چۆچۈگەندەك بولۇپ، — توشقۇزدىڭمۇ؟

— ياق، مۇئەللىم ئاتا - ئاناڭلارنىڭ پىكرىنى ئېلىپ كېلىڭلار دېدى.

— ئاتا - ئاناڭلارنىڭ پىكرىنى... — خەن زىچى قىزدىنىڭ سۆزىنى قايتىلاپ، دەرھال ئىپادە بىلدۈرمەي ياندۇرۇپ قىزىدىن:

— ئۆزۈڭنىڭ پىكرى قانداق؟ — دەپ سورىدى.  
— بېيجىڭ ئۇنىۋېرسىتېتىنىڭ غەرب تىللىرى فاكۇلتېتىنى يازايمىكەن دەيمەن!

— ئىنگلىز تىلى ئۆگىنەمسەن؟  
— ھەئە، ئىنگلىز تىلىنى ياخشى كۆرىمەن،  
— ھىم! — خەن زىچى خوش بولدى، قىزى دەل ئۆزى ئويلىغان كەسپىنى تاللىغانىدى.

— چەت ئەل تىلى ئۆگىنەمسەن؟ — دەپ سورىدى خەن خانىم ياقىتۇرمىغان ئەلپازدا دادا - بالا ئىككىسىگە كۆزىنىڭ قىرىدا قاراپ قويۇپ، — دادا - بالا ئىككىڭلارنىڭ ئۆيدە چەت

ئەل تىلىدا سۆزلەشكىنىڭلار يەتمىگەندەك، سەن ئەمدى ئاشۇنداق ئالىي مەكتەپتە ئوقۇماقچىمۇ؟

— ئاپا، — دەپ چۈشەندۈرۈشكە باشلىدى شىنيۇ، — ئىنگلىز تىلىنى بىرنەچچە ئېغىز سۆزلىيەلگەن بىلەن بولمايدۇ. . .

— بۇ دېگەن پەن! — دېدى خەن زىچى شىنيۇنىڭ گېپىنى تارتىۋېلىپ، — سېنى مىسالغا ئالايلى، سەن ئۆز تىلىڭدا ھەر-قانداق ئادەمدىن راۋان سۆزلىيەلەيسەن، ئەمما بىر خەتنىمۇ تونۇمايسەن، بۇنداق ئەھۋالدا سېنى خەنزۇ تىلى ئىمتىھانىدىن ئۆتكەن دېگىلى بولامدۇ؟

— مېنى كولدۇرلىتىۋاتامسىز؟ — دېدى خەن خانىم ئۆ - ئۇپ، — مېنى ساۋاتسىز، يارىماس ئىكەنلىكىمنى بىلىپ تۇرۇپ نېمىدەپ ئالغانىڭىز؟ مېنىڭدىن ياخشىراقىنى ئالسىڭىز بولماسمىدى؟ مېنىڭدىن ياش، چىرايلىق ھەم چەت ئەل تىلى بىلىدىغانلارنى ئېلىۋېلىڭ!

— ئاپا! نېمىدېگىنىڭ بۇ. . . — دېدى ئىزا تارتقىنىدىن قىزىرىپ كەتكەن شىنيۇ.

— راست دەۋاتىمەن! مەن ئەسكى، مەن بىشەم! ئۇ ساڭا ياخشى ئاپا تېپىپ بەرسۇن، چەت ئەللىك ئاپا تېپىپ بەرسۇن! — خەن خانىم گويا سوقۇشىدىغاندەك بارغانسېرى ئەدەپ كەتتى. خەن زىچى ئاچچىقىدا خوتۇنىغا غەزەپ بىلەن ھومىيىپ قارىدى. يېڭى ئۇرۇش قىل ئۈستىدە تۇراتتى.

— ھەي، سىڭلىم، — خەي ھامما دەرھال ئوتتۇرىغا چۈشتى، — ئەللىك ياشتىن ئاشقان تۇرۇقلۇق بالىڭىزنىڭ ما-زاق قىلىشىدىنمۇ قورقمايدىكەنسز! ئانىلىق سالاھىيىتىڭىزنى ساقلىسىڭىزچۇ! بالىنىڭ ئالىي مەكتەپكە ئىمتىھان بېرىدىغان ئىشى مۇھىم. بىز بۇ ئىشلارنى بىلمەيمىز، ئارىلاشمىغىنىمىز تۈزۈك، ئۇ ئۆزى دادىسى بىلەن ئوبدانراق مەسلىھەتلەشمەيدۇ!

خەي ھامما بۇ ئائىلىنىڭ سىلىقلاش مېيى ئىدى، ھەمىشە ئىككى چىشلىق چاق مايسىراپ غىچىرلاپ كەتسە، شۇئان ماي سۈركەپ قوياتتى، شۇنىڭ بىلەن چاق غىچىرلىماي، نورمال مېڭىۋىرەتتى. ئەسلىدە ئۇنىڭ گېپىنىڭ ئۈنچىلىك چوڭ نوپۇزدە. مۇ يوق ئىدى، ئۇلار بىلەن ئۇزۇن ۋاقىت بىللە ئۆتكەچكە، ئۇرۇشقاق ھەر ئىككى تەرەپنىڭ ئارتۇقچىلىق ۋە ئاجىزلىقلىرىنى بىلىۋالغانىدى، شۇڭا ھالقىلىق پەيتلەردە ھەمىشە گەپنىڭ توچەكسىنى قىلاتتى. شۇنىڭ بىلەن ھەممە ئىش بېسىقچى قالاتتى. بۇنى يات ئادەملەر چۈشەنمەيتتى. ھەتتا شىنيۇمۇ ئاتا - ئانىسىنىڭ نېمىشقا ھەمىشە سوقۇشۇپ يەنە ھەمىشە ئەپلىشىپ قالىدە. خانلىقنى بىلمەيتتى. ھازىرمۇ ئىككىسى يەنە ئەپلىشىپ قالغانىدى، ھېچبولمىغاندا جېدەل بېسىققانىدى.

خەن خانىم تامىقىنى يېيىشكە باشلىدى.

خەن زىچى خوتۇنغا بولغان ئاچچىقىنى بېسىپ، قىزىنىڭ ئوقۇش ئىشىنى ئويلاۋاتاتتى. ئۇ قىزىنى جېنىدىن ئارتۇق ياخشى كۆرەتتى. قىزىنىڭ چوڭ بولۇشىنى كۈنساناپ كۈتكەنىدى، مانا ئەمدى ئۇنىڭ قىزى تولۇق ئوتتۇرا مەكتەپنى پۈتتۈرۈپ، ئالىي مەكتەپكە ئىمتىھان بېرىش ئالدىدا تۇراتتى. بۇ قىزىنىڭ ھايات يولىدىكى، چوڭ ئۆتكەل ئىدى. قىزى مۇشۇ ئۆتكەلدىن ئۆتۈپ كەتسە ئالىي مەكتەپ ئوقۇغۇچىسى بولۇپ قالاتتى، ئاندىن ئالىي مەكتەپ دىپلومىنى ئېلىپ جەمئىيەتكە چىقىپ، مۇستەقىل تۈر - مۇش يولغا قەدەم قوياتتى. خەن زىچى ئالىي مەكتەپ بۇياقتا تۇرسۇن، باشلانغۇچ مەكتەپنىمۇ ئوقۇمىغان كىشى ئىدى، ئۆزىنىڭ خەنزۇ تىلى ۋە ئىنگلىز تىلى ساۋاتىنى تۇرمۇشنىڭ مەجبۇرىيىتى ۋە كەسپىنىڭ ئېھتىياجى بىلەن جاپاغا چىداپ ئۆزلۈ - كىدىن ئۆگىنىپ چىقارغانىدى. ئۇنى مۇھىت يېتىشتۈردى. تىيەنشىڭ تولۇقسىز ئوتتۇرا مەكتەپكىچىلا ئوقۇيالىدى. . . ئۇنىڭ جەمئىيىتىدىن ئالىي مەكتەپ دىپلومى ئالغان بىر كىشى چىقما.

مېغاندى، بۇنىڭدىن خەن زىچى قاتتىق ئۆكۈنەتتى. بۇ ئۆكۈ-  
 نۇشنىڭ ئورنىنى تولدۇرۇش ئۈچۈن ئۇ بىردىنبىر ئۈمىدىنى  
 قىزىغا باغلىغانىدى. شۇ كۈنلەر كەلسە، مۇرادىغا يەتكەن دادا  
 چىرايىغا كۈلكە ياغدۇرۇپ، قىزىغا: «ئەمدى مەن ساڭا يۈز  
 كېلەلەيمەن ھەم ۋىجدانمىغمۇ يۈز كېلەلەيمەن!» دېگەن بولات-  
 تى. ئۇ ئۆزىنىڭ بۇ قىزىغىن ئارزۇسىنى قىزىنىڭ ئەمەلگە  
 ئاشۇرىدىغانلىقىغا ئىشىنەتتى. شىنيۇ يەسلىدە تىلى چىققان چې-  
 غىدىن تارتىپلا خەنزۇ ۋە ئىنگىلىز تىللىرى بويىچە ئىپتىدائىي  
 تەربىيىگە ئېرىشكەنىدى، خەنزۇ ۋە ئىنگىلىز تىللىرىغا بولغان  
 ئىنكاسى ئوخشاشلا سەزگۈر ئىدى. ئىككى - ئۈچ ياش مەزگىل-  
 لىرىدە دائىم ئىشلىتىدىغان سۆز - ئىبارىلەرنى ئىگىلىگەن،  
 باشقىلار بىلەن ئادەتتىكى پاراڭلارنى قىلىشالايتتى. خەن زىچى  
 ئۆيدە قىزى بىلەن ئىنگىلىز تىلىدا سۆزلىشىشنى ياخشى كۆرەت-  
 تى. بۇ ئادەت ئون يىلدىن بېرى داۋاملىشىپ كېلىۋاتاتتى. بۇ  
 شىنيۇنىڭ تولۇقسىز ئوتتۇرا مەكتەپتىكى ئىنگىلىز تىلى ئۆگە-  
 نىشى ئۈچۈن ناھايىتى ياخشى ئاساس يارىتىپ بەرگەنىدى. شىن-  
 يۇنىڭ ھەرقايسى دەرسلەردە نەتىجىسى ئەلا ئىدى، بولۇپمۇ  
 ئىنگىلىز تىلىدا نەتىجىسى ئالاھىدە ئىدى. بۇنىڭدىن قىلچە ئە-  
 جەبلىنىشكە بولمايدۇ، ئەلۋەتتە. ئۇ ئىنگىلىز تىلىنى ئالىي مەك-  
 تەپكە ئىمتىھان بېرىش ئارزۇسى ۋە ئۆزىگە ئۆمۈرلۈك كەسپ  
 قىلىپ تاللىدى، ئۇ ئۆز ئارتۇقچىلىقىنى جارى قىلدۇرغاچقا،  
 دادىسى بۇنىڭدىن تولۇق ئىشەنچ ھاسىل قىلدى.  
 — ناھايىتى ياخشى، شىنيۇ، — دېدى دادىسى، — مەندە-  
 مۇ ئاللىبۇرۇن مۇشۇنداق ئوي بار ئىدى. سەن ئۈچۈن ئىنگىلىز  
 تىلى كەسپىدىنمۇ مۇۋاپىق كەسپ يوق.  
 — دادا كەلگۈسىدە مېنىڭ تەرجىمان بولۇشۇمنى ئۈمىد  
 قىلامسەن؟ — دېدى شىنيۇ، ئۇنىڭ كەيپىياتى كۆتۈرۈلۈپ كۆز-  
 لىرىدىن ئۈمىد ئۇچقۇنلىرى چاقناپ كەتتى.

— بۇنىڭغا بىر نېمە دېيەلمەيمەن، — دېدى خەن زىچى قىزىغا مېھرىبانلارچە قاراپ ناھايىتى پەس ئاۋازدا، — كەسپكە ئىنتىلىش ئۇنۋان ۋە نام بىلەن قانائەتلىنىشتىن دېرەك بەرمەيدۇ. سەن بىر نەرسىنى ياخشى كۆرۈپ قالغان بولساڭ، شۇ نەرسىنى پۈتۈن يۈرەك قېنىڭنى سەرپ قىلىپ تەتقىق قىل، ئىگىلە، شۇنىڭدىن ئۆزۈڭگە خۇشاللىق تاپ، ئۇنى ھەرگىزمۇ تاشلىۋەتە. مە. مانا بۇ كەسپچانلىق، بۇ ھەممە نەرسىدىن مۇھىم. . . .

— سېنىڭ قاشتاشقا مەپتۇن بولغىنىڭغا ئوخشاشمۇ؟ — دېدى شىنيۇ كۈلۈپ.

— شۇنداق. . . — دېدى خەن زىچى. ئۇ كۆڭلىدە خور-سىنىۋاتاتتى.

— بەك ياخشى بولدى، سەن مېنىڭ ئىشەنچىمنى چىڭىتتىڭ. — دېدى شىنيۇ تامىقىنى ھۇزۇرلىنىپ يېگەچ، — ئەمىسە ئارزۇيۇمنى شۇنداق يازمەن جۇمۇ؟ ئانكىتنى ئەتە تاپشۇرمىز.

— سېنى بۇ ئارزۇيۇڭدىن ھېچكىم توسالمايدۇ. سەن چوڭ بولدۇڭ، ئون يەتتە ياشقا كىردىڭ، — دېدى خەن زىچى ناھايىتى ئېنىق جاۋاب بېرىپ، — ئىككىنچى ئارزۇيۇڭ نېمە؟ — ئىككىنچى ئارزۇيۇم يوق! — دېدى شىنيۇ ئويلىنىپ ئولتۇرمايلا.

— يوق دەمسەن؟ ناۋادا بىرىنچى ئارزۇيۇڭغا يېتەلمەي قالساڭچۇ؟ ئىمكانىيەت قالدۇرۇپ قويۇشۇڭ كېرەك. . . .

— مەن ئۆزۈمگە ئىمكانىيەت قالدۇرىدىغان ئىشنى قىلمايمەن، ئىمتىھاندىن ئۆتەلمەي قالىدىغانلىقىمغا ئىشەنمەيمەن!

— ھە! — خەن زىچى چۆچۈپ كەتتى، ئۇ گەرچە شىنيۇنىڭ ئىقتىدارىنى بىلىسمۇ، ئەمما قىزىنىڭ ئۆزىگە بولغان ئىشەنچىسىنىڭ مۇشۇنچىلىك دەرىجىدە ئىكەنلىكىنى ئويلىمىغانىدى. قىزى خۇددى ئۆزىنىڭ كېلەچەك تەقدىرىنى ئۆز قولىغا

ئېلىۋالغاندەك قىلاتتى. خەن زىچى يۈرىكىنى بېسىپ تۇرغان  
ئېغىر تاشتىن قۇتۇلغاندەك ئىنتايىن خۇش بولۇپ:

— سېنىڭ جاسارىتىڭگە ئاپىرىن ئوقۇيمەن، چېكىنىش  
يولى يوق، چېكىنىش يولى ئەزەلدىن قورقۇنچاقلارغا... قال -  
دۇرۇلغان! — دېدى.

— رەھمەت دادا! — دېدى شىنيۇ چوڭقۇر ھۆرمەت بىلەن،  
— مەن چوقۇم بېيجىڭ ئۇنىۋېرسىتېتىغا ئۆتۈمەن، شۇنداقلا  
ساڭا يۈز كېلەلەيمەن!

— سىلەر دەۋاتقان بۇ «بېيجىڭ ئۇنىۋېرسىتېتى» قەيەردە؟  
يىراقمۇ؟ — دەپ سورىدى خېلىدىن بېرى گەپكە قوشۇق سېلىش-  
قا پېتىنالىماي ئولتۇرغان خەي ھامما بىردىنلا. ئۇ بولۇنۇۋاتقان  
گەپلەرنى چۈشىنىپ كەتمىسىمۇ، لېكىن ئەس - يادى ئىككىسىدە-  
نىڭ گېپىدە ئىدى.

— يىراقلىقىمۇ يىراق ئەمەس، — دېدى خەن زىچى تامىقىدە-  
نى يېگەچ، تاماق ئۇنىڭ ئاغزىغا ئەمدى تېتىۋاتاتتى، — ساياز-  
لىقتىكى قىزىل بىنا شۇ!

— نەدىكى، قاچانقى گەپنى دەۋاتىسەن، — دېدى شىنيۇ  
پىخىلداپ كۈلۈپ، — بېيجىڭ ئۇنىۋېرسىتېتى ئۇ يەردە ئەمەس،  
شەھەرنىڭ سىرتىدا، يىراق!

خەن زىچى تېڭىرقاپ قېلىپ:  
— بۇرۇنقى يەنجىڭ ئۇنىۋېرسىتېتى بولمىسۇن يەنە؟ —  
دېدى.

شىنيۇ بېشىنى لىڭشىتىپ:

— دەل شۇ يەر! — دېدى.

— ھە؟ — بىر خىلدا تاماق يەۋاتقان خەن خانىم شۇئان  
ھەيران بولۇپ شىنيۇدىن سورىدى، — ئاشۇ مەكتەپ شۇمۇ؟  
— نېمە بولدى؟ — دېدى شىنيۇ گاڭگىراپ.

— شۇ يەردە ئوقۇماقچىمۇسەن؟ — دېدى خەن خانىم چو-

كىسىنى قاقچىسىنىڭ ئۈستىگە قويۇپ.

— بېيجىڭ ئۇنىۋېرسىتېتى ياخشى ئەمەسمۇ؟ بىزنىڭ مۇ-  
ئەللىمىز بىزگە ئۇ مەملىكەت بويىچە ئەڭ ياخشى مەكتەپ، تارىخى  
ئۇزۇن. «4 - ماي» ھەرىكىتى ۋاقتىدا، تېخى... — شىنيۇ  
ئاتا - ئانىسىغا ئوقۇغۇچى قوبۇل قىلىش نىزامنامىسىنى يادلاپ  
بېرىۋاتقاندا ۋىچىرلاپلا كەتتى.

— ئۇ مەكتەپنى يامان دەۋاتقىنىم يوق... — دېدى خەن  
زىچى دۇدۇقلاپ، — مەن دەيمەن...

خەي ھامما گەپكە قوشۇق سالىدى:

— ئاپاڭ بىلەن داداڭ ئۇ يەرنى بەك يىراق دەۋاتىدۇ،  
يېقىنراق مەكتەپكە ئىمتىھان بەرسەڭ بولمامدۇ؟  
شۇنداق، — دېدى خەن زىچى خەي ھاممىنىڭ سۆزىگە ئۇ -  
لاپلا، — باشقا مەكتەپلەرنى يازساڭمۇ بولىدىغۇ، مەسىلەن،  
چەت ئەل تىللىرى ئىنستىتۇتى، تاشقى سودا ئىنستىتۇتى...  
— ياق، مەن بېيجىڭ ئۇنىۋېرسىتېتىغا ئىمتىھان بېرىد -  
مەن! — دېدى شىنيۇ قەتئىيلىك بىلەن.

— نېمىشقا؟ شۇ يەرگە مېھرىڭ چۈشۈپ قالغانمۇ  
نېمە؟ — دېدى خەن خانىم چىرايىنى تۈرۈپ.

— چۈنكى، — دېدى شىنيۇ دەسلەپتە ئاپىسىغا، ئاندىن  
دادىسىغا قاراپ، — چۈنكى بېيجىڭ ئۇنىۋېرسىتېتىنىڭ نومۇر  
چېكى ئەڭ يۇقىرى، ئىمتىھاندىن ئۆتمەك بەك تەس، يۇقىرى  
ئۆلچەم بويىچە قابىلىيىتىمنى سىنىماقچىمەن. ئاپا، ئىمتىھان -  
دىن ئۆتۈپ كەتسەم، يىراقراق بولسىمۇ مەيلى ئەمەسمۇ؟ دادا،  
گەپ قىلە؟

داستىخان ئۈستىدە سۈكۈت ھۆكۈم سۈرۈشكە باشلىدى.  
— بوپتۇ، ئارزۇيۇڭ شۇنچىلىك قەتئىي بولسا، مەنمۇ  
سېنى زورلىماي! — دېدى خەن زىچى ئاخىر ئىلاجىسىز قېلىپ.  
— ئەمىسە مەن... — شىنيۇ خاتىرجەم بولالماي يەنە



سورىدى. ئۇ دادىسىنىڭ مۇجەل ئەمەس، بەلكى ئېنىق جاۋاب بېرىشىنى ئۈمىد قىلاتتى.

خەن زىچى بېشىنى سېلىپ:

— ئاپاڭنىڭ گېپىنىمۇ ئاڭلاپ باق... دەدى.

— ئاپا... — دەدى شىنيۇ تەڭلىكتە قالغاندەك ئاپىسىغا

قاراپ.

— ماڭا گەپ قىلما، داداڭ ئىككىڭلار مەسلىھەتلىشىپ بول.

دۇڭلار، سېنىڭ يولۇڭنى توسايدىغان مېنىڭ نېمە ھەققىم؟ — دەدى

خەن خانىم قىزىغا قاراپمۇ قويماستىن قاشلىرىنى ئۇچۇرۇپ

ئەزىملىك بىلەن. ئۇنىڭ تەلەپپۇزىدىن كىشىنىڭ يۈرىكى مۇز.

لاپ كېتەتتى. ئۇ چىنىنى ئىتتىرىۋېتىپ «لىكىدە» ئورنىدىن

تۇرۇپ ماڭدى. ئاشخانا ئۆيىنىڭ ئىشىك ئالدىغا كېلىپ، خەن

زىچىگە دوق قىلىپ، — ماڭا ئۇنىڭ ئىشى بىلەن كارىڭ بولمى.

سۇن دېمىگەنمىدىڭىز؟ مېنىڭ راستتىنلا كارىم يوق جۇمۇ! —

دەدى.

خەن زىچى قولىدىكى چوكىسىنى ئۈستەلگە قويدى، ئو.

رۇق، ئېگىز گەۋدىسى خۇددى ئۈگە - ئۈگىلىرىدىن ئاجراپ

كېتىۋاتقاندەك شۈمشىيىپلا قالدى.

شىنيۇنىڭ كۆڭلى بىردىنلا غەشلىككە تولدى. ئۇ ئاتا -

ئانىسىنىڭ كەچقۇرۇن جېدەللىشىپ قېلىشىغا ئۆزىنىڭ سەۋەبچى

ئىكەنلىكىنى بىلدى. ئۇنداقتا ئۇلار نېمە ئىش توغرۇلۇق تالە.

شىدۇ؟ ئالىي مەكتەپكە ئىمتىھان بېرىش ئىشى ئۈستىدە تالىشىد.

ۋاتسا كېرەك. دادىسى بىلەن ئاپىسىنىڭ ئوتتۇرىسىدىكى ئىختىد.

لاپ يالغۇز قايسى مەكتەپنى يېزىش بىلەن چەكلىنىپ قالمايدى.

غاندەك تۇرىدۇ. ئاپىسىنىڭ سۆزىدىن قارىغاندا، ئۇ قىزىنىڭ

ئالىي مەكتەپ ئىمتىھانىغا قاتنىشىشىنى تازا قوللاپ كەتمەيدۇ.

قاراڭغۇ چۈشتى. قەدىمىي تۇخۇمەك دەرەخىنىڭ شاخلىرى

يېنىك تەۋرىنىپ، يوپۇرماقلىرى شىۋىرلاپ تۇراتتى، كۈندۈزدە.

كى ئىسسىق يېنىپ كەتكەندى. مەين شامال كىشىگە ھۇزۇر بېغىشلايتتى. ياز ئاخشىمىنىڭ تىنىق ئاسمىنىدا سان - ساناق. سىز يۇلتۇزلار سوغۇق نۇر چېچىپ تۇراتتى. غەربىي جەنۇب تەرەپتىن كۆتۈرۈلۈۋاتقان ھىلال ئاي يىراقتىكى دەل - دەرەخ. لەرنىڭ ئۇچلىرىدا، قارىيىپ كۆرۈنگەن ئۆيلەرنىڭ ئۈستىدە شۇنچىلىك كىچىك ھەم شۇنچىلىك نەپىس، گويا قارا دۇخاۋىنىڭ ئۈستىگە قويۇلغان پىل چىشىدەك، سۇدىن بىرلىك چىقىپ قالغان ئاق قاشتاشتەك، سۇدا لەيلەپ يۈرگەن قېيىقتەك كۆرۈنەتتى. بۇ قېيىق نەگە بارىدۇ؟

شەنيۇ خەي ھاممىنىڭ ئۆيىدە ئۇزۇن ئولتۇرۇپ ئاندىن ھۇجرىسىغا قايتتى. دادىسى بىلەن ئاپىسىنىڭ جېدىلى، ئالىي مەكتەپكە ئىمتىھان بېرىش ئارزۇسىنىڭ ھەل بولمىغانلىقى ئۇنى بىئارام قىلاتتى، دەردىنى ئاڭلايدىغان ئادەم يوق ئىدى. ئۇنى خەي ھاممىلا ياخشى كۆرەتتى، كۆيۈنەتتى، كۆڭلىنى ياسايتتى. كۆڭۈلسىز ئىشلارغا ئۇچراپ قالسا، تەسەللى تېپىش ئۈچۈن ھەمىشە ئاۋۋال خەي ھاممىنىڭكىگە كىرەتتى. خەي ھامما مەيلى ئوڭ گەپ قىلسۇن ياكى تەتۈر گەپ قىلسۇن، ئۇنى كۈلدۈرۈپ ئاتا - بالا ئىككىسىنى ئەپلەشتۈرۈپ قوياتتى. لېكىن بۇ قېتىم خەي ھاممىنىڭ ئايەتۈلكۈرسى ئۆتمەي قالدى. ئالىي مەكتەپكە ئىمتىھان بېرىدىغان ئىش ناھايىتى چوڭ ئىش ئىدى. بۇ ئىش خەي ھاممىنىڭ ھوقۇق دائىرىسىدىن ھالقىپ كەتكەندى. ئۇ ئارا تۇرالماي قايتا - قايتا: ئالدىرىما، ئاپاڭ بىلەن يەنە مەسلىھەتلىدەشپ باقاي، ئالدىرىما، ئاپاڭ ساڭا كۆيۈنىدۇ. سەن ئۇنىڭ بىر تاللا قىزى تۇرساڭ. ئۇ ھەممە ئىشتا سېنىڭ رايىڭغا باقماي قالامدۇ؟ ئۇ سېنىڭ يىراق جايدا ئوقۇشىڭدىن خاتىرجەم بولالا. مايۋاتىدۇ. ئاپاڭ بىلەن ئوبدانراق سۆزلىشىپ باقاي، دەيتتى. مەن ئويلاپ كۆردۈم، بىر قىز بالىنىڭ ئالىي مەكتەپتە ئوقۇش - ئوقۇماسلىقى ئانچە مۇھىمۇ ئەمەس. . . دەپمۇ قوياتتى يەنە.

ھەي، خەي ھامما ساۋاتسىز، بىلىدىغانلىرى بەك ئاز ئىدى. چوڭلىدا توختىمايدىغان گەپلەرنى قىلىپ، شىنيونىڭ كۆڭلىنى ئاۋۇندۇرالمىدى.

شىنيون خەي ھاممىنىڭكىدىن چىقىپ، دەككە - دۈككە ئىچىدە ھۇجرىسىغا قاراپ ماڭدى. ئۇ بېشىنى كۆتۈرۈپ ئاسماندىكى ھىلال ئاينى كۆرۈپ ئۆزىنى ئويلىدى. ئۇ ئاشۇ ئاسمان جىسمى بىلەن ئىسىمداش ئىدى. بۇنىڭدىن ئون يەتتە يىل ئاۋۋال ئاي تۇغقان چاغدا دۇنياغا كەلگەن، ھىلال ئايدەك كۆتۈرۈلۈپ، ئون يەتتە باھار يازنى بېشىدىن ئۆتكۈزۈپ چوڭ قىز بولۇپ يېتىلدى. بۇنىڭدىن كېيىنكى يولنى قانداق بېسىش كېرەك؟ ئاسماندىكى ئاينىڭ ئايلىنىش يولى بار، ئۇنىڭچۇ؟ ئۇ شۇ تاپتا «تۆت كوچا» ئاغزىدا قاينان مېڭىشنى بىلمەي گاڭگىراپ قالغانىدى.

ئۇ ھويلىنىڭ ئوتتۇرىسىدا تۇرۇپ تۆردىكى ئۆيگە قارىدى. تۆردىكى ئۆيدە دادىسى بىلەن ئاپىسى بار ئىدى، چىراغ ئوچۇك تۇراتتى، ئۇلارنىڭ ئۇخلاپ قالغان - قالمىغانلىقىنى بىلمەيتتى. ئۇ ئاتا - ئانىسى بىلەن يەنە سۆزلىشىپ باقماقچى بولدى. بىراق ئايۋانغا بېرىپ، تۆر ئۆيىدىن ھېچقانداق ئاۋاز كەلمىگەچكە، ئىككىلىنىپ تۇرۇپ قالدى. ئۇلار ئۇخلاپ قالغان بولۇشى مۇمكىن. ئاخىر ئاپىسىنى ئويغىتىشقا جۈرئەت قىلالماي، بىردەم تۇرۇپ بېقىپ، جىممىدە كېتىپ قالدى.

شىنيون ھۇجرىسىغا كىرىپ، چىراغنى ياندۇرماي، ئۆزىنى كىيىمى بىلەنلا كارىۋاتقا ئاتتى. پۇت - قوللىرىدا جان يوق ئىدى. ھۇجرا ناھايىتى قاراڭغۇ ئىدى، تالادىكى خىرە ئاي نۇرىدا دېرىزىگە چاپلىغان قەغەز ئاقۇچ كۆرۈنەتتى. تام تۈۋىدىكى ئىشكاپ، گىرىم ئۈستىلى، يېزىق شىرىسىنىڭ سايىسى ئەلەڭلاپ تۇراتتى. ئۇ خۇددى ئادەمزاۋاتسىز بىر جىلغىغا كىرىپ قالغاندەك يالغۇزلۇق ۋە مەيۈسلۈك ھېس قىلدى. كارىۋاتتا ئىككى يېنىغا

ئۆرۈلۈپ ئۇخلىيالمىدى. بۇ ئىككى بېشىغا ۋادەكلىك گۈل چىد-  
 قىرىلغان مىس كارىۋات ئىدى. ئۇ كىچىكىدىن مۇشۇ كارىۋاتتا  
 ياتقانىدى، ئاپىسىمۇ بۇرۇن مۇشۇ كارىۋاتتا ياتاتتى. خەي ھام-  
 مىنىڭ ئېيتىشىچە، ئاپىسى شىنيۇ بىلەن ئاكىسى ئىككىسىنى  
 مۇشۇ كارىۋاتتا يەڭگەنىكەن. ئارىدىن ئۇزۇن يىللار ئۆتۈپ  
 كەتتى. ئۇ بوۋاق چاغلىرىدا ئاپىسىنىڭ ئۇنى قوچىقىغا ئېلىپ  
 قانداق ئەمدۈرگەنلىكىنى، ئانا - بالىنىڭ بىر - بىرىگە قانداق  
 ئىجىل ئىكەنلىكىنى ئۇنتۇپ كەتكەنىدى. ئۇ پەقەت گۈدەك چاغ-  
 لىرىدا بىرىنىڭ ئۇنىڭغا ھەمراھ بولۇپ ياتىدىغانلىقىنى، كى-  
 يىملىرىنى كىيگۈزۈپ، تامىقىنى يېگۈزۈپ قويىدىغانلىقىنى،  
 ئۇنى ھويلىدا ئوينىتىدىغانلىقىنىلا ئەسلىيەلەيتتى. . . مۇشۇ  
 ئىشلارنىڭ ھەممىسىنى خەي ھامما قىلاتتى. ئۇ باشلانغۇچ مەك-  
 تەپكە كىردى، خەي ھامما ئۇنىڭ سومكىسىنى ياماپ بېرەتتى،  
 ئۇنى مەكتەپنىڭ ئالدىغا ئاپىرىپ قوياتتى، دەرىستىن چۈشكەندە  
 يولدىن ئېزىپ كېتەرمىكىن ياكى كوچىدا ئوغۇل بالىلار بوزەك  
 قىلىپ قويارىمىكىن دەپ مەكتەپ دەرۋازىسى ئالدىدا ساقلاپ  
 تۇراتتى. بۇ ھالەت بىرنەچچە يىل داۋاملاشتى. ئۇ تولۇقسىز  
 ئوتتۇرا مەكتەپكە چىققاندا، ئاندىن ئۇنىڭ ئۆزىنى قوغدىيالايدى-  
 غانلىقىغا كۆزى يېتىپ، ئۇنى مەكتەپكە ئاپىرىپ - ئەكېلىپ  
 قويمايدىغان بولدى. ھەر قېتىم مەكتەپتىن قايتقان چاغدا خەي  
 ھامما ئۇنى تۆت كۆز بىلەن كۈتەتتى، كېچىكىپ قالسا، بىتاقەت  
 بولۇپ دەرۋازا ئالدىغا چىقىپ يولغا قارايتتى. ھېلىمۇ يادىدا،  
 ئۇ ئون ئىككى ياشقا كىرگەن يىلى كىرلىكىدىكى قاننى بىرىنچى  
 قېتىم كۆرۈپ، نېمە قىلارنى بىلمەي گاڭگىراپ قالغانىدى.  
 ئاپىسى ئۇنىڭغا ئالىيىپ: «چوپچوڭ بولۇپ قالغان قىز بالا  
 مۇشۇنىمۇ بىلمىگەن بارمۇ» دېگەندە، خەي ھامما شۇ ئان كىرلى-  
 كىنى يۇيۇپ شىنيۇگە ئاستا: «شىنيۇ، سەن ئەمدى چوڭ قىز  
 بولۇپ قالدىڭ. قورقما، بۇ كېسەل ياكى يارا ئەمەس، ساڭا

كېيىن دەپ بېرىمەن. . . » دېگەندى، شۇ ئىشقا ھازىر بەش يىل بولدى. ئۇ ئۆزىنىڭ كۈندىن - كۈنگە چوڭىيىپ كېتىۋاتقانلىقىنى، ئاستا - ئاستا ئۆزىنىڭ ھاجىتىدىن چىقىۋاتقانلىقىنى ھېس قىلاتتى. ئۇنىڭ ئازادە يېتىشىنى كۆزدە تۇتۇپ خەي ھامما ئۇنىڭغا ھەمراھ بولۇپ ياتماي جەنۇب تەرەپتىكى ھۇجرىغا چىقىپ كەتتى. شۇنداقتىمۇ خەي ھامما يەنىلا ئۇنىڭ كىر قاتلىرىنى يۇيۇپ، يامىقىنى ياماپ بېرەتتى، ھەممە ئىشىغا كۆڭۈل بۆلەتتى. بۈگۈنكى تۇغۇلغان كۈنىگە ئاتاپ قىلىنغان كەچلىك تاماقمۇ خەي ھاممىنىڭ كۆڭۈل بۆلۈشى بىلەن تەييار بولغانىدى. . . . بۇ ئىشلارغا ئاپىسى كۆڭۈل بۆلمەيدىغاندەك قىلاتتى. مانا ئەمدى ئۇ تولۇق ئوتتۇرا مەكتەپنى پۈتتۈرۈپ، ئالىي مەكتەپكە ئىمتىھان بېرىشتەك كەسكىن جەڭ ئالدىدا تۇراتتى، بۇ ئۇنىڭ ھاياتىدىكى چوڭ ئۆتكەل ئىدى، يالغۇز ئۆزىنىڭ پۈتۈن كۈچى بىلەن جان تىكىپ ئېلىشىشقا موھتاجلا بولۇپ قالماي، بەلكى يەنە ئۇرۇق - تۇغقانلىرىنىڭ قوللىشى ۋە ئىلھاملاندۇرۇشىمۇ موھتاج ئىدى. دادىسى ئۇنى قوللىغىنى بىلەن قاتمۇقات غەم - ئەندىشىگە پېتىپ كەتكەندەك قىلاتتى. خوتۇنىنىڭ ماقۇللۇقىنى ئالماي تۇرۇپ ئۇنىڭ ئەڭ ئاخىرقى قارارىغا كېلىشى ناھايىتى تەس ئىدى. بۈگۈن ھەرقانچە سۆزلەپمۇ گېپىنى ئۆتكۈزەلمەي يەنىلا خوتۇنىنىڭ چىرايىغا قاراشقا مەجبۇر بولدى. خوتۇنىنىڭ «كارىم يوق» دېگىنى قەتئىي ئارىلىشمەن، توسايمەن دېگىنى ئىدى. ئۇ قىزىنىڭ تەقدىرى بەلگىلىنىدىغان مۇشۇ جىددىي پەيتتە ئۇنىڭ يولىغا توساق قۇرماقچى بولۇۋاتاتتى. بۇ زادى نېمە ئۈچۈن؟

شەنيۇ تىتىلداپ بولماي، كارىۋاتتا ئولتۇرۇپ ئۈستەل چىرىغىنى ياندۇردى. ئۈستەل ئۈستىدە تۇرغان ئانكىتنىڭ «ئار-زۇسى» نى يازىدىغان كاتەكچىسى بوش ئىدى، ئەتە مۇئەللىمگە قانداق تاپشۇرۇشنى بىلمەيتتى. قەتئىي نىيەتكە كەلگەن قىزنىڭ

ئالدىدا ئۆتكىلى بولمايدىغان بىر توساق تۇراتتى، بۇ توساقنى ئۇنىڭ ئاپىسى قۇرغانىدى.

كۆزلىرىدىن ئاققان ياش تېخى تولدۇرۇپ بولۇنمىغان ئادەم كىت ئۈستىگە چۈشتى. ئۇ قولياغلىقىنى چىقىرىپ ئانكىت ئۈستىدىكى ياش داغلىرىنى سۈرتۈپ، ئانكىتنى ئاۋايلاپ ئىنگىلىز تىلى دەپتىرىنىڭ ئارىسىغا قىستۇرۇپ قويدى. ئىككى بىلىكنى يېزىق ئۈستىلىگە تىرەپ ئولتۇرۇپ، چىراغقا قارىدى. پىكىر - خەياللىرى چېگىشلىشىپ كەتكەنىدى. كۆزلىرى ئۈشتۈمۈت ئۈستەل چىرىغىنىڭ يېنىدىكى ياغاچتىن گۈللۈك نەقىش چىقىدىغان رەسىم ياسالغان نەپىس كىچىك ئەينەك رامكىغا چۈشتى. رامكىدا ئاپىسى بىلەن ئىككىسىنىڭ سارغىيىپ كەتكەن ئالتە سۇڭلۇق سۈرىتى بار ئىدى. ئاپىسى سۈرەتتە سىپايە، سالاپەتلىك قىياپەتتە ئۇنىڭغا مېھرىبانلىق بىلەن كۈلۈپ قاراپ تۇراتتى. ئاپىسىنىڭ ئىنچىكە قوللىرى چىرايلىق ئىدى، بىر قولىنى ئۇنىڭ بېلىگە ئۆتكۈزۈۋالغان، يەنە بىر قولىدا قولىنى تۇتۇپ ئولتۇرغانىدى. ئۇ ئاپىسىنىڭ تىزىدا بۇلاقتەك غۇبارسىز كۆزلىرىنى ئاپپاراتنىڭ ئەينىكىگە تىكىپ، تاتلىق جىلمىيىپ، ئاپىسىغا چىڭ يېپىشىپ ئولتۇرغانىدى. ئۇ چاغدا ئۇنىڭ چاچلىرى ئۇزۇن، يەلكىسىگە چۈشۈپ تۇراتتى. ئۇچىسىدا ئاق كۆڭلەك، پۈتىدا ئاق پايپاق بىلەن ئاق خۇرۇم ئاياغ بار ئىدى. كىشىگە ئاپىسى خۇددى ئويۇنچۇق قاتارىدىكى ئەجنەبىي قونچاقنى قۇچاقتى. لىۋالغاندەك تۇيغۇ بېرەتتى. شۇ چاغدا ئۇ ئەمدىلا ئىككى ياشقا كىرگەنىدى. يۈزىنىڭ كىيىتى، قاش، كۆز، بۇرۇن ۋە ئاغزى ئاپىسىنىڭكىگە قۇيۇپ قويغاندەك ئوخشايتتى. ئۇ سۈرەتتىكى ئۆزىنى كۆرۈپ، ئاپىسىغا بارغانچە ئوخشاپ كېتىۋاتقانلىقىنى ھېس قىلدى. ئاپىسى كېيىن ئۇنىڭ بىلەن بىللە سۈرەتكە چۈشمەيدى. ئون يەتتە يىلدىن مۇشۇ بىر پارچە سۈرەتلا قالغانىدى. ئۇ بۇ سۈرەتكە چەكسىز مەپتۇن بولۇپ، ئۆزىنىڭ باشقىدىن

بالىلىقىغا يېنىپ، ئاپىسىنىڭ قوينىغا يېڭىۋاشتىن قايتىپ، بارغانسېرى سۇسلىشىپ كېتىۋاتقان ئانا - بالا مېھرىنى كۈچەيدى. تىشىنى ئۈمىد قىلاتتى. سۈرەتتىكى ئاپىسى ھازىرقى ئاپىسىدىن كۆپ ياش ئىدى. ئۇ چاغدا ئاپىسى چېچىنى بۇدۇر قىلغان، چىرايلىق ياش چوكان ئىدى. ھازىر قېرىدى، كىيىم كىيىشلىدە رىمۇ ئۆزگەردى. لېكىن يۈزىنىڭ كىپتى ۋە قاش - كۆزلىرىدە ئۆزگىرىش چوڭ ئەمەس ئىدى، ئەمما ئوبرازىدا، ئۇنىڭغا بولغان مېھىر - مۇھەببەتتە ئۆزگىرىش ئەڭ چوڭ ئىدى. ئۇ ئاپىسىدىن نىڭ چۈشەنگىلى بولمايدىغان دەم تۇتۇلۇپ، دەم ئېچىلىپ قالدى. دىغان چىرايىنى كۆرگەندەك بولدى. گەرچە ئۇنىڭ چىرايىدا تەبەسسۇم جىلۋىلەنگەن، يېقىملىق گەپ قىلغان چاغلىرى بولغان بولسىمۇ، كۆپىنچە ھاللاردا ئاپىسى ئۇنىڭغا سوغۇق مۇئامىلە قىلاتتى، بەزىدە ئاپىسىنىڭ تەلەتتىن مۇز يېغىپ تۇراتتى، شۇڭا ئۇ ھەمىشە ئاپىسىدىن قورقىدىغان، ئۇنىڭدىن ئۆزىنى چەتكە ئالىدىغان بولۇپ قالغانىدى. ئۇ ئاپىسىنىڭ ئۆزگەرمەي سۈرەتتىكىگە ئوخشاش مەڭگۈ خۇشخۇي ۋە مۇلايىم تۇرۇشىنى شۇنچىلىك ئارزۇ قىلاتتى. شۇ چاغدىكى مېھرىبانلىق ۋە مۇلايىملىق نەگە كەتكەندۇ؟ ئانا - بالا ئوتتۇرىسىدا كۆرگىلى ھەم تۇتقىلى بولمايدىغان، لېكىن ھەمىشە ھېس قىلغىلى بولىدىغان ھاڭنى قانداق كۈچ پەيدا قىلغاندۇ؟ ئاپا، مەن سېنى قانداق قىلسام چۈشىنىمەن؟

شىنيۇ قاينۇ - ھەسرەت دەستىدىن كۆزىگە ئۇيقۇ كەلمىگەن مۇشۇ كېچىدە ئاتا - ئانىسىنىڭمۇ ئۆزىگە ئوخشاش ئۇخلىيالمايدىغانلىقىنى ئويلىمىغانىدى. تۆردىكى ئۆيدە ئەر - خوتۇن ئىككىسى قىزىنىڭ ئوقۇش ئىشى توغرىلىق تۈن كېچىدە ماھىيەتلىك سۆھبەت ئۆتكۈزدى.

يېشى ئاتىشتىن ئاشقان خەن زىچېننىڭ خوتۇنى بىلەن بىر

ياستۇققا باش قويىمىغىنىغا ئون نەچچە يىل بولغانىدى. تۆردىكى ئۆينىڭ شەرقىي ھۇجرىسى بۇرۇن ئىككىسىنىڭ ھۇجرىسى ئىدى. ئىشكى قوش قاناتلىق ئىدى. قارىياغاچ ياغىچىدا ياسالغان، قارا سىردا سىرلانغان ئىشكاپ تامغا يۆلەپ قويۇلغانىدى. جەنۇب تەرەپتىكى دېرىزىنىڭ تۈۋىگە چۆرىسى مىس بىلەن قاپلانغان، قاغىتۇمشۇق ۋە قۇلۇپلىرى مىستىن ياسالغان تۆت كىيىم ساندۇقى قاتار قويۇلغان، شەرق تەرەپتە بىر چاي ئۈستىلى بىلەن ئىككى يۆلەنچۈكلۈك ئورۇندۇق بار ئىدى. كارىۋاتقا يېقىن جايىدا، تومپۇچكا بىر تەرەپتە، پۇل ساندۇقى بىلەن گىرىم قۇتىسى يەنە بىر تەرەپتە تۇراتتى. بۇ بىر يۈرۈش ئۆي بىساتلىرىنى خەن زىچى مۇشۇ تۇرالغۇغا كۆچۈپ كىرگەندە سېتىۋالغانىدى. بۇ ئۆي بىساتلىرىغا يىگىرمە بەش يىل بولغان، مۇشۇ كەمگىچە ئىسكەتتىن دىن كەتمىگەن بولسىمۇ، لېكىن كونارغان ھەم سىرلىرى ئۆچۈپ كەتكەنىدى. شىمال تەرەپكە قويۇلغان مىس كارىۋات ئۆيىنىڭ تۆتتىن بىر قىسمىنى ئىگىلىگەنىدى. خەن زىچى پۈتۈن ئائىلىسى بىلەن «بىلىمدان» قەسىرىگە كۆچۈپ كىرگەندىن كېيىن، شىمال پاسونىدا سېلىنغان كاڭنى بۇزۇپ ئاچىقتۇرۇۋېتىپ، غەرب پاسونىدىكى مۇشۇ مىس كارىۋاتنى قويۇۋالغانىدى. ئىككى بېشىدىكى ئېگىز ۋادەكە گۈل - گىياھلارنىڭ شاخلارغا چىرىماشقان كۆرۈنۈشى قۇيۇپ چىقىرىلغان بۇ مىس كارىۋاتتىن قەدىمىي ئەجنەبىي پۇراق چىقىپ تۇراتتى. ۋادەكە قۇيۇپ چىقىرىلغان گۈللەرنىڭ ئويمان يەرلىرى داتلىشىپ ئالا - بۇلىماچ بولۇپ، ئېگىز يەرلىرى سۈركىلىپ پارقىراپ كەتكەنىدى، بەئزى ئاسارەتلىككە ئوخشايتتى. بۇ تا مۇشۇ كۈنگىچە ئاتاققا ئەر - خوتۇن ئىككىسىنىڭ ھۇجرىسى ئىدى، كارىۋاتتا بىر جۈپ ياسا - تۇق، بىر جۈپ يوتقان تۇراتتى، ئەمەلىيەتتە خەن زىچى قىرىق ياشتىن ئاشقاندىن تارتىپ بۇ ھۇجرىدا يېتىپ باقمىدى. غەرب تەرەپتىكى كۈتۈپخانا ئۇنىڭ ھۇجرىسى، غەربچە چوڭ ساپا كاردى.



ۋىتى ئىدى. ئۇ ھەر كۈنى ئەتىگىنى ئالاھىدە سەنئەت بۇيۇملىرى  
ئىمپورت - ئېكسپورت شىركىتىگە ئىشقا باراتتى، كەچتە قاينى-  
تىپ كېلەتتى. كۈتۈپخانا ھەم ھۇجرا ئورنىدا ئىشلىتىلىدىغان  
بۇ ئۆي داۋاملىق قۇلايلىق تۇراتتى، ئۇلارنىڭ ئوتتۇرىسىدىكى  
سىرنى بالىلارمۇ بىلمەيتتى.

بۈگۈن خەن زىچى قائىدىنى بۇزۇپ روھسىز ھالەتتە خوتۇ-  
نىنىڭ ھۇجرىسىغا كىرىپ چىراغنى ياندۇردى. خەن خانىم ئۇخ-  
لىمىغانىدى. ئېرىنىڭ كىرگەنلىكىنى كۆرۈپ، ئۇنىڭغا ئالدى-  
يىپ قاراپ پىسەنت قىلىمىدى. خەن زىچى شەرق تەرەپتىكى تامغا  
يۆلەپ قويۇلغان ئورۇندۇقتا نېمىدەپ ئېغىز ئېچىشنى بىلمەي،  
بېشىنى سالغىنىچە خېلىغىچە جىم ئولتۇردى.

— نېمە گېپىڭىز بولسا دەۋىرىڭ، يەنە شۇ ئىش ئۈچۈن  
كىرگەنسۇز؟ — دېدى خوتۇنى ئارىدىكى جىمجىتلىقنى بۇزۇپ.  
— ھەئە، — دېدى خەن زىچى، — مەن شىنيۇگە ماقۇل  
بولغان، سەن ئەمدى...

— مەنمۇ ماقۇل بولدۇمغۇ؟ — دېدى خوتۇنى سوغۇق كۈ-  
لۈپ.

— سېنى قانداقمۇ ماقۇل بولدى دېگىلى بولسۇن؟ بالا  
قورققىنىدىن گەپ قىلىشقىمۇ پېتىنالىماي قالدى.

— ئۇ دەيدىغان گەپنىڭ ھەممىنى دېدىغۇ؟ ھەممە، مەن  
يەنە... — خەن خانىم شۇنداق دەپ گەپنىڭ ئاخىرىنى يۇتۇۋەت-  
تى.

— مەن بىلىمەن، سەن ئۇنىڭ بېيجىڭ ئۇنىۋېرسىتېتىغا  
ئىمتىھان بېرىشىگە يول قويمايسەن... — دېدى خەن زىچى  
ھەسرەت بىلەن خورسىنىپ. بۇ خورسىنىش ئۇنىڭ كۆڭلىدە  
ئۇزۇندىن بۇيان بېسىلىپ ياتقان تالاي گەپلەرنى ئۆز ئىچىگە  
ئالاتتى. لېكىن ئۇ يەنە گەپ قىلىمىدى، بۇ گەپلەرنى خوتۇنغا  
دېيىشنىڭ ھاجىتى يوق ئىدى. بۇ خەن خانىمغىمۇ پۈتۈنلەي

ئايدىڭ ئىدى: ئېرى بۇنى قىزغا دېيەلمەيتتى ھەم بىلىندۇر-  
مەيتتى.

خەن خانىم بىر دەم تۇرۇۋېلىپ:

— ھەم، مەيلى قايسى ئالىي مەكتەپ بولسۇن، ئىمتىھان  
بەرمىسۇن! — دېدى، چىرايى تۇرۇلۇپ كەتكەنىدى.

— ئۇنىڭدا قانداق بولىدۇ؟ — دېدى خەن زىچى ئېغىر  
خىيالىدىن دەررۇ ئۆزىگە كېلىپ.

— نېمىشقا بولمايدىكەن؟ قىز بالا دېگەن تولۇق ئوتتۇرا  
مەكتەپنى پۈتتۈرسىلا شۇنىڭ ئۆزى كۇپايە! چوڭ بولۇپ قالدى،  
ياتلىق قىلىۋەتسەم خاتىرجەم بولىمەن، بولمىسا تالادا يۈرۈپ  
تۇتۇق بەرمەيدىغان بولۇپ قالىدۇ. ئالىي مەكتەپتە ئوقۇغاننىڭ  
نېمە پايدىسى؟ ئەجنەبىي تىلدا سۆزلىگەننىڭ نېمە پايدىسى؟ سىز  
ئۇنى چەت ئەلگە ئەۋەتمەكچىمۇ؟

— مېنىڭ... زادىلا ئۇنداق ئويۇم يوق! — دېدى خەن  
زىچى تېرىكىپ، — مەن پەقەت ئۇنىڭ تەلىپىنى قاندۇرماقچى،  
ئۆز ئارزۇيۇمغا يەتمەكچى! بۇ بالا ياخشى ماتېرىيال، سىلىقلاند-  
مىغان قاشتاش، ئۇنى ئوبدان تاراپ ياراملىق ماتېرىيالغا ئايلاند-  
دۇرۇش كېرەك. ئاتا - ئانىسى بولغان بىزنىڭ ئۇنى مەقسىتىگە  
يەتكۈزۈش مەجبۇرىيىتىمىز بار. ئۇ ئوقۇشنى يېرىم يولدا تاش-  
لاپ قويسا بولمايدۇ، ئىستىقبالغا تەسىر يېتىدۇ، بىزنىڭ...  
بىزنىڭ مۇشۇ بىر تاللا قىزىمىز بار!

— ئوغللىمىزمۇ بىر تاللىغۇ؟ — دەپ خەن خانىم ياندۇ-  
رۇپ سورىدى ئېرىدىن، — تىەنشىڭ ئوقۇشنى يېرىم يولدا  
تاشلىۋېتىپ، ئىستىقبالنى نابۇت قىلىۋەتتى، بۇنىڭغا نېمە دەي-  
سىز؟ ئۇمۇ شىنيۇگە ئوخشاش سىزنىڭ پۇشتىڭىزدىن بولغان-  
غۇ!

خەن خانىم ئېرىنى گەپتە تۇتۇۋالدى.

تىەنشىڭنى تىلغا ئېلىشى بىلەن خەن خانىمنىڭ پىغانى

تېخىمۇ ئۆرلەپ كەتتى:

— بالىلارغا ئوخشاش مۇئامىلە قىلىمىدىڭىز! تىەنشىڭ دۆتىمىدى؟ يارامسىزمىدى؟ ئۇنىڭ ئالىي مەكتەپكە ئىمتىھان بېرىشىگە يول قويىمىدىڭىز؟ تولۇق ئوتتۇرا مەكتەپكىمۇ ئىمتىھان بەرگۈزمەي زاۋۇتقا ئەكىرىپ شاگىرتلىققا تۇتۇپ بەردىڭىز، شۇ يىلى ئەمدىلا ئون بەش ياشقا كىرگەندى...  
ھەر ئىككىسىنىڭ كۆڭلىدە ھېساب - كىتاب بار ئىدى.  
خەن خانىم بۇرۇنقى قايغۇلۇق ئىشلارنى ئويلاپ كۆزلىرىنىڭ جىيەكلىرى قىزىرىپ، كۆز ياشلىرى تاراملاپ ئېقىشقا باشلىدى.

— بولدى بەس... — دېدى خەن زىچى خىجىل بولغان ھالدا بېشىنى سېلىپ. ئۇ يۈزىنى ئاللىقىنىغا قويۇپ بارماقلىرى بىلەن قورۇقلار گىرەلىشىپ كەتكەن قاپقارا پېشانىسىنى سىلايتى. خوتۇنىنىڭ يۈرىكىگە نەشتەردەك تەگكەن گەپلىرى ئۇنىڭ كونا يۈرەك يارىسىنى قوزغىۋەتكەندى، — بولدى بەس، تىەن-شىڭنىڭ ئوقۇشتىن قېچىقىلىشىنى ئويلساملا ئىچىم ئېچىشىدۇ. مەن دادىلىق بۇرچۇمنى ئادا قىلالىمىدىم. شۇ چاغدا... ھەي، تىەنشىڭغا مۇشۇ پۇرسەت نېسىپ بولمىدى، كىشىنىڭ ھاياتىدا مۇۋەپپەقىيەت قازىنىشى ياكى مەغلۇپ بولۇشى پۇرسەتكە باغلىق، تەقدىرىنى ئۆز ئىلكىدە تۇتۇش تولىمۇ تەس!

— ياخشى پۇرسەت شىنىيۇگە نېسىپ بولغان ئىكەندە. پۇل-نى بولۇشىچە خەجلىسۇن، ئوقۇشنى قانغۇچە ئوقۇسۇن. لېكىن ئۇ ئاكىسىنىڭ ئورنىنى باسالامدۇ؟ — دېدى خەن خانىم يېشىنى سۈرتۈپ، — مەن شىنىيۇگە كۆيۈنمەيمەن ئەمەس، كۆيۈنمەن، بۇ ئەرلەرنى ئىززەت، ئاياللارنى خار كۆرگىنىمىمۇ ئەمەس. قىز بالا دېگەن ھامان قىز بالا، ئۇ ئوغۇل بالىنىڭ ئورنىنى باسالمايدۇ.

— دۇنيادا ھېچكىم ھېچكىمنىڭ ئورنىنى باسالمايدۇ. پەر-

زەنتلىك بولۇش ئاتا - ئانىلار ئۈچۈن ئەمەس، پەرزەنتلەر ئۈچۈن. ھەرقايسى ئۆزىنىڭ يولىنى ئۆزى تاپسۇن! — دېدى خەن زىچى خوتۇنىغا قاراپ، — ئوغلۇمنىڭغۇ بەختىگە ئولتۇر-دېم، ئەمدى قىزىمنىڭ بەختىگە ئولتۇرسام بولمايدۇ!

خەن خانىم بايا ئېرىنىڭ ھەسرەت بىلەن ئۆزىنى ئەيىبلەپ قىلغان سۆزلىرىنى ئاڭلاپ كۆڭلى سەل ئارام تاپقاندا كەلگەن بولغانىدى. لېكىن ئۇنىڭ ھازىر گەپنى ئايلاندۇرۇپ يەنىلا شىنيۇنىڭ ئۈستىدە توختىلىدىغانلىقىنى ئويلىمىغانىدى. شىنيۇ دادىسىنىڭ قەلبىدە مۇھىم ئورۇندا تۇراتتى.

خەن خانىم بىردىنلا ئۆزىنى تۇتۇۋالدى، كۆڭلىنى بۇزۇپ كۆز يېشى قىلمىدى، قاقشىغان بىلەنمۇ ئورنىغا كەلمەيدىغان ئۆتكەن ئىشلارنى قايتا تىلغا ئالمىدى. كۆز ئالدىدىكى ئىشقا بەكرەك كۆڭۈل بۆلۈش كېرەك ئىدى. خەن خانىم سۆھبەتنى ئاخىرلاشتۇرۇش مەقسىتىدە:

— يېرىم كېچە بولغاندا ئاغزىمدىن بىر ئېغىز گەپ ئېلىش ئۈچۈن مېنى گەپ بىلەن ئەيۋەشكە كەلتۈرمىەن دەمسىز؟ مەن بۈگۈن جاۋاب بەرمەيمەن، قېنى، نېمە قىلالايسىزكىن؟ قولىڭىزدىن كەلسە، بۇ ئىشقا ئۆزىڭىز ئىگە بولۇڭ، ماڭا مەسلىھەت سالماڭ! — دېدى سوغۇقلا.

— بۇنداق. . . بۇنداق قىلما، سادىغاڭ كېتەي! — خەن زىچى خوتۇنىنىڭ قاتتىق پوزىتسىيىسى ئالدىدا لاتىدەك بوشاپ كەتتى، خوتۇنىغا بىچارىلارچە قاراپ بوش ئاۋازدا زارلىنىپ تۇرۇپ يالۋۇردى:

— شىنيۇ يۇقىرى بىلىم يۇرتىغا ئىمتىھان بېرىش ئالدىدا تۇرۇۋاتىدۇ، بۇنداق چاغدا ئۇنىڭغا مەدەت بېرىش كېرەككى، ھەرگىز سوغۇق سۆز سېپىشكە بولمايدۇ. قاراپ تۇرۇپ ئۇنىڭ ئىرادىسىنى سۇندۇرۇۋەتسەك قانداق بولىدۇ؟ بالا تېخى كىچىك، بۇنى كۆتۈرەلمەيدۇ. ماڭا قانداق مۇئامىلە قىلساڭ مەيلى، بالد-

نى بۇنداق قىيىنما. ئۇنىڭ ئالىي مەكتەپكە ئىمتىھان بېرىشى بۈگۈن يادىمىزغا كەلگەن ئىش ئەمەس. بىز بۇرۇنلا مۇشۇ نىيەت-نى كۆڭلىمىزگە پۈككەن ھەم شىنيۇگە ۋەدىمۇ بەرگەن. ۋەددە-مىزگە خىلاپلىق قىلساق بولماس! خوش بوپكېتەي . . .

خەن زىچىننىڭ چىرايى ھەسرەتلىك ئىدى، مۇسكۇللىرى تارتىشىپ تۇراتتى، ئولتۇرۇشۇپ كەتكەن كۆزلىرىدە پۇشايمان ۋە قورقۇنچ ئەكس ئېتەتتى، ئۈمىد ۋە ئىنتىلىش ئۇچقۇنلىرىمۇ پىلىدىرلاپ قالاتتى. ئۇ ئورۇندۇقتىن ئېگىلگەن پېتى خوتۇننىڭ ئالدىدا تىزلانغىلى قىل قالدى.

كارىۋاتنىڭ بېشىغا سىڭايان يۆلىنىپ ئولتۇرغان خەن خا-نىم ئېرىغا ئاللىيىپ قارىدى. ئېرىنىڭ ئۇنىڭ ئالدىدا تىزلىنىشى ئورۇنلۇقتەك، ئېرىنى بۇ ئىشتىن توسىمىدى.

— ۋەدە بەرگەن؟ ئاشۇ ۋەدە ھېلىمۇ يادىڭىزدىمۇ؟ سىز ھەقىقەتەن لەۋزىدە تۇرىدىغان ئادەمكەنسىز. مەن بۈگۈن سىزدىن بىر «ۋەدە» ئالاي! — خەن خانىم ئېرىنىڭ بىلەن گەپنى ناھايىتى يىراققا ئېپكەتتى. بۇ گەپنىڭ مەزمۇنى بىلەن بايامقى تالاش - تارتىشنىڭ مەزمۇنى ئوتتۇرىسىدا ھېچقانداق باغلىنىش يوق ئىدى.

— تىيەننىڭ يىگىرمە بەش ياشقا كىردى، بۇنى بىلەمسىز؟  
— ئەلۋەتتە بىلىمەن، — دېدى خەن زىچى — ئۇ 35 - يىلى تۇغۇلغان، يىگىرمە بەش ياشقا كىردى، تۇغۇلغان كۈنىمۇ ئۆتۈپ كېتىپتۇ. . .

— مەن تۇغۇلغان كۈننىڭ گېپىنى قىلىمىدىم، بىر ۋاخ چۆپ يېيىش - يېمەسلىك ئانچە مۇھىم ئەمەس. ئۇنىڭ ئالدىدىمۇ چوڭ ئىشتىن بىرى بار، ئويلاپ باقتىڭىزمۇ؟  
— نېمە ئىش؟ — دەپ سورىدى خەن زىچى خوتۇنىدىن ھېچنېمىنى چۈشەنمەي.

— ئوغۇل بالا چوڭ بولسا ئۆيلىنىدۇ. ئۇنى ئۆيلەشنىڭ

تەييارلىقىنى قىلىدىغان چاغ كەلدى. ئۇنى بويتاق پېتى قېرىتە-  
ۋېتەي دەمسىز؟

— ئۇ! — خەن زىچى شۇندىلا بۇنىڭ راستتىنلا چوڭ ئىش  
ئىكەنلىكىنى ھېس قىلدى، — لېكىن، ئۇنىڭ تېخى يۈرگىنى  
يوققۇ؟

— ھىم، سىزنىڭ كارىڭىز بولمىسا، مېنىڭمۇ كارىم بول-  
مايدۇ؟ ئوغللىمىزنىڭ نابۇت قىلىۋەتتۇق، ئەمدى نەۋرىلىك بو-  
لۇش پۇرسىتىنىمۇ قولىدىن بېرىپ قويساق بولماس. مەن شۇنىڭ  
غېمىدە. سىزگە دەيدىغان گېپىم، سىز بىلەن مەن پۇل توغرى-  
لۇق مەسلىھەتلىشىمەن. مېنىڭ مۇشۇ بىر تاللا ئوغلۇم بار،  
چوڭ توي قىلىمەن، سىز مېنى ئالغان چاغدىكىگە ئوخشاش  
ئۇنداق جىم - جىم توي قىلىدىغان ئىش يوق. پۇل خەجلەشنىڭ  
تەييارلىقىنى قىلىڭ!

— قانچىلىك پۇل كېتىدۇ؟ — خەن زىچى شۇنداق دەپ،  
خۇددى يانچۇقىدىن دەرھال پۇل چىقىرىدىغاندەك ئىختىيارسىز  
ھالدا جۇڭسەنفۇ چاپىنىنىڭ يانچۇقىنى سىلاپ كەتتى. ئۇزۇندىن  
بۇيان يەلكىسىنى بېسىپ تۇرغان قەرزىدالىق تۇيغۇسى ئۇنى ئوغ-  
لىغا بولغان ئاشۇ قەرزنى ئادا قىلىشقا ئۈندەيتتى.  
— مۇشۇنچىلىك پۇل كېتىدۇ، — دېدى خەن خانىم ئىك-  
كى بارمىقىنى چىقىرىپ.

— ئىككى مىڭ يۈەن؟ — دېدى ئۇ چۆچۈپ، — شۇنچە-  
لىك كۆپ پۇل كېتمەدۇ؟ ئۇنچىلىك پۇل چىقىرالمىمەن. . .  
— ئاشپۇزۇللارغا كىرگۈدەك پۇلنى چىقىرالايسىز، قىزد-  
ڭىزنى تولۇقسىز ئوتتۇرا مەكتەپتە ئوقۇتتىڭىز، ئەمدى ئالىي  
مەكتەپتە ئوقۇتماقچى بولۇۋاتىسىز، ئۇ پۇلنىڭ كۈچى بىلەن  
ئوقۇپ كەلدى، ئۇنىڭغا پۇل چىقىرالايسىز، ئوغللىڭىزغا كەلگەن-  
دە پۇل چىقىرالماسىز؟

— بۇ. . . ئۆزۈڭ ئېنىق بىلىسەن، ئامانەت قويغان پۇل

يوق، ھەر ئايلىق مائاشىمنىڭ سانى بار. ئائىلىمىزنىڭ قۇرۇق جازىسىلا قالدى يا بۇ ھويلىنى ساتقىلى بولمىسا!  
— سىزدە ئازراق قالدى — قاتتى نەرسىلەر بار ئەمەسمۇ.  
دى؟ ئوغللىڭىزغا ھەقىقىي كۆيۈنىڭىز، يۈرىكىڭىزنىڭ ئۈچىدىكى گۆشتىن ئازراق كېسىڭ. . .

خەن زىچىنىڭ چىرايى ئۆزگىرىپ كەتتى. ئۇ خوتۇنىنىڭ ئۆزىگە بۇنداق ھۇجۇم قىلىپ، قەلبىدىكى سەزگۈر رايونغا چېقىدلىدىغانلىقىنى ئويلىمىغانىدى. بۇ ئۇنىڭ شەخسىي سىرى، مەخپىيىتى، مەنئى تۇۋرۇكى، ھاياتىنىڭ تەركىبىي قىسمى، تالاي يىللاردىن بېرى ھېچكىم ئاياغ باسمىغان، يالغۇز ئۆزىلا ياشاپ كېلىۋاتقان كىچىك زېمىنى ئىدى. بۇ كىچىك زېمىننى ئۇنىڭ «يۈرىكىنىڭ ئۈچى» غا ئوخشاتسا ئارتۇق كەتمەيتتى. خوتۇنى مانا مۇشۇ كىچىك زېمىنغا قول ئۇزىتىۋاتاتتى.

— بولمايدۇ، ھەرگىز بولمايدۇ، كۆزۈم قىيمايدۇ! —  
خەن زىچى شۇنداق دەپ، تىترەپ كەينىگە چېكىندى.  
— ئەمەسمۇ، شىنيۇننىڭ ئوقۇشتىن قېلىشىغا يۈرىكىڭىز چىدامدۇ؟ — خوتۇنى ئۇنىڭغا سالماقلىق بىلەن باشقا بىر ياقىتىن زەربە بېرىشكە باشلىدى.  
خەن زىچى گاڭگىراپ قالدى، بۇ بىر يالىڭاچ سودىلىشىش ئىدى.

خەن زىچى يا ئالدىغا، يا كەينىگە ماڭالماي تۇيۇق يولغا كىرىپ قالدى. ئۇ تەسلىم بولۇش شەرتلىرىنى قوبۇل قىلالمايتتى، شۇڭا سىپايلىك بىلەن:  
— ياق، گېپىمنى ئاڭلا، بولمايدۇ. مېنىڭ ئاللىبۇرۇن ۋەيران بولۇپ كەتكەنلىكىمنى سىرتتىكىلەرنىڭ ھەممىسى بىلىدۇ، بولمىسا، دۆلەت بىلەن شەخسلەرنىڭ شېرىكچىلىكى يولغا قويۇلغان چاغدىلا مېنى بۇرژۇئازىيىگە چىقىرىۋەتكەن بولاتتى. مەن ھازىر دۆلەت كادىرى. ئۇ نەرسىلەر. . . ناۋادا ئېغىزغا

چىقىپ كەتسە، چۈشەندۈرۈپ بولغىلى، خەقنى قايىل قىلغىلى بولمايدۇ. باشقىلار مېنى نېمە دەيدۇ؟ . . . مەن . . . بىراقلا تۈگىشىپ كېتىمەن! — دېدى.

— سىز قورقماڭ! — دېدى خەن خانىم خاتىرجەم ھالدا. ئۇ ھەممە ئىشنى خېلى بۇرۇنلا ئويلاپ قويغاندەك، خېيىمخەتەر-نىڭ ئالدىنى ئالغاندەك ۋە بۇ ئىشتىن چاتاق چىقمايدىغاندەك خەن زىچىنىڭ قورقۇنچلۇق گەپلىرىدىن مەنئىي قىلىپ قويمىدى، — مەن قاچان سىزنىڭ بېشىڭىزغا چىققان؟ سىز مۇشۇ ئۆيىنىڭ تېغى! بۇ ئىشتا سىز ئوتتۇرىغا چىقمايسىز، ئوتتۇرىغا چىقىشى-ڭىزنىڭمۇ ھاجىتى يوق. بۇ ئىشقا ھېچكىمگە قۇيرۇق تۇتقۇزماي-دىغان بىر ئادەمنى سالىمەن. سىز ھېچنېمىگە ئارىلاشمايسىز، ھېلىقى ئۆيىنىڭ ئىشىكىنى ئېچىپ بەرسىڭىز، ئىشىڭىز تۈگەي-دۇ. كېلىن كىرگۈزۈشنىڭ ئالدى — كەينىدىكى بىر پاتمان ئىشلارغا ئاۋارە بولمىسىڭىزمۇ بولىدۇ؟

خەن زىچى خوتۇنى كۆرسەتكەن بۇ يولنى ئاڭلاپ ھەيران قالدى، خوتۇنى بۇ ھەقتە قاتتىق ئويلىغان ھەم بۇ نىيەت خوتۇندى-دا بىر — ئىككى كۈن ئىچىدە پەيدا بولغان ئەمەس!

— ئەنسىرىمەڭ، ئوتتۇرىدا ماڭغان ئادەمگە ئازراق پۇل بەرسەكلا بولىدۇ. ئۇ قايسى ئائىلىنىڭ ئىشىغا مېڭىۋاتقانلىقىنى ئۆزىمۇ بىلمەيدۇ، — دېدى خوتۇنى ئۇنى كەيپىياتىنى يەنىمۇ تۇراقلاشتۇرۇپ، بالدۇرراق خاتىرجەم قىلىش ئۈچۈن.

خەن زىچى گەپ قىلمىدى. گويا ئۇنىڭ كۆكرىكىگە ساند-جىلغان ئۆتكۈر پىچاق «يۈرىكىنىڭ ئۈچى» ئەتراپىدا لىڭشىپ تۇرغاندەك قىلاتتى.

— ھەي، ئىككىمىزگىلا تەس! — دېدى خەن خانىم ئۆزى-نى پىچاق تۇتقان ئادەمدەك سەزمەي، بەلكى خەن زىچى بىلەن تەقدىرداش ئادەمدەك سېزىپ، — بالىلىرىمىز ئۈچۈن شۇنداق قىلماي ئامال يوق.



ئەڭ ئاخىرقى بىر ئېغىز گەپ خەن زىچىنىڭ يۈرىكىگە قاتتىق تەسىر قىلدى. بۇ گەپ بىلەن خوتۇنى ئۇنىڭغا ئۇنىڭ ئەجەللىك يېرىنى پۇرىتىپ قويغانىدى. ئۇ ئۆزىنىڭ خوتۇنىنىڭ قىلتىقىغا قەدەممۇ قەدەم چۈشۈپ كېتىۋاتقانلىقىنى، بۇ قىلتاق-تىن چىقىشنىڭ تەسلىكىنى، خالىسۇن ياكى خالىمسۇن، خو-تۇنىنىڭ دېگىنى بويىچە ئىش قىلىش كېرەكلىكىنى بىلدى.

ھىلال ئاي غەربتىن شەرقىي - جەنۇبقا يانپاشلاپ، قويۇق قاراڭغۇلۇق قاپلىغان ئاسمان بىلىنەر - بىلىنمەس بوزىرىشقا باشلىدى. خەن زىچى خوتۇنىنىڭ ھۇجرىسىدىن گەپ قىلماي چىقىپ، يېنىدىن ئاچقۇچنى چىقىرىپ، ھۇجرىسىغا يانداش غەرب تەرەپتىكى ھۇجرىنىڭ ئىشىكىنى ئېچىپ، ئۆزىنىڭ مەخ-پىي دۇنياسىغا كىردى...

تاك ئاتتى. كېچىچە كىرىپك قاقمىغان شىنيۇ سومكىسىنى ئېسىپ دەرۋازىدىن چىقتى. ئۇنىڭ چىرايى تاتىرىپ كەتكەن بولسىمۇ، بىر جۈپ كۆزلىرى چاقناپ تۇراتتى. ئاپىسى بايا كۈلۈمسىرەپ تۇرۇپ ئۇنىڭغا:

— شىنيۇ، ئىمتىھاندىن ئۆتۈپ كېتىشىڭگە تەقەززا-مەن... — دېدى. ناشتىنىڭ تەييارلىقىنى قىلىپ يۈرگەن خەي ھامما كۆز يېشى قىلدى. ھەيران بولغان شىنيۇ قۇلىقىغا ئىشەن-مىدى. ئاپىسى سۈرەتتىكى مېھرىبان قىياپىتىگە يانغانىدى. ئۇ ئىختىياسىز قۇچىقىنى كەڭ ئېچىپ ئاپىسىنى بويىنىدىن قۇچاق-لىدى ۋە ئۇنىڭ سەل - پەل پۈرۈلگەن چىرايىغا مىننەتدارلىق بىلەن سۆيۈپ قويدى. ئاھ، ئاپا!

خەن زىچى قولىنى كەينىگە قىلىپ دەرۋازا ئالدىدىكى كۆك خىش بىلەن قوپۇرۇلغان پەلەمپەيدىن ئاستا چۈشۈپ قىزى ماڭ-غان تەرەپنىڭ قارشى تەرىپىگە قاراپ ماڭدى. ئۇنىڭمۇ ئىشقا بارىدىغان ۋاقتى بولۇپ قالغانىدى. ئۇ نەچچە قەدەم مېڭىپ،

قەدىمىنى توختىتىپ كەينىگە ئۆرۈلۈپ، ئاپئاق كۆڭلەك كىيگەن شىنيۇنىڭ مانان باسقان تاڭ سەھەردە يېنىك قەدەم تاشلاپ كېتەتتى. ۋاتقانلىقىنى كۆردى، چىرايىدا ئادەتتە ئاسان كۆرگىلى بولمايدىغان تەبەسسۇم جىلۋىلەندى. قىزى ئۈمىد يولغا، مۇۋەپپەقىيەت يولغا قەدەم قويغانىدى. قىزى بەختلىك ئىدى، لېكىن دادىسىدىن بۇنىڭ ئۈچۈن قانچىلىك بەدەل تۆلىگەنلىكىنى ئۇ مەڭگۈ بىلمەيتتى.

### 3 - باب قاشتاش كېمە

ئوقۇغۇچىلار جاۋ قەسرگە ئوت قويۇۋېتىپ ئىشنى يوغىنىد-  
تىۋەتتى. مىلىتارىستلار ھۆكۈمىتى ئەسكەر ئەۋەتىپ ئوتتۇزدىن  
ئارتۇق ئوقۇغۇچىلارنى تۇتۇپ كەتتى. شۇنىڭ بىلەن بېيجىڭ  
شەھىرىدىكى ئوقۇغۇچىلار ئوقۇش تاشلاپ، نارازىلىق بىلدۈ-  
رۈپ، پۈتكۈل مەملىكەتكە ئومۇمىي تېلېگرامما يوللىدى. ئارقى-  
دىن شاڭخەي، گۇاڭجۇ ۋە تىيەنجىندىكى ئوقۇغۇچىلارمۇ نامايىش  
قىلدى. ئاڭلاشلارغا قارىغاندا، تىيەنجىندىكى ئوقۇغۇچىلارنىڭ  
داھىيسى ماجۇن ئىسىملىك بىر خۇيزۇمىش. لياڭ يىچىڭ ئوقۇ-  
غۇچىلار ھەرىكىتىنىڭ مەزمۇنىنى پۈتۈنلەي چۈشىنىپ كېتەل-  
مەيتتى، بېيجىڭ ۋە پۈتۈن جۇڭگودا بۇنىڭدىن كېيىن خاتىر-  
جەملىك بولمايدىغانلىقىنىلا بىلەتتى. بىر تۈركۈم ئوقۇغۇچىلار  
كوچىغا چىقىپ ئىئانە يىغقاندا، ئۇلارنىڭ قايناق ھاياجانلىق  
سۆزلىرىسى دېگەندەك چۈشەنمەي تۇرۇپ چېچىنچەيدىكى بىر  
قاشتاش پەتنۇسىنى ئىئانە قىلىۋەتتى. بۇ پەتنۇس ئىبراھىم  
چېقىۋەتكەن ھېلىقى قاشتاش پىيالە بىلەن پار ئىدى. جۇڭگو-  
لۇقلار جۇڭگونىڭ ياخشى بولۇشىغا ئىنتىزار، ئۇ نامراتلىققا  
كۆنۈپ قالغان، كۈنلىرى ھەرقانچە جاپالىق بولسىمۇ، ئۇنىڭ  
ئۈچۈن بىر پەتنۇس ھېچگەپ ئەمەس! لېكىن بۇنىڭلىق بىلەن  
چېچىنچەي بىرەر پالاكەت يېتىپ قېلىشىدىن ئەنسىرەپ بۇ پە-  
نۇسنى ئۇلارغا كىمنىڭ بەرگەنلىكىنى بىرەرگە ئېيتىپ قويمىد-  
سۇن دەپ، ئوقۇغۇچىلارغا يالۋۇردى. ئوقۇغۇچىلار ئۇنىڭغا  
بىرمۇنچە ياخشى گەپ قىلىپ، نۇتۇق سۆزلەپ، شوئار توۋلاپ  
يۈرۈپ كەتتى. ئۇلار ئەر يۈرەك ئەزىمەتلەر ئىدى. ئەمەلدارلار-

دىن، ئەسكەر - ساقچىلاردىن، ئۆلۈمدىن قورقمايتتى، كۆڭلىگە پۈككەن نىشانغا قاراپ ئىنتىلەتتى، ھېچنېمىدىن قورقماي توختىماي ئالغا باستاتتى.

تورورىدىنمۇ كەتتى. ئۇ مىڭ يىللىق يىپەك يولىنى بويلاپ، قەلبىدىكى مۇقەددەس جاي مەككە مۇكەررەمگە قاراپ يول ئالغانىدى.

ئىنسانلار ئۆز ئېتىقادىدىن تەۋرەنمەيدىكەن، ھەرقايسىسى مۇقەددەس ئېتىقادى ئۈچۈن ئۆزىنى قۇربان قىلىپ، قارارگاھىغا قاراپ ماڭىدىكەن.

ئىبراھىم دادىسى تورورىدىن بىلەن سەپىرىنى داۋاملاشتۇرماي بېيجىڭدا قېپقالدى. ئۇ قوينى كەڭ مىڭ يىللىق بۇ پايتەختكە مەپتۇن بولۇپ قالغان، قىممەت باھالىق قاشتاش بۇيۇملىرى ئىشلەيدىغان چېچىنچەي ئۇنى مەھلىيا قىلىۋالغانىدى. شامالدا ئۇيان - بۇيان ئۆچۈپ يۈرگەن بۇ ئۇرۇق ئاخىر بۇ گۆھەر جايىنى ئۆزىگە ماكان قىلدى. جىنشۇيچياۋ كۆۋرۈكى ئاستىدا ئېقىۋاتقان سۈزۈك سۇلار، شېجىتەندىكى بەش خىل رەڭلىك تۇپراق ئۇنىڭ بېيجىڭدا ئۆسۈپ يېتىلىشىگە ئەڭ مۇۋاپىق بولسا كېرەك. ئۇ بېيجىڭدا يىلتىز تارتىپ، بىخلىنىپ، چېچەكلەپ مېۋە بەرمەكچى بولدى، شۇڭا ھەج سەپىرىدە تۇيۇقسىز نىشانىنى ئۆزگەرتتى. ئۇنىڭ بۇ قارارغا كېلىشى ھەرگىزمۇ قاشتاش پىيالىنى تۆلەپ بېرىش ئۈچۈن ئەمەس ئىدى. تورورىدىن بابا چوڭقۇر خورسەننى كېتىپ قالدى. ئۇ ئىبراھىمنى مەجبۇرلىمىدى، ئىبراھىم ئېتىقادىدىن ۋاز كەچتى دەپ ئويلىغان بولۇشى مۇمكىن. ئىبراھىم شۇ چاغدا ئېتىقادىنىڭ زادى قانداق نېمە ئىكەنلىكىنى تازا بىلىپ كەتمىگەنلىكتىن، كىشىنى مەپتۇن قىلىدىغان قاشتاش ئويمىكەشلىكىگە ئۆزىنى ئاتىۋېتىش ئىرادىسىگە كەلگەن بولۇشى مۇمكىن، بۇمۇ بىر خىل ئېتىقادقۇ؟ ئاھ، باشقا بىر قىسىم كىشىلەرنىڭ ئېتىقادىغا قارىغاندا بۇ تىلغا ئېلىشقا ئەرزىمەيدىغان

چىچىنچەينىڭ خوجايىنى لياڭ يىچىڭ ئىبراھىمنى رەسمىي شاگىرتلىققا قوبۇل قىلدى. بۇ ئۇنىڭ ھاياتىدا بىرىنچى قېتىم، شۇنداقلا ئەڭ ئاخىرقى قېتىم شاگىرت قوبۇل قىلىشى ئىدى. ئۇ ئەسلىدە ئۆزىنىڭ كامالەتكە يەتكەن ھۈنرىنى ئۆزۈندىن بېرى ئالدىن تىلەپ كېلىۋاتقان، ئەمما ئېرىشىش نېسىپ بولمايۋاتقان ئوغلىغا قالدۇرۇشنى كۆڭلىگە پۈككەنىدى. ئاللا ئۇنىڭغا جاھاننىڭ ئۇ چېتىدىن بىر شاگىرتنى يەتكۈزدى، ئالانىڭ بۇ ئىلتىزاتىنى ئۇ قانداقمۇ رەت قىلسۇن. ئۇستاز تۇتۇش مۇراسىمى ناھايىتى ئاددىي ئۆتكۈزۈلدى، بۇنىڭغا كۈچە كۆيدۈرۈپ، باش ئۇرۇش كەتمەيتتى. مۇسۇلمانلارنىڭ ئەڭ قىممەتلىك يوسۇنى «قول بېرىش» ئىدى. ئۇستاز بىلەن شاگىرت بىر - بىرىنىڭ قولىنى چىڭ تۇتتى. قاشتاش ئويمىكەشلىكىگە چوڭقۇر مۇھەببەت باغلىغان ئىككى جۈپ قول، ئوخشاش بىر كەسىپكە مەپتۇن بولغان ئىككى يۈرەك بىر - بىرىگە مەھكەم باغلاندى.

لياڭ يىچىڭ ئىبراھىمنى ئەجدادلىرىنىڭ قەبرىسىنى تاۋاپ قىلدۇرغىلى تۇپراق بېشىغا ئاچىقتى. ئۇنىڭ ئەجدادلىرى مۇشۇ يەرگە كۆمۈلگەنىدى. ۋايىغا يەتكەن قاشتاش ئويمىكەشلىك ھۈنرى شۇلاردىن قالغانىدى، ئەمدى بۇ ھۈنەر ئىبراھىمغا قالدۇ. لياڭ يىچىڭ ئەجدادلىرىنىڭ كەچۈرۈشىنى ئۈمىد قىلدى. ئىبراھىم گەرچە لياڭ جەمەتىنىڭ پۇشتى بولمىسىمۇ، لېكىن مۇسۇلمان ئىدى، تومۇرىدا ئېقىۋاتقان قان ئوخشاشلا مۇسۇلمانلارنىڭ قېنى ئىدى. ھاياتلىقتىن ئەسەر يوق بۇ قاقاسلىققا يۈز لەنگەن ئىبراھىم ئېقىۋاتقان دەريانى كۆردى. يەتتە چى كېلىدەن خان تەن، بىر ئوچۇم تۇپراق، مۇسۇلمانلار ھەممە نەرسىسىنى قالدۇرۇپ يالىڭاچ يېتى بىر - بىرلەپ كەتتى. ئۇلاردىن ئۇزۇن قاشتاش دەرياسى ھاسىل بولدى. ئىبراھىم شۇ تاپتا يۈرىكىنىڭ چوڭقۇر قېتىدىن قوزغالغان ھۆرمەت تۇيغۇسى بىلەن بۇ دەريانى

كېچىدۇ، بۇ ئىرادە تەقدىرىنى ئۇ بىر ئۆمۈر ئۆزگەرتەلمەيدۇ. — ئۈستام، بىزنىڭ پىرىمىز مۇشۇ يەرگە كۆمۈل-گەنمۇ؟ دەپ سورىدى ئىبراھىم قاتار كەتكەن قەبرىلەرگە قاراپ لياڭ يىچىڭدىن. ئۇ تورورىدىن بىلەن جاھان كېزىپ يۈرگەن كۈنلەردە تالاي ھۈنەرۋەنلەر بىلەن ئۇچراشقان، ئۇلاردىن ھەر خىل كەسىپلەرنىڭ پىرى بارلىقىنى ئاڭلىغانىدى: سىرچى ۋە نەققاشلارنىڭ پىرى ۋۇداۋىزى، تۆمۈرچىلەرنىڭ پىرى لى لاۋ-جۈن، ئاشپەزلەرنىڭ پىرى گوڭ لېيزۇ، تامچىلارنىڭ پىرى گوڭ لۈبەن، ئۇلارنىڭ ھەرقايسىسىنىڭ ئۇزۇن دەرياسى بار، كىشىلەر بۇ دەريانىڭ بېشىنى تولۇپ - تاشقان ھۆرمەت بىلەن تىلغا ئېلىشىدۇ. ئۇنداقتا، بۇ قاشتاش دەرياسىنىڭ بېشى نەدە؟ ئۇنىڭ بۇنى بەكمۇ بىلگۈسى بار ئىدى.

— پىرىمىزنى دەمسەن؟ — دېدى لياڭ يىچىڭ ئەجدادلىرىدىن ئىكەنلىكىگە قاراپ تۇرۇپ. ئۇ ئىبراھىمنىڭ سوئالىغا جاۋاب بېرەلمىدى. ئارىدىن ئۇزۇن يىللار ئۆتۈپ كەتكەنىدى. ئۇ سۇ ئورۇندۇقىنىڭ ئۆزىگە دادىسىدىن قالغانلىقىنىلا بىلەتتى، دادىسىغا دادىسىنىڭ دادىسىدىن قالغانىدى. لياڭ يىچىڭ مۇشۇنداق بىر ئەۋلاد بىر ئەۋلادتىن ھېسابلاپ باقتى. ئۇلارنىڭ پىرى زادى كىم؟ ئۇ قارا تۈرك ئىدى، جەمەت شەجەرىسىمۇ يوق ئىدى، ئۆزىنىڭ تارىخى توغرىلىق بىلىدىغانلىرى تولىمۇ ئاز ئىدى. ئۇ ئەپسۇس - نادامەت ئىچىدە خورسىنىپ:

— ئېنىق دەپ بېرەلمەيمەن، پىرىمىزنىمۇ ئېنىق دەپ بېرەلمەيمەن — ھە! — دېدى.

ئىبراھىم ئۇستازغا قارىدى، ئۇنىڭ كۆزلىرىدىن ئۇستازدىن نى بۇرۇنقى ئىشلارنى ئەسلەپ بېقىشقا دەۋەت قىلىۋاتقاندىكە بىر خىل جاھىللىق چىقىپ تۇراتتى.

— لېكىن، — دېدى لياڭ يىچىڭ ئويچانلىق بىلەن — بېيجىڭدىكى قاشتاش ئويمىكەشلىكىنىڭ بىر پىرى بار، كىشىلەر

ئۇنى ھۆرمەتلەپ «چۇ پىرىم» دەپ ئاتىشىدۇ.

— چۇ پىرىم؟ ئۇ كىمۇ؟

— بۇ چۇ پىرىم خۇيزۇ ئەمەس. ئۇ زاتىنىڭ نامى - شەرىپى چۇچۇجى، ئۆزى تويىن ئەۋلىيا چۇچۇجى دەپمۇ ئاتىلىدۇ، شەن-دۇڭلۇق. ئۇ ئائىلىسى نامرات بولغاچقا، كىچىك ۋاقتىدىن تارتىپ دادىسىنىڭ كەسپىگە ۋارىسلىق قىلىپ، ئەپكەش كۆتۈرۈپ يېزا - كەنتلەرنى ئارىلاپ، كىتاب، قەغەز ۋە قەلەم - سىياھ سېتىپ كۈنلىرىنى جاپادا ئۆتكۈزگەن. كېيىن تويىن بولۇپ جاھان كېزىپ كۆپ ھۈنەرلەرنى، بولۇپمۇ قاشتاش ئويمى-كەشلىكىنى ئۆگەنگەن. ئۇ خېنەن، سىچۈەن، شەنشى، گەنسۇ ۋە ئەڭ يىراق جاي شىنجاڭغىچە بارغان، خوتەننىڭ قاشتاش چىقىدىغان تاغلىرىنى تەكشۈرگەن. ئۇنىڭ قولىدىن كەلمەيدىغان ئىش يوق. ئۇ غەربىي شىمالدىن مىڭ بىر جاپادا بېيجىڭگە قايتىپ بۇ يەرگە ئانچە يىراق بولمىغان بېيۈنگۈەندە تۇرۇپ قالغان...

ئەۋلىيا چۇچۇجىنىڭ ئاجايىپ سەزگۈزەشتىلىرى ئىبراھىم-نىڭ قەلبىدە يېقىملىق تۇيغۇ ھاسىل قىلدى. ئۇ ئۆزىنىڭ تەسەۋۋۇرى ئارقىلىق ئۇستازىنىڭ قىسقا بايانىنى تولۇقلىدى. چۈنكى ئۇمۇ جاھان كەزگەنىدى. شۇغىنىسى، ئەۋلىيا چۇچۇجىگە ئوخشاش ھۈنەر ئۆگەنمىگەن، قاشتاش قىدىرمىغانىدى. چىن-جېنجەي بىلەن ئۇستازى لياڭ يىچىڭنىمۇ تونۇمايتتى، قاشتاش روھىنىڭ ئۇنى يىراقتىكى شىمالدا ساقلاپ تۇرغانلىقىدىن ھەم خەۋىرى يوق ئىدى. ئەمدى ئۇ كەلدى!

لياڭ يىچىڭ گېپىنى داۋاملاشتۇردى:

— ئۇ جاھاننى ئۇرۇش قاپلىغان، پۇقرالارنىڭ كۈنى ناھايتى تەس، تىرىكچىلىك قىلاي دېسە ئىش يوق، ھەممە ئادەم بىكار يۈرىدىغان زامانلار ئىكەن. ئەۋلىيا چۇچۇجى بىر قىسىم زېھنى ئوچۇق، قولى ئەپچىل ياشلارنى تاللاپ، ئۇلارغا قاشتاش

ئويمىكەشلىكىنى ئۆگەتكەنىكەن. يۈەن سۇلالىسىنىڭ تۇنجى خا-  
نى چىڭگىزخان ئەۋلىيا چۇچۇجىنىڭ نام - شەرىپىنى ئاڭلاپ،  
ئۇنى ئوردىغا چاقىرتقان. ئۇنىڭغا ئاز ئۇچرايدىغان بىر پارچە  
يېشىل تاشنى كۆرسىتىپ، ئۇنىڭدىن شاھانە بىر بۇيۇم ياساشقا  
بۇيرۇغان. ئەۋلىيا چۇچۇجى يېشىل تاشنى ياندۇرۇپ ئەكېلىپ،  
ئۆرۈپ - چۆرۈپ كۆرۈپ، قايتا - قايتا ئويلىنىپ، ئۇ تاشتىن  
ياپراقلىرى ياپىيىشلى لىگا ئىشلەپ چىڭگىزخانغا ھەدىيە قىلغان.  
چىڭگىزخان بۇ يېشىل لىگانى بەكمۇ ياقتۇرۇپ قالغان. بۇ لىگا  
ئۈستىدە قاپقىقى، ئاستىدا تەگلىكى بار قۇتا ئىكەن. ئاغزىنى  
ئاچسا، ئىچىدە ئۇزۇن يېشىل زەنجىر، زەنجىرگە ئۆتكۈزۈلگەن  
ھالقىلار قۇتىنىڭ ئاغزىدىن تەگلىكىگىچە تۇتىشىپ تۇرىدىكەن.  
چىڭگىزخان ئۇنىڭ ھۈنەرگە ئاپىرىن ئەيلەپ، ئۇنىڭغا بىر پارچە  
ئاق قاشتاش بېرىپتۇ. ئەۋلىيا چۇچۇجى بۇ قاشتاشتىن ئاق  
قاشتاش لوڭقا ئىشلەپتۇ. ئۇ لوڭقا شۇنداق نېپىزكى، تۇتسا  
ئالىقاندكى سىزىقلار كۆرۈنۈپ تۇرىدىكەن.

... چىڭگىزخان كېيىن ئەۋلىيا چۇچۇجىغا «ئاق قاشتاش  
پىرى» دەپ نام بېرىپتۇ، بۇ بىر رىۋايەت. يەنە مۇنداق بىر خىل  
رىۋايەتمۇ بار. كېيىن ئەۋلىيا چۇچۇجىنى ئوردىدىكىلەر سەل  
ھۆرمەتلىمەيدىغان بولۇپ قاپتۇ. ئېيتىشلارغا قارىغاندا، چىڭ-  
گىزخان ئۇنىڭغا بىر قاشتاش قەدەھ بەرگەنىكەن، بىر كۈنى  
چىڭگىزخان بەيىۈنگۈەنگە بېرىپ، ئۇنىڭ قاشتاش قەدەھنى ئىش-  
لەتمىگەنلىكىنى كۆرۈپ بۇنىڭ سەۋەبىنى سوراپتۇ. ئەۋلىيا چۇ-  
چۇجى: «ئۆزلىرى بەرگەن مۇقەددەس بۇيۇمنى ئىشلىتىشكە نېمە  
ھەددىم؟ ئۇ بېشىمنىڭ ئۈستىدە تۇرىدۇ» دەپ جاۋاب بېرىپتۇ.  
چىڭگىزخان ئۇنىڭ بېشىغا سەپسىلىپ قاراپتۇ. ئەۋلىيا چۇچۇجى  
بۇ قاشتاش قەدەھنى تېشىپ، تۈرگۈچكە ئۆتكۈزۈپ تاجغا ئوخ-  
شاش بېشىغا تۈرۈۋالغانىكەن. چىڭگىزخان ئۆز ھىممىتىنى ئۇ-  
نىڭ بېشىغا قويۇۋالغانلىقىنى كۆرۈپ خۇشاللىقىدا «سەن قاش-



تاشچىلىقنىڭ پىرى ئىكەنسىن! » دەپتۇ. مەن بىر ساۋاتسىز ئادەم. بۇ ئىككى خىل رىۋايەتنىڭ قايسىسى راست، قايسىسى يالغان، بىلمەيمەن. بىراق، ئەۋلىيا چۇچۇجى شۇنىڭدىن تارتىپ بېيجىڭدا قاشتاشچىلىقنىڭ پىرى بولۇپ قالغان، كىشىلەر تەرد-پىدىن «چۇ پىرىم» دەپ ئاتالغان. جاھانكەزدى تويىنلارنىڭ ئارىسىدا «سۇ ئورۇندۇقى قوشىقى» نى يادلاپ بېرەلەيدىغانلار بەيۈنگۈەندىن چىقىدۇ. بىزگە ئوخشاش كاسىپلار ئۇلارنى مېھمان ئورنىدا كۈتىمىز. 1 - ئاينىڭ 15 - كۈنى چۇ پىرىمنىڭ تۇغۇلغان كۈنى، كاسىپلارنىڭ ھەممىسى بەيۈنگۈەنگە بېرىپ چۇ پىرىمنى تاۋاپ قىلىدۇ؛ 9 - ئاينىڭ 3 - كۈنى چۇ پىرىمنىڭ ئۇ دۇنياغا سەپەر قىلغان كۈنى، كاسىپلار گۇڭگۇرت زاۋۇتى ئەتراپىغا جايلاشقان چاڭچۈنلۈكلەر ئويۇشمىسىغا يىغىلىپ، چۇ پىرىمنىڭ ھەيكىلىگە تاۋاپ قىلىدۇ. بىزنىڭ دىنىمىز ئوخشاش بولمىغانلىقتىن، بىز خۇيزۇلار چۇ پىرىمگە تاۋاپ قىلغىلى بارمايمىز. ئەجدادلىرىمىز ھۈنەرنى قانداق ئۆگەنگەن، بۇ ھەقتە بىر نەرسە دېيەلمەيمەن. ئۇلار يا مۇشۇ چۇ پىرىمدىن ياكى باشقا پىرىملاردىن ئۆگەنگەن بولسا كېرەك. لياڭ يىچىڭنىڭ بۇ گەپلىرى ئىبراھىمنى قانائەتلەندۈرەلمىدى.

— مەن باشقا پىرلەر بارمىكىن دەيمەن، چۇ پىرىمنىڭمۇ پىرى بار بولغىدى؟ — دەپ، ئىبراھىم خىيالغا پاتتى. لياڭ يىچىڭ دېگەن رىۋايەت ۋە چاقچاق ئارىلاشقان بۇ ھېكايە ھېلىقى ئۇزۇن دەريانىڭ بېشى ئەمەس ئىدى. ئۇ يەنە سۈرۈشتۈرۈشى، تىنماي سۈرۈشتۈرۈشى كېرەك. . . . ئىككىسى چېجىنچىگە قايتقاندا چۈشلۈك تاماق ۋاقتى بولغانىدى. ئىبراھىم ھازىردىن باشلاپ ئۇستازىنىڭ خوتۇنىنى «قوشناچ»، بىئىر بىلەن يۇئېرنى «سىڭلىم» دەپ چاقىرىدىغان بولدى، ئۇلارنى ئىسمى بىلەن چاقىرمىسا بولمايتتى.

— سىزنى نېمىدەپ چاقىرىمىز؟ — دېدى داستانغا تاماق قويۇۋېتىپ بىئېر ئۇنىڭدىن.

— مېنىما؟ ئىبراھىم دەپ چاقىرىڭلار! — دېدى ئۇ بىر-بىرىنىڭ قولىدىن قورۇما بىلەن چوڭلارنى ئېلىۋېتىپ كۈلگەنچە، — مەن يېڭى كەلگەندە ئىسمىمنى بىلگەن ئەمەسمۇ؟ — ئۇ شۇنداق، بۇ دېگەن سىزنىڭ قۇرئانچە ئىسمىڭىز، ئەسلى ئىسمىڭىز نېمە؟

— ئەسلى ئىسمىم؟

— شۇنداق — دېدى لياڭ يىچىڭمۇ گەپكە ئارىلىشىپ — بىز مۇسۇلمان، ھەممىمىزنىڭ قۇرئانچە ئىسمىمىز ھەم ئۆز ئىسمىمىز بار. مەن ئۆزۈمنى ئالسام، مېنىڭ قۇرئانچە ئىسمىم ئابدۇللا، ئۆز ئىسمىم لياڭ يىچىڭ. سېنىڭچۇ؟ ئىبراھىمدىن باشقا ئىسمىڭ نېمە؟

— مېنىڭ يەنە بىر ئىسمىم بار ئىدى، مېنى ھېچكىم ئۇزۇندىن بۇيان... — دېدى ئىبراھىم خىجالەتچىلىكتە بېشىنى سېلىپ، — دادام بىلەن ئاپام ھايات چېغىدا مېنى شياۋچەن زى دەيتتى...

— شاۋچىزى؟ — قايتىلىدى بىئېر. بۇ ئىسىم ئۇنىڭغا كۈلكىلىك تۇيۇلۇپ كەتكەندى. شاۋچىزى قىزىرىپ كەتتى. لياڭ يىچىڭ كۈلۈپ:

— بۇ ئەركىلەتمە ئىسمىڭكەن، رەسمىي ئىسمىڭ بولۇشى كېرەك. ئەمدى سەن ھۈنەرۋەن بولسەن، كۆزگە كۆرۈنسەن، خەقلەر سېنى «شياۋچىزى» دەپ چاقىرسا بولمايدۇ. فامىلىڭ نېمە؟ — دەپ سورىدى ئۇنىڭدىن.

شياۋچىزى گەپ قىلىمىدى، شۇنچە يىلدىن بېرى ھېچكىم ئۇنىڭدىن فامىلىسىنى سورىمىغانىدى. ئىگە - چاقىسىز بىر يېتىمنىڭ فامىلىسى بىلەن كىمنىڭ كارى؟ ئۇنىڭغا ئۇنى بېقە-

ۋالغان تورورېدىن بابا «ئىبراھىم» دەپ ئىسىم قويغان، شۇنىڭدىن كېيىن ئۇنىڭ ئىسمىمۇ، فامىلىسىمۇ مۇشۇ بولۇپ قالدى. ئۇنىڭ كېلىپ چىقىشىنى ھېچكىم بىلمەيتتى. ئۇستاز ئۇنىڭدىن سورىغاندا، ئۇزاق - ئۇزاقلىرىدا قالغان ئۆتمۈشنى يەنە كۆز ئالدىغا كەلتۈرگەن ئىبراھىمنىڭ قەلبىدە تىل بىلەن ئىپادىلەنمىگەن گۈزەل تۇيغۇ پەيدا بولۇپ، كۆزلىرى لىق ياشقا تولدى. — بولمىسا، بىزنىڭ فامىلىمىزنى قوللانامسىز؟ — دې-

دى بىئەر.

— ياق، مېنىڭ فامىلىم بار، — دېدى شياۋچىزى لېۋىنى چىشلەپ تۇرۇپ يىغلىۋەتمەسلىك ئۈچۈن تىرىشىپ، — مېنىڭ فامىلىم خەن.

— ھىم، — دېدى لياڭ يىچىڭ ئويغا پېتىپ، — ساڭا رەسمىي ئىسىم قويۇش كېرەك. خەن... خەن نېمە؟

بىرنەچچە تال خەت بىلىدىغان بۇ ھۈنەرۋەندە شاگىرتىغا ئىسىم قويغۇدەك ماغدۇر يوق ئىدى. لياڭ يىچىڭ ئۇنىڭغا چاقىرماققا ئاسان، ياڭراق ھەم قاشتاشچىلىق كەسپى بىلەن ئازدۇر - كۆپتۇر مۇناسىۋەتلىك، مەسىلەن، «جۈنپېي»، «بېڭيۇ» دېگەندەك ئىسىملارنى قويۇشنى ئۈمىد قىلاتتى. شۇنىڭ بىلەن ئۇ «بىلىمدان» قەسرېدىكى ھەزرەتتىن مەسلىھەت سورىدى. غەلى شياۋچىزىنى باشلاپ شۇ يەرگە ماڭدى.

«قاشتاش مەستانىسى» لياڭ يىچىڭنىڭ شاگىرت قوبۇل قىلغانلىقىنى، لياڭ ئۇستامنىڭ ۋايىغا يەتكەن ھۈنەرگە ۋارىسلىق قىلىدىغان ئادەمنىڭ چىققانلىقىنى ئوقۇپ قالىتىن خۇشال بولدى. ئۇ ئويلىنىپ تۇرۇپ كېتىپ، بىردىنلا:

— شياۋچىزى؟ بۇ سىلنىڭ مۇبارەك دۇكانلىرىنىڭ نامى «چىجېنجەي» دىكى چىغۇ؟ ئىككى خەتنىڭ ئورنىنى ئالماشتۇرۇپ «زىچى» دېسەك بولغۇدەك. قەدىمىي زاماندا قاشتاش سىلىقلاش ئۈستىسى لۈزىڭاڭ ئىدى، ھازىر خەن زىچى، ياخشى ئىسىم! — دېدى.

خەن زىچى دېگەن بۇ ئىسىم شۇنىڭدىن تارتىپ ئىبراھىم، يەنى شياۋچىزىنىڭ رەسمىي ئىسمى بولۇپ قالدى. ئۇنىڭ بىر نەچچە يىللاردىن كېيىن قاشتاشچىلىق ساھەسىدە نام چىقىرىپ، پايتەختنى داڭ قالدۇرۇشىغا كەلسەك، بۇنى ئۇنىڭ ئۆزى ۋە ئۇنىڭ ئۇستازى لياڭ يىچىڭمۇ مۆلچەرلىمىگەندى.

باھار كېتىپ كۈز كەلدى، قىش بىلەن ياز نەچچە ئالماش-تى. دەرۋازا ئالدىدىكى تېرەك ئۈچ قېتىم كۆكلىدى، ھويلىدى-كى ئانار ئۈچ قېتىم مېۋىلىدى. خەن زىچى مىڭدىن ئارتۇق كېچە - كۈندۈزنى سۇ ئورۇندۇقى ئالدىدا ئۆتكۈزۈپ، چوڭ يىگىت بولۇپ قالغانلىقىنى ئۆزىمۇ تۇيماي قالدى. مۇقىم تۈر-مۇش، ئىللىق ۋە ئىناق ئائىلە كەيپىياتى ئۇنىڭ ئۇزۇن مۇددەت سەرگەردانلىقتا يۈرۈپ مۇزلاپ كەتكەن يۈرىكىنى ئىللىتتى، ئاددىي ۋە يېتەرلىك تاماقتىن ئۆسمۈرلۈكتىن ياشلىققا قاراپ كېتىۋاتقان ئۆتكۈنچى مەزگىلدىكى ئوزۇقلۇققا بولغان جىددىي ئېھتىياج كاپالەتكە ئىگە بولدى. قاشتاش سىلىقلاش ماھارىتىگە بولغان قەتئىي ئىنتىلىش ئۇنىڭدا ئىجادىيەت بىلەن ھاياتنى تو-لۇقلايدىغان ئىشەنچنى قوزغىدى. قايناق پايتەخت مۇھىتىدا ئۇ رىقابەت بىلەن پۈت تىرەپ تۇرىدىغان خاراكتېرنى ياراتتى. ئۈچ يىل ۋاقىتتا ھاياتىنى يېڭىدىن باشلىدى، ئۇستازىنىڭ يۈرەك قېنىنى قوبۇل قىلىپ، بېيجىڭنىڭ سۈيىنى ئىچىپ ئاستا - ئاستا يىگىت بولۇپ يېتىلدى. ئۇ ئۇستازىغا ئوخشاش ئېگىز، مۈرىلىرى كەڭ، بېلى چىڭ ئىدى. ۋۇجۇدىدىن ياشلىقنىڭ كۈچ - قۇدرىتى ئۇرغۇپ تۇراتتى. چىرايىدىن گۈدەكلىك ۋە ئۇياتچانلىق كېتىپ، لېۋىنىڭ ئۈستىگە مائىسەدەك يۇمشاق بۇرۇت چىقىشقا باشلىدى. ئون توققۇز ياشقا كىرگەن بۇ بالا ئۆز يېشىدىن چوڭراق ھەم قاۋۇل كۆرۈنەتتى، چاقناپ تۇرغان بىر جۈپ كۆزلىرى قاشتاشقا چۈشۈپ قالسا، ئۆزىنى خۇددى توشقانغا ئۇرغان بۈركۈتتەك شىددەت بىلەن ئۇراتتى. سۇ ئورۇندۇقىدا

ئولتۇرسا قاتقان يىرىك قوللىرى ماھىر ئاشپەزنىڭ قوللىرىدەك سازلشپ كېتەتتى. ئاللا لياڭ يىچىڭدىن يەنە بىرنى ياراتقاندى. ئۇ ئۇستازىنىڭ كەڭ قورساق ۋە مۇلايىم مېجەزىگە ۋارىسلىق قىلدى، لېكىن ئۇنىڭ جىمغۇرلۇقىنى دورىمىدى. بۇرۇنقى جەنۇب ۋە شىمال تەلەپپۇزى ئارىلاشقان تەلەپپۇزنى پۈتۈنلەي تاشلاپ، ساپ بېيجىڭ تەلەپپۇزىدا سۆزلەيدىغان بولدى. كىشىلەرگە كەمتەر، سىلىق مۇئامىلە قىلاتتى. تېگى - تەكتىنى بىلمىگەنلەر ئۇنىڭ ۋۇجۇدىدىن سەرگەردان چاغلىرىدىكى قورايىدەك ئاۋاق ۋە بىچارە سىياقىنىڭ ئىزىنىمۇ تاپالمايتتى. ئۇ سەرگەردان بولۇپ يۈرگەن چاغلىرىدا تورورىدىن بابادىن ئاز - تولا خەنزۇچە خەتلەرنى ئۆگەنگەنىدى، ھازىر ۋاقىت چىقىرىپ ئېرىۋاتقان باسقان «ئۈچ خەتلىك دەستۇر»، «مىڭ خەتلىك نامە» قاتارلىق كىتابلارنى ئوقۇپ، ئۇستازىنىڭ ھېسابات خاتىرىلىشىگە قارىشىدىغان، خەت - چەكلەرنى قىينالماي يازىدىغان بولۇپ قالدى، گەرچە ئۇنى چوڭ دۇكانلاردىكى كاسسىرلارغا، «بىلىمدان» قەسىرىدىكى ھەزرەتكە سېلىشتۇرغىلى بولمىسىمۇ، لېكىن ئۇستازىنىڭ نەزىرىدە ئۇ «بىلىملىك» ئادەمگە ئايلانغاندى.

يىللارنىڭ ئۆتۈشى بىلەن ئۇستازى كۈندىن - كۈنگە قېرىپ كېتىۋاتاتتى، چوڭقۇر قورۇقلار بىلەن يۈزى بارغانسېرى پۇرلىشىپ، قاپقارا چاچلىرىنى ئاق ئارىلاشقا باشلىغانىدى. بۇ ئۇنىڭ چېچىغا قونغان قاشتاش توزۇندىلىرى ئەمەس، بۇنى يۇيۇپ چەقىرىۋەتكىلى بولمايتتى. يىل بويى سۇدىن چىقمايدىغان، كاربوندىدا تاۋلانغان قوللىرى قانداق بېسىپ قاغجىراپ كەتكەن قەدىمىي دەرەخنىڭ يىلتىزغا ئوخشاپ قالغانىدى. شۇنداقتىمۇ ئۇ تىنىم تاپماي ئىشلەيتتى. ھۈنەرۋەنلەرنىڭ ھاياتى توختىماي جىسمانىي ماشغولات قىلىدىغان قوللىرىدا ئىدى.

دۇكانغا ئىككى سۇ ئورۇندۇقى قاتار قويۇلغانىدى. ئۇستاز

بىلەن شاگىرت ئىككىسى ئالدىراش ئىشلەيتتى، ئىككى دۇكاندا - دىن چىققان ئاۋاز بىر - بىرىگە قوشۇلۇپ كېتەتتى، بۇ ئۇلار - نىڭ مەڭگۈ تۈگىمەس گەپلىرى ئىدى. خەن زىچى ئادەتتە گۈل - دان، تۇتقۇچ ۋە قۇتا قاتارلىق ئۇششاق - چۈششەك ئىشلارنى قىلاتتى. پايدىسى ئاز بۇنداق بۇيۇملارنىڭ بازىرى ياخشى ئىدى. خېرىدارلار ئالاھىدە بۇيرۇتقان نەپىس بۇيۇملار لياڭ يىچىڭنىڭ قولىدىن چىقاتتى. ئۇ مۇشۇنداق نەپىس بۇيرۇتمىدىن بىرنى ئىشلەۋاتقانلىقىغا ئۈچ يىل بولغانىدى، مۇشۇ كەمگىچە قولىدىن چىقىرىپ بولالمىدى.

بۇ، مەخسۇس ئەجنەبىيلەرگە مال ساتىدىغان «خۇيۈەندە - جەي» نىڭ خوجايىنى پۇ شۇچاڭ بۇيرۇتقان بۇيرۇتما ئىدى. ئەمەلىيەتتە ھەقىقىي بۇيرۇتقان كىشى سام خونتېر ئىسىملىك ئەنگلىيىلىك ئىدى. بۇ كىشى جۇڭگونىڭ رەسىم ۋە ئاسارەتقە - لىرىگە ئالاھىدە خۇمارى بار ئىدى. جۇڭگوغا نەچچە قېتىم كەلگەن بۇ ئىنگىلىز پۇ شۇچاڭنىڭ كونا خېرىدارى ئىدى. ئۇ ناھايىتى نەپىس سىزىلغان بىر پارچە رەڭلىك رەسىمنى كۆتۈرۈپ پۇ شۇچاڭنىڭكىگە كېلىپ، بۇ رەسىمنى قاشتاشقا ئويۇپ چىقىش - نى تەلەپ قىلدى. پۇ شۇچاڭ گەرچە قاشتاش بۇيۇملىرى ساتىدە - ىغان «خۇيۈەنجەي» نىڭ خوجايىنى بولسىمۇ، لېكىن قاشتاش تاراشلاشنى بىلمەيتتى ھەم پىششىقلاش دۇكىنىمۇ يوق ئىدى. ئۇنىڭ خەلق ئارىسىدىن يىغقان ئاسارەتلىقلەرنى ھېسابقا ئالما - ىغاندا، يېڭى بۇيرۇتمىلارنى مەخسۇس قاشتاش تاراشلايدىغان، لېكىن مال ساتىدىغان دۇكىنى يوقلارغا بۇيرۇتاتتى. چىجېنجەي مۇشۇنداق ئۇزۇن مۇددەت ھەمكارلاشقۇچىلارنىڭ بىرى ئىدى. پۇ شۇچاڭ سام خونتېردىن بۇيرۇتمىنى ئېلىپ، ئۆزىنىڭ لياڭ يىچىڭنى ئىزدەيمسە بولمايدىغانلىقىنى بىلدى. لياڭ يىچىڭ رە - سىمنى ئېچىپ كۆردى. بۇ «جېڭ خېنىڭ دېڭىز سەپىرى» دېگەن رەسىم ئىدى. رەسىمدە دولقۇنلۇق دېڭىز، ھەيۋەتلىك

كېمە، يەلكەن، بايراقلار، سالماق رول تۇتۇپ تۇرغان رولچى، چاتقۇچنى بار كۈچى بىلەن ئىتتىرىپ، دولقۇن بىلەن ئېلىشىۋات-قان يېرىم يالىڭاچ ئون نەچچە ماتروس تەسۋىرلەنگەنىدى. پالو-بىدا ئۇچىسىغا ساۋۇت كىيىپ، قولغا قورال ئالغان مۇھاپىزەت-چىلەر تۇراتتى. غەلىتە كىيىنىۋالغان يول باشلىغۇچى ئالدىغا قاراپ قوللىرىنى پۇلاڭلىتىپ، دېڭىز سەپىرىنىڭ خەتەرلىك ئىكەنلىكىنى سۆزلەۋاتقاندا قىلاتتى. ئۇنىڭ يېنىدا ئۇچىسىغا قىزىل تون كىيگەن قەددى - قامەتلىك بىر ئەزىمەت سول قولدا كومپاس، ئوڭ قولى بىلەن دېڭىزنى كۆرسىتىپ كېمىنىڭ بى-شىدا كۆكرىكىنى كېرىپ تۇراتتى. ئۇ يەتتە قېتىم دېڭىزغا سەپەرگە چىقىپ دۇنياغا تونۇلغان، تولۇق ھوقۇقلۇق ئاغۋات جېڭ خې ئىدى. بۇ رەسىم ئۈنسز تارىخ ئىدى، رەسىمنى كۆرگەن كىشى گويىا يەر - جاھاننى لەرزىگە سالغان دولقۇنلار-نىڭ ساداسىنى ئاڭلاپ، يۈز - كۆزلىرىگە مۇزدەك دېڭىز شامىلى ئۇرۇلۇۋاتقانداك ھاياجىنىنى باسالماي قالاتتى.

لياڭ يىچىڭ بۇ رەسىمگە قاراپ خېلى بىر ھازاغىچە گەپ قىلمىدى. تەكشى قەغەزگە سىزىلغان رەسىمدىكى تاغ - دەريالار-نىڭ ئارىلىقلىرى ناھايىتى يىراق ئىدى. ھەيۋەتلىك كېمىدىكى ئۆي، ماچتا، يەلكەن، بايراقلار كىشىگە ستېرېئولۇق تۇيغۇ بېرەتتى، ھەرقايسى ئوخشاش بولمىغان شەكىل ۋە ئۇسلۇبتا سىزىلغانىدى. نەقىشلىك سالاسۇن بىلەن تۈۋرۈكلەر گاھ تۈپتۈز ھالەتتە، گاھ ھاۋاغا كۆتۈرۈلۈپ لەپەڭلەپ تۇرغان ھالەتتە بىر - بىرى بىلەن گىرەلىشىپ، دەم ئۈزۈلۈپ، دەم تۇتىشىپ كەتكەن-دەك قىلاتتى. رەسىمدىكى ئادەملەرنىڭ سالاھىيىتى، كىيىم - كېچىكى، ياش قۇرامى، قىياپەت - تۇرقى ناھايىتى جانلىق ئىدى. . . مەھر رەسىمىنىڭ قولىدىغان چىققان بۇ رەسىمنى قاشتاشقا ئويۇپ نەپىسلىكتە يېگانە سەنئەت بۇيۇمى يارىتىش، دېيەككە ئاسان بولغىنى بىلەن، ئەمەلىيەتتە بەكمۇ قىيىن ئىدى

بۇ شۇچاڭ لياڭ يىچىڭنىڭ زۇۋان سۈرمىگەنلىكىنى كۆ-  
رۇپ شۇنداق دېدى:

— لياڭ خوجاين، بۇ ئىشنى ئالاھىدە سىلىنى دەپ ئال-  
دىم. خاسىيەتلىك توقماق بولمىسا ئەجدىھا ئوردىسىغا كىرىش  
نە ھاجەت؟ خونتېر ئەپەندى دېدى: جۇڭگولۇق جېڭ خېنىڭ  
دېڭىز سەپىرى ئىسپانىيەلىك كولومبوسنىڭ دېڭىز سەپىرىدىن ئاز -  
كەم يۈز يىل بۇرۇن بولغان، بۇ بىرىنچى مۆجىزە؛ جۇڭگو  
رەسسامچىلىقى نۇر شولسى چۈشۈرۈلمەي، تاق سىزىق سە-  
زىش، رەسىمنى قىزىل ۋە كۆك رەڭ بېرىپ نەپىس چىقىرىش  
جەھەتتە غەرب رەسسامچىلىقىدىن پەرقلىنىدۇ، بۇ ئىككىنچى  
مۆجىزە؛ جۇڭگونىڭ قاشتاش ئويمانلىقى كۆركەم، كىشىگە  
بېرىدىغان تەسىرى ئۆزگىچە، بۇ ئۈچىنچى مۆجىزە. خونتېر  
ئەپەندى مۇشۇ ئۈچ مۆجىزىنى ئۆزىدە مۇجەسسەملەشتۈرگەن  
سەنئەت بۇيۇمىنى قەدىرلەپ ساقلىماقچىكەن. لياڭ خوجاين،  
چەت ئەللىكلەردىن بۇنداق سىرداش تاپماق تەس. مۇشۇنداق  
بۇيۇمدىن ئۆمۈرلىرىدە بىرنىلا ۋۇجۇدقا كەلتۈرەلسىلە، بۇ  
دۇنيادىن ئارمانسىز كېتىدىلا!

لياڭ يىچىڭ يەنىلا ئۈندىمىدى. ئۇنىڭدا بۇنچىلىك ھۈنەر  
يوق ئەمەس، بار. بۇنداق بۇيرۇتمىلارنىڭ قول تۇتىدىغانلىقى،  
بولمىدى دېگەندە ئۈچ يىل كېتىدىغانلىقى ئۇنىڭغا مەلۇم. مۇ-  
شۇنداق بىر بۇيرۇتما بىلەن ئۈچ يىل ئۆتۈپ كەتسە، بىر ئۆي  
ئادەم نېمە يەيدۇ؟

يېڭىلا شاگىرت بولغان خەن زېچى ئۇستازىنىڭ ئويىنى  
بىلمەيتتى. كۆز ئالدىدىكى رەسىم ۋە پۇ شۇچاڭنىڭ ئادەمنى  
زۇقلاندۇرىدىغان سۆزلىرى ئۇنىڭدا ئىجادىيەت ئىستىكىنى قوز-  
غىدى. ئاخىر ئۇ گەپكە ئارىلىشىپ:

— ئۇستام، بۇ ئىشنى سىلى قىلالايدىلا، ئۇنىڭ ئۈستىگە  
ئىككىمىزنىڭ ئىككى جۈپ قولى بار! — دېدى.



لياڭ يىچىڭ ئۇنىڭغا كۆزىنىڭ قۇيرۇقىدا قاراپ قويۇپ، باشقا گەپ قىلماي، ئىچىدە يېڭى تۇغۇلغان موزاي يولۋاستىن قورقماپتۇ دېگەندەك، سەن نېمىنى بىلىسەن، دەپ ئويلىدى. لياڭ يىچىڭنىڭ ماقۇل بولمايدىغانلىقىغا كۆزى يەتكەن پۇ شۇچاڭ دەرھال چىرايىنى پۇرۇشتۇرۇپ، رەسىمنى ئاستا يۆگىدى. گەچ، خورسىنىپ تۇرۇپ:

— لياڭ خوجايىننىڭ كۆزى يەتمىگەن ئىكەن، قولى چې- ۋەر باشقا بىر ئۈستىنى تاپاي. ئەسلىدە، خونتېر ئەپەندىمۇ ماڭا پالانچى قىلسۇن، شۇنىڭغا بەرگىن دېمىگەن. ئۇنىڭغا سۈپەتلىك بۇيۇم كېرەك. بىز ئۇزۇندىن بۇيان باردى - كەلدى قىلىشۋاتىد- مىز، شۇڭا سوراپ باقاي دەپ ئالدىلىرىغا كېلىشىم. بولمىسا، بۇ بۇيرۇتمىنى قوبۇل قىلىدىغانلار ساماندىك، مېنى ھىممەت قىلىمىدى دەپ قالمىسۇن دەپتىمەن. قانداق، لياڭ خوجايىن؟ بولمىسا. . . — دېدى.

— توختىسىلا! — دېدى لياڭ يىچىڭ بىردىنلا ئۇنىڭ قو- لىنى تۇتۇپ، — بۇ رەسىمنى قويۇپ قويسىلا! پۇ شۇچاڭ كۈلۈپ:

— يەنىلا لياڭ خوجايىننىڭ كۆڭلىدە سان بار. ھەقىقىي ئىنسان ئەسلى قىياپىتىنى ئاسان ئاشكارىلىمايدۇ، ئەسلى قىيا- پىتىنى ئاسان ئاشكارىلىغان ئىنسان ھەقىقىي ئىنسان بولالمايد- دۇ، يەنىلا قولۇمنى قايتۇرمىدىلا. باھاسى ئۈستىدە مەسلىھەتلى- شش ئاسان. سىلىگە يوشۇرماي ئېيتاي، بۈگۈن زاكالت ئال- غاچ كەلدىم. مانا بۇ نەق ئالتە يۈز تەڭگە، سانۋالسلا، قالغى- نىنى ئىش پۈتكەندە ھېسابلىشىمىز! — دېدى.

پۇ شۇچاڭ شۇنداق دەپ، بىر ھەميان ئېغىر يۈەن شىكەي تەڭگىسىنى خالتىدىن ئېلىپ ئۈستەلگە قولىدى. لياڭ يىچىڭ پۇل ئېلىشقا خەن زىچىنى بۇيرۇدى. پۇ شۇچاڭ گەرچە ئاغزىدا «مەسلىھەتلىشىش ئاسان» دېگەن بىلەن، ئەمەلىيەتتە باھاسىنى

ئۆزى توغرىلاپ بولغان، مەسلىھەتلىشىشكە ئورۇنمۇ قالدۇرمىغا. نىدى. قائىدە بويىچە پۇلنىڭ ئۈچتىن بىر قىسمى ئالدىن تاپشۇ. رۇلاتتى. پۇ شۇچاڭ ئالتە يۈز تەڭگە بەردى. لياڭ يىچىڭ ئىچىدە ھېسابلاپ، پۇشۇچاڭنىڭ ئۇنىڭغا جەمئىي ئىككى مىڭ تەڭگە بېرىدىغانلىقىنى قىياس قىلدى.

— لياڭ خوجاينى، ناۋادا مۇۋاپىق كۆرسىلا، — پۇ شۇ. چاڭ شۇنداق دەپ يېنىدىن يېزىپ تەييار قىلىپ قويۇلغان ئىككى نۇسخا توختامنى چىقاردى، — ھۆججەت قالدۇرغىنىمىز تۈزۈك. مىكىن؟ بىر ھېسابتىغۇ ئىككىمىز كونا بۇرادەر، ئىلگىرى ئۇششاق - چۈششەك ئىشلاردا ھۆججەتلىشىپ، قول قويۇشۇپ يۈرمىدۇق، لېكىن بۇ قېتىم بۇنىڭغا ھەممە دەسمايەم كەتتى. كوزا كۈندە سۇنمايدۇ، كۈنىدە سۇنىدۇ، ئېغىزدا دېگەن گەپ ئىسپات بولالماس، ھۆججەت يېزىپ ئىسپات قالدۇرايلى، ھې. سابىلىق دوست ئايرىلماس، گەپ يۈزدە ياخشى، ئۇسسۇل تۈزدە، كېيىن ھېساب - كىتاب تۈگىگەندە ھەممىمىزگە ياخشى بولىدۇ، شۇنداقمۇ؟

لياڭ يىچىڭ توختامنى قولغا ئېلىپ كۆردى. توختامنىڭ مەنىسىنىمۇ ئاساسەن چۈشەندى: ئەتىۋارلىق بۇ كېمىنىڭ سۈرۈ. تى قاشتاشقا رەسمىدىكىگە ئوخشاش ئويۇپ چۈشۈرۈلىدۇ، ئىككى مىڭ تەڭگە ئىش ھەققىنىڭ ئۈچتىن بىر قىسمى ئالدىن بېرىلىدۇ. مۇددىتى ئۈچ يىل، مال ئۆز ۋاقتىدا تاپشۇرۇلىدۇ، قايسى تەرەپ توختامنى بۇزسا، بارلىق زىياننى شۇ تەرەپ تۆلەيدۇ، دېگەندەك گەپلەر ئىدى. بۇ پۇ خوجاينى ھەقىقەتەن سىقسا سۈيى چىقمايدىغان كازىراپ ئىدى، ئۇنىڭ پەرەز قىلغان ئىش مۇددىتى لياڭ يىچىڭ كۆڭلىدە ھېسابلىغان ئىش مۇددىتى بىلەن ئوخشاش چىقتى.

لياڭ يىچىڭ ئارتۇق گەپ قىلماي، توختامنامىغا قىڭغىر - قىيسىق قىلىپ ئىسمىنى يېزىپ، پۇ شۇچاڭ يۈكلىگەن مىڭ

پاتمان ئېغىرلىقتىكى يۈكنى يەلكىسىگە ئالدى  
بۇ شۇچاڭ چوڭقۇر تىنىۋېتىپ، خاتىرجەم بولۇپ يولغا  
ماڭدى.

— ئۇستاز، بۇ ئىش... — دېدى خەن زىچى ئۇستازنىڭ  
ئويى - پىكرىنى ئاڭلاش ئۈچۈن بىتاقەت بولۇپ. ئۇستازى بۇ  
ئىشنى گەرچە ناھايىتى ئېھتىيات بىلەن قوبۇل قىلغان بولسىمۇ،  
لېكىن ئۇستازدا ئىشەنچ بارلىقىغا ئۇنىڭ كۆزى يەتكەنىدى. ئۇ  
ئۇستازى بىلەن بۇ «ئەتىۋارلىق كېمە» نى پۈتتۈرۈپ بولغۇچە  
نۇرغۇن ماھارەتلەرنى ئۆگىنىۋالاتتى.

— بۇ جاننى ئالىدىغان ئىش! پۈتۈن كۈچۈم مۇشۇنىڭغا  
كېتىدۇ! — دېدى لياڭ يىچىڭ قاپقىنى تۈرۈپ.

— ئەلۋەتتە، چىچىنجەي داڭقىنى مۇشۇنىڭغا تايىنىپ...

— ياق، مەن بۇ ئىشنى چىچىنجەينىڭ نامىنى ساقلاپ  
قېلىش، ئۆزۈمنى كۆرسىتىش ئۈچۈن ئالىمدىم، ئۇ بەرگەن  
پۇلغىمۇ موھتاج ئەمەسمەن. خان ئوردىسىنىڭ تولۇق ھوقۇقلۇق  
ئۇ ئاغۋاتى مۇسۇلمان، بىزگە ئوخشاش خۇيزۇ بولغانلىقى ئۈچۈن  
قەتئىي نىيەتكە كەلدىم!

— نېمە؟ ئۇ... خۇيزۇما؟ — دېدى بۇ گەپنى ئاڭلاپ  
ھەيران قالغان ياش خەن زىچى.

— بىز خۇيزۇلارنىڭ ئارىسىدىنمۇ تارىختا مەڭگۈلۈك نام  
قالدۇرغان كىشىلەر چىققان، مىڭ سۇلالىسى دەۋرىدىكى «پاك  
ئەمەلدار» خەي رۇيى بىلەن بۇ رەسىمدىكى جېڭ خې بىز بىلەن  
قانداش. ئادەم ئەسلىنى ئۇنتۇپ قالسا بولمايدۇ، شۇلارنى ئۇ.  
لۇغلاش ئۈچۈن، قېرى جېنىمنى تىكىپ بولسىمۇ بۇ قاشتاش  
كېمنى پۈتتۈرمىەن، جۇڭگو مۇسۇلمانلىرىنىڭ ئاتا - بوۋىلىرىدە.  
غا يۈز كېلەلەيدىغانلىقىنى ئەجنەبىيلەر كۆرۈپ قويسۇن!

لياڭ يىچىڭنىڭ سۆزلىرىدە خۇيزۇ مىللىتىنىڭ غۇرۇرى  
ئۇرغۇيتتى. ئۇ گەرچە ئۆز جەمەتىنىڭ شەجەرىسىنى بىلمىسە.

مۇ، ئەمما تارىختا نامى قالغان خۇيزۇلارنى ئاڭلىغانىدى. جىڭ خېنىڭ فامىلىسى ما، ئىسمى سەنباۋ، ئەسلى يۇرتى يۈننەندىن، بوۋىسى ۋە دادىسى ئىسلام دىنىنىڭ مۇقەددەس جايى بولغان كەبىنى تاۋاپ قىلغان، كىشىلەر ئۇلارنى ھۆرمەتلەپ «ما ھاجىد-لار» دېيىشەتتى. «ھاجى» مۇسۇلمانلارنىڭ ئارىسىدىكى مۇقەددەس جايىنى تاۋاپ قىلغانلارغا بېرىلىدىغان ئالاھىدە شەرەپ، يۈەن سۇلالىسىنىڭ ئاخىرقى يىللىرى مىڭ سۇلالىسى قوشۇنلىرى يۈننەننى بېسىۋالغاندا، ئائىلىسى خانئۆيەيران بولغان ئون ئىككى ياشلىق ما سەنباۋ قېقىلىپ - سوقۇلۇپ يۈرۈپ، بەختكە قارشى مىڭ قوشۇنلىرىنىڭ قولىغا چۈشۈپ قېلىپ، شەپقەتسىزلەرچە ئاختا قىلىنىدۇ. ئاندىن ئوردىدا كىچىك ھەرەم خادىمى بولىدۇ. مىڭ سۇلالىسى ھەرەم خادىملىرى ساۋاتسىز بولۇشى كېرەك، دەپ بەلگىلىمە چىقارغان. ماسەنباۋ ئوردىغا كىرگەن بولسىمۇ، كۆزى ئوچۇق قارىغۇ قۇل ئىدى. كېيىن تۆھپە يارىتىپ، زاتى پەس دېگەن ئاتاقىنى ئاستا - ئاستا قۇتۇلىدۇ، بىراق خان جەمەتى ئۇنىڭغا ئوخشاش «ما فامىلىلىكلەرنى ئوردىغا كىرىش» تىن چەكلىگەچكە، فامىلىسىنى جېڭغا، ئىسمىنى جىڭ خېغا ئۆزگەرتىدۇ. مىڭ سۇلالىسىنىڭ يوڭلې يىلى، جىڭ خېي پەرمانغا بىنائەن كېمىچىلەر ۋە ئەمەلدارلار بولۇپ يىگىرمە يەتتە مىڭ سەككىز يۈزدىن ئارتۇق ئادەمنى باشلاپ ئاتىمىش ئىككى كېمىگە تاۋار - دۇردۇن، ئالتۇن - كۈمۈش، مىس، تۆمۈر، پار - پۇر قاچا ۋە قاشتاشلارنى بېسىپ يىراق ئوكيانغا سەپەر قىلىدۇ. ئىلگىرى - ئاخىر يەتتە قېتىم سەپەرگە چىقىپ، ئاتىمىش تۆت يېشىدا قايتىپ كېلىدۇ. جىڭ خېي ھاياتىدا تارتقان كۈلپەتلەر، ياراتقان تۆھپىلەرنى ئادەتتىكى كىشىلەرنىڭ تارتقان كۈلپەتلىرى ۋە ياراتقان تۆھپىلىرى بىلەن سېلىشتۇرغىلى بولمايدۇ. شۇنداق دېيىشكە بولىدۇكى، ئۇ بارلىقىنى مىڭ سۇلالىسىغا بېغىشلىۋەتكەن. ئۇ ئۆسمۈرلۈك چېغىدا كۆرگەن خورلۇق.

لارنى، ئوردىغا كىرگەندىن كېيىن ئاڭلىغان ھاقارەتلەرنى ئۇندە-  
تۇپ كەتتىمۇ؟ ياق، ئۇنتۇپ كەتتى. بولمىسا ئۇنىڭدا كېيىن-  
كى كۈنلەردىكى دەھشەتلىك دولقۇنلۇق پايانسىز دېڭىزدا مىڭ  
ئۆلۈپ مىڭ تىرىلىپ، ھەيۋەتلىك كېمىنى ھەيدەپ، مۇقەددەس  
جاي مەككە مۇكەررەمگە بېرىپ جەمەتنىڭ ئىچىدە ئۈچىنچى «ما  
ھاجى» ئاتىلىپ، جىمى ئىقلىمدا نام قازانغان جۇڭگولۇق مۇ-  
سۇلمان بولالىغۇدەك ئۈنچىلىك جاسارەت بولمىغان بولاتتى. ئۇ  
ھەرقانچە رىيازەت چەككەندىمۇ ئاللانى ياد ئەتكەن، ئۆزىنىڭ  
خۇيزۇ ئىكەنلىكىنى ئېسىدىن چىقارمىغان. . . .

— ھەي، خۇيزۇلار، خۇيزۇلار. . . — لياڭ يىچىڭ ئۇ-  
لۇغ - كىچىك تىنىپ «جېڭ خېنىڭ دېڭىز سەپىرى» دېگەن  
رەسىمگە ئۇزاق قاراپ تۇرۇپ كەتتى.

بۇ شۇچاڭ ئەتىسى بىرىدىن ئۇزۇنلۇقى بىر چى بەش سۇڭ،  
كەڭلىكى بەش سۇڭ ۋە ئېگىزلىكى بىر چى كېلىدىغان بىر پارچە  
ئېسىل ئاق قاشتاشنى ئەۋەتتى. بۇ كېلەچەكتىكى كۆركەم كې-  
مىنىڭ ھامىلىسى ئىدى.

لياڭ يىچىڭ بۇ قاشتاشنى رەسىمگە سېلىشتۇرۇپ ئۇدا ئۈچ  
كۈن قايتا - قايتا كۆردى.

— ئۇستاز، كۈندىلا قارايالا، ئەجەب قوللىرىغا ئال -  
مايلىغۇ؟ — دېدى خەن زېچى ئۇستازنىڭ ئورنىدا تىت - تىت  
بولۇپ.

— ھەرقانداق ئىشنىڭ بېشى تەس بولىدۇ، ئالدىرىغان  
بىلەن بولمايدۇ، — دېدى لياڭ يىچىڭ، — رەسىم سىزماقچى  
بولغان رەسىم «كۆڭلىدە سان بولسا» ئاندىن قولغا قەلەم  
ئالىدۇ، بىزچۇ، ئالدىمىزدا تۇرغان بىر پارچە قاشتاش كۆزدە-  
مىزگە پۈتۈپ بولغان بۇيۇم سۈپىتىدە كۆرۈنگەن چاغدا، ئاندىن  
ئىشقا كىرىشىمىز. بۇ بىر پارچە قاشتاشنى قېلىپقا ئوخشاتساق،  
ھېلىقى ئەتىۋارلىق كېمە مۇشۇ قېلىپنىڭ ئىچىدە بولغان بولىدۇ.

دۇ. بىز مۇشۇ قېلىپتىن ئەتىۋارلىق كېمنى ئايرىۋالسىمىز، كېرەكسىز يېرىنى يۇنۇپ چىقىرىۋېتىمىز، كېرەكلىك يېرىنى ئېپىقالىمىز. بىزنىڭ بۇ كەسپىمىز لاي قونچاق ياساشقا ئوخشەيدۇ، لاي قونچاق ياسىغان ئادەم خەق ماۋۇ يېرى بولماپتۇ دېسە، شۇ يەرگە بىر پارچە لاي چاپلايدۇ، بولمىسا، بۇزۇۋېتىپ باشقىدىن ياسايدۇ. بىزنىڭ ماتېرىيالىمىز قاتتىق ھەم چۆرۈك، چوڭراق پۇچۇلۇپ كەتسە چاپلىغىلى بولمايدۇ، بىر مىللىمېتىر ئۇيان - بۇيان بولۇپ كەتسە ئەجرىمىز ھاۋاغا ئۇچۇپ كېتىدۇ.

— ئۇستاز، مۇشۇ كەمگىچە ئويلاپ بولالمايدىلىمۇ؟

— ھەئە، — دەپ جاۋاب بەردى لياڭ يىچىڭ راستچىللىق بىلەن، — مەن خەقنىمۇ، ئۆزۈمنىمۇ ئالدىمايمەن، يالغۇز مۇ. شۇ كېمىنىلا يۇنۇپ چىقىرىش، قارا، بۇ بىر پارچە قاشتاش سوزۇنچاق كەلگەن، ئالدى كەڭ، كەينى تار، ئۈستى سەل يۇمىلاق، شەكلىگە قاراپ تاراشلىسا، كېمىنىڭ نەق ئۆزى شۇ. لېكىن ئۇنىڭدا بۇ كېمىنىڭ دېڭىز ياكى دەريادا كېتىۋاتقانلىقىنى ئىپادىلەپ بەرگىلى بولمايدۇ. پۇ خوجايىن بىزگە بۇيرۇتمىنى رەسمىدىكىگە ئوخشاش بولسۇن دېگەن. بۇ ئەتىۋارلىق كېمىنىڭ دېڭىز - ئوكياندا كېتىۋاتقان قىياپىتىنى، ھەيۋىتىنى چىقىرىش كېرەك. ئۇنداق بولمايدىكەن، بۇيرۇتما جېڭ خېنىڭ دېڭىز سەپىرىگە قانداق ئوخشىسۇن! ئۇنىڭ ئۈستىگە كېمىدىكى ماچتا، ئارغامچا، يەلكەن، بايراقلار ھاۋادا ئېسىلىپ تۇرغاندەك تۇرسا بولمايدۇ... ئېلىپ ماڭغاندا ئاسان سۇنۇپ كېتىدۇ.

خەن زىچى سۈكۈتكە پاتتى. ئۇستازى دېگەن بۇ قىيىن مەسىلىلەرنى ئۇ ئويلاپ يەتمىگەندى. سۇ ئورۇندۇقىدا ئولتۇرۇشنى يېڭى ئۆگىنىۋاتقان خەن زىچىنىڭ سۆزلىگۈدەك تەجرىبىسى يوق ئىدى. لېكىن، ئۇ ئۈشتۈمۈت، كۆز ئالدىدىكى قاشتاش ئويمىچىلىقى بىلەن قىلچە مۇناسىۋىتى يوق بىر ئىشنى كۆز ئالدىغا كەلتۈرۈپ:

— ئۇستاز، «بىلىمدان» قەسرېدىكى ھېلىقى نەقىشلىك ياغاچ دالدا تام يادىلىرىدىمۇ؟ ئۇنىڭدىكى تاغ، دەل - دەرەخ ۋە ئۆيلەرنىڭ يېقىن كۆرۈنۈشىگە كۆپتۈرمە نەقىش بېرىلگەن، ئاس-تى تەرەپتىكى يىراقتىن كۆرۈنگەن تاغ، سۇ، رەڭدار بۇلۇت ۋە ئايغا. . . باستۇرما نەقىش بېرىلگەن. . . — دېدى.

— ھە، مەندىمۇ شۇنداقراق ئوي بار، — دېدى لياڭ يىد-چىڭ شاگىرتىنىڭ بىر كۆرگەن نەرسىنى شۇ زامان ئېسىگە ئەكېلەلەيدىغانلىقىدىن زوقلىنىپ، — مەن شۇ تاپتا قانداق قىل-سام، ياغاچچى ۋە رەسساملاردىن پايدىلىنىپ بۇنىڭ ئامالىنى قىلغىلى بولىدىغانلىقىنى ئويلاۋاتىمەن. بۇرۇن چوڭلارنىڭ ئا-زىدىن ئوردىدا قاشتاشتىن ئويۇپ ياسالغان چوڭ بىر تاغ ھەيكە-لى بارلىقىنى، چيەنلۇڭ زامانىسىدا ياسالغانلىقىنى ئاڭلىغانلى-قىم يادىمدا. . .

لياڭ يىچىڭنىڭ كۆز ئالدىدا شۇ ئان چيەنلۇڭنىڭ 35 - يىلى ياڭجۇلۇق بىر ئويمىكەش قاشتاشتىن ئويۇپ چىققان قىم-مەتلىك سەنئەت بۇيۇمى «كەچ كۈزدىكى تاغ مەنزىرىسى» نامايان بولدى. بۇ قاشتاش تاغقا ئىلگىرى - كېيىن بولۇپ ئۈچ تۈمەن ئىش كۈنى كەتكەن، بەش - ئالتە يىلدا ئاندىن پۈتكەن، ئۈچ مىڭ سەر ئاق كۈمۈش سەرپ قىلىنغان. چىڭ سۇلالىسى ئوردى-سىدىكى رەسسام جىن تىڭبىياۋنىڭ «كەچ كۈزدىكى تاغ مەنزىرى-سى» ناملىق رەسىمى ئاساس نۇسخا قىلىنغان. شىنجاڭنىڭ كۆك قاشتېشى ئىشلىتىلگەن. بۇ قاشتاش ئېغىر، يولى كۆپ، رەڭگى سۇس سېرىق. ھۈنەرۋەنلەر بۇ قاشتاشنىڭ مۇشۇنداق خۇسۇسىيەتلىرىدىن پايدىلىنىپ ئورمانلىق تاغنىڭ كەچ كۈزدە-كى بىر پۈتۈن مەنزىرىسىنى تەسۋىرلىك ھەم خۇددى راستتەك قاشتاشقا ئويۇپ چۈشۈرگەنىدى. بولۇپمۇ ئەپ كەلگەن يېرى شۇكى، ھۈنەرۋەنلەر ئەسلى رەسىمنىڭ چوڭ - كىچىكلىكى ۋە كۆرۈنۈشلەرنىڭ ئورۇنلاشتۇرۇشلىرىغا ئېسىلىۋالماي، قاشتاش-

نىڭ تەبىئىي شەكلىگە ئاساسەن ئويمان - چوڭقۇر يېرىگە شىپاڭ - ئايۋانلارنى، كۆۋرۈك ۋە كىچىك ئېقىنلارنى ئورۇنلاشتۇرغان ھەم پېرسوناژلارنىڭ كۆرۈنۈشلىرىنىمۇ بەرگەن. قاشتاش تاغ- نىڭ بىر پۈتۈن گەۋدىسى تاغنى مەركەز قىلغان ئاساستا بەزىدە توپ، بەزىدە شالاڭ، بەزىدە يوشۇرۇن، بەزىدە ئاشكارا كۆرۈنۈپ تۇرغان ئادەم ۋە دەل - دەرەخلەر بىلەن پۈتكۈل ستېرېئولۇق ھالەتتە قايتا نامايان بولغان، رەسسامنىڭ ئەسىرى ئەسلى ئۇس- لۇبىنى ۋە قىممىتىنى يوقاتمىغان. . . .

لياڭ يىچىڭ پىكىر يولى ئېچىلىپ، ئەتىۋارلىق كېمىنىڭ ئوكيان سەپەر يۆنىلىشىنى ئاخىر تاپتى. خام ھالەتتىكى ئاشۇ بىر پارچە قاشتاش ماتېرىيالغا قايتىدىن تەپسىلىي قاراۋاتقان لياڭ يىچىڭنىڭ كۆز ئالدىدا بۇيرۇتمىنىڭ پۈتكەن چاغدىكى مەنزىرىسى گەۋدىلەنگەنىدى.

بۇ بۇيرۇتما ئۈچ قاتلام ۋە ئوخشاش بولمىغان ئۈچ خىل ئۇسۇل بىلەن ياسىلاتتى: بىرىنچى قاتلام، ئەتىۋارلىق كېمە، كېمە گەۋدىسى دولقۇنلارنىڭ ئۈستىدە بولاتتى، بۇنىڭدا كېمە- نىڭ بېشى ئېگىز، كېمىدىكى ئۆيلەر ھەيۋەتلىك كۆرۈنىدۇ، پالوبا، غالتەك، ياكور، تۆمۈر زەنجىرلەر ئېنىق گەۋدىلىنىدۇ. جېڭ خې بىلەن مۈلكى ئەمەلدار، مۇھاپىزەتچى، يول باشلىغۇ- چى، كېمىچى، رولچى ۋە ھاكازالار ئۆز ئىشىنى قىلىۋاتقان ھالدا كىشىگە خۇددى تىرىكتەك تۇيۇلىدۇ. بۇ كۆرۈنۈشلەر يۇمىلاق ئويۇش ئۇسۇلى قوللىنىلىپ ئەينەن چىقىرىلاتتى، لېكىن قىلچە بىخەستەلىك قىلىشقا بولمايتتى؛ ئىككىنچى قاتلام، ماچتا، يەل- كەن، ئارغامچا ۋە بايراقلار باستۇرۇپ ئويۇش ۋە قاپارتما ئويۇش ئۇسۇلى بىرلەشتۈرۈلگەن ئاساستا چىقىرىلاتتى. بۇنىڭدىن دېڭىز شامىلىدا جەۋلان قىلىۋاتقان بايراقلار، لەپىلدەۋاتقان يەلكەن ۋە پۇلاڭشىۋاتقان ئارغامچىلارنىڭ بىر - بىرىگە گىرەلىشىپ كەت- كەن كۆرۈنۈشى ھاسىل بولاتتى؛ ئۈچىنچى قاتلام، يۇقىرىدىكى



ئىككى قاتلامنىڭ ئاساسى ئىدى. ئاسمانغا كۆتۈرۈلگەن دولقۇن. لار، لەيلەپ يۈرگەن رەڭدار بۇلۇتلار، كۆكتە پەرۋاز قىلىۋاتقان چايكىلار، ئۇپۇقتىن ئۆرلەپ چىقىۋاتقان ئاي، كۆكتىكى غۇۋا يۇلتۇزلار تىيىز ئويما بىلەن ئويۇپ چىقىرىلاتتى. ئىككىنچى قاتلامدىكى ماچتا، يەلكەن، ئارغامچا ۋە بايراقلار دېڭىز ۋە كۆك بىلىنەر - بىلىنمەس بىر - بىرىگە تۇتىشىپ كېتەتتى، ئەسلى ئەسەرنىڭ ئۇسلۇبى بۇزۇلمايتتى.

قاشتاش تاراشلىغان ئاۋاز يەنە ياڭراشقا باشلىدى. لياڭ يىچىڭ پۈتۈن ۋۇجۇدىنى ئۆزى ئۇزۇندىن بۇيان مەشغۇل بولۇپ كېلىۋاتقان مۇشۇ ئىنچىكە ئىشقا، ئۆزىگە ئاتا - بوۋىلىرىدىن قالغان، يۇقىرى ماھارەت تەلەپ قىلىدىغان مۇشۇ ئىشقا ئاتىۋەتە. كەندى. ئۆزىنىڭ بىر ئۆمۈر ئىنتىلىشلىرىنى، مۇسۇلمانلار - نىڭ ئېتىقادىنى مۇشۇ قاشتاش كېمىگە باغلىدى. خەن زىچى ئۇستازغا ھەمراھ بولۇپ كۈن چىققاندىن تارتىپ كۈن ئولتۇر - غۇچە، قاراڭغۇ چۈشكەندىن تارتىپ كۈن چىققىچە ئىشلەيتتى. ئۇستاز بىلەن شاگىرت ئىككىسى جاھىل تاشقا جان بېغىشلاش - تەك ئىجادىيەت يولىدا دەم ئالايۇ دېمەيتتى. لياڭ يىچىڭ باشتا شاگىرتىنى قارا ئىشلارنى دادىل قىلىشقا رىغبەتلەندۈردى، ئىند - چىكە ئىش باسقۇچىغا كەلگەندە پۈتۈنلەي ئۆزى قىلدى. خەن زىچى باشقا بىر سۇ ئورۇندۇقىدا ئولتۇرۇپ، ئۇستازغا ئۇنىڭ ئۆمرىدىكى ئەڭ يۇقىرى سەۋىيىسىگە ۋەكىللىك قىلىدىغان بۇ ئە - سەرنى پۈتتۈرۈشىگە ئىمكانىيەت يارىتىپ بېرىش ئۈچۈن پارچە - پۇ - رات ئىشلارنى قىلىپ ئائىلىسىنىڭ ھاجىتىدىن چىقتى ۋە ئۇستا - زىنى غەمدىن خالاس قىلدى. قاشتاش كېمە جاپالىق مېھنەت جەريانىدا ئاستا - ئاستا دۇنياغا كەلمەكتە ئىدى. خەن زىچى خۇددى ئۇزۇن دەريا ساھىلىنى ئۇستازى بىلەن بىللە سەيلە قىلىپ يۈرگەندەك، قاشتاش كېمىدىكى سىرلىق ئۆزگىرىشلەر - گە كۈندە دىققەت قىلاتتى. ئۈچ يىل ۋاقىت ئانچىمۇ ئۇزۇن

ئەمەس!

يىللارنىڭ ئۆتۈشى بىلەن يېڭى بىر ئەۋلادلار قاتارغا قوشۇلدى. بىئەر بىلەن شىنيۇمۇ چوڭ بولدى. ئون بەش ياشقا كىرگەن بىئەر چوپچوڭلا قىز بولۇپ قالغانىدى. قىز بالا چوڭايغانسېرى رەڭ تۈزەيدۇ. بىئەرنىڭ كىچىك ۋاقىتلىرىدىكى يۈمەلەق يۈزى سوزۇنچاق ھالەتكە كىرگەنىدى، ئەتىلىرى ئاپئاق، قاپقارا قوي كۆزلىرىدىن سۇس يېشىل نۇر چاقناپ تۇراتتى. قاشلىرى قارلىغاچ قاننىدەك قىيغاچ ئىدى، بىر تال قىلىپ ئۆرۈۋالغان قويۇق قاپقارا چاپلىرى بېلىگە چۈشۈپ تۇراتتى، خېلىلا بوي تارتىپ قالغانىدى، تولۇق يېتىلىۋاتقان سۈمباتىنى كەڭ كىيىملەر يوشۇرۇپ قالالمىغانىدى. يېشىنىڭ چوڭىيىشىغا ئەگىشىپ ئۇ دادىسى بىلەن ئۇنىڭ شاگىرتىنىڭ ئالدىدا ئەركىن گەپ قىلالمايتتى. ئىككىسى ئۈچۈن تېخىمۇ كۆپ يۈكنى ئۆزلۈكىدىن ئۈستىگە ئېلىپ، ئۇلارنىڭ تامىقىنىڭ ھۆددىسىدىن ۋاقىتتا چىقاتتى. ئەتكەن تاماقلارنى تەملىك ئىدى. تۆت پەسىللىك كىيىم - كېچەكلەرنى يۇيۇپ - ياماش ئىشلىرىنى ئاپىسىنىڭ تاپشۇرۇقىسىز ئۆزى بىلىپ قىلاتتى. ئاپىسى ياشىنىپ قالغانىدى، ھەمىشە ئاغرىپ قالاتتى. بىئەر ئاپىسىنىڭ قولىنى پۈتۈندەلەي سوۋۇتقاننىدى. ئېلىم - بېرىم ئىشلىرى ھازىر خەن زىچىغا قالغانىدى. ئۇ بىئەرنىڭ دادىسىنىڭ قولىغا قول، پۇتىغا پۇت بولۇۋاتاتتى. مال كىرگۈزۈش، پۇل ئەكىلىش ئىشلىرىنى دادىسى خاتىرجەم ھالدا خەن زىچىغا تاپشۇراتتى. ئۇنىڭ قىلغان ئىشىدىن زادىلا چاتاق چىقمايتتى. خەن زىچى سىرتتىن قايتىپ كېلىپلا، ھېساباتنى ئۇستازغا بىر - بىرلەپ ئۆتكۈزەتتى. ئۇستازنىڭ كۆڭلىدە سان بار ئىدى، بىر چەتتە ئاڭلاپ تۇرغان بىئەرنىڭمۇ ئوخشاشلا كۆڭلىدە سان بار ئىدى، شۇڭا ئۇلارنىڭ كۆڭلى خەن زىچىدىن توق ئىدى ھەم ئۇنىڭغا ئىشىنەتتى. كەسپداشلىرى لياڭ خوجاينىڭ شاگىرتى قانداقمۇ ئۇنىڭ شا-

گىرتىغا ئوخشىسۇن؟ ئوغللىغا ئوخشايدۇغۇ، دېيىشەتتى. يەنە بەزىلىرى ھەسەت قىلىشىپ، كۈيئوغللىغا ئوخشايدۇ، دەپمۇ قو-يۇشاتتى. بۇ گەپلەر لياڭ ئائىلىسىدىكىلەرنىڭ قۇلىقىغا يېتەتتى، ئۇلار ئاڭلىمىغانغا سېلىپ يۈرەتتى. بۇنىڭ ھەممىسى نايدىنى يوق گەپلەر - دە! ئوغللىغا ئوخشىسا نېمە بوپتۇ، كۈيئوغللىغا ئوخشىسا نېمە بوپتۇ؟ سەن ئۆيۈڭدىكى قىزىڭنى سەكسەن ياشقا چە ساقلامىسەن؟ بىئەر غەزەپ بىلەن كۆڭلىدە شۇنداق دەيتتى، ئۇنى كۆرگەندە ھودۇقاتتى، تەمتىرەپ كېتەتتى.

خەن زىچى بىلەن سۆزلەشكۈدەك پۇرسەت بىئەرغا ئانچە كۆپ نېسىپ بولمايتتى. ئۇ بارا - بارا ئاپىسىنى تارتىپ چوڭ بولۇپ، باشقا مۇسۇلمان خوتۇن - قىزلىرىغا ئوخشاش، كۆڭلىدىكى ئارزۇ - ئىستەكلىرىنى پاك ئېتىقادى بىلەن يۇغۇرۇپ، يەتتە ئىقلىمدىكى مەۋجۇداتلارنىڭ ياراتقۇچىسى، ھەممە يەردە مەۋجۇت ئاللاغا دەيتتى، ھەر بىر ئېغىز سۆزىنى ئاللاننىڭ ئاڭلايدىغانلىقىغا، ئۇنىڭ قەلبىدىكى ئىشلارنىڭ ھەممىسىنى ئاللاننىڭ بىلىدىغانلىقىغا ۋە ئاللاننىڭ ئۇنىڭغا بەخت ۋە ئەمىنلىك ئاتا قىلىدىغانلىقىغا ئىشىنەتتى.

بىئەرنىڭ سىڭلىسى يۇئېر يەتتە ياشقا كىرگەندى، بىئەرغا قۇيۇپ قويغاندەك ئوخشايتتى. ئارىلاپ كېلىدىغان مېھمانلار ئىككىسىنى ئارىلاشتۇرۇپ قوياتتى. ئەمەلىيەتتە، بىئەرنىڭ بىيى سىڭلىسىنىڭكىدىن خېلى خوپ ئېگىز ئىدى. ئەمما يۇئېر بىئەردىن تەلەپلىك ئىدى. ئۇ مەكتەپ يېشىغا بارغاندا كۈنچە مەكتەپلەر ئەمەلدىن قالدۇرۇلغانىدى. لياڭ يىچىڭ قىزلىرىنى تولىمۇ ياخشى كۆرەتتى. ئۇ يۇئېرنى مەكتەپكە بېرىش تەكلىپىنى ئوتتۇرىغا قويغاندا، خوتۇنى: «بىز خۇيزۇلارنىڭ مەكتەپتە ئوقۇۋاتقان قىزلىرىنى كۆرمىدىم، ئوقۇغاننىڭ نېمە پايدىسى؟ چوڭ بولسا ئەرگە تېگىپ خەقنىڭ كىرىنى يۇيۇپ، تامىقىنى ئېتىدۇ!» دېدى. لياڭ يىچىڭ خوتۇنىنىڭ گېپىگە پەرۋا قىل-

ماي: «مېنىڭ قورسقىمدا ئازراق ئۇماچ بولسا، چېچىنچەي بۈگۈنكى مۇشۇ ھالدا بولمىغان بولاتتى. مەنغۇ ھۈنرىمگە تايىد- نىپ تىرىكچىلىك قىلىۋاتىمەن، بالىلىرىمچۇ؟ قىزلىرىمنىڭ ھۈنرى يوق، ناۋادا ساۋاتسىز بولۇپ قالسا، ئۇلارنى كېيىن جاپا تارتىپ قالامدىكىن دەيمەن. بىئېرگە ئىمكانىيەت بولمىدى. يۈئېرنىڭ كېلەچىكىنى نابۇت قىلىۋەتسەم بولمايدۇ!» دېدى. خەن زىچىمۇ يۈئېر ئۈچۈن گەپ قىلىپ: «قۇشناچ، مەكتەپكە چىق پۇل كەتمەيدۇ. ئۇستاز ئىككىمىز ئىشلەپ يۈئېرنى ئوقۇت- مىز!» دېدى بىئېر ئادەتتە سىڭلىسىنى ئاپىسىغا ئوخشاش كۆ- رەتتى، سىڭلىسىنىڭ ئۆزىنى بېسىپ چۈشۈشىنى ئۈمىد قىلات- تى. ئۇ: «ئاپا، ئۆي ئىشلىرىغا مەن يېتىشمەن، يۈئېر قىلغۇ- دەك ئىشىمۇ يوق. ئۇنىڭ بىر نەچچە يىل بولسىمۇ ئوقۇغىنى تۈزۈك. ساۋاتى چىقسا، بىزگە ئايەتلەرنى خاتىرىلىشىپ بېرىد- دۇ!» دېدى. لياڭ يىچىڭنىڭ خوتۇنىنىڭ مۇستەقىل قارشى يوق ئايال ئىدى، شۇڭا يۈئېرنى ئوقۇشتىن توسمىدى. يۈئېر مەكتەپتىن كېلىپلا ئىچكىرىدىكى دۇكانغا يۈگۈرۈپ كىرىپ:

— دادا، چى ئاكا، مەن توشقان ئەۋلىيانى ئالدىم! —

دېدى.

لياڭ يىچىڭنىڭ كۆڭلىدە ئەتىۋار كېمىدىن باشقا نەرسە يوق ئىدى، شۇڭا قىزىنىڭ گېپىگە پەرۋا قىلماي، بېشىنىمۇ كۆتۈ- رۈپ قويماي:

— نېمە ئۇ توشقان ئەۋلىيا دېگەن؟ بىز خۇيزۇلار ئۇنداق ئەۋلىيالارغا تېۋىنمايمىز! — دېدى.

خەن زىچى قولىدىكى ئىشنى قويۇپ يۈ ئېرنىڭ قولىدىن لاي ئويۇنچۇقنى ئالدى، بۇ ئېگىزلىكى ئىككى - ئۈچ سانتىمې- تىر چىقىدىغان ياسىلىشى قوپال، لېكىن ئوماق ئويۇنچۇق ئى- دى: بەدىنى ئادەمنىڭ بەدىنىگە، يۈزى توشقاننىڭ يۈزىگە ئوخ-

شايدىغان، قۇلاقلىرى دىڭ، قىزىل تون كىيگەن، ئاغزى يى-  
رىق، ھىجىيىپ تۇرغان كۈلكىلىك مەخلۇق ئىدى.  
— ئۇستاز، بۇ ئەۋلىيا ئەمەس، ئويۇنچۇق ئىكەن. تاۋۇز  
چاغىنىغا ئاز قالدى. كوچىلاردا ساپلا توشقان ئەۋلىيا سېتىلىۋا-  
تدۇ. بۇ بىر ھېسابتا پۇل تاپقىلى بولىدىغان سودا. قاشتاشتىن  
توشقان ئەۋلىيا ياساپ ساتساق، بىزنىڭ ياسىغىنىمىز بازار تاپىد-  
دۇ. تاۋۇز چاغىنىغىچە سېتىپ، ئۇنىڭدىن كېيىن بولدى قىل-  
ساقمۇ بولاتتى! — دېدى.

— بوپتۇ، ياساپ كۆرۈپ باق، — دېدى لياڭ يىچىڭ ئى-  
شەنچ قىلالماي، — كاللاڭ نېمانداق تېز ئىشلەيدۇ سېنىڭ!  
خەن زىچى ئۇ ئويۇنچۇقنى تاۋۇز چاغىنى كېلىشتىن ئاۋۋال  
ياساپ باقىدىغان بولدى. قاشتاشتىن ياسىغان توشقان ئەۋلىيا  
بازارغا سېلىنغىچە، ئۇستازىنىڭ قاشتاش كېمىسىمۇ قولدىن  
چىقىپ بولاتتى.

— تاۋۇز، تاۋۇز، قۇم تاۋۇز!

— ئۆزى ۋاگوندەك، تىلىمى قېيىقتەك، تەمى ھەسەلدەك  
تاۋۇز، بىر تەڭگىگە بىر تىلىم!

باققالىنىڭ سوزۇلۇپ چىقۇۋاتقان ئاۋازى توشقان ئەۋلىيا  
بىلەن تولغان كوچىنى بىر ئېلىپ، تاۋۇز چاغىنىنىڭ كۈنساينى  
يېقىنلىشىپ قالغانلىقىدىن بېشارەت بېرەتتى.

بىئەر تاۋۇزنى پىچىپ پەتنۇس بىلەن دۇكانغا ئەكىرىپ:  
— دادا، چى ئاكا، ئۇسسۇزلۇقنىڭلارنى باسقاچ ئارام ئې-  
لىڭلار! — دېدى.

لياڭ يىچىڭ سۇ ئورۇندۇقىدىن تۇرغۇسى كەلمەي تەستە  
تۇردى. قىپقىزىل تاۋۇزنى كۆرۈپ ئۇسسۇپ كەتكەنلىكىنى ھېس  
قىلدى، تاۋۇزدىن بىر تىلىم ئېلىپ، يېمەي تۇرۇپ بىئېردىن:  
— ئاپاڭغا ئەكىرىپ بەردىڭمۇ؟ — دەپ سورىدى.

— يەنە بار، ئاۋۋال ئاكام بىلەن ساڭا ئەكىردىم! — دېدى

بىئەر .

لياڭ يىچىڭ قولىدىكى بىر تىلىم تاۋۇزنى يۇئېرگە ، پەت-  
نۇستىن يەنە بىر تىلىم ئېلىپ ، ئۇنى بىئېرگە بېرىپ ، ئاندىن  
خەن زىچىنى تاۋۇز يېيىشكە دەۋەت قىلدى ، ئىككىسى بىللە  
تاۋۇز يېدى .

يۇئېر سومكىسىنى قويۇپ قويۇپ ، تاتلىق ھەم مۇزدەك  
تاۋۇز يېگەچ ، دادىسى ئۈچ يىلدىن بېرى ياساۋاتقان ئەتىۋارلىق  
كېمىگە قاراپ :

— پاھ ، بۇ كېمە قاچان پۈتىدۇ ؟ چى ئاكام ، بۇ كېمە  
پۈتكەندىن كېيىن قولىمىزغا نۇرغۇن ، نۇرغۇن پۇل كىرىدۇ ،  
سىلەرنى تىيەنچىاۋ ، لوڭفۇ ئىبادەتخانىسى بىلەن بېيخەيگە ئاپىد-  
رىپ ئوينىتىپ كېلىمەن ، دەيدۇ .

— ئاز قالدى ، — دېدى لياڭ يىچىڭ . قىزىنىڭ ئاۋازى  
ئۇنىڭغا تاۋۇزنىڭ تەمىدىنمۇ تاتلىق تۇيۇلۇپ كەتتى ، — سەن  
ئايدا قارا ، ئاي كۈنسېرى تولۇپ قاشتاش پەتنۇستەك يۇمىلاق  
بولغاندا تاۋۇز چاغىنى بولىدۇ ، بۇ كېمە شۇ چاغدا ئاساسەن  
پۈتىدۇ .

خەن زىچىمۇ شۇ كۈننى زارىقىپ كۈتمەكتە ئىدى . ئۇ  
يۇئېرگە قاراپ :

— شۇ چاغدا مەن سىلەرنى يىخىيۈەنگە ئاپىرىمەن ، ۋەنشۈ-  
شەن تېغىغا ئاچىقىمەن . قولۋاققا چۈشمىز ، ئۇستاز ، قۇشناچ ،  
بىئېر ۋە سەن ھەممىمىز چۈشمىز ، قولۋاقنى مەن ھەيدەيمەن ،  
كۈننىڭ كۆلىنى بىر ئايلىنىپ چىقىمىز . باشتا لوڭۋاڭمياۋنى  
ئايلىنىمىز ، ئاندىن ئون يەتتە سۆڭۈكچۈك كۆۋرۈكتىن ئۆت-  
مىز ، بولامدۇ ؟ — دېدى .

— بولىدۇ ! — دېدى يۇئېر بۇدۇرۇق قوللىرىنى پۇلاڭلىد-  
تىپ . ئۇ بۇ گەپنى ئاڭلاپ خۇشاللىقىدا تاۋۇزنى ئالدىراپ يې-  
گەچكە ، بىر تال تاۋۇز ئۇرۇقى خۇددى خالەك ئۇنىڭ يۈزىگە

چاپلىشىپ قالدى.

خەن زىچى ئۇنىڭ يۈزىدىكى «خال» نى ئېرتىۋېتىپ، كۈ-  
لۇپ تۇرۇپ:

— خۇشال بولۇپ كەتكىنىڭنى قارا! بىز يەنە پەنيۇندىيەن  
ئالدىدا سۈرەتكە چۈشىمىز. ئۇستاز بىلەن قۇشناچ ئوتتۇرىدا،  
بىئېر ئىككىڭلار ئىككى ياندا، مەن ئارقىدا تۇرىمەن. . . —  
دېدى.

— ئۇنداقتا تېخىمۇ ياخشىغۇ! — يۇئېر خۇشاللىقىدا  
سەكرەپ كەتكىلى قىل قالدى.

بىئېر مىيىقىدا بىلىنەر - بىلىنمەس كۈلۈپ قويدى. خەن  
زىچى تەسەۋۋۇر قىلغان چىرايلىق كۈنلەر يېتىپ كېلىدىغانلىقىغا  
ئۇزۇن ۋاقىت قالمىغانىدى.

ئۇچىسىغا ئاپئاق يەكتەك كىيگەن خەن زىچى بىر - بىرىگە  
زىچ قۇيۇلغان يايىملاردىن ئايلىنىپ، قىستا - قىستاڭ ئادەملەر  
توپىدىن ئۆتۈپ، گۇڭگۇرت زاۋۇتى جايلاشقان شەرقىي كوچىدىن  
چىقتى، يەنشۇ كوچىسىدىن شەرققە بۇرۇلۇپ، خۇيلاڭغاڭغا قا-  
راپ يول ئالدى. ئۇ گۇڭگۇرت زاۋۇتىدىكى خۇييۈەنجەيگە مال  
ئاپىرىپ بېرىپ قايتىپ كېتىۋاتاتتى. خۇيلاڭغاڭ بىلەن گۇڭ-  
گۇرت زاۋۇتىنىڭ ئارىلىقى ئانچە يىراق ئەمەس ئىدى. ئۇستازى  
رىكشا ياللىسۇن دەپ ئۇنىڭغا يىگىرمە يارماق بەرگەنىدى، بۇ  
پۇل بېرىپ - كېلىشكە يېتەتتى. بىرىنچىدىن، مالىنىڭ بىخەتەر-  
لىكى، ئىككىنچىدىن، يۈز - ئابروى ئۈچۈن رىكشغا ئولتۇ-  
رۇشقا توغرا كېلەتتى. قەدىمىي ئاسارەتتە ساھەسىدىكىلەر مەي-  
لى كەمبەغەل ياكى باي بولسۇن، سىرتلارغا چىققاندا بۇنىڭغا  
دېققەت قىلاتتى. شاگىرتلارمۇ قاتۇرۇلغان يەكتەك كىيىپ كو-  
چىغا چىقاتتى. خەن زىچى خۇييۈەنجەيگە رىكشىدا بېرىپ، رىك-  
شىچىنى قايتۇرۇۋەتتى. ئىشلىرىنى بېجىرىپ بولۇپ ئۆيگە پىيا-  
دە قايتتى، بۇنىڭدا پۇل تېجىلىپ قالاتتى.

خەن زىچى كۈچىدا كېتىۋاتاتتى. ھەممە يەر تاۋۇز چاغىنى ئالدىدىكى بايرام تۈسىگە كىرگەندى. «كونا قەرزنى تىلغا ئالما قاغۇرۇپ، خۇشال - خۇرام ئۆتسۇن كۈنۈڭ يىغلىما، يېقىنلاش- تى قۇتلۇق چاغان پەيتلىرى، كۈچلاردا ساپلا توشقان ئەۋلىيا.» تاۋۇز چاغىنى بىر يىلدا بىر كېلىدىغان چوڭ بايرام بولۇپ، سودىگەرلەر ئەتىياز ۋە يازلىق ھېساباتنى ئېنىقلايدىغان، قەرز- دارلار قەرزلەرنى قايتۇرىدىغان مەزگىل ئىدى. بۇ مەزگىلدە گەرچە بەزى ئائىلىلەر خۇشال بولۇپ، بەزى ئائىلىلەرنى غەم باسسۇ، لېكىن چاغاننىڭ يېقىنلاپ كېلىشى بىلەن كىشىلەر- نىڭ قەلبىدىكى غەم - قاغۇ بۇلۇتلىرى تارقىلىپ كېتەتتى. خەن زىچى ئالىيېشىل توشقان ئەۋلىيالارنى كۆرۈپ زوق بىلەن ئۆز ئىجادىيىتىنى ئويلىدى. بۈگۈن خۇييۈەنجەيگە ئاپىرىپ بەرگەن قاشتاش توشقان ئەۋلىيالارنى كۆرۈپ پۇ خوجاينى ئۇنى ماختاپ كەتكەندى. بۇ توشقان ئەۋلىيالارنى كىشىلەر بىرنەچچە كۈنگە قالماي تالىشىپ سېتىۋالاتتى، تالاي كىشىلەرنىڭ قۇتلۇق بايرى- مىغا ئاز - تولا ھۇزۇر - لەززەت قوشۇلاتتى. «قاشتاش بۇيۇم- لىرى ئائىلىسى» بولغان لياڭ ئائىلىسىمۇ تاۋۇز چاغىنىنى كۆڭۈللۈك ئۆتكۈزەتتى. خۇييۈەنجەي بۇيرۇتقان ئەتىۋارلىق كې- مىنىڭ توختامىمۇ ئۈچ يىل ئالدىدىكى كۈز كۈنلىرى تۈزۈلگەن- دى. مۇددىتىمۇ توشۇپ قالدى. ئۈستازى كۆڭلىگە پۈككەن ئۇلۇغۋار ئىشنى تۈگەتسە، مالنى تاپشۇرۇپ پۇلنى ئالسا، بۇ يىلقى تاۋۇز چاغىنى تولىمۇ كۆڭۈللۈك ئۆتكەن بولاتتى.

كۆرۈنۈپ تۇرغان گۈزەل مەنزىرىدىن مەدەت ئالغان خەن زىچىنىڭ قەلبى ياپراپ كېتىۋاتاتتى.

خەن زىچى ئۆتۈپ كەتكەن ئۈچ يىل ئىچىدە بىرلا ئىشتىن قاتتىق ئەپسۇسلاندى: «بىلىمدان» قەسرىدىكى ھەزرەت ئالەم- دىن ئۆتكەندى. ئۇ ئادالەتسىزلىككە بولغان غەزەپ - نەپرەت- نى، چوڭقۇر بىلىمنى ئۆزى بىلەن بىللە ئېلىپ، قاشتاش



تونۇيدىغان ئۆتكۈر كۆزلىرىنى يۇمۇپ ئۇ دۇنياغا كەتكەندى. خەن زىچى ئەسلىدە ئۇنىڭدىن تالاي نەرسىلەر توغرىسىدا تەلىم ئالماقچى بولغانىدى، لېكىن ئۇچ يىلنى سۇ ئورۇندۇقىدا باش كۆتۈرمەي ئىشلەش بىلەن ئۆتكۈزدى، بوش ۋاقتى ئاساسەن يوق ئىدى. باشتا ئۇنىڭغا بۇنىڭدىن كېيىن پۇرسەت تېخى كۆپتەك تۇيۇلغانىدى. ئەمدى ياشانغان ۋە كېسەلچان ئۇ بوۋاي تەرەپبالا كېتىپ قالدى. «قاشتاش مەستانىسى» دىن قالغان ئون مىڭ جىللىق قەدىمىي كىتابلار بىلەن ئۇ بىر ئۆمۈر يىغقان قاشتاش-تىن ياسالغان قەدىمىي بۇيۇملارنى نەۋرىسى سېتىۋەتتى. يېتەر-لىك مەبلەغقە ئىگە قەدىمىي بۇيۇملار دۇكانلىرى بۇ كىتابلار بىلەن قەدىمىي بۇيۇملارنى تالىشىپ سېتىۋېلىشتى. لياڭ يىچىڭ-نىڭ ئۇنچىلىك ماغدۇرى بولمىغاچقا، بارماق چىشلەپ قالدى. كېيىن «بىلىمدان» تۇرالغۇسىمۇ سېتىۋېتىلدى. لياڭ يىچىڭ بىلەن خەن زىچى شۇنىڭدىن كېيىن ئۇ يەرگە بارمايدىغان بولدى. ئىلگىرىكى «بىلىمدان» قەسىرىدە قاشتاش ۋە ئۈنچە - مەرۋايىت بولمىسىمۇ، ئاز ئۇچرايدىغان بىر قىسىم قىممەتلىك بۇيۇملار بار ئىدى. ھەزرەت بۇلارنى قەدىرلەپ، باشقىلارغا كۆز - كۆز قىلىۋاتتى. ئەمدىلىكتە قىممەتلىك بۇيۇملار سېتىلىپ، تۇرال-غۇمۇ چۆلدەرەپ قالغانىدى. ھەزرەت كۆز ئالدىغا كەلسە ئۇنىڭ يۈرىكى سىرقىراپ ئاغرىپ كېتىۋاتقانداك بولاتتى. ھەزرەت با-قى دۇنياغا كەتكەن بىلەن ئۇ يىغقان نەرسىلەر پانىي دۇنيادا قالدى. قاشتاش مىڭ يىل ياشايدۇ، ئون مىڭ يىلغىچە ياشلىق-نى يوقاتمايدۇ، ئۆلمەيدۇ. كېيىنكى كۈنلەردە چىجېنچەي كى-شىلەرنىڭ قولىدىكى ئاشۇ قىممەتلىك بۇيۇملارنى يىغىۋالغۇدەك قۇدرەتكە ئىگە بولۇشى مۇمكىن. ئۇنىڭدا يەنە ئۇلۇغۋار بىر پىلانمۇ بار. بۇ پىلاننى ئۇ ئۇستازىغا دەيدۇ.

خەن زىچى چىجېنچەيگە بېرىپ يەكتىكىنى سېلىۋېتىپ، ئۇستازىغا ھېساباتنى مەلۇم قىلىپ، ئاندىن مالنىڭ پۇلى بىلەن

رىكشىدىن ئاشقان پۇلنى لياڭ يىچىڭغا بەردى.

— قارا سېنى! — دەپ كايىدى خەن زىچىغا لياڭ يىچىڭ  
ئىشتىن بېشىنى كۆتۈرمەي تۇرۇپ، — مالنى بەردىڭمۇ؟ پۇ  
خوجاينى نېمە دەيدى؟

— توشقان ئەۋلىيادىن كۆپرەك ئەكەل، دەيدى، — دەيدى  
خەن زىچى يەلپۈگۈچ بىلەن ئۇستازنىڭ تەرلەپ كەتكەن دۈمبە-  
سىنى يەلپۈپ تۇرۇپ — ئۇ يەنە مەندىن: قاشتاش كېمە تاۋۇز  
چاغىنىغىچە پۈتەمدۇ؟ دەپ سورىدى. مەن پۈتەمدۇ دەپ جاۋاب  
بەردىم. ئۇستاز بوپتىمۇ؟ — دەيدى.

— مەنمۇ بۇ ئىشنى تاۋۇز چاغىنىغىچە سوزمايمەن، —  
دەيدى لياڭ يىچىڭ كۈلۈپ، — مال ئۆز ۋاقتىدا تاپشۇرۇلسا،  
ھەر ئىككىلا تەرەپكە ياخشى

— ئۇستاز، قاشتاش كېمىنى ئالغىلى ھېلىقى ئەجنەبىمۇ  
كەپتۇ. مال ئالغىلى كەلگەن ئوخشايدۇ. بايا ئۇنى خۇييۈەنجەيدە  
غىل - پال كۆرۈپ قالدىم...

— پۇ خوجاينى ساپلا ئەجنەبىلەر بىلەن سودا قىلىشىدۇ.  
ئۇ يەرگە ئەجنەبىلەر كۆپ بارىدۇ، قايسىسى ئىكەنلىكىنى قانداق  
بىلىسەن؟

— راست، باشتا دىققەت قىلماپتىمەن. سېرىق ساقال،  
يېشىل كۆز بىر ئەجنەبىنى پۇ خوجاينى ئىشىك ئالدىغىچە  
ئۆزىتىپ چىقتى. ئۇلار ئەجنەبىلەرنىڭ تىلىدا كالدېرلىشىپ  
سۆزلەشتى...

— سەن ئۇلارنىڭ ئەجنەبى تىلىدا دېيىشكەن گەپلىرىنى  
بىلمەيسەن!

— ئەلۋەتتە، مەن دۇكاندا ساقلاپ تۇردۇم. پۈكەيدىكى  
شاگىرتلىرى ئۆزئارا پىچىرلىشىپ خونتېر ئەپەندىنىڭ بايا پۇ  
خوجاينىدىن: قاشتاش كېمە قانداق بولدى؟ دەپ سورىغانلىقىنى  
دېيىشتى. بۇ گەپنى ئاڭلاپ خونتېر دېگەن ئەجنەبى ئاشۇ سە-

رىق ساقال ئوخشايدۇ، دەپ ئويلىدىم.

— ھە، بەلكىم، پۇ خوجاينى ئۇنىڭغا نېمە دەدى؟

— بۇنى بىلمەيمەن. خۇييۈەنجەينىڭ سودا - سېتىق ئىش.

لىرىنى سۈرۈشتە قىلىش بىلەن. پۇ خوجاينى شاگىرتلىرىنى يامان قاتتىق تۇتىدىكەن. ئۇلار مېنىڭ ئالدىمدا ھېچنېمە دېمەيدۇ، بايامقى گەپنى مۇنداقلا ئاڭلاپ قالدىم.

— كېرەك يوق، ئەجنەبىي دەل ۋاقتىدا كەپتۇ. مەنمۇ ئۇنىڭ ئەتىۋارلىق كېمە ھەيكىلىنى ئېپىكتىشىنى كۈتۈۋاتىمەن!  
— ئۇستاز، مال ئالغىلى ھېلىقى ئەجنەبىي بىزنىڭكىگە ئۆزى كېلەمدۇ؟

— ياق، بىز مالنى پۇ خوجاينىغا تاپشۇرىمىز. بىز پۇ خوجاينى بىلەن توختاملاشقان ئەمەسمۇ، مالنى ئەجنەبىيگە پۇ خوجاينى بېرىدۇ.

— پۇ خوجاينى نېمىشقا بىزنى ھېلىقى ئەجنەبىي بىلەن كۆرۈشتۈرمەيدۇ؟

— ئەلۋەتتە كۆرۈشتۈرمەيدۇ - دە. بۇ دېگەن ئۇنىڭ سودىسى، - دەدى لياڭ يىچىڭ شاگىرتىغا قاراپ، - بۈگۈن ساڭا نېمە بولدى؟ «خونتېر ئەپەندى»، «خونتېر ئەپەندى» لا دەپ قاپسەنغۇ؟

— مېنىڭ، - دەدى خەن زىچى كۈلۈپ تۇرۇپ، - بۇ قاشتاش كېمىگە خونتېر ئەپەندىنىڭ قانچە باھا قويدىغانلىقىنى بىلگۈم كېلىدۇ!

— ئىككى مىڭ تەڭگىدىن ئارتۇق باھا قويدۇ، ھەممىسى. نى بىز ئېلىۋالساق، پۇ خوجاينىغا نېمە قالدۇ؟  
— ئۇ ئوتتۇرىدا قانچىلىك پايدا ئالدى؟ - دەدى خەن زىچى بۇ ئىشقا ناھايىتى قىزىقىپ.

— ئۇنىڭ بىلەن نېمە كارىمىز، - لياڭ يىچىڭ پايدىغا كۆڭۈل بۆلمەيتتى، - سودىگەر دېگەن سالغان دەسمايسىنىڭ

پايدىسىنى كۆرىدۇ. ئەپكەشتە كۆكتات ساتىدىغانلارمۇ پايدا ئالە-  
دۇ، پايدىنى ئاز ئالامدۇ ياكى كۆپ ئالامدۇ، بۇ ئۇلارنىڭ  
بىڭسىغا باغلىق!

خەن زىچىننىڭ كۆزلىرى چاقناپ كەتتى.  
— مېنىڭچە، مۇشۇ قاشتاش كېمىدىن پۇ خوجاين بىر  
تۈمەندىن كۆپ پايدا ئالدى! — دېدى ئۇ.  
— سەن قانداق بىلىسەن؟ — دېدى لياڭ يىچىڭ. شاگىر-  
تىنىڭ گېپى ئۇنىڭغا بۈگۈن سەل چەكتىن ئېشىپ كەتكەندەك  
بىلىندى.

— ئۇلارنىڭ سودىسىنى كۆردۈم. بىر ئەجنەبىي ئايال مەن  
ياسىغان بىر قاشتاش لوڭقىنى بەش يۈزتەڭگە ئاقچا بېرىپ ئەكەت-  
تى. پۇ خوجاين بۇ مالنى بىزدىن ئون نەچچە تەڭگىگە ئېلىپ  
دۇكانغا سالغان. ھېسابلاپ باقسىلا، نەچچە قاتلىنىپتۇ؟  
لياڭ يىچىڭ خېلى بىر ھازاغىچە گەپ قىلمىدى. ئاخىر  
يەڭگىل تىنىپ:

— بىز ئۆزىمىزنى ئۇنىڭغا سېلىشتۇرالمىمىز، ئۇ دېگەن  
سودىگەر، قولى بىلەن ئەمەس، ئاغزىدىكى گېپى بىلەن ئىش  
قىلىدۇ، بىز دېگەن ھۈنەرۋەن، ئاغزىمىزدىكى گېپىمىز بىلەن  
ئەمەس قولىمىز بىلەن ئىش قىلىمىز. ئۈچ يۈز ئانمىش كەسىپ-  
نىڭ ھەرقايسىسىنىڭ يوسۇنى ئۆزگىچە بولىدۇ، ھېچكىم ھېچ-  
كىمگە كۆز قىزارتمايدۇ، ھېچكىم ھېچكىمگە چوڭچىلىق قىل-  
مايدۇ. سودىگەرلەر بىر كاپام ئاش بىلەن سەمرىپ، بېيىپ  
كېتىدۇ. ناۋادا تەلىيى ئوڭدىن كەلمىسە، يىقىلغان پېتى ئورنىد-  
ىن تۇرالمىدۇ، تاماق قاچىسى چېقىلىدۇ، جېنىنى جان ئېتەل-  
مەيدۇ. ھۈنەرۋەنلەر ھۈنەرگە تايىنىپ تىرىكچىلىك قىلىدۇ،  
ئاز يەپ ئاسان تىرىلىدۇ. مەيلى ئاچارچىلىق يىللىرىدا بولسۇن،  
ئىككى بىلىكىمىز بار، ئاچ قالمايمىز!

— ئۇستاز، ئادەم قورساق ئۈچۈن ياشىسا بولمايدۇ. بىزدە

ھامان ئۇزاق مۇددەتلىك پىلان بولۇشى كېرەك. باش كۆتۈرمەي ئىشلەۋەرسەك خەق بىزنىڭ ھۈنرىمىز ۋە قان - تەرىمىزدىن پۇل تاپسا بولماس! — دېدى خەن زىچى. ئۇستازنىڭ ئوي - پىكرى ئۇنىڭغا تولمۇ ئورۇنسز تۇيۇلدى.

— ئەمىسە، سەن نېمە قىلماقچى؟ — دېدى شاگىرتىنىڭ تەنبەھ ئارىلاش تەلەپپۇزدا قىلغان گېپىدىن رەنجىگەن لياڭ يىچىڭ.

— مېنىڭچە... خۇييۈەنجەينى قايرىپ قويۇپ ئەجنەبىيلەر بىلەن بىۋاسىتە سودا قىلىش كېرەك! — دېدى خەن زىچى ئۈس-تازىغا تىكىلىپ قاراپ. ئۇ ئۇزۇندىن بۇيان ئويلانغان، بايا يولدا كېلىۋېتىپ كۆڭلىگە پۈككەن تەسەۋۋۇرنى يۈرەكلىك ئوتتۇرىغا قويدى.

لياڭ يىچىڭ شاگىرتىغا ئەجەبىسىنىپ قاراپ قالدى. ئۇنىڭغا شاگىرتى جۆيلۈۋاتقان دەك تۇيۇلۇپ كەتتى.

— ئۇنىڭدا قانداق بولىدۇ؟ پۇ خوجايىن بىزنىڭ كونا خېرىدارىمىز، مەنپەئەتنى دەپ تۈزكۈرلۈك قىلساق، كىشىنىڭ ئېشىغا توپا چاچساق بولمايدۇ. بىزنىڭ لياڭ جەمەتى مۇنداق دىيانەتسىز ئەمەس!

— ئۇستاز، سىلى بەك ياۋاشكەنلا! — دېدى خەن زىچى خورسىنىپ، — پۇ خوجايىن پايدىنى دەپ بىز بىلەن مۇئامىلە قىلدۇ، ئۇنىڭدا ئىنساپ نېمە قىلسۇن؟ ناۋادا ئۇنىڭدا ئىنساپ بولسا خۇييۈەنجەي چىچېنچەيچىلىكمۇ بولالمايتتى. ئاڭلىسام، پۇ خوجايىن ئەسلىدە ئەسكى - تۈسكى يىغىدىغان ئادەمكەن. باشقىلارنىڭ سودىسىنى تارتىۋېلىپ، قەدەممۇ قەدەم ئىگىلىك تىكلەگەن، يۈزى قىزىرىپمۇ باقماپتىكەن سودىدا ئادەمنى ئەمەس، بەلكى پۇلنى تونۇش كېرەك. كىمىنىڭ بىڭىسى بولسا، شۇ كۆكلەيدۇ. «رۇيغۇشاڭ» غا قارىسىلا، نەچچە كۈننىڭ ئالدىدا قوشناچ مېنى رەخت ئەكېلىشكە ئەۋەتكەنىدى، شۇ يەردىكى بۇرا.

دەرلەردىن ئاڭلىسام، رۇيغۇشاڭ ئەسلىدە شەندۇڭنىڭ ماتىرىنى ساتاتتىكەن. ئەجەبىيلەر مېلىدىن كۆپ پايدا ئالغىلى بولىدىغان. لىقىنى بىلىپ، سەكسەن تۈمەن دەسمايە سېلىپ ھازىرقى دۇ-كىنىنى سالغانمىش، ئۇنىڭ دۈكىنى سەككىز چوڭ دۈكاننىڭ بىرى. خەق مۇۋاپىق تاپسلا قىلىۋەرگەن يەردە بىزگە يۈز - خاتىرە، ساداقەتمەنلىك قىلىپ نېمە كەپتۇ؟

لياڭ يىچىڭ بۇ بالىنىڭ كۆڭلىنىڭ بۇنچىلىك قارىيىپ كېتىدىغانلىقىنى، ھەرقانداق ئىشنى ئويلاشقا پېتىنالايدىغان. لىقىنى ئويلىمىغانىدى. ئۇ سوغۇق كۈلۈپ:

— سەنمۇ ئۇرۇنۇپ كۆرمەكچىمۇ؟ لېكىن ئەجەبىيلەر بى-لەن مۇئامىلە قىلىش ئۈچۈن ئەجەبىيلەرنىڭ تىلىنى بىلىش كېرەك! — دېدى

— ئەجەبىيلەرنىڭ تىلى قانچىلىك نېمىدى؟ ئادەمنىڭ زۇۋانغۇ شۇ؟ پۇ خوجايىنمۇ ئەجەبىيلەرنىڭ تىلىنى، يېزىقىنى بىلىدىغان بولۇپ تۆرەلگەن ئەمەس، ئۆگەنگەن. مەن ئۈچ يىلدا ھۈنەرلىرىنى ئۆگەندىم، يەنە ئۈچ يىلدا ئەجەبىيلەرنىڭ تىلىنى ئۆگەنلەمدىم؟ — دېدى خەن زىچى. ئۇنىڭ قەلبى خۇددى يى-پىنى قويۇپ بەرگەنسېرى يىراقلاپ كېتىۋاتقان لەڭلەككە ئوخ-شايتتى.

— شياۋچىزى! — دەپ قاتتىق توۋلىدى لياڭ يىچىڭ سۇ ئورۇندۇقىدىن بىردىنلا تۇرۇپ.

— ئۇستاز... — خەن زىچى چۆچۈپ، ئۇستازغا سارا-سىمە ئىچىدە قاراپ قالدى. بۇ ئۇستازنىڭ ئۈچ يىلدىن بىرىنچى قېتىم خاپا بولۇشى ھەم ئۇنىڭ كىچىك ۋاقتىدىكى ئىسمىنى بىرىنچى قېتىم تىلغا ئېلىشى ئىدى.

لياڭ يىچىڭنىڭ قاپاقلىرى تۈرۈلگەنىدى، قاشتاش توزۇد-دىلىرى قونغان، تەر باسقان پېشانىسىدىكى تومۇرلىرى كۆپ-جۈپ، ھارغىنلىق چىقىپ تۇرغان كۆزلىرى قانغا تولغانىدى.

— بۇ كىم؟ ئەجەب تونىيالىمايۋاتىمىنا! ئۈچ يىلدا ئەجەب نوچى بولۇپ كېتىپسەن! ھۈنرىمنى ئۆگىنىۋېلىپ، مېنى كۆز-گە ئىلمايدىغان بولدۇڭمۇ؟ چېجىنچەي ساڭا ئەمدى كىچىكلىك قىلىۋاتامدۇ؟ ساڭا دەپ قويماي، سەن تېخى ئۈستى بولۇپ چىقمىدىڭ!

— ئۇستاز، بۇ... بىلىمەن...

— سەن نېمىنى بىلىسەن؟ كىشىلەر لياڭ يىچىڭ شاگىر-تىنى ئۆز ئوغلىدەك كۆرىدۇ دېيىشىدۇ، باشقا دۇكانلاردىكى شاگىرتلار قانداق؟ باشقا شاگىرتلارنىڭ قانداق شاگىرت ئىكەن-لىكىنى بىلىمەن؟ سەھەر تۇرىدۇ، كەچ ياتىدۇ، تاياق يەيدۇ، تىل ئىشىتىدۇ، ھەممە ئادەم ئىشىغا سالىدۇ. ئۈچ يىلدا سۇ ئورۇندۇقنىڭ يېنىغا بارالمايدىغان شاگىرتلار ساماندەك. ھۈنەر دېگەننى ئوغرىلىقچە ئۆگىنىدىغان گەپ. نېمىشقا ھۈنەرۋەنلەر-دە، شاگىرتىغا ھۈنەر ئۆگەتكەن ئۇستاز ئاچلىقتا ئۆلىدۇ، دەيدى-غان گەپ بار، بىلىمەن؟ مەن ساراڭكەنمەن، سېنى يات كۆر-مىدىم، باشقىچە خىياللاردا بولمىدىم. مېنىڭ ئوغلۇم يوق، قېرىغاندا ھالىمدىن خەۋەر ئالىدىغان ئادىمىم يوق، شۇڭا قې-رىپ، كۆزلىرىم تورلىشىپ، قوللىرىم ئىشقا كەلمەي، سۇ ئورۇندۇقنى تەپكۈدەك كۈچ قالمىغاندا ماڭا ھېچكىم بىر قاچا تاماق بەرمەيدۇ، ئۇ چاغدا ھالىمدىن كىم خەۋەر ئالىدۇ؟ سېنى خەۋەر ئالىدۇ دەپ پۈتۈن ھۈنرىمنى تاكى نازۇك يەرلىرىدىن تارتىپ ئۆگەتتىم! سېنىڭ تېخى ئۈستى بولماي تۇرۇپلا ئالجيىد-دىغانلىقىڭنى كىم بىلسۇن!

خەن زىچى ئۇستازنىڭ ئۆزىگە بۇنچىلىك ئاچچىق بىلەن كايىپ كېتىدىغانلىقىنى ئويلىمىغانىدى. ئۇ تىلىنىڭ ئۇچىغا كېلىپ قالغان گەپنى يۇتۇپ، ئۇستازنىڭ تەنبىھىنى ئاڭلاپ ھۆرمەت بىلەن باش ئېگىپ تۇردى. ئۇنىڭ كۆزلىرىدىن ئاققان ياش مەڭزىنى بويلاپ ئاستا - ئاستا پەسكە سرغىماقتا ئىدى.

ئۇستازنىڭ سۆزلىرى ئۇنىڭغا ئۈچ يىللىق جاپالىق مۇساپىنى ئەسلەتتى. ئۇ ئۇستازىدىن مىننەتدار ئىدى. ئۇستازى ئېپقالمىدى. خان بولسا، بۈگۈنگە قەدەر سەرگەردان بولۇپ يۈرگەن ياكى تورورىدىن بابا بىلەن ھەج قىلىش ئۈچۈن مەككە مۇكەررەمگە كېتىۋېتىپ، كۈتۈلمىگەن ۋەقەلەردە ھاياتىنى ئاخىرلاشتۇرغان بولاتتى. ئۇ ھازىر ئۇستازنىڭ كۆڭۈل قويۇپ پەرۋىش قىلىشى بىلەن چوڭ ئادەم بولۇپ قالدى. ئۇستازنىڭ دېگەنلىرىنىڭ ھەممىسى راست ئىدى. ئۇستازى ئۈچ يىلدىن بېرى ئۇنى ئىككى قىزىدىن ئارتۇق ياخشى كۆرۈپ كەلدى. چۈنكى ئۇ ئوغۇل بالا ئىدى. ئۇستازنىڭ ئۈمىدى ئۇنىڭدا ئىدى، ئۇ بۇنى مەڭگۈ ئۇندى. تۈپ قالمايدۇ. لېكىن كۆڭلىدە: ئۇستاز، سىلى ماڭا ياخشى مۇئامىلە قىلىلا، بۇنى بىلىمەن، يەنە تىلغا ئېلىشنىڭ نېمە ھاجىتى؟ مېنى ياخشى كۆرىدىغانلىقلىرىنى ئىسپاتلاش ئۈچۈن سىلى مېنى ۋاپاسىز دېدىلە. ئۇستاز، بۇ ئادىل بولمىدى، ئادىل بولمىدى، دەيتتى.

خەن زىچى مۇشۇلارنى ئويلاپ بىرى بېشىدىن يۈندى تۆك-كەندەك، چىداپ تۇرغىلى بولمايدىغان ھاقارەت ھېس قىلدى. ئۇنىڭ ئۈندىمەي تۇرۇشى ھاقارەتنى تەن ئالغانلىقى بولۇپ قالاتتى. ئۇستازنىڭ، قۇشناچنىڭ ۋە ئىككى سىڭلىسىنىڭ نەزىرىدە يارامسىز شاگىرت بولۇپ قالاتتى، ھەممە ئىش بۇرۇنقى قېلىپىغا چۈشۈپ، خەقلەرمۇ ئۇنىڭغا باشقىچە قاراشقا مەجبۇر بولاتتى. ياق، ئۇ تەن ئالمايدۇ، چىداپ تۇرالمايدۇ. ئۇنىڭدىن راستىنلا سەۋەنلىك ئۆتكەن بولسا، ئۇ بۇنىڭدىنمۇ قاتتىقراق تىل ئاڭلاشقا رازى ئىدى ھەتتا ئۇستازى ئۆرسىمۇ گەپ ياندۇر-ماي جىم تۇرغان بولاتتى. لېكىن ئۇ خاتا قىلمىدى.

— ئۇستاز — دېدى خەن زىچى يېشىنى ئېرتىپ، — ناۋادا دۇكان ئايرىيدىغان نىيەتتىم بولسا، سىلىگە ئوچۇق دەيتتىم؟ باش كۆتۈرمەي ئىشلەيتتىم. پۈتۈن ھۈنەرلىرىنى ئۆگىنىۋېلىپ



سلى بىلەن خۇشلاشقان، چېجېنجهيدىن چىقىپ يىراقلارغا كەت-  
كەن بولاتتىم. سلى مېنى نېمە قىلالايتتىلە؟ ئۇستاز، مەن  
كەتمەيمەن! مەن چېجېنجهيگە كىرگەن كۈندىن باشلاپ چىقىپ  
كېتىش خىيالىدا بولۇپ باقمىدىم. مەن چېجېنجهينى ئۆز ئۆ-  
يۈم، سىلىنى ئۆز دادام دەپ بىلىمەن! مەن سودىمىزنىڭ چوڭ-  
راق بولۇشىنى، نام قازىنىشنى، دۇكاننىڭ ئالدىنى بېزەپ  
ئۈستىگە خۇيۈەنجهينىڭكىگە ئوخشاش سېرىق ھەلدە خەت يېزى-  
غان ۋېۋىسكا ئېسىشنى ئارزۇ قىلىمەن. خەقنىڭ سودىسىغا كۆز  
قىزارتىش، گۈلدەك ھۈنرىمىزنى ياراتماسلىق ماڭا يات. بىز-  
دەك ھۈنەرۋەنلەر تولىمۇ جاپاكەش، يەنە كېلىپ قاتتىق ئوۋالچى-  
لىق تارتىۋاتقان قوۋم. بىز قولىمىزغا تايىنىپ تاغار - تاغارلاپ  
پۇل تاپىمىز، ئەمما تاپقان پۇلىمىز خەقنىڭ چۆنتىكىگە كىرىپ  
كېتىۋاتىدۇ. ئۇلار نېمىدەپ تەييارغا ھەييار بولىدۇ؟ بىز ئۆلگۈ-  
دەك جاپا تارتىۋاتىمىز؟ كۈنلىرىمىز مۇشۇنداق ئۆتۈپ كېتىۋې-  
رەمدۇ؟ سلى ئەللىك ياشقا بېرىپ قالدىلا، قۇشناچ بولسا  
ئاغرىقچان. بىئەر چوڭ بولۇۋاتىدۇ، ئۇ ياتلىق بولىدۇ، يۈئېر-  
نىڭ ئوقۇشىغىمۇ پۇل كېرەك. ھۈنەرگە تايانغان بىلەنلا ئىش  
تاك ئاتامدۇ؟ ئۇستاز، سلى يىراقنى ئويلىمىسىلا بولمايدۇ!  
لياڭ يىچىڭ ئۆزىنىڭ بايا قاتتىق گەپ قىلىپ قويغانلىقىنى  
بىلىپ كۆڭلى بۆلەكچە بولۇپ تۇراتتى. خەن زىچېننىڭ گەپلىرى-  
نى ئاڭلاپ ئىختىيارسىز يىغلاپ تاشلىدى ۋە خەن زىچېننىڭ  
مۇرىسىنى سىلاپ تۇرۇپ شۇنداق دېدى:

— زىچى، كۆڭلۈڭنى پۈتۈنلەي چۈشەندىم، سەن يىراقنى  
ئويلايدىكەنسىەن، بەندىلەر بەخت - ئامەتنى ئۆزى يارىتالمايدۇ،  
ئاللا بېرىدۇ، تالاشسا بولمايدۇ! دادام جان ئۆزىدىغان چاغدا  
ماڭا: ئىگىلىك تىكلىمەك تەس، ئۇنى ساقلىماق تېخىمۇ تەس.  
چېجېنجهينى ساڭا تاپشۇردۇم، دېگەن. مەن دادامغا: دادا، خا-  
نەرجەم بول، ئەجدادلىرىمغا يۈز كېلەلمەيدىغان ئىشنى قىلماي-

مەن، قەلەندەر بولۇپ كەتسەممۇ، سۇ ئورۇندۇقىنى كۆتۈرۈپ چىقىپ كېتىمەن، دېگەندىم. دادام مۇشۇ گېپىمنى ئاڭلاپ كۆز يۇمغان. ئەجدادلىرىمدىن قالغان مۇشۇ دۇكاننى ئوبدان ساقلىدىم، ئۇنى قالايمىقان تەپسەلىكىم كېرەك. كۈتۈلمىگەن ئىش يۈز بېرىپ قالسا، ئىگىلىك ۋەيران بولىدۇ، ئۇ چاغدا يۈز يىلدىن كېيىنمۇ ئەرۋاھلارنىڭ يۈزىگە قارىيالىمايمەن. ھەي، بۇ كۈنگە كەلگەندە خام خىيالغا تايانماق بولمايدۇ. ھۈنەرگە تايىدىمىز، چىشىمىزنى چىشلەپ ئىلگىرىلىمىسەك، ئەھۋالغا قاراپ ئىش قىلىمىساق بولمايدۇ. بىئىر بىلەن يۈئېرنى قولىدا ھۈنەرى بار بىرەر خۇيزۇ يىگىتكە ئۆز قولىم بىلەن بېرىپ، سېنىمۇ ئۆيلەپ قويسام، ئاندىن چىچىنچەينى ساڭا تاپشۇرسام دەيمەن. شۇ چاغدا قۇشناچىڭ بىلەن ئىككىمىز پۇتلىرىمىزنى ئۇزۇن سۇنۇپ، ئاللاننىڭ دەرگاھىغا خاتىرجەم كېتىمىز! — دېدى. ئىككىسى تەڭلا يىغلاپ كۆڭلىدىكى گەپلىرىنى قىلىشتى، بىر - بىرىنىڭ گەپلىرىدىن تەسلىنىشتى. خەن زىچى قوزغىدى. خان بۇ ئىش شۇنىڭ بىلەن بېسىقتى. ھېچكىم ھېچكىمنى قايىل قىلالىمىدى. سۆزلەۋېرىشكە ھېچقايسىسىنىڭ رەۋىتى يوق ئىدى. كۆز يېشى بەزىدە ئاجايىپ سىرلىق رول ئويناپ ئوخشاش قاراشتا بولمىغانلارنى بىلىپ - بىلمەيلا بىر يەرگە ئەكېلىپ قويدۇ. كۈنچە ئاڭ كىشىنىڭ دىلىنى ئىللىتىدىغان نەرسىگە ئايلىنىدۇ. ھاياتى كۈچكە تولۇپ كۆكلەۋاتقان بىخ كۆيۈنۈش ئىچىدە تۇنجۇ - قۇپ ئۆلىدۇ!

يۈئېر جىنچىراغنىڭ غۇۋا يورۇقىدا دەرس تەييارلاۋاتاتتى، بىئىر يىگىت ئىش قىلىۋاتاتتى. ئاپىسى نەچچە كۈننىڭ ئالدىدا خەن زىچىغا ئەكەلدۈرگەن رەختتە بىئىر بىلەن سىڭلىسىغا كىيىم تىكىۋاتاتتى. خەن زىچى ئەر كىشى تۇرۇپ رەختنىڭ ياخشى - سىنى تاللىغانىدى. بۇ تېگى يېشىل، چېكىم - چېكىم ئاق

گۈللۈك رەخت ئىدى. گۈللىرى ياپىپىشل يوپۇرماقلار ئارىسىدا تۇرغان قاشتاش گۈلگە ئوخشايتتى. يېنىك ھەم يۇمشاق ئىدى. بۇ رەختنى قولغا ئالغان ھەرقانداق كىشى ياخشى كۆرۈپ قالاتتى. بىئېر سىڭلىسىنىڭ بويىنى ئۆلچىدى، ئاندىن ئۆزىنىڭ كونا كىيىمىگە ئۆلچەپ، ئىككى ئەستەرلىك چاپانلىق چىقاردى. ئەستىرىگە كونا رەختنى ئىشلىتىپ تىكىۋاتاتتى. تاۋۇز چاغىنى يېقىنلىشىپ قالغان، دادىسىنىڭ ئەتىۋارلىق كېمىسىمۇ قولىدىن چىقىش ئالدىدا تۇراتتى. خەن زېچى پۈتۈن ئائىلىدىكىلەرنى ۋەنشۈشەنگە ئاپىرىپ سۈرەتكە چۈشۈرمەكچى بولغان ئەمەسمىدى؟ ئۇ يەرگە يېڭى كىيىم كىيىپ بارسا تازا ياخشى بولاتتى. بىئېر چوڭ بولۇپ سۈرەتكە چۈشۈپ باقمىغانىدى. ئۇنداق يىراق يەرلەرگە بارمىغاچقا، بالدۇرلا تەييارلىق قىلدى.

ئاشۇ كۈنى سىڭلىم بىلەن يېڭى كىيىم كىيىپ سۈرەتكە چوقۇم ياخشى چۈشمىز. ۋەنشۈشەندە سەيلە قىلىپ يۈرگەنلەر، ئۇلار قايسى ئائىلىنىڭ قىزلىرىدۇ، رەسىمدىكى ساھىبجامالار. دىنىمۇ چىرايلىقكەنمۇ، دېيىشىپ كېتەر. بىلگەنلەر، قاشتاش بۇيۇملىرى ئۈستىسى لياڭ يىچىڭنىڭ قىزلىرى، دەيدۇ چوقۇم. شۇ چاغدا بىئېر ئۆزىنى تۇتۇۋالىدۇ، قورقمايدۇ، ئىزا تارتمايدۇ، بولمىسا سۈرەتكە سەت چۈشۈپ قالىدۇ. . . . بىئېر مۇشۇلارنى كۆڭۈل ئېكراڭدىن ئۆتكۈزۈپ ئىختىيارسىز كۈلۈپ كەتتى. — ئاچا، نېمىگە بۇنداق كۈلۈپ كېتىۋاتىسەن؟ — دەپ سورىدى ئاچىسىدىن يۇئېر.

— خۇشال بولۇپ كۈلۈۋاتىمەن! قارا، بۇ يېڭى كىيىمگە، سەن خۇشال بولمامسەن؟

— ھە، مېنى خۇشال ئەمەس دەمسەن؟ يېڭى كىيىم قاچان ئۇچامغا چىقار دەپ ئولتۇرمىەن. كۈندە ئايغا قاراپ، ئاينىڭ خۇددى قاشتاش پەتنۈستەك يۇمىلاق بولۇشىغا ئىنتىزارمەن. ئاچا، ئاينىڭ تولىمىقى نېمانداق ئاستا؟

— ئاز قالدى! — دېدى بىئەرگە تۈگمە قادىشپ بېرىۋات-  
قان ئاپىسى، — چىلانلار قىزارسا ئاي تولىدۇ. بىز خۇيزۇلار  
تاۋۇز چاغىنىغا ئېتىبار قىلىپ كەتمەيمىز، بۇ بىز ئۈچۈن پۈتۈن  
ئائىلە جەم بولىدىغان قۇتلۇق كۈن، شۇ كۈنى سىلەرگە ئىچىگە  
دالچىن گۈل، پۇرچاق ۋە چىلان قىيمىسى سېلىنغان مۇسۇلمان-  
چە ئاي توقاچ ئېلىپ بېرىمەن. تاۋۇز، مېۋە - چېۋە ئالىمىز  
'بۈگۈن كەلدىم بۇ يەرگە، قۇم ئالما، ئالما، ھىدى خۇشبۇي  
مېۋىلەردىن ئالمامىسىلەر!، — كېسەلچان ئانا ئەتىۋارلىق قىز-  
لىرىغا قاراپ، كۆڭلىدە قوزغالغان شېرىن ھېسلارنى باسالماي  
باققالارنىڭ قوشىقىنى ئاستا غىڭشىپ ئېيتىپ، تاۋۇز چاغىنى  
توغرۇلۇق بولۇۋاتقان پاراڭغا ئاز - تولا خۇشاللىق بەخش ئەتتى، —  
داداڭلار ئۈچ يىلدىن بېرى باش كۆتۈرمەي ئىشلەۋاتىدۇ، ئۇنىڭ-  
مۇ ئارام ئالىدىغان ۋاقتى بولدى!

ئانىنىڭ يۇمشاق سۆزلىرى يۈڭبىرنىڭ قەلبىدە چەكسىز ئىند-  
تىلىش پەيدا قىلدى. ئۇ قولىدىكى موي قەلەمنى قويدى - دە،  
كاڭغا چىقىپ، دېرىزىدىكى قەغەز پەردىنى قايرىپ، تولۇش  
ئالدىدا تۇرغان ئايغا تەقەززالىق بىلەن يەنە قارىدى.

ھويلا سالقىن ئىدى، ئاي نۇرىدا قىزارغان چىلان ۋە پىش-  
قان ئانارلار ئاقىرىپ كۆرۈنەتتى، دېرىزىنىڭ تۈۋىنى بىر ئالغان  
بارماق ئوت بىلەن يەسمەن گۈللىرى بىلىنەر - بىلىنمەس خۇش  
پۇراق چېچىپ تۇراتتى، تامنىڭ تۈۋىدىكى ئوت - چۆپلەر ئارد-  
سىدىكى قۇرت - قوڭغۇزلار گۈزەل پەيتىنى تېزراق يېتىپ  
كېلىشكە ئالدىرىتۋاتقانداك چىرىلدى شاتتى.

ئالدى تەرەپتىكى دۇكان دېرىزىسىدىن چىراغنىڭ يورۇقى  
چۈشۈپ تۇراتتى. لياڭ يىچىڭ قولىدىكى جېڭ خې دېڭىزدا  
سەپەر قىلغان قاشتاش كېمىگە بىر خىلدا كۆڭۈل قويۇپ پەرداز  
بېرىۋاتاتتى. توختامنىڭ مۇددىتى توشۇپ قالغانىدى. ئۇنى پۇ

خوجاين، خونتېر ئەپەندى، قەدىناس خوتۇنى بىلەن ئىككى قىزى ساقلانغانىدى. بۇ ئەتىۋارلىق كېمىنىڭ قولىدىن چىقىدىغان ۋاقىتنى ئۆزىمۇ تۆت كۆز بىلەن كۈتۈپ كېلىۋاتاتتى. ئۈچ يىل، بۇ نەقەدەر جاپالىق مۇساپە! ئۇ تەجرىبىلىك رولچىغا ئوخشاش رولنى مەزمۇت تۇتۇپ دەھشەتلىك بوران - چاپقۇنلار ئىچىدە ئېھتىيات بىلەن ئىلگىرىلىدى، قىلچە بىخەستەلىك ۋە بوشاڭلىق قىلىمىدى. مانا ئەمدى يىراق سەپەر ئاياغلىشىش ئالدىدا، كېمىنىڭ بېشىدا كۆز يېتىم يەردە كۆرۈنگەن قىرغاققا قاراپ تۇراتتى.

لياڭ يىچىڭ يېنىك تىنىپ قويۇپ، يىرىك قولى بىلەن قاشتاش كېمىنى سىلايتتى، چىرايىدا تەبەسسۇم جىلۋە قىلاتتى. ئاسان ئەمەس، لياڭ يىچىڭ «ماھاجى» جىڭ خې بىلەن بىللە ئامان - ئېسەن مەنزىلگە يەتتى! ئۇ كۆتۈرەڭگۈ روھلۇق جىڭ خېغا، شىددەتلىك بوران ۋە دەھشەتلىك دولقۇنلارغا پەرۋا قىلماي پالوبىدا تۇرغان ھەر بىر ئادەمگە دىققەت بىلەن قاراپ، ئۆزىنى مۇشۇ ھەيۋەتلىك سەپىرىنىڭ قاتارىدا مەككە مۇكەررەمگە قاراپ كېتىۋاتقاندا، ئۆزلىرى بىلەن بىللە تورورىدىن بابامۇ باردەك ھېس قىلدى! ئاھ، بابا، سىلى ھازىر نەدە؟ مېنىڭ يۈرىكىم سىلى بىلەن بىللە، ئىبراھىمنى ئېپىقالدىم، ئۇنى قاتارغا قوشتۇم، بۇ قاشتاش كېمە، مۇسۇلمانلارنىڭ كېمىسىنى ئىبراھىم مەن بىلەن بىللە ئويۇپ چىقتى!

لياڭ يىچىڭ، بۇ قاشتاش كېمە سېرىق ساقال، كۆك كۆز ئەجنەبىي خونتېر ئەپەندىنىڭ ئالدىدا پەيدا بولسا، ئۇ قانداق ھەيران بويىكەتەر، نېمىدەپ ماختاپ كېتەر - ھە! ئۇ چوقۇم بىز بىلمەيدىغان يات تىلدا: پاھ، جۇڭگولۇقلارنىڭ ئارىسىدا مۇشۇنداق قابىلىيەتلىكلەرمۇ بار ئىكەن. دەرۋەقە «ئۈچ مۆجىدە» نى بىرلەشتۈرۈپتۇ، دەيدۇ، دەپ تەسەۋۋۇر قىلماقتا ئىدى. خونتېر ئەپەندىنىڭ بۇ قاشتاش كېمىنى قانداقتۇر بىر خەلقئارا-

لىق كۆرگەزمىدە كۆرگەزمە قىلسا، تېخىمۇ نۇرغۇن كىشىلەر -  
نىڭ قايىل بولۇپ كېتىدىغانلىقىنى كۆز ئالدىغا ئەكەلدى. بۇ  
قورۇق خىيال ئەمەس ئىدى. مىنگونىڭ 15 - يىلى ئامېرىكا -  
نىڭ كالىفورنىيە شتاتىدا ئۆتكۈزۈلگەن پاناما خەلقئارا كۆرگەز -  
مىدە بېيجىڭنىڭ پىل چىشى ھەيكىلى ئالتۇن مۇكاپاتقا ئېرىش -  
كەن ئەمەسمىدى! لياڭ يىچىڭ بۇ قاشتاش كېمە ھەيكىلىنى  
كۆرگەزمىگە قويۇش ئۈچۈن ياسىغان ئەمەس، ئۇنىڭ نۇرغۇن  
يۈرەك قېنى ۋە ئېتىقادى سىڭگەن. بۇ قاشتاش كېمە ھەيكىلى  
يەتتە ئىقلىمنى كېزىپ، پۈتكۈل جاھاندىكىلەرگە جۇڭگو قاشتاش  
ئويمىچىلىقىنىڭ قانداق ھۈنەر ئىكەنلىكىنى بىلدۈرەلسىلا ئۇ  
قانائەتلەنگەن «قاشتاش بۇيۇملىرى ئۈستىسى لياڭ جەمەتى» نىڭ  
نەچچە ئەۋلادتىن بېرى ئۆچمەي كەلگەن شوھرىتىگە داغ تەڭگۈز -  
مىگەن بولاتتى. بۇ ئەتىۋارلىق كېمىنى كۆرۈۋاتقانلارنىڭ ئىچىدە  
چوقۇم مۇسۇلمانلارمۇ بار. ئۇلار بۇنىڭ جۇڭگولۇق بىر مۇسۇل -  
ماننىڭ قولىدىن چىققانلىقىنى بىلسە، ئۇ «دوستلار» جەزمەن  
چەكسىز شەرەپ ھېس قىلىدۇ! لياڭ يىچىڭ مۇشۇلارنى خىيال -  
دىن ئۆتكۈزدى. ياق، بۇ مۇمكىن ئەمەس، قاشتاش كېمە ھەي -  
كىلىگە «قۇرئاندىكى ئايەت» لەر ئويۇلمىغان، لياڭ يىچىڭنىڭ  
نام - شەرىپىمۇ چېكىلمىگەن، ئۇنى ھېچكىم بىلمەيدۇ!

لياڭ يىچىڭ چۈشىنىكسىز ئەپسۇس يۇتتى. ھۈنەرۋەن دې -  
گەن ھامان ھۈنەرۋەن، ھۈنەرۋەن ئۆزىنى كىتاب يازىدىغان ئە -  
دىبىكە، قەلەم تەۋرىتىپ رەسىم سىزىدىغان رەسسامغا سېلىشتۇ -  
رالمايتتى، يۈرەك قېنىنى سەرپ قىلىپ ۋۇجۇدقا كەلتۈرگەن  
«ئىشى» نىڭ ئۈستىگە سۆز يازالمايتتى، تامغىسىنى باسالمايت -  
تى. ھۈنەرۋەنچىلىك پەس ئىش، قەدىمدىن تارتىپ: «ياخشى  
ئادەم دۇكانغا يولماس، ياخشى ئات تۈگمەنگە» دېگەن گەپ بار.  
ماڭ سۇلالىسىنىڭ ۋاقتىدىكى قاشتاش ئۈستىسى لوزىڭاڭ قاش -  
تاش بۇيۇملىرى ياساش ئۈچۈن ئوردىغا چاقىرتىلغان، ئۇنىڭ

ئۆزى ياسىغان بۇيۇملىرىغا ئىسىم قالدۇرۇشقا يول قويۇلمىغان .  
لوزىگاڭ مۇشۇ ئىش تۈپەيلى كالىسىدىن ئايرىلىشقا قىل قال-  
غان . . . ھۈنەرۋەن كىشى بۇنى ئويلاپ نېمە قىلىدۇ؟ دۇنيادا  
ئۈچ يۈز ئاتىمىش ھۈنەر بار . ھۈنەرنىڭ ئالدى قاشتاش ئويمى-  
كەشلىكى ، نام قالدۇرغان ھۈنەرۋەندىن قانچىسى بار ؟ شەھەرىس-  
تاندىكى خان سارىيى ، يىخپۇەندىكى ۋەنشۈشەن ، تىيەنتەندىكى  
ۋەنچۈتەي ، دۇئا - تىلاۋەت سارىيى ، لۇگۇچياۋدىكى شىر ھەيكى-  
لى ، خۇيىۋىڭگۈەندىكى يۈنتەي ، يەنە تېخى سەددىچىن سېپىلى ،  
مۇشۇلارنىڭ ھەممىسىنى ياغاچچى ، تاشچى ۋە تامچىلار ياسىغان  
ئەمەسمۇ ؟ ھالا بۈگۈنگە كەلگەندە ھەممە نەرسە چىن شىخوالڭ  
ۋە سى شىتەيخۇغا مەنسۇپ بولۇپ كەتتى . قايسى بىر ئۈستام  
نام - شەرىپىنى يېزىپ قالدۇرالىدى ؟ قانچىلىغان ھۈنەرۋەنلەر-  
نىڭ يۈرەك قانلىرىنى سەرپ قىلىپ ، ئىسسىق جانلىرىدىن ئاي-  
رىلغانلىقىنى كېيىنكىلەردىن كىم بىلىدۇ ؟

سۇ ئورۇندۇقى يەنە ھەرىكەتكە كەلدى ، چاق يەنە ئايلاندى .  
لياڭ يىچىڭ چىگىچ خىياللارنى ئۇنتۇپ پۈتۈن زېھنى بىلەن  
ئىجادىيىتىگە يېڭىۋاشتىن كىرىشىپ كەتتى . ئوردا خوجىسى  
جېڭ خېنىڭ ئىسسىق - سوغۇقنى كۆپ كۆرگەن كۆزلىرى  
بىلەن قاشلىرى ئاستىدىكى ئارىلىقنى يۇقىرى ماھارەت بىلەن  
نەقىشلەۋاتاتتى . قولىدا كومپاس ، كۆزلىرىنى مەككە مۇكەررەم-  
گە تىككەن ئاتاقلىق بۇ جۇڭگولۇق مۇسۇلمان كېمىدىكىلەرنىڭ  
بوران - چاپقۇن ۋە دولقۇنلار بىلەن ئېلىشىشىغا باشچىلىق  
قىلىۋاتقان پەيتتە جەزمەن ئازاب - ئوقۇبەت ، شان - شەرەپ  
ۋە نومۇس - خورلۇقلارنى ئۇنتۇپ ئۆزىنى سالماق ۋە تەمكىن ،  
كۆڭلى كۆكسىنى كەڭ تۇتۇپ تۇرغان . ئۇ ئۆزىنىڭ كېيىنكى  
كۈنلەردە دۇنيا دېڭىز قاتنىشى تارىخى بىلەن تۆھپىكار جۇڭگو  
مۇسۇلمانلىرى تارىخىنىڭ شانلىق بېتىدىن ئورۇن ئېلىپ ، مەش-  
ھۇر نامىنى قالدۇرۇپ كېتىدىغانلىقىنى ئويلىمىغان بولغىيتتى .

لياڭ يىچىڭ جياڭ خېنىڭ ئۆتكۈر كۆزلىرىگە چەكسىز ھۆرمەت بىلەن تىكىلدى. كىرىپكىلىرىنىڭ تىترىشى، يۈرىكىنىڭ سوقۇشى ئاشۇ كۆزلەردىكى ئالامەتلەرنى توغرا ئەكس ئەتتۈرۈپ بېرىدىغان تەسىر يېتىپ قېلىشىدىن ۋايىم يېدى. ئاشۇ كۆزلەر، جياڭ خېنىڭ كۆزلىرى ئۇزاق سەپەردىكى ھارغىنلىق، بوران - چاپقۇن ۋە دولقۇنلارنىڭ كېمىنى تىنىمىسىز چايقىشىدىن چارچىغاندەك بىردىنلا غۇۋالىشىپ كەتتى. ئۇنىڭ دەم ئېلىشى كېرەك - مۇ؟ ياق... لياڭ يىچىڭنىڭ كۆزلىرى غۇۋالىشىپ كېتىۋاتاتتى. ... كۆزلىرىگە نېمە بولدى؟ ئۇنىڭ كۆز ئالدىنى نېپىز بىر قەۋەت بۆلۈت تۈسۈۋالغاندەك، بۇ بۆلۈتلەر لەيلەپ يۈرگەندەك بولۇپ كەتتى. ئۇ كۆزلىرىنى يوغان، تېخىمۇ يوغان ئېچىشقا تىرىشتى. ھەرقانچە تىرىشقان بىلەنمۇ كۆز ئالدىدا تۇرغان جياڭ خېنى كۆرەلمىدى!

— ئۇستاز، سىلى... — دېدى ئۇستازنىڭ كامالەتكە يەتكەن ھۈنرىنى كۆرۈپ ئولتۇرغان خەن زىچى. يۈكسەك سەن-ئەتتىن ئۇنىڭغا ئوخشاش لەززەتلىنىش شەرىپىدىن باشقىلار بەھرىمەن بولالمايتتى. خەن زىچى ئۇستازنىڭ چىرايىنىڭ تازا ئەپ ئەمەسلىكىنى سەزدى.

لياڭ يىچىڭنىڭ پۇتلىرى ئىشتىن توختىدى. ئۇ ھارغىن كۆزلىرىنى بوش يۇمۇپ، كۈلگىنىچە: — بۇ ئىش تۈگەي دېگەنسېرى كۆزنى بەك يەپ كېتىۋاتىدۇ،! — دېدى.

خەن زىچى ئۈندىمەستىن ئۇستازنىڭ كۆزلىرىگە قارىدى. ئۇنىڭ بىر جۈپ كۆزلىرى ئولتۇرۇشۇپ، قاپاقلىرىنىڭ ئاستى - ئۈستىگە پىچاق بىلەن ئويغاندەك نەچچە قەۋەت قورۇق چۈشۈپ كەتكەنىدى. قاش ۋە كىرىپكىلىرىگە قونغان قاشتاش تۈزۈندىلىرى قىروۋغا، بۇنىڭدىن تالاي يىللار ئالدىدىكى ئاسارەتتىكى داغلارغا ئوخشايتتى. نەچچە ئون يىل ئۆيمىكەشلىك بىلەن ئۆتە-



كەن ھايات بۇ ئۇستازنى قەددى پۈكۈلگەن قاشتاش ئادەمگە  
ئايلىندۇرۇپ قويغانىدى! ئۇنىڭ بىر جۈپ كۆزلىرى بۇرۇن  
نۇرلۇق قارامتۇل ئىدى، مانا ئەمدى، بۇ كۆزلەر خىرلەشتى،  
قىپقىزىل سىزىقلارغا تولغان كۆز ئالمىسى ئىككى تال ھېقىققا  
ئوخشايتتى. خەن زىچى ئۇستازى ئۈچۈن ئازابلاندى، خىجىللىق  
تارتتى. ئۇستاز بىلەن شاگىرت دادا - بالىدىن پەرقلەنمەيتتى.  
مەن ئۇستازىمنىڭ قانچىلىك غەم - قايغۇسى ۋە جەبىر - جاپاسىغا  
ھەمدەم بولالىدىم؟ دەپ ئويلىدى خەن زىچى.  
— ئۇستاز، سىلى ئارام ئالسىلا، ئەتە قىلىسىلمۇ  
بولدۇ... .

— ئەتە؟ ئەتە سەككىزىنچى ئايغائون ئىككىمۇ؟ مال تاپشۇ-  
رىدىغان كۈننى ساقلاپ ئولتۇرمايلى. مېنىڭچە، بىر كۈن بول-  
سىمۇ... .

— ئەمەس، مەن قىلاي، سىلى دەم ئالسىلا، بولمىسا  
قاراپ ئولتۇرسىلا.

لياڭ يىچىڭ قەتئىي ھالدا بېشىنى چايقاپ:  
— بولمايدۇ! قەدىمدىن تارتىپ گەۋدە قىسمى شاگىرت-  
نىڭ، بېزەك بېرىش ئۇستازنىڭ قولىدىن چىقىدۇ، دەيدىغان  
نېزام بار، بۇنى بۇزۇش ھەددىم ئەمەس.  
— ئۇستاز، نىزاملارنى بۇزمايمەن، — دېدى خەن زى-  
چى — سىلنىڭ ئورۇنلىرىدا بىر دەم ئىشلەي، نازۇك يېرىگە  
كەلگەندە يەنە سىلىگە بېرىمەن... .

ئۇستاز ئۆزىگە ئىشىنىدىغان ياراملىق بۇ شاگىرتىغا قاراپ  
بىر پەس ئىككىلىنىپ، يەنىلا ماقۇل بولمىدى:

— زىچى، بۇ ساڭا ئىشەنمىگەنلىكىم ئەمەس. ئۈچ يىل  
جەرياندا سەن ھۈنەرنى تولۇق ئۆگەندىڭ، مەندىن قېلىشماي-  
سەن. بۇ قاشتاش كېمە ھەيكىلىنى ئىككىمىز بىللە ئويۇپ  
چىقتۇق. سەن ئازراق، مەن كۆپرەك قىلدىم. يىرىك يەرلىرىنى

ساڭا قىلدۇردۇمغۇ؟ ھازىر ئىشنىڭ زىل يېرىگە كەلدۇق، چاتاق چىقىپ قالمىسۇن دەيمەن، يەنىلا مېنىڭ بىر قوللۇق چىقىرىۋەتە-كىنىم تۈزۈك. مەن ئۆمرۈمدە تالاي قاشتاشنى تاراشلىدىم، ماڭا ئەڭ يارايدىغىنى مۇشۇ. بۇ مېنىڭ ئەڭ ئاخىرقى ئېيتقان ناخشام. مۇشۇ ناخشامنى ئېيتىپ بولسام، مەن قاشتاش ئۈستىدە سى دېگەن نامغا ئېرىشمەن. ئاندىن ساڭا ئەقىل كۆرسىتىپ، سېنىڭ نام چىقىرىشىڭنى كۆرمىەن. زىچى، يەنە ئازراق چىدا. . .

كۆڭۈلنى تىل ئارقىلىق پۈتۈنلەي ئىزھار قىلىپ كەتكىلى بولمايدۇ. ئۇستاز شاگىرتىنى يەنىلا تولۇق چۈشەنمىدى. «چاتاق چىقىپ قالمىسۇن» دېگەن گەپنى ئاڭلاپلا خەن زىچى سىناپ بېقىشقا ئالدىراپ سۇنغان قوللىرىنى ئۈنسز تارتىۋالدى. ئۇنىڭ ئۇستازىنىڭ كۆڭلىنى بۆلۈش خىيالى يوق ئىدى. ئۇستازىم نەچچە ئون يىل توپلىغان تەجرىبىلىرى بىلەن كامالەتكە يەتكەن ھۈنرىنى جارى قىلىسۇن، دېدى خەن زىچى كۆڭلىدە. بۇ بىر سەنئەتكارنىڭ ئىجادىيەت شادلىقى ۋە شان - شەرەپكە ئېرىشىش يولىدىكى مۇھىم بىر ئېلىشىشى ئىدى،

— يادىڭدا بولسۇن، — دېدى لياڭ يىچىڭ ئازراق دەم ئېلىپ. ئۇنىڭ ھارغىن كۆزلىرى ئەسلىگە كەلگەندەك، كۆڭلى جايىغا چۈشۈپ ئەمەن تاپقان دەك بولدى، — ھۈنەرۋەن ئۆزى قىلىۋاتقان ئىشنى جېنى ۋە يۈرىكى دەپ بىلگەندە، جېنى بىلەن يۈرىكىنى شۇ ئىشقا ئاتىۋېتىدۇ. بۇنداق ئىش تىرىك چىقىدۇ. ئادەمنىڭ ئۆمرى چەكلىك، «ئەجەل» يېتىپ كەلسە، ئادەم ئاللا-نىڭ دەرگاھىغا قاراپ يول ئالىدۇ، لېكىن سەندىن قالغان ئىش يەنىلا دۇنيادا مەۋجۇت بولۇپ تۇرىۋېرىدۇ. دۇنيادىن تالاي ھۈ-نەرۋەنلەر ئۆتتى، شۇلارنىڭ قايسىسى بۈگۈنكى كۈنگىچە ياشى-دى؟ ئۇلار ئويغان قاشتاش بۇيۇملىرىنىڭ ھەربىرى ھېلىمۇم شۇ پېتى تۇرمامدۇ؟

چاق يەنە پىرقىرىدى. لياڭ يىچىڭ شۇ تاپتا ئۆزىنى پۈتۈن-

لەي ئۇنتۇغانىدى. ئۇنىڭ جېنى ۋە يۈرىكى ئەتىۋارلىق كېمە ھەيكىلى ھەم جېڭ خې بىلەن بىر جان، بىر تەن بولۇپ كەتكەندە. كېمە ھەيكىلىدىكى يەلكەن كۆپۈپ، بايراقلار جەۋلان قەدلىپ، رولچى ۋە كېمىچىلەر تۈۋلىشىپ كەتتى. ياڭراق بۇرغا ۋە كۈچلۈك دېڭىز دولقۇنلىرىنىڭ ئاۋازلىرى قاشتاش دۈكىنىدا جاھاننى لەرزىگە سېلىپ ياڭرايتتى. جېڭ خې كېمىنىڭ بېشىدا تۇراتتى. ئۇنىڭ ھەيۋەتلىك بەستى دولقۇنلارنىڭ چايقىشى بىلەن گاھ كۆرۈنۈپ گاھ غايىب بولاتتى، سەپەر ئۈستىدىكى كۈتۈلمەگەن ھادىسىلەرنى ھەر ۋاقىت كۆزىتىپ، نۇرلۇق كۆزلىرىنى يىراقلارغا تىككەندى. . . .

بىردىنلا ھەممە نەرسە ھەش - پەش دېگۈچە بولغان ئارىلىقتا توختىدى. لياڭ يىچىڭنىڭ قوللىرى بوشاپ، پىرقىراۋاتقان چاقنىڭ ئۈستىگە ھالسىز يىقىلدى.

— ئۇستاز، ئۇستاز! — دېدى خەن زىچى گويا ئاسمان ئۆرۈلۈپ، يەر يېرىلغانلىقىنى چۈشىدە كۆرۈۋاتقانداك ئەس - ھوشىنى يوقىتىپ. ئۇ ۋارقىرىغان پېتى ئۆزىنى ئېتىپ، پۇت - قوللىرى يۇمشاپ كېتىۋاتقان ئۇستازىنى يۆلىدى.

لياڭ يىچىڭ شاگىرتىنىڭ قوينىدا كۆزلىرىنى ناھايىتى تەستە ئېچىپ:

— كېمە، كېمە! — دەپ ھالسىز ئىڭرىدى. شۇ ئەسنادا كۆزلىرى نۇرلىنىپ. ھاياتى بىلەن يۈرەك قانلىرىدىن ھاسىل بولغان نىشاننى ئىزدەيمەكتە ئىدى. كۆزلىرى قاشتاش كېمە بىلەن ئۇچراشقاندا قارىچۇقلىرى ئاقار يۇلتۇزدەك يېنىپ، تارالغان يورۇقلۇق پارچىلىنىپ شۇئان ئۆچتى. . . .

ئاھ قاشتاش كېمە! ئۇزۇن مۇساپىنى بېسىپ مەنزىلگە يېتىش ئالدىدا تۇرغان بۇ كېمىگە كۈتۈلمىگەن بالا - قازا تېگىپ جېڭ خېنىڭ يىراقنى كۆرسىتىپ تۇرغان ئوڭ قولى سۇنۇپ كەتكەندى. بۇ «جېڭ خېنىڭ دېڭىز سەپىرى» دىكى ئىنتايىن

مۇھىم قىسمى ئىدى، پۈتكۈل قاشتاش كېمىنىڭ يادروسىمۇ مۇشۇ ئىدى. يەتتە قېتىملىق، دېڭىز سەپىرىدە يۆنىلىش كۆر- سەتكەن قول سۈندى، ئەجىر بىكار كەتتى. بۇنى ئەۋلىيا چۈچۈ- جى، لوزىگاڭمۇ ئورنىغا كەلتۈرەلمەيتتى.

— ئاھ! — لياڭ يىچىڭ يۈرەكنى ئەزگۈدەك ئېچىنىشلىق ۋارقىرىدى. ئاغزىدىن چاچراپ چىققان قىپقىزىل قان بىلەن ئاپئاق قاشتاش كېمە قىزىلغا بويالدى. ئۇ كۆزىنى يۇمۇپ - ئاچقۇچە بولغان قىسقا ۋاقىت ئىچىدە جان تەسلىم قىلىپ، قاشتاش كېمىنىڭ ئۈستىگە يىقىلدى. ئىسسىق قان لياڭ يىچىڭ بىلەن سۇنۇق قاشتاشنى بىر گەۋدە قىلىۋەتكەندى.

— ئۇستاز، ئۇستاز! — خەن زىچى ئۆزىنى ئۇستازنىڭ ئۈستىگە ئاتتى. دۇكاندا ئېچىنىشلىق سادا ياغرايتتى.

لياڭ يىچىڭ ئۆمرىنى خوراتقان سۇ ئورۇندۇقى ئالدىدا پۈت - قوللىرىنى ئۇزۇن سۇنۇپ ياتقان پېتى قىلىۋاتقان ئىشلىرى بىلەن ئۇن - تىنسىز خوشلاشتى. ئەپسۇسلىنارلىقى، ئۇ ئىشلەرنى ئاخىرقى ھېسابتا ئورۇندىيالمى، قاشتاش كېمە بىلەن بىللە ئۇ دۇنياغا سەپەر قىلغانىدى. ئۇ يىرىك قوللىرى بىلەن دۇنياغا كەلمەي تۇرۇپ كاردىن چىققان قاشتاش كېمىنى مەھكەم قۇچاقلىغان، قانغا تولغان كۆزلىرى چەكچەيگەن، خۇددى، ئال- لا، ماڭا ۋاقىت بەرگىن، دەۋاتقان دەك ئاغزىنى يوغان ئاچقان ھالەتتە ياتاتتى.

ئاي نۇرىغا چۆمگەن جىمجىت ھويلا پاتىپاراق بولۇپ كەت- تى.

#### 4. ئەمەلگە ئاشقان ئارزۇ

باش كۈزنىڭ سالقىن شامىلى يازنىڭ چىدىغۇسىز تومۇز ئىسسىقنى ھەيدەپ كېتىپ، غەربىي ھۇجرىنىڭ ئالدىدىكى تاش ئالمىلار قىزىرىشقا باشلىدى.

ئالىي مەكتەپلەرگە مەملىكەت بويىچە بىر تۇتاش ئېلىنغان ئىمتىھاننىڭ ئاياغلاشقانلىقىغا بىر ئايدىن ئاشقاندى. لېكىن سۈرلۈك ئىمتىھان مەيدانىدا ئىمتىھان قەغەزىگە خەت يازغان چاغدىكى «شەرت - شەرت» قىلغان ئاۋاز ھېلىھەم ئۇنىڭ قۇلاق تۈۋىدىن كەتمەيتتى. تەبىئىي ئاپەت پەيدا قىلغان ئۇزۇقلۇق يېتىشمەسلىك تېنى ئاجىز ئوقۇغۇچىلارنىڭ ئىشتىھاسىغا ھەم بىلىمگە بولغان كۈچلۈك تەشەللىققا تەسىر قىلىپ، ئۇلارنى بىر تېرە، بىر ئۇستىخان قىلىپ قويغانىدى. جىددىيلىك چىقىپ تۇرغان سان - ساناقسىز كۆزلەر تېخىمۇ يوغان، تېخىمۇ ئوماق كۆرۈنەتتى. ئۇلار ئەتە ئۈچۈن ئېلىشماقتا ئىدى. بۇ، باشقىلار - نى بېسىپ چۈشۈش، مەغلۇپ قىلىش ئارقىلىق غەلىبە قازىنىش - تىن دېرەك بېرەتتى. بۇنداق سەلتەنەتلىك مىنۇتلاردا ھەر بىر ئادەم باراۋەر ۋە سەمىمىي ئىدى. تەقدىرنىڭ تاللىشى ئالدىدا ھەرقانداق ياسالمايلىق، ئۆزىنى ھەم ئۆزىگىنى ئالدايدىغان ساخ - تىلىقلارنىڭ قىلچە قىممىتى بولمايتتى، ھەقىقىي بىلىم بىلەن ئەمەلىي ئىقتىدارلا جانغا ئەسقاتاتتى. باشتا شىنيۇمۇ سەل - پەل جىددىيلىشىشتىن خالىي بولالمىدى، ۋۇجۇدىنى چۈشىنىكسىز ۋەھىمە چىرمىۋالدى. ئەمما ئىمتىھان قەغەزىنى ناھايىتى تېز سۈرئەتتە بىر قېتىم كۆرۈپ چىققاندىن كېيىن، ئېگىز - پەس سوقۇپ كېتىۋاتقان يۈرىكى جايىغا چۈشتى. ئۇ ئاكىسىنىڭ:

«ئۆزۈڭنى ئىمتىھان مەيدانىدا ئەمەس، بەلكى ئۆيدە ئولتۇرۇپ تاپشۇرۇق ئىشلەۋاتقاندا سەز. سىنىپتا ئالدى بولغان ئوقۇغۇ. چى ئىمتىھاننىمۇ ئالدى بولۇپ بېرىدۇ، ھەممىڭلارنىڭ يەلكىسىدىكى باش ئوخشاش، ھېچكىمنىڭ بېشى ئون ئەمەس، كىمىدىن قورققۇلۇق؟» دېگەن گەپلىرىنى ئويلىدى. ئاكىسى ئالىي مەك-تەپكە ئىمتىھان بېرىپ باقمىغان بولسىمۇ، بىراق ئۇنىڭ گەپلىدىرى تولىمۇ ئورۇنلۇق ئىدى. شىنيۇ كۆڭۈل توختاتتى. ئۇ ئۆزى نىشانلىغان مەنزىلگە قاراپ ماڭسىلا بولاتتى. ساڭا ھېچكىم ياردەم بەرمەيدۇ، سەنمۇ ھېچكىمگە ياردەم بەرمەيسەن، سىناق ۋە تاللاشنى ئۆز كۈچۈڭگە تايىنىپ قوبۇل قىلىسەن! سەن كىشىلىك تۇرمۇشتىكى بۇ چوڭ ئۆتكەلدىن ئۆتۈپ كېتىشىڭ كېرەك. چۈنكى سېنىڭ ئىككىنچى ئارزۇيۇڭ يوق، بۇ، چېكىنىش يولۇڭ يوق دېگەنلىك! ئۆكۈز ئالدىدىكى ئىمتىھان قەغىزىدىن باشقا ئەتراپىدىكى ھەممە نەرسىنى ئۇنتۇدى. ئۇ قاقشال دەرەخلەرگە پەلەككە تاقاشقان، پايانى يوق، قۇشلارنىڭ ناۋاسى تەرك قىلىنغان، ئادەمىزات ئاياغ باسمىغان قاپقاراڭغۇ ئورمانغا كىرىپ قالغاندەك قىلاتتى. بۇ ئورماندا بىر چىغىر يوللا بار ئىدى، بۇ چىغىر يول ئاي نۇرىدا ئالبۇلماچ كۆرۈنەتتى. ئۇ شەبنەم قونغان ئوت - چۆپلەرنى دەسسەپ، تاش يېيىتىلغان مۇزدەك يولنى بويلاپ، پەلەمپەي بىلەن يۇقىرى ئۆرلەپ كېتىۋاتاتتى...

شىنيۇ غەلىبە قىلدى. پوچتىكەش: «خەن شىنيۇنىڭ خېتى!» دەپ توۋلاپ، ئۇنىڭ بېيجىڭ ئۇنىۋېرسىتېتىغا قوبۇل قىلىنغانلىقى توغرىسىدىكى ئۇقتۇرۇشنى ئەكىلىپ بەردى. دادىسى ئۇقتۇرۇشنى ئالدى بىلەن ئېچىپ كۆردى، ئۇقتۇرۇشتىكى خەتلەرنى ئوقۇپ ھاياجاندىن كالىپۇكلىرى تىترەپ كەتتى. بىر ياندا ئاڭلاپ تۇرغان خەي ھامما پەرتۇقىنىڭ ئۇچى بىلەن كۆزلىدىرىنىڭ قۇيرۇقىدىكى ياشلىرىنى ئېرتىپ: «ئاللا! ئاللاننىڭ ھىممىتى، ئىنشائاللا!» دېدى. ئاكىسى ئۇقتۇرۇشنى قولىغا

ئېلىپ نەچچە قېتىم تەپسىلىي كۆرۈپ، ئاندىن تەنتەنىلىك بىلەن شىنيۇگە بېرىپ: «يارايسەن!» دېدى. ئاپىسى بولسا چىرايىنىدە - مۇ ئۆزگەرتىمەي «ھە!» دەپلا قويدى. بۇ كىشىنى ئويغا سالىدە - خان ئاۋاز ئىدى. ئۇ قىزىنىڭ شۇنىڭدىن ئېتىبارەن ئۇنىڭ ئالدىنىدىن ئۇچۇپ كېتىدىغانلىقى ئۈچۈن ئۆكۈنۈۋاتامدۇ ياكى يىراققا كېتىش ئالدىدا تۇرغان قىزىغا چىدىمايۋاتامدۇ؟

شىنيۇ پۈتكۈل تەتلى داۋامىدا ئاساسەن ئۆز تەييارلىقى بىلەن بەند بولدى. خەي ھامما ئۇنىڭ يوتقان - كۆرىپلىرىنى سۆكۈپ باشقىدىن تىكتى، كۈزلۈك، قىشلىق كىيىملىرىنى يې - ئىگىلىدى. ئۇ ئەندۇڭ بازىرىغا بېرىپ، ئاكىسى بەرگەن پۇلغا سىدام كىرىك، ئاق ياستۇق قېپى ۋە خۇرۇم ئاياغ ئالدى. ئاكىسىنىڭ كۆڭلىنى ئۇ يەردە قويمايتتى. ئاپىسى ئوقۇش باشلا - نغان شۇ ئاينىڭ تاماق پۇلى ۋە ئۇششاق - چۈششەك خىراجەت ئۈچۈن ئۇنىڭغا ئون بەش يۈەن پۇل بەردى. دادىسىمۇ شۇنچىلىك پۇل بېرىپ: «بۇ پۇلنى ئاپاڭ بىلىپ قالمىسۇن!» دەپ تاپىلد - دى. دادىسى ئۆزىنى ئەركىن تۇتقان بولسىمۇ خۇددى خوتۇنىدىن يوشۇرۇن ئەسكى ئىش قىلىپ قويغاندەك جىددىي ۋە سىرلىق ھالەتتە ئىدى. بۇ ھال شىنيۇنى ئويغا سېلىپ قويدى، ئاتا - ئانىسى نېمىشقا بۇنداق قىلىدۇ؟ بۇ زادى نېمە ئۈچۈن؟ ئۇ بۇ «خۇسۇسىي» پۇلنى رەت قىلماقچى بولدى، لېكىن دادىسىنىڭ مېھرىبان ۋە غەمكىن كۆزلىرىنى كۆرۈپ بىر نەرسە دېيىشكە پېتىنالمىدى. دادىسى ئۇنىڭغا ئانچە كونسىراپ كەتمىگەن قوڭۇر چاماداننى بەردى. ئۇ «مىراس» قوبۇل قىلغاندەك تەسىراتقا كېلىپ كۆڭلىدە: دادا، سەن مېنى كىشىلىك ھايات يولىغا ئۆزىتىپ قويدۇڭ، مۇشۇنىڭ ئۆزى كۇپايە. مەن بۇنىڭدىن باشقا سەندىن يەنە نېمە تەمە قىلىمەن؟

شىنيۇ ئۆزىنىڭ كىيىم - كېچەك ۋە كىتاب - دەپتەرلىرىدە - نى چامادانغا سالىدى. گويا مۇھىم بىر نەرسىنى ئۇنتۇپ قالغان -

دەك چاماداننى نەچچە قېتىم يېپىپ نەچچە قېتىم ئاچتى .  
— سەنزە ، ھۇجراڭنى مۇشۇنداقلا كۆچۈرۈپ ئەكېتەي  
دەمسەن ! — بىكارچىلىقتا ئىچى پۇشقان ئاپىسى شىنيۇنىڭ  
ھۇجرىسىغا كىرىپ نەرسە - كېرەكلىرىنى جايلاشتۇرۇشقا قا-  
راپ تۇردى .

— راست دەيسىز ، بۇ تۇرمۇشقا چىققانداك بىر ئىش ! —  
دېدى خەي ھامما شىنيۇنىڭ كىيىملىرىنى قاتلىشىپ بېرىۋېتىپ ، —  
ئۇ يەرگە بارغاندا ، ھەممە ئىشتا ئۆزىنىڭ ھالىدىن ئۆزى خەۋەر  
ئالىدۇ . ئۆيىنىڭ قەدىرى سىرتقا چىققاندا ئۆتۈلىدۇ ، شۇڭا ھەممە  
نەرسە تولۇق بولۇشى كېرەك !

— بۇنىمۇ ئېلىپ كېتەمسەن ؟ — سورىدى ئاپىسى ئۇنىڭ-  
دىن . شىنيۇ ئەينەك رامكىدىكى سۈرەتنى چامادانغا سېلىۋاتات-  
تى .

— ئۇ سىرتتا ئۆيىنى سېغىنىدۇ . ئىككىڭلار چۈشكەن سۈ-  
رەتنى ئېلىۋالسا نېمە بوپتۇ ، ئۇ سىزدىن ئايرىلىپ باقمىغان  
تۇرسا ! — دەپ چۈشەنچە بەردى خەي ھامما ، ئۇنىڭ چۈشەنچە  
بېرىشى ئارتۇقچە ئىدى ، ئاپا بولغان كىشى قىزىنىڭ كۆڭلىنى  
چۈشىنەتتى .

ئەمەلىيەتتە ، شىنيۇنىڭ ئوي - پىكرىنى چۈشەنمەك ناھايىد-  
تى تەس ئىدى . سۈرەتتىكى ئاپىسى تۇرمۇشتىكى ئاپىسىدەك  
ئۇنداق سىرلىق ئەمەس ، بەلكى مېھرىبان ھەم مۇلايىم ، ئۇنىڭغا  
ئامراق ئىدى . ئۇ ئاپىسىنىڭ مەڭگۈ سۈرەتتىكىدەك بولۇشىنى  
ئۈمىد قىلاتتى . سۈرەت يېنىدا بولسا كۆڭلى پۈتۈن تۇراتتى .  
بىراق ، ئاپىسى ئۇنىڭ سۈرەتنى ئېپىكېتىشىنى خالىمايتتى . « ئە-  
مىسە . . . قويۇپ قويماي ! » شۇ ئوي بىلەن شىنيۇ ئىككىلەنگەن  
ھالدا ئەينەك رامكىنى چاماداندىن چىقىرىپ ، ئاپىسىغا قارىدى .  
— بولدى ، قويدىغان يەر يوق ، — دېدى ئاپىسى سو-  
غۇقلا . ئۇ كەينىگە ئۆرۈلۈپ ، قىزىنىڭ ھۇجرىسىدىن چىقىپ



كېتىۋېتىپ، — ياش بىر يەرگە بارغاندا ئەينەككىمۇ قارىمايدىغان تۇرسام، ياش ۋاقتىمدىكى سۈرەتكە قارايدىغان نەدە ۋاقت؟ — دېدى خورسىنىپ. ئۇ ئۆز — ئۆزىگە گەپ قىلىۋاتامدۇ ياكى شىنيۇگە چۈشەندۈرۈۋاتامدۇ، بىلگىلى بولمايتتى.

ئادەم ھاياتتا تۇرمۇشتا كۆپ چۈشەندۈرۈشكە موھتاجمۇ؟ ئانا — بالغا چۈشەندۈرۈش كېتەمدۇ؟ لېكىن ئۇ ئاپىسى بىلەن پات — پاتلا ئۆزئارا چۈشەنچە بېرىشىپ ئۆتۈپ كېلىۋاتاتتى، ئوچۇق — يورۇق پاراڭلىشىش پۇرسىتى ئىنتايىن كەم ئىدى. خاتا چۈشىنىپ قېلىشتىن ئەنسىرەپ ھەر ئىككىسى بىر — بىرىگە ئېھتىيات بىلەن مۇئامىلە قىلىشاتتى. نەتىجىدە، بىر قەۋەت شەكىلسىز پەردە تېخىمۇ قېلىنلايتتى. شىنيۇ ئاپىسىنىڭ مېجە — زىنى بىلەتتى، لېكىن ئوي — خىيالىنى بىلمەيتتى. نۇرغۇن ئىشلاردا ئاپىسىنىڭ پوزىتسىيىسىدە چوڭ ئۆزگىرىش بولاتتى. ئوچۇق ئىزھار قىلىنغان ھېسسىيات بىلەن ئۆزىنى تۇتۇۋالغاندىن كېيىنكى چۈشەندۈرۈش ئۇنى باشقا — باشقا ئىككى ئادەمگە ئايلاندى. دۇرۇپ قوياتتى. ئاپىسىنىڭ ئوي — خىيالى زادى نېمە، ئۇ كېسىپ بىر نېمە دېيەلمەيتتى. ئاپىسىنىڭ ماقۇللۇقى بىلەن بېيجىڭ ئۇنىۋېرسىتېتىغا ئىمتىھان بەرگەنىدى. مانا ئىمتىھاندىنمۇ ئۆتتى. ئاپىسى نېمىشقا خۇشال بولمايدۇ؟ ئاپىسى پەرۋا — سىزلىق، ئىلاجىسىزلىق روھىي ھالىتىنى يوشۇرالمىدى. بۇ ھال ئاپىسى چۈشەنگىلى بولمايدىغان دەرىجىدە ئۆزگىرىپ ياتلىدى. شىپ كەتكەندەك، شىنيۇنى ئېسەنگىرتىپ ئەنسىزلىككە سېلىپ قويدى. ئاپىسىنىڭ يىراقلاپ كېتىۋاتقان ئاياغ تىۋىشى ئاڭلىنىپ تۇراتتى، شىنيۇ قولىدا ھېلىقى سۈرەت، قانداق قىلىشنى بىلمەيتتى. ئۇ ئويلىنىپ، ئەينەك رامكىنى ئەسلى جايىغا قويۇپ قويدى. ئاپىسى ئىككىسى ئوتتۇرىسىدىكى مېھىر — مۇھەببەت يەنە بىلىنەر — بىلىنمەس كۆتۈرۈلۈپ كېتىۋاتاتتى، شىنيۇ ھەتتا بۇ ئائىلىنىڭ تارتىشقۇدەك يېرى قالماغانلىقىنى ھېس قىلدى.

ئۇ پات ئارىدا بۇ يەردىن كېتىدۇ، بۇ تار ماكاندىكى دىمىق ھاۋانى تاشلاپ كېتىدۇ، يىپيېڭى تۇرمۇشنى باشلايدۇ. بېيجىڭ ئۇنىۋېرسىتېتى غەربىي ياۋروپا تىللىرى فاكولتېتىنىڭ مۇقەددەس دەرسخانىسى ئۇنى كۈتۈپ تۇرىدۇ! ئۇ خۇددى ئۇۋىسىدىن پاتراق ئايرىلىپ كۆك ئاسمانغا تەلپۈنگەن قارلىغاچ بالىسىدەك، يازلىق تەتىلىنىڭ تېزراق تۈگەپ يېڭى مەكتەپكە بالدۇرراق بېرىشكە تەقەززا ئىدى.

بۇ كۈن ئاخىر يېتىپ كەلدى. ئۇ يولغا چىقىش ئالدىدا تۇراتتى.

شىنيۇ يۈك - تاقىسىنى جايلاپ تەييار بولدى. بىر ساياھەت سومكىسى، بىر چامادان ۋە بىر جاۋۇر، چىش چوتكىسى، چىش پاستىسى ۋە بىر كۈرۈشكا سېلىنغان تور سومكا، ئۇنىڭ ھەممە نەرسىسى مۇشۇ ئىدى. ئۇ ئەينەككە قارىدى، ئۈستۈنلىرى ناھايىتى رەتلىك ئىدى: ئۈچىسىغا يېڭى ئۇزۇن ئاق شايى كۆڭ-لەك، كۆك سارغا ئىشتان كىيگەن، بېلىگە ئۇزۇن لېنتىلىك بەللىك تاقىغان، مەيدە تەرىپىگە ھەرە چىش شەكىللىك جىيەك تۇتۇلغان كۆڭلىكىنى ئىشتاننىڭ ئىچىگە تىقىۋالغانىدى. بۇ تۈر-قى بىلەن تېخىمۇ ئېگىز، تېخىمۇ روھلۇق كۆرۈنەتتى، پۇتىدا يېڭى ئالغان خۇرۇم ئايىغى پارقراپ تۇراتتى. ئۇ يەنە ئەينەككە قارىدى، خۇشال بولغاچقىمىكىن، ئاپئاق ۋە يۇمران مەڭزىگە سۇس قىزىللىق يۈگۈرگەنىدى. چاپلىرىنى كۆڭۈل قويۇپ تارد-غان بولۇپ، بىرەر تال چۇۋۇق چاپمۇ كۆرۈنمەيتتى. ھاياىل بولغۇدەك ھېچقانداق ئىش قالمىغانىدى، ئەمدى يولغا چىقسا بولاتتى.

خەي ھامما، شىنيۇ مۇشۇ كەتكىنىچە ياقا يۇرتلارغا كېتىدۇ-غاندەك، مەڭگۈ قايتىپ كەلمەيدىغاندەك كۆز ياشلىرىنى يەنە ئېرتىشقا باشلىدى.

— خەي ھامما، نېمىگە يىغلايسىز؟ مەن سىزنى كۆرگىلى

شەنبە كۈنلىرى قايتىپ كېلىمەن. نەچچە كۈن دېگەن بىردەمدىلا ئۆتۈپ كېتىدۇ. يولۇمغا قاراپ ئولتۇرۇڭ، ھە! — شىنيونىڭ كۆڭلىمۇ سەل بۇزۇلغاندەك بولدى. ئۇ بۇ ئائىلىگە يەنىلا تارتىد-  
شاتتى، بولۇپمۇ خەي ھاممىغا. ھەي، خەي ھامما! خەي ھاممى-  
نىڭ ئۇنى چىن كۆڭلىدىن يولغا سالغۇسى كېلەتتى، لېكىن  
يەنە ئۇنىڭ كېتىشىگە يۈرىكى چىدىمايتتى، ئۇ كەتسە، خەي  
ھامما ئىچ ئاغرىقى تارتىپ قالاتتى!

— ھە، ھە... — خەي ھامما ئۆزىنى كۈلكىگە زورلى-

دى.

ئاكىسى گەپ قىلماي ھۇجرىغا كىرىپ، شىنيونىڭ نەرسى-  
لىرىنى كۆتۈرۈپ ھويلىغا ئاچىقىپ، ۋېلىسىپىتنىڭ كەينىگە  
تاڭدى.

ئەسلىدە، ئوتتۇرا مەكتەپتىكى ساۋاقداشى چىن شۈيەن ئۇ-  
نى ئۆزىتىپ قويغىلى كەلمەكچى بولغانىدى. شىنيۇ چىن شۈيەن-  
نى ساقلىمىدى. ئالىي مەكتەپكە ئىمتىھان بېرىدىغان چاغدا چىن  
شۈيەن يېنىك سانائەت ئىنستىتۇتىغا تىزىملاتقان ھەم ئىككىسى  
باغلاشقان، مۇراد - مەقسەتلىرىگە يېتىشنى كۆڭۈللىرىگە پۈ-  
كۈشكەندى، ئالىي مەكتەپكە ئىككىسىدىن بىرى ئۆتۈپ كەتسە،  
ئۆتەلمەي قالغىنى ئۆتۈپ كەتكىنىنى ئۆزىتىپ قويدىغان، ئۇ-  
تۈپ كەتكىنى ئىككىسىگە «ۋەكىل» بولۇپ ئالىي مەكتەپتە ئۇ-  
قۇيدىغان بولغانىدى. نەتىجىدە چىن شۈيەن ئۆتەلمىدى. شىنيۇ  
ئۇنى يوقلاپ باردى. چىن شۈيەن يىغلاپ تۇرۇپ: «شىنيۇ،  
مېنىڭ پېشانەم شور ئىكەن! لېكىن سەن ئۈچۈن خۇشالمەن،  
خۇدا ھەققى! مەن يەنىلا سېنى ئۆزىتىپ قويىمەن. گېپىمىز گەپ  
بولسۇن، بىرىنچى سېنتەبىر چۈشتىن ئاۋۋال. شۇنداق بول-  
سۇن؟ سەن ئۆيۈڭدە مېنى ساقلا...» دېگەندى. بىراق،  
بۇنداق قىلىشقا شىنيۇ قانداق چىدىسۇن؟ تەقدىر ياشلارنى ئۆزئارا  
تالىشىشقا سېلىپ، يەتكۈچە رەھىمسىزلىك قىلدى. غالىبلارنى

يېڭىلىگەنلەر ئۆزىتىپ قويۇش دېگەنلىك قەدىناس دوستىنىڭ ياردىمىغا تۈز سېپىش دېگەنلىك ئىدى! «شۈيەن، مېنى تىللىما، — دېدى ئۇ ئىچىدە، — ئىككىمىز ئوخشاش بولمىغان ئىككى مەكتەپ ھەم ئىككى خىل كەسپكە تىزىملاتقان. سېنىڭ ئور-نۇڭنى تارتىۋالغانلىقىمغا ئىشىنىمەن. لېكىن ماڭا كەلگەن بۇ ئامەتكە سەن شېرىك بولالمايسەن، كۆڭلۈڭنى يېرىم قىلغۇم يوق!» ئۇ مېڭىش ۋاقتىنى بىر كۈنى ئالدىغا سۈرگەندى. «شۈيەن، خوشلاشماي كېتىپ قالغانلىقىم ئۈچۈن مېنى كەچۈر!» — ماڭايلى! — دېدى ئاكىسى. ئۇ سىڭلىسىنى ھويلىدا ساقلاپ تۇراتتى.

شىنيۇ غەربىي ھۇجرىدىن چىقتى. ھويلا كۈن نۇرىغا پۈر-كەنگەن، تاش ئالما دەرىخى مەيىن شامالدا شىۋىرلاپ تۇراتتى. دادىسى ئىشقا كەتكەندى. ئۇ ماڭغۇچە شىنيۇگە: «مەن خاتىر-جەم بولدۇم. ئۆزۈڭنى ئوبدان ئاسرا!» دېگەندى. ئاپىسى شۇ تاپتا تۆر ئۆيدىكى ھۇجرىسىدا ئىدى، ھويلىدا كۆرۈنمەيتتى. ئۇنىڭ قىزىغا بىرەر ئېغىز بولسىمۇ گەپ قىلغۇسى يوقمىدۇ؟ — ئاپا، مەن ماڭدىم، — دېدى شىنيۇ تۆر ئۆينىڭ ئايۋان-دا تۇرۇپ ئاپىسىنىڭ ھۇجرىسىغا بويۇنداپ.

— مېڭىۋەر، مېڭىۋەر، بۇ كۈن ھامان كېلەتتى... — ئاپىسىنىڭ ئاۋازى خۇددى قىزىنى ياتلىق قىلغۇسى يوق، ئەمما چارىسىز قالغان ئانىنىڭ ئاۋازىغا ئوخشاش چىقتى.

شىنيۇنىڭ چىرايى يەنە تۇتۇلدى. زۇۋان سۈرمەستىن بىر-دەم تۇردى. ئاپىسى چىقىمىدى، ھۇجرىغا كىرىش شىنيۇگە بى-ئەپ تۇيۇلدى، ئاخىر كەينىگە ئۆرۈلۈپ ئاكىسى بىلەن بىللە سىرتقا قاراپ ماڭدى.

خەي ھامما ئۇنى ئۆزىتىپ ھويلىدىن چىقتى. كەينىدىن ئەگىشىپ كۈچىنىڭ ئاغزىغىچە باردى. ئاكا - سىڭىل ئىككىسى-نىڭ چوڭ يولغا چىققانلىقىغا قاراپ، ئۇلارغا كۆزىنى ئۈزمەي

قاراپ تۇردى.

— 19 - يول ئاپتوبۇسغا چىقىپ ھايۋانات باغچىسىدا ئاپتوبۇستىن چۈشۈپ، 32 - يول ئاپتوبۇسغا چىقىسەن. بېيى-جىڭ ئۇنىۋېرسىتېتىنىڭ جەنۇبىي دەرۋازىسى ئالدىدا ئاپتوبۇستىن چۈشسەن. مەن ئوقۇشتۇم، جەنۇبىي دەرۋازىدا تىزىمغا ئالدۇرىدىكەن. مەن سېنى شۇ يەردە ساقلايمەن! — دېدى ئاكا-سى شىنيۇگە.

— مەن ئالدىڭدا بېرىپ بولسامچۇ!

— بېرىپ بولالمايسەن، مەن ئاپتوبۇستىن تېز ماڭمەن!

— نېمىشقا؟

— چۈنكى... مەن ۋېلىسپىتلىك، ھەر بېكەتتە توختى-

مايمەندە!

بۇ راست گەپ ئىدى، ئاپتوبۇس بىلەن بەسلىشىپ ماڭغان ئاكىسىنى شىنيۇ نەچچە بېكەتتىن كېيىن كۆرەلمىدى... ئاپتوبۇسنىڭ دېرىزىسىدىن سالقىن شامال كىرىپ تۇراتتى. ئاپتوبۇس يول بويىدىكى تۇخۇمەك ۋە ئاق تېرەك دەرەخلەر-نى كەينىگە تاشلاپ كېتىۋاتاتتى. شىنيۇنىڭ قەلبى كۆكتە پەرۋاز قىلىۋاتقان ئۇچار قۇشقا ئوخشايتتى. ئاھ، سېنتەبىر ئاسمىنى نېمىدېگەن تىنىق!

...

— بېيجىڭ ئۇنىۋېرسىتېتىنىڭ جەنۇبىي دەرۋازىسىغا كەل-دۇق، بېيجىڭ ئۇنىۋېرسىتېتىگە بارىدىغان يولداشلار ئاپتوبۇس-تىن چۈشۈڭلار! — دېدى بېلەت ساتقۇچى يۇقىرى ئاۋازدا بېكەت-نىڭ نامىنى ئاتاىپ. شىنيۇ بۇ گەپنىڭ ئۆزىگە دېيىلىۋاتقانلىقىنى بىلدى. ئۇ ئالدىنلا ئورنىدىن تۇرۇپ ئىشكىكە كېلىۋالغانىدى. ئاپتوبۇس بېكەتتە توختاش بىلەن تەڭ ئاپتوبۇستىن ئالدىراش چۈشتى. يول ياقىسىدا ساقلاپ تۇرغان ئاكىسى ئۇنىڭغا قولىنى پۇلاڭلاتتى.

«بېيجىڭ ئۇنىۋېرسىتېتى» دېگەن خەت بار چوڭ ئاپتوبۇس ئۇلارنى يانداپ ئۆتۈپ كەتتى. بۇ يېڭى ئوقۇغۇچىلارنى ئەكەلگەنلىكى بېيجىڭ ۋوگزالىغا بارغان مەخسۇس ئاپتوبۇس ئىدى. سىرتىدىن بېيجىڭغا كەلگەن ئوقۇغۇچىلار ئاپتوبۇسنىڭ دېرىزىلىرى ئالدىغا يوپۇرۇلۇپ كېلىشىپ مەملىكەت بويىچە ئەڭ ئالىي بىلىم يۇرتىنى بالدۇرراق كۆرۈش ئۈچۈن بويۇندىشىپ ئالدى تەرەپكە قارشاتتى.

تيەنشىڭ ۋېلىسپىتىنى ئىتتىرىپ كېلىۋاتاتتى، ئۇلار ئاپتوبۇسقا ئەگىشىپ ئالدى تەرەپكە ماڭدى. بېيجىڭ ئۇنىۋېرسىتېتىنىڭ جەنۇبىي دەرۋازىسى چوڭ يولنىڭ شىمال تەرىپىدە كۆرۈندى. رەڭگارەڭ بايراقلار جەۋلان قىلغان دەرۋازىنىڭ ئالدى خۇددى بۇتخانا سەيلىسىدەك قىزىپ كەتكەندى. بېيجىڭدىن قوبۇل قىلىنغان ئوقۇغۇچىلار ئۆزلىرى كەلگەندى. ئۇلارنىڭ يۈك - تاقلىرى ئېغىر، چىرايلىرىدا كۈلكە، بىر - بىرىگە سالام بېرىشەتتى. بەزىلەر ئۇلارنىڭ يۈك - تاقلىرىنى كۆتۈرۈشۈپ بېرەتتى. قايسىسى قېرىنداشلىرىنى ئۈزىتىپ كەلگەن، قايسىسى ئوقۇغۇچىلارنى قوبۇل قىلىدىغانلار پەرقلەندۈرۈش تەس ئىدى.

تيەنشىڭ ۋېلىسپىتىنى دەرۋازا ئالدىغا توختىتىپ قويۇپ، يۈك - تاقنى يەشتى، يۈك - تاقنى قوبۇل قىلىدىغان كىشى ئالدى، شىنيۇ مەكتەپ دەرۋازىسىنىڭ ئىچىگە كىرمەي تۇرۇپلا بۇ چوڭ ئائىلىنىڭ ئىللىقلىقىنى ھەم يېقىملىقلىقىنى ھېس قىلدى.

— ئەمەسمە... مەن كەتتىم، — دېدى تيەنشىڭ شىنيۇگە. — ئاكا كىرىپ مەكتىپىمىزنى كۆرۈپ چىق! — دېدى شىنيۇ ئاكىسىنى تارتىپ. بۇ مەكتەپ گويا ئۆزىنىڭ مەكتىپىدەك ئىختىيارسىز «بىزنىڭ» دېگەن سۆزنى ئىشلەتتى ئۇ. بولدى، مەن كېتەي! — دېدى تيەنشىڭ تەرسالق بىلەن، ئۇ ۋېلىسپىتنىڭ بېشىنى بۇراپ، قوبۇل قىلغۇچى كىشىگە

رەھمەت ئېيتىشىنىمۇ ئۇنتۇپ ئالدىراش كېتىپ قالدى.  
شېنيۇ سەل ئوڭايىسىزلىنىپ قالدى. لېكىن بىردىنلا چۈ-  
شەندى: ئاكىسىنىڭ ئالىي مەكتەپ دەۋرازىسىنىڭ ئىچىگە كىر-  
گۈسى يوق ئىدى. چۈنكى ئۇ بۇ ئۆمرىدە ئالىي مەكتەپكە كىرەل-  
مەيتتى، سىڭلىسىنى مەكتەپكە ئەكېلىپ قويۇش ئۇنىڭ كۆڭلىدە-  
نى يېرىم قىلىدىغان ئىش ئىدى. ھەي، مېنى ئاكام ئەكېلىپ  
قويمىسا بولغانىكەن، ئۇنىڭ روھىي ھالىتى چېن شۈيەننىڭكىگە  
ئوخشاش، دەپ ئويلىدى شېنيۇ كۆڭلىدە، ئاتا - ئانام ئۇنى  
نېمىشقا ئالىي مەكتەپكە ئىمتىھان بەرگۈزمىگەندۇ؟ ئۇنىڭ ئىم-  
تىھاندىن ئۆتەلمەي قالدىغانلىقىغا ھەرگىزمۇ ئىشەنمەيمەن.

بېيجىڭ ئۇنىۋېرسىتېتى يېڭى كەلگەن ئوغۇل - قىزلىرىغا  
مېھرىبان ئاندىدەك قۇچىقىنى كەڭ ئاچقاندى، تىزىملىتىش ئور-  
نىغا: «يېڭى ساۋاقداشلارنى قارشى ئالىمىز!» دېگەن يوغان پلا-  
كات ئېسىلغان، قاتار - قاتار قويۇلغان ئۈستەللەرنىڭ ئالدى  
تىزىملىتىلى كەلگەن ئوقۇغۇچىلار بىلەن تولغانىدى.  
— ساۋاقداش، نۆۋەت سىزگە كەلدى! سىز قايسى فاكۇل-  
تېتىنىڭ؟

— غەربىي ياۋروپا تىللىرى فاكۇلتېتىنىڭ، ئىنگىلىز تىلى  
كەسپى، — دەپ سالماق جاۋاب بەردى شېنيۇ. يېڭى كەلگەن  
ئوقۇغۇچىلار خاتا جاۋاب بېرىپ قويۇشتىن قورقاتتى.  
— ھۇي، بىزنىڭ سىنىپنىڭ ئوقۇغۇچىسىكەن! — ئېڭىد-  
شىپ تۇرۇپ ئۆزىنى تىزىملىتىۋاتقان شېنيۇ كەينىدىكى بىر-  
نىڭ ئىنگىلىزچە سۆزلەۋاتقانلىقىنى ئاڭلىدى.

شېنيۇ قىزىقسىغان ھالدا كەينىگە ئۆرۈلدى، گەپ قىلغان  
كىشى ئېڭىز بويلۇق بىر يىگىت ئىدى. ئۇ شېنيۇ كۆرگەن  
تۇنجى ساۋاقداش ئىدى. شۇنىڭ بىلەن ئۇ ئىنگىلىز تىلىدا:  
— سىزمۇ ئىنگىلىز تىلىدا ئوقۇمىسىز؟ — دەپ سورىدى

ئۇنىڭدىن.

— ھەئە، — دەپ جاۋاب بەردى ئۇ شىنيونىڭ نەرسىلىرىنى ئېلىشقا تەمىشلىپ:

— ئەكىلىڭ، نەرسە كېرەكلىرىڭنى كۆتۈرۈشۈپ بې-  
رەي، بىزنىڭ سىنىپنىڭ قىز ئوقۇغۇچىلىرىنىڭ يانتقى 27 -  
بىنادا.

— رەھمەت سىزگە، — دېدى شىنيو. چامادانىنى ئۆزى  
كۆتۈردى، سەپەر سومكىسى بىلەن تور سومكىسىنى ھېلىقى  
يىگىت كۆتۈردى. شىنيو يىگىتنىڭ كەينىدىن ماڭدى. ئۇ بۇ  
يىگىتنىڭ ئۆزىگە قىزغىن ياردەم بەرگەنلىكىدىن خۇش ئىدى،  
ئاتونۇش بولغانلىقى ئۈچۈن سەل قورۇناتتى.  
ئىككىلىسى تىزىملىتىش ئورنىدىن شەرققە قاراپ ماڭدى.  
يىگىت ماڭغاچ ئۇنىڭدىن:

— ساۋاقداش، ئىسمىڭىز نېمە؟ — دەپ سورىدى.  
— ئىسمىم خەن شىنيو — دەپ جاۋاب بەردى شىنيو ئىنىڭ-  
لىز تىلىدا.

— خەن شىنيو...

— سىزنىڭچۇ؟

— مېنىڭ؟ فامىلىم چۇ، چۇ يەنچاۋ، — ئۇ ئۆزىنى تو-  
نۇشتۇرغاندا سەل ئوڭايسىزلانغاندەك بولدى.

بۇنىڭدىن ھەيران بولغان شىنيو چۇ يەنچاۋغا زەن قويۇپ  
قارىدى. ئۇ كاجى رەختتىن ئىشتان، ئاق كۆڭلەك كىيگەن،  
چىرايىدىن سىپايلىقى چىقىپ تۇرغان، كۆزەينەك تاقىغان ناھا-  
يتى ئاددىي بىر يىگىت ئىدى. شىنيو ئىسمىنى سورىغان چېغىدا  
ئۇنىڭ خىجىل بولۇپ كەتكەنلىكىنى چۈشەنەلمىدى، شىنيونىڭ  
ئىسمىنى باشتا شۇ سورىغان ئەمەسمىدى؟

چۇ يەنچاۋ دەل مۇشۇ ئىشنى يوشۇرۇش ئۈچۈن گەپنى يېڭى  
تېمىغا يۆتكىدى:



— سىنىپىمىزدىكى ساۋاقداشلارنىڭ ھەممىسى ئاساسەن كېلىپ بولدى. . . .

ئۆزىنىڭ كېچىكىپ كەلمىگەنلىكىنى ھېس قىلغان شىنيۇ بالدۇرراق كەلمىگەنلىكىدىن ئۆكۈنۈپ:

— سىنىپىمىزدا قانچىلىك بالا بار؟ — دەپ سورىدى ئۇنىڭ. دىن.

— ئون ئالتە.

— قىز ساۋاقداشلارچۇ؟

— تۆت.

— سىز قايسى ئىمتىھان مەيدانىدىن كەلدىڭىز؟ — دەپ سورىدى شىنيۇ يەنە.

— چۇ يەنچاۋ ئىككىلىنىپ تۇرۇپ كېتىپ:

— مېنىڭ ئائىلەم شاڭخەيدە، — دېدى.

ئۇلار ياتاق بىناسىغا كىرىپ پەلەمپەيگە قەدەم قويدى.

— خەن شىنيۇ، — دېدى چۇ يەنچاۋ خەنزۇ تىلىدا، —

ئىنگىلىزچىنى بەك ياخشى سۆزلەيدىكەنسز!

— شۇنداقمۇ؟ — شىنيۇ قىزىرىپ كەتتى. گەرچە ئۇنىڭ

ئىنگىلىزچە سۆزلىشىش سەۋىيىسىگە ئىشەنچىسى بولسىمۇ، لېكىن

كىن يىگىتنىڭ يۈز تۇرانە ماختىشىدىن سەل ئوڭايىسىزلاندى.

ئۇنىڭ بايا چۇ يەنچاۋ بىلەن ئىنگىلىز تىلىدا سۆزلىشىشى ئۆزىنى

كۆرسىتىش ئۈچۈن ئەمەس ئىدى، شۇڭا چۈشەندۈرۈپ:

— ئاڭلىسام، ئىنگىلىز تىلى كەسپىدىكىلەر مەكتەپتە چو-

قۇم ئىنگىلىزچە سۆزلىشىشى كېرەككەن، سىز مەندىن ئىنگىلىز-

چە سوئال سورىۋېدىڭىز، مەنمۇ. . . .

— مەن ئادەتلىنىپ كەتكەن، — دېدى چۇ يەنچاۋ خىجىل

بولۇپ، — ئەمەلىيەتتە بۇنداق بەلگىلىمە يوق.

شىنيۇ تېخىمۇ ئوڭايىسىزلىنىپ بېشىنى سالغان پېتى:

— مەنمۇ ئادەتلەنگەن، — دېدى.

— سىز ۋەتەنگە قايتقان مۇھاجىرمۇ؟

— ياق! ئوخشامدىكەنمەن؟

— سىز ئىنگلىز تىلىنى چەت ئەلدە ئۆگەنگەندەك قىلد.

سىز. . .

— ئۇنداق ئەمەس، — دېدى شىنيۇ، — سىزمۇ بەك ئوب.

دان سۆزلەيدىكەنسىزغۇ؟ چەت ئەلدە ئۆگەنگەنمىدىڭىز؟

— ياق، — دېدى چۇ يەنچاۋ، — مەن مۇشۇ يەردە ئۆگەن.

گەن.

شىنيۇ بۇ گەپنى ئاڭلاپ تېڭىرقاپ قالدى. . .

— ياتاققا كەلدۇق! — چۇ يەنچاۋ يۈك - تاقنى قويۇپ

ئىشكىنى چەكتى، ياتاقتىن سادا چىقىمىغاندىن كېيىن، ئىشكىنى

ئىتتىرىپ ئېچىپ:

— ئۇلار چىقىپ كەتكەن ئوخشايدۇ، كىرىڭ! — دېدى.

شىنيۇ ئۇنىڭ كەينىدىن ياتاققا كىردى، نەرسىلىرىنى يەر.

گە قويدى. ئۇنىڭ بايا قىلغان گېپىدىن گۇمانلىنىپ:

— سىز مۇشۇ مەكتەپتە ئوقۇمىسىز؟ سىزمۇ يېڭى كەلگەن

ئوقۇغۇچىمۇ؟ — دەپ سورىدى.

چۇ يەنچاۋ سەل ئوڭايسىزلىنىپ:

— مەن مۇشۇ سىنىپنىڭ سىنىپ مەسئۇلى. . . — دېدى

ئۇ قىزىرىپ.

شىنيۇ خىجىل بولۇپ كەتتى. ئۇ ئۇنى يېڭى ساۋاقداش

ئوخشايدۇ دەپ بىلگەندى، ئۇنىڭ ئۆزىنىڭ مۇئەللىمى ئىكەنلى.

كىنى نەدىن بىلسۇن؟ ئۇ بېيجىڭ ئۇنىۋېرسىتېتىنىڭ مۇئەللىم.

لىرىنىڭ ھەممىسى چاچلىرى ئاقارغان پروفېسسورلار دەپ ئوي.

لايتتى.

— چۇ مۇئەللىم، مېنى كەچۈرۈڭ. . . — دېدى يۈزى

ئوت بولۇپ يانغان شىنيۇ خىجىللىقتا بېشىنى يەردىن كۆتۈرە.

مەي، — بىلمەپتىمەن. . . مەن تېخى سىزنى. . .

شنيونىڭ ئوڭايسىزلانغانلىقىنى كۆرگەن ياش سىنىپ مەسئۇلى خاتىرجەمسىزلىنىپ كەتتى، چۈنكى بۇ ئوقۇشما سلىق-نى ئۇ كەلتۈرۈپ چىقارغانىدى. ئۇ تولىمۇ ياش ئىدى، باشقىلار ئۇنى ناھايىتى ئاسانلا ئوقۇغۇچى دەپ قالاتتى، ئۇ ئەھۋالنى ئېنىق دېيىشتىن خىجىل بولاتتى.

— خەن شنيو ساۋاقداش، كېرەك يوق، — دېدى ئۇ خە-جىل بولغان ھالدا چۈشەندۈرۈپ، — مەكتەپ پۈتتۈرگىنىمگە ئەمدى بىر يىل بولدى، مېنى مۇئەللىم دېسىڭىز تازا كۆنەلمەي-مەن. ساۋاقداشلارنىڭ مېنى ئۆزلىرىنىڭ ساۋاقدىشى قاتارىدا كۆرۈشىنى ئۈمىد قىلىمەن.

شنيو نىمە دېيىشىنى بىلەلمەي قالدى، مۇئەللىمگە قا-راشقا پېتىنالىمايتتى، ئۇ بېشىنىمۇ كۆتۈرمەستىن نەرسە - كې-رەكلىرى بىلەن بولۇپ كەتتى. چۈيەنچاۋ بۇ قاتمال كەيپىياتنى بۇزۇپ تاشلاش ئۈچۈن شنيونىڭ سومكىسىنى ئېلىپ:

— كېلىڭ، نەرسىلىرىڭىزنى جايلاشتۇرايلى، — دېدى.

— مۇئەللىم، سىز ئىشىڭىزنى قىلىۋېرىڭ، ئۆزۈم قى-

لاي...

— ماقۇل، سىز ئاۋۋال ئورۇنلىشىۋېلىپ، ئاندىن ئاشخانىغا

بېرىپ تاماق بېلىتى ئېلىۋېلىڭ يا بولمىسا مەن... — چۈيەنچاۋ يانچۇقىغا قولىنى سالدى.

— بولدى، مۇئەللىم، تاماق بېلىتىنى ئۆزۈم بېرىپ ئا-

لاي، قىز ساۋاقداشلار كەلسە، ئاشخانىنىڭ ئورنىنى ئۇلار ماڭا دەپ بېرىدۇ.

— بوپتۇ ئەمىسە، ئارام ئېلىڭ، چۈشتىن كېيىن سىنىپ يىغىنى

بار، جېڭ شاۋجىڭ سىزگە ئۇقتۇرىدۇ. مەن كەتتىم، — چۈيەنچاۋ ياتاقىنى ئالدىراش چىقىپ كەتتى.

— رەھمەت سىزگە، مۇئەللىم! — دېدى شنيو، ئۇ مۇ-

ئەللىمنىڭ چىقىپ كېتىشىگە ياتاقنىڭ ئىشىكىنى تاقاپ، ئۆپكە-

سىنى تولدۇرۇپ بىر نەپەس ئالدى، بايا چۇ يەنچاۋ بار چاغدا  
ئىزا تارتىپ تىنالماي قالغانىدى.

ئەمدى ئۇ ياتاققا ئۆزى يالغۇز ئىدى، روھى ھالىتىدىكى  
جىددىيلىك سەل پەسەيگەنىدى. كارىۋاتقا ئورۇنلىشىش ئۈچۈن  
يۈك - تاقلىرىنى يېشىشكە تۇتۇندى.

شىنيۇ ياتاقنى كۆزدىن كەچۈردى، ياتاق چوڭ ئەمەس ئىدى.  
ئوتتۇرىغا تارتىملىق ئۈستەل، ئۈستەلنىڭ ئىككى تەرىپىگە  
قوش قەۋەتلىك بىر جۈپ كارىۋات قويۇلغانىدى. بۇ تۆت كىشى-  
لىك ياتاقنى ئۇنىڭ ھۇجرىسى بىلەن سېلىشتۇرغىلى بولمايتتى.  
سول تەرەپتىكى قوش قەۋەتلىك كارىۋاتنىڭ ئۈستىدىكى كارىۋاتقا  
قىزغۇچ گۈللۈك كىرلىك سېلىنغان تاۋار تاشلىق نېپىز يوتقان  
بىلەن سۇس يېشىل لۇڭگە يوتقان قاتلاپ قويۇلغانىدى، كارىۋات-  
نىڭ بېشىدا كەشتە ئىشلەنگەن ياستۇق تۇراتتى. ئاستىدىكى  
كارىۋاتقا تور پاختا سېلىنغان، تور پاختىنىڭ ئۈستىدە كىرلىك  
يوق، بامبۇك بورا بار ئىدى، يوتقاننىڭ تېشى كاناپتەك قىلاتتى،  
ناھايىتى يىرىك، گۈللىرى تولىمۇ غەلىتە ئىدى. ياستۇقمۇ  
بامبۇكتىن توقۇلغانىدى. ئوڭ تەرەپتىكى قوش قەۋەتلىك كارد-  
ۋاتنىڭ ئۈستىدىكى كارىۋاتتا ھەربىي ئەدىالغا ئوراقلىق يوتقان -  
كۆرپە شۇ پېتى تۇراتتى، ئاستىدىكى كارىۋات بوش ئىدى.  
ئۇنىڭغا شۇلا ئورۇن قالغانىدى. ئۇ سومكىسىنى كارىۋاتقا ئې-  
لىپ، ئۆزىنىڭ «ئائىلىسى» گە جايلىشىش ئۈچۈن سومكىدىن  
يوتقان كۆرپىسىنى يەشمەكچى بولدى، لېكىن يەنە توختاپ قال-  
دى. بۇ ئورۇن دېرىزىگە ۋە ئۈستەلگە ياندىشىپ تۇراتتى، كىملا  
بولسا مۇشۇ يەردە كىتاب ئوقۇشى، بىر نەرسە يېيىشى، پاراڭلى-  
شىشى، ھەتتا قارتا ئوينىشى مۇمكىن ئىدى. . . ئۇ خاتىرجەم-  
رەك ئورۇننى ئارزۇ قىلاتتى، بىراق ئۈستىدە ئىككى كىشىلىكلا  
ئورۇن بار ئىدى. بىرىگە ئادەم جايلىشىپ بولغان، يەنە بىرىگە  
بىرەيلەن يۈك - تاقسىنى قويۇپ قويغانىدى. ئۇ بالدۇرراق

كەلمىگەنلىكى ئۈچۈن ئۆكۈندى. بۇ كىچىككىنە كۆڭۈلسىزلىك ئون يەتتە ياشلىق بىر قىزنىڭ ئۆكۈنۈشىگە يېتەرلىك ئىدى. بىردىنلا ئۇنىڭ كاللىسىغا ھېچكىمنىڭ يوقلۇقىدىن پايدىلىنىپ ئۆز تەقدىرىنى ئۆزگەرتىش خىيالى كەلدى. توغرا، بۇ يوتقان - كۆرپە - نىڭ ئىگىسى يېڭىلا كېلىپ، مۇنداقلا تاشلاپ قويغان بولۇشى مۇمكىن، ئۈستىدە يېتىش نىيىتىمۇ يوقتۇ، پەستە يېتىشنى خالايدىغاندۇ. شۇ ئوي بىلەن شىنيۇ كارىۋاتنىڭ قىرىنى دەسسەپ تۇرۇپ ئۈستىدىكى كارىۋاتتا تۇرغان ئېغىر يۈك - تاقنى پەسكە، ئۆزىنىڭكىنى ئۈستىگە ئالدى. ئاندىن ئايىغىنى سېلىۋېتىپ، كارىۋاتقا چىقىپ، سومكىسىدىن «كاڭ سۈپۈرگە» سىنى ئالدى - دە، چاڭ - توزانلارنى سۈپۈرۈپ ئورۇننى راسلاشقا باشلىدى. بۇ ئىشلارنى قىلغىچە ھاسىراپ، يۈرىكى گۈپۈلدەپ سوقۇپ كەتتى. ئورۇننى جايلاشتۇرۇپ بولغاندىن كېيىن، بۇ ئورۇننىڭ ھەقىقە - تەن ئۆزىگە مەنسۇپ ئىكەنلىكىنى ھېس قىلدى. تۆت كىشىلىك بۇ ماكاندا كىچىك بىر جايغا ئېرىشتى. ئۇ ياستۇقىنى قويۇپ يېتىپ باقتى. بۇ ئورۇن ئۇنىڭغا يارىدى، پۈتكۈل ياتاق ئۇنىڭ نەزەر دائىرىسى ئىچىدە ئىدى، خالىغان ئادىمى بىلەن پاراڭلىشا - لايىتى، گەپ قىلغۇسى كەلمىسە ئۇنىڭغا ھېچكىم ھالاقىت بې - رەلمەيتتى «كۆڭلۈمدىكىدەك ئورۇنكەن!» دېدى ئۇ مەغرۇرلە - نىپ.

بىنادىن ناخشا ئېيتىۋاتقان قىز ئوقۇغۇچىلارنىڭ ئالتاغىل ئاۋازى كەلدى: «ئورمانلاردىن - دېڭىزدىن ئۆتۈپ كەلدۇق ھەر يەردىن، مىڭلىغان ياش بولدۇق بىر يەرگە جەم، قولى قولغا تۇتۇشۇپ چۈشەيلى بىز ساماغا، ياڭرىتىپ دوستلۇق كۈيىنى راسا! . . .» ناخشىغا ماسلاشقان قەدەم تىۋىشلىرى ياتاق تەرەپكە كېلىۋاتقانداك قىلاتتى. شىنيۇ ئەمدىلا ئولتۇرۇشىغا، ئىشىك ئېچىلىپ ياتاققا شامالداك ئۈچ قىز كىرىپ كەلدى. ئۈستىدىكى كارىۋاتتا ھەيران بولۇپ ئۆزلىرىگە قاراپ ئولتۇرغان شىنيۇنى

كۆرگەن بۇ ئۈچ قىز بىردىنلا تېڭىرقاپ قېلىشتى.  
— ھوي، خاتا كىرىپ قالدۇقمۇ نېمە؟ — دېدى چېچىنى  
كالتە ئۆرۈۋالغان قىز كەينىگە داچىپ،  
— مۇشۇ شۇ! — دېدى ئۇنىڭ ئالدىدىكى كونا ھەربىي  
كىيىم كىيىۋالغان قىز ئىشىك نومۇرىغا، ئاندىن شىنيۇگە قا -  
راپ، — سىز يېڭى كەلدىڭىزمۇ؟

شىنيۇ ئالدىراش كارىۋاتتىن چۈشۈپ:

— ھېلىراق كەلدىم، ئىسىمىم خەن شىنيۇ، — دېدى.  
— قارشى ئالىمىز! مېنىڭ ئىسىمىم جېڭ شاۋجېڭ، —  
دېدى ساپ بېيجىڭ تەلەپپۇزىدا ھەربىي كىيىم كىيگەن قىز.  
ئۇ جۈدەڭگۈ، چىرايى تاتىراڭغۇ قىز ئىدى. ئۈستىدىكى ئەرەنچە  
ھەربىي كىيىم بىلەن ئاۋازى بىر - بىرىگە پەقەتلا ماس كەلمەيتتى.  
تى.

— مېنىڭ ئىسىمىم لۇ شىۈجۇ، خۇبېي يىچاڭ رايونىدىن، —  
دېدى چېچىنى كالتە ئۆرۈۋالغان قىز ئەيمىنىپ. ئۇ يۈزى يۈمى -  
لاق، مەڭزىلىرى قىپقىزىل، قاش - كۆزى چىرايلىق قىز  
ئىدى. ئۇچىسىدىكى يەرلىك رەختتىن تىكىلگەن تاغارەك كى -  
يىمىدە بەدەن ھالىتى كۆرۈنمەي قالغانىدى.

— سىز كەلدىڭىز، سىنىپىمىزدىكى قىز ئوقۇغۇچىلار تو -  
لۇق بولدى. بىز جەمئىي تۆت! — دېدى جېڭ شاۋجېڭ شىنيۇنى  
تارتىپ كارىۋاتنىڭ قىرىدا ئولتۇرغۇزۇپ.

شىنيۇ ھەممىنىڭ ئاخىرىدا كىرگەن قىز ساۋاقىدىشىغا قار -  
دى. ئۇ بويلىرى نازۇك، يۈزىنىڭ ئېقى ئاق، قىزىلى قىزىل،  
ئۇچىسىغا قارا يوپكا، ئۇزۇن يەڭ سۇس جىگەررەڭ كوپتا كىي -  
گەن، چېچىنى بۇدۇر قىلىۋالغان قىز ئىدى. ئۇ بايام شىنيۇگە  
كۈلۈمسىرەپ قاراپ، بېشىنى لىڭشىتىپ قويۇپ گەپ قىلمىغا -  
نىدى. شىنيۇ ئۇنى ئۈستىدىكى ئورۇننىڭ ئىگىسى دەپ پەملىگە -  
نىدى، دەرۋەقە، ئۇ ئىشىكتىن كىرىپلا ئۇدۇل ئۆزىنىڭ ئورنىغا

چىقىپ كەتتى. ئۇ باشقىلارنىڭ كارىۋىتىدا ئولتۇرۇپ پاراڭلىدى.  
شىشىنى خالىمايدىغاندەك قىلاتتى. شىنىۋىنىڭ ئۆزىگە قاراۋاتقاندا -  
لىقىنى كۆرۈپ:

— مېنىڭ ئىسمىم شىي چىۋىسى، شاڭخەيدىن كەلدىم، —  
دېدى كۈلۈپ. ئۇ «شاڭخەي» دېگەن گەپنى «شاڭخەي» دەپ،  
ئورتاق تىلغا شاڭخەي تەلەپپۇزىنى ئارىلاشتۇرۇپ سۆزلىدى.  
شىنىۋى كۆزلىرىنى ئۇنىڭدىن ئېلىپ جېڭ شاۋجىڭغا قا-  
راپ:

— قارىغاندا ئىككىمىزلا بىر يەرلىك ئىكەنمىز! — دېدى.  
— ھوي، بىز ھەر يەر ھەر يەردىن كەلدۇق، ئورتاق  
ئىنقىلابىي نىشان ئۈچۈن بىر يەرگە يىغىلدۇق! — دېدى جېڭ  
شاۋجىڭ خۇددى ھەممىنى قۇچاقلايدىغان قىياپەتتە قۇچىقىنى  
كەڭ ئېچىپ قانداقتۇر بىر سىياسىيۈندەك، — ئىنقىلابىي قو-  
شۇندىكى ھەممە كىشى بىر - بىرىگە كۆيۈنۈشى، بىر - بىرىنى  
ئاسرىشى، ئۆزئارا ياردەم بېرىشى كېرەك!

شىنىۋى جېڭ شاۋجىڭنىڭ تەبىئىي ئوقۇغۇچىلار داھىيىسىدەك  
تەشكىلاتچىلىق تالانتىنى دەرھال بايقىدى. كەلگۈسىدىكى  
سېنىپ باشلىقى شۇ بولۇپ قېلىشى مۇمكىن ئىدى.  
— كېلىڭ، خەن شىنىۋى، ئورنىڭىزنى جايلاشتۇرۇپ بې-  
رەي! — دېدى جېڭ شاۋجىڭ ئۆزىنى رەھبەر ھېسابلاپ. ئۇ  
كەينىگە ئۆرۈلۈپ تۇرۇپلا قالدى.

— مېنىڭ يۈك - تاقىمىنى بۇ يەرگە كىم ئەپچۈشۈپ قويدى؟ — دېدى ئۇ.

شىنىۋى چۆچۈپ كەتتى، كۆڭلىدە، ئاپلا چاتاق بولدى، دەپ  
ئويلاپ قىزىرىپ كەتتى:

— مەن...

جېڭ شاۋجىڭ ئۈستىدىكى كارىۋاتقا قارىدى، ئورۇننىڭ  
ئىگىسى ئالماشقانىدى. جېڭ شاۋجىڭ بىگىز قولىنى شىنىۋىگە

تەڭلەپ :

— كېيىن كەلگەنلەرنىڭ ئورنۇمنى تارتىۋالدىغانلىقىنى  
ئەجەب ئويلىماپتىمىنا؟ — دېدى .

شنيۇ خىجىل بولۇپ :

— مەن . . . مەن ئۈستىدە يېتىشقا ئامراق ئىدىم ،  
شۇڭا . . . — دۇدۇقلاپ چۈشەندۈرۈشكە باشلىدى ، پەستە ياتقۇ-  
سى يوقلۇقىنىڭ ھەقىقىي سەۋەبىنى دېمىدى .

يېڭى تونۇشقان ساۋاقداشلارنىڭ ئورۇنى دەپ قىزىرىشىپ  
قېلىشىدىن ئەنسىرىگەن قورقۇنچاق لۇ شيۇجۇ پوكاندەك قىزد-  
رىپ :

— بولدى ، تالاشماڭلار ، مەن ئورنۇمنى تېگىشىپ بېرىي .  
لېكىن مېنىڭمۇ ئورنۇم پەستە . . . — دېدى .  
شاڭخەيلىك قىز شېي چيۇسى چىرايىنى ئۆزگەرتىمەستىن  
پەرۋاسىز قاراپ ئولتۇراتتى .

— بولدى ، بولدى ! — دەپ قاقاقلاپ كۈلۈپ كەتتى جېڭ  
شاۋجېڭ ، — چاقچاق قىلىپ قويدۇم . راستىمىكىن دەپ قال-  
ماڭ ! مەنچۇ ، بۇ يەرنى پويىزنىڭ ياتاقلىق ۋاگونىغا ئوخشىتىد-  
مەن . مەيلى كىم بولسۇن ، « چۈشۈش » « چىقىش » تىن قېچىپ  
پەستە يېتىشنى خالايدۇ . شۇڭا بۇ ئورۇننى كېيىن كېلىدىغان  
ساۋاقداشقا ئەپ قويغان . ئەمەس « پەس » ماڭا تەۋە بولدى :

جېڭ شاۋجېڭ خۇددى باشقىلارغا غەمخورلۇق قىلىش ھەم  
يول قويۇش بىر خىل ھۇزۇرلۇق ئىشتەك شۇ قەدەر ئىشەنچلىك  
ۋە شۇ قەدەر تەبىئىي سۆزلەيتتى .

ئۇنىڭدا ياخشى تەسىر پەيدا قىلغان چىرايى ئادەتتىكىچە بۇ  
ساۋاقداش شنيۇنىڭ كۆزىگە ئىسسىق كۆرۈنۈپ كەتتى .

جېڭ شاۋجېڭ ئورنىنى تۈزەشتۈرۈشكە باشلىدى . ئۇنىڭ  
يوتقان - كۆرىپلىرى ھەربىيلەرنىڭكىدەك ماش رەڭ ئىدى .  
شنيۇ ئۇنىڭ ئاتا - ئانىسى جەزمەن ھەربىي دەپ پەرەز قىلدى ،



لېكىن سورىمىدى. جېڭ شاۋجىڭ ئورنىنى تۈزەشتۈرگەچ:  
— يۈك - تاقامنى ئەكېلىپ قويغىلى نەچچە كۈن بولدى،  
كەچتە ئۆيگە بېرىپ ياتتىم، بىزنىڭ ئۆيى بۇ يەرگە يېقىن! —  
دېدى، ئەمما ئۆيىنىڭ نەدىلىكىنى دېمىدى.  
— تاق، تاق، تاق! — بىرى ئىشك چەكتى.  
— كىم، كىرىڭ؟ — دېدى جېڭ شاۋجىڭ ئىشككە قا.  
راپ.

ئىشك سىرتىدىكى ئادەم جاۋاب بەرمىدى، ياتاققىمۇ كىر-  
مىدى، ئىشكىنىمۇ قايتا چەكمىدى، بىر ئوغۇل بالىنىڭ شاڭ-  
خەي تەلەپپۇزىدا:  
— شېي چيۇسى بارمۇسىز؟ سىرتلارنى ئايلىنىپ كەلسەك  
قانداق؟ — دېگەن ئاۋازى كەلدى.  
— بولىدۇ! — گەپ - سۆز قىلماي ئولتۇرغان شېي چيۇ-  
سى خۇشال ھالدا جاۋاب بېرىپ، كارىۋاتتىن چۈشۈپ سىرتقا  
ماڭدى.

— توختاڭ! — دېدى جېڭ شاۋجىڭ شېي چيۇسىنى توخ -  
تىتىپ، — ئايلىنىپ كەلسىڭىز بولىدۇ، چۈشتىن كېيىنكى  
سىنىپ يىغىنىنى ئۇنتۇپ قالماڭ!  
شېي چيۇسى سائىتىگە قاراپ:

— ۋاقىت تېخى بالدۇركەن، ۋاقىت توشقاندا ئۇنىڭ بىلەن  
بىللە بارىمەن، — دەپلا ئىشكىنى ئېچىپ چىقىپ كەتتى. ئى-  
شك ئالدىدا تۇرغان شاڭخەيلىك ئوغۇل ساۋاقداشنى ئىشك  
توسۇۋالغاچقا شىنيۇ ئۇنى ئېنىق كۆرەلمىدى.

— بىزمۇ مەكتەپ ئىچىنى ئايلىنىپ كەلمەيلىمۇ؟ مەن  
ئاخشام كەلگەن، مەكتەپ قىياپىتىنىڭ قانداقلىقىنى تېخى  
بىلمەيمەن! — دېدى لۇ شيۇجۇ. ئۇنىڭ بۇ تەكلىپى شىنيۇنىڭ  
كۆڭلىگە ياقتى.

— ياخشىغۇ!، — شىنيۇ شۇئان ئورنىدىن تۇرۇپ سوئال

نەزىرى بىلەن جېڭ شاۋجىڭغا قارىدى، — يۈرۈڭمە؟  
— سىلەر بېرىڭلار، مەن سەل تۇرۇپ چۈمۈئەللىم بىلەن  
چۈشتىن كېيىنكى سىنىپ يىغىنىنىڭ تەييارلىقىنى قىلىمىز.  
يادىڭلاردا بولسۇن، يىغىن سائەت ئۈچتە ئېچىلىدۇ، 32 - بىنا،  
201 - ياتاقتا، ئوغۇللار ياتقىدا! — دېدى جېڭ شاۋجىڭ.  
ئۇ دەرۋەقە ئوقۇغۇچىلار داھىيسى ئىدى، شىنيۇ، بۇنداق  
كىشىلەرنىڭ يىغىنغا بولغان قىزىقىشى باشقا ھەممە نەرسىگە  
بولغان قىزىقىشىنى بېسىپ چۈشىدۇ، ھامان ئالدىراش بولىدۇ،  
دەپ ئويلىدى. ئىككىسى ئۇنى ئارتۇقچە زورلاپ كەتمەي چىقىپ  
كەتتى.

ئۇلار بىنادىن چۈشتى. شىنيۇ كەينىگە ئۆرۈلۈپ قەدىمىي  
نام بىلەن ئاتالغان بۇ «27 - بىنا» غا سەپسىلىپ قارىدى. بۇ  
ياۋروپا ئۇسلۇبىدا كۆك خىش بىلەن سېلىنغان ئۈچ قەۋەتلىك  
بىنا ئىدى. ئۈستى تەرىپى جۇڭگونىڭ قۇرۇلۇش ئۇسلۇبىغا  
ئوخشايتتى. بۇ بىنا كىشىگە جۇڭگو ۋە ياۋروپا ئۇسلۇبىدىكى  
شىپخى دوختۇرخانىسىنى ئەسلىتەتتى. پار - پۇر كاھىش ئە-  
مەس، بەلكى كۆك كاھىش ئىشلىتىلگەنىدى. بىنا ئالدىدىكى  
چىملىقتا ياپپىشىل قارىغاي بىلەن مەجنۇنتالار سايە تاشلاپ  
تۇراتتى. شىنيۇ كېلەر ۋاقتىدا ئېزىپ كەتمەسلىك ئۈچۈن بۇ  
يەرنىڭ ئالاھىدىلىكىنى ئېسىگە ئېلىۋالماقچى بولدى. قاتار كەت-  
كەن ئوخشاش بىنالارنى پەرقلەندۈرۈش تەس ئىدى، ئۇنىڭ ئۈس-  
تىگە نەگىلا قارىسا قارىغاي ۋە مەجنۇنتالار كۆكرىپ تۇراتتى.  
ھېلىمۇ ياخشى شىنيۇ بۇ قاتاردىكى «بىنا» نىڭ تېمىدىكى نو-  
مۇرنى كۆرۈپ قالدى. ئۇ تۇرغان بىنا «27 - نومۇرلۇق» بىنا  
ئىدى. ئۇ شۇندىلا خاتىرجەم بولۇپ لۇ شيۇجۇ بىلەن بىنانىڭ  
ئالدىنى بويلاپ شىمال تەرەپكە ماڭدى.

يولنىڭ ئىككى قاسنىقى بۈك - باراقسان دەرەخلىك، بىنا-  
لارنىڭ ئالدى - كەينى گۈللۈك ئىدى. جۇڭگو ۋە ياۋروپا

ئۇسلۇبىدا سېلىنغان بىنالارنىڭ تولىسى 27 - نومۇرلۇق بىنا. دىن چوڭ ھەم كۆركەم كۆرۈنەتتى. ئۆگزىلىرى ھايۋانلارنىڭ سۈرەتلىرى بىلەن نەقىشلەنگەن، گىرۋەكلىرىگە سىر بىلەن رەسىملەر سىزىلغانىدى. بۇ يەردە ماڭغان كىشى ئوردا ۋە بۇتخاندەلارغا خاس سۈكۈناتنى ھەم باغچە تۈسىنى ئالغان داچىلارغا خاس ئاددىي ۋە يېقىملىق تۇيغۇنى ھېس قىلاتتى.

— مەكتىپىمىزنىڭ ئىچى نېمىدېگەن چىرايلىق، نېمىدېگەن چوڭ! — دېدى لۇ شيۇجۇ ھەيران بولغىنىچە ئەتراپقا تويماي قاراپ، — بىزنىڭ ناھىيىمۇ بۇنچىلىك چوڭ ئەمەس، چېڭخۇاڭمياۋمۇ بۇنچىلىك چىرايلىق ئەمەس!

— راست، — دېدى شىنيۇمۇ قەۋەت زوقلىنىپ. ئۇ بېيجىڭ ئۇنىۋېرسىتېتىنى لۇ شيۇجۇ ئېيتقان ناھىيە بازىرىغا ۋە چېڭخۇاڭمياۋغا سېلىشتۇرالمىتتى، ئەلۋەتتە. لېكىن ئۇمۇ قاتتىق ھاياجانلانغانىدى، — مېنىڭمۇ بۇ يەرگە تۇنجى قېتىم كېلىشىم، گۇگۇڭ بىلەن يىخېيۈەندىن قالسىلا بۇ يەردىنمۇ گۈزەل يەر ھېچ يەردە يوق! ئاڭلىسام، بۇ يەر ئىلگىرى خان جەمەتىنىڭ باغچىسى ئىكەن، يۈەنمىڭيۈەن بىلەن تۇتاشمىش. ھېلىمۇ ياخشى، ئەنگلىيە - فرانسىيە بىرلەشمە ئارمىيىسى قويغان ئۇلۇغ ئوت بۇ يەرگە كەلمەي، بۇ چىرايلىق مەكتەپ بىزگە قاپتىكەن! لۇ شيۇجۇنىڭ بۇ ئىشلاردىن خەۋىرى يوق ئىدى. ئەمما بۇ سەھرالىق قىزمۇ خۇددى دۆلەتنىڭ گۈللەنگەن ۋە ھالاكەتكە يۈزلەنگەن چاغلىرىدىكى ئاجايىپ ۋەقەلەرنى بېشىدىن ئۆتكۈزگەندەك ھەسرەتلىك تىنىپ:

— ھەي، ئەنگلىيە - فرانسىيە بىرلەشمە ئارمىيىسى! لېكىن، بىز يەنە شۇلارنىڭ تىلىنى ئۆگىنىمىز ھە! — دېدى. — تىلدا نېمە گۇناھ؟ — دېدى شىنيۇ ئىختىيارسىز، — سىز ئىنگلىز تىلىنى ياخشى كۆرىمىسىز؟

— ھەي! — دېدى لۇ شيۇجۇ يەنە خورسىنىپ، — مەن

ئوتتۇرا مەكتەپتە رۇسچە ئۆگەنگەن، ئارزۇيۇغمۇ رۇس تىلى  
كەسپىنى يازغان، مېنى ئىنگلىز تىلى كەسپىگە بۆلۈپ قويدى.  
خانلىقىنى كىم بىلسۇن؟

شىنيونىڭ بۇنداق غەلىتە ئىشنى ئاڭلىشى بىرىنچى قېتىم  
ئىدى.

— سىزنىڭ رۇس تىلى ئىمتىھانىدىكى نەتىجىڭىز ناھايىتى  
ياخشى ئوخشىمامدۇ؟

— ھەئە، شۇنداق دېيەلەيمەن! — قورقۇنچاق لۇ شيۇجۇ  
ئۆزىنىڭ ئىشەنچىسىنى ئىپادىلىدى.

— كەسپىڭىزنى ئۆزگەرتىش خىيالىڭىز بارمۇ؟  
— يوق، ھەددىم ئەمەس، — لۇ شيۇجۇ يەنە قورقۇپ كەت-  
تى، — ئالىي مەكتەپكە كىرىش ئاسان ئەمەس تۇرسا، كەسپ  
تاللاشقا پېتىنلامدەن؟ كونايلار «كىمگە تەگسەڭ شۇنىڭ پېشى-  
نى تۇت!» دەپتىكەن.

شىنيۇ ئۇنىڭ قاملاشمىغان ئوخشىتىشىغا ۋە دېھقانلارغا  
خاس سەۋر - تاقىتىگە ئىچىدە كۈلدى، لېكىن خەقنى مازاق  
قىلسا بولمايتتى، پەقەت تەسەللى بېرىشلا كېرەك ئىدى.

— كېرەك يوق، ئىنگلىزچە ئۆگىنىشنى باشتىن باشلاي-  
سىز، بىرىنچى يىللىقتا ھەممىنى نۆلدىن باشلايدىغان گەپ! —  
دېدى شىنيۇ. ئۇ لۇ شيۇجۇنىڭ ئالدىدا ئۆزىنى كۆرسىتىشتىن  
خىجل بولدى. بىراق ئىچىدە: قارىغاندا، قوبۇل قىلىنغانلار-  
نىڭ ھەممىسىنىڭلا ئەلاچى بولۇشى ناتايىنكەن دەپ ئويلىدى.  
شىنيۇنىڭ تەسەللىسى ئۈنۈم بەرگەن بولسا كېرەك، پەردە-  
شانلىقتىن ۋاقىتنىچە قۇتۇلغان لۇ شيۇجۇنىڭ چىرايىغا كۈلكە  
يامراپ:

— ئالدىدا قىيىنچىلىق كۆپ، ماڭا كۆپرەك ياردەم بې-  
رەرسىز! مەۋسۇملۇك ئىمتىھاندا ئۆيگە ھېلىقىدەك خەت ئە-  
ۋەتمىگەيمەن! — دېدى.

— قانداق خەت؟ — دەپ سورىدى ئۇنىڭدىن شىنيۇ ھېچ-  
نېمىنى چۈشىنەلمەي.

— بىر قوشاق بار بىلمەمسىز؟ — لۇ شيۇجۇ شۇنداق  
دەپ، ئۇ قوشاقنى زوق بىلەن ئېيتتى:

Father mother ھۆرمەتلەيدىكەن ئۇ چىن دىلىدىن،  
بالىسى مەكتەپتە ئوقۇيدىكەن book،  
ھەرقايسى پەنلەردە ئاللار ئىكەن good،  
ئۆتەلمەپتۇ بىرلا English تىلىدىن.

بۇ ھەقىقەتەن غەلىتە قوشاق ئىدى، ئورتاق تىلغا يەرلىك  
شېۋە، خەنزۇچىغا ئىنگلىز تىلى ئارىلاشقاندى. لۇ شيۇجۇ بۇ  
قوشاقنى جاراڭلىق ئاۋازدا بېشىنى لىڭشىتىپ تۇرۇپ ئاجايىپ  
ياخشى ئوقۇدى. خۇبىيلىك بۇ سەھراللىق قىز ئەسلىدە ئۇنچىلىك  
قورقۇنچاقمۇ ئەمەس ئىكەن، ئاغزى ئېچىلىپ كەتسە، پاساھەت-  
لىك گەپلەرنى قىلىدىكەن.

شىنيۇ قورسىقىنى تۇتۇپ ئىختىيارسىز «كىكىلداپ» كۈ-  
لۈپ كەتتى.

— قارىڭا سىزنى، مېنى مازاق قىلىۋاتىسىز! — دېدى لۇ  
شيۇجۇ قىزىرىپ:

— ياق، سىزنى مازاق قىلىمىدىم، بۇ قوشاق ماڭا كۈلكى-  
لىك تۇيۇلۇپ كەتتى! — دېدى شىنيۇ كۈلكىسىنى ئاران توخ-  
تىتىپ، — سىز ئىنگلىز تىلىنى بەك توغرا تەلەپپۇز قىلدى-  
ڭىز، ئىنگلىز تىلىنى چوقۇم ياخشى ئۆگىنىپ كېتىسىز!  
— ئەمىسە خۇداغا شۈكۈر!

ئۇلار بىر پارچە قارىغايىزلىققا كىرىپ قالدى، ئېگىز -  
پەس دۆڭلەر يېشىللىققا پۈركەنگەنىدى. ئىككىسى ئەگرى - بۈگ-  
رى توپىلىق يولنى بويلاپ كېتىۋاتاتتى، ئەتراپ تىپتىنچ ئىدى.  
ئۇلار بۇ يەرنىڭ قانداق جاي ئىكەنلىكىنىمۇ بىلمەيتتى. ئوڭغا -

سولغا ئايلىنىپ يۈرۈپ بىردىنلا ئۈستىنى بىر قەۋەت مانان باسقان سۇ بويىغا چىقىپ قالدى.

چاڭجياڭ دەرياسى بويىدا چوڭ بولغان لۇ شيۇجۇ سۇنى كۆرۈپ چەكسىز سۆيۈنگەن ھالدا:

— ئاھ، بىز كۈنىڭ كۆلىگە چىقىپ قاپتۇق! — دېدى.

— ئۇنداق ئەمەستۇ؟ — دېدى شىنيۇ — كۈنىڭ كۆلى

يىخىيۈەندە، بۇ كۆلنى مەن نامسىز كۆل دەپ ئاتىغان.

— قانداق كۆل بولسا بولمامدۇ. «نامسىز كۆل» نىڭ

ئىسمى يوق كۆل بىلەن پەرقى نېمە؟ — لۇ شيۇجۇ شۇنداق

دېگىنىچە خۇشاللىقىدا پەسكە يۈگۈردى. ئۇ كۆل ياقىسىنى

بويلاپ بەلگىسىز تەرەپكە قاراپ يۈرۈپ كەتتى.

كۆپكۆك سۇ دولقۇنلىنىپ، كۆل بويىدىكى تېرەك بىلەن

مەجنۇنئالار شىلدىرلىشىپ، كۆلنىڭ ئوتتۇرىسىغا چۈشكەن

مۇنارنىڭ سايىسى سۇدا تەۋرىنىپ تۇراتتى. شىنيۇ كۆز ئالدىدە

كى بۇ مەنزىرىگە مەپتۇن بولدى. ئاھ، بېيجىڭ ئۇنىۋېرسىتېتى،

مېنىڭ بىرىنچى ئارزۇيۇم، مېنىڭ ئائىلەم!

— قاراڭ، كۆلدە كېمە بار ئىكەن! — دېدى لۇ شيۇجۇ

يەنە بىر يېڭى بايقىغان نەرسىسىنى مەلۇم قىلغاندەك يىراقنى

كۆرسىتىپ. ئۇنىڭ كېمىگە ئالاھىدە مۇھەببىتى بار ئىدى.

— بېرىپ كۆرۈپ باقايلى، كېمىنىڭ يېنىدا بىر كىچىك ئارال

باردەك قىلىدۇ، كېمىگە شۇ يەردىن چىققىلى بولىدۇ، — دېدى

شىنيۇ.

كۆلنىڭ ياقىسى ئەگرى - بۈگرى، چىغىر يول كۆڭۈللۈك

ئىدى. ئۇلار مەزمۇت قەدەم تاشلاپ كېتىۋاتاتتى. كىچىك ئارال.

نىڭ شىمال تەرىپىدىكى قىرغاققا يېقىن يەردە بىر تۈپ قەدىمىي

ئارچا دەرىخى قەد كۆتۈرۈپ تۇراتتى. تاغنىڭ باغرىدىكى تۆت

خاتىرە تاش چىمىلدىققا ئوخشايتتى. خاتىرە تاشلارنىڭ ھەر بىرىدە

بۇ يەرنىڭ مەنزىرىسى تەسۋىرلەنگەن بىر مىسرادىن شېئىر

ئويۇلغانىدى:

دەل - دەرەخ سايىسى تەۋرىنىپ تۇرغان،  
بويىدا تاش كېمە مەرۋايىت كۆلىنىڭ،  
شەپەقتىن رەڭ ئالغان گۈگۈم مەھەلدە،  
شاماللار سىپايدۇ يۈزىنى ئۇنىڭ.

شەنيۇ خاتىرە تاشتىكى مىسرالارنى تېخىمۇ تەپسىلىي كۆر-  
مەكچى بولدى، لۇ شيۇجۇ كېمىگە چىقىشقا ئالدىراپ تۇراتتى.  
ئىككىسى يۈرۈپ كەتتى. ئۇلار بىر بىنانىڭ ئالدىدىن بۇرۇلۇپ،  
كىچىك بىر كۆۋرۈكتىن ئۆتتى، تاش پەلەمپەي بىلەن ئارالغا  
چىقتى. ئارالدا دەل - دەرەخلەر بىلەن ئورالغان بىر شىپاڭ  
بار ئىدى. ئۇلار شىپاڭنىڭ يېنىدىن ئايلىنىپ ئۆتتى. كۆلىدىكى  
كېمە ئۇلارنىڭ كۆز ئالدىدا نامايان بولدى. بۇ ئەسلىدە تاش كېمە  
ئىدى، بۇ شەنيۇگە يىخىيۈەندىكى تاش كېمىنى ئەسلەتتى. توغ-  
را، ئۇ بايا ئوقۇغان شېئىردىكى «تاش كېمە» دېگەن سۆز مۇشۇ  
يەرنى كۆرسەتسە كېرەك. لېكىن بۇ «تاش كېمە» نىڭ ئۈستى  
يوق ئىدى، شەكلى كېمىنىڭ شەكلىگە ئوخشايتتى.

كېمىگە ئوقتەك ئېتىلىپ چىققان لۇ شيۇجۇ كەينىگە ئورۇ-  
لۇپ شەنيۇگە قولىنى ئۇزاتتى. شەنيۇ كېمىنىڭ دۈم كۆمتۈرۈ-  
لۇپ كېتىشىدىن قورقۇپ، كېمىگە ئاۋايلاپ چىقتى. بۇ ئەسلىدە  
مىدىر - مىدىر قىلمايدىغان كېمە ئىدى.

— ھا، بۇ مەڭگۈ ھەيدىگىلى بولمايدىغان كېمىكەنغۇ! —  
دېدى شەنيۇ خورسىنىپ.

— ياق، بۇ كېمىنى تەسەۋۋۇرلىمىزغا تايىنىپ ئورنىدىن  
قوزغىتىمىز! — دېدى ھاياجىنىنى باسالماي قالغان لۇ شيۇجۇ  
تەجرىبىلىك بېلىقچى قىزلارنىڭ قىياپىتىدە، — مېھمانلار چىڭ  
ئولتۇرۇڭلار، كېمە ھازىر ماڭىدۇ! كېلىدۇ مايمۇنلارنىڭ قە-  
قاسلىرى ئىككى ياقىتىن، كېمە ماڭار قاتمۇ قات ئېگىز تاغلار  
ئارىسىدىن!

لۇ شيۇجۇنىڭ جۇشقۇن ھېسسىياتى شىنيۇگىمۇ يۇقتى. ئۆزىنى گويا ئۆركەشلەپ ئېقىۋاتقان چاڭجياڭ دەرياسىدا كېمىدە كېتە-  
ۋاتقاندا، بۇ كېمە ئۇنى ئېلىپ يىراقلارغا، ئارزۇ - تىلەكلىرىنىڭ  
مەنزىلگاھىغا باشلاپ بارىدىغاندا ھېس قىلاتتى.

كۈن ئېرىنچەكلىك بىلەن غەربكە قىسىيىپ، بۇ تاش  
كېمىنى كىچىك ئارالنىڭ كۆلەڭگۈسى ئۆز باغرىغا ئالدى. گۈ-  
زەل مەنزىرە ۋە يۈكسەك غايىگە مەپتۇن بولۇپ كەتكەن بۇ ئىككى  
قىز ھەممىنى ئۇنتۇغانىدى.

— ئاپلا! — دېدى بىردىنلا شېرىن خيالدىن چۆچۈپ ئۆزد-  
ىگە كەلگەن لۇ شيۇجۇ، — سائەت ئۈچتە سىنىپ يىغىنى بار  
ئىدى، ھازىر سائەت نەچچە بولدى؟

شىنيۇ دەرھال جېڭ شاۋجىڭنىڭ گېپىنى يادىغا ئالدى،  
سائەت ئۈچتە! ھازىر سائەت نەچچە بولدى كىم بىلسۇن! ئىككى-  
لىسىنىڭ سائىتى يوق ئىدى. «تېزراق يولغا چىقىش كېرەك»  
بىردىنبىر ئامال مۇشۇ ئىدى.

ئىككىسى قىرغاققا چىقىپ ئالدىراش ماڭدى.

— ئوغۇللار ياتىقىنى قەيەردە دېگەن؟ — دەپ سورىدى  
شىنيۇ لۇ شيۇجۇدىن.

— ھەي، قايسى بىنا، قانچىنچى نومۇر، ئېسىمدە  
يوق! — دېدى لۇ شيۇجۇ كېكەچلەپ، — سىز بايام ئېنىق ئاڭ-  
لىمىغانىدىڭىز؟

— مەن... بالدۇر كەلگەندىكىن سىزنى بىلىدۇ دەپتە-  
مەن!

چاتاق بولدى! يولدىن ئېزىپ قالغان ئىككى قوزا بىر -  
بىرىگە قېيىدىسىمۇ بەربىر ئىدى. شىنيۇ ئاخىر بولماي:

— ئەمىسە، ئاۋۋال ياتاققا بارايلى، «27 - بىنا» يادىمدا،  
قىزلار ياتىقىدا بىرەرى بولۇشى مۇمكىن. راست، سىنىپ يىغى-  
نىنى نېمىشقا ئوغۇللار ياتىقىدا ئاچىدىكەن؟ — دېدى.



بۇنداق تالاش - تارتىشنىڭ ئانچە ئەھمىيىتى يوق ئىدى. شۇڭا ئۇلار كەلگەن يولى بىلەن مېڭىپ، ئالدى بىلەن ھېلىقى خاتىرە تاشلارنى تېپىپ ئاندىن يىراقتىكى مۇنارنىڭ سايىسىنى بەلگە قىلىپ ئالدىغا مېڭىشقا مەجبۇر بولدى. بايا شۇ ياقىتىن كەلگىنى ئۇلارنىڭ يادىدا ئىدى. ئىككىسى قىرغاققا قاين مېڭىدى. شۇنى بىلەلمەي پىرقىراپ كەتتى. بۇ يەردە چىغىر يوللار كۆپ ئىدى، بىر - بىرىگە ئوخشاپ كېتەتتى ھەم ئوخشىمايمۇ قالاتتى.

كۈن رەھىمسىزلىك بىلەن غەربكە ئولتۇرۇپ كېتىۋاتاتتى. غەرب تەرەپتىن شەپەق كۆتۈرۈلدى. سۇ بىلەن ئاسمان ئوخشاش رەڭگە كىردى. بىر نەچچە تال بېلىق كۆل يۈزىدە دولقۇن چاچرىتىپ پىلتىڭلايتتى. ئۇلارنىڭ شۇ تاپتا ھەرقانچە گۈزەل مەنزىرىگىمۇ قارار كۆزى يوق ئىدى. ئۇلار ھەتتا «ئۆي» گە بارىدىغان يولنىمۇ تاپالماي قالغانىدى. يولدىن ئۆتكەن - كەچكەنلەرنىڭ ئالدىنى نەچچە قېتىم توساپ 27 - بىنانى سورىدى. بەزىلەر: «مەنمۇ يېڭى كەلدىم، بىلمەيدىكەنمەن» دەپ جاۋاب بەرسە، بەزىلەر قولى بىلەن كۆرسىتىپ: «ئۇۋال شەرققە، ئاندىن جەنۇبقا قاراپ ماڭساڭلار، يول ئېغىزىغا چىقىسىلەر، يەنە غەربكە بۇرۇلۇپ، كۈتۈپخاننىڭ شەرق تەرىپىدىكى «ل» يول بىلەن ئۆدۈل جەنۇبقا ماڭساڭلار يېتىپ بارىسىلەر!» دەيتتى. ئۇلار بۇنداق جىق يول بەلگىلىرىنى قانداقمۇ يادىدا تۇتالىسۇن؟ ئۇلار مۇشۇنداق ئايلىنىپ يۈرۈپ، ئۆزلىرى بايا يولغا چىققان نامىزىز كۆلىنىمۇ تاپالمىدى.

— ئاپلا، ئاپلا چاتاق بولىدۇ! — لۇ شيۇجۇ قايتا - قايتا «ئاپلا» دەۋەردى، — يىغىنغا بارالماستىن بۇ ياققا تۇرسۇن، بۈگۈن ئاخشام ياتىدىغان يەرمۇ يوق، تاماقسىز ئاچ قالىدىغان بولىدۇق!

شۇنىڭ بىلەن ئۆزىنىڭ چۈشلۈك تاماق يېمىگەنلىكىنى

ئەسلەپ، قورسىقىنىڭ كورۇلداپ كېتىۋاتقانلىقىنى بىلدى. لېكىن، ھازىرقى مۇھىم مەسىلە تاماق يېيىش ئەمەس ئىدى. ئىككىسىنىڭ روھى چۈشۈپ كەتكەنىدى. بىردىنلا بىرىنىڭ «لۇ شيۇجۇ، خەن شىنيۇ» دەپ ئۇلارنى چاقىرىۋاتقان ئاۋازى ئاڭلاندى.

— ئاڭلاڭ، بىزنى چاقىرىۋاتقان كىمدۇ؟ — دېدى لۇ شيۇجۇ خۇشال بولۇپ.

شىنيۇ كەينىگە ئۆرۈلۈپ يىراققا قارىدى، تونۇش بىرى ئۇلار تەرەپكە قاراپ كېلىۋاتاتتى. ئۇ ئېگىز بويلۇق، كۈل رەڭ ئىستان، ئاق كۆڭلەك كىيگەن، چاسا كۆزەينەك تاقىغان بىر يىگىت ئىدى. . . .

— چۈ مۇئەللىم. . . — شىنيۇ ھاياجاتلىنىپ سەكرەپ كەتتى.

كېچە، مەكتەپ قورۇسى جىمجىتلىققا چۆككەنىدى. نام-سىز كۆلدىن كۆتۈرۈلگەن تۇمان كۆلنىڭ ئوتتۇرىسىدىكى كىچىك ئارال بىلەن قىرغاقتىكى مۇنار ئەتراپىدا لەيلەپ يۈرەتتى. شەرق تەرەپ خىرە - شىرە سۈزۈلۈشكە باشلىدى. 27 - بىنادىكى قىزلار ياتىقىدا ياتقان شىنيۇ چۈش كۆرۈۋاتاتتى. ئۇ چۈشىدە ھېلىقى كۆلنى ۋە تاش كېمىنى، ئۆزىنى يەلكەن چىقىد-رىپ كېمە ھەيدەۋاتقان ھالەتتە كۆردى. . . .

بۇ چاغدا، «بىلىمدان» قەسىرىدە ئۇنىڭ ئاپىسى ئاللىقاچان ئورنىدىن تۇرۇپ بولغانىدى.

خەن خانىم بارلىق تەقۋادار مۇسۇلمانلارغا ئوخشاش ھەر ئەتىگىنى تاڭ سۈزۈلۈشتىن ئاۋۋال ئاللاننىڭ: «ناماز غەپلەت ئۇيقۇسىدىن ئەلا!» دېگەن چاقىرىقىنى ئاڭلايتتى. ئۇنىڭ ئۆيى-نىڭ ئارىلىقى مەسچىتكە خېلى يىراق ئىدى. مۇسۇلمانلارنى نامازغا ئۈندەپ «پەشتاق» تا ئېيتىلغان «ئەزان» نى ئۇ ھەرگىز

ئاڭلىيالىمايتتى. ئۇنىڭ ئۈستىگە يېقىندىن بۇيان پەشتاققا چى-  
قىپ ئەزان ئېيتىش شەكلىمۇ ئاددىيلاشتۇرۇلغانىدى، خەن خا-  
نىم يەنىلا ئۆزلۈكىدىن ئويغىنىپ كېتەتتى. ئۇ ھەر كۈنى بەش  
ۋاخ ناماز ئۆتەيتتى، «بامدات نامىزى» ئەڭ مۇھىم ئىدى، قازا  
قىلىشقا ھەرگىز بولمايتتى.

خەن خانىم غەربىي ھۇجرىدا ئۇخلاۋاتقان ئېرىنى ئويغىتىد-  
ۋەتمەسلىك ئۈچۈن، ئاستا ئورنىدىن تۇرۇپ، ھۇجرىسىنىڭ  
شەرق تەرىپىدىكى «تاھارەت ئالدىغان ئۆي» گە كىردى. ھاۋا  
مۇزدەك ئىدى. ئۇ ئۇن چىقارماستىن «تاھارەت» ئېلىشقا تۇتۇد-  
دى: قولىنى يۈزىنى يۇدى، ئاغزىنى چايقىدى، بۇرنىغا سۇ  
ئالدى، ھۆل قولى بىلەن چېچىنى سىلىدى، پۇتىنى يۇيۇپ،  
ئاندىن ئىستىنجا قىلدى. تاھارەت ئېلىش مۇقەددەس ئىش، ئۇ  
گۇناھ - كەبىرلەرنىڭ تازىلانغانلىقىدىن دېرەك بېرىدۇ. بەندە  
گۇناھكار، نەپسىنىڭ كەينىگە كىرىپ گۇناھكار بولىدۇ. ئاللا  
بولسا بەندىنى گۇناھتىن خالاس قىلىدۇ. مۇھەممەد ئەلەيھىسسالام  
لام ساھابىلىرىدىن: «مۇبادا سىلەر ھەر كۈنى بەش ۋاخ تاھارەت  
ئالساڭلار، بەدىنىڭلار يەنە مەينەتچىلىك ئىچىدە قالامدۇ؟» دەپ  
سورىغاندا، ساھابىلىرى: ياق، مەينەتچىلىكنىڭ سارقىندىسىمۇ  
قالمايدۇ، دەپ جاۋاب بەرگەنىكەن.

خەن خانىم ئاپئاق يۈزىنى كۆڭۈل قويۇپ يۇدى. چاچنىڭ  
چۆرىسى، قۇلاقلىرىنىڭ كەينى ۋە گەجگە پاكىزە يۇيۇلمىسا ناماز  
دۇرۇس بولمايتتى. ئۇنىڭ قاشتاشتەك سىلىق مۈسكۈللىرى  
بوшаپ كەتكەن، كۆزلىرىنىڭ چۆرىسىدىكى قورۇقلار پېشانىسىغا  
ۋە ئىككى مەڭزىگە قاراپ كېڭەيگەن، كۆز خالتىلىرى بىلىنەر-  
لىك پەسكە ساڭگىلىغانىدى. ئۇ قېرىغانىدى! ئۇ يۈزىنى سىلاپ  
ياشلىقىنى، شىنيۇنىڭكىگە ئوخشاش گۈل بەرگىدەك يۈزىنى  
ئەسلىدى، يۈزىنى ئۇنىڭ يۈزىگە قانداقمۇ سېلىشتۇرغىلى بول-  
سۇن؟ ئانا ئۆزىنى ھەرگىزمۇ قىزىغا سېلىشتۇرماسلىقى كې-

رەك. شىنيۇنى كۆز ئالدىغا ئەكىلىشى بىلەن يىراق ئۆتمۈشتە قالغان ئىشلار كاللىسىغا كىرىۋېلىپ، كۆڭلىنى قۇتۇلغىلى بولمايدىغان بىرقاتار پەرىشانلىقلار چۇلغۇۋالدى: ئانا - قىز، قان - قېرىنداش، ئۇرۇق - تۇغقان، ئۇلارنى قاپلاپ تۇرغان، بىر - بىرىنى مەڭگۈ ئايرىپ تۇرغان بىر قەۋەت پەردە، يېقىنلاشقىلى ھەم يىراقلىشىپ كەتكىلى بولمايدۇ، بۇ ھال ئۇنى تۇرۇپ - تۇرۇپ قىينايتتى...

خەن خانىم ئۇلۇغ - كىچىك تىنىپ، بۇ ئىشلارنى ئويلى-ماسلىققا، پانىي ئالەمنىڭ كۆڭۈلسىزلىكلىرىنى كاللىسىدىن چىقىرىۋېتىشكە نىيەت باغلاپ، ئىخلاى بىلەن نامازغا تۇردى. بۇ ئۇنىڭ توققۇز يېشىدىن تارتىپ ھەر كۈنى قىلىپ كېلىۋاتقان مەشغۇلاتى ئىدى. شۇنىڭدىن كېيىن مەيلى ئائىلە ئىگىلىكى روناق تېپىپ گۈللەنگەن ياكى كۈتۈلمىگەن ۋەقەلەرگە دۇچار بولۇپ غۇربەتچىلىكتە قالغان چاغلاردا بولسۇن، پەقەت ئۈزۈپ قويماي كېلىۋاتاتتى. يېشىنىڭ چوڭىيىشىغا ئەگىشىپ، ئۇ قا-در ئاللاغا تېخىمۇ بەكرەك تېۋىنىدىغان بولۇپ قالدى. ئاللا ئۇنى كىشىلىك تۇرمۇش يولىغا يېتەكلەيدىغان بىردىنبىر ئىلاھ ئىدى. ئۇ تەنتەنىلىك سۈكۈنات ئىچىدە ئىبادەت قىلىۋېتىپ «مەر-ھەمەتلىك ئاللاغا بولغان سېغىنىش» نىڭ خاسىيىتىنى ھېس قىلاتتى.

خەن خانىم بورا ئۈستىدە يۈزىنى مەككە - مۇكەررەم تەرەپ-كە قارىتىپ قىيامدا تۇردى؛ قوللىرىنى قۇلىقىغا قەدەر كۆتۈ-رۈپ، ئاللاغا بولغان سەممىيىتىنى ئىزھار قىلدى؛ رۇكۇدا تۇرۇپ ئاللاغا بولغان چوڭقۇر سېغىنىشىنى ئىپادىلىدى؛ سەج-دىگە چۈشۈپ، پېشانىسى ۋە بۇرنىنى يەرگە تەگكۈزدى ۋە ئاللاغا چىن كۆڭلىدىن ھەمدۇسانا ئوقۇدى. ئاندىن خېلى بىر ھازاغىچە يۈكۈنۈپ ئولتۇردى، بايىقى ھەرىكەتلەرنى باشتىن بىر نەچچە قېتىم تەكرارلىدى. ئۇ بۇ ھەرىكەتلەرنى قىلچە بىخەستەلىك

قىلماي ئورۇنداش بىلەن بىرگە ئاللاغا بولغان مەدھىيە سۆزلە-  
رىنى ئەرەب تىلىدا ئاستا ئوقۇدى:

بارلىق ھەمدۇسانا ئالەمنىڭ پەرۋەردىگارى ئاللاغا خاستۇر،  
ئاللا ناھايىتى شەپقەتلىك ۋە مېھرىباندۇر، قىيامەت كۈنىنىڭ  
ئىگىسىدۇر. ساغىلا ئىبادەت قىلىمىز ۋە سەندىنلا ياردەم تىلەي-  
مىز. بىزنى توغرا يولغا باشلىغىن، غەزىپىڭگە يولۇققانلارنىڭ  
ۋە ئازغانلارنىڭ يولغا ئەمەس، سەن بەخت - سائادەت ئىنئام  
قىلغانلارنىڭ يولغا باشلىغىن.

ئەي ئۇلۇغ ئاللا! مېنى ياراتقان، نېمەتلىرىڭ بىلەن ئۆس-  
تۈرگەن، ياشاتقان سەندۇرسەن، سەندىن باشقا ئىلاھ يوقتۇر.  
سەن مېنى ياراتقان، مەن سېنىڭ قۇلۇڭدۇرمەن. سېنىڭ ئىرا-  
دەڭگە بويسۇنىمەن. . . ماڭا كۆرسەتكەن مېھىر - شەپقىتىڭگە  
ئىقرارمەن. گۇناھى - كەبىرلىرىمنى بوينۇمغا ئالىمەن. مېنى  
مەغپىرەت قىلغايىسەن! مېنى سەندىن باشقا ھېچكىم مەغپىرەت  
قىلالمايدۇ!

...

بۇ چاغدا، تەن سۈپىتىدىكى «ئادەم» گويا غايىب بولۇپ  
كەتكەندەك بولۇپ، سەمىمىي ۋە ساددا روھلا پۈتكۈل ئىقلىمنىڭ  
ئىگىسى بولغان ئاللا بىلەن گۇناھى - كەبىردىن قورقۇش،  
ياخشىلىققا ئىنتىلىش ھېسسىياتى ئىچىدە بىۋاسىتە سۆزلىشىد-  
دۇ، گۇناھلىق ئىشلارنى تىلغا ئالمايدۇ، گۇناھلىق ئىشلارغا  
نەزەرىنى سالمايدۇ، گۇناھلىق ئىشلارنى ئاڭلىمايدۇ، ئاللانى  
كۆڭلىدە ياد ئېتىدۇ. ئاللا مۇسۇلمانلارنىڭ جىمى ئىش - ھەرد-  
كىتىنى نازارەت قىلىپ تۇرىدۇ. «ئىسلام» دېگەنلىك ئەرەب  
تىلىدا «ئىتائەت قىلىش»، «مۇسۇلمان» دېگەنلىك، ئاللاغا ئ-  
تائەت قىلغۇچى دېگەنلىكتۇر!

تەنتەنەلىك سۈكۈنات ئىچىدە ئىبادەت قىلىۋاتقان خەن خا-  
نمىنىڭ روھى خۇددى كۆكتە بىمالال ئۇچۇپ يۈرگەندەك قىلاتتى.  
ئۇنىڭ ئۆمرىنىڭ يېرىمى گويا تۈتۈندەك ئۆتۈپ كەتتى.  
بۇ جەرياندا راھەتمۇ كۆردى، جەبىر - جاپامۇ چەكتى، خۇشالمۇ  
بولدى، خاپىلىقمۇ تارتتى. رەزىللىكلەرنى جازالىغاندا، ئۆزد-  
نىڭ تاش يۈرەكلىكىگە ئۆكۈنگەندى؛ ئۇ خاتىرجەملىك ۋە ئى-  
ناقلىققا قىزغىن ئىنتىلگەندى، لېكىن ئۇ ئىنتىلگەن بۇ نە-  
سىلەر خۇددى سۈدىكى ئايدەك، ئەينەككە بېسىلغان گۈلدەك  
ئۇنىڭغا نېسىپ بولمىدى. ئۇ ئۆزىنىڭ سالاپىتىنى ۋە ھەيۋىتىنى  
جېنىنىڭ بارىچە قوغدىدى، ئەمما مۇلايىم ۋە كۆڭلى - كۆكسىنى  
كەڭ تۇتۇشتەك ئوبرازغا تەسىر يەتكۈزۈپ بولمىدى. لېكىن تۇرمۇش-  
تىكى ئەرزىمەس ئۇششاق - چۈششەك ئىشلارغا يولۇققاندا ئۆزد-  
نى تۇتالماي قالاتتى. ئۇنىڭ كۆڭلىدە نېمە بولسا شۇنى دەۋىت-  
دىغان ئىتتىك ئاغزىنى يېرىم ئەسىرلىك ھايات «ئىككى ئېغىز-  
دىن ئارتۇق گەپ قىلمايدىغان» ھالغا ئەكىلىپ قويغانىدى ھەتتا  
ئېرى بىلەن قىزىغىمۇ كەمدىن كەم گەپ قىلاتتى. ئۇ ئەسلىدە  
كۆڭلىدە گەپ ياتمايدىغان ئايال ئىدى، ئەمما كىشىلىك تۇرمۇش-  
نىڭ ئاچچىق - چۈچۈكى ئۇنىڭ قەلبىنى بېكىك دۇنياغا ئايلاند-  
دۇرۇۋەتتى. ئۇنىڭ قەلبى ھەممىگە قادىر ئاللاغا ئوچۇق ئى-  
دى. . . . گۇناھ بولسۇن، ساۋاب بولسۇن، ياخشىلىق ياكى يامان-  
لىق بولسۇن، بىلگۈچى ئاللاغا ھەممە نەرسە ئايدىڭ ئىدى. توۋا  
قىلسا، ئاللا ھەممىنى كەچۈرۈۋېتىدۇ، ئاللانى پاناھ تارتماق-  
لىق، ئاللانى ياد ئەتمەكلىك زۆرۈردۇر! ئاللا ئۇنىڭغا رەھىم  
شەپقەت قىلغايىسەن!

...

خەن خانىم ئىبادىتىنى تۈگىتىپ خېلى بىر ھازادىن كېيىن  
تاك ئاتتى. خەن زىچى بىلەن تىيەنشىڭ ئورۇنلىرىدىن تۇرۇپ،  
يۈز - كۆزلىرىنى يۇيۇۋاتاتتى. خىزمىتى بار ئەرلەر ئەزەلدىن

ناماز ئوقۇمايتتى. خەي ھامما جەنۇبىي ھۇجرىدا يالغۇز ناماز ئوقۇيتتى. ئوخشاش بىر ئاللاغا يۈزلەنگەن بۇ ئىككى مەزلۇم ھەرقايسى ئۆز گۇناھلىرىغا توۋا قىلىشىپ، كېيىنكى ئۆمۈر-لىرىگە خاتىرجەملىك تىلشەتتى.

خەي ھامما پۇرچاق سۈتى، پوشكال ئەكەلگەندى. بىر ئۆيلۈك ئادەم ئاشخانىدا ئاشتا قىلدى. داستىخاندا شىنيۇ بولمى. غاچقىمىكىن، خۇددى دۇنيانىڭ يېرىمى يوقتەك ھېچقايسىسى گېپ قىلمىدى. تىيەننىڭ بېشىنى كۆتۈرمەي پوشكالنى ئىككى - ئۈچ يالماپلا يەۋەتتى. گېلىغا كەپلىشىپ قالغان پوشكالنى يۇتۇۋەت-مەيلا ۋېلىسىپىتىنى ئىتتىرىپ ئىشقا كەتتى. خەن زىچىنىڭ پوشكالنى يېگۈسى كەلمىدى، ئاچچىق دەملەنگەن پەمىلچاينى ئىچتى. بىر ئوتلاپ، تامىقىنى چاكىلدەتپ مۇزدەك ھاۋادىن ئۆپكىسىنى تولدۇرۇپ نەپەس ئېلىپ، ئاندىن ئاستا - ئاستا سىرتقا چىقاردى. پىيالىنى قولىغا ئېلىپ چايدىن يەنە بىر ئوتلا-پ قىرتاق چاينىڭ تەمىنى تېتىۋاتقاندا ئۇلۇغ - كىچىك تىنىپ قويدى. چاي ئىككى قېتىم جىقلاندى. ئۇ ئورنىدىن تۇرۇپ ئىشقا ماڭدى.

خەن خانىم بىلەن خەي ھامما گېلى تىكىلىپ قالغاندا كىچىك پوشكالنى تەتۈر چاينىشىپ ئولتۇراتتى، ئىككىلىسىنىڭ كۆڭلى داستىخاندا ئەمەس ئىدى.

— تاق، تاق، تاق، — دەرۋازىدىكى مىس ھالقىنىڭ ئاۋا-زى ئاڭلاندى.

خىيال بىلەن ئولتۇرغان خەي ھامما «لىككىدە» ئورنىدىن تۇرۇپ:

— كىم؟ — دەپ سورىدى دەرۋازىغا قاراپ مېڭىپ.

— مەن! — بۇ قىز بالىنىڭ يۇمشاق ئاۋازى ئىدى.

خەي ھامما تەمتىرەپ:

— ئاللا! — شىنيۇ قايتىپ كەپتىمۇ - نېمە؟ — دېدى.

ئۇنىڭ قوللىرى تىترەپ توختىمايتتى.

ئاشخانىدىكى خەن خانىم تېڭىرقىغان ھالدا:

— ئۇ تېخى تۈنۈگۈن كەتكەن ئىدىغۇ، بۇ ئەتىگەندە نېمىگە كەلگەندۇ؟ — دېدى.

— شۇنى دېسىڭىزا. . . — خەي ھامىمۇ جىددىيلەشىپ دەرۋازىنىمۇ ئاچالماي قالدى.

دەرۋازا ئېچىلدى، ھويلىغا شىنيۇنىڭ ساۋاقدىشى چېن شۈيەن كىرىپ كەلدى.

— خەي ھامما! — دېدى ئۇ. چېن شۈيەن بۇ يەرگە بىر-نەچچە قېتىم كەلگەنىدى، خەي ھامىمنى تونۇيتتى ھەم ئۇنى شىنيۇگە ئوخشاش «خەي ھامما» دەپ چاقىراتتى. خەي ھامما شۇندىلا «ئۇھ» دەپ، سەل ئۈمىدسىزلەنگەندەك:

مېنى ئەجەبمۇ قورقۇتۇۋەتتىڭىزا، — دېدى. شۈيەن، ئۇنىڭ روھىي ھالىتىگە دىققەت قىلماي ئىشىكتىن كىرىپلا:

— شىنيۇنىڭ تەييارلىقى پۈتتىمۇ؟ — دەپ سورىدى. — شىنيۇ؟ ئۇ تۈنۈگۈن كەتتى! — كەتتى! — چېن شۈيەننىڭ چىرايىغا شۇ ئان مەيۈسلۈك تېپىپ چىقتى، — ئۇ نېمىشقا ئوغرىلىقچە كېتىپ قالدۇ؟ بىز دېيىشىپ قويغان ئەبەسمىدۇق. . .

— ھەي! — بۇ قىزنىڭ ئالدىدا خىجىللىق ھېس قىلغان خەي ھامما شىنيۇنى ئاقلاپ، — راست، ئىككىڭلارنىڭ دېيىشپ قويغىنىڭلارنى ئۇنىڭدىن ئاڭلىغانىدىم. قائىدە بويىچە ئۇ سىزنى ساقلىسا بولاتتى. نەچچە يىل بىللە ئوقۇدۇڭلار، ئايرىلىش ئالدىدا گېپىڭلارمۇ بار بولغىدى. لېكىن ئۇ ئويلىنىپ. . . خەن خانىم بۇ گەپنى ئاڭلاپ قولىدىكى يېرىم پوشكالنى «شاققىدە» قويۇپ، ئاشخانا ئۆيىدىن چىقىپ، خەي ھامىمنىڭ



گېپىنى بۆلۈۋەتتى:

— شۇيەن قىزكەنغۇ! مەكتەپتىن ئۇقتۇرۇش كېلىپ، شىنيۇ سىزگىمۇ قارىماي ئالدىراش كېتىپ قالدى. ئۇنى ئاكد-سى ئاپىرىپ قويدى. قارىغا، ئاۋارە بولۇپ كەپسىز! — دېدى ئۇ.

— يەڭگە، — دېدى چېن شۇيەن زورىغا كۈلۈپ، — بۇغۇ ھېچقانچە ئىش ئەمەس، يۈك - تاقىسىنى كۆتۈرۈشۈپ بېرىدىغان ئادەم بولسا، ئۇنى كىم ئاپىرىپ قويسا بولۇپىرىدۇ ئەمەسمۇ؟ شىنيۇ ئاخىر مۇرادىغا يەتتى، ئالىي مەكتەپكە چىقتى. مەنمۇ بەك خوش! شىنيۇ مەندىن ئېشىپ چۈشتى، مەندىن...

اچېن شۇيەن شۇنداق دەۋىتىپ، ھېسسىياتىنى باسالماي خۇددى گېلىغا بىر نەرسە تۇرۇپ قالغاندەك كۆزلىرىگە لىققىدە ياش ئېلىپ گېپىنى داۋاملاشتۇرالمىدى.

خەن خانىم چېن شۇيەننى ئىلگىرى نەچچە قېتىم كۆرگەن، لېكىن تازا دىققەت قىلمىغانىدى. بۈگۈن ئۇ خەن خانىمنىڭ دىققىتىنى ئۆزىگە تارتتى. خەن خانىم بۇ قىزغا سەپىلىپ قارىدى. چېن شۇيەن شىنيۇدەك ئېگىز بويلۇق، ئەمدىلا تولۇشقا باشلىغان، سېمىز ئەمەس، قاملاشقان قىز ئىدى، شىنيۇنىڭكىدەك ئاق بولمىغىنى بىلەن قارا دەپ كەتكىلىمۇ بولمايتتى، قاش - كۆزلىرى جايىدا ئىدى. ياشقا تولغان كۆزلىرى بۇلاقنى ئەسلىتەتتى. چېچىنى شىنيۇنىڭكىدەك ئۆرۈۋالمىغان بولسىمۇ، قىسقا كېسىپ تەكشى قىلىۋالغانىدى. ئۇ قانائەتچان، چاققان قىز ئىدى. ئۇ-جىسىدىكى كىيىملەر شىنيۇنىڭ كىيىملىرىگە يەتمەيتتى. سىدام كۆڭلەك، كۆك ئىشتان، ئاق پايپاق ۋە لاتا خەي كىيگەنىدى. كىيىنشىلىرى بەك رەتلىك ئىدى. ناۋادا شىنيۇ ئىككىلىسى ئالىي مەكتەپكە ئۆتۈپ كېتىپ، ئۇ بۈگۈن شىنيۇنى تىزىمغا ئالدۇرۇشقا چاقىرىپ كەلگەن بولسا، خەن خانىم ئۇنىڭ بۇنىچە-لىك ئىززىتىنى قىلىپ كەتمىگەن بولاتتى. لېكىن ھەممىدىن

ئىخلاسى قايتقان بۇ قىز خەن جەمەتنىڭ ھويلىسىدا بىچارىلارچە تۇراتتى. تاش يۈرەك خەن خانىم ئۇنىڭغا ھېسداشلىق قىلماي تۇرالمىدى. بايا خەي ھامما بۇ قىزنىڭ بىر قىسمى بولۇپ قېلىد. شىدىن ئەنسىرەپ، ئالدىنى توساپ يالغان ئېيتقاندى، نەتىجىدە، ھېچقانداق ئۈنۈمى بولمىدى. خەن خانىم ئېچىنىپ، ئۆزىنى قانداقتۇر چېن شۈيەننىڭ ئالدىدا قەرزداردەك ھېس قىلدى.

— شۈيەن، ناشتا قىلىدىڭىزمۇ؟ — خەي ھامما شۇنداق دەپ چېن شۈيەنگە خەيرىخالىق قىلغاچ گەپنى باشقا ياققا بۇرۇۋەتتى. «تاماق يېدىڭىزمۇ؟» بۇ بېيجىڭلىقلارنىڭ سالام - سائەت سۆزى ئىدى. لېكىن ئاشلىق يېتىشمەيۋاتقان مۇشۇ ئاي - مۇشۇ كۈندە لەردە بۇ گەپ ناھايىتى ئاز ئېيتىلاتتى.

— ئۆيدە ناشتا قىلغان، — دېدى چېن شۈيەن يېشىنى توختىتىپ، ئۇ يەنىلا دالدا تامىنىڭ يېنىدىكى ھەشقىپچەك بارد. ئۇنىڭ ئاستىدا تۇراتتى. شىنيۇ بولمىغاندىكىن، بۇ يەردە تۇرد. ۋېرىشنى بىئەپ كۆرگەن چېن شۈيەن:

— يەڭگە، خەي ھامما، ئەمىسە مەن كەتتىم، — دېدى.

شىنيۇنىڭ ھاممىسىنىڭ كۆڭلى ئۈنىماي:

— كېلىپلا كېتىدىغان نەدە ئۇنداق ئىش بار؟ — دېدى.

خەن خانىم:

— شۇنداق ئەمەسمۇ! شىنيۇ بولمىسا كەلمەيتىڭىز؟ شۇ.

يەن، ئۆيگە كىرىڭ، ئىككىمىز ئازراق پاراڭلىشايلى، — دېدى.

چېن شۈيەن بىر دەم ئىككىلەندى، مۇشۇنداق كېتىپ قېلىش ئانچە ياخشى ئەمەس ئىدى. ئۇ خەن خانىم بىلەن ئىچكىردە.

گە قاراپ ماڭدى. خەن خانىم كەينىگە ئۆرۈلۈپ:

— شۈيەنگە چاي دەملەڭ، — دېدى خەي ھاممىغا.

چېن شۈيەن بۇرۇن شىنيۇنى ئىزدەپ كەلگەن چاغلاردا،

ئالدى ھويلىدىكى مۇشۇ باراڭ ئاستىدا تۇراتتى، شىنيۇنى خەي

ھامما چاقىرىپ قوياتتى. ئىككىسى مۇشۇ يەردە تۇرۇپ پاراڭلىد.

شاتتى ياكى ئوينىغىلى سىرتقا ماڭاتتى، ئۇ ھېچقاچان خەن جەمەتىنىڭ ئىچكىرىكى ھويلىسىغا كىرىپ باقمىغانىدى. نېمىش-قىدۇر، ئۇنىڭمۇ كىرگۈسى كەلمەيتتى. ئۇ بىرىنچى قېتىم خەن خانىم بىلەن بىللە نەقىشلىك ئىشىكتىن كىرىپ ئىچكىرىكى ھويلىنىڭ شۇنچىلىك چوڭ ھەم شۇنچىلىك كاتتا ئىكەنلىكىنى كۆردى. ئىختىيارسىز ھەر خىل ئادەملەر يىغىلغان ھويلىدىكى ئۆزلىرى تۇرۇۋاتقان ئىككى ئېغىز ئۆيىنى ئويلاپ، شىنيۇ بىلەن ئۆزى ئوتتۇرىسىدىكى ئاسمان - زېمىن پەرقىنى چوڭقۇر ھېس قىلدى.

ئۇلار مېھمانخانىغا كىردى، خەن خانىم ئۇنى ئولتۇرۇشقا تەكلىپ قىلدى. چېن شۈيەن سەل ئەيمىنىدى. ئوتتۇرىسىغا مۇزدەك گرانىت تاش ئېلىنغان، قاتتىق ياغاچتىن ياسالغان شىرە بىلەن ئورۇندۇق ئۇنىڭ ئۆيىدىكى تاماق يەيدىغان ھەم تاپشۇرۇق ئىشلەيدىغان كونا شىرە بىلەن ئورۇندۇققا ئوخشىمايتتى. ئۇ ئۆزىنى پەرۋاسىز قىياپەتكە سېلىپ خەن جەمەتىنىڭ مېھمانخانىسىنى، نەقىشلىك دېرىزە پەردىسى، چوڭ ئۇزۇنچاق ئۈستەلنى ۋە تۈزنىڭ پەيلىرى سېلىنغان چوڭ لوڭقىنى، تامىدىكى خەتلەرنى كۆزدىن كەچۈرۈپ چىقتى... ئىچىدە: شىنيۇ ھەقىقەتەن ماي ئىچىدىكى بۆرەككەن، ھەممە نەرسىسى تەل ئىدەكەن، مېنىڭ ھېچنەم يوق، دەپ پۇچۇلانىدى، ئادەم بىلەن ئادەم بىر - بىرىگە شۇنچىلىك ئوخشىمايدىكەن، بۇلارنىڭ ھەممىسى مەندىمۇ بولۇشى كېرەك ئىدىغۇ، دەپ ئويلىدى.

خەي ھامما نەپىس قاپقالىق كۆك پىيالىدە چاي ئەكەلدى. چاينىڭ پۇرىقى شۇنچىلىك خۇشبۇي ئىدى. چېن شۈيەن چايدىن بىر يۈتۈم ئوتلاپ ئاستا يۈتتى، ئاغزىدا چاينىڭ خۇشبۇي پۇرىقى قالدى. بۇ چاي ئۇ ئۆيىدە ئىچىدىغان چايغا پەقەت ئوخشىمايتتى. — شۈيەن، ئاتا - ئانىڭىز تىنچلىقمۇ؟ — دەپ سورىدى خەن خانىم.

— تىنچلىق. . . — دېدى چېن شۈيەن بوشلا، — ئۇلار ئاغرىق — سىلاقتىن خالىي. ئۆيىنىڭ ئىشلىرى ئاپامغا قاراشلىق، دادام ئەتىگەن چىقىپ كەتسە، كەچتە كېلىدۇ. ئىدارىدە ئىش ئالدىراش ئىكەن. ھۈنەرۋەن دېگەن مۇشۇنداق ئۆتۈپ كېتىدىكەن، تىرىكچىلىك دەڭ!

— ھەي، ھەممە ئۆي ئوخشاش، — دەپ گەپ قىستۇردى خەي ھامما. ئۇ چايىنى ئەكەلىپ، چۈشلۈك تاماق ۋاقتىغا تېخى بالدۇر بولغاچقا، ئىشى يوق، بىر چەتتە ئولتۇراتتى، — بىزنىڭ ئۆيىنى ئېيتايلى، شىنيونىڭ دادىسى، ئاكىسى ئەتىگەندە چىقىپ كېتىپ قاراڭغۇدا كېلىدۇ، كۈنىمىز دادا — بالا ئىككىسىنىڭ ئايدا تاپىدىغان بىريۈز ئاتىمىش يۈەن پۇلىغا قاراشلىق!

— دادامنى خەن تاغامغا سېلىستۇرغىلى بولمايدۇ! —

چېن شۈيەن كۆڭلىدىكى گەپنى دەۋەتتى.

— قاراڭ، دېگەن گېپىڭىزنى! — دېدى خەي ھامما تەكەللۇپ بىلەن كۈلۈپ، — ھەممىسى قاشتاش كەسپىنىڭ نېنىنى يەۋاتقانلار، ھەممىسى پېشقەدەم، سىزنىڭ دادىڭىزچۇ. . .

خەي ھامما گېپىنى قىلىپ بولغۇچە خەن خانىم ئۇنىڭ گېپىنىڭ بېلىگە تېپىۋەتتى.

شەرقىي ھۇجرىغا قاراپ بېقىڭا، تىەنشىڭ ئەتىگەن ئىشقا ماڭىدىغان چېغىدا كىر كىيىملىرىنى سېلىپ قويدىمۇ — قانداق؟ بۇ بالا كىرلىرىنى ئۆزى يۇمىغان، يا ئۈندىمىگەن! — دېدى ئۇ خەي ھاممىغا.

— ماقۇل، قاراپ باقاي! — دەپ ئالامەت مەسئۇلىيەتچان خەي ھامما شەرقىي ھۇجرىغا قاراپ مېڭىپ كەتتى.

ئۇ كەتكەندىن كېيىن خەن خانىم چېن شۈيەنگە:

— خەن تاغىڭىز دادىڭىزنى بۇرۇنلا يوقلاپ بارماقچىدى، خىزمەت ئالدىراش بولغاچقا چولپىسى تەگمىدى. ئۇلارنىڭ شىرەكتىدە ئادەم كۆپ ئەمەس، مەيلى رەھبەرلەر، مەيلى خىزمەت.

داشلىرى بولسۇن، ئۇنى ھۆرمەتلەيدۇ. سېتىۋالدىغان، سىرتقا چىقىرىدىغان بۇيۇملارنى ئۇ ئالدىن ئۆتكۈزىدۇ، شۇنىڭدىمۇ خا- تر جەم بولالمايدۇ. ئۇنى «نوپۇزلۇق»، «مۇتەخەسسس» دەي- دۇ! — دېدى.

چىن شۈيەن:

— بۇنىڭ ھەممىسى راست، قاشتاش ساھەسىدىكىلەر خەن تاغىغا ھېچكىمنىڭ يېتەلمەيدىغانلىقىغا ئىقرار، ئۇ ھۈنەرگە پىششىق، كۆزى مال تونۇيدۇ، چەت ئەل تىلىغا پۇختا. ھەرقانداق ئىشنىڭ ھۆددىسىدىن چىقىپ كېتەلمەيدۇ. مېنىڭ دادام باش كۆتۈرمەي ئىشلەشنىلا بىلىدۇ. سۇ ئورۇندۇقىدىن ئايرىلسا، قولىدىن ھېچ ئىش كەلمەيدۇ! — دېدى.

خەن خانىم كۈلۈپ تۇرۇپ:

— خەن تاغىڭىز ھۈنەرنى تاشلىۋەتكىنىگە نەچچە ئون يىل بولغان بولسىمۇ، دادىڭىز بىلەن كەسىپداش، ھۈنەرۋەنلەرنى بەكلا چوڭ كۆرىدۇ. دائىم: بېيجىڭدىكى كەسىپداشلارنىڭ ئاردا- سىدا سىلىق ئىشنى ھېسابقا ئالمىغاندا، زىبۇ زىننەت بۇيۇملىرىنى ياساشتا چىن خوجايىن ھەممىنىڭ ئالدىدا تۇرىدۇ، دەيدۇ. خەن خانىم كەسىپى ئاتالغۇلارنى دەۋاتاتتى. ئۇنىڭ «سىلىق ئىش» دېگىنى، زوقلىنىش قىممىتىگە ئىگە قاشتاش بۇيۇملىرىدىن، «يىرىك ئىش» دېگىنى، پارقىرىتىپ پەرداز بەرمەيدىغان ئۈزۈك، ھالقا ۋە بىلەزۈك قاتارلىق زىبۇ زىننەتلەرنى كۆرسىتەتتى. بۇ كەسىپى ئاتالغۇلار قاشتاش بۇيۇملىرى ئىشلەيدىغان ئائىلىدە تۇغۇلغان چىن شۈيەنگە تونۇشلۇق ئىدى. ئەلۋەتتە، خەن خانىمىنىڭ دادىسىنى مۇشۇنداق ماختىغانلىقىدىن چىن شۈيەن خوش بولدى. لېكىن ئۇ خەن خانىمىنىڭ گېپىنىڭ ئىچىدە گەپ بارلىقىنى بىلەلمىدى: قاشتاش بۇيۇملىرى ساھەسىدە ئاغا- زىغا تايىنىدىغانلار بىلەن قولغا تايىنىدىغانلار باراۋەر ئەمەس، قولىدىكى ھۈنەرگە تايىنىدىغان دادىڭىزنى خەن زىچى بىلەن تەڭ

ئورۇنغا قويغىلى بولمايدۇ. دېگەندەك مەنە بار ئىدى. ئەمەلىيەتتە، چېن شۈيەنمۇ مۇشۇنداق قاراشتا ئىدى. خەن خانىمىنىڭ مۇناسىۋەتنى توغرىلاش ئۈچۈن بەرگەن بۇ بېشارىتى پۈتۈنلەي ئارتۇقچە ئىدى.

— ھىم، — تامىقىنى چاكىلداتتى چېن شۈيەن. خەن خا. نىمنىڭ دادىسىنى «چېن خوجاينى» دەپ بۇرۇنقى ھۆرمەتلىك نامى بىلەن ئاتىغانلىقى چېن شۈيەنگە غەلىتە ئاڭلىنىپ كەتتى. — دادامنىڭ ھۈنىرى ھەرقانچە ياخشى بولغىنى بىلەن، بۇنىڭ نېمە پايدىسى؟ ئۇنىڭ ئۆمرىنى بىكار ئۆتۈپ كەتكەن دېسىمۇ بولىدۇ! يا قورۇ - جاي قىلمىغان، يا تۆت تەڭگىنى نېرى تىقىپ قويىمىغان، ئاخىر بېرىپ «كىچىك كارخانا خوجايدى» نى دېگەن ئاتاقنى ئېلىپ ئولتۇردى! — دېدى چېن شۈيەن. خەن خانىم چىرايىنى ئۆزگەرتىمەستىن:

— ھوي، بۇ دېگەن دۆلەتنىڭ سىياسىتى، ھېلىمۇ يادىمدا، ھۆكۈمەت بىلەن خۇسۇسىيلار شېرىكچىلىكى تۈزۈمى يولغا قويۇلغان چاغلاردا ئاز - تولا قول ئىلكىدە بارلارنىڭ ھەممىسى يا كاپىتالىست يا كىچىك كارخانا خوجاينى قىلىپ قويۇلغاندى! — دېدى.

چېن شۈيەن ئۆپكىسىنى باسالماي:

— بىزنىڭ نەدە قول ئىلكىمىزدە بار بولسۇن؟ ئىككى ئېغىز ئۆيىمىز، بىر سۇ ئورۇندۇقى، قولىمىزدا ئىككى مىڭ يۈەن پۇل بار ئىدى. دادام قانداقمۇ «خوجاينى» بولسۇن؟ ئۇ ئادەم ياللىمىغان، بازاردىن كونا - يالغان نەرسىلەرنى ئەكەپلىپ، ئۇششاق - چۈششەك زىبۇزىننەت بۇيۇملىرىنى ياساپ ئۆزى ساتاتتى، ئۆمرىدە بىرەر قېتىممۇ رىكشىدا ئولتۇرۇپ باقمىغان، پىيادە مېڭىپلا يۈرگەن ئادەم ئىدى. ھۆكۈمەت بىلەن خۇسۇسىيلار شېرىكچىلىكى تۈزۈمى يولغا قويۇلغان چاغلاردا يول تاپقانلار، پۇل تاپقانلار قېچىپ قۇتۇلدى، بەزىلەر تارقىلىپ

كەتتى، ھېچقايسىسى ئۆزىگە بالا - قازانى يېقىن يولاتمىدى. دادام دېگەن ساراڭ بىرى كۆزىنى ئېتىپ قويغاندەك، خەق نېمە قىلسا، ئۇمۇ شۇنى قىلغانىمىش. «قاشتاش ھەمكارلىق كوپىرا- تىپى» قۇرۇلىدىكەن، ھۈنەرۋەنلەرنى ئالىدىكەن، ئۆيىدىكى نەر- سىلەرنى تاپشۇرمىسىمۇ بولىدىكەن دېگەن گەپلەر چىققانىمىش. دادام ئىككى قېتىم يىغىنغا قاتنىشىپتۇ. بىر كۈنى خېببىلىك بىر يۇرتلۇقى ئۇچراپ قېلىپ، ئۇنىڭغا: سەن يىرىك ئىش قىلىدىغان تۇرۇقلۇق نېمىشقا بىزنىڭ زەگەر خانغا كىرمەيسەن؟ دەپتىكەن، دادام يېرىم يولدا «قاشتاش ھەمكارلىق كوپىراتىپى» دىن چىقىپ، زەگەر خانغا كىرىپتۇ. ئىككى مىڭ يۈەن بىلەن سۇ ئورۇندۇقىنىمۇ تاپشۇرۇپتۇ. ھەر نېمە بولسا «خوجايىن» بولدۇم، خىزمەتچى دەپ ئاتالغانلاردىن ياخشىراق دەپ ئويلاپ، ئۆزىنى «كىچىك كارخانا خوجايىنى» دەپ مەلۇم قىپتۇ. ھەي، ئۇ نېمىنى بىلەتتى؟ كېيىن بىر يىغىن ئېچىلىپلا ئۆزىنىڭ ئىشچىلار بىلەن بىللە ئەمەسلىكىنى، ئۇ قاتناشقان يىغىنلارنىڭ مۇمەزۇنىنىڭ ئوخشاش ئەمەسلىكىنى بايقاپ، شۇندىلا ئۆزىنىڭ خاتا قىلغانلىقىنى، ئۆزىگە ئۆزى بالا تاپقانلىقىنى بىلىپتۇ. . .

باياتىدىن بېرى قورۇنۇپ - تارتىنىپ ئولتۇرغان چېن شۈيەن قىزىپ كېتىپ بىر پاتمان گەپنى قىلىپ تاشلىدى. بۇ گەپلەر ئۇنىڭ كەچۈرمىشلىرى بولمىسىمۇ، لېكىن ئۇنىڭ ئائى- لىسىدىكى چوڭ ئىش ئىدى. دادىسىنى بىر ئۆمۈر داغدا قويغان بۇ تەجرىبە - ساۋاق ۋە پېشكەللىكلەر ئاپىسىنىڭ دادىسىغا قىل- غان تاپا - تەنىلىرىنى تولا ئاڭلىغان چېن شۈيەنگە ياد بولۇپ كەتكەنىدى. ئۇ دەردلىرىنى مۇلايىم ۋە مېھرىبان خەن خانىمغا تۆكۈپ ئىچىنى بوشىتىۋالدى. شىنيۇ بىلەن ساۋاقداش بولغاچ- قا، شىنيۇنىڭ ئاپىسىنى يات ئادەم قاتارىدا كۆرمىدى. ئۇ سۆز- لپ مۇشۇ يەرگە كەلگەندە، ئىچىدە ئۆزىنىڭ ئائىلىسى بىلەن خەن ئائىلىسىنى سېلىشتۇردى: خەن تاغام ئۆتمۈشتە چوڭ سودا

بىلەن مەشغۇل بولغان، بۈگۈن يەنىلا مۇشۇنداق ياخشى ئۆيدە بۇرۇتتى تەۋرىمەي ئولتۇرۇۋاتىدۇ. ئۇ قانداق بولۇپ كاپىتالىست ياكى كىچىك كارخانا خوجايىنى بولماي، بېشىنى تىك تۇتۇپ يۈرىدىغان دۆلەت كادىرى بولغاندۇ؟ ھەي، تەقدىر، ھەي تەقەدەر، سەن ئادىل ئەمەس! مۇشۇلارنى كۆڭلىدىن كەچۈرۈۋاتقان چېن شۈيەن ئىختىيارسىز:

— دادام قانداقمۇ خەن تاغامدەك چېچەن بولسۇن! — دەۋەتتى. ئۇنىڭ بۇ گېپىدىن قاتتىق خورسىنىش ئىپادىلىنىپ تۇراتتى.

— ئۇ چېچەنمۇ؟ — دېدى خەن خانىم پەرۋاسىزلىق بىلەن — ئۇ ئازادلىق ھارپىسىغىچە ئىگىلىكنى خاراب قىلىۋەتكەن، بولمىسا، ھۆكۈمەت ئۇنى «پرولېتار» قىلىپ ئايرىمغان بولاتتى. بۇ گەپنىڭ ئىجابىي ياكى سەلبىي مەنالىق گەپ ئىكەنلىكىدىن بىلىگىلى بولمايتتى. خەن خانىم خەن زىچېننىڭ ئىگىلىكىنى قانداق «خاراب» قىلىۋەتكەنلىكىنى دېمىدى. ئۇ ئائىلىسىدىكى ئىشلارنىڭ ھەممىسىنى دەۋەتتىدىغان چېن شۈيەنگە ئوخشاش ئۇنداق ئاق كۆڭۈل ئەمەس ئىدى. چېن شۈيەننىڭ كەلسە - كەلمەس گۇمانلاردا بولۇپ قالماستىن ئۈچۈن بىر ئېغىز گەپ بىلەن ئائىلىسىگە مۇقام بەلگىلىگەن خەن خانىم چېن شۈيەننىڭ بۇ ئائىلىگە قىزىقسىنىپ قالغانلىقىنى سېزىپ قالدى.

چېن شۈيەنمۇ خەن خانىمنىڭ ئاغزىنى كۈچىلىمىدى، بۇ ئائىلىنىڭ بەخت - سائادىتىدە ئۇنىڭ نېسىۋىسى يوق ئىدى. ئۇ ئۆزىنىڭ باشقا بىر ئادەمدىن تۈزىلىپ، بىكاردىن - بىكار «كەچىك كارخانا خوجايىنى» دەپ ئاتىلىپ قالغان، ماۋۇ «پرولېتار رىيات» ئائىلىسىدىن كۈنى ئېغىر بولۇۋاتقان بىر كىشىنىڭ بالىسى بولۇپ قالغانلىقى ئۈچۈن ھەسرەتلەندى، ناۋادا ئۇنىڭ ئائىلىسى خەن ئائىلىسىدەك كاتتا بولۇپ «بۇرژۇئازىيە» دېگەن ئاتاقنى ئالغان بولسىمۇ مەيلى ئىدى. «ھەي، شىنيۇ نېمىدېگەن



بەختلىك! ئائىلىسىنىڭ كاساپىتىگىمۇ ئۇچرىمايدۇ. داڭلىق ئا-  
لى مەكتەپكە ئىمتىھان بېرىپ ئۆتۈپمۇ كەتتى. مەن قانداقمۇ  
ئۇنىڭغا ئوخشاي، مېنى ھەتتا يېنىڭ سانائەت ئىنستىتۇتىمۇ  
ئالمىسا!» دېگەنلەرنى ئويلىدى ئۇ.

چېن شۈيەن ئۇياق - بۇياقتىن سۆزلەپ، ئاخىر گەپنىڭ  
تۈچكىسىغا كېلىپ توختىدى. ئالىي مەكتەپكە ئۆتەلمىگەنلىكى  
ئۈچۈن ئۇنىڭ دىلى ئۈزۈك ئىدى، بۈگۈن بەرگەن ۋەدىسى ئۇ-  
چۈن شىنيۇگە يۈز كېلەلمەي ئۇنى ئۇزاتقىلى كەلگەنىدى. يولدا  
كەلگۈچە ئىككىلىنىپ، يەنىلا غەيرىتىگە ئېلىپ كەلگەن بولسى-  
مۇ، شىنيۇ ئۇنىڭ كېلىشىنى كۈتمەي كېتىپ قالغانىدى. بۇ  
ھال ئۇنىڭ ھەسرەتلىرىنى تېخىمۇ كۈچەيتىۋەتتى، ئىختىيارسىز  
ئۇنىڭغا يىغا ئولاشتى.

خەن خانىم دىلى نازۇك بۇ قىزغا خەيرى خاھلىق نەزىرى  
بىلەن قاراپ، ئۇنىڭغا قانداق تەسەللى بېرىشنى بىلەلمەي قال-  
دى. چېن شۈيەن ئۆزىنىڭ ئالىي مەكتەپكە ئۆتەلمەي قالغانلىقى-  
نى پۈتۈنلەي دادىسىدىن كۆرىدىغاندەك، شىنيۇنىڭ تەركىبى  
ئۆزىنىڭ تەركىبىدىن ياخشى بولغاچقا، ئالىي مەكتەپكە ئۆتۈپ  
كەتتى، دەپ ھېس قىلىدىغاندەك قىلاتتى. خەن خانىم ھۆكۈمەت-  
نىڭ ئالىي مەكتەپلەرگە «تەركىبكە قاراپ» ئوقۇغۇچى قوبۇل  
قىلىدىغانلىقىنى بىلمىسىمۇ، بىراق بۇنداق دېسە شىنيۇگە ئۇۋال  
بولىدۇ دەپ قارايتتى. ئالىي مەكتەپكە كىرىش پۇرسىتىنى پۇلغا  
سېتىۋالغىلى بولمايدۇ، ئىمتىھان بېرىدىغان گەپ، قورساققا  
ئۇماچ بولمىسا، ئالىي مەكتەپكە كىرىش مۇمكىن ئەمەس. خەن  
خانىم خەن زىچېننىڭ قىزىغا بەرگەن باھاسىغا ئاساسەن شىنيۇ-  
نىڭ بېشىغا تايىنىپ ئالىي مەكتەپكە ئۆتۈپ كەتكەنلىكىگە قات-  
تىق ئىشەنەتتى. چېن شۈيەن بۇ جەھەتتە شىنيۇگە يەتمىسە  
كېرەك. ئەمما بۇ گەپنى چېن شۈيەنگە توغرىدىن - توغرا دېگىلى  
بولمايدۇ، ئۇ ھار ئالىدۇ. چېن شۈيەننىڭ ئۆز ئائىلىسىدىن

نومۇس قىلىشىغا كەلسەك، خەن خانىم بۇنى توغرا تاپمايدۇ. مەيلى نېمىلا دېمەيلى، ئۇنىڭ دادىسىمۇ نەچچە ئون يىل تىجارەت بىلەن شۇغۇللانغان، قول ئىلىكىدە ئىككى مىڭ تەڭگىسى بار ئادەم ئىدى، كۈنى ئىككى قولىغا تايىنىپ تىرىكچىلىك قىلىدۇ. خانلارنىڭ كۈنىدىن ياخشى ئىدى. «تۆگە ھەرقانچە ئورۇق بول-سىمۇ ئاتتىن چوڭ». تېگىنى سۈرۈشتۈرسە، دۆلەتكە تايىنىپ كۆتۈرۈلگەن ئىشچىلارنىڭكىدىن تېگى چىڭ ئىدى، ئۇلارنى كەم-سىتىپ كەتكىلىمۇ بولمايتتى. لېكىن بۇ گەپنى ئېنىق دېيىش تەس. خەن خانىم ئويلانما - ئويلانما، ئاخىر چېن شۈيەننىڭ كۆڭلىنى باشقىچە بىر يول بىلەن ياسىماقچى بولدى.

— قىزىم، بولىدىغان ئىش بولۇپ بوپتۇ. سىزمۇ بۇنداق بۇرۇقتۇرۇم بولۇپ يۈرمەڭ! گېپىمنى ئاڭلاڭ، قىزبالا دېگەن تولۇق ئوتتۇرا مەكتەپكىچە ئوقۇسا كۇپايە، ئالىي مەكتەپتە ئوقۇش - ئوقۇماسلىق ھېچگەپ ئەمەس. بىزنىڭ تىيەنشىڭمۇ ئالىي مەكتەپتە ئوقۇمىغانغۇ، ھازىر مانا مەخپىي زاۋۇتتا ئىشلەۋاتىمىز. دۇ، ئۇنىڭ كىمىدىن نەرى كەم؟ سىزچۇ، شىنيۈنى دورىماڭ، ئۆيدە بىر نەچچە يىل ئاپىڭىزغا ئوبدان ياردەملىشىڭ! — دېدى خەن خانىم.

چېن شۈيەن قولىغاغلىقىنى چىقىرىپ كۆزلىرىدىكى ياشنى ئېرتتى:

— ئاپامغىمۇ ناھايىتى تەس، ئىككى ئىنىم ئوقۇيدۇ، تاماق يەيدۇ، كىيىم كىيىدۇ، ئوقۇش پۇلى تاپشۇرىدۇ. دادامنىڭ سەكسەن يۈەن ئايلىقى قانداق يەتسۇن؟ شۇڭا ئاپام ماڭا: سېنىڭ ئالىي مەكتەپكە ئۆتەلمىگەنلىكىڭ مېنىڭ بەختىم، دەمدۇ!

— توغرا دەپتۇ — دېدى خەن خانىم بېشىنى لىڭشىتىپ — بالدۇرراق خىزمەتكە چىقسىڭىز، ئاپىڭىزنىڭمۇ غېمى ئازلايدۇ. — داداممۇ شۇنداق دېدى. ئۇ ماڭا خىزمەت تېپىپ بېرىشنى بىرسىگە ھاۋالە قىلدى. ئاڭلىسام، سىر زاۋۇتىنىڭ

ئاسارئەتقە دۈكىنىدا بىر ئۈستام بار ئىكەن، ئىلگىرى دادام بىلەن بىللە شاگىرت بولغان ئىكەن، شۇ ئادەم ياردەم قىلىپ قالسا ئەجەب ئەمەس...

— ھە؟ بۇ ئىش ۋۇجۇدقا چىقسا ياخشى بولغۇدەك، ئاتا كەسپىڭىزگە ۋارىسلىق قىلغۇدەكسىز! خەن تاغىڭىز كەلسە، بۇ ئىشنى ئۇنىڭغا دەي، ئۇ بۇ ساھەدىكىلەرنىڭ ھەممىسىنى تونۇيدۇ، بىزنىڭ ياردىمىمىز لازىم بويىچە قالسا، بۇ ئىشقا خەن تاغىڭىزنى ماڭغۇزاي.

— بۇنىڭدا بەك ئوبدان بولاتتى، — دېدى چېن شۈيەن خەن خانىمدىن مىننەتدار بولۇپ، — چوڭ ئاپا، مەن ئاسارئەتقە دۈكىنىغا كىرىۋالسام، سىزگە ئوبدان رەھمەت ئېيتىمەن.

— ھەي، يات ئادەمدەك گەپ قىلماڭ، بىز خۇيزۇلار بىر - بىرىمىزگە تۇغقان! — خەن خانىمنىڭ «بىز خۇيزۇلار بىر - بىرىمىزگە تۇغقان» دېگىنى، تۇغقانچىلىق مۇناسىۋىتى ئەمەس، بەلكى خۇيزۇلار ئارىسىدىكى يېقىنچىلىقنى ۋە مۇشۇ مىللەتكە خاس بولغان ھېسسىياتنى كۆرسىتەتتى. چېن شۈيەننىڭ چېيىنى لىقلاپ قويۇپ، پەرۋاسىز ھالدا:

— شۈيەن، بۇ يىل نەچچە ياشقا كىردىڭىز؟ مېنىڭ بىلەن شىمچە، سىز شىنيۇدىن چوڭ... — دېدى.

— شىنيۇدىن ئىككى ياش چوڭمەن، بۇ يىل ئون توققۇز ياشقا كىردىم، چاغان كەلسە ساق يىگىرمە ياشقا كىرىمەن. مەن مەكتەپكە كېيىنرەك كىرگەن، سىنىپتا ھەممىسىدىن مېنىڭ بويۇم ئېگىز ئىدى...

— يىگىرمە ياشقا؟ ياتلىق بولىدىغان ۋاقتىڭىز بولۇپ قاپتۇ، بۇ ئىش ئوقۇشتىن مۇھىم. لايىقىڭىز بارمۇ؟ چېن شۈيەن قىزىرىپ كەتتى.

— چوڭ ئاپا، خىزمەت ئورنۇم بولمىسا، بۇ ئىشقا كىمنىڭ رەۋىتى؟ تولۇقسىز ئوتتۇرا مەكتەپتە ئوقۇغۇچىلارنىڭ ھېچقايسىسى مۇھەببەتلەشمەيدۇ...

خەن خانىم كۈلۈپ كەتتى:

— خىجىل بولماڭ! ئوغۇل چوڭ بولسا ئۆيلىنىدۇ، قىز چوڭ بولسا ياتلىق بولىدۇ، سىزنىڭ غېمىڭىزنى ئاپىڭىزىمۇ قىلىشى كېرەك. بىز خۇيزۇلارنىڭ ئارىسىدا ياخشى ئادەملەر كۆپ!

چېن شۈيەن گەپ قىلىمىدى، بېشىنى كۆتۈرمەي چاي ئىچىپ-  
ۋاتاتتى.

خەن خانىم خەي ھامىنى بايا ئىشقا بۇيرۇغانىدى. ئۇ شەرقىي ھۇجرىنىڭ ئۆيەر - بۇ يېرىنى ئاڭتۇرۇپ تېەنشىڭنىڭ كىرىنى يوغان داسقا سېلىپ چىقىپ، ھويلىدىكى دەرەخنىڭ تۈۋىدە ئولتۇرۇپ، بىر خىلدا يۇيۇۋاتاتتى.

— قاراڭلار، ياقىدىكى كىرنى! قانداق كىيگەندۇ بۇنى؟ —  
دەپ سۆزلەپ كەتتى ئۇ.

چېن شۈيەن پىيالىنى قويۇپ، ئورنىدىن تۇرۇپ ھويلىغا قاراپ ماڭغاچ:

— ھامما، سىز ئارام ئېلىڭ، مەن يۇيۇۋىتەي! — دېدى.

— ئۇنىڭدا قانداق بولىدۇ؟ سىز دېگەن مېھمان تۇرسىز -

ئىزى! — دېدى ئۇ ئالدىراپ.

چېن شۈيەن پەلەمپەيدىن چۈشۈپ خەي ھامىنىڭ يېنىغا باردى:

— نېمە بولىدۇ؟ ئۆيدىكى كىرلەرنىڭ ھەممىسىنى مەن

يۇيىمەن. بۈگۈن مەن بىكار... — ئۇ شۇنداق دەپ، خەي ھامىنىڭ قولىدىن تاختاينى ئېلىۋالدى.

خەن خانىم چېن شۈيەننى توسىمىدى، كۈلۈپ قويۇپ:

— سىز شىنيۇدىن چاققانكەنسز! شىنيۇ چوڭ بولۇپ

بىرەر قېتىممۇ ئاكىسىنىڭ كىرىنى يۇيۇپ باقمىدى! — دېدى.

خەي ھامما چېن شۈيەنگە تەڭ كېلەلمەي، قوللىرىدىكى

ماغزاپنى پەرتۇققا ئېرتتى ۋە خىجىل بولغان ھالدا:

— قىزىم، بۈگۈن چۈشتە كەتمەي مۇشۇ يەردە تاماق يەڭ! —

دېدى.

خەن خانىم:

— ھېچقانداق تەييارلىق بولمىسا نېمىنى يەيدۇ؟ مۇنداق بولسۇن، شۇيەن، ئەتىلا يەكشەنبە كېلىدۇ، شىنيۇمۇ چوقۇم كېلىدۇ، ئۇ سىزنى ساقلىسۇن، — دېدى.

— يەكشەنبە كۈنى جەزمەن كېلىمەن! — دېدى چېن شۇ-يەن خۇشال بولۇپ، ئۇ كىرىقنى كۈچەپ ئۇۋۇلاۋاتاتتى.

— خەي ھامما، — دېدى خەن خانىم ئۇنىڭغا يەنە دەرھال ۋەزىپە تاپشۇرۇپ، — ئۇ ئىككىسىگە ئوخشىتىپ تاماق ئېتىپ بېرىڭ، بولامدۇ؟

— ماقۇل، ماقۇل! — خەي ھامما خۇشاللىقىدا تېرىسىگە سىغماي قالدى، شىنيۇننىڭ ئۆيگە كېلىدىغانلىقىنى ئويلاپ كۆڭ-لى ئالامەت سۆيۈنۈپ كەتتى، — ئەتە سەھەردە تىيەنچاۋدىكى ئەركىن بازاردىن تىرىك توخۇ، كۆكتات بازىرىدىن تىرىك بېلىق ئەكىلىمەن!

خەي ھامما شۇئان تەييارلىققا چۈشتى. ئۇ شىنيۇگە ھار-دۇق ئېشى ئېتىش ئۈچۈن گويا جەڭگە تەييارلىق قىلغاندەك كۆتۈرەڭگۈ روھ بىلەن تەييارلىق قىلماقچى بولدى. لېكىن خەن خانىم كۆڭلىگە چوڭ بىر ئىشنى پۈككەندى، بۇ ئىش ھازىرچە يالغۇز ئۆزىگىلا مەلۇم ئىدى.

## 5 - باب تاۋلىنىش

لياڭ يىچىڭنىڭ ئېچىنىشلىق ھالدا ئۇشتۇمتۇت ئۆلۈپ كېتىشى چېچىنچەيدىكىلەرگە گويا ئاسمان ئۆرۈلۈپ يەر يېرىلىپ كەتكەندەك تۇيۇلدى.

كەينىدىكى ھۇجرىدا شېرىن خىياللار ئىچىدە ئولتۇرغان ئانا - بالا ئۈچەيلەن تۇيۇقسىز كۆتۈرۈلگەن ئەنسىز ئاۋازنى ئاڭلاپ ئالدىدىكى دۇكانغا يۈگۈردى. لياڭ يىچىڭ خەن زىچىنىڭ قوينىدا سوزۇلۇپ ياتاتتى. ئۇنىڭ يۈزى، كىيىم - كېچەكلىرى ۋە يەر قىپقىزىل قان ئىدى، خەن زىچىنىڭمۇ ئۇستازغا ئوخشاش روھى چىقىپ كەتكەندەك قىلاتتى. ئۇ ئۇستازنى چىڭ قۇچاقلاپ كۆزلىرىنى ئۇنىڭ چىرايىغا تىكىپ، قىمىر قىلماي ئولتۇراتتى. شۇ تاپتا دۇكاندىكى ھەممە نەرسە قېتىپ قالغانىدى.

بەي ئاغىچا بىلەن يۇئېر ئۆزلىرىنى لياڭ يىچىڭنىڭ ئۈستىدە تاشلاپ پەرياد سېلىپ يىغلاپ كەتتى. ئۈنەش ياشلىق بىئېر ئادەتتىن تاشقىرى تەمكىن ئىدى. دادىسىنىڭ بايامقى ئېچىنىش - لىق توۋلىغان ئاۋازىنى ئاڭلاپ، دۇكانغا يۈگۈرۈپ كىرگۈچە - لىك بولغان ئارىلىقتا يۈز بەرگەن بۇ پاجىئەنى كۆرگەن بىئېر ئائىلىسىنىڭ بېشىغا قانداق تەقدىرنىڭ چۈشكەنلىكىنى دەرھال چۈشەندى. ئۇ دادىسىنىڭ قېرىلىق يەتكەن ھارغىن چىرايىغا، ئوچۇق كۆزلىرىگە قاراپ يېنىدا يۈكۈنۈپ ئولتۇردى. ياش كۆز - لىرىدىن يامغۇردەك قۇيۇلۇشقا باشلىدى. ئۇ يەرياد سالىمىدى، يا دادىسىنى تارتقۇشلاپ ئۇنىڭغا دەرەدىنى تۆكمىدى، دادىسىنىڭ بۇ ئالەمدىن ئۇ ئالەمگە سەپەر قىلغانلىقىنى بىلدى. دادىسى پانىي ئالەمدىن باقىي ئالەمگە كېتىۋاتقان پەيتتە، ئىمانى ۋە يۈكسەك

ئېتىقادى بىلەن تېپتىنچ ۋە بىمالال كېتىۋېلىشى ئۈچۈن ئۇنىڭغا ھالاقىت بەرمەسلىك كېرەكلىكى ئۇنىڭغا ئايان ئىدى. ئۇ دادىسىنىڭ چوڭ قىزى تۇرۇقلۇق ئەڭ ئاخىرقى پەيتتە دادىسىنىڭ يېنىدا بولالمىغانلىقى ۋە ئىمان ئېيتىشنى دادىسىنىڭ ئېسىگە سالالمىغانلىقى ئۈچۈن ئۆكۈندى. بۇ مۇسۇلمانلار ئۈچۈن ئەڭ چوڭ ئۆكۈنۈشلۈك ئىش ئىدى. شۇ تاپتا دادىسىنىڭ روھى يىراقلاپ كەتمىگەن، ساقلاپ تۇرغان بولۇشى مۇمكىن، ئەنە، كۆزلىرى ئوچۇق، ئاغزى يوغان ئېچىقلىق پېتى ياتامدۇ! ئۇ ئىخلاسى بىلەن: «لا ئىلاھە ئىللەللاھ، مۇھەممەدەن روسۇلىللا» دەپ ئىمان ئېيتقاچ، دادىسىنىڭ كۆزلىرى بىلەن ئاغزىنى ئاستا سىلىدى، دادىسى كۆزلىرى بىلەن ئاغزىنى يۇمدى. ئۇ دادىسىنىڭ بۇنى ئاڭلىغانلىقىغا، قېرىنداشلىرىنىڭ ياخشى تىلەكلىرىدىن بىرىنى ۋە ئېتىقادىنى ئېلىپ خاتىرجەم رېمەت قىلغانلىقىغا ئىشەندى.

بەي ئاغىچا ئاللا - توۋا كۆتۈرۈپ دۇكاننى بېشىغا كىيدى. بۇ ئېر جېنىنىڭ بارىچە:

— دادا، دادا! . . . — دەپ توۋلايتتى.

بىئەر سىڭلىسىنى ئورنىدىن تۇرغۇزۇپ باغرىغا يېقىپ: — ئوبدان سىڭلىم، دادامنى ياخشى كۆرسەڭ، ئۇنىڭ خاتىرجەملىكىنى بۇزما! — دېدى.

ئۇشتۇمتۇت يۈز بەرگەن بۇ ئىشتىن گاڭگىراپ قالغان خەن زىچى بىئەرگە قاراپ:

— سىڭلىم، ئەمدى. . . . قانداق قىلىشىم كېرەك؟ — دېدى.

— چى ئاكا، دادامنىڭ ئاخىرەتلىك ئىشلىرى ئىككىمىزگە قاراشلىق، سىز دەرھال بېرىپ مەسچىتتىن تاختىراۋان ئەكىپ - لىڭ! — دېدى بىئەر. ئۇنىڭ چىرايى جىددىي ئىدى.

لياڭ يىچىڭنىڭ ئۆلۈمى قولۇم - قوشنىلارنى چۆچۈتتۈرەت.

تى. ئاھۇنلار، يۇرتلۇقلىرى، كەسپداشلار كەينى - كەينىدىن پەتىلەپ كەلگىلى تۇردى. كەلگەنلەرنىڭ ھەممىسىلا ئۇلۇغ - كىچىك تىنىشاتتى ھەتتا غەيرىي دىندىكى خەنزۇلارمۇ چوڭقۇر خورسىنىپ:

— ھەي ئىست، قالتىس ھۈنەرۋەن ئىدى - دە! — دېيىشىپ كەتتى.

تاختىراۋان ئەكەلىنىدى. مۇسۇلمانلارنىڭ تاختىراۋانى بىر - پارچە تاختايدىن ئىبارەت ئىدى. «تاختىراۋان» دەپ ئاتالغان بۇ تاختاينىڭ ئورنىنى ھېچقانداق تاختاي باسالمايتتى. بۇ مېيىتنى پاكىزە يۇيۇش ئۈچۈن تەييارلانغان تاختاي ئىدى، ئادەتتە مەس - چىتتە تۇراتتى، قازا قىلغان ھەرقانداق بىر مۇسۇلمان مۇشۇ تاختايدا ياتقۇزۇلۇپ ۋۇجۇدى پاكلىناتتى.

لياڭ يىچىڭ تاختىراۋاندا بېشى شىمالغا، پۇتى جەنۇبقا، يۈزى قىبلىگە قارىتىلغان ھالدا جىمجىت ياتاتتى. ئۇ ھازىر ھېچنېمىنى بىلمەيتتى، ھېچنېمە بىلەن كارى يوق ئىدى. چە - جېنەيدىكى چوڭ - كىچىك ئىشلار ئۇنى ئەمدى مەڭگۈ ئاۋارە قىلمايتتى. ئەجدادلىرىدىن قالغان بۇ قاشتاش دۈكىنى ئۇنىڭ قولىدا تارىخىي ۋەزىپىسىنى ئادا قىلىپ بولغانىدى. بۇنىڭدىن كېيىنكى گۈللىنىشى، خارابىلىشى، مەۋجۇت بولۇشى ۋە ھالا - كەتكە يۈزلىنىشى ئۇنىڭ بىلەن مۇناسىۋەتسىز ئىدى. ئۇ ئائىلە - سىدە بولۇۋاتقان پاتىپاراقچىلىقتىن، قېرىنداشلارنىڭ قايغۇ - ھەسرەتتىن ۋە ئازابلىق يىغىسىدىن بىخەۋەر ئىدى. ئۇنىڭ روھى ئالانى ۋە مۇھەممەت پەيغەمبەرنى قوغلىشىپ يەنە بىر قېتىملىق يىراق سەپەرگە ئاتلىنىپ، بارلىق مۇسۇلمانلارنىڭ ھامان بىر كۈنى بارىدىغان ماكانغا قاراپ يول ئالغانىدى.

مېيىت نامىزى مەرھۇم جان ئۇزۇپ ئۈچىنچى كۈنى يەنى قەمەرىيە 8 - ئاينىڭ 14 - كۈنىگە بېكىتىلدى. بەي ئاغىچا بىلەن يۇئېرنىڭ ئارزۇسى بويىچە بولغاندا، ئۇلار مېيىتنى مەڭ -



گۇ ئۆيدە ساقلاپ قېلىشنى ئويلايتتى. لياڭ يىچىڭ بولمىسا، تۈۋرۈكى ئۆرۈلگەن بۇ ئۆيدە ئۇلار ئۆزلىرىنىڭ بۇنىڭدىن كېيىن قانداق جاھانسالىق قىلىدىغانلىقىنى بىلمەيتتى. لېكىن بىئەر ئۇنىمىدى.

— ئاپا، بولمايدۇ. مېيتنى ۋاقتىدا يەرلىككە قويۇۋەت-  
كەن ياخشى. دادامنى ئۆزىتىۋېتەيلى، ئۇنىڭ روھى ئەمىن  
تاپسۇن، — دېدى ئۇ  
جامائەتمۇ:

— لياڭ خانىم، قىزىڭىز راست ئېيتىدۇ، — دېيىشتى.  
بىر ئۆمۈر ئىخلاى بىلەن ئىبادەت قىلىپ كەلگەن بەي  
ئاغىچا بۇنى قانداقمۇ بىلمىسۇن! ئەمما، ئىدراك ئارقىلىق ھېس-  
سىياتى يېڭىش ھەرقانداق بىر ئادەمنىڭ قولىدىن كېلىۋەرمەي-  
دۇ. بەي ئاغىچا يىغلايتتى، بىقارار ھالەتتە ئىدى. زىمىنىسىدۇر  
كى مەسئۇلىيەتنى قىزى بىلەن يۇرتداشلىرىغا تاپشۇرغانىدى.  
ناۋادا يۇرتداشلار ياردەم قىلمىغان، جامائەت ئۈستىدە تۇر-  
مىغان بولسا بىئەر ئۆمرىدە بىرىنچى قېتىم يولۇققان ئۆلۈمنى  
ئۆزىتىشقا، ئىشلارنى جاي - جايىدا ئورۇنلاشتۇرۇشقا ئامالسىز  
قالغان بولاتتى. ئۈنەش ياشلىق بىئەر شۇ تاپتا چوپچوڭلا بىر  
قىز بولۇپ قالغانىدى. ئاپىسىنىڭ يارامسىزلىقى، دادىسىنىڭ  
شۈكۈر - قانائەتچانلىقى ئۇنىڭ ۋۇجۇدىدا ئاجايىپ رول ئوينىغا-  
نىدى. ئۇ ئۆيىنى قولغا ئالغان ئون يىلدىن بۇيان قەيسەر،  
سالماق بىئەر بولۇپ چوڭ بولغانىدى. ئۇ ئۆزىنىڭ دادىسى چۆل  
باياۋاندا قازا قىلغان تەقدىردىمۇ دادىسىنىڭ مېيىتىنى ئەجدادلى-  
رىنىڭ قەبرىستانلىقىغا يۈدۈپ بولسىمۇ ئەكېلىپ، مۇسۇلمانلار-  
نىڭ يوسۇنى بىلەن يۇيۇپ تاراپ يەرلىككە قويىدىغانلىقىغا ئىش-  
نەتتى: ئۇ تىنىقىلا بولسا، ئەرسىز قالغان ئاپىسىغا تۇللۇقنىڭ  
ئازابىنى، دادىسىز قالغان ئاجىز سىڭلىسىغا يېتىملىكنىڭ دە-  
ردىنى بىلىندۈرمەي، ئۆيىنى بۇرۇنقىدەك كۆكلەتتىپ كېتىدىغانلى-

قىغا ئىشەنەتتى. ئۇنىڭ ئۈستىگە، ئۆيىدە يەنە ئۆيگە تۇۋرۇك بولغۇدەك ئەركىشى — ئۇنىڭ ئاكىسى خەن زىچى بار ئىدى. 8 - ئاينىڭ 14 - كۈنى ھاۋا تۇتۇلۇپ، سىم - سىم كۈز يامغۇرى يېغىپ كەتتى. نېمىشقا؟ بىر ئۆمۈر پاك ۋە ھالال باشىغان لياڭ يىچىڭ يەرلىكىدە ياتىدىغان كۈنى ئاللا نېمىشقا ئۇنىڭغا كۆپكۆك، تىنىق ئاسماننى ۋە يارقىن كۈن نۇرىنى كۆرسەتمەيدۇ! بەلكىم ئۇ ھايات ۋاقتىدا ياراتقان ئىگىسىگە كۆپ قەرزدار بولۇپ قالغان، قازا قىلغاندىن كېيىن ئۇنىڭدىن چوڭ - قۇر قايغۇ - ئازاب قالغان بولۇشى مۇمكىن.

كۈز يامغۇرى چېچىنچەينى نەمخۇش قىلىۋەتكەنىدى. بەي ئاغىچا، بىئېر ۋە يۇئېر نەم يەردە تىزلىنىپ ئولتۇرۇپ، مېيىت يۇغۇچىلارنىڭ مېيىتنى ئاستىراق يۇيۇشنى تىلەيتتى. . . . خەن زىچى ئاق چىمىلدىق ئىچىدە، ئۇستازىنىڭ يېنىدا، تولىدا ئۇرىق، مۇقەددەس مەجبۇرىيىتىنى ئادا قىلىۋاتقان مەس - چىتتىكى مەخسۇس «مېيىت يۇغۇچىلار» نىڭ قولىغا سۇ قۇيۇپ، ئۇلارنىڭ مېيىتنى يۇيۇشىغا ياردەملىشىپ ئۆرە تۇراتتى. مۇسۇلمانلارنىڭ قارىشىچە، قازا قىلغان كىشى يۇيۇپ - تارالغاندىن كېيىن ھايات ۋاقتىدىكى بارلىق گۇناھلىرىدىن خالاس بولاتتى. لياڭ يىچىڭنىڭ بىرەر تۇغقىنى، يا ئوغلى يوق ئىدى، ئەتىۋارلىق ئىككى قىزى دادىسىغا ھەرقانچە ۋاپادار بولغان بىلەنمۇ، مېيىتنىڭ يېنىغا يېقىن بارالمايتتى. شۇ مەيداندا ئۇستازى بىلەن دادا - بالىغا ئوخشاش بولۇپ كەتكەن خەن زىچىلا لياڭ يىچىڭنىڭ بىردىنبىر تۇغقىنى ئىدى. ئۇستازىنىڭ يادلىغۇ ۋە سولغۇن چىرايىغا قاراپ تۇرغان خەن زىچىنىڭ ئۆپكىسى ئۆرلەپ كېتىۋاتاتتى. ئۆتۈپ كەتكەن ئۈچ يىل ئۇنىڭ كۆز ئالدىغا بىر - بىرلەپ كېلىشكە باشلىدى. ئۇ ئۇستازى بىلەن مۇشۇنداق بالدۇر ئايرىلىپ كېتىدىغانلىقىنى نەدىن بىلسۇن. ئۇ تېخى ئۇستا بولمىغان، ئۇستازىنىڭ ئارزۇسى ئىشقا ئاشمىغانىدى، ئۇستازى

ئۇنى تاشلاپ كېتىپ قالدى. ئۇستازى ئۆمرىدە بېھېسپ نەپىس قاشتاش بۇيۇملىرى ياسىغانىدى، مانا ئەمدى قۇرۇق قول، يالە-ئاچ پېتى ئىككى مېتىر ماتاغا ئورالغان ھالدا ياتاتتى. مۇسۇلا-مانلارنىڭ بۇ دۇنيادىن ئېلىپ كېتىدىغان تەئەللۇقاتى شۇلا ئىدى!

بارلىق «گۇناھى - كەبىرلىرى» دىن خالاس بولغان لياڭ يىچىڭ تەختىراۋاندا ياتاتتى، جىسمى ماتا بىلەن ئورنىتىلگەندە-دى، سىم - سىم يامغۇر قېرىنداشلىرىنىڭ كۆز ياشلىرىنى يۇماقتا ئىدى.

ئىمام قىبلىگە قاراپ مەرھۇمنىڭ تاۋۇتى يېنىدا تۇرۇپ، مەرھۇم ئۈچۈن دۇئا - تىلاۋەت ئوقۇدى، مەرھۇمغا ئاقىول ۋە مەرھۇمنىڭ بالدۇرراق جەننەتكە كىرىشىنى تىلىدى.

جىنازا نامىزى تۈگىدى، سەككىز مۇسۇلمان يىگىت لياڭ يىچىڭنىڭ تاۋۇتىنى كۆتۈرۈپ قەبرىستانلىققا قاراپ يول ئالدى. ھەرقانداق بىر مۇسۇلمان بەندە قازا قىلسا، ئۇنىڭ قېرىنداشلىرى، يېقىنلىرى ئۆزلۈكىدىن كېلىپ ئۇنى ئۇ دۇنياغا ئۆزىتىپ قويىدۇ، دەپنە خادىملىرىنى «ياللاش» كەتمەيدۇ. سەپەر ئۈستىدە ئاچلىقتا ئۆلۈپ قالغان تىلەمچىنىمۇ يۇيۇپ - تاراپ يەرلىككە قويىدىغان ئادەم ھامان چىقىدۇ. قائىدە بويىچە تاۋۇتنى تۆت ئادەم كۆتۈرۈپ ماڭىدۇ، ھەر ئون قەدەمدە ئادەم ئاللىشىدۇ. بېيجىڭدا ئۇزۇن تۇرۇپ قالغان مۇسۇلمانلارنىڭ ئۆزىگە خاس قائىدە - يوسۇنى بار بولۇپ، مەرھۇمنىڭ سالاھىيىتىنى ۋە دەپنە مۇراسىمىنىڭ سەلتەنىتىنى نامايان قىلىش ئۈچۈن، تاۋۇت كۆ-تۈرگۈچىلەرنىڭ سانى زور دەرىجىدە كۆپەيتىلەتتى، تاۋۇتنى كۆپ بولغاندا قىرىق ئادەم، ئاز بولغاندا سەككىز ئادەم كۆتۈرەتتى، سەككىزدىن ئاز بولۇپ قالسا بولمايتتى. لياڭ يىچىڭ دۆلەتمەن ھەم نامدار بولمىغاچقا، ئۇنىڭ نامىزى تولىمۇ ئاددىي بولدى.

مېيىت ئۇزاتقۇچىلار يول بويى تەككىر ئېيتىپ ئالدىراش كېتىۋاتاتتى. مېيىتنى ھەشەمسىز تېز ئۇزىتىش مۇسۇلمانلار. نىڭ ياخشى ئەخلاقى ئىدى. ئىسلام دىنىدىكىلەرنىڭ ئاخىرەتلىك ئىشلىرى دۇنيادىكى ھەر خىل مىللەت ۋە ھەر خىل دىنىدىكىلەر. نىڭ ئاخىرەتلىك ئىشلىرىدىن كۆپ ئاددىي ئىدى. مۇسۇلمانلار مېيىتنى كۆركەم ساندۇققا سالمايدۇ، مېيىتكە قىممەتلىك ئاخذ. رەتلىك كىيگۈزمەيدۇ، قەغەز ھارۋا، قەغەز مەپە، قەغەز ئادەم ۋە قەغەز ئات ياسمايدۇ، تۇغ - ئەلەم، جاك، كۈنلۈك ۋە يەلپۈگۈچ كۆتۈرمەيدۇ، ناغرا - سۇناي چالمايدۇ، يول بويى قەغەز پۇل چېچىپ ماڭمايدۇ. . . ئاللاغا تېۋىنغان ھەر بىر مۇسۇلماننىڭ مال - دۇنيا بىلەن ئۆزىنى پەردازلىشى بىھاجەت. خەن زىچى كۆزلىرىنى ياشلاپ، ئۇستازنىڭ تاۋۇتىنى تۇتۇپ گويا پىچاقنىڭ بىسىدا ماڭغاندەك مېڭىپ كېتىۋاتاتتى. ئۇستاز، سىلىنىڭ ئوغۇللىرى يوق، سىڭىللىرىمنىڭ ئورنىدا مەن بالى. لىقنى ئادا قىلدىم! يول پاتقاق ئىدى، ئۇ دەلدەڭشىپ كېتىۋاتاتتى. قاتتىق ئازابلانغاچقا، بېشى قېيىپ، كۆز ئالدى قاراڭغۇلىدى. شىپ، نىشانى پەرق ئېتەلمەيتتى. ئۇ ئۇستازنىڭ تاۋۇتى بىلەن بىللە كېتىۋاتاتتى. ئۇستازنىڭ بېشى قىلىپكە قارىتىلغان. ئىدى. بۇ قەبرىستانلىققا بارىدىغان تەرەپ ئىدى. ئۇستاز، سىلى ئۆيلىرىنى سېغىنىمىدىلىمۇ؟ چېچىنچەيگە تارتىشمايۋاتاملا؟ ئايال زاتى بولغانلىقى ئۈچۈن سىلىنى قەبرىستانلىققىچە ئۇزىتالمىغان قوشناچ بىلەن ئىككى قىزلىرىنى سېغىنىمىدىلىمۇ؟ ئۇستاز، سىلى نېمانداق تېز كېتىپ قالدىلا؟ بىردەمدىن كېيىن بىز سىلىنى مەڭگۈ كۆرەلمەيمىز!

كۆز يامغۇرى قەبرىستانلىقنى پاتقاق قىلىۋەتكەندى. قاتار - قاتار كەتكەن قەدىمىي قەبرىلەر خۇددى يېڭى قەبرىلەردەك كۆرۈنەتتى. يەنە بىر يېڭى مېيىت قويۇلۇش ئالدىدا تۇراتتى. «قاشتاش بۇيۇملىرى ئۈستىسى لياڭ جەمەتى» نىڭ ئاخىرقى بىر

ئەۋلادىمۇ بۇ يەردە مەڭگۈ ئۇيقۇغا كېتىدۇ.

مۇسۇلمانلار مېيىتنى يەرگە كۆمۈدۇ. ئەرەبىستان ۋە باشقا نۇرغۇن ئەللەردە جۇغراپىيىۋى شارائىت ۋە ھاۋا كىلىماتى ئوخشاش بولمىغاچقا، دەپنە ئىشلىرىمۇ ئوخشىمايدۇ. بەزى يەرلەردە مېيىت قۇمساڭغۇ توپىغا ئارانچىلا كۆمۈپ قويۇلىدۇ، تۇغ باغلانمايدۇ، بەلگە قويۇلمايدۇ. بەزى يەرلەردە، مېيىت يەرلىككە ئوبدان قويۇلۇپ بولغاندىن كېيىن ئۈستىگە تاش ياتقۇزۇپ قويۇلىدۇ. جۇڭگو مۇسۇلمانلىرى ئۆز يېرىنىڭ ئالاھىدىلىكىگە ئاساسەن مېيىتنى يەرنى چوڭقۇر كولاپ قويۇش ئۇسۇلىنى قوللانغان، گەرچە ئازراق ئۆزگىرىش بولسىمۇ، لېكىن دەپنە قىلىش پرىنسىپى ئاساسەن ئوخشاش. ئاللاھتىن ئادەم ئاتىنى ياراتقان، ئادەم ئاتىنىڭ ئەۋلادلىرى توپىدىن يارالغان، ئۇلار يەنىلا توپىغا مەنسۇپ...

يەرلىك كولاپ تەييار قىلىپ قويۇلغانىدى. جەنۇبتىن شىمالغا قارىتىپ كولانغان چوڭقۇر ئورەك تاش گۆر ئىدى. تاش گۆرنىڭ ئىچىدە يەنە غەرب تەرەپتە چېپىلغان ئىچ گۆر بار ئىدى، مېيىت ئاشۇ ئىچ گۆرگە قويۇلاتتى. مۇسۇلمانلار «ئىچ گۆر» نىڭ ئاغزىنى تاختاي بىلەن ئەمەس، بامبۇك ياكى كېسەك بىلەن ئېتىدۇ. بېيجىڭدا بامبۇك كەمچىل بولغاچقا، بېيجىڭدىكى مۇسۇلمانلار ئىچ گۆرنىڭ ئاغزىنى بىر پارچە نېپىز تاش تاختا بىلەن ئېتىپ توپا يۆلەپ قويىدۇ. خەن زىچى ئۇستازى مەڭگۈلۈك ماكان تۇتقان ئاشۇ جايغا قاراپ تۇراتتى، كۆزلىرىدىن تاراملاپ ئاققان ياش يامغۇر بىلەن قوشۇلۇپ قوڭۇر يېڭى توپىنى ھۆلدەمەكتە ئىدى. ئۇستازىنىڭ بويى ئېگىز ئىدى، ئىچ گۆرگە پاتارمۇ؟ ئۇستازى بىر ئۆمۈر سۇ ئورۇندۇقى ئالدىدا مۇكچىيىپ ئىشلىدى، ئەمدى پۈت - قوللىرىنى ئۇزۇن سۈنۈپ يېتىشى كېرەك. «ئىچ گۆر» تۈزىمىدۇ؟ قائىدە بويىچە، مېيىت قويۇلۇشتىن ئاۋۋال مېيىت ئىگىلىرىدىن بىرى بىلەن ئىچ گۆرنىڭ

ئىچىگە كىرىپ يېتىپ بېقىشى كېرەك ئىدى، لېكىن مېيىت ئۇزاتقۇچىلارنىڭ ئارىسىدا ئۇستازنىڭ تۇغقانلىرى يوق ئىدى. شۇ تاپتا ئۇستازنىڭ ئۇنىڭ بىلەن مۇناسىۋىتى ئەڭ يېقىن، ئۇنىڭدىن ئايرىلىشقا قىيالىمايۋاتقان تۇغقىنى ئۇنىڭ شاگىرتى ئەمەسمۇ؟ ئۆز ئوغلىغا ئوخشاش شاگىرتى! خەن زىچى دەرھال يەرلىكنىڭ ئىچىگە سەكرەپ چۈشۈپ قاراڭغۇ، نەم ئىچ گۆردە يېتىپ باقتى، ئوڭغۇل - دوڭغۇل بولۇپ قالدىمۇ - قانداق دەپ يەرنى تەكشى سىيپاپ چىقتى.

خەن زىچى پۈتۈنلەي خاتىرجەم بولۇپ ئىچ گۆردىن چىقىپ، ئۇستازنىڭ مېيىتىغا قولىنى ئۇزاتتى. جامائەت لياڭ يىچىڭنى تاۋۇتتىن ئېلىپ، ئاستا - ئاستا پەستە تۇرغانلارغا سۈندى. خەن زىچى ئۇستازنى ئىككى قولىلاپ تۇتۇپ ئىچ گۆرگە قويدى. ئۇستازنىڭ بويىنىدا ماتاغا ئورالغان خۇش پۇراق نەرسە بار ئىدى. ئۇ چوڭقۇر مېھىر بىلەن ئۇستازغا يەنە بىر قېتىم قارىدى، ئۇستازى خاتىرجەم ئۇخلاۋاتقانداك ياتاتتى. ياش بىلەن خەن زىچىنىڭ كۆزلىرى غۇۋالىشىپ كەتتى. ئاخىرقى ۋىدالىشىش پەيتى يېتىپ كەلدى. ئۇ تىمىسقىلاپ يۈرۈپ ئىچ گۆرنىڭ ئاغزىدىكى كېسەك ۋە نېپىز تاش بىلەن ئەتتى...

ئىچ گۆرنىڭ ئاغزى ئېتىلدى، تاش گۆر تىندۈرۈلۈپ، تۈپتۈز يەردە لياڭ جەمەتنىڭ يەنە بىر قەبرىسى پەيدا بولدى... خەتمىقۇرئان ئوقۇلدى. بۇ مەرھۇمگە بولغان ئاخىرقى ئۆزىتىش، مەرھۇمنىڭ ئۇرۇق - تۇغقانلىرىغا بېرىلگەن ئاخىرقى تەسەللى ئىدى. ئىزغىرىن كۆز شامىلىغا ئەگىشىپ يېغىۋاتقان يامغۇر قاراڭغۇلۇق قاپلىغان ئاسمان بىلەن زېمىن ئارىسىدا شادىدەك تولغىنىپ چۈشۈۋاتاتتى.

خەن زىچى ئۇستازنىڭ قەبرىسى ئالدىدا ئۇزاق ئولتۇرۇپ، سۇ ئورۇندۇقى ئالدىدا ئۈچ يىل ئىشلەپ قانقان قوپال قوللىرى بىلەن «قاشتاش ئۈستىسى لياڭ جەمەتى» نىڭ قەبرىلىرىنىڭ

ئارىسىدىن يېڭى ئورۇن ئالغان قەبرىنىڭ نەم توپىسىنى مۇشتلاپ كەتتى. . . .

ئۆيدە «خەتمقۇرغان» ئوقۇپ بولۇندى. بىئەر ئاخۇنلار بىلەن يېنىقتىن يانغانلارغا «ئىسقات» تارقاتتى، تاماق تارتتى. ۋاپادار قىزىنىڭ مەسئۇلىيىتى مۇشۇنىڭ بىلەن ئورۇندالدى. دىنىي قائىدە بويىچە، قازا قىلغۇچى «ئىسقات - سالات» بېرىش توغرىلىق بالا - چاقىلىرىغا ۋەسىيەت قالدۇرمىسىمۇ، بالا - چاقىلىرى مەرھۇمنىڭ مۈلكىنىڭ ئۈچتىن بىرىنى «سەدىقە» ھېسابىدا باشقىلارغا بېرەتتى. بۇنىڭ بىلەن مەرھۇمنىڭ قازا قىلغان نامىزى، تۇتالمىغان روزىسى تولۇقلىنىپ كېتەتتى. لياڭ يىچىڭ بىر ئۆمۈر قاشتاش تاراشلاپ ئۆتكەچكە، قازا قىلغان نامىزى، تۇتالمىغان روزىسى كۆپ ئىدى. بىئەر ئاللاننىڭ دەرگاھىدا دادىسىنىڭ يۈزىنى يورۇق قىلىش ئۈچۈن ئاپىسى، سىڭلىسى ۋە ئۆزىنىڭ بۇنىڭدىن كېيىنكى كۈنلىرىنىڭ قانچىلىك قاتتىق بولۇشىدىن قەتئىينەزەر، شۇنىڭ ئورنىنى تولدۇرۇش قارارىغا كەلگەنىدى.

يامغۇر ناماز شام مەھەلدە توختاپ، بۇلۇتلار تارقىلىپ، ئاسمان سەتھىدە تولۇن ئاي غۇۋا كۆرۈندى. ئاھ، ئادالەتسىز كۆك، سەن ئۆمرى ئوڭۇشسىزلىق ئىچىدە ئۆتكەن لياڭ يىچىڭنى سوغۇق شامىلىڭ، كۆڭۈلسىز يامغۇرۇڭ بىلەن ئۈزىتىۋېتىپ، ئاندىن ئىنسانلارغا تىنىق چېھرىڭنى ئاچتىڭ!

خۇييۈەنجەينىڭ خوجايىنى پۇ شۇچاڭ ئۈچىسىغا يېڭى تىك-تۈرگەن كەمزۇل، بېشىغا شىلەپە كىيىپ، قولىدا بىر بولاق ئاق توقاچ، چېچىنچەيگە كەلدى، ئۇ دەرۋازىدىن كىرىۋېتىپ خۇشال ھالدا:

— لياڭ خوجايىن، سىزنىڭ تاۋۇز چاغىنىڭىزنى مۇبارەك-لەپ كەلدىم! — دېدى.

ئۇنىڭغا ئىشىكىنى خەن زىچى ئېچىپ بەردى. خەن زىچىنىڭ  
كۆزلىرىدە ياش لىغىرلاپ تۇراتتى. ئۇ:  
— پۇ خوجاين، سىز كېچىكپ قالدىڭىز، ئۇستازىم... ئۇ  
بۇ دۇنيادا يوق! — دېدى.  
پۇشۇچاڭ ھەيران بولۇپ:

— ھە، قاچان بولغان ئىش بۇ؟ نېمىشقا مېنى خەۋەردار  
قىلىمىدىڭلار؟ زىچى، لياڭ خوجاين بىلەن بولغان بۇرادەرچىلىق-  
كىمىزنىڭ يۈز - خاتىرىسىنى قىلىپ بولسىمۇ ماڭا خەۋەر  
قىلىۋەتسەڭ بولماسمىدى! — دېدى.

لياڭ يىچىڭنىڭ تۇل قالغان خوتۇنى بەي ئاغىچا ئۇنىڭ  
ئالدىغا يىغلاپ چىقىپ:

— پۇ خوجاين، دىنىمىز ئوخشاش بولمىغاچقا، سىلنى  
ئاۋارە قىلمايلى دېدۇق... ئۆزلىرى دەپاقسىلا، بۇنداق بولارد-  
نى كىم ئويلىغان، ساپاقلا ئىدى... — دېگىنىچە يىغىدىن  
ئاۋازى بوغۇلۇپ، خۇددى نىجاتكارىنى كۆرگەندەك پۇ شۇچاڭغا  
قارىدى، — بىزنى تاشلاپ كەتتى... بىز يېتىم قالدۇق...  
بەي ئاغىچا يىغلىۋىدى، كىچىك قىزى يۇ ئېرىمۇ:

— دادا... دادا... — دەپ يىغلاپ كەتتى ۋە پۇ شۇچاڭغا  
قاراپ، — دادام سىلى ئۈچۈن، سىلنىڭ ھېلىقى قاشتاش كې-  
مىلىرى ئۈچۈن قازا قىلدى! — دېدى.

— ئۇ كېمە... — پۇ شۇچاڭ قولىغا ئېلىپ چىقىرىپ  
كۆز يېشىنى ئېرتتى — پۈتۈن دەسمايەم كېتىدىغان بۇ ئىشنى  
تەۋەككۈل قىلىپ ئۇنىڭغا بەرگەندىم. بۇ بۇيۇم قولىدىن چىقسا  
ئاجايىپ ئىش بولاتتى. مانا قاراڭلار، — دېدى ئۇ يەنە قولىدىكى  
ئاي توقاچنى كۆرسىتىپ، — قاشتاش كېمىنىڭ پۈتكەنلىكىنى  
تەبرىكلەپ ئالايتەن مۇسۇلمانچە ئاي توقاچ ئالغانىدىم.

— پۇ خوجاين، كۆڭۈللىرى بىزگە تېگىل بولدى. لې-  
كىن، يىچىڭ ئۇ... ئۇ سىلگە يۈز كېلەلمەيدۇ، ئۇ قاشتاش



كېمە . . . چېقىلىپ كەتتى! — دېدى بەي ئاغىچا قار — يامغۇر يىغلىغان پېتى ئېرى ئۈچۈن ھەسرەتلىنىپ.

— چېقىلىپ كەتتى؟ — دېدى پۇ شۇچاڭ ھەيران بولۇپ. قانداق چېقىلىپ كەتتى؟ بۇ . . . كىشىنىڭ پەقەت ئىشەنگۈسى كەلمەيدىغانلا بىر ئىشقا بۇ؟

پۇ شۇچاڭ ئالدىراش دۇكانغا كىرىپ، ئايلىنىشتىن توختاپ قالغان سۇ ئورۇندۇقىغا، يەردىكى ئۇيۇپ قالغان قارامتۇل قان ئىزىغا، قاشتاش كېمىنىڭ قان تەگكەن سۇنۇقلىرىغا قاراپ بىردەم ھاڭۋېقىپ تۇرۇپ قالدى، ئاندىن بىردىنلا تىزلىنىپ، تىترىگەن قوللىرى بىلەن قاشتاش كېمىنى سىيلاپ تۇرۇپ يىغلاپ ئېقىپ كەتتى.

— ئەپسۇس! — دېدى ئۇ ھەسرەتلىنىپ، — ماھىر ئويمىكەش بۇيرۇتمىنى پۈتكۈزەي دېگەندە، قازا قىلىپ، بۇيرۇت-ما چېقىلىپ كېتىپتۇ، بۇ ئەپسۇسلىنارلىق ئىش! بۇرادەر يى-چىڭ، سىلى بىلەن شۇنچە يىل بۇرادەرچىلىك قىلىشىپ كەلگەندىن، ھالا بۈگۈنكى كۈنگە كەلگەندە ۋىدالاشتۇق! گەرچە بۇيرۇت-ما ساق — سالامەت قولۇمغا تەگمىگەن بولسىمۇ، ئىنىلىرىدىن ئىككى تەزىيىسىنى قوبۇل قىلغايلا، — تولا يىغلاپ ئۇنىڭ ئاۋازى پۈتۈپ كەتتى.

پۇ شۇچاڭنىڭ قولىنى جۈپتەكلەپ تۇرۇپ تەزىيە بىلدۈرۈش ئىسلام دىنىنىڭكىگە ئوخشىمىسىمۇ، بۇنىڭدىن بەي ئاغىچا تەسىرلەنمەي تۇرالمىدى. ئۇ يىغلاپ تۇرۇپ پۇ شۇچاڭنى ئورنىدىن تۇرغۇزدى ۋە:

— پۇ خوجايىن، بىز ئاتا — بالىلار مەرھۇم ئۈچۈن سىلىگە رەھمەت ئېيتىمىز! — دېدى.

پۇ شۇچاڭ يېشىنى ئېرتقاچ ئاستا ئورنىدىن تۇرۇپ: — لياڭ خانىم، ئۆلگەنلەر قايتا تىرىلمەيدۇ، چېقىلىپ كەتكەن قاشتاش كېمە ئەسلىگە كەلمەيدۇ. چېقىلىپ كەتكەن

بولسا بوپتۇ! — دەدى.

قاتتىق تەسىرلەنگەن بەي ئاغىچا پۇ شۇچاڭنى ئىچكىرىگە تەكلىپ قىلىپ، قىزلىرىنى چاي دەملەشكە بۇيرۇدى.  
پۇ شۇچاڭ چايدىن بىر ئوتلاپ، ئۇلۇغ — كىچىك تىنىپ قويۇپ ئاستا گەپ باشلىدى:

— لياڭ خانىم، لياڭ خوجاين قازا قىلىپ قىيىنچىلىق تارتىدىغان بولدۇڭلار، بۇنىڭغا چىدىيالمىي قىلىۋاتىمەن! مې-نىڭچە بولغاندا، ماغدۇرۇمنىڭ يېتىشىچە ياردەم قىلسام ئوبدان بولاتتى، لېكىن ئارمانغا تۇشلۇق دەرمان يوق، دېگەندەك، مې-نىڭمۇ قىيىنچىلىقىم بار. . .

— شۇنداق بولمامدىغان! — دەدى بەي ئاغىچا، — سىلى كاتتا دۇكانلىرى بار ئادەم، تۆگە قانچە، يېغىرى شۇنچە. سىل-نىڭ چىقىملىرى كۆپ! پۇ خوجاين، بىزگە سىلنىڭ مۇشۇ بىر ئېغىز گەپلىرى كۇپايە، سىلى. . .

— جاھان تارلىشىپ كەتسە ئالىيجاناب ئادەملەر قالمايدۇ! — دەدى پۇ شۇچاڭ كەينى — كەينىدىن ھەسرەتلىك تىنىپ، — مۇشۇ قاشتاش كېمىنى ئالايلى، مېنىڭچە بولغاندا، ئۆتكەن ئىشلارنى بولدى قىلىۋەتسەك، زاكالت پۇلى، توختامنا-مە دېگەنلەرنى تىلغا ئالمىساق بولاتتى، لېكىن مەن ئۇنداق قىلالمايمەن. مەن تىلغا ئالمىغىنىم بىلەن باشقىلار تىلغا ئال-دۇ. ئەينى ۋاقىتتا مەن لياڭ خوجاين بىلەنمۇ، خونتېر ئەپەندى بىلەنمۇ توختام تۈزگەن. مانا ھازىر ئۈچ يىللىق مۆھلەت توشتى، خەق مەندىن ئۇ قاشتاش كېمىنى سورىسا، مەن ۋاقتىدا تاپشۇرالمىسام، ئۇ ماڭا ئۈچ يىللىق ئىقتىسادىي زىياننى تۆلىت-دۇ، ئۇ چاغدا. . . قانداق قىلىمەن؟

بەي ئاغىچىنىڭ چىرايى شۇ ئان ئاقىرىپ كەتتى:

— پۇ خوجاين، بۇ گەپچە، بىز. . .

— بۇ گەپنى قىلىشقا مېنىڭمۇ تىلىم بارمايدۇ. لياڭ

خوجايىن بىلەن ھېساباتىمىز تېخى تۈگىمىگەن، توختامدا: كېمە قاشتاشقا رەسمىدىكىگە ئوخشاش ئويۇپ چۈشۈرۈلىدۇ، ئىش ھەققى ئىككى مىڭ تەڭگە، ئىش ھەققىنىڭ ئۈچتىن بىر قىسمى ئالدىن بېرىلىدۇ. مۇددىتى ئۈچ يىل، قايسى تەرەپ توختامنى بۇزسا، بارلىق زىياننى شۇ تەرەپ تۆلەيدۇ دەپ ئېنىق يېزىلغان، — ئۇ يانچۇقىدىن ھېلىقى توختامنى چىقاردى، — ئەدەپسىزلىك قىلغانلىقىم ئۈچۈن مېنى كەچۈرسىلە، بۇ توختامنى ھېسابىتا لياڭ خوجايىن بۇزدى. ئىككى تەرەپ قول قويغان ماددىغا ئاسا- سەن لياڭ خوجايىن زاكالات بەرگەن ئالتەيۈز كۈمۈش تەڭگىنى قايتۇرۇشى كېرەك. ئۆسۈمى بىلەن يىغىپ ھېسابلىغاندا ئۇ ھازىر بىر مىڭ سەككىز يۈز ئەللىك توققۇز تەڭگە بولىدۇ! بۇ ساننى ئاڭلىغان بەي ئاغىچىنىڭ شۇ ئان كۆزلىرى چەك- چىيىپ كەتتى.

پۇ شۇچاڭ بەي ئاغىچىغا تىكىلىپ تۇرۇپ:

— لياڭ خانىم، سودا ئەھلىدە مۇنداق بىر گەپ بار: بۇرادەرچىلىك دېگەن بۇرادەرچىلىك، سودا دېگەن سودا. ئادەم ئۆلدى كەتتى، لېكىن ھېسابات ئۆلمەيدۇ، بولمىسا، لياڭ خو- جايىن يەرلىكىدە خاتىرجەم ياتالمايدۇ. مېنىڭ چىقىمىم كۆپ، ماڭىمۇ ئامال يوق، بولمىسا يۈزۈمنى داپتەك قىلىپ بۇ گەپنى سىلىگە قىلمىغان بولاتتىم، — دېدى.

پۇ شۇچاڭ توختامنى چىڭ سىقىمداپ تۇتقان پېتى بەي ئاغىچىنىڭ جاۋابىنى كۈتتى. ئۇ بۈگۈن بۇ يەرگە مۇشۇ مەقسەتتە كەلگەنىدى. قاشتاش كېمىنىڭ چېقىلىپ كەتكەنلىكىدىن، لياڭ يىچىڭنىڭ ئۈشتۈمتۈت قازا قىلغانلىقىدىن ئۇنىڭ ئاللىبۇرۇن خەۋىرى بار ئىدى. ئۇنىڭ بايا قىلغانلىرىنىڭ ھەممىسى كۆز بويامچىلىق ئىدى.

بەي ئاغىچا قار - يامغۇر يىغلاپ تۇرۇپ پۇ شۇچاڭغا يېلىد-

نىپ:

— پۇ خوجايىن، سىلى بىللا، مەرھۇمدىن بىزگە ھېچنې-  
مە قالمدى. ئۇ زاكالت پۇلىنى ئاللىقاچان ئىشلىتىۋەتتۇق.  
ئۇنچىلا كۆپ پۇلىنى سىلىگە نەدىن تېپىپ بېرىمەن؟ بىزگە  
رەھىم قىلىسلا، بىزدەك يېتىم - يېسىرلارغا ئىچلىرى ئاغرىد-  
سۇن، سىلىدىن خۇش بوپكېتەي! — دېدى.

بىئېرنىڭ سەۋر قاچىسى ئاللىقاچان تېشىپ بولغانىدى. ئۇ  
كۆز يېشىنى ئېرتىپ:

— ئاپا، بۇنداق يېلىنىپ - يالۋۇرۇپ كەتمە، بولمىسا  
خەق بىزنى باشقىچە ئويلاپ قالىدۇ! دادىنىڭ قەرزىنى بالىسى  
ئۈزىدۇ. قانچىلىك قەرز بولسا قايتۇرايلى. پۈتۈن بىساتىمىزنى  
ساتايلى، ئۆيىمىزنى گۆرۈگە تۇتايلى، ئاچ - يالىڭاچ قالساقمۇ  
مەيلى، بېشىمىزنى تىك تۇتۇپ يۈرەيلى! — دېدى.

— پاھ، چوڭ قىزلىرىنىڭ گېپى ئەجەب ئوچۇقكىنا! —  
دېدى پۇ شۇچاڭ كۈلۈپ، — لېكىن، مەن پۇ شۇچاڭنىڭ ھارام  
نىيىتى يوق. تەڭرىنىڭ كۈنى ئۇزۇن، ھەممىمىز بىر كەسىپ-  
نىڭ نېنىنى يەۋاتقان ئادەملەر، مەن سىلەرنى قانداقمۇ ماكانىڭ-  
لاردىن قوغلاپ چىقىرىپ، ئۆلۈم گىردابىغا ئىتتىرىۋېتەي؟  
لياڭ خانىم، مۇنداق بولسۇن، سىلى پۇلىنى ھازىرچە تەييار  
قىلالمىسلا، مەنمۇ سىلىنى قىستىماي. پۇلىنىڭ ئورنىغا باشقا  
نەرسە بەرسىلىمۇ بولىدۇ. بايا دۇكانغا قارىسام، ئازراق ئىش  
بار ئىكەن، مەيلى پۈتكەن ياكى پۈتمىگەن ۋە ياكى قول تەگمىگەن  
ماتېرىياللار بولسۇن، ئىككى سۇ ئورۇندۇقىنىمۇ قوشۇپ ھې-  
سابلايلى، مۇشۇلارنىڭ ھەممىسى زاكالت پۇلىغا چىقىش قىل-  
سۇن - قىلىمىسۇن، شۇنىڭ بىلەن تۈگىشەيلى!

خەن زېچى كۆڭلىدە ھېسابلاپ گەپ قىلماي بىر چەتتە  
تۇراتتى. پۇ شۇچاڭنىڭ بۇ ھېساباتى ئىنساپسىزلىق بىلەن قىل-  
لىنغان ھېسابات ئىدى. ئۇ بىرىمىڭ سەككىز يۈز تەڭگىنىڭ ئور-  
نىغا چېچىنچەيدىكى قالدۇرۇق پۇل ۋە قالدۇرۇق ماتېرىياللارنى

پاك - پاكىزە ئېپكەتمەكچى بولۇۋاتاتتى.

بىئەر چىشىنى چىشلەپ:

— شۇنداق بولسۇن! ئەمما ئىككى سۇ ئورۇندۇقىنى بې-  
رەلمەيمىز. بۇ بىزنىڭ ئائىلىمىزنىڭ تەۋەرۈكى، بىزنىڭ تاماق  
قاچىمىز، ئۇنىڭدا چى ئاكام ئىش قىلىدۇ! — دەپ، خەن  
زىچىگە قاراپ قويدى.

خەن زىچى يەرگە قاراپ گەپ قىلمىدى.

پۇ شۇچاڭ:

— قىزچاق، ناۋادا سىز دېگەندەك بولىدىغان بولسا، بۇ  
ھېساب - كىتابنى ئوبدانراق قىلساق بولغۇدەك . . . — دەپ.

بەي ئاغىچا يالۋۇردى:

— پۇ خوجاينى، بالىلارنىڭ گېپىنى كۆڭۈللىرىگە ئالمىسلا،  
ئانا - بالا نەچچىمىز كۈچىدا قالمىساقلا، سىلىگە رەھمەت - ھەشقاللا  
ئېيتىمەن. سىلى دېگەندەك بولسۇن، ئىشلەتكىلى بولسا، ھەم-  
مىنى ئېپكەتسىلە، ئىشلىتىدىغان ئادەممۇ تۈگىدى. سۇ ئورۇن-  
دۇقىنى كۆرۈپ. . .

— ئېپكەتسىلە، ئېپكەتسىلە! — دەپ بىئەر ئاچ -

چىقىدا — چى ئاكا، سۇ ئورۇندۇقى بولمىسا گەردىن چىنىدە  
چاي ساتىمىز!

خەن زىچى يەنە گەپ قىلمىدى.

پۇ شۇچاڭ ئىشنىڭ پۈتكەنلىكىگە كۆزى يېتىپ ئەتە ھارۋا  
ئەۋەتىپ نەرسە - كېرەكلەرنى ئېپكەتتىدىغانلىقىنى دەپ ئورنى-  
دىن تۈردى. ئۇ مېڭىش ئالدىدا دۇكانغا كىرىپ «جېڭ خېنىڭ  
دېڭىز سەپىرى» ناملىق رەسىمىنى ئاۋايلاپ قاتلىدى، جېڭ خې-  
نىڭ بىلىكى سۈنۈپ كەتكەن ھېلىقى قاشتاش كېمىنى قوش  
قوللاپ ئېلىپ:

— بۇنى سىلەر ئېپقالغىنىڭلار بىلەنمۇ بىكار، ماڭا يالداما  
بولۇپ قالسۇن، ئۇنى كۆرسەم لياڭ خوجاينىنى كۆرگەندەك

بولمەن، — دەدى. ئۇ شۇنداق دەپ قولىاغلىقىنى چىقىرىپ  
يېشىنى سۈرتتى.

بۇ بىر قاتار كۆز بويامچىلىقلار ئالدىدا بىئەر ھەرگىز  
قايمۇقۇپ قالمايدى، ئۇ ئىچكەركى ئۆيدىن بايا پۇ شۇچاڭ ئەكەل-  
گەن بىر بولاق ئاي توقاچنى ئاچىقىپ:

— چى ئاكا، بۇنى ئۆزىگە قايتۇرۇپ بەر! — دەدى.

خەن زىچى ئاي توقاچنى ئېلىپ پۇ شۇچاڭنى ئۈزىتىپ جىم  
كېتىۋاتاتتى. پۇ شۇچاڭ چىقىپ كېتىۋېتىپ خەن زىچىگە بىر  
نەرسىنى دېيىشنى بىئەپ كۆرگەندەك كۈلۈپ قويۇپ، — بۇ  
سىڭلىڭىزنى چوڭ بولسا ئالىدىغان ئادەم چىقمايدۇ جۈمۇ، —  
دەپ قويدى.

— بىئەر كىچىك ھەم نادان، كەچۈرگەيلا! — دەدى ئۇ.  
نىڭ كەينىدىن كېلىۋاتقان خەن زىچى يەردىن يېشىنى ئۈستۈن  
قىلماي، — پۇ خوجايىن، سىلىگە بىر ئېغىز گېپىم بار ئىدى،  
دەيمۇ - دېمەيمۇ!

— ھە؟ نېمە دېمەكچىسەن؟ — دەدى پۇ شۇچاڭ سەگەك-  
لىك بىلەن قەدىمىنى توختىتىپ. ئۇ خەن زىچىنى كۆڭلۈمگە  
تەگكۈدەك گەپ قىلارمىكەن دەپ ئويلىدى. ناۋادا شۇنداق بولۇپ  
قالسا، پۇ شۇچاڭ خەن زىچىغا بىئەرغا مۇئامىلە قىلغاندەك  
مۇئامىلە قىلمايتتى.

— سىلى ئاۋۋال ماقۇل بولسىلا، — دەدى خەن زىچى پۇ  
شۇچاڭنىڭ دۈشمەنلىك چىقىپ تۇرغان كۆزلىرىگە قارىلىپ، —  
ماقۇل بولسىلا، ئاندىن دەيمەن، بۇ ئىشنىڭ سىلىگە، ئۈستازىم-  
غا ۋە ھېچكىمگە زىيىنى تەگمەيدۇ. . .

— ياخشى ئىشمۇ؟ ماقۇل بولسام قانداق قىلىسەن؟ —  
دەدى پۇ شۇچاڭ گۇمانلىق نەزەرى بىلەن خەن زىچىغا تىكىلىپ  
قاراپ، — دېگۈڭ بولسا دەۋەرمەمسەن؟

— مەن ئويلايمەن. . . — خەن زىچى قايتا - قايتا ئويلىد.

نېپ ئاخىر دەدى، — ماڭا ھاياتلىق يولى بېرىشىڭىزنى ئىلتەدە.  
ماس قىلىمەن، سۇ ئورۇندۇقى بىلەن بىللە خۇييۈەنجەيگە كەدە.  
رەي!

— ھە؟ — دەدى پۇ شۇچاڭ. ئۇ چېجېنچەينىڭ تاقىلىپ  
قېلىش خەۋپى ئالدىدا تۇرغان بىر چاغدا لياڭ يىچىڭنىڭ يارام-  
لىق شاگىرتى خەن زىچېننىڭ باشقا بىرىنى ئەمەس، چېجېنچەينى  
ھالاكەت گىردابىغا ئىتتىرىۋاتقان ئۆزىنى پاناھ تارتىدىغانلىقىنى  
زادىلا ئويلىمىغانىدى. ئۇ پەقەت چۈشەنمىدى، ئۇنىڭ چۈشىنىدە-  
شىمۇ مۇمكىن ئەمەس ئىدى! پۇ شۇچاڭ نەزەرىدە خەن زىچى  
تۇيۇق يولغا كىرىپ قالغان بىر يېتىم ئىدى. خۇييۈەنجەيدە ئادەم  
تولۇق، سودا ياخشى، مال مەنبەسى مول تۇرسا، ئۇ خەن  
زىچېننى ئېلىپ نېمە قىلىدۇ؟ ئۇنىڭدەك نامرات ھۈنەرۋەننىڭ  
شاگىرتىنى قوبۇل قىلىشنىڭ نېمە ھاجىتى؟ خۇييۈەنجەي سودا  
ئورنى، دۇكان قۇرمايدۇ، پۇ شۇچاڭ ئۇ ئىككى سۇ ئورۇندۇقىدە-  
نى ئاپىرىپلا سېتىۋېتىدۇ. ئۇنىڭ ئۈستىگە پۇ شۇچاڭنىڭ كۆڭ-  
لىگە شۇ نەرسە ئايانكى، ئۇ بۈگۈندىن باشلاپ لياڭ جەمەتتىكىدە-  
لەرنىڭ رەقىبىگە ئايلىنىپ قالدى، لياڭ يىچىڭنىڭ ئوغلى  
بولمىسىمۇ، لېكىن بىر - بىرىدىن چىرايلىق ئىككى قىزى  
ھامان بىر كۈنى ئەرگە تېگىپ، بالا - چاقىلىق بولىدۇ. بىئېر-  
نىڭ ئەپتىگە قارىغاندا بۇ ئۆچ - ئاداۋەتنى نەچچە ئەۋلادقىچە  
تۈگەتمەيدىغاندەك قىلىدۇ. قاقۋاش پۇشۇچاڭنىڭ بۇ ئۆچمەنلىك-  
نى كۈچەيتىۋەتكۈسى، «ئائىلىسىنى خانىۋەيران قىلىۋەتكەننى  
ئاز دەپ شاگىرتىنىمۇ ئېپكېتىپتۇ» دېگەن ئاتاققا قالغۇسى يوق  
ئىدى. ئۇ كۆڭلىگە «شاراقىدە» قىلىپ قۇلۇپ سېلىپ، خەن  
زىچېننىڭ ئىلتىماسىنى رەت قىلىۋېتىشنى ئويلىدى.

دۇنيادا ھەرخىل قۇلۇپلار، شۇنىڭدەك ھەرخىل قۇلۇپلارغا  
چۈشىدىغان ھەرخىل ئاچقۇچلار بولىدۇ. خەن زىچىدەك ئەرزى-  
مەس بىر ئاچقۇچنىڭ پۇ شۇچاڭنىڭ ھىيلە - مەكرىگە تولغان

ئېغىر كۆڭۈل قۇلۇپىغا چۈشۈپ، ئۇنى ئېچىۋېتەلەيدىغانلىقىنى كىمۇ ئويلىغان؟

— پۇ خوجاينى، سىلنىڭ كۆڭلى - كۆكسىلىرىنىڭ كەڭ ئىكەنلىكىنى بىلىمەن. سىلنىڭ كۆڭۈللىرى ئەزىم دەريا-دەك، پايانى يوق يايلاقتەك كەڭ. بولمىسا سىلى بۇنچىلىك چوڭ ئىگىلىكنى تۇتۇپ تۇرالامتىلە؟ كاتتا ئەربابلار كۆڭلىگە ئادەم سىغدۇرالايدۇ، ئادەمنى ئىشقا قوياالايدۇ. چاڭچىلىكەشلەر ئېيى-تىۋاتامدۇ، خەن ليۇباڭ قەلەمگە جاڭ لياڭنى، ئەلەمگە خەن شىنىنى قويۇپ، ئەل - يۇرتنى ناھايىتى ئاسانلا قولغا ئالغان، شياڭ يۈي تەڭداشسىز باھادىر بولغىنى بىلەن خەن زىڭنى ئىشقا قويماي، ئاخىر بېرىپ مۇھاسىرىدە قېلىپ، ۋۇجياڭ دەرياسى بويىدا مەغلۇپ بولۇپ ئۆلۈۋالغان. پۇ خوجاينى، مەن سىلنىڭ ئىرادىلىك زات ئىكەنلىكىرىنى بىلىمەن. سىلى بۇرنىڭ ئۆ-چىنىلا كۆرىدىغان، چوڭ ئىش تەۋرىتەلمەيدىغان مېنىڭ ئۇستا-زىمغا ئوخشىمايدىلا، مەن ئۇستازىمنى چىرايلىق كۆمۈپ قويۇپ، بىر ھېسابتا بۇرچۇمنى ئادا قىلىپ بولدۇم، بۇنىڭدىن كېيىنكى يولۇمنى ئۆزۈم تاللايمەن. مېنى ئېپقالسىلا، بۇ، مەرھۇمنىڭ شاگىرتى بولغان مېنىڭ بېشىمنى سىلغانلىقلىرى بولۇپ قالار. بۇنىڭ ئۇستازىمغا، سىلگە زىيىنى تەگمەيدۇ. قولۇم - قوشنىد-لار، كەسپداشلار سىلنى بۇرادەرچىلىكنى يەتكۈزۈپتۇ دەيدۇ. پۇ شۇچاڭ بىر ھازاغچە گەپ قىلمىدى، ئەمما كۆڭلىدە ئويلىدى: بۇ شاكىچىك ئەجەب گەپدانكىنا. قەدىمدىن بۈگۈندىن چۈشۈۋاتىدۇ، ئەقلى - ھوشى جايىدىكەن. مۇشۇنداق بىر چېچەن شاگىرت لياڭ يېچىڭنىڭ قولىدا دۇكانغا سولىنىپ قېلىپ، كارامىتىنى جارى قىلدۇرالمىپتۇ، ھەي ئىست! ئۇ خۇييۈەنجەي-گە كىرسە، كۈنلەرنىڭ بىرىدە . . .

— پۇ خوجاينى، مەن سەرگەردان بىر يېتىم، بېيجىڭدا ئۇرۇق - تۇغقىنىم يوق، ئۇستازىم قازا قىلغاندىن كېيىن بارار



يېرىم قالامدى، تىرىكچىلىك يولۇمۇ ئۇزۇلدى. سىلى كەسپ-داشلارنىڭ ئۇلۇغى بولغاچقا، سىلىگە قورقماي ئېغىز ئېچىۋاتىدەن. ماڭا ئىلتىپات قىلغايدا، مەندىن بىر قاچا تاماقلارنى ئايىمىغايدا. كۈنلاردا: ياخشىلىق مىڭ يىلغىچە ئۇنتۇلماس، دېگەن گەپ بار. مەن سىلىنىڭ شەپقەتلىرىنى مەڭگۈ ئۇنتۇپ قالمايمەن. سىلىدىن يوشۇرمايمەن، بۇ ئۈچ يىل ئىچىدە لياڭ ئۇستازىدىن ئاز - تولا ھۈنەر ئۈگەندىم. ھېلىقى ئەتىۋارلىق كېمە ھەيكىلىنى مەن قىلغان بولسام، ئۇستازىم بەلكىم بۈگۈنكى كۈنگە چۈشۈپ قالغان بولاتتى. پۇ خوجاينى، سىلى ماڭا يەنە ئۈچ يىل ۋاقىت بەرسىلە جېڭ خېنىڭ دېڭىزغا سەپىرىنى قاشتاشقا خۇددى رەسمىدىكىگە ئوخشاش ئويۇپ چۈشۈرۈپ، بەل-گىلەنگەن مۇددەت ئىچىدە قوللىرىغا تاپشۇرىمەن. شۇنىڭدا، سىلىنىڭ ئەجنەبىلەر ئالدىدا يۈزلىرى يورۇق بولىدۇ، خۇي-يۈەنجەيمۇ زىياندىن قۇتۇلۇپ قالىدۇ. سىلى ئۇنىڭ ھەقىقىگە قانچىلىك پۇل ئالسا، مەن غىدىڭ - پىدىڭ قىلمايمەن. سىلىنىڭ مېنى ئېپقالغان شەپقەتلىرىگە شۇنىڭ بىلەن جاۋاب قايتۇرىدەن.

بۇ گەپنى ئاڭلىغان پۇ شۇچاڭنىڭ چىرايىدىكى جىددىيلىك پەسەيدى. پايدا - زىياننى دەڭسەپ باقتى. خەن زىچىنىڭ دېگەن گەپلىرى ئۇنىڭ قۇلىقىغا ياقىدىغان گەپلەر ئىدى. بۇ ھال ئۇنى كۆڭۈل توختىتىشقا مەجبۇر قىلدى. ئەسلىدە پۇ شۇچاڭ سام خوتتېر بىلەن ھېچقانداق توختام تۈزمىگەندى. ئۇ ھېلىقى رەسمىنى خوتتېرنىڭ قولىدىن ئېلىپ رەسمىدىكى مەنزىرىنى قاش-تاشقا رەسمىدىكىگە ئوخشاش ئويۇپ چۈشۈرۈپ بېرىشكە ماقۇل بولغان، ۋاقىتنى ۋە باھاسىنى ئاغزاكى دېيىشكەندى. لياڭ يىچىڭ قاشتاش كېمىنى سۇندۇرۇۋېتىپ، ئۆزىمۇ قازا قىلدى، ئىگىلىكى ۋەيران بولدى، لېكىن پۇ شۇچاڭنىڭ بىر تال مويى تەۋرىمىدى، ئەكسىچە بىر مۇنچە تۆلەم پۇلغا ئىگە بولدى، بۇ

سودىدىن قالتىس نەپ ئالدى. كېمە ھەيكىلىگە كەلسەك، نەچچە مىڭ قاشتاش ئويمىكەشلىرى بار شۇنچىۋالا چوڭ بېيجىڭدا بۇ بۇيرۇتمىنى قوبۇل قىلىدىغان بىرەر ھۈنەرۋەن چىقماسمۇ؟ لياڭ يىچىڭنىڭ ھۈنرى باشقىلارنىڭكىدىن يۇقىرى بولسىمۇ، لياڭ يىچىڭ ھۈنرىنى ئۆزى بىلەن بىللە ئېپكەتكەندى. ئەمدى يۇقدىرى - تۆۋەن سېلىشتۇرۇش ئىمكانىيىتىمۇ قالمىغانىدى. پۇ شۇچاڭ بايا كۆز بويامچىلىق قىلىپ، سۇنغان ھېلىقى قاشتاش كېمىنى ئېلىۋالدى. ئۇنىڭ مەقسىتى: ئاساسەن بۇزۇلمىغان بىر قاشتاش كېمىنى قايتىدىن قاشتاشقا ئويۇپ چۈشۈرىدىغان بىرەر ھۈنەرۋەنگە ئۆرنەك قىلىپ بېرىش ئىدى. مانا ئەمدى ئۇستازدىننىڭ قىلىپ تۈگىتەلمىگەن ئىشىغا ۋارىسلىق قىلىش قارارىغا كەلگەن لياڭ يىچىڭنىڭ ياراملىق شاگىرتى ئۇنىڭ ئالدىدا تۇردى. دۇ، قاشتاش كېمە بىلەن ئۇستا ھۈنەرۋەننى ئۇنىڭغا تەڭرى ئىلتىپات قىلدى!

پۇ شۇچاڭنىڭ ئىنكاسىنى كۆزىتىپ تۇرغان خەن زىچى ئىشنىڭ پىشىپ قالغانلىقىنى پەملەپ:

— ماقۇل بولدىلىمۇ؟ ئەمەسە سىلى بۈگۈندىن باشلاپ مې-

نىڭ ئۇستازىم بولىدىلا! — دېدى.

— ئالدىرىما! — دېدى پۇ شۇچاڭ خەن زىچىنى توسۇپ.

ئۇ خەن زىچىنى رەھمەت دېيىشكە ئالدىراپ كېتىۋاتىدۇ دەپ ئويلىغانىدى، — زىچى، سەن بىلىسەن، مېنىڭ كۆڭلۈم بەك يۇمشاق، يولدا چۈمۈلنى كۆرسەم، دەمسەپ سېلىپ جېنىغا زامىن بولۇپ قالماي دەپ ئايلىنىپ ئۆتۈپ كېتىمەن. سەن دېگەن ئادەم، يەنە كېلىپ تۇيۇق يولغا كىرىپ قالغان ئادەم، ماڭا مۇشۇنداق يالۋۇرۇپ كېتىۋاتىسەن، لياڭ يىچىڭ خوجايدىننىڭ يۈز خاتىرىسى ئۈچۈن بولسىمۇ سېنىڭ بېشىڭنى سىلىمدىن سام بولمايدۇ. گەرچە خۇييۈەنجەينىڭ سودىسى ھەرقانچە ناچار بولغان تەقدىردىمۇ، سېنىڭ ئاچلىقتىن ئۆلۈپ كېتىشىڭگە قاراپ

تۇرالمايمەن. مەن لياڭ خوجاين بىلەن كونا بۇرادەر، ئۇنىڭ شاگىرتى مېنىڭ شاگىرتىم. مەن گۈرۈچ تاماق يەپ ساڭا ھەر-گىز ئۇماچ بەرمەيمەن. لېكىن بىر ئىش بار، زىچى، مۇشۇ ئىشتا سەن مېنى قىناپ قويسەن، — پۇ شۇچاڭ ئاغزىنى تام-شېپ ئىككىلىنىپ تۇرۇپ قېلىپ، يەنە، — بىزنىڭ دىنىمىز ئوخشىمايدۇ. قاشتاش بۇيۇملىرى كەسپىدىكىلەر بۇنى بەك ئې-نىق ئايرىيدۇ، خۇيزۇلار خۇيزۇلاردىن، خەنزۇلار خەنزۇلاردىن شاگىرت ئالىدۇ. سىلەر خۇيزۇلارنىڭ پەرھىزلىرى تولا. ساڭا مەن ئايرىم قازان ئېسىپ بېرەلمەيمەن. باشقىلار سېنى ئارىغا ئالمايمىكەنمۇ دەيمەن... شۇڭا بۇ ئىش ۋۇجۇدقا چىقماستىن-كىن!

— ئۇستاز، بۇ چوڭ گەپ ئەمەس، — دېدى خەن زىچى ئۇنى «ئۇستاز» دەپ ئاتاپ، — مەن سىلنىڭكىگە بارسام بىرلا ئىشنى قىلىمەن، ھېچكىمنىڭ ئىشىغا تاقاشمايدۇ. تاماق ئىشىغا كەلسەك، قوناق مومىسى، تۈزلانغان كۆكتاتقۇ بېرەلا؟ ماڭا شۇ بولسا كۇپايە.

پۇ شۇچاڭ گەپ قىلالماي قالدى، بىر پەس ئويلىنىپ، بىردىنلا خەن زىچىنىڭ دولىسىغا ئۇرۇپ: — ماقۇل، گېپىمىز گەپ، ئەتە مەن بىلەن بىللە كېتە-سەن! — دېدى.

خەن زىچى پۇ شۇچاڭنى ئۇزىتىۋېتىپ چىچىنچەيگە قايتتى. ئۇ ھېساباتنى ئېنىقلىدى، ئاندىن ھېسابات دەپتىرىنى ۋە كاسسىد-دا قالغان نەق پۇلنى كۆتۈرۈپ ئىچكەركى ئۆيگە كىرىپ قولىد-كى نەرسىلەرنى شىرەگە قويدى:

— قوشناچ، سىڭىللىرىم، بۇلارنى كۆزدىن كەچۈرۈپ چىقىڭلار، چىچىنچەينىڭ بارلىق تەئەللۇقاتى مۇشۇنىڭدا. ماۋۇ نەق پۇل، تەلىيمىزگە بۇ پۇلنى پۇ شۇچاڭ ئېپكەتمىدى، مۇشۇنىڭ بىلەن جاھانساللىق قىلىپ تۇرۇڭلار...

بئىر تېغىرقاپ:

— چى ئاكا، بۇ نېمە دېگىنىڭىز؟ — دېدى.

خەن زىچېننىڭ كۆزلىرىدىن ئىسسىق ياش تۆكۈلدى.

— مەن... كېتىمەن! — دېدى ئۇ.

بەي ئاغىچا چۆچۈپ كەتتى:

— كېتىمەن؟ نەگە كېتىسەن؟

— پۇ خوجايىنىنىڭكىگە بېرىپ، ئۇستازىم تۈگىتەلمىگەن

ئىشنى قولۇمغا ئالمەن. قوشناچ، ئۆزلىرىنى كۆپ ئاسرىسىلا.

مېنى كەچۈرسىلە، خىزمەتلىرىدە بولالمايدىغان بولدۇم. مەن... مەن

سۇ ئورۇندۇقىدىن ئايرىلالمايمەن. ئۇستازىمدىن چالا قالغان

ئىشنى تاشلىۋېتىشكە كۆڭلۈم ئۇنىمايدۇ. كۈنلەرنىڭ بىرىدە...

خەن زىچېننىڭ گېپىنىڭ ئايىغى چىقماستىن تۇرۇپ، ئاچ-

چىقىدا تىترەپ كەتكەن بئىر:

— بەللى، سىز دۈشمەننىڭ قوينىغا ئۆزۈڭىزنى ئاتامسىز؟

سىز ۋاپاسىز، ئوغرىنى دادا دەيدىغان نەرسىكەنسز! شۇ چاغدا

دادام كۆزىگە ئىشتان تارتىۋاپتىكەن! كېتىڭ، ھازىرلا كېتىڭ!

ئۆيىمىزنىڭ بوسۇغىسىغا مەڭگۈ دەسسەگۈچى بولماڭ، سىزنى

ھېچقايسىمىز تونۇمايمىز! — دېدى،

— سىڭلىم، گېپىمنى ئاڭلاڭ!...

— بولدى، گېپىڭىزنى ئاڭلايدىغان چولام يوق!

خەن زىچې ئۆزىنى ئاقلاشقا ئامالسىز قالدى. ئۇنىڭ بۇ

يەردە گەپ قىلىش ھوقۇقى قالمىغانىدى، شۇڭا گەپ قىلماستىن

چىشىنى چىشلەپ كەينىگە ئورۇلۇپ سىرتقا ماڭدى.

يەتتە ياشلىق يۇئېر ئۆيدىن ئوقتەك يۈگۈرۈپ چىقىپ خەن

زىچېننىڭ پاچىقىغا ئېسىلىپ تۇرۇپ:

— چى ئاكا، چى ئاكا، كەتمەڭ! — دەپ يىغلاپ تۇرۇۋال-

دى.

خەن زىچېننىڭ يۈرىكىگە پىچاق سانجىلغاندەك بولدى. ئۇ

ئېڭىشىپ تۇرۇپ يۈ ئېرنىڭ مەڭزىگە سۆيىدى. ئىككىسىنىڭ كۆز ياشلىرى قوشۇلۇپ كەتتى.

— يۈئېر، گەپ ئاڭلاڭ، گەپ ئاڭلاڭ. . . — دېدى ئۇ.  
— يۈئېر، مەڭزىڭنى ئۇنىڭغا سۆيگۈزمە! — دېدى بىئېر  
ئېتىلىپ كەلگەن پېتى يۈئېرنى تارتىپ ئورنىدىن تۇرغۇزۇپ.  
ئۇ خەن زىچىنىڭ يۈزىگە ئۇرماقچى بولۇپ قولىنى كۆتۈردى،  
يەنە چۈشۈرۈپ غەزەپتىن يانغان ياشلىق كۆزلىرىنى خەن زىچىگە  
تىكتى:

— سەن قانچىلىك نېمەتتىڭ؟ قولۇمنى پاسكىنا قىلماي-  
مەن، يوقال!

خەن زىچى كەينىگە ئۆرۈلۈپ چىچىنچەيدىن چىقىپ كېت-  
ۋېتىپ، دەرۋازا تۈۋىگە كەلگەندە يەنە كەينىگە ئۆرۈلدى. ئۇ ئۈچ  
يىل ياشىغان بۇ ھويلىغا قاراپ ئىختىيارسىز ۋارقىراپ يىغلىۋەت-  
تى ۋە:

— ئۇستاز، مەن كەتتىم! قوشناچ، سىڭىللىرىم ئۆزۈڭ-  
لارنى ئوبدان ئاسراڭلار! — دېدى.

خەن زىچى شۇنىڭدىن تارتىپ پۇ شۇچاڭنىڭ قولىغا ئۆتۈپ  
كەتتى.

خويىۋەنجەي شەرقىي گۇڭگۇرت يولىنىڭ شىمالىغا جايلاش-  
قانىدى. بۇ يەردە كىتابخانا، قەغەز دۇكىنى، ھۆسنخەت دۇكى-  
نى، مەدەنىي بۇيۇملار دۇكىنى، ئاسارەتقە بۇيۇملىرى دۇكىنى  
كۆپ ئىدى. كىشىلەرنىڭ دىققىتىنى ئانچە تارتىپ كەتمەيدىغان  
خويىۋەنجەي مۇشۇ دۇكانلارنىڭ ئوتتۇرىسىدىن ئورۇن ئالغان-  
دى. دۇكان چوڭ ئەمەس، ئىككى ئىشىكلىك ئىدى. قەدىمىي  
تۈستە زىننەتلەنگەن، ئۈستىگە ئاستى تەرىپى قارا، ئالتۇن ھەل  
بېرىلگەن خەتلەر يېزىلغان ۋىۋىسكا ئېسىلغانىدى. ۋىۋىسكىنىڭ  
خېتىنى ئەينى يىللاردىكى «بىلىمدان» قەسرىدىكى ھەزرەت يې-

زېپ بەرگەندى. بىرىگە ئاسانلىقچە خەت يېزىپ بەرمەيدىغان  
 بۇ زات چاكىنا ئادەملەرگە خەت يېزىپ بېرىشكە بەكمۇ ئۆچ  
 ئىدى. بۇ قاشتاش سودىسى قىلىدىغان دۇكان بولغاچقىلا خەت  
 يېزىپ بەرگەندى. «قاشتاش مەستانىسى» يېزىپ بەرگەن خەت  
 تارىخى ئانچە ئۇزۇن بولمىغان خۇييۈەنجەيگە شۆھرەت ئاتا قىل-  
 دى. خۇييۈەنجەي يېڭى دۇكان بولغان بىلەن خوجايىن پۇسۇ-  
 چاڭ قاشتاش بۇيۇملىرى سودا ساھەسىگە يېڭى ئەمەس ئىدى.  
 ئەسلىدە ئۇ دەسمايە ئاز، كونا ماللارنى ئالىدىغان «شاراباراجى»  
 ئىدى. لېكىن ئەپكەش كۆتۈرۈپ تۆمۈر - تەسەك، كونا كىيىم -  
 كېچەك ۋە باشقا بۇيۇملارنى ئېلىپ - ساتىدىغان كۈنى ئۆتتۈرلۈك  
 كىشىلەرگە ئوخشىمايتتى. پۇشۇچاڭ ئۈچىسىغا كەمزۇل، بې-  
 شىغا شىلەپە كىيىپ يۈرەتتى، گەپ - سۆزلىرى سىلىق، گەپ-  
 دان ئادەم ئىدى. خەلق ئىچىگە چوڭقۇر چۆكۈپ قاشتاشتىن  
 ياسالغان قەدىمىي بۇيۇملارنى يىغاتتى. ئۇنىڭ كۆزى ناھايىتى  
 ئۆتكۈر ئىدى، بىرەر بۇيۇمنى قولغا ئېلىپلا، شۇ بۇيۇمنىڭ  
 يىلىنى شۇ ئان ئېيتىپ بېرەلەيتتى ۋە شۇنىڭغا ئاساسەن ئۇنىڭغا  
 باھا قويالايتتى. ساختا بۇيۇملار ھەرگىزمۇ ئۇنىڭ كۆزلىرىدىن  
 ئۆتۈپ كېتەلمەيتتى. ئۇ ئاساسەن دۆلەتمەن، ئاسارەتلىقلەر بىلەن  
 كۆڭلىنى خوش قىلىدىغان، ئەمما ئاسارەتلىكنىڭ قەدىر - قىممىتىنى  
 تازا بىلىپ كەتمەيدىغان سودىگەرلەرنى، سۇنغان ئاقسۆڭەك ھەم  
 دۆلەتمەنلەرنىڭ ئەۋلادلىرىنى نىشان قىلغانىدى. ئالدىدىكىلەر  
 يېڭىنى كۆرۈپ كۈندىن كېچىپ، «كۆزنىڭ ئاچچىقىنى چىقىد-  
 ىرىدىغانلار، كېيىنكىلىرى ئەجدادلىرىنىڭ مال - مۈلكىنى تۈ-  
 گىتىدىغانلار ئىدى. بۇ ئىككى خىل كىشىلەرنىڭ ھەممىسى  
 ئىناۋەتتىگە ئەھمىيەت بېرەتتى، گەپكە كەلگەندە پۇشۇچاڭغا تەڭ  
 كېلەلمەيتتى. شۇڭا پۇشۇچاڭ ئۇلارنىڭ قولىدىكى بۇيۇملارنى  
 ئۆزى قويغان باھا بويىچە سېتىۋالاتتى. قىممەتلىك بۇيۇم بولس-  
 ىمۇ، تۆۋەن باھادا قولغا چۈشۈرۈۋالالايتتى. بۇ ناھايىتى بەلەن

ئوقەت ئىدى. بۇ شۇچاڭ قولىدىكى ماللارنى ئالدىراپ بازارغا سالمايتتى، تەپسىلىي ئويلىناتتى، يىلىنى، مەنبەينى ئېنىق بىلىپ، ئەسلى باھاسىنى ئىگىلەپ، شۇ باھاغا چىقسا، ئاندىن ساتاتتى. ئەينى يىللاردا چۇڭمېن دەرۋازىسىنىڭ سىرتىدىكى ئەتىگەنلىك بازار، دېشىڭمېن سىرتىدىكى مېۋە - چېۋە بازىرى، شۈەنۋۇمېننىڭ سىرتىدىكى قاراڭغۇ بازارلارنىڭ ھەممىسىدە كونا بۇيۇملار سېتىلاتتى. بۇ يەرلەردە ئوغرىلاپ كېلىنگەن نەرسىلەر ئەتىگەندە سېتىلىدىغان بولغاچقا «ئەتىگەنلىك بازار»، «جىنلار بازىرى»، «ئوغرى - يانچۇقچىلار بازىرى» دەپ ئاتىلاتتى. ئالارمەن - ساتارمەنلەر «ئالمەن»، «ساتمەن» دېمەي «بەر-دىم»، «ئالە» دېيىتتى، باھاسىنى دېمەيتتى، يەڭلىرىنىڭ ئىچىدە گە تىقىپ باھا تالشاتتى، ئاخىر پۈتۈشەتتى. بۇ شۇچاڭ بۇ يەردە پات - پات پەيدا بولۇپ قالاتتى، ئوبدان نەرسىلەرنى ئېلىۋالاتتى، ماللىرىنى بۇ يەردە ناھايىتى ئاز ساتاتتى. ئۇ ماللىرىنى قاشتاش بۇيۇملىرىغا ھېرىسمەن، لېكىن قەدىر - قىممىتىنى بىلىپ كەتمەيدىغان دۆلەتمەن سودىگەرلەرگە، قاشتاشنىڭ قەدىر - قىممىتىنى بىلىدىغان ھەم كۆڭۈلدىكىدەك باھاغا ئالىدىغان ئا-سارئەتقە دۇكانلىرىغا ساتاتتى ھەم ھەرقايسى ئەللەرنىڭ جۇڭگو-دا تۇرۇشلۇق ئەلچىخانىلىرىغا، ھەرقايسى چوڭ مېھمان سارا-لارغا بېرىپ ماللىرىنى بازارغا سېلىپ، جۇڭگونىڭ ئاسارئەتقىد-لىرىنى كۆرسە، ئاغزىلىرىدىن شۆلگەيلىرى ئېقىپ كېتىدىغان ئەجنەبىيلەرگە سېتىپ پۇل قىلاتتى. ماللىرىنىڭ بىرىنى ساد-سا، بۇ شۇچاڭنىڭ بىر يىللىق دەسمايىسى چىقاتتى. ئۇ ئون نەچچە يىل مۇشۇنداق قىلىپ يۈرۈپ ناھايىتى كۆپ پۇل تاپتى. گۇڭگۇرت زاۋۇتىنىڭ يېنىغا ئىككى ئىشىكلىك دۇكان قىلدى، «خۇيۈەنجەي» دېگەن خەت يېزىلغان ۋىۋىسكا ئاستى. «خۇي» دېگەن يىغماق، توپلىماق «يۈەن» دېگەن قەدىمدىن تارتىپ داۋام-لىشىپ كەلمەك دېگەن مەنىلەرنى بىلدۈرەتتى.

خۇييۈەنجەينىڭ سودىسى چوڭ، لېكىن خىزمەتچىلىرى كۆپ ئەمەس. ئۇچلا شاگىرت بار ئىدى. چوڭ شاگىرتى ئۇستا بولۇپ يېتىشىپ چىقىپ رەسمىي خىزمەتچى بولدى، قالغان ئىككى شاگىرتى تېخى ئۇستا بولمىدى. دۇكاننىڭ ھېسابات ئىشلىرىنى باشقۇرىدىغان يەنە بىر ھېساباتچى بار بولۇپ، بۇ شۇچاڭنى قوشقاندا بەش ئادەم ئىدى. دۇكاننىڭ ئىشلىرى مۇشۇ بەش ئادەمگە قاراشلىق ئىدى. پۇشۇچاڭ شاگىرت تاللاشتا قاتتىق تەلەپ قوياتتى، چىراي - شەكلى راۋۇرۇس، گەپكە ئۇس-تا، ساداقەتمەن ۋە راستچىل بولۇشى كېرەك ئىدى، شاگىرت قوبۇل قىلىش رەسمىيەتلىرىمۇ ناھايىتى قاتتىق بولۇپ، بىرىدىن چىدىن، بىرى كۆرسەتكەن بولۇش، ئىككىنچىدىن، كېپىل بولىدىغان ئادەم بولۇش، ئۈچىنچىدىن، توختام تۈزۈشى كېرەك ئىدى. شاگىرتلىق ۋاقتى ئۈچ يىل ئۈچ ئاي، بۇ ئارىلىقتا ئىش ھەققى بېرىلمەيتتى، كىيىم - كېچەك ئۆزىدىن بولاتتى، تاماق بېرىلەتتى. قېچىپ كەتسە، كېسەل بولۇپ ئۆلسە، دۇكان خوجا-يىنى ئىگە بولمايتتى. دۇكاننىڭ قائىدە - يوسۇنلىرىغا ئەمەل قىلمىغان شاگىرت شۇ ھامان ھەيدىلەتتى. خوجاينى شاگىرتنى ئىشتىن بوشىتىۋېتەلەيتتى، شاگىرت ئىشتىن بوشىنىش توغرى-لۇق خوجاينىغا ئىلتىماس قىلالمايتتى. «خوجاينى بوشاتسا شاگىرتنى ئىشتىن، قۇرۇق قول چىقىپ كېتەر دۇكاندىن» دېگەن گەپ بولغاچقا، خوجاينى شاگىرتنى بىر تىيىن بەرمەي ھەيدىۋېتەلەيتتى. ھەر خىل قائىدە - يوسۇنلار بۇ تۆت ئادەمنى خۇييۈەنجەيگە مەھكەم باغلاپ قويغانىدى. شاگىرتلار ھەر كۈنى ئەتىگەن سائەت تۆتتە ئورۇنلىرىدىن تۇرۇپ دۇكاننىڭ ئىچى - تېشىنى پاكىزە سۈپۈرەتتى، ئاندىن قوللىرىغا پەي قاققۇچنى ئېلىپ، دۇكاندىكى ماللارنىڭ ئۈستىدىكى توپا - چاغلارنى قې-قىپ چۈشۈرەتتى. دۇكان ئېچىلغاندىن كېيىن شاگىرتلار «كۈ-لۈش، سالام بېرىش، سەۋرچان بولۇش، ماللارنى ئاستا ئېلىپ



ئاستا قويۇش» تەك تۆت تەلەپنى ئورۇندىشى زۆرۈر ئىدى.   
 تىجارەت ۋاقتى ھەر كۈنى ئون سائەت ئەتراپىدا بولاتتى. يېرىم   
 كېچىدە دۇكان تاقىلاتتى. قەدىمىي ئاسار ئەتىقىلەر سودىسى ئە-   
 زەلدىن ئاخشىمى قىزىدۇ. ھاراقنى قانغۇچە ئىچىپ، تاماقنى   
 تويغۇچە يەپ مېھمانساراي، قاۋاقخانا ۋە تانسىخانلاردىن چىققان   
 يېنى توم خېرىدارلار مەيلى مال ئالسۇن ياكى ئالمىسۇن، ئاسار-   
 ئەتىقە دۇكانلىرىنى ئارىلايدۇ. ھەممىسى خېرىدار بولغاچقا،   
 ئۇلارنى ئوبدان كۈتۈۋالسا بولمايتتى. ئاسار ئەتىقە دۇكانلىرى   
 كاتتا مېھمانساراي، سودا دۇكانلىرىغا ئوخشىمايتتى. ئاسار ئەتى-   
 قە دۇكانلىرىنىڭ تاقاق ياكى ئوچۇق ئىكەنلىكىنى بىلگىلى بول-   
 مايدۇ، بىلىمگەنلەر تاقاق ئوخشايدۇ دەپ كېتىدۇ، بىلىمگەنلەر   
 ئۇدۇل كىرىپ كېتىدۇ. بۇنىڭدا كۆزىنىڭ ئاچچىقىنى چىقىد-   
 ىرىپ، مال ئالماي چىقىپ كېتىدىغانلارنىڭ ئاۋارىچىلىقىدىن   
 قۇتۇلغىلى، مەخسۇس مال ئالىدىغانلارغا خىزمەت قىلغىلى بو-   
 لاتتى. ئاسار ئەتىقە دۇكانلىرىدا قايناق بازار بولمايتتى، دۇكانغا   
 كىرىدىغان خېرىدارلارمۇ ئىنتايىن ئاز، يەنە كېلىپ ھەممىسىلا   
 تونۇش خېرىدارلار ئىدى. خېرىدار كەلسە، شاگىرتلار دەرھال   
 ئىشلىنى ئېچىپ ئالدىغا چىقىدۇ. «كەلدىلىمۇ؟ قېنى، مەرھە-   
 مەت!» دەپ قىزغىن سالام بېرىدۇ. خېرىدار پۈكەينىڭ ئالدى-   
 دىن كېتەلمەي، ئۇنى - بۇنى تاللايدۇ، خېرىدارنى شۇنىڭغىچە   
 كۈتۈشكە توغرا كېلىدۇ. يۈزلۈكرەك خېرىدارلار كەلسە، ئولتۇ-   
 رۇشقا تەكلىپ قىلىدىغان، ئالدىغا چاي قويىدىغان ياكى بولمى-   
 سا، ئىچكەركى ئۆيگە باشلاپ كۈتىدىغان گەپ. خېرىدار كېتىدە-   
 ىغان چاغدا، مەيلى مال ئالسۇن ياكى ئالمىسۇن، شاگىرت ئۇنى   
 كۈلۈپ تۇرۇپ ئەدەپ بىلەن ئۇرىسىپ قويىدۇ. ئىشتىن چۈشكۈ-   
 چە شاگىرتلار بەل - پۇتلىرى سىرقىراپ ئاغرىپ، ھېرىپ   
 ھالىدىن كېتەتتى. شۇنداقتىمۇ ئۇلار دۇكاننى بىر قۇر يىغىش-   
 تۇرۇپ ئاندىن ياناتتى. خۇييۈەنجەي چىچېنچەيگە ئوخشاش ئالدى

دۇكان، كەينى ئۆي ئەمەس، پۇ خوجايىنىڭ ئۆيى باشقا يەردە ئىدى، ئۇ ھەر كۈنى ئاخشىمى كېتەتتى. دۇكاندا قىممەت باھا-لىق ماللار بار، بىر ئادەم كۆز قۇلاق بولمىسا بولمىغاچقا، شاگىرتلىقتىن يېتىشىپ چىققان ھېلىقى ئۇستا بىلەن ھېساباتچى شاگىرتلار دۇكانغا كارىۋات قۇرۇپ ياتاتتى، بۇنىڭدا، بىرىنچىدىن، بۇلاڭچىدىن، ئىككىنچىدىن ئۆز ئىچىدىكى ئوغرىدىن ساقلانغىلى بولاتتى. بۇ يەرنىڭ ئۈچ ۋاخ تامىقىنى چىچىنچەيدىكى قۇشناچ ھەم خەن زىچىنىڭ سىڭىللىرى ئەتكەن تەملىك تاماقلارغا سېلىشتۇرغىلى بولمايتتى. بۇ يەردە يىل بويى يەيدىغان تاماق قوناق مومىسى بىلەن تۇزلانغان كۆكتات ئىدى. بۇ دەل خەن زىچىنىڭ تەلىپىگە ئۇيغۇن ئىدى. مۇشۇنداق جاپالىق كۈنلەرگە شاگىرتلارغۇ چىدىسۇن، نېمىشقا شاگىرتلىقتىن يېتىشىپ چىققان ئۇستا بىلەن ھېساباتچىمۇ چىدايدۇ؟ چۈنكى ئۇلارنىڭ تەقدىرى پۇ شۇچاڭنىڭ قولىدا. ئۇ ئىككىيلەننىڭ ئىش ھەققىنى پۇ شۇچاڭ ئۇلارنىڭ ئىپادىسىگە قاراپ بېكىتەتتى. پۇ شۇچاڭ يېرىم يىلدا بىر قېتىم «ھۆكۈمەت گېپى» نى قىلىپ كىمنى ئېيىقالىدۇ، كىمنى ھەيدىۋېتىدۇ ھەر بىرىنىڭ ئىپادىسىنىڭ ياخشى - يامانلىقىغا قاراپ بەلگىلەيتتى. بۇ چاغدا ھەر بىرى «خوجايىننىڭ ھەيدىۋېتىشى» دىن قورقۇپ، يۈرەكئالدى بولۇپ كېتەتتى. «ھۆكۈمەت گېپى» دېيىلىدىغان چاغدا داستىخان ئادەتتىكىدىن ياخشىراق بولاتتى، ھاراق ۋە قۇرۇملار كەلتۈرۈلەتتى. شاگىرتلاردىن بىرى رومىكىلارغا لىق ھاراق قۇياتتى، كۆپچىلىك خوجايىنغا ھاراق تۇتاتتى. خوجايىن «ھۆكۈمەت گېپى» نى باشلايتتى. سودا ياخشى بولسا، ئۇ قۇلاققا ياقىدىغان گەپلەرنى قىلاتتى. سودا كاسات بولسا ياكى بىرەرى كۆزىگە سەت كۆرۈنۈپ قالسا، قىيىنچىلىقنى پەش قىلىپ بىردىن «ھەيدىۋېتىتى». ھاراقىتىن كېيىن بىر پەتنۇس مانتا كەلتۈرۈلەتتى. خوجايىن ئۆز قولى بىلەن مانتىنى كىمگە بەرسە،

شۇ مانتىنى يېگەن ئادەمنىڭ ھەيدىلىدىغانلىقى ھەممىسىگە مەلۇم ئىدى. تاماق قاچىسىنى ساقلاپ قېلىش ئۈچۈن ساداقەتمەنلىك بىلەن بەجاندىل ئىشلىمىسە، ئۇلارنىڭ ئەھۋالى خەتەرلىك بولماستى.

خەن زىچى بۇ يەرگە كېلىپ، شۇلارنىڭ قاتارىدىن ئورۇن ئالدى. ئەتىگەندە تۇرۇپ تازىلىق قىلاتتى، كەچتە قىستىلىپ ئۇخلايتتى. ھەرقايسىسىنىڭ خىيالى باشقا - باشقا، كىمنىڭ كۆڭلىدە نېمە بار، بۇنى ھېچكىم بىلمەيتتى. قالغانلار پۈكەيدە تۇرغان چاغدا ئۇ كەينىدىكى قاراڭغۇ بىر ھۇجرىدا سۇ ئورۇندۇ-قىنى ئايلاندۇرۇپ، ئۆز ئىشىغا كىرىشىپ كېتەتتى.

ھېساباتچى بىلەن شاگىرتلىقتىن يېتىشىپ چىققان ئۇستا پاراڭغا چۈشتى.

— بىز سودا قىلىدىغان تۇرساق، ھۈنەرۋەننى ئەكېلىپ نېمە قىلىدىغاندۇ؟

— ھىم، يەنە كېلىپ خۇيزۇكەن!

خەن زىچى بۇ ئىشلارنىڭ ھەممىنى مۆلچەرلىگەن، خۇي-يۈەنجەيگە بارلىق خورلۇقلارغا چىداپ، ئورۇندىماقچى بولغان ئىشىنى ئورۇنداش ئۈچۈن كەلگەنىدى. لېكىن، باشقىلار مەس-خىرە قىلسا ياكى ئاللىبى قارىسا، ئۇنىڭ قەلبىدە يەنىلا غەزەپ ئوچقۇنى لاۋۇلدايتتى. ھېساباتچى بىلەن شاگىرتلىقتىن يېتىشىپ چىققان ئۇستا پۇ شۇچاڭنىڭ قولى ئىدى، ئەمما خەن زىچىگە خوجايىنلىق قىلاتتى. ئۇلار قاشتاش تاراشلاشنى بىل-مەيتتى. سېتىشنىلا بىلەتتى، قاشتاش ھۈنەرۋەنلىرىنى كۆزگە ئىلمايتتى، ھۈنەرۋەنلەرنى پەس كۆرەتتى، ئۆزلىرىگە ئوخشاش «سودىگەرلەر» گە تەڭ قىلمايتتى. ئۇنىڭ ئۈستىگە خەن زىچى «خۇيزۇ» ئىدى. خەن زىچى ئىرىقلارنىڭ باراۋەر ئەمەسلىكىنى تورورىدىن لياڭ يىچىڭدىن ئايرىلىپ ئاندىن بىلدى. ئۇستاز لياڭ يىچىڭنىڭ نېمىشقا بىر ئۆمۈر ئۇن - تىنسىز ئىشلەپ،

تۈۋىنى يېيىلدۈرۈپ كۆكلەشكە ئىنتىلمەي، چېچىنچەيدەك كىچىك دۇكاننىڭ پېشىغا چىڭ ئېسىلىپ ئۆتۈپ كەتكەنلىكىنى، قۇشناچنىڭ نېمىشقا پۇ شۇچاڭنىڭ قاقتى - سوقتى قىلىشىغا يول قويغانلىقىنى ئەمدى چۈشەندى. چۈنكى قۇشناچ پۇ شۇچاڭدىن بىر دەرىجە تۆۋەن ئورۇندا تۇراتتى. شۇ نەرسە ئۇنىڭ كاللىسىدىن ئۆتمەيتتى: سېرىق تەنلىك، قارا چاچلىق جۇڭگو-لۇقلار نېمىشقا ئوخشاش بولمىغان ئىرقلارغا ئايرىلىدۇ، نېمىشقا ئالىي ۋە پەس دەپ قارىلىدۇ؟ تورورىدىنغا ئوخشاش توشقان ئالىملار، لياڭ يىچىڭغا ئوخشاش قولى گۈل ھۈنەرۋەنلەر ئەقىل - پاراسەتتە خەنزۇلارغا يېتەلمەمدۇ؟ بىئىر بىلەن يۈئېردەك سا-ھىبجامال قىزلار چىراي ۋە قەلب جەھەتتە خەنزۇ قىزلىرى بىلەن تەڭ ئورۇندا تۇرالمامدۇ؟ ئۇ بىر نەرسىنى چۈشەنەلمەيتتى: جۇڭگودا بولۇپمۇ بېيجىڭدا مانجۇلار بەكلا ئاز، نېمىشقا خەنزۇلار مانجۇلارنى خۇيزۇلارنى كەمسىتكەندەك كەمسىتەلمەيدۇ؟ چىڭ ھۆكۈمىتى ئاغدۇرۇلۇپ كەتكىلى نەۋاخ، لېكىن كىشىلەر خان جەمەتىدىكىلەرنى، ئاقسۆڭەكلەرنىڭ ئەۋلادلىرىنى كۆرسە، ئۆتمۈشتىكى مەرتىۋىسى ئۈچۈن ئۇلارنى يەنىلا بېشىدا كۆتۈرەتتى، ئۇلارنىڭ ئەجدادلىرى بۇرۇن ھۆكۈمران بولغان بولسىمۇ، ھۆكۈمرانلىق قىلىنغۇچىلاردا ئۇلارغا قارىتا قىلچە ئۆچمەنلىك يوق ئىدى. خۇيزۇلار ئەزەلدىن ھۆكۈمران بولۇپ باققان ئەمەس. خەنزۇلار خۇيزۇلارغا نېمىشقا بۇنچىۋالا ئۆچ ۋە ئۇلارنى نېمىشقا بۇنچىۋالا كەمسىتىدۇ؟... ئەمدىلا ئون توققۇز ياشقا كىرگەن، ھېچقانداق ئىش كۆرمىگەن خەن زىچى ھەر قانچە ئويلاپمۇ بۇ ئىشلارنىڭ تېگىگە يېتەلمەيتتى، ئۇ ئاچچىقىغا پايلىد-ماي ئۆز - ئۆزىنى تۇتۇپ بەرگەن بۇ قەپەستىن چىقىپ كەتمەك-چىمۇ بولدى. بىراق، ئۇنى ئىدراك تۇتۇپ قالدى. ئۇ بۇ يەردىن كەتمەسلىكى، مۇشۇ يەردە تۇرۇپ قىلماقچى بولغان ئىشىنى ئاخىرىغا ئاچىقىشى كېرەك. ئۇ جىمى خورلۇقلارنى ئىچىگە

يۈتۈپ، «قۇلىنىڭ قۇلى بولۇش» سالاھىيىتى بىلەن پۇ شۇچاڭ بىلەن ھېساباتچىغا ۋە شاگىرتلىقتىن يېتىشىپ چىققان ھېلىقى ئۈستىغا ئېھتىيات بىلەن مۇئامىلە قىلاتتى، ئۆزىنى دۇكاندىكى ھەممىسىدىن ئەڭ تۆۋەن ئورۇنغا قوياتتى. قاشتاش تاراشلاشتىن باشقا ۋاقىتلاردا جان بېقىش ۋە باشقىلارنىڭ مەرھىمىتىگە ئېرىد- شش ئۈچۈن شاگىرتلار قىلىشقا تېگىشلىك ئىشلارنى تالىشىپ قىلاتتى، بىكار تۇرمايتتى، چىرايىدىن كۈلكە كەتمەيتتى، ئاغ- زىدىن سىپايە گەپلەر چۈشمەيتتى. دۇكاننىڭ قائىدىسى بويىچە، ئەڭ كىچىك شاگىرت تاماق ئېتىشكە مەسئۇل ئىدى، شۇڭا بۇ ئىش ئۇنىڭ زىممىسىگە ئارتىلىپ قالدى. قوناق مومىسى بىلەن تۈزلانغان كۆكتات قىلىشقا ھېچقانچە ھەشەم كەتمەيتتى، بۇ ھال ئۇنىڭ ئۈچۈن ئاسانلىق ئېپكەلدى كۆڭلىمۇ تەسكىن تاپتى. ئۇ ئىچىدە: ئۇستاز، قۇشناچ، مەن سىلەردىن ئايرىلىپ، ئىسلام دىنىنىڭ ئەمرىمەرۇپلىرىغا خىلاپلىق قىلىمىدىم، مەن پاك! دەيتتى. ھېيت - بايراملاردا باشقىلار گۆشلۈك تاماقلارنى يېسە، ئۇ بىر چەتتە قوناق مومىسى بىلەن تۈزلانغان كۆكتاتنى يەپ ئولتۇراتتى، ئاغۋات جېڭ خې ئوردىدا خورلۇقلارغا چىدىغان يەردە، مەن چىدىمامدىم؟ دەپ ئويلايتتى. جېڭ خې يادىغا يەتسە- لا، ئۇستازى چالا تاشلاپ كەتكەن ئەتىۋارلىق كېمە ھەيكىلىنى ئويلاپ، يەلكىسىدىكى يۈكنىڭ تولىمۇ ئېغىرلىقىنى ھېس قىلات- تى. ئۇ قەددىنى رۇسلاپ ئىلگىرىلەپ مېڭىۋېرىشى، توختىماي مېڭىۋېرىشى كېرەك...

ئۈچ يۈز ئاتىش بەش كېچە - كۈندۈز تاۋلىنىش ئىچىدە ئۆتۈپ كەتتى...

بۇ بىر يىلدا قاشتاش تاراشلاش بىلەنلا بولۇپ كەتمەي، خۇييۈەنجەينىڭ سودا ئىشلىرىغىمۇ كۆڭۈل بۆلدى. ھېساباتچى بىلەن شاگىرتلىقتىن چىققان ئۇستا خۇييۈەنجەيدە شۇنچە يىل ئىشلەپ ۋۇجۇدقا چىقارغان «سودا ئىشلىرى دەستۇرىسى» نى

خەن زىچى ئۇسسۇزلۇق توشۇش ئارىلىقىدا، ئۇلارنىڭ ئۆزئارا قىلىشقان پاراڭلىرىغا قۇلاق سېلىپ يۈرۈپ ئۆگىنىۋالدى. پۇ شۇچاڭنىڭ ئۇنىڭغا بۇلارنى ئۆگەتكۈسى يوق ئىدى. ئەمما، ئۇ ئاڭلاپ، كۆرۈپ يۈرۈپ ئۆزلۈكىدىن ئۆگىنىپ بولدى. ئىتتىك پىچاققا بىلەي كەتمەيدۇ دېگەندەك، خەن زىچى قاشتاش كېمىنى مۇددەتتىن ئىككى يىل بۇرۇن پۈتتۈردى.

پۇ شۇچاڭ قاشتاش كېمىنى «جېڭ خېنىڭ دېڭىز سەپىرى» ناملىق رەسىم بىلەن لياڭ يىچىڭ چالا تاشلاپ كەتكەن ھېلىقى قاشتاش كېمىگە تەپسىلىي سېلىشتۇرۇپ خەن زىچىنىڭ ئۇنىڭ ئۈچۈن مۆجىزە ياراتقانلىقىنى تەن ئالماي تۇرالمىدى. قولىدىكى قاشتاش كېمە رەسىمدىكى كېمىگە ھەم لياڭ يىچىڭدىن قالغان ئۆرنەككە ئوخشاش ئىدى. داۋالغۇپ تۇرغان دېڭىز، چاراقلاپ تۇرغان يولتۇزلار، تۇغ - ئەلەملەر، تۈرۈلگەن يەلكەن، ماچتا، كېمىدىكى ئۆيلەر ھەيۋەت ئىدى، ئوبرازلار تىرىكتەك كۆرۈنەتتى. شەيئىلەر تولۇق تەسۋىرلەنگەنىدى. لياڭ يىچىڭ ھەقىقەتەن تىرىلگەنىدى.

پۇ شۇچاڭ بىر ھازا تۇرۇپ كەتتى، گەپ سۆز قىلمىدى. خەن زىچىنىڭ كۆڭلىدە سان بار ئىدى. خەن زىچىنىڭ قولىدا ئۇستازىدىن قالغان ئۆرنەك بولغاچقا، ئۇ ئۈچ يىلدا قىلىپ بولىدىغان بۇيرۇتمىنى بىر يىلدا قىلىپ بولالمىدى. تەقلىد قىلىپ ئىشلەش ئىجاد قىلماقتىن كۆپ ئاسانغا توختايدۇ، ئەلۋەتتە.

تەكشۈرۈپ ئۆتكۈزۈۋېلىش تۈگىدى. پۇ شۇچاڭ بېشىنى لىڭشىتىپ:

— بۇ ئىككى بۇيۇمنى مېنىڭ ھۇجرامغا ئەكىرىپ قوي —

دېدى.

خەن زىچى پۇ شۇچاڭنىڭ مۇددىئاسىنى بىلىپ بېقىش مەقۇل.

سىتىدە:

— ئۇستاز، سۈنۈپ كەتكەن قاشتاش كېمىنى ماڭا بېرەر - سىزمۇ؟ — دېدى خەن زىچى ئۇستازىدىن قالغان قاشتاش كېمىنى خاتىرە بۇيۇمى سۈپىتىدە ئېپىقېلىشنى شۇ قەدەر ئارزۇ قىلاتتى.

— پۇ شۇچاڭ كۈلۈپ تۇرۇپ:

— نېمە ئۇ ئەسلىدىكى كېمە دېگەن؟ بۈگۈندىن باشلاپ دۇنيادا قاشتاش كېمىدىن مۇشۇ بىرلا بار. لياڭ يىچىڭدىن قالغان قاشتاش كېمىنى ھېچكىم مەڭگۈ كۆرەلمەيدۇ! — ھە؟! سىز ئۇنى...

— بۇنىڭ بىلەن كارىڭ بولمىسۇن، ھۇجرامغا ئەكىرىپ قوي!

لياڭ يىچىڭدىن قالغان ئۆرنەك ئىز - دېرەكسىز يوقالدى. خەن زىچىنىڭ قولىدىن چىققان قاشتاش كېمە سام خونتېرغا سېتىۋېتىلدى. باھاسىغا كەلسەك، بۇنى خەن زىچى بىلمەيتتى. قاشتاش كېمە ئېپىكېتىلگەن كۈننىڭ ئەتىسى سام خونتېر يەنە كەلدى. ئۇ لياڭ يىچىڭ بىلەن خەن زىچىنىڭ ئىسمىنى تىلغا ئېلىپ، ئۆزىنىڭ ئۇلار بىلەن كۆرۈشىدىغانلىقىنى پۇ شۇچاڭغا دېدى.

پۇ شۇچاڭ بۇ ئىككىسىنىڭ ئىسمىنى خونتېرنىڭ نەدىن بىلىپ قالغانلىقىنى ئۇقماي تېڭىرقاپ قالدى. ئۇ قاشتاش ھۈنەرۋەنلىرىنىڭ ئات - جۈنىنى پەقەت ئاشكارىلىمايتتى، يەۋاتقان ئېشىغا باشقىلارنىڭ توپا چېچىۋېتىشىدىن قورقۇپ ئالارمەنلەرنى ھۈنەرۋەنلەر بىلەن بىۋاسىتە ئۇچراشتۇرمايتتى. بۇ چاتاق نەدىن چىققاندۇ؟ دەپ ئويلىغان پۇ شۇچاڭ چىرايىغا كۈلكە يۈگۈرۈۋېتىپ:

— خونتېر ئەپەندى، سىز دېگەن لياڭ يىچىڭ ئەپەندى ئاللىقاچان قازا قىلىپ كەتتى، ئۇنىڭدا بىرەر ئىشىڭىز بارمىدى؟ — دېدى.

— ھە؟ قازا قىلىپ كەتتى؟ — دېدى سام خونتېر دەرگۇ.  
مان بولۇپ، — قاشتاش كېمە يېڭى پۈتكەن تۇرسا، ئۇ قانداق  
قازا قىلىپ كەتكەن بولىدۇ؟ ئەمەس، خەن زىچى ئەپەندىگۇ قازا  
قىلىپ كەتمىگەندۇ؟

پۇ شۇچاڭنىڭ كۆڭلىگە ھەرخىل خىياللار كەلدى، سام  
خونتېرنىڭ بۇ گەپنى نېمە مەقسەتتە دەۋاتقانلىقىنى بىلمىدى.  
قاشتاش بۇيۇملىرى سودىگەرلىرى ئالارمەنلەرنىڭ ئىشتىن چاتاق  
تېپىپ، مالنى قايتۇرۇۋېتىشىدىن بەك قورقاتتى. ھەممىسى  
كونا خېرىدارلار بولغاچقا، مۇنداق چاتاقلارنى بىر تەرەپ قىلماق  
تەس ئىدى، خۇييۈەنجەينىڭ ئىناۋىتىگىمۇ تەسىر يېتەتتى. ئە-  
چىدىكىنى بىلگىلى بولمايدىغان سام خونتېر ئۇنىڭدىن ھېساب  
ئالغىلى كەلگەنمىدۇ؟ ياخشى، شۇنداق بولسا تۈكنىڭ يېتىشىغا،  
سۇنىڭ ئېقىشىغا قاراپ ئىش تۇتۇپ، مەسئۇلىيەتنى ھۈنەرۋەنگە  
ئارتىپ قويۇپ، خەن زىچىنى ئالدىغا چىقىرىپ قويۇش كېرەك.  
ئۇ شۇندىلا خاتىرجەم بولۇپ، كەينىگە ئۆرۈلۈپ تەرىنى تۈرگەن  
ھالدا:

— زىچى، بۇياققا چىق! — دەپ ۋارقىردى.  
خەن زىچى شۇ ھامان مېھمانخانىدا ھازىر بولدى. ئۆيەردە  
ئوتتۇز ياشلاردىن ئاشقان، سېرىق چاچ، كۆزلىرى كۆك، چاق-  
قانغىنە بۇرۇت قويغان بىر ئەجنەبىي ئولتۇراتتى. خەن زىچى  
سام خونتېرنى تونۇپ، كۆڭلى بىر نەرسىنى تۇيغاندەك بولدى.  
ئۇ ئەجنەبىيگە سالام بەرمەي، پۇ شۇچاڭغا قاراپ:  
— ئۇستاز، مېنى چاقىردىلىمۇ؟ — دېدى.

پۇ شۇچاڭ چېچىلاي دەپ تۇرۇشىغا، سام خونتېر ئورنىدىن  
تۇرۇپ:

— تىنچلىقمۇ! بىز بايا پۈكەيدە كۆرۈشكەنغۇ دەيمەن.  
سىزنىڭ خەن زىچى ئەپەندى ئىكەنلىكىڭىزنى بىلمەپتىمەن، —  
دەپ، قىزغىنلىق بىلەن خەن زىچىغا قولىنى بەردى.



— Cood morning, Mr, Hunt ، — خەن زىچى تەمتىرد.

مەي سالام قىلىپ، سام خونتېرنىڭ قولىنى تۇتتى.  
پۇ شۇچاڭ ئويللىنىپ قالدى: ۋۇي، بۇ ھارامزادە ئىنگلىز-  
چىنى بىلىدىكەنە؟ خەن زىچىنىڭ ئىنگلىزچىنى بىلىدىغانلىقى-  
دىن ئۇنىڭ خەۋىرى يوق ئىدى. خەن زىچى ئىنگلىزچىنى خۇي-  
يۈەنجەيگە كېلىپ ئوغرىلىقچە ئۆگەنگەنىدى.

سام خونتېر خەنزۇچىنى تولىمۇ راۋان سۆزلەيتتى. ئۇ  
ئالاقىلىشىشنىڭ قۇلاي بولۇشىنى ھەمدە ئۆزىنىڭ جۇڭگوشۇناس  
ئىكەنلىكىنى نامايان قىلىشنى كۆزدە تۇتقانىدى.

— خەن ئەپەندى! لياڭ ئەپەندى بىلەن ياسىغان قاشتاش  
كېمىنى كۆردۈم. ھۈنەردە كامالەتكە يېتىپسىلەر، ئاپرىن ئو-  
قۇيمەن! بۈگۈن پېقىر ئالايتەن سىزنى يوقلاپ كەلدى. سىز-  
نىڭ بۇنچىلىك ياش ئىكەنلىكىڭىزنى ئويلماپتىمەن! — دېدى  
سام خونتېر. ئاندىن پۇ شۇچاڭغا قاراپ، — پۇ ئەپەندى، دۈكە-  
نىڭىزدا قىممەتلىك ئۈنچە - مەرۋايىت ۋە ئېسىل قاشتاشلاردىن  
باشقا، تالانتلىقلارمۇ كۆپ ئىكەن! — دەپ قويدى.

پۇ شۇچاڭ شۇنداقلا ئۆزىگە كېلىپ، سام خونتېرنىڭ بۈگۈن  
ئۆزى بىلەن ھېسابلاشقىلى ئەمەس، بەلكى رەھمەت ئېيتقىلى  
كەلگەنلىكىنى بىلىپ:

— ئاشۇرۇۋەتتىڭىز. سىز چوقۇم بىلىسىز، بىز جۇڭگو-  
لۇقلاردا: «ئالماس بولمىسا، بۇيرۇتما قوبۇل قىلىشقا كىمنىڭ  
ھەددى» دەيدىغان گەپ بار. شاگىرتىمىزنى ماختىغىنىڭىز،  
پېقىر ئۈچۈن شان - شەرەپ، بۇنىڭدىن كېيىن دۈكىنىمىزغا  
كۆپرەك قەدەم تەشرىپ قىلغايىسىز! — دېدى.

سام خونتېر قاقاقلاپ كۈلۈپ كېتىپ:

— مەن ئاشۇ «ئالماس» نى ئىزدەپ كەلدىم! — دېدى.  
قورقۇپ كەتكەن پۇ شۇچاڭنىڭ يۈرىكى جايىغا چۈشتى.  
ئىشنىڭ ئاقىۋىتىدىن ئۇ خوش بولدى. قاشتاش كېمىنىڭ خەن

زىچىنىڭ قولىدىن چىققانلىقىنى سام خونتېر قانداق بىلىۋالدى، بۇنىڭغا ئۇنىڭ پەقەتلا ئەقلى يەتمىدى. بۇنى ئاز دەپ، لياڭ يىچىڭنىڭ ئىسمىنىڭ ئوتتۇرىغا چىقىپ قالغىنىچۇ تېخى! پۇ- كەيدىكى ھېلىقى ئاغزى بوش ئېھتىيات قىلماي دەپ سالغان ئوخشايدۇ. ئۇنىڭ ئۆزىدىن سوراپ تازا بىر ئەدەبىيىتى بەرمىسەم، دەپ ئويلىدى پۇ شۇچاڭ تەلىيىگە، لياڭ يىچىڭ بىلەن چىچىد- جەي ئەمدى يوق ئىدى، خەن زىچى بولسا ئۇنىڭ ئادىمى، ئۇنىڭ- دىن ئۆزىگە چوڭ بالا - قازا كەلمەيدۇ.

بۇ سىرنى سام خونتېر بىلەن خەن زىچىلا بىلەتتى. پۇ شۇچاڭ ئۆزىنىڭ ساداقەتمەن قۇللىرىغا ئۇۋال قىلماقچى بولۇۋا- تاتتى، بۇنى ئاشكارىلاپ قويغان دەل خەن زىچىنىڭ ئۆزى ئىدى! خەن زىچى قاشتاش كېمە پۈتكەن شۇ ئاخشىمى يۈرەك قېنىدىن بىنا بولغان بۇ جەۋھىرىنى سىلاپ تۇرۇپ ئىچىدە: ئۇستازىم، قاشتاش كېمە ھەيكىلىنى ئاخىر پۈتكۈزدۇق. كۆرۈپ باقسىلا، سىلەننىڭ كۆزلىرى ئەمدى يۇمۇلىدۇ، دېدى.

چىراغ غۇۋا يېنىپ تۇراتتى، دۇكاندا ھېچقانداق تىۋىش يوق ئىدى. خەن زىچى ئۇستازىنىڭ ياداڭغۇ ۋە سولغۇن چىرايد- نى كۆرگەندەك بولدى. چىرايدىن تەبەسسۇم كەتمەيدىغان ئۇس- تازى بېشىنى لىڭشىتىپ قويۇپ يوقاپ كەتتى. خەن زىچى ئۇستازى ياتقان قەبرىستانلىق تەرەپكە قاراپ، ئۇزۇندىن بۇيان يۈرىكىگە قاپلىشىپ قالغان تىنىقىنى راھەتلىنىپ سىرتقا چىقىرد- ۋەتتى. بۇ چاغدا، خەن زىچى يەنە ئىچ - ئىچىدىن چىقىۋاتقان بىر نادامەتنى ھېس قىلدى، مۇشۇ نادامەتنى ئاخىرقى پەيتلەردە لياڭ يىچىڭمۇ ھېس قىلغانىدى. خەن زىچى بۇ قاشتاش كېمە ھەيكىلى خۇييۈەنجەيدىن چىقىپ كەتكەندىن كېيىن، سام خۇد- تېرىنىڭ ۋە كەلگۈسىدە قىممەتلىك بۇ بۇيۇمدىن زوقلانغۇچىلار- نىڭ بۇنىڭ ئىگىسىنى بىلمەي قېلىشىدىن ھەسرەتلىنەتتى. خەن زىچىنىڭ بۇ كېمىنى قولىدىن مۇشۇنداقلا چىقىرىۋەت-

كۈسى يوق ئىدى. ئۇ ئازاب بىلەن ئويلنا - ئويلنا، بىر چاغدا «بىلىمدان» قەسرېدىكى ھەزرەت تاسادىپىي ئېيتىپ بەرگەن بىر ھېكايىنى ئېسىگە ئالدى:

مىڭ سۇلالىسىنىڭ ۋەنلى يىللىرى سۇجۇدىكى داڭلىق قاش-  
تاش ئويمىكەش لوزىگاڭ يارلىققا بىنائەن ۋەزىپە ئۆتىگىلى بېي-  
جىڭغا بارغانىكەن. شېنزۇڭ خان لوزىگاڭنىڭ داڭلىق قاشتاش  
ئويمىكىشى ئىكەنلىكىنى، ئۇنىڭ ئۆزى ئويغان ھەرقانداق بۇيۇم-  
غا ئىسمىنى ئويۇپ قويىدىغان «ئىللىتى» بارلىقىنى ئاڭلىغاند-  
كەن. بىر ھۈنەرۋەن ئۈچۈن بۇ «تاپتىن چىققانلىق» ئىدى،  
شاھانە بۇيۇملارغا ئىسىم ئويۇپ قويۇشقا يول قويۇلمايتتى. شېن-  
زۇڭ خان جاھاندىكى قىممەت باھالىق نەرسىلەرنى يىغىشقا ھې-  
رىسمەن ئىكەن ھەم ئۆزىنىڭ ئابروۋىنى قوغدايدىكەن. ئۇ لوزد-  
گاڭغا ئاق قاشتاشتىن چۆگۈن ياسايسەن، لېكىن ئىسمىڭنى  
ئويۇپ قويساڭ بولمايدۇ دەپ پەرمان چۈشۈرۈپتۇ. ئارىدىن كۆپ  
ئۆتمەي، لوزىگاڭ ئاق قاشتاش چۆگۈننى ھازىر قىپتۇ. شېن-  
زۇڭ خان قاشتاش چۆگۈننى تەپسىلىي كۆرۈپ، لوزىگاڭنىڭ  
بىكار نام چىقارمىغانلىقىغا چىن پۈتۈپتۇ. شېنزۇڭ خان قاشتاش  
چۆگۈننى بىرقۇر تەكشۈرۈپ، لوزىگاڭنىڭ ئىسمىنى ئويۇپ قوي-  
مىغانلىقىغا كۆزى يېتىپ، ئاندىن كۈلۈمسىرەپتۇ. لوزىگاڭنى  
ماختاپ، ئالتۇن - كۈمۈش ئىنئام قىلىپ، ئۇنى قويۇۋېتىپتۇ.  
لېكىن، خان، لوزىگاڭ چوقۇم ھىيلە ئىشلەتتى، دەپ گۇمانلىد-  
ىپ، قاشتاش چۆگۈننى قايتا - قايتا ئىنچىكە تەكشۈرۈپتۇ.  
بىر كۈنى دېرىزىدىن ئوردىغا كىرگەن كۈن نۇرى قاشتاش چۆ-  
گۈنگە چۈشۈپ، چۆگۈننىڭ ئاغزىغا ئويۇلغان «زىگاڭ» دېگەن  
ئىككى خەتنى شېنزۇڭ خان غۇۋا كۆرۈپ قاپتۇ. قاتتىق غەزەپ-  
لەنگەن شېنزۇڭ خان ئۆزى تارتۇقلىغان لوزىگاڭنى جازالىيالىماي،  
يا تەڭدىشى يوق يېگانە نەپىس قاشتاش چۆگۈننى پاقاق - پاقاق  
قىلىۋېتىشكە كۆزى قىيماي، خەير بوپتۇ دەپتۇ. لوزىگاڭ ھايا-

تىنىڭ خەۋپكە ئۇچرىشىغا قارىماي قاشتاش ھۈنەرۋەنلەرنىڭ ئىز-زەت - ئابروۋىنى قوغداپ، ياسىغان بۇيۇمغا ئىسمىنى ئويۇپ قويۇش ھوقۇقىغا ئېرىشىپتۇ. لوزىگاڭنىڭ قەدىمكى ۋە ھازىرقى زاماندىكى قاشتاش ئۈستىلىرىنىڭ ئارىسىدا يېگانە شۆھرەت تېپىپ نامىنىڭ مۇشۇ كەمگىچە ئۆچمەي كەلگەنلىكىنىڭ سەۋەبى مۇشۇ بولسا كېرەك.

«بىلىمدان» قەسىرىدىكى ھەزرەت ئېيتىپ بەرگەن رىۋايەت تۈسىنى ئالغان بۇ ھېكايە كىشىلەرنىڭ ئېسىدىن كۆتۈرۈلۈپ، ھېلىقى قاشتاش چۆگۈنمۇ كېيىن يوقاپ كەتكەن. ئەمما لوزىگاڭنىڭ قولىدىن چىققان بۇيۇملارنىڭ مەلۇم بىر يېرىگە «زىد-گاڭ» دېگەن ئىككى خەت ئويۇلغان. بۇ پاكىت كىشىلەرنىڭ يادىغا ئۆتكەن ئىشلارنى سېلىپ، رىۋايەت تۈسىنى ئالغان بۇ ھېكايىنىڭ راستلىقىنى ئىسپاتلايدۇ. . .

خەن زىچېننىڭ كالىسىدا بىر خىيال روشەن شەكىللىنىش-كە باشلىدى. شۇنىڭ بىلەن ئۇ ئىككىلەنمەستىن قولىدىن چىققان قاشتاش كېمىنىڭ ئاستى تەرىپىگە: لياڭ يىچىڭ بىلەن خەن زىچى ئويغان، دېگەن خەتنى چېكىپ قويدى.

مۇشۇ خەت سام خونتېرنى خەن زىچېننىڭ ئالدىغا باشلاپ كەلگەنىدى. ئۆزىنى كارامەت ئەقىللىق چاغلادىغان پۇ شۇچاڭ-نىڭ بۇ ئىشتىن خەۋىرى يوق ئىدى. قىزىق يېرى شۇكى، خەن زىچى ياكى سام خونتېر بولسۇن، ئىككىلىسىلا بۇ سىرنى پۇ شۇچاڭنىڭ ئالدىدا ھەرگىز ئاشكارىلىمايتتى، چۈنكى ھەر ئىككىسىنىڭ كۆڭلىدە سان بار ئىدى.

سام خونتېر چاينى ئىچىپ بولۇپ پۇ شۇچاڭ ۋە خەن زىچى بىلەن بىردەم پاراڭلاشتى. ئورنىدىن تۇرۇپ ماڭىدىغان چاغدا بىر ئىشنى يادىغا ئالغاندەك، پۇ شۇچاڭغا كۈلۈمسىرەپ قاراپ: — پۇ ئەپەندى، بۈگۈن بۇ تالانتلىق شاگىرتىڭىزنى كۆرۈپ، پېقىر ئۆزىنى چەكسىز بەختلىك ساناۋاتىدۇ. ئۇنى كۆلەمگە بىر

ۋاخ تام! قاقا تەكلىپ قىلسام قارشى نۇرمايدىغانسىز؟ — دېدى.  
— بۇ... — پۇ شۇچاڭ ئەلۋەتتە قارشى تۇرمايتتى. ئۇ  
ئائىلە، — شاگىرتىم ئۈچۈن ئىلتىپاتىڭىزغا تەشەككۈر ئېيتىمەن!  
— دېدى، ئارقىدىن خەن زىچىغا قاراپ، — بالدۇر بىر-  
بىر بالدۇر قايتىپ كەل. خونتېر ئەپەندى بىلەن بولغان سودى-  
دىكى ھېساباتنى ئۈزۈۋەتتىم، ئويناپ كەلسەڭلا بولىدۇ، —  
دېدى

ئۇ بۇ گەپنى ئەمەلىيەتتە، خەن زىچىنىڭ ئاغزىنى پېچەتە-  
لەش، ئۇنىڭغا قىلىشقا تېگىشلىك بولمىغان گەپنى قىلدۇرما-  
لىق ئۈچۈن دېگەنىدى، بۇنى خەن زىچى چۈشىنىپتتى.  
خەن زىچى سام خونتېرنىڭ كەينىدىن مېڭىپ تەيجى زاۋۇ-  
تىنىڭ يېنىغا جايلاشقان ئالتە دۆلەت مېھمانخانىسىغا كەلدى.  
سام خونتېرنىڭ ھۇجرىسىدا «ئەجنەبىي» پۇراق يوق ئى-  
دى، ھۇجرا جۇڭگونىڭ ئاسارەتتە دۇكىنىغا ئوخشايتتى. قات-  
تىق ياغاچتىن ياسالغان شىرە ۋە ئورۇندۇق قويۇلغان يەرنى ھېسابقا  
ئالمىغاندا، بوش يەرنىڭ ھەممىسىگە كاتەكچىلىرى كۆپ چوڭ -  
كىچىك ئىشكاپلار قويۇلۇپ كەتكەن، ئىشكاپلارغا پار - پۇر  
قاچىلار، مىس بۇيۇملار، سىياھدان، قاشتاش بۇيۇملىرى تىزد-  
لىپ قويۇلغانىدى، ھەممىدىن قاشتاش بۇيۇملىرى كۆپ ئىدى...  
خەن زىچى ئىشلىگەن ھېلىقى قاشتاش كېمە ھەيكىلى شىرەدىكى  
ئەينەك رامكىنىڭ ئىچىگە ئېلىپ قويۇلغانىدى.

خەن زىچى ئولتۇرۇشقا تەكلىپ قىلىنىشنى كۈتمەيلا، ئىش-  
كاپلاردىكى بۇيۇملارنى كۆزدىن كەچۈرۈپ، ئىختىيارسىز ھالدا:  
— خونتېر ئەپەندى، جۇڭگونىڭ شۇنچىۋالا بۇيۇملىرىنى  
يىغىپسىز، سىز ھەقىقەتەن «جۇڭگوشۇناس» ئىكەنسىز! —  
دېدى.

سام خونتېر خەن زىچىنىڭ كەينىدە تۇرۇپ كەمتەرلىك  
بىلەن:

— يوقسۇ، مەن جۇڭگونىڭ سەنئىتىگە قىزىقمەن، شۇنداقلا مېنى «شۇناس» دېگىلى بولمايدۇ. بۈگۈن مەن سىزنى ماڭا تەييارلىمىدىم، بۇ يەرگە تەكلىپ قىلدىم، — دېدى، ئاندىن ئەينى ۋاقىتتا رامكىدىكى قاشتاش كېمىنى كۆرسىتىپ تۇرۇپ، — بۇ مەن يىغقان ھازىرقى زامان قاشتاش بۇيۇملىرى ئىچىدىكى ئەڭ سەر-خىل بۇيۇم. سىزنىڭ ھۈنرىڭىز ئالاھىدە ئىكەن، سىز يۇمىلاق نەقىش، تەشەنەقىش ۋە قاپارتما نەقىش قاتارلىق ئۇسلۇبلارنى بىرلەشتۈرۈش ئارقىلىق «جېڭ خېنىڭ دېڭىزغا سەپىرى» نىڭ ھەيۋەتلىك مەنزىرىسىنى مۇۋەپپەقىيەتلىك يارىتىپسىز ھەم قاشتاش ئويمىكەشلىكىنىڭ چەكلىمىلىرىنى يېڭىپ، رەسساملىق، ياغاچ ئويما، خىش نەقىش ۋە تاش ئويمىنىڭ ئارتۇقچىلىقلىرىنى جۇڭگو سەنئىتىنىڭ جەۋھىرى بىلەن مۇجەسسەملەشتۈرۈپسىز، چىيەنلۇڭ دەۋرىدە گۈللەنگەن ئويمىكەشلىك ماھارىتىنى ۋە ئۇسلۇبىنى تولۇق جارى قىلدۇرۇپسىز. ھازىرقى زامان ھۈنەرۋەنلىرى ئارىسىدا سىزدەكلەر ئاز تېپىلىدۇ. قارىغاندا، مېنىڭ ئەللىك مىڭ تەڭگەم سىزنىڭ تۆت يىللىق ئەجىرىڭىزگە تامامەن ئەر-زىيدىكەن! — دېدى.

خەن زېچى ھەيران قالدى: ئۇ پۇشۇچاننىڭ ئىش ۋاقتىنى ھېسابلىغاندا ئىككى قېتىملىقنىڭ ئىش ۋاقتىنى بىرلەشتۈرۈپ ھېسابلىغانلىقىنى، ئوتتۇرىدىن ئەللىك مىڭ تەڭگىگە ئېرىشىدۇ. خاتالىقنى زادىلا ئويلىمىغان، سام خوتېرنىڭ قاشتاش كېمە ھەيكىلىگە بۇنچىلىك يۇقىرى ھەق بېرىدىغانلىقىنى، بۇ كىشىنىڭ ھەقىقەتەن كەسىپ ئەھلى ئىكەنلىكىنى خىيالغا كەلتۈرمىگەنىدى. سام خوتېر خەن زېچى بىلەن لياڭ يىچىڭنىڭ كۆڭلىگە كەچكەن، ئەمما دېيەلمىگەن نەزەرىيىلەرنى ناھايىتى جايىدا سۆزلىدى. خەن زېچى لياڭ يىچىڭ ئۈچۈن ئۆكۈنۈپ:

— ھەي ئىسىت، سىزنىڭ گېپىڭىزنى ئۇستازىم ئاڭلىغان بولسىدى كاشكى! — دەۋەتكەنلىكىنى ئۆزىمۇ تۇيماي قالدى.

— نېمە؟ سىزنىڭ ئۇستازىڭىز پۇ شۇچاڭ ئەمەسمۇ؟ —  
دەپ سورىدى سام خونتېر ئەجەبلىنىپ خەن زىچىدىن.  
— ياق، سىز يىڭىلىشتىڭىز. پۇ شۇچاڭ پەقەت مېنىڭ  
خوجايىنىم، مېنىڭ ئۇستازىم لياڭ يىچاڭ!  
— ھە، سىزنىڭ ھېلىقى ھەمكارلاشقۇچىڭىزمۇ؟  
— ئۇ ھەمكارلاشقۇچۇم ئەمەس، مەن مۇشۇ ھۈنەرنى شۇ-  
نىڭ قولىدا ئۆگەنگەن!

— مۇنداق دەڭ. لياڭ ئەپەندىنى ئۇ ھايات ۋاقتىدا كۆرمى-  
گەنلىكىمدىن تولمۇ ئەپسۇسلىنىمەن، لېكىن سىز بىلەن تو-  
نۇشقانلىقىم ئۈچۈن ئۆزۈمنى بەختلىك سېزىمەن. ئېيتىڭا،  
ئۇستازىڭىزنىڭ قانچە شاگىرتى بار؟  
— مەندىن باشقا شاگىرتى يوق، بۇرۇن «قاشتاش ئۆستى-  
سى لياڭ جەمەتى» يات فامىلىلىكلەردىن شاگىرت قوبۇل قىلىم-  
غان.

— ياخشى گەپقۇ، مەن ئىشىنىمەن، بىزنىڭ بۇنىڭدىن  
كېيىنكى ھەمكارلىقىمىز كۆڭۈللۈك بولىدۇ.  
— سىز بىلەن ھەمكارلىشامدىم؟ — خەن زىچى بۇ گەپنىڭ  
ئېنىق مەنىسىنى چۈشەنمىگەندى.

سام خونتېر بېشىنى لىڭشىتتى. قايتا چۈشەندۈرۈپ يۈر-  
مەي، كەينىگە ئۆرۈلۈپ ئىشكاپتىن نەپىس بىر قۇتىنى ئېلىپ،  
ئىچىنى ئاچتى — دە، كىچىك بىر قاشتاش بۇيۇمنى ئاۋايلاپ  
ئېلىپ:

— بۇنى كۆزدىن كەچۈرۈپ چىقىڭ، — دېدى.  
خەن زىچى بۇيۇمنى ئېلىپ، ئالدىنقىغا قويۇپ زەن سېلىپ  
كۆردى. بۇ تاقا شەكىللىك ئىشلەنگەن بۇيۇم ئىدى. يۇمىلاق  
دېسە يۇمىلاق ئەمەس، چاسا دېسە چاسا ئەمەس، قېلىن -  
نېپىزلىكى تەكشى ئەمەس، ئىشلىنىشى ئاددىي، تاراشلانمىغان  
بۇيۇم ئىدى، نېمىلىكىنى بىلگىلى بولمايتتى. بۇ نەرسە ماھارەت.

لىك ئۇستاز كۆرگەن خەن زىچىنىڭ كۆزىگە سىغىمىدى، سام خونتېرنىڭ بۇ بۇيۇمنى ئاسارەتتە ئورنىدا ساقلىغانلىقىدىن ئەجەبلەندى. ئۇ كۈلۈپ تۇرۇپ بۇ نەرسىنى خونتېرغا قايتۇرۇپ بېرىۋېتىپ:

— بۇنى قايسى ئۇستا ياسىغان ئىكەن؟ — دەپ سورىدى.  
— مەندىن سوراۋاتامسىز؟ — دېدى سام خونتېر سىرلىق كۈلۈپ، — مەندىن ئىمتىھان ئالماڭ. مەن بۇنىڭغا جاۋاب بېرەلمەيمەن! بۇنى ياسىغان ئادەم سىزدەك ئىسمىنى چېكىپ قويماي، ئۈچ مىڭ يىلنىڭ ئالدىدا ئۆلۈپ كەتكەن، — دېدى.  
— ئۈچ مىڭ يىلنىڭ ئالدىدا! — دېدى خەن زىچى ھەيران بولۇپ.

سام خونتېر جىددىي تەرزىدە:

— پەرق ئېتەلمىدىڭىزمۇ؟ — دېدى.

— ھەئە — دېدى خەن زىچى ياۋاشلىق بىلەن تەن ئېلىپ، — دېمىگەن بولسىڭىز بىلمەسكەنمەن، بۇ بۇيۇمنىڭ ياسىلىشى ماڭا بەك قوپال تۇيۇلغان. بۇنىڭ ئۈچ مىڭ يىلنىڭ ئالدىدىكى بۇيۇم ئىكەنلىكىنى سىز قانداق بىلىسىز؟

— بۇنى، مەن قاشتاشنىڭ سۈپىتى، بۇيۇمنىڭ شەكلى، نەقىش ۋە ياسىلىشى قاتارلىق تۆت تەرەپتىن كۆزەتتىم، — دېدى سام خونتېر — مېنىڭ بىلىشىمچە، جۇڭگودا تۆت مىڭ يىلدىن ئون مىڭ يىل ئىلگىرىكى يېڭى تاش قوراللار دەۋرىدىلا قاشتاش-تىن ئىشلەنگەن قورال - ياراق، سايمان ۋە زىبۇزىننەت بۇيۇملىرى بولغان، ئۇ چاغلاردا ئىشلەنگەن بۇيۇملار ناھايىتى قوپال ئىدى. شالڭ، جۇ دەۋرىگە كەلگەندە قاشتاش پىچاق، قاشتاش پالتا قاتارلىق بۇيۇملاردىن باشقا يەنە يەككە شەكىللىك قاشتاش بۇيۇملىرىدىن بېلىق، تاشپاقا، ھايۋانلارنىڭ يۈزى، باشقا تاقاي-دىغان زىننەت بۇيۇمى قاتارلىق بۇيۇملارمۇ بولغان، ئۇلار بۇرۇن-قىسدىن نەپىس ياسالغان. مانا ماۋۇنىڭغا قاراپ باقايلى، بۇ



مەن كۆرگەن بۇيۇملار ئارىسىدىكى ئەڭ بۇرۇن ياسالغىنى تۈز سىزىق كۆپ، ئەگرى سىزىق ئاز، توم سىزىق كۆپ، ئىنچىكە سىزىق ئاز؛ تۇتۇق نەقىش كۆپ، ئوچۇق نەقىش ئاز، قوش ئىلمەكلىك تۇتۇق سىزىق ئۇسۇلى قوللىنىلغان. تۆشۈكنىڭ سىرت تەرىپى چوڭ، ئىچ تەرىپى كىچىك «تاقا» شەكىللىك. مانا بۇ شاك دەۋرىدىكى قاشتاش بۇيۇملىرىنىڭ ئالاھىدىلىكى...

— بۇ نەرسىلەر نېمىگە ئىشلىتىلىدۇ؟ — دېدى خەن زى. چى. ئۇ بۇ گەپلەرنى ئاڭلاپ ئاغزىنى ئېچىپ قالغانىدى، كۆز ئالدىدىكى نەرسە ئالاقانچىلىكمۇ چىقمايتتى. خەن زىچى سام خونتېرنىڭ بۇنچىلىك كۆپ نەرسىلەرنى بىلىدىغانلىقىنى ئويلىمىغانىدى.

— بۇ يېرىم ھالقا شەكىللىك قاشتاش! — دېدى سام خوز. تېرىيەنە بىر بۇيۇمنى قولغا ئېلىپ قۇلقىنىڭ ئاستى تەرىپىگە دەللەپ، — بۇ ھالقا ئورنىدا ئىشلىتىش ئۈچۈن ياسالغان، ھا، نېمىدېگەن چوڭ ھالقا بۇ! قەدىمكى كىشىلەرگىمۇ ئېغىر تۈيۈلغان بولسا كېرەك. بۇ بۇيۇم چىن، خەن دەۋرلىرىدە باشقا تاقايدىغان قىلىپ ئۆزگەرتىلگەن. لېكىن مەندىكى بۇ بۇيۇم يەنىلا ھالقا، چۈنكى ئۇ، شۈبھىسىزكى، شاك دەۋرىنىڭ مەھسۇلاتى.

خەن زىچى «يېرىم ھالقا شەكىللىك» كىچىككىنە بۇيۇمغا دىققەت بىلەن قاراپ، قەلبىدە ئۆركەش ياساپ ئېقىۋاتقان ھېلىقى ئەزىم دەريانى كۆرگەندەك بولدى. ئۇ تا ھازىرغىچە مۇشۇ دەريا-نىڭ باشلىنىش نۇقتىسىنى ئىزدەپ ئاۋارە ئىدى. ئۇ ھۆرمەت تۇيغۇسى بىلەن ياسىلىشى قوپال، لېكىن تارىخى ئۇزۇن «يېرىم ھالقا شەكىللىك قاشتاش» قا قولىنى يەنە بىر قېتىم ئۇزاتتى. ئەزىم دەريا دولقۇنلىرى ئۇنىڭ قەلبىگە ئۇرۇلدى، ئۈچ مىڭ يىل بۇرۇن ئاتا-بوۋىلىرىنىڭ ئاددىي قوراللار بىلەن ھازىرغا قەدەر توختاپ قالماي، ئېقىپ كېلىۋاتقان ئەزىم دەريانى قانداق

بىنا قىلغانلىقىنى پەرەز قىلدى. . .

— خونتېر ئەپەندى، ماڭا دەپ بېرەلەمسىز، قاشتاش ئوي-  
مىكەشلىكىنىڭ بىرىنچى ئەۋلاد پىرى كىم؟ — خەن زىچى تۆت  
يىلدىن بېرى كۆڭلىدىن چىقماي كېلىۋاتقان بۇ سوئالنى يەنە  
ئوتتۇرىغا قويدى. تۆت يىلنىڭ ئالدىدا ئۇستازى لياڭ يىچىڭ  
ئۇنىڭغا جاۋاب بېرەلمىگەنىدى: «بىلىمدان» قەسرىدىكى ھەز-  
رەتتىنمۇ سوراپ باققان، ئەپسۇس، ئۇ ھەزرەت دۇنيادىن تولىمۇ  
بالدۇر كېتىپ قالدى.

— بىرىنچى ئەۋلاد پىرى؟ — دېدى سام خونتېر ئەپسۇس-  
لانغان ھالدا ئۇلۇغ - كىچىك تىنىپ، — بۇنىڭغا بىر نېمە  
دېمەك تولىمۇ تەس. جۇڭگونىڭ تارىخى ھەقىقەتەن ناھايىتى  
ئۇزۇن، تارىختا نامىنى قالدۇرۇپ كەتكەن ئەر بابلار تولىمۇ ئاز،  
بولۇپمۇ خەلق سەنئەتكارلىرى. مىڭ سۇلالىسى دەۋرىدە ئۆتكەن-  
لەردىن لو زىگاڭ، ليۇ شېن، خې سى، لى ۋېنپۇ قاتارلىقلارنى  
تەكشۈرۈپ ئېنىقلىسا بولىدۇ، مىڭ سۇلالىسىدىن ئىلگىرى ئۆت-  
كەنلەرنىڭ ئىچىدە ئەڭ مەشھۇرى چۈچۈجى، ئۇمۇ جىن، يۈەن  
سۇلالىسىغا تەۋە، يەنىمۇ ئىنچىكىلەپ تەكشۈرسە ئاز - تولا يىپ  
ئۇچىغا ئېرىشكىلى بولىدۇ. جۇڭگونىڭ يازما تارىخىغا ئاساسلان-  
غاندا، پادىشاھ چىن شىخۇاڭ قىممەت باھالىق قاشتاشقا ئىگە  
بولغاندىن كېيىن، ۋەزىرى لى سىنى «تەڭرى بولسا يار - يۆلەك،  
ئەل - يۇرت تاپار قۇدرەت» دېگەن سەككىز خەتنى ئۇچار - قۇش  
ۋە قۇرت - قوڭغۇزلارنىڭ شەكلىدە يېزىشقا، گۇڭ سۇنشۇنى  
مۇشۇ سەككىز خەتنى شاھانە تامغىغا ئويۇپ چۈشۈرۈشكە بۇيرۇ-  
غانىكەن. چىن شىخۇاڭ تەختكە ئولتۇرۇپ ئىككىنچى يىلى  
چيەن شاۋگۇ چىن دۆلىتىگە لېي يى ئىسىملىك كارامەت ئىگە-  
سىنى تەقدىم قىلغان. بۇ كىشى قاشتاش تاراشلاشقا ماھىر  
ئىكەن. ئۇ ئىككى يولۋاسنىڭ قاشتاش ھەيكىلىنى چىن شى-  
خۇاڭغا ھەدىيە قىلغان. يولۋاسلارنىڭ موپلىرى كىشىگە راست-

تەك بىلىنىدىكەن. جۇڭگونىڭ ئەڭ بالدۇرقى قاشتاش ئويمىدە.  
كەشلىرىدىن مېنىڭ بىلىدىغىنىم لېي يى بىلەن گولڭ سۇنشۇ.  
يەنە باشقىلارمۇ بولۇشى مۇمكىن.

سام خونتېر خەن زىچېننىڭ سوئالىغا قانائەتلىنەرلىك جاۋاب  
بېرەلمىدى، لېكىن خەن زىچېننى تالڭ قالدۇردى.

— خونتېر ئەپەندى، سىزنىڭ بىلىمىڭىز نېمىدېگەن  
چوڭقۇر! — دېدى ئۇ. ئۇ ئەسلىدە: سىز ئەسلىدە ئەجنەبىي  
«قاشتاش مەستانىسى» ئىكەنسىز، دېمەكچى ئىدى، لېكىن خەن  
جىل بولدى، «مەستانە» دېگەن سۆزنى خونتېرنىڭ خاتا چۈشەن-  
ىپ قېلىشىدىن ۋايىم يېدى.

— ياق، مېنىڭ بىلىدىغانلىرىم پەقەت يېرىم — يارتا، —  
دېدى خونتېر مۇرىسىنى قىسىپ، سەل ئەجەبلەنگەن ھالدا، —  
خەن ئەپەندى، بۇ توغرىدا سىزگە ئۇستازىڭىز دەپ بەرمىگەن-  
مۇ؟

خەن زىچې قىزىرىپ كەتتى. ئۇ سام خونتېرنىڭ ئۇستازى  
بىلەن ئۇنىڭ يۈز — خاتىرىسىنى قىلمىغانلىقىدىن ئەمەس، بەلكى  
ئۆزىنىڭ بىلىمىسىزلىكىدىن خىجىل بولغانىدى. جۇڭگولۇق بىر  
ئويمىكەش جۇڭگونىڭ قاشتاش بۇيۇملىرىنى بىر چەت ئەللىك  
مۇددىگەردەك ياخشى بىلىمىسە، بۇ ھەقىقەتەن ھاقارەتلىك ئىشتە!  
خەن زىچېننىڭ خىجىل بولغانلىقىنى سەزگەن سام خونتېر  
ئۇنى مازاق قىلماي، ئەكسىچە خورسىنىپ تۇرۇپ:

— تارىخ ياراتقان ئادەم تارىخنى بىلىشى كېرەك. خەن  
ئەپەندى، بىر ئېغىز گەپ قىلىمەن، كۆڭلىڭىزگە ئالماسسىز:  
مەن يىغىپ، ساقلاۋاتقان بۇ بۇيۇملارنىڭ ھەرقاندىقىنىڭ قىممەت-  
تى سىز ئىشلىگەن قاشتاش كېمە ھەيكىلىنىڭ قىممىتىنى بې-  
سىپ چۈشىدۇ. چۈنكى ئۇ بۇيۇملار تارىخقا ۋەكىللىك قىلىدۇ،  
تارىخنىڭ ئۆزى بىباھا گۆھەر.

خەن زىچې ئىشلىگەن قاشتاش كېمىنى بايا سام خونتېر

ماختاپ كۆككە كۆتۈرگەن بولسا، ئەمدى بىر تىيىنغا ئالغۇسىز قىلىۋەتتى. خەن زىچى ئەزىم دەريا دولقۇنلىرىدە دەم چۆكۈپ، دەم لەيلىگەندەك بولۇۋاتاتتى، ئەمما خورلۇق ھېس قىلمايتتى، بىلىدىغانلىرىنىڭ ناھايىتى ئازلىقىدىن ھەسرەتلىنەتتى. ئۇ قۇرت - قوڭغۇزلارنى ئويۇش بىلەن مەشغۇل بولىدىغان چەكلەمىدىن قۇتۇلۇپ، ھەيۋەتلىك ئاشۇ ئېقىمغا قوشۇلۇپ كېتىشنى شۇ قەدەر ئارزۇ قىلاتتى. ئۇ قاتار تىزىلغان كاتەكچىسى كۆپ ئىشكاپلارنىڭ ئالدىدا يۈرەتتى، كۆزلىرىدە بولسا كۈچلۈك ئىش-تىياق ئۇچقۇنلىرى پارلايتتى.

سام خونتېر خەن زىچى بىلەن بۇيۇملارنى زوقلىنىپ تاماشا قىلغاچ، ئۇنىڭ بۇ قېتىملىق «دېڭىز سەپىرى» گە يولباشچىلىق قىلىپ، كەينىدە تۇراتتى.

— . . . شاڭ دەۋرىدىكى قوش ئىلمەك سىزىق، قاشتاش ئويمىكەشلىك سەنئىتى تارىخىدىكى چوڭ ئۇنۇقلارنىڭ بىرى، — دې-دى ئۇ، — جۇ دەۋرىدىن كېيىن، ئەگرى سىزىقلار كۆپىيىپ، ھۈنەر - سەنئەت ئۈزلۈكسىز ياخشىلاندى، نەپىسلىك دەرىجىسىدە مۇ ئىلگىرىكىدىن مۇكەممەللىشىپ، كۈنسېرى كۆركەملەشتى: چۈنچىۈ ۋە ئۇرۇشقاق بەگلىكلەر دەۋرىگە كەلگەندە، قوراللار يەنىمۇ تەرەققىي قىلدى، شەكىل مۇقىملاشتى، بېزەش، نەقىشە بېرىش ۋە يالتىرىتىش قاتلاملىرى مەيدانغا كەلدى. ئەپسۇس، مەندە شۇ دەۋرگە تەئەللۇق بۇيۇملار يوق. بۇ بۇيۇم خەن سۇلۇشى سى دەۋرىگە مەنسۇپ. خەن دەۋرىدە قاشتاشتىن ئىشلىنىشنى چوڭراق بۇيۇملارنىڭ ئىشلىنىشى قوپال، كىچىك بۇيۇم بۇيرۇ-ئىشلىنىشى سىپتا. ماۋۇ بۇيۇمغا قاراڭ، شەكلى ناھايىتى يىل قان. ماۋۇ بۇيۇم تاڭ دەۋرىگە مەنسۇپ. بېرىلگەن تەئەبىگە نەقىشتىن بۇددا دىنىنىڭ تەسىرىنى، تىپىك تاڭ دەۋرىشقا ماھىرىنى روشەن كۆرۈۋېلىشقا بولىدۇ. سۇڭ ۋە يۈەن دەۋرى چىن شە-بۇيۇملار بۇ يەردە يوق، بۇنىڭدىن تولىمۇ ئەپسۇسلىشىگە راست.

چاغلاردا ئىشلەنگەن بۇيۇملار ئارىسىدا كىچىك بۇيۇملار كۆپ، چوڭراق بۇيۇملار ئاز، قاشتاش تاغ ھەيكىلى يېگانە بۇيۇم. ماۋۇ كۆك قاشتاش تەشمە نەقىشلىك بۇيۇم مىڭ سۇلالىسىنىڭ ۋەندە يەن دەۋرىگە مەنسۇپ. قاراڭ، چوڭۇننىڭ ئاستى تەرىپىدىكى «زىگاڭ» دېگەن ئىككى خەتكە. بۇ، شەك - شۈبھىسىز، لو زىگاڭ ئۇستا ئىشلىگەن بۇيۇم. لو زىگاڭ ياشىغان دەۋرلەردە ئۇستىلار كۆپ، ئېسىل بۇيۇملارمۇ تولا ئىدى. لېكىن شۇ دەۋردىكى بۇيۇملارمۇ ئاز - تولا نۇقسانلاردىن خالىي ئەمەس، شەكىل قوغلىشىپ، سۈپەتكە سەل قارالغان، كۆركەم ئەمەس. چىڭ دەۋرىدە قاشتاشچىلىق ھۈنەر - سەنئىتى يېڭى پەللىگە كۆتۈرۈلۈپ، تەشمە نەقىش، يېرىم قاپارتما نەقىش ئۇسۇللىرى ۋە رەڭ بېرىش تېخنىكىسى مەيدانغا كەلدى. سىزنىڭ كېمە ھەيكىلىڭىزدە بۇ ئۇسۇللار ئۆز ئىپادىسىنى تاپقان. لېكىن مېنىڭ قولىمدىكى چىڭ دەۋرىگە تەئەللۇق بۇيۇملارنى ياخشى دەپ كەتكىلى بولمايدۇ. مەن سىزنىڭ كېمە ھەيكىلىڭىزنى چىڭ دەۋرى ئۇسلۇبىغا خاس تىپىك بۇيۇم قاتارىدا ساقلايمەن. سىز - دەك ماھارەت ئىگىسىنى مەن تېخى بېيجىڭدا كۆرمىدىم. خەن زېچى گويا ئۇزۇن چۈشتىن كېيىن ئېسىگە كەلگەندەك سىتىق ھەسرەتلىنىپ:

— ھەي ئىسىت، ھەي ئىسىت! ئاتا - بوۋىلىرىمنىڭ ئۇنى، كلىرى ئالدىدا مەن ئۆزۈمنى يېڭى شاگىرتتەك ھېس قىلىمەن! خونتېر ئەپەندى، سىز بۇنچىۋالا بىلىملەرنى نەدىن ئەپەندى؟ — دېدى.

مەن يىغىجۇڭگودىن! — دېدى سام خونتېر كەمتەرلىك بىلەن سىز جۇڭگونىڭ ئاسارەتلىقلىرى، جۇڭگولۇق ھۈنەرۋەن - سىپ چۈشۈلۈك سودىگەرلەر، جۇڭگولۇق ئالىملار، ھەممىسى تارىخنىڭ ئۆزىم. خەن ئەپەندى، سىز بېيجىڭدا ئۆتكەن «قاش - خەن زېچى» نى بىلىشىڭىز مۇمكىن!

— «بىلىمدان» قەسرېدىكى ھېلىقى ھەزرەتنى دەم - سىز؟ — دېدى خەن زىچى. ئۇنىڭ قەلبىدە چەكسىز سېغىنىش ھېسسىياتى قوزغالدى. ئەسلىدە سام خونتېر ئەپەندى «قاشتاش مەستانىسى» غا چوقۇندىكەندە!

— ھەئە! — دېدى سام خونتېر ئىنتايىن ھۆرمەت بىلەن، — ھەزرەت ھايات ۋاقتىدا مەن ئۇنى نەچچە قېتىم يوقلاپ بارغان. ئۇ بىلىملىك، گەپ - سۆزلىرى پاساھەتلىك زات ئىدى. ئۇنىڭ يىغىپ ساقلىغان ئاسارەتلىقلىرى ئالامەت كۆپ، ئۇنىڭ ئالدىدا مېنىڭكى دېڭىزنىڭ بىر تامچىسى. شۇغىنىسى، ھەزرەت يىغىپ ساقلىغان بۇيۇملىرىنى جېنىدىن چارە كۆرەتتى، نۇرغۇن بۇيۇم - لارنى مېھمانلارغا كۆرسەتمەيتتى، ئۆتۈنۈپمۇ بەرمەيتتى. ئۇ ئالەمدىن ئۆتكەندىن كېيىن، بىر ئاماللار قىلىپ، قولىدىن - قولغا ئۆتۈپ كەتكەن بىر نەچچىسىنى ئالالىدىم. بايا كۆردىڭىز، مەن يەنە بىر ئۇستازىمغا رەھمەت ئېيتسام بولىدۇ. . .

— ئۇ كىم؟ — سورىدى خەن زىچى ئۇنىڭدىن. ئۇ ھەز - رەتتىن كېيىنكى يەنە بىر «قاشتاش مەستانىسى» نىڭ كىملىكى - نى بىلىشكە تەقەززار ئىدى.

— پۇ شۇچاڭ! — دېدى سام خونتېر كۈلۈمسىرەپ، — سىزنىڭ خوجايىنىڭىز.

— ئۇ؟ — خەن زىچى سام خونتېرغا گۇمان بىلەن قاراپ قويدى، — ئۇ قاشتاش تاراشلاشنى ئۆگەنمىگەن.

— جۇڭگولۇقلاردا: ئۇزۇن ئاغرىغان ئادەم دوختۇر بو - لۇر، دەيدىغان گەپ بار. پۇ شۇچاڭ كۆپ نەرسىلەرنى كۆرگەن، بۇ ئەڭ ياخشى ئۆگىنىش ھەم تەتقىق قىلىش. ئۇ بىر بۇيۇمنى قولغا ئېلىپ، ھېچقانداق ئۈسكۈنىگە مۇراجىئەت قىلماي، ئۆ - رۇپ - چۆرۈپ قاراپلا ئۇنىڭ دەۋرىنى ۋە راست - يالغانلىقىنى ئايرىپ بېرەلەيدۇ، بۇيۇمنىڭ شەكلىگە، نەقىشىگە، ئىشلەتكەن ماھارىتىگە، رەڭگىگە ۋە سۈپىتىگە ئەھمىيەت بېرىدۇ، ھەر بىر

دەۋردە بىر قەدەر مۇقىملاشقان ئۇسلۇب ئالاھىدىلىكىنى ئىگىدە.  
لەپ، ئاندىن ھۆكۈم قىلىدۇ، ھۆكۈمى ئاساسەن توغرا چىقىدۇ.  
ئۇ كىشىلەر ھەمىشە ئېتىبارسىز قارايدىغان كىچىك تەپسىلاتلار.  
نېمۇ نەزەردىن ساقىت قىلمايدۇ. ئۇنىڭ كۆزى ئۆتكۈر، بۇنىڭغا  
كەلگەندە ئۇزۇن يىللىق قاشتاش ئويىمكەشلىرىمۇ ئۇنىڭ قولىغا  
سۇ قۇيۇپ بېرەلمەيدۇ! — دېدى ئۇ.

مۇنداق دەڭ! — دېدى خەن زىچى پۇ شۇچاڭنىڭ قابىلىيىتى.  
تىگە قايىل بولۇپ، — لېكىن، خۇييۈەنجەيدە بۇنداق گەپلەرنى  
ئاز ئاڭلايمەن، ئاسارەتلىقلەرنىمۇ كەمدىن كەم كۆرىمەن.  
سام خونتېر كۈلۈپ:

— مالىنى مال تونۇيدىغان ئادەم ئالىدۇ. پۇ خوجايىنىڭ  
ئاساسلىق تىجارىتى دۇكاندا ئەمەس. شاڭ دەۋرىدىكى يېرىم  
ھالقىلىق ماۋۇ قاشتاش بۇيۇمىنى ئالايلى، — دېدى ئۇ ئىشكاپتىكى  
«تاقا شەكىللىك» ھېلىقى قاشتاش بۇيۇمنىڭ ئالدىغا بېرىپ، —  
بۇنى مەن شۇنىڭ ئۆيىدىن ئالغان. ئۇ بۇنى «بىلىمدان» قەسردە.  
دىكى ھەزرەتنىڭ نەۋرىسىنىڭ قولىدىن ناھايىتى ئەرزان ئالغاندە.  
كەن. بۇ بۇيۇم ئەسلى ئۈچ تال ئىدى. . .

— ئۈچ تال؟ ھەممىنى ئالدىڭىزمۇ؟

— ناھايىتى ئەپسۇس، ئالالمىدىم. ئامېرىكىلىق، فرانسىيە.  
يىلىك ۋە ئىتالىيىلىك بىرنەچچە دوستلىرىم بار ئىدى، ئۈچ  
تال بۇيۇمغا ھەممىسىزنىڭ كۆزى چۈشتى. پۇ شۇچاڭ بۇيۇملار.  
نىڭ شاڭ دەۋرىگە مەنسۇپ ئىكەنلىكىنى ئىسپاتلاپ بىر چەتتە  
تۇراتتى. مەن دوستلىرىم بىلەن ئۇنىڭ ھۆكۈمىگە قايىل بولدۇم  
ھەم ھەربىرىگە بەش تۈمەندىن، ئۈچىسىگە ئون بەش تۈمەن تەڭگە  
باھا قويدۇق. . .

— ئون بەش تۈمەن؟ — بۇ ساننى ئاڭلاپ خەن زىچى ئىخسە.  
تىيارسىز توۋلاپ كەتتى.

سام خونتېر چىرايىنى ئۆزگەرتىمەستىن گېپىنى داۋام قىلدۇ.

دى:

— شۇ چاغدا ھەممىمىزنىڭ بۇ بۇيۇمنى ئالغۇمىز بار ئىدى. ئۇنىڭ پەقەت بىرىنىلا ساتىمەن دېيىشنى ئويلىماپتۇق.

— قالغان ئىككىسىنىچۇ؟ ئۆزى ئېپقالدىمۇ؟

— ياق، چېقىۋەتتى! قالغان ئىككىسىنى يەرگە ئېتىپ كۈكۈم - تالقان قىلىۋەتتى.

— ھە! — دېدى خەن زىچى يۈرىكىنى خۇددى بىرى سۇ - غۇرۇۋەتكەندەك، — نېمىشقا؟

— پۇلىنى دەپ! — دېدى سام خونتېر ئىچ - ئىچىدىن ئۆكۈنۈپ، — ئۇ ئىككى تېلىنى چېقىۋەتتى، شۇنىڭ بىلەن بىر تېلى تۇتيا بولدى. باھاسى بىردىنلا ئۆرلەپ، ئاخىر ئەللىك تۈمەنگە ئالدىم.

ھەيران بولۇپ ئاغزىنى ئېچىپ قالغان خەن زىچىنىڭ بىر ھازاغىچە ئۇنى ئىچىگە چۈشۈپ كەتتى. پۇ شۇچاڭنىڭ ھىيلىگەر چىرايى شۇ قەدەر ئوماق، شۇ قەدەر قورقۇنچلۇق ھەم شۇ قەدەر يىرگىنىشلىك ھالەتتە ئۇنىڭ كۆز ئالدىدا پەيدا بولدى.

سام خونتېر بايا قىلغان سۆزلىرىگە خەن زىچىنىڭ ئىنكاس قايتۇرۇشىنى كۈتۈپ ئۇنى تەمكىنلىك بىلەن كۆزىتىپ تۇراتتى. پۇلىنىڭ ھەرقانداق ئادەمنى ئۆزىگە تارتىدىغانلىقىغا ئۇ ئىشىنەتتى. بۇ خىل تارتىش كۈچىنىڭ تۈرتكىسىدە ھەرقانداق ئادەم ئۆزىنىڭ ئەقىل - پاراسىتىنى، تەدبىرىنى ۋە جاسارىتىنى ئالدىن تولۇق جارى قىلدۇرالايدۇ، ئەلۋەتتە.

خەن زىچى قىممەت باھالىق بۇيۇملار تىزىلغان ئىشكاپ ئالدىدا تەرلەپ كەتكەن قوللىرىنى تىنىمىسىز ئۇۋۇلاپ تۇراتتى. سام خونتېر پۇرسەتنىڭ پىشىپ يېتىلگەنلىكىنى پەملەپ، خەن زىچىنىڭ چىرايىغا، چاقناپ تۇرغان كۆكۈچ كۆزلىرىگە قاراپ:

— خەن ئەپەندى، پۇ شۇچاڭ چېقىۋەتكەن ھېلىقى ئىككى



تال بۇيۇمنى ئەسلىگە كەلتۈرگىلى بولىدىغانلىقىنى ئويلىمىدى.  
ئىز ھە؟ — دېدى.

— ئەسلىگە كەلتۈرۈش؟ كۈكۈم — تالقان بولۇپ كەتكەن  
قاشتاشنى قانداق ئەسلىگە كەلتۈرگىلى بولىدۇ؟

— نېمىشقا بولمايدۇ؟ سىزنىڭ قولىڭىز بىلەن بولىدۇ.

— مېنىڭ قولۇم بىلەن؟ — دېدى خەن زىچى ھاڭۋاققان  
ھالدا تەرلەپ كەتكەن قوللىرىنى ئېچىپ.

— قولۇمدىكى مۇشۇ بۇيۇمغا قاراپ ئوخشاش ياسىغىلى  
بولىدۇ، — دېدى سام خونتېر مەقسىتىنى ئاشكارىلاپ، — بۇ

مەن ئۈچۈن ھەم سىز ئۈچۈن ئىنتايىن پايدىلىق ئىش. خەن  
ئەپەندى، مەن سىزنى شۇنىڭ ئۈچۈن ھەمكارلىققا تاللىدىمكى،

سىز ۋايىغا يەتكەن ھۈنرىڭىز بىلەن بۇ ئىشنىڭ ھۆددىسىدىن  
چىقالايسىز. يەنە بىر سەۋەب بار، ئۇ بولسىمۇ، سىزنىڭ پۇ

شۇچاڭ بىلەن بىر نىيەتتە ئەمەسلىكىڭىزنى بىلىپ قالدىم.

خەن زىچى بۇ گەپلەرنى ئاڭلىغاندىن كېيىن ھاياجانلىنىپ  
نۇرغۇن ئىشلار كۆز ئالدىغا كېلىپ، دەيدىغاننى دەپ ئىچىنى

بوشتىۋالغۇسى كەلدى، لېكىن يەنىلا ئۆزىنى تۇتۇۋېلىپ، خا-  
تىرجەم ھالدا:

— خونتېر ئەپەندى، مېنى دوست قاتارىدا كۆرگىنىڭىزگە  
رەھمەت. ئۆتكەن ئىشقا سالاۋات. بۇ تەلىپىڭىزنى، كەچۈرۈڭ،

مەن ھازىرچە ئورۇندىيالمايمەن. مېنى ئىككى يىل، پەقەت  
ئىككى يىللا كۈتۈڭ! بۇ ئىشنى بىر سىز، بىر مەن، بىر خۇدالا

بىلسۇن، كېيىن كۆرۈشەيلى! — دېدى.

ئۇلار بۇ يەردە ساق ئۈچ سائەت پاراڭلاشتى. تاماق يېيىش-  
نىمۇ ئۇنتۇپ قېلىشتى. كۈتكۈچى كېلىپ چۈشلۈك تاماق ۋا-  
قىنىڭ بولۇپ قالغانلىقىنى ئەسكەرتكەن چاغدىلا سام خونتېر

پېشانىسىغا ئۇرۇپ:

— كەچۈرۈڭ، خەن ئەپەندى، مەن سىزنى چۈشلۈك تاماققا

تەكلىپ قىلغانىدىم. . . مەرھەمەت! — دېدى.

— رەھمەت، خونتېر ئەپەندى، بىزنىڭ تېخى تاماقتىنمۇ مۇھىم ئىشىمىز بار! — دەپ رەت قىلدى ئۇ. سام خونتېر پۇ شۇچاڭغا ئالغاچ كېتىش ئۈچۈن خەن زىچىگە قايماقلىق تورت بەردى. ئۇ تورت مۇسۇلمانچە بولمىغاچقا خەن زىچى يېمەيتتى.

ئارىدىن ئىككى يىل ئۆتۈپ كەتتى. خۇييۈەنجەينىڭ سودىسى ئالدىراش ئىدى. ئىشلەپ ھەم سودا ئىشلىرىغا قارىشىپ بېرىۋاتقان خەن زىچى تۇيۇقسىز پۇ شۇچاڭغا قاشتاش كېمە ھەيكىلىنى ئىشلەش ئۈچۈن تۈزۈلگەن ئۈچ يىللىق توختامنىڭ ۋاقتى توشقانلىقىنى، كېمە ھەيكىلىنى ئاللىقاچان تاپشۇرغانلىقىنى، ئەمدى ئۆزىنىڭ كېتىدىغانلىقىنى دېدى. بۇنىڭدىن ھەيران بولغان پۇ شۇچاڭ چىرايىنى تۈرۈپ تۈۋەلپ كەتتى:

— نېمە؟ كېتىمەن؟ ۋۇي. . . تۈزكۈر ھارىمى! ساڭا لياڭ يىچىڭ شۇنداق ياخشىلىق قىلغانىدى، ئۇ ئۆلۈپ كەتكەندە ئۇنىڭدىن يۈز ئۆرۈپ، ئالدىراپ مېنى پاناھ تارتتىڭ، ئىچىم ئاغرىپ سېنى قوبۇل قىلدىم. بۇنچىلىك يۈزسىزلىك قىلىدىغانلىقىڭنى ئويلىماپتىمەن. ئەقىلسىزلىق قىلغانلىقىم ئۈچۈن ھەقىقەتەن پۇشايمان قىلىۋاتىمەن. سېنىڭ قارارى يوق پەسەندە ئىكەنلىكىڭنى بىلمەپتىمەن. ئادەم دېگەندە ئىنساپ بولۇش كېرەك. بۇ ئۈچ يىلدا ساڭا يامان قىلمىغاندىمەن؟ كېتىمەن دەپ كېتەرمىش تېخى! خۇييۈەنجەينىڭ «خوجايىن شاگىرتى ئىش-تىن بوشتىۋېتەلەيدىغان، شاگىرت خوجايىنغا ئىشتىن بوشىنىش تەلپىنى قويالمايدىغان» قائىدىسىنى بىلمەسەن؟ خەن زىچى تىنىق كۆزلىرىنى پۇشۇچاڭغا تىكىپ ۋەزمىن ئاھاڭدا:

— ئۇستاز، سىلنىڭ شەپقەتلىرىنى ئۆمۈربويى ئۆتۈپ

قالمايمەن. ئۈچ يىللىق تاماق ھەققىنى ئىشلىگەن قاشتاش كېمە ھەيكىلىنى ياساش ۋە ئۈچ يىل خىزمەتلىرىنى قىلىش ئارقىلىق ئۈزۈۋەتتىم. مەن ئەسلىدە قورساق تويغۇزۇش ئۈچۈن سىلىگە ئۇ كېمە ھەيكىلىنى ئىشلەپ بېرىشكە رازى بولغان، ئۆزۈمنى سىلىگە قۇل قىلىپ ساتمىغان! مېنى ئەپقالىمەن دېسەلە مەيلى، لېكىن ئىككى يول بار، بىرى، قاشتاش كېمە ھەيكىلىنى ئاچىد- قىپ، نەدە نۇقسان بار، شۇ يېرىنى ماڭا كۆرسىتىدىلا؛ يەنە بىرى، ئىككىمىز تۈزگەن ئۇستاز - شاگىرتلىق توختامنى ئا- چىقسىلا، قايتىدىن تۈزۈشكە توغرا كەلسە، مەسلىھەتلەشسەك بولىدۇ. بۇنىڭدىن كېيىنكى ئايلىق ئىش ھەققىم قانچە بولىدۇ، ئۆزلىرى بىر نېمە دېسەلە! — دېدى.

پۇ شۇچاڭنىڭ ئاغزى تۇۋاقلنىپ قالدى. قاشتاش كېمە ھەيكىلىنى سام خونتېرغا تاپشۇرۇپ پۇلىنىمۇ ئېلىپ بولغانىدى، بۇ توغرۇلۇق سۆزلەيدىغان يولى يوق ئىدى. ئۇستاز - شاگىرتلىق توختام مەۋجۇت ئەمەس ئىدى. قاقۋاش پۇ شۇچاڭ مۇشۇنداق بىر يوقۇقنى قانداق قالدۇرۇپ قويغان بولغىيتتى؟ ھەي، ئۇ مەنپەئەتنى دەپ ئەقلىدىن ئازغان، ئاچ كۆزلۈك ئۇنى ھاماقەت قىلىپ قويغانىدى. خەن زىچى ئەمدى ئۇنى كولدۇرلى- تىپ، ئۇستا بولۇپ يېتىشكەن شاگىرتتەك مەردانىلىك بىلەن ئىش ھەققى ئالىمەن دەۋاتاتتى. ھىم، سەن ئىش ھەققى ئېلىشقا لايىقمۇ؟ سەن زېدى پەس ھۈنەرۋەن، سودا - سېتىقتىكى ئىش- لارنىڭ بىرىنىمۇ بىلمەيسەن!

— يوقال! — دېدى پۇ شۇچاڭ ھۆركىرەپ. شۇنىڭ بىلەن ئارىدىكى كونا ھېساب - كىتاب تۈگەپ، «ئۇستاز - شاگىرت» مېھرىمۇ ئۈزۈلدى، — خەن زىچى، سەن بەك ئاشۇرۇۋەتتىڭ. جاھاندىن ساڭا پۇت قويغۇدەك يەر چىقمايدۇ.

خەن زىچى خۇيۈەنجەيدىن چىقىپ، قەدىمىنى چوڭ - چوڭ

ئېلىپ يۈرۈپ كەتتى.

خەن زىچى يەنە ماكانسىز بولۇپ قالدى. لېكىن ئۇنىڭ يېنى چىڭ ئادەمدەك كۆڭلى پۈتۈن ئىدى، ھازىر ئالتە يىلنىڭ ئالدىدىكى سەرگەردان بالا، ئۈچ يىلنىڭ ئالدىدىكى شاگىرت بالا ئەمەس ئىدى، ئۇنىڭدا ئۆز يولىنى تېپىپ ماڭغۇدەك يېتەرلىك قابىلىيەت ۋە يېتەرلىك جاسارەت بار ئىدى.

خەن زىچى رېكشا ياللاشقا پۇلى يوق، گۇڭگۈرت زاۋۇتىنىڭ شەرقىگە قاراپ پىيادە ماڭدى. يەنشۇ كوچىسىدىن شەرققە بۇرۇلۇپ، بۇرۇن ماڭغان يولىنى بويلاپ، مەڭگۈ ئۈتتۈپ كېتەلمەيدىغان جايغا قاراپ كېتىۋاتاتتى. ئۇ جايدا ئۇ كېچە - كۈندۈز سېغىنغان قۇشناچ بىلەن ئىككى سىڭلىسى بار ئىدى. ئۈچ يىلدىن بۇيان ئۇ ئۇلارنى يوقلاش پۇرسىتىگە ئېرىشەلمىگەن بولسىمۇ، ئەمما ھەرۋاقىت ئەسلەپ تۇردى. ئۇ ئەمدى قايتىپ كەلدى...

چىچېنجهي چايخانا قىلىۋېتىلگەنىدى. يۈئېر ئالدىراش كەلگەن بۇ مېھماننى چايخانىغا تەكلىپ قىلدى، خەن زىچى يۈئېرنى بىلىكىدىن تۇتۇپ ھاياجان بىلەن:

— يۈئېر سىڭلىم، بوي تارتىپسىز، — دېدى.

يۈئېر ھەيران ھەم خۇشال بولغان ھالدا:

— جى ئاكا! — دەپ ۋارقىراپ يىغلىۋەتتى، قولىدىكى

چىنە يەرگە چۈشۈپ چېقىلىپ كەتتى.

بىئېر قولىدا چۆگۈن، سىڭلىسىنىڭ ئاۋازىنى ئاڭلاپ چايدىن

خانىدىن چىقتى. ئۇنىڭ خەن زىچىگە قالدغان كۆزلىرى غەزەپ بىلەن ياناتتى.

— نېمە قىلغىلى كەلدىڭىز؟ بىز سىزنى تونۇمايمىز! —

دېدى بىئېر.

كۆزلىرىدىن تاراملاپ ياش تۆكۈلگەن خەن زىچى تالاي ئەس-

لىمىلەر قالغان بۇ كونا ھويلىغا ، ئۆزىگە دۈشمەندەك مۇئامىلە قىلىۋاتقان بىئىرغا چوڭقۇر مېھرى بىلەن قاراپ :  
— مەن قايتىپ كەلدىم ، مەڭگۈ كەتمەيمەن ، مېنىڭ ئۆيۈم مۇشۇ ! — دېدى .

— ھىم ، سىزنىڭ ئۆيىڭىز ؟ بۇ يەردە سىزگە ئورۇن يوق !  
سىز قانچىلىك نېمىدىڭىز ؟ سىز بىزنىڭ ئائىلىنىڭ دۈشمىنى ،  
سىز پۇ شۇچاڭنىڭ ئىتى ! چىجېنجەي سىلەرنىڭ قولۇڭلاردا  
ۋەيران بولدى ! — بىئىر كۆزلىرىنى چەكچەيتىپ ، غەزەپ ئاچ-  
چىقىدا ، ئۆزىنىڭ كەسكىن خاراكتېرىنى نامايان قىلماقتا ئى-  
دى ، — كۆزىڭىزنى يوغان ئېچىپ قارالڭ ، لياڭ جەمەتى يوقاپ  
كەتكىنى يوق ، ئۈچ تېخى ئېلىنمىدى !  
خەن زىچېننىڭ قەلبى دولقۇنلىنىشقا باشلىدى .

— سىڭلىم ، ئۈچنى ئون يىلدىن كېيىن ئالساڭمۇ كېچىك-  
مەيمىز . مەن شۇ سەۋەبتىن كەتكەن ، يەنە شۇنىڭ ئۈچۈن قايتىپ  
كەلدىم . مەن چىجېنجەينى قايتىدىن ئۆرە قىلىمەن . لياڭ  
جەمەتنىڭ ئىگىلىكى ۋەيران بولمىدى ، ئۇنىڭ قىزلىرى بار ،  
شاگىرتى بار ، بۇنى خەقلەر بىلسۇن ، — دېدى خەن زىچى .  
بىئىر بىلگىلى بولمايدىغان دەرىجىدە ئۆزگىرىپ كەتكەن  
خەن زىچىگە ھاڭۋېقىپ قاراپ قالدى . ياق ، ئۇ ئۆزگەرمىگەن ،  
ئۇ يەنىلا ئۇنىڭ ئاكىسى ، ئاكىسى يەنە قايتىپ كەلدى ! كۆزنى  
يۇمۇپ - ئاچقۇچە بولغان ئارىلىقتا بىئىر بىردىنلا ئاكىسىنىڭ  
ئۈچ يىل بۇرۇن چىجېنجەيدىن ئايرىلغان غەلىتە قىلىقىنى چۈ-  
شەندى ، ئۇنىڭ ئۈچ يىللىق جاپالىق ئەجرىنى ھېس قىلدى .  
خۇشاللىق بىلەن خىجىللىق ياش قىزنىڭ قەلبىنى تەڭلا چۆلغە-  
ۋالدى ، كۆز چاناقلىرىدىن ياش ئېتىلىپ چىقتى .

— ئاھ ، جى . . . چىجېنجەي ، بىزنىڭ چىجېنجەي مۇشۇ  
كۈنلەرگىمۇ ئۆلشەيدىكەن ! — دېدى ئۇ .

— ئەلۋەتتە! — دېدى خەن زىچى. ئۇنىڭ كەڭ كۆكرەك-لىرى بىر كۆتۈرۈلۈپ، بىر پەسىيىپ تۇراتتى. ئاشۇ كۆكرەكنىڭ ئىچىدە ئۇلۇغۋار غايىگە تولغان بىر يۈرەك سوقۇۋاتاتتى. خەن زىچى بىئېرنىڭ قولىدىكى چۆگۈننى تارتىۋېلىپ، بىر چەتكە قويۇپ:

— بولدى، چاي ساتماڭ، چىجېنچەي بۇنىڭدىن كېيىن قاشتاش تاراشلىمايدۇ، خۇيۈەنجەيدەك چوڭ ئوقەت قىلىمىز، پۇفاملىلىك بىلەن كۈچ سىنىشىمىز! — دېدى.

بىئېرنىڭ چىرايىغا ئاخىرى كۈلكە يۈرگۈردى، ئۈچ يىلدىن بۇيانقى غېرىبلىق تۇيغۇ تارقىلىپ كەتتى. ئۇ خەن زىچىنىڭ ئىككىرگە خاس غەيۇرلۇقىدىن ۋۇجۇدىدىكى كۈچ - قۇۋۋەتنى كۆردى. ئۇ ئاكىسىنىڭ كۆڭۈل - كۆكسىنىڭ بۇنچىلىك شەخىلىكىنى ئويلىمىغانىدى.

— ئاكا، لېكىن بىزنىڭ... پۇلىمىز يوق تۇرسا! — دېدى ئۇ.

— كېرەك يوق، پۇل دېگەننى ئادەم تاپىدۇ. ئاۋۋال پۇل بار دوستلىرىمىزنىڭ ياردىمىگە تايىنىمىز، تېزلا پايدا ئالىمىز. مېنىڭ ئىككى قولىم بارغۇ! — دېدى خەن زىچى قوللىرىنى كۆرسىتىپ. ئۇ مۇشتۇمنى تۈگىتىدى، ئۈگە - ئۈگىلىرى قارىسىلداپ كەتتى. ئۇ ئۆزىنىڭ مۇشۇ بىر جۈپ قولى ئارقىلىق ھەممە نەرسىنى يارىتالايدىغانلىقىغا، ئاسماندىكى يۇلتۇزلار بىلەن ئاينىمۇ يۇلۇپ ئالالايدىغانلىقىغا ئىشىنەتتى.

بىئېر خەن زىچىنىڭ قوللىرىنى ھاياجان بىلەن سىلاپ كەتتى. بۇ بىر جۈپ قوپال، يىرىك قول ئۇنىڭ دادىسىنىڭ قوللىرىغا ئوخشاش كۈچلۈك ئىدى. خىجىللىق ئىچىدە ئۇنىڭ مەڭزىلىرى تۇيۇقسىز «ۋىلىلدە» قىزاردى. بۇ ئىككىسىنىڭ بىر جۈپ قولى ئىدى، خەن زىچى ئۇنىڭ دادىسى، يا بىر تۇغقان

ئاكسى ئەمەس ئىدى. ئۇ قولنى تارتىۋېلىپ:  
ئاكا، سىز بىزنىلا ئويلسىڭىز بولمايدۇ، كېيىن بالا -  
چاقىلىق بولۇشىڭىز كېرەك! — دېدى پىچىرلاپ:  
— مەنمۇ؟ — دېدى خەن زىچى بۇ گەپتىن غەيرىلىك  
ھېس قىلىپ، — چىجىنچەي مېنىڭ ئائىلەم!  
— چى ئاكا، — دېدى بىئېر بوش ئاۋازدا. ئۇ قايناق  
ھاياجىنىنى باسالماي خەن زىچىنىڭ قوينىغا ئۆزىنى ئاتتى، —  
چى ئاكا، مەن سىزگە ياردەملىشىمەن، سىز... مېنى ئېلىڭ!

## 6 - باب تۇزاق

شىنىيۇ:

ساڭا مۇشۇ خەتنى يېزىۋېتىپ قەلبىمدىكى ھاياجاننى باسال-  
ماي قېلىۋاتىمەن. مەن كەمدىن كەم مۇشۇنداق بولىمەن، تۈر-  
مۇشتا مېنى قاينۇغا سالىدىغان ھەم خۇشال قىلىدىغان ئىشلار  
ناھايىتى ئازدەك ھەممىگە كۆنۈپ قالىدىم. مەن ئۆسمۈرلۈك  
چاغلىرىمدىن تارتىپلا نېمىنىڭ خۇشاللىق ئىكەنلىكىنى بىلىمەي-  
مەن. ئاتا - ئانامنىڭ مېھرىگە تولۇق قانمايلا چوڭ بولدۇم.  
ئائىلىدە ئاتا - ئانامنىڭ پەرىشانلىقلىرىغا بالدۇر ئېرىك بولدۇم.  
ئۇلارنىڭ تۇرمۇشقا بولغان ئاغرىنىشلىرىنى ئاڭلاپ، بىر - بىرىگە ھەتتا  
بىزگىمۇ تاپا - تەنە قىلىشلىرىنى كۆردۈم. مەن ھەممە ئائىلىلەر  
مۇشۇنداق دەپ يۈرۈپتىمەن، ئۇنداق ئەمەسكەن. چەت ئەللىك  
بىر يازغۇچى مۇنداق دېگەن: بەختلىك ئائىلىلەر بىر - بىرىگە  
ئاساسەن ئوخشاپ كېتىدۇ، بەختسىز ئائىلىلەر بىر - بىرىگە  
ئوخشىمايدۇ. بۇنى تېخى يېقىندا بىلىدىم. مەن بىر بەختسىز  
ئائىلىدە تۇغۇلغان قىزىمەن. دادام بىلەن ئاپام ئاجىز. بىر -  
بىرىدىن ئاچچىقنى ئېلىش ئاجىزلارنىڭ بەختسىزلىكىگە تاقابىل  
تۇرۇشتىكى بىردىنبىر ۋاسىتىسى. مەن بىر بەختسىز، لېكىن  
ئۆزۈمنىڭ يارىماس ئىكەنلىكىمگە ئىشەنمەيمەن. مېنىڭمۇ بەخت-  
سىزلىكتىن قۇتۇلۇش، بەختكە ئېرىشىش ھوقۇقىم بار. مۇ-  
شۇنداق بولغاچقا، تەقدىرنىڭ سىناقلىرى ئالدىدا ئۆزۈمنى سەن-  
بىلەن سېلىشتۇرۇشقا پېتىناتتىم، ماڭا مەنسۇپ بولغان نەرسە-  
لەرنىڭ ھەممىسىگە ئېرىشىشىم كېرەكلىكىگە ھەم ئېرىشەلەيدى-  
غانلىقىمغا ئىشىنەتتىم. بىراق، مەن يەنە خاتالاشتىم. بىرى



ماڭا پال سېلىپ: سىزنىڭ ئالدىڭىز ئوچۇق ئەمەسكەن، ئوڭۇش-  
سىزلىقلارغا يولۇقۇپ تۇرىدىكەنسەن، دېگەندى. پالچى ھەقىقە-  
تەن توغرا ئېيتقانكەن، مەن تولۇپ - تاشقان ئۈمىد بىلەن  
ھايات يولىغا قەدەم قويۇپ يەنە ئوڭۇشسىزلىققا ئۇچرىدىم.

مەن جىددىي ئېقىم ۋە قايىنامدا ئۈمىدسىزلىك ئىلكىدە جان  
تالاشتىم. بۇ چاغدا ماڭا قۇتقۇزۇش چەمبىرىكى تاشلاپ بەرگەن  
كىشى باشقا ئادەم ئەمەس، بەلكى سەن، مېنىڭ دوستۇم ھەم  
سېنىڭ ئاتا - ئاناڭ! شۇ يەكشەنبە كۈنىدىكى مول چۈشلۈك  
تاماق ھېلىھەم قەلبىمنى ئىللىتماقتا. سەن بىلىسەن، مەن ئاشۇ  
بىر ۋاخ مول تاماققا مەپتۇن بولۇپ كەتتىم، سىلەرنىڭ ماڭا  
قىلغان ھىممىتىڭلاردىن تەسەرلەندىم. سىلەرنىڭ ۋۇجۇدۇڭلاردىن  
ئىنسانلار ئارىسىدا ياتلىشىش ئەمەس، بەلكى ئىللىق مېھىر - مۇھەب-  
بەتنىڭ بارلىقىنى ھېس قىلدىم. كىشىلەرنىڭ ھۆرمىتىگە سازا-  
ۋەر مۇلايىم خەن تاغا، خەي ھامامنىڭ ئىستىقبالىغا ھەتتا ئاتا -  
ئانامدىنمۇ ئارتۇق كۆڭۈل بۆلدى. شىنيۇ، سېنىڭ كىشىنى  
چۈشىنىدىغان، كىشىنىڭ ھالىغا يېتىدىغان ئاتا - ئاناڭ، ئى-  
ناق، كۆڭۈللۈك ئائىلەڭ بار ئىكەن. سەن نېمىدېگەن تەلەي-  
لىك، ساڭا ھەقىقەتەن مەستلىكىم كېلىدۇ.

سەن ھازىر مەملىكەت بويىچە ئەڭ ئالىي بىلىم يۇرتىدا  
بىلىم ئېلىۋاتىسەن، بۇ ئالىي بىلىم يۇرتىغا پۈتۈن مەملىكەتتە-  
كى ياشلارنىڭ سەرخىللىرى يىغىلغان. سەن ئۇلارنىڭ بىر ئەزا-  
سى بولۇشقا مۇناسىپ! شىنيۇ، سەن يوپۇرۇق ھەم ئازادە  
سىنىپلاردا تەشنىالىق بىلەن بىلىم ئېلىۋاتقان، چىراغ يورۇقىدا  
پۈتۈن زېھنىڭنى يىغىپ ئىلىم - پەن قورغىنىغا ھۇجۇم قىلىۋات-  
قان چېغىڭدىمۇ دوستۇڭنى ئەسلەپ قوي، بىز خۇددى باشتا  
دېيىشكەنگە ئوخشاش، مەن ساڭا ھەمراھ بولىمەن، سەن ماڭا  
ۋەكىللىك قىلىسەن!

خەن تاغام ئەتە مېنىڭ ئىشىمنى سۈرۈشتە قىلىپ ئاسارمە.

تېقە ماڭىزىنىغا يەنە باردۇ. مەن ئۇنىڭ خۇش خەۋىرىنى كۈتدەن. قارا، مەن يەنە خام خىيالغا بېرىلىپ كەتتىم. ئۆمۈر مەنزىلىمنى ھەمىشە سەراپقا ئوخشاش بولۇپ قالمىسىكەن دەيمەن!

ساڭا چەكسىز ئىستىقبال تىلەپ:  
مەڭگۈلۈك دوستۇڭ شۈيەن

شىنيۇ قولىدا تاماق قاچىسى، ئاشخانىدىن چىقتى. ئۇ يېڭى تاپشۇرۇۋالغان خەتنى تاقەتسىزلىك بىلەن ئوقۇپ ماڭدى. شۇنداقلا چىلىك چوڭ مەكتەپنىڭ ھەممە يېرىدە ئوقۇغۇچىلار ۋە ئىشچى - خىزمەتچىلەر ئاشخانىسى بار ئىدى. مۇسۇلمان ئاشخانىسى مۇشۇ بىرلا ئىدى. كىچىك ھەم كونا بۇ مۇسۇلمان ئاشخانىسى پۈتكۈل مەكتەپتىكى ئىنتايىن ئاز سانلىق تەشكىل قىلىدىغان مۇسۇلمانلارنى تاماق بىلەن تەمىنلەيتتى. ئاشخانا ئويماغا جايلاشقان بولغاچقا، يامغۇر ياغقاندا ئىشلىك ئالدىغا يامغۇر سۈيى يىغىلىپ قالاتتى. ئاشخانىدا تاماق يەيدىغانلار بەك ئاز ئىدى، تامىقىنى سىرتتا، بىرەر جايىنى تېپىپ يېيىشەيتتى. ئاشخانىنىڭ ئالدىدىكى يول ياسالغان يول بولماستىن، مۇسۇلمان ئوقۇغۇچىلار مېڭىپ پەيدا قىلغان يول ئىدى. مەكتەپتىكى ھەممە يەرگە قاراپ كەتكەن ئاسفالىت يولغا ئوخشىمايتتى، ئېگىز - پەس، ئويما - چوڭ - قۇر، ھاۋا ئوچۇق كۈنلىرى توپا ئۆرلەپ تۇرىدىغان، يامغۇر ياغقان كۈنلىرى پاتقاق بولۇپ، كۈز كۈنلىرى غازاڭ قاپلاپ كېتىدىغان توپا يول ئىدى. بۇ يولدا مۇسۇلمانلارنىڭ قەدەم ئىزى قالاتتى. شىنيۇ خەتنىڭ بېشىنى ئوقۇپ بىر قىسما بولۇپ قالدى. چىن شۈيەن ئوتتۇرا مەكتەپتە ئوقۇۋاتقان مەزگىللىرىدە ماقالىنى تازا ياخشى يازالمايتتى، لېكىن بۇ خەتنى ھەقىقىي تەسىراتقا ئىگە بولغاچقا، ناھايىتى تەسىرلىك يازغانىدى. ئالدىنقى يەكشەنبە كۈنى بىللە تاماق يېگەن چاغدا ھەممىسى خۇشاللىققا

چۆمۈلگەن بولغاچقا، چېن شۈيەن غەمكىن ھەم ئازابلىق روھى - ھالىتىنى بىلىندۈرمىگەنىدى. خېتىدىن ئۇنىڭ تەقدىرىنىڭ ئادا- لەتسىزلىكىدىن نارازى ئىكەنلىكى چىقىپ تۇراتتى. شىنيۇ بۇ ئىش توغرىلىق ئۇنىڭ بىلەن يۈزتۇرانە پاراڭلىشىشقا جۈرئەت قىلالمايتتى. ئۇ سىنىپىدىكى شىي چيۇسنى يادىغا ئالدى. سىنىپ باشلىقى جېڭ شاۋجىڭنىڭ ئاشكارىلىشىچە، ئۇنىڭ دادىسى شاڭخەيدىكى مەشھۇر كاپىتالىست ئىكەن، بىر كىتابخانىسى بار ئىكەن، ھازىرغىچە ئۆسۈم پۇل ئالىدىكەن. ئۇنىڭ كېلىپ چىقىشى چېن شۈيەننىڭكىدىن ناچار ئەمەسمۇ؟ ئۇ يەنىلا بېيجىڭ ئۇنىۋېرسىتېتىغا ئىمتىھان بېرىپ كىردى. جېڭ شاۋجىڭ كۆپ- چىلىككە ئۇنى كەمسىتمەسلىكىنى، «سىياسەتنى گەۋدىلەندۈ- رۈش» كېرەكلىكىنى پۇرسىتىپ تۇرىدۇ. ئۇنداقتا، چېن شۈيەن- چۇ؟ ئۇنىڭ دادىسى «كىچىك كارخانا خوجايىنى» بولغانلىقتىن ئەتىۋارى يوق بولسا كېرەك. ناۋادا كاپىتالىست، چوڭ كاپىتا- لىست بولغان بولسا، كىشىلەرنىڭ كەمسىتىشىگە ئۇچرىمىغان بولار ئىدى؟... سىرلىق ھەم سورىغىلى بولمايدىغان بۇ مەسى- لىگە شىنيۇ جاۋاب تاپالمايتتى، پەقەت تەقدىرگە ئىلتىجا قىلماق- تىن باشقا يول يوق ئىدى. «سەراپقا...» ئوخشاش قىسمەتكە چېن شۈيەننىڭ ئۆزىمۇ ئىشىنىدىكەنمۇ؟...

شىنيۇ خەتنى ئوقۇۋېتىپ، خۇددى بورانلىق دېڭىزدا چېن شۈيەن بىلەن تەڭ تۇرۇپ چۆكۈپ كېتىپ تۇنجۇقۇپ قالغىلى قىل قالغاندەك، تۇرۇپ سۈيۈزىگە لەيلەپ چىقىپ ئۈمىدلىنىگەن- دەك ھالەتتە بولدى. ئەھۋالى ئوخشاش بولمىغان دوستلارنىڭ خۇشاللىقى ۋە قايغۇسى ئورتاق بولىدۇ. شىنيۇ ئاخىرقى قۇرلار- نى كۆرۈپ بولۇپ كۆڭلى سەل جايىغا چۈشتى. ئۇ چېن شۈيەن- نىڭ غېمىنى يەۋاتقان ئاتا - ئانىسىغا رەھمەت ئېيتتى، چېن شۈيەننىڭ مۇرادىغا يېتىشىنى، ئىككى ئائىلىنىڭ مۇشۇنداق مۇ- ناسىۋەتنى ساقلىشىنى ئۈمىد قىلدى. بولمىسا، دوستلار مۇھىت-

نىڭ ئۆزگىرىشى بىلەن ياتلىشىپ ياكى ئايرىلىپ كېتىشى مۇمكىن ئىدى. ئۇ شۈيەندىن ئايرىلىپ قېلىشنى مەڭگۈ خالىمايتتى. شۈيەننىڭ ھەۋەس قىلىشلىرى ۋە رىغبىتى ئۇنىڭغا مەدەت بولۇپ تۇيۇلدى. ئۇ كۆڭلىدە: شۈيەن، مەن سېنى ئائۇمىد قويمايمەن، مەن ساڭغا ئەمەس، بەلكى ئاكامغىمۇ «ۋەكىللىك» قىلىمەن. بىز مۇسۇلمانلارنى خەقلەر سودىگەرچىلىك قىلىپ تىرىكچىلىك قىلىدۇ، ئالىي مەكتەپتە ئوقۇيدىغانلىرى، ئالىملار ناھايىتى ئاز دەپ بىلىدۇ، خۇددى بىز ئالىي مەكتەپتە ئوقۇيالايدىغاندەك، ئالىم بولالايدىغاندەك ھەم بىلىم ئېلىش بىزگە ياراشمايدىغاندەك. ھىم، قۇرۇپ كەتسۇن، بۇنداق بىر تەرەپلىمە قاراشلار!

شىنيۇ 27 - بىنانىڭ ئالدىغا كەلگەندە، ياتاقتىن چىققان شىيې چيۇسىغا ئۇچراپ قالدى. ئۇنىڭ قولىدا بېلىق كونسېرۋاسى بار ئىدى. شىنيۇ ئەتراپقا ئېرەنسزلىك بىلەن قاراپ، ئىككى كىشىلىك تاماقنى كۆتۈرۈپ، شىيې چيۇسىنى ساقلاپ قارىغاي تۈۋىدە تۇرغان ساۋاقىدىشى تاڭ جۈنشىڭنى كۆرۈپ قالدى. ئۇلار مەكتەپكە كەلگەن بىرىنچى كۈندىن تارتىپ يۇرتداشلىق مېھرىدىن كەچمىگەن، مۇناسىۋىتى تېخىمۇ چوڭقۇرلىشىپ كەتكەنىدى. بوش ۋاقىتلاردا ھەمىشە بىر - بىرىدىن ئايرىلمايتتى، تاماققىمۇ بىللە بېرىپ، بىللە كېلەتتى. مەكتەپنىڭ قورۇسىدىن خالىي بىرەر يەرنى تېپىپ، شۇ يەردە بىللە غىزالىناتتى. شىيې چيۇسى شىنيۇگە قاراپ بېشىنى لىڭشىتىپ، كۈلۈپ قويۇپ يېنىدىن ئۆتۈپ كەتتى. شىنيۇ ياتاققا كىردى، ياتاققا لۇ شيۇجۇ يالغۇز ئىدى، شىرەگە چاپلىشىپ ئولتۇرۇپ تاماق يەۋاتاتتى.

— جېڭ شاۋجىڭ قېنى؟ — دەپ سورىدى شىنيۇ مۇنداقلا.

— داقلا.

— Monitor — دېدى لۇ شيۇجۇ كۈلۈپ. ئۇ جېڭ شاۋ.

جىڭنى ئەمىلى بىلەن ئاتاشقا ئامراق ئىدى، ئۇنىڭ ئۈستىگە ئىنگىلىز تىلىدىكى بۇ تاق سۆزنى ئىمكان بار ئۇرغۇلۇق دېيىشكە تىرىشاتتى. باشقا گەپلەرنى خۇبىي شۈبىسىنى ئارىلاشتۇرۇپ ئورتاق تىلدا دېيىشكە مەجبۇر بولاتتى.

— ئۇ چۇ مۇئەللىمنىڭ يېنىغا ياكى ئوغۇللار ياتىقىغا كەتتىمىدەك كىنناڭ؟ ئۇ دېگەن تاماق ۋاقتىدىمۇ «خىزمەت قىلىدۇ»! — دېدى ئۇ.

شىنيۇ ئۇنىڭ گېپىنىڭ تېگىدە گەپ بارلىقىغا پىسەنت قىلماي، كارىۋىتىغا چىقىپ تاماق يېيىشكە باشلىدى.

لۇ شيۇجۇنىڭ بالا تەگكەن ئاغزى يەنە ئېچىلىپ كەتتى: — بىزنىڭ Monitor باشقىلار بىلەن ئىتتىپاقلىشىشقا ئۇستاز. بولۇپمۇ ئوغۇل ئوقۇغۇچىلار بىلەن. ئۇ بەك مەرد، ئۇ تامىقىنى باشقىلارنى قىيىنچىلىقتىن قۇتۇلدۇرۇۋاتقان شەپقەتچى مەبۇدىدەك ئۇنىڭغا — بۇنىڭغا بېرىدۇ. كۆپچىلىكنى ئۆزى يالغۇز بېقىپ كېتەلەيدۇ. ئاۋۇچۇ، — ئۇ چوكىسى بىلەن ئۈستىدىكى كارىۋاتنى كۆرسەتتى، — دەل ئۇنىڭ ئەكسى، شۇنداق پىش-شىق. بايا مېنى كۆرۈپ قالمىسۇن دېگەندەك قىلىپ، بېلىق كونسېرۋاسىنى تىقىشتۇرۇپ چىقىپ كەتتى، ئېغىز تېگىڭ دەپ. مۇ قويىمىدى! ھىم، چاڭجياڭ دەرياسى بويىدا چوڭ بولغان بىزدەكلەر قانداق بېلىقنى يېمىگەن؟ تولا بېلىق يەپ زېرىكىپ كەتكەن. ۋۇچاڭ بېلىقىمۇ بىزنىڭ ئادەتتىكى تامىقىمىز. ئۇنىڭ ئۇ كونسېرۋاسىغا ئىشتەي نەدە تۇرۇپتۇ! — ئۇ ماي — گۆش دىدارى يوق تامىقىنى شالاپلىتىپ يېگەچ ھەدەپ پو ئاتاتتى. بۈگۈنكى كۈندە ئۇنچىۋالا كۆپ بېلىق نەدە تۇرۇپتۇ؟ ئۇ ئاچچىقىنى چىقىرىۋاتاتتى.

شىنيۇ تۇرمۇش ئادىتى ئوخشاش بولمىغانلىقتىن ھەمىشە يالغۇز تاماق يەيتتى. تاماق مەسىلىسىدە كىم مەرد، كىم پىخ-سىق، بىۋاسىتە تەسىراتى بولمىغاچقا، گەپكە ئارىلاشمايتتى.

لېكىن، لۇ شيۇجۇنىڭ مۇشۇ ئىش تۈپەيلى بارغانچە ئەۋزەلەپ كېتىۋاتقانلىقىنى كۆرۈپ، كۈلۈپ تۇرۇپ: — بېلىققا ئىشتىيىڭىزنىڭ يوقلۇقىنى كۆرۈپ، سىزگە ئېغىز تېگىڭ دېمىگەندۇ، — دېدى.

— ئۆتەپ بېرىڭە! ئۇنىڭ كۆزى قىمايدۇ، شاڭخەيلىكلەر پىخسىق كېلىدۇ، ئىشەنمەمسىز؟ — دېدى لۇ شيۇجۇ تېخىمۇ قايىناپ. ئۇ قاچىسىنى قويۇپ، چوكىسىنى پۇلاڭلىتىپ ئورنىدىن تۇردى، — ئوتتۇرا مەكتەپتىكى چېغىمدا ئالگېبرا مۇئەللىمىم شاڭخەيلىك ئىدى. مەن ئۇنىڭ بىر ئىشىنى ئۆز كۆزۈم بىلەن كۆرگەن. بىر قېتىم ئۇنىڭكىگە مېھمان كەلدى. ئۇ مېھمان بىلەن قىزغىن كۆرۈشۈپ: ھەي، مەنچۇ، مۇشۇ قىممەتلىك مېھمان ئۈچۈن، تۈن كېچە سائەت ئۈچتە ئەركىن بازارغا باردىم، ئۆچىرەتتە تۇرۇپ كۆكتات ئالدىم، دېدى. سىز بەلكىم مېھمانغا قانداق داستىخان سالغاندۇ دەۋاتقانسىز؟ تاماق ۋاقتى بولغاندا ئىش ئاشكارا بولدى، داستىخانغا قويۇلغان تەخسە ۋە پەتنۇسلار شۇنچىلىك كۆپ، ئەمما قورۇملار تەخسە ۋە پەتنۇسلارنى ئارانلا يېپىپ تۇرىدۇ. ئىككى تال دۇفۇ قېقىمۇ بىر قورۇما، بىر ئۈچۈم دۇفۇ ياپرىقىمۇ بىر قورۇما، نەچچە تال بامبۇك يىلتىزىمۇ بىر قورۇما ھېسابىدا داستىخانغا قويۇلدى. ئۇ مۇئەللىم چوكىسىنى پۇلاڭلىتىپ: تارتىنماڭلار، تارتىنماڭلار، دېدى. بىر دەمدىن كېيىن ھورى كۆتۈرۈلۈپ تۇرغان بىر توخۇ كەلتۈرۈلدى، مېھمان چوكا تەگكۈزگۈچە، ساھىبخان ئال-يال توخۇ گۆشىگە چوكىسىنى تەگكۈزۈپ. — لۇ شيۇجۇ چوكىسىنى قورۇقلىپ قالغان تاماق قاچىسىغا تەگكۈزۈپ ھەرىكەت بىلەن كۆرسىتىشكە باشلىدى، — ھەي، ئاپلا، ياخشى دۈملەندەپتۇ، ئوت سۇس بولۇپ قاپتۇ، خامدەك قىلىدۇ. كەچۈرۈڭ، يەنە ئازراق دۈملەپ كىرەي، ئاندىن ئاستا يەيمىز، دەپ توخۇ گۆشىنى ئاچىقىپ كەتتى. شۇنىڭ بىلەن توخۇ گۆشى ئىككىنچى

كۈرمىدى. مېھمان تاماقنىمۇ يەپ بولدى، ھېلىقى توخۇ گۆش-  
نىڭ سايىسىمۇ كۆرۈنىدى.

لۇ شيۇجۇ ھەرىكىتى بىلەن كۆرسىتىپ تۇرۇپ ناھايىتى  
جانلىق ئىپادىلەپ بېرىۋاتاتتى. شاڭخەيلىكلەرنىڭ گېپىنى شىي  
چيۇسىغا ئوخشاش دەيتتى. ئۇ دەۋاتقان بۇ يەككە كىشىلىك  
شاڭخەيلىك مەيلى ئۇ ئۆز كۆزى بىلەن كۆرگەن ياكى ئۆز ئىچىدىن  
توقۇپ چىقارغان بولسۇن، شىنيۇ تېلىقپ كۈلۈپ، ئاغزىدىكى  
تاماقنى پۈركۈۋەتكىلى قىل قالدى.

دەل مۇشۇ چاغدا شىي چيۇسى قورۇق قاقچىسىنى كۆتۈرۈپ  
ئىشكىنى ئىتتىرىپ كىرىپ كەلدى. شىنيۇ ئالدىراش ئاغزىنى  
ئېتىپ، كۈلكىسىنى زورىغا بېسىپ تامىقىنى يەۋەردى. لۇ شيۇ-  
جۇنىڭ ئۇنى ئۇچۇپ ياتاقنىڭ ئوتتۇرىسىدا تۇرۇپلا قالدى، ھاۋادا  
ئېسىلىپ قالغان قولىدىكى چوككىسى قولىنى چۈشۈرۈشى بىلەن  
«توروككىدە» يەرگە چۈشتى!

— سۆزلەۋېرىڭ! سۆزلىمەيسىزغۇ؟ — دەپ سورىدى شىي  
چيۇسى سوغۇقلا.

تەڭلىكتە قالغان لۇ شيۇجۇ نېمە قىلارنى بىلەلمەي، ئۆز-  
نى ئاقلاشقا مەجبۇر بولۇپ:

— سۆزلەپ بولدۇم. ئۇنىڭغا يۈرتىمىزدا تارقىلىپ يۈر-  
گەن ئۇچقۇر سەركەردە جاك فېينىڭ جۇ گېلىياڭنىڭ پەرمىنى  
بويىچە ياڭشىەنگە ھاكىم بولغانلىق توغرىسىدىكى رىۋايەتنى سۆز-  
لەپ بەردىم، — دېدى.

— بولدى، ئويۇنىڭىزنى قويۇۋېرىڭ! — دېدى شىي چيۇ-  
سى. ئۇ لۇ شيۇجۇنىڭ يېنىدىن ئۇنىڭغا گۈللىپ قاراپ ئۆتۈپ،  
كارىۋىتىمغا چىقتى. شىي چيۇسى بايا لۇ شيۇجۇ كۆرسەتكەن  
ئويۇننىڭ ئەڭ ئاخىرىدىكى، شۇنداقلا ئەڭ ئېسىل بۆلىكىدە  
دېيىلگەن گەپلەرنى سىرتتا تۇرۇپ ئاڭلىغانىدى. ئۇ شۇ تاپتا  
ئۆچ ئېلىش ئۈچۈن ئۈستىدىكى كارىۋاتقا ئەپچىل جايلىشىۋې-

لىپ، ئۆزىگە يېقىملىق تۇيۇلىدىغان شاڭخەي تەلەپپۇزىدا:  
— ئويۇننى بەك ياخشى ئورۇنلىدىڭىز. شۇغىنىسى، مەن  
سەھرالىق، بولمىسا شاڭخەيلىك ھەزىلكەشلەر ئۆمىكىگە كىرىپ  
ھەزىلكەش بولار كەنمەن! — دېدى. ئۇ بۇ گەپنى ناھايىتى زە-  
ھەر خەندىلىك بىلەن دېدى، لۇ شيۇجۇنى «ھەزىلكەشلىك» كىمۇ  
سالامىيىتى توشمايدىغانغا چىقىرىۋەتتى، چۈنكى ئۇ «سەھرا-  
لىق» ئىدى. لۇ شيۇجۇ گەپ قىلالىمىدى. شېي چيۇسى تەكەب-  
جۇرلۇق بىلەن يەنە: — Miss لۇ، سىزنىڭ تىل جەھەتتە ئىقتى-  
دارىڭىز ئوبدانكەن، مۇشۇ ئىقتىدارىڭىزنى دەرسخانىدا جارى  
قىلدۇرغان بولسىڭىز ياخشى بولماسمىدى؟ ئىنگلىز تىلى دەر-  
سىدە، مۇئەللىم سوئال سورىغاندا تىرناق تاتىلاپ تۇرۇپ قال-  
مايتتىڭىز! — دېدى.

بۇ گەپ لۇ شيۇجۇنىڭ ئەجەللىك يېرىگە تەگدى. لۇ شيۇجۇ  
جۇڭگو ئەدەبىياتى، سىياسەت، دۇنيا تارىخى ۋە تەنتەربىيە دەرس-  
لىرىدە «نەتىجىسى good» ئىدى، ئىنگلىز تىلى دەرسىدىن بەك  
قورقاتتى، ئىنگلىز تىلى بولسا ئاساسلىق دەرس ئىدى. سىند-  
پىدىكى ساۋاقداشلار، مەيلى ئوغۇل ياكى قىز ئوقۇغۇچىلار  
بولسۇن، مۇتلەق كۆپ قىسمى تولۇقسىز ئوتتۇرا مەكتەپتە ئىنگ-  
لىز تىلى ئۆگەنگەن، ئۇنىڭ ئۈستىگە ھەرقايسى جايلاردىن  
تاللاپ ئېپىكىلىنكەن ئەلاچى ئوقۇغۇچىلار ئىدى. ئۇ بولسا «رۇس  
تىلى كەسپىنى ئىنگلىز تىلى كەسپىگە ئۆزگەرتكەن» بىردىنبىر  
ئوقۇغۇچى ئىدى. بىرىنچى يىللىقنىڭ بىرىنچى مەۋسۈمىدە ئۆ-  
تۈلۈۋاتقان فونېتىكا باشقىلارغا پىششىق تونۇش ئىدى، لېكىن  
ئۇ يېڭى مەكتەپكە كىرگەن ئوقۇغۇچىدەك تولىمۇ قىيىنلاشتى.  
چۇ مۇئەللىم دەرسنى ئىنگلىز تىلىدا سۆزلەيتتى، ئۇ بولسا  
خۇددى ساماۋى كىتابتىن ۋەز ئاڭلاۋاتقانداك ھاڭۋېقىپ ئولتۇ-  
راتتى. چۇ مۇئەللىم ئائىلاچ خەنزۇچىنى ئارىلاشتۇرۇپ سۆز-  
لەپ، تەلەپپۇز قىلىشقا دائىر مۇھىم نۇقتىلارنى قايتا چۈشەندۈ-



رەتتى. مۇئەللىم بىر لۇ شيۇجۇ ئۈچۈنلا شۇنداق قىلاتتى. شىيې چيۇسى، تاڭ جۇنشېڭ قاتارلىق سۈرئەت قوغلىشىدىغان ساۋاقداشلار، كۆپچىلىكنى كەينىگە تارتىپ كەتتى دەپ، لۇ شيۇجۇنى ياراتمايتتى. مانا ئەمدى شىيې چيۇسى لۇ شيۇجۇنىڭ يېتەرسىزلىكىنى تىلغا ئېلىپ كۆرەڭلەپ كۈلمەكتە ئىدى. لۇ شيۇجۇ ئاچچىقىدا تاتىرىپ كەتتى، بايامقى گەپكە چاققان ئاغزى گاچىلىدەشپ قالغانىدى. ئۇ ئاخىر بولماي، بىردىنلا ئۈستەلگە بېشىنى قويۇپ ئەلەم بىلەن «پاڭخۇدە» يىغلاپ تاشلىدى.

بۇ ھال شىنيۇنى تەڭلىككە سېلىپ قويدى. ئەسلىدە لۇ شيۇجۇ بايامقى گەپلەرنى يامان نىيەتتە قىلمىغانىدى، شىيې چيۇسى چىكىدىن سەل ئاشۇرۇۋېتىپ قالدى. شىنيۇ شىيې چيۇسىغا قول ئىشارىتى قىلدى، شىيې چيۇسى ئۈندىمەستىن نەرسە - كېرەكلىرىنى مالتىلاش بىلەن ئاۋارە ئىدى. لۇ شيۇجۇ بىر خىلدا يىغلاۋاتاتتى.

جېڭ شاۋجېڭ ئىشىكتىن كىرىپلا گاڭگىراپ قالدى: — ۋۇي، لۇ شيۇجۇ، نېمىگە يىغلايسىز؟ بېيجىڭغا كېلىپ ئىككى ئاي بولا - بولمايلا ئۆيىڭىزنى سېغىنىدىڭىزمۇ؟ — ئۇ تاماق قاچىسىنى قويۇپ قويۇپ، خۇددى ئاچىسىدەك لۇ شيۇجۇنى پەپىلەپ تەسەللى بېرىشكە باشلىدى، — مەكتەپ ئائىلىڭىزگە ئوخشاشقۇ!

بۇ گەپنى ئاڭلاپ راستتىنلا ئۆيىنى سېغىنغان لۇ شيۇجۇنىڭ يىغىسى تېخىمۇ ئەدەپ كەتتى.

— كېتىمەن! ئەسلى... كەلمىسەم بوپتىكەن، مەن ئىنگىلىز تىلى ئۆگىنىدىغان ماتېرىيال ئەمەس! — دېدى. جېڭ شاۋجېڭ نېمە بولغانلىقىنى چۈشىنىپ، مۇلايىملىق بىلەن دېدى:

— ساراڭدەك گەپ قىلمىسىڭىزچۇ؟ قىيىنچىلىق ئالدىدا قاچاق ئەسكەر بولامسىز؟ بۇ ئىنقىلابچىلارنىڭ پوزىتسىيىسى

ئەمەس. ئارىمىزدا ھېچكىم يارىلىشىدىنلا ئىنگىلىز تىلى سۆزلەيدىغان بولۇپ يارالمىغان. سۇ ئۇزۇشنى سۇ ئۇزۇش جەريانىدا ئۆگىنىدىغان گەپ. دەرس تەييارلىشىمىسىڭىز، ساۋاقداشلار ياردەم قىلسا بولىدىغۇ، بۈگۈن چۈشتىن كېيىن دەرس يوق، بولمىسا مەن... يەنە بىر يىغىن باردە...

— ئۇنىڭ دەرس تەكرارلىشىغا مەن ياردەم قىلىمەن، ئىككىمىز شۇنداق دېيىشكەن! — دېدى شىنيۇ دەررۇلا.

— ياخشىغۇ! لۇ شيۇجۇ، بولدى يىغلىما، — دېدى جېڭ شاۋجىڭ ئۇنىڭ مۇرىسىگە ئۇرۇپ قويۇپ، ئاندىن كارىۋىتىنىڭ يېنىغا بېرىپ ياستۇقىنىڭ ئاستىدىن بىر دەپتەرنى ئالدى - دە، ياتاقىتىن ئالدىراش چىقىپ كەتتى. ئۇ ھەمىشە مۇشۇنداق ئالدىراش ئىدى. مېڭىش ئالدىدا كەينىگە ئۆرۈلۈپ ئۆچىسىگە:

— ئەمگەك بىلەن دەم ئېلىشنى بىرلەشتۈرۈشكە دىققەت قىلىش كېرەك، كەچتە زالغا كىنو كۆرگىلى بېرىڭلار! — دېدى.

جېڭ شاۋجىڭ چىقىپ كەتتى. لۇ شيۇجۇ يېشىنى سۈرتۈپ بايا يەرگە چۈشۈپ كەتكەن چوكىسىنى ئېڭىشىپ ئالدى، لېكىن قاچىسىدا قېپقالغان تاماقنى يېگۈسى كەلمىدى. شىي چىۈسى كىيىمنى يۆتكەپ، كارىۋىتىدىن ئاستا چۈشۈپ:

— ھىم، يېيىشنىلا بىلىدۇ، دەرس گاجىسى، چېچەنلىكتە ئاز سانلىق مىللەتكىمۇ يەتمەيدۇ، — دېدى - دە، ئىشكىنى «گۈپپىدە» يېپىپ ياتاقىتىن چىقىپ كەتتى.

— ھۇ بۇرۇن ئازىيە... يەپ - ئىچىشنىلا، كىيىشنىلا، راھەت كۆرۈشنىلا بىلىدۇ! — دېدى لۇ شيۇجۇ شىي چىۈسى چىقىپ كەتكەندىن كېيىن ئاچچىقىنى چىقىرىش ئۈچۈن قايناپ. — لۇ شيۇجۇ، بۇنداق دېمەك! — دېدى شىنيۇ كارىۋاتتىن چۈشۈپ، ئۇ ئەسلىدە جېڭ شاۋجىڭغا ئوخشاش لۇ شيۇجۇغا:

«بىر ئادەم ئۆزىنىڭ كېلىپ چىقىشىنى تاللىيالمىدۇ» دېگەندەك چوڭ داۋىلارنى دېمەكچى بولغانىدى، لېكىن دېيەلمىدى. شېي چيۈسى ئۆزىنى ئېسىلزادە دەپ چاغلایدىغانلارنىڭ ۋۇجۇدىدا قايى-ناپ تۇرىدىغان زەھىرىنى يالغۇز «سەھرالق» لۇ شيۇجۇغىلا ئەمەس، شىنيۇگىمۇ سانجىغانىدى. ئۇنىڭ «چېچەنلىكتە ئاز سادىلىق مىللەتكىمۇ يەتمەيدۇ» دېگەن گېپىدىن ئاز سانلىق مىللەتلەر دۆت ۋە ھاڭۋاقتى كېلىدۇ، خەن شىنيۇ شۇلارنىڭ ئارىسىدىن تاسادىپىي چىقىپ قالغان ئالاھىدە ئىنسان، دېگەندەك مەنە چىقاتتى. لۇ شيۇجۇ خەن شىنيۇگە يەتمەيدۇ دېگەنلىك ئۇنىڭغا قىلىنغان چىدىغۇسىز خورلۇق ئىدى. شېي چيۈسى كۆرۈنۈشتە خەن شىنيۇ بىر «كىشى» نى ماختىغاندەك قىلغىنى بىلەن، ئەمەلىيەتتە ئۇنىڭ مىللىتىنى چۈشۈرگەنىدى. بۇنداق ياپتا گەپ-لەرنى شىنيۇ ھېس قىلالايدۇ. ئۇزۇن مۇددەت خەنزۇلار رايونىدا تارقاق ئولتۇرغان مۇسۇلمانلار بۇنداق گەپلەرگە ئالامەت سەز-گۈر. بۇنىڭغا دەل مۇسۇلمانلار ئارىسىدىكى سانى ئانچە كۆپ بولمىغان ئالىم، يازغۇچى ۋە ئارتىسلارنىڭ ئىسىملىرىنىڭ كەينىگە «خۇيزۇ» دەپ ئەسكەرتىپ قويۇشلار سەۋەب بولغان. ئۇلار باشقىلارنىڭ: «ئۇ ئاز سانلىق مىللەتمىكەن؟ ئاسان ئەمەس جۇمۇ!» ياكى: «ئاز سانلىق مىللەت بولغانلىقى ئۈچۈن شۇنداق-تە...» دېيىشلىرىنى خالىمايدۇ. ئۇلار ئۆزلىرىنىڭ ھەقىقىي بىلىمىگە تايىنىپ ھەرقانداق بىر مىللەت بىلەن باراۋەرلىك ئاسا-سىدا يۇقىرى - تۆۋەنلىك تالىشىدۇ. باشقىلارنىڭ ئۇلارنى «ئا-جىز» كۆرۈپ «ئۆتۈنۈپ بېرىشى» ياكى «ئېتىبار قىلىش» نى ياق-تۇرمايدۇ. خەن شىنيۇ شۇنىڭ ئۈچۈن ئۆز كۈچىگە تايىنىپ ئىمتىھان بېرىپ، بېيجىڭ ئۇنىۋېرسىتېتى غەربىي ياۋروپا تىل-لىرى فاكۇلتېتىغا ئۆتتى ھەتتا ئىككىنچى ئارزۇسىنىمۇ ياز-ماي، ھەرقانداق «ئېتىبار قىلىش» ئىمكانىيىتىگىمۇ ئورۇن قالدۇرمىدى.

شېنيۇ شۇ تاپتا ئۆز ھېسسىياتىنى ھەرقانداق چوڭ داۋلى بىلەن ئىپادىلەپ بېرەلمەيتتى، دېمىسە بولمايدىغان گەپ تىلدە. نىڭ ئۇچىغا كېلىپ قالغانىدى. ئۇ لۇ شىۈجۇغا:

— لۇ شىۈجۇ، سىز تىرىشلىق. خەق سىزنى يارامسىز دېسە، بولدى كېتىمەن دېسىڭىز، بۇ سىزنىڭ ھەقىقەتەن يارامسىزلىقىڭىزنى ئىسپاتلايدۇ. سىز مۇشۇنداق يارامسىز قىزمۇ؟ كەتسەڭىز، ئاتا - ئانىڭىزغا قايسى يۈزىڭىز بىلەن قارايسىز؟ — دېدى. — مەن راستتىنلا كېتىمەن دېمىدىم! — لۇ شىۈجۇنىڭ كۆزلىرىگە يەنە «لۆمىدە» ياش كەلدى، — ئۆيدىن ئايرىلغان چېغىمدا دادام مېنى كېمىگە سېلىپ قويۇپ: جۈزى، ئۆينى ئويلىماي ئوبدان ئوقۇ. سەن ئەۋلادىمىزنىڭ ئارىسىدىن چىققان بىردىنبىر ئالىي مەكتەپ ئوقۇغۇچىسى، دەپ ماڭا قايتا - قايتا جېكىلىگەن. مەن دىپلوم ئالمىغۇچە كەتمەيمەن، لېكىن بەش يىلنى ئۆتكۈزمەك تولىمۇ تەس!

— بۇ نېمە دېگىنىڭىز؟ ئالىي مەكتەپتە ئوقۇش ھوقۇقىنى بىز تالىشىپ قولغا كەلتۈرگەن، ئاسان قولغا كەلگىنى يوق، ئۇنى قەدىرلەش كېرەك. يۇرتىڭىزدىكىلەرنىڭ سىزگە چوقۇم مەستلىكى كېلىدۇ. سىز بىلەن تەڭتۇش تالاي «سىڭىللار» سىزدەك بەختلىك ئەمەس، شۇلارنى خۇددى كۆزلىرىنى يوغان ئېچىپ سىزگە قاراپ كەينىڭىزدە تۇرۇۋاتقان ھالەتتە يادىڭىزغا ئەكېلىڭ، سىز شۇلارغا ۋاكالىتەن بۇ يەرگە ئوقۇغىلى كەلگەن. ياخشى ئوقۇمايدىغانغا ئاساسىڭىز يوق! — شېنيۇ بۇ گەپنى لۇ شىۈجۇغا ھەم ئۆزىگە قىلغان، چېن شۈيەنگە ئوخشاش نۇرغۇن مۇسۇلمان ئوقۇغۇچىلارنى ئويلىغانىدى.

— بۇ داۋلىنى مەنمۇ چۈشىنىمەن. لېكىن... ھەي! — لۇ شىۈجۇ مەيۈس ھالدا بېشىنى ئۇرۇپ قويدى، كالتە ئىككى تال چېچىمۇ ئۇنىڭ بىلەن تەڭ قىيىدىغاندەك پۇلاڭلاپ كەتتى، — خەقلەر: ئاسماندا توققۇز باشلىق قۇش بار، يەردە خۇبىيلىكلەر،

دەيدۇ. مېنىڭدەك بىر توققۇز باشلىق قۇش قېرىشقاندەك ئىنىڭ.  
لىز تىلىنى پەقەتلا ئۆگىنەلمەيۋاتىمەن، — دېدى.  
لۇ شيۇجۇنىڭ ئۆزىنى چۈشۈرۈشى شىنيۇگە كۈلكىلىك  
تۇيۇلمىدى، ئەكسىچە ئۇ ھەسرەتلەندى.

— ھەرقانداق جايدا، ھەرقانداق مىللەت يارىلىشىدىن پەس  
بولۇپ يارالغان ئەمەس، ئۆزىنى — ئۆزى تېخىمۇ چۆكۈرمەسلىك  
كېرەك. بىز خۇيزۇلار بەزىلەرنىڭ نەزىرىدە بىچارە ھېسابلىنىدۇ.  
مىز، ئاز سانلىق بولغاچقا، ئەقلى قۇۋۋىتىمىزمۇ باشقىلارنىڭ.  
كىدىن ئاجىزدەك. ھىم، شۇلارنىڭ بىڭىسى بولسا بەسلىشىپ  
باقساق بولىدۇ! — دېدى شىنيۇ.

— ئىنگىلىزچىدىمۇ؟ — دېدى لۇ شيۇجۇ قورققان ھالدا  
شىنيۇگە قاراپ، — سىز ئۇلار بىلەن بەسلىشەلەيسىز، مەن  
بەسلىشەلمەيمەن، مېنىڭ كاللام قاپاق، تىلىم گال...  
— سىزنىڭ نەرىڭىز دۆت؟ سىز بۇرۇن رۇسچە ئۆگەنگەن،  
ئىنگىلىزچىنىمۇ چوقۇم ئۆگىنەلەيسىز. سىزنىڭ تىلىڭىز بەك  
يۇمشاق، ئۆگەنگەن نەرسىڭىزنى ئەينەن دېيەلەيسىز، تىل جە-  
ھەتتىكى ئىقتىدارىڭىزنى ھەتتا شىيە چيۈسىمۇ ئېتىراپ قىلىدۇ.  
غۇ. شىنيۇ لۇ شيۇجۇنى خاپا بولۇپ كېتەرمىكىن دەپ گېپىنىڭ  
ئاخىرىنى دېمىدى. لېكىن لۇ شيۇجۇ خاپا بولماي، ئەكسىچە  
پىخىلداپ كۈلۈپ:

— شۇنداقمۇ؟ مەن شاڭخەيلىكلەرنى مېھمان چاقىرىشنى  
ئەينەن دوراپ بەردىم، ئۇ قايىل بولماي تۇرالمىدى ھە؟  
بۇ كۆڭۈلچەك «توققۇز باشلىق قۇش» زە!  
شىنيۇ خۇشال كەيپىياتتا:

— تىل جەھەتتىكى ئىقتىدارىڭىزنى ئىنگىلىز تىلى ئۆگە-  
نىشكە ئىشلىتىڭ، بۇ گەپنىمۇ شىيە چيۈسى دېگەن، — دېدى.  
— گېپىڭىزنى ئېسىمدە ساقلايمەن، — دېدى لۇ  
شيۇجۇ، — ئىنگىلىزچىنى راستتىنلا ياخشى ئۆگىنىپ كەتسەم،

شىي چيۇسىنىڭ مەدەت بەرگەنلىكى ئۈچۈن ئۇنىڭغا رەھمەت ئېيتىمەن.

ئۇ بۇ گەپنى تەنە قىلىپ دېدىمۇ ياكى راست دېدىمۇ، بىلگىلى بولمايتتى. ئىچىدە شۇنداق ئىرادىگە كەلگەن بولسا كېرەك. ئەمما ئۇ يىڭىنى نەگە سانجىسا بولمۇ بىرىدىغان يىپ - يىڭنە خالتىسى بولۇپ قالمىسا ياخشى بولاتتىغۇ.

شنيۇ ئۇنىڭ يېنىدا ئولتۇرۇپ:

— كىتابىڭىزنى ئېلىڭ، تەكرارنى باشلايمىز! — دېدى.  
— Thank you — لۇ شيۇجۇ خۇددى ئوقۇتقۇچىنىڭ ئالدىدا تۇرغاندەك ئىتائەتمەنلىك بىلەن ئىنگلىز تىلى كىتابىنى، خاتىرە دەپتىرىنى ئېلىپ «دەرسكە» تەييارلىق قىلدى ھەم شىندىن ئۇنىڭ قىزغىن ياردىمى ئۈچۈن ئۇنىڭغا ئىنگلىز تىلىدا رەھمەت ئېيتتى.

— توغرا، بىر ياقىتىن ئۆگىنىسىز، ئۆگەنگەننى بىر ياقىتىن ئىشلىتىسىز، بىر جۈملە ئۆگەنسىڭىز، ئۆگەنگەن بىر جۈملىڭىزنى ئىشلىتىسىز. بىلگەنلىرىڭىز جىق بولسا، ئابزاس بويىچە سۆزلىشەلەيسىز، ئېغىز مەشقىنى يۈرەكلىك قىلىش كېرەك. چۈمۈللەش شۇنداق دېگەن! — دېدى شنيۇ. ئۇ لۇ شيۇجۇنىڭ ماختاشىنى ياخشى كۆرىدىغانلىقىنى بىلەتتى، شۇڭا ئۇنى رىغبەتلەندۈردى، — سىز فونېتىكا جەھەتتە بىرنەچچە تاۋۇشلارنى توغرا تەلەپپۇز قىلالمايسىز. مەسىلەن، بايماقى «thank you» نىڭ بېشىدىكى «th» نى توغرا ئوقۇمىدىڭىز. «th» ئىككى خىل ئوقۇلىدۇ: بىرى [ð] يەنە بىرى [o].

— [o]! — لۇ شيۇجۇ شنيۇگە ئەگىشىپ ئوقۇدى،

لېكىن يەنىلا توغرا بولمىدى

— بولمىدى، «سى» دەپ ئوقۇماڭ. تاۋۇش تەلەپپۇز قىلىشتا مۇھىم نۇقتىغا دىققەت قىلىڭ: تىلىڭىزنى چىشىڭىزغا يەڭگىل تەگكۈزۈڭ، ھاۋا ئېقىمى تىلىڭىز بىلەن چىشىڭىز ئارىسىدا

سىدىكى تار بوشلۇقتىن سىقىلىپ چىقسۇن. تاۋۇش تىلىڭىز بىلەن چىشىڭىزغا سۈركىلىپ چىقىدۇ، تىلىڭىزنى ئالدىغىراق سوزىسىز. ماڭا قاراڭ! — دېدى شىنيۇ ئۆزى ئۈلگە كۆرسىتىپ.

— ۋاي ۋاي، بۇ تاۋۇشتىن خويمۇ تويدۇم! نېمىشقا چو-قۇم تىلىنى سوزۇش كېرەك؟ بەك سەت تۇرىدىكەن! — دېدى لۇ شيۇجۇ توغرا تەلەپپۇز قىلالماي قىيىنلىپ.

— سىز جۇڭگولۇقلارنىڭ خەنزۇچە سۆزلەش ئادىتى بويىچە ئىنگلىز تىلىغا «ئۆزگەرتىش» كىرگۈزمەڭ — دېدى شىنيۇ كۈلۈپ، — ھەر بىر تىلنىڭ ئۆزىگە خاس ئۆلچەملىك فونېتىكىسى بولىدۇ، بىر - بىرىنىڭ ئورنىنى باسالمايدۇ. چەت ئەللىكلەر خەنزۇچە ئۆگەنگەندە «يىپەك»، «ئۈجمە دەرىخى» گە ئوخشاش سۆزلەرنى تىلىنى چىقىرىپ تەلەپپۇز قىلىدۇ، بۇ بىزگە كۈلكىلىك تۇيۇلىدۇ. شۇلارنىڭ ئۆلچىمى بويىچە «th» نى تەلەپپۇز قىلغاندا تىلنى چىقارماي بولمايدۇ، بولمىسا، باشقىلارغا كۈلكىلىك تۇيۇلىدۇ. چۇ مۇئەللىم: بۇ تاۋۇشنى توغرا تەلەپپۇز قىلمىغان كىشى «thank. you» نى مەڭگۈ دېيەلمەي ئۆتۈپ كېتىدۇ، دېگەن...

— ئەمەسمەن بىر ئۆمۈر «رەھمەت» دېمەي، ھەرقانداق كىشىگە مىننەتدارلىقىمنى بىلدۈرمەي ئۆتۈپ كەتسەم بولغۇدەك، — دېدى لۇ شيۇجۇ قىيىنچىلىق بىلەن.

— ھە؟ نېمە دېگىنىڭىز بۇ؟ نۇرغۇن سۆزلەرنى تەلەپپۇز قىلىشتا «th» دىن ئۆزىڭىزنى قاچۇرۇپ كېتەلمەيسىز؟ مەسىلەن، «that»، «this»، «these»، «there»، «they»، «thvee»، «thing» قاتارلىق سۆزلەر «th» بىلەن باشلىنىدۇ. بۇلارنىڭ ھەممىسى كۆپ ئىشلىتىلىدىغان ئاساسىي سۆزلەر. مۇشۇ سۆزلەرنى دېيىشكە توغرا كەلگەندە، سىز قول ئىشارىتى قىلىدىغان گامچىمۇ؟ تاماق يەيدىغان، گەپ قىلىدىغان

«mouth» (ئېغىز) دېگەن سۆزمۇ «th» بىلەن چۈشۈرۈلىدۇ. بۇ سۆزدىن ئۆزىڭىزنى قاچۇرسىڭىز ئېغىزىڭىزنىمۇ ئاچالماي قالدىڭىز!

— ھە؟! — دېدى لۇ شيۇجۇ گەپ قىلالماي، — بۇنىڭغا چىدىغىلى بولامدۇ. تىرىك ئادەمگە، mouth بولمىسا بولمايدۇ. — دە!

— بەلى! — دېدى شىنيۇ خۇشاللىق بىلەن ئۇنىڭ ئاغزىدىكى كۆرسىتىپ:

— سىزنىڭ ئاغزىڭىز نېمانداق ئوماق، mouth نى توغرا تەلەپپۇز قىلىدىڭىز!

— شۇنداقمۇ؟ — دېدى لۇ شيۇجۇ زوق بىلەن، — توغرا ئوقۇدۇممۇ؟

— Yes, wery, good (شۇنداق، ناھايىتى ياخشى!) — دېدى شىنيۇ — يەنە بىر كېلەيلى. تەلەپپۇز قىلىشنىڭ مۇھىم نۇقتىسى يادىڭىزدا بولسۇن، تىلىڭىزنى ئالدىغا چىقىرىڭ! لۇ شيۇجۇ يەنە بىر كەلدى، ئەمما تىلىنى قاچۇرۇپ تەلەپپۇزى يەنە توغرا بولمىدى.

شىنيۇ ئورنىدىن تۇرۇپ، ياستۇقنىڭ ئاستىدىن ئەينەك ئېلىپ ئۇنىڭغا بەردى.

— mouth غا قاراڭ. [mauθ] نى ئوقۇغاندا تىلىڭىزغا دىققەت قىلىڭ! — دېدى ئۇ.

لۇ شيۇجۇ ئەينەكنى قولىغا ئېلىپ، پۈتۈن دىققىتى بىلەن ئاغزىغا قارىدى. ئۇنىڭ تۇرقى لېۋىگە لەۋ سۈرۈخ سۈرۈۋاتقان مودا قىزلارنىڭ تۇرقىغا ئوخشايتتى. [mauθ]... [mauθ]... — ئۇ ۋۇجۇددىكى كۈچنى «ئاغزىغا» يىغدى...

— Good. good — دېدى شىنيۇ ئۇنىڭ ئاغزىغا قاراپ، — Very. good! بۇ تاۋۇشنى توغرا تەلەپپۇز قىلىدىڭىز! خۇددى چەكسىز شان - شەرەپكە ئېرىشكەندەك، لۇ شيۇ.



جۇنىڭ توقاچتەك يۈزى نۇرلىنىپ كەتتى.

— بۇ گەپچە، ئىنگىلىز تىلى ئۆگىنىش ھېچقانچە قىيىن ئەمەسكەن. نېمىشقا بۇ تاۋۇشنى تەلەپپۇز قىلىشنى ئىككى ئايغىدەك سىنىپتا ئۆگىنەلمىگەندىمەن؟ چۇ مۇئەللىم سىزدەك ياخشى ئۆگىتەلمىگەن! — دېدى.

— نېمە دەۋاتىسىز؟ مېنى قانداقمۇ چۇ مۇئەللىمگە سېلىشتۇرغىلى بولسۇن! — دېدى شىنيۇ كۈلۈمسىرەپ. ئۇ كۆڭلىدە: سىزنىزە، بىر بولسا ئۆزىنى چۈشۈرۈپ بىر تىيىنغا ئالغۇسىز قىلىۋەتكەن، بىر بولسا كۆزىنى يۇمۇپ لاپ ئورغان. سىزلا ئەمەس، مېنىڭمۇ ئىنگىلىزچىدە يېڭىياچە ئىكەنلىكىمنى سىز نەدىن بىلىسىز. ساھىلدا تۇرۇپ ئاڭلىغان دولقۇنلارنىڭ شاۋقۇنىدا ئەس - ھوشىمىزنى يوقىتىپ قويساق بولمايدۇ، ئالەمدىمىزدا پايانىسىز دېڭىز بار، دېگەنلەرنى ئويلىدى.

— لۇ شيۇجۇ، بۇ شۇنداق ئاددىي ھەم ئەڭ دەسلەپكى ساۋاق، بۇنى چۇ مۇئەللىم بىزگە قايتا - قايتا چۈشەندۈرگەن، سىز قورقۇنچاق، دەرسخانىدا كۆپچىلىكنىڭ ئالدىدا مەشىق قىلىسام، باشقىلار مېنى مازاق قىلارمىكەن دەپ قورقىسىز. سىزنىڭ ئەسلىدىلا باشقىلارنىڭكىدىن ئاساسىڭىز ئاجىزراق، كەينىدە ئىزىگە تىرەجىۋالسىڭىز، «قەرز» بارغانسېرى كۆپىيىپ كېتىدۇ. چۇ مۇئەللىم مۇنداق بىر گەپنى قىلغان: «ماڭغاندىن قورقما، تۇرۇپ قالغان يامان». سىز ھەرگىزمۇ «تۇرۇپ قالماڭ!» «تىرىشك، يېتىشىۋېلىڭ!»، قاراك، سىرىلاڭغۇ تاۋۇش [θ] بىلەن [θ] نى ئۆگىنىۋالدىڭىزغۇ مانا!

— Thank you، سىزگە رەھمەت ئېيتىمەن! — لۇ شيۇجۇ بايا تىلغا ئالماسلىققا قەسەم قىلغان گەپنى ئېغىزغا ئېلىپ شىنيۇگە ھۆرمەت بىلەن تەزىم قىلدى. ئۇ بۇ كۈلكىلىك ھەردەكەتنى چاقچاق تەرىقىسىدە ئەمەس، بەلكى قىيىنچىلىقتىن قۇتۇلۇشقا ياكى قىيىنچىلىقتىن قۇتۇلۇش يولىغا باشلىغانلىقى ئۈچۈن.

چۈن شىنيۇگە چىن دىلىدىن رەھمەت ئېيتىپ دېگەندى. ئۇ ئەمدى شىيې چيۇسى ۋە باشقا كۆپلىگەن ساۋاقداشلىرىنىڭ ئالدىدا قەددىنى رۇسلايدۇ، ئىنگىلىز تىلى دەرسىدە چۈ مۇئەللىمنىڭ سوئال سورىشىدىن قورقۇپ قالمايدۇ. ئۇ مۇشۇ تەزىم بىلەن ئۆزىنى تۆۋەن كۆرۈش ۋە خورلۇقتىن خوشلاشقىنىنى ئىپادىلەيدى. . . .

ئويغا پاتقان لۇ شىيۇجۇغا قاراپ تۇرغان شىنيۇنىڭ كۆڭلى تىنچ ئەمەس ئىدى. ئۇ يەلكىسىدىكى بېسىمنىڭ لۇ شىيۇجۇنىڭ كىيىمىدە يەڭگىل ئەمەسلىكىنى ھېس قىلماقتا ئىدى. بەش يىل ۋاقىت يىراق مەنزىلگە قىلىنغان مارافونچە يۈگۈرۈش مۇسابىقىسىگە ئوخشايدۇ، ھەر بىر ئادەم ئۆزىنىڭ قابىلىيىتى ۋە ئىرادىسىنى سىنايدۇ، تالىشىش ئىنتايىن كەسكىن، نەتىجە تەرتىپى شەپقەتسىز. ئۇ باشلانغۇچ ۋە ئوتتۇرا مەكتەپلەردە سىنىپنىڭ ئەڭ ئالدى بولۇپ ئوقۇغان، ئەمدى ئالىي مەكتەپكە چىقتى، مۇشۇ ئورۇننى ساقلاپ قالالامدۇ - يوق، بۇنىڭغا ھازىر بىر نېمە دېمەك تەس. يېتىپ كېلىش ئالدىدا تۇرغان مەۋسۈملۈك ئىمتىھان پۈتۈن سىنىپتىكى يېڭى ئوقۇغۇچىلار ئۈچۈن بىرىنچى قېتىملىق ئېلىشىش، ئەمەلىيەتتە ساۋاقداشلار جەڭ ئېلان قىلماي ھەرقايسى يوشۇرۇن تىرىشماقتا ئىدى. شىيې چيۇسىنى ئال-ساق، ئۇ گەرچە ساۋاقداشلىرىغا ئانچە ئارىلىشىپ كەتمىسىمۇ، ساۋاقداشلار ئۇنىڭ بەزىبىر ئىللەتلىرى توغرىلۇق كەينىدىن سۆزلەيدۇ، ئەمما ئۇ ئۆگىنىشكە كەلگەندە ئالامەت تىرىشچان. ھەر كۈنى ئەتىگەن ئورنىدىن تۇرۇپ نامىز ئارالدا ئىنگىلىزچە خام سۆزلەرنى يادلايدۇ. شىنيۇ بىلەن پات - پات ئۇچرىشىپ قالىدۇ. بىرىنچىلىكنى ئېلىشقا ئۇنىڭ «ئىشەنچسىز» كۈچلۈك تەك قىلىدۇ. شىنيۇ ئۆزىنىڭ ئىككىنچى ئورۇنغا چۈشۈپ قەتئىيلىشىغا قەتئىي تەن بەرمەيدۇ. ئۇ شىيې چيۇسىنىڭ ئىسمىنى ئۆزىنىڭ ئىسمىنىڭ كەينىدە قالدۇرۇپ، «چېچەنلىكتە ئاز سان»

لىق مىللەتلەرگە يەتمىگەن» دېگىنى ئۈچۈن ئۇنى تويغۇزۇۋەتە-  
مەكچى ئىدى.

شېنيونىڭ خىيالى يەلكەنلىك كېمىدەك يىراقلاپ كەتتى.  
لۇ شيۇجۇ بېشىنى كۆتۈرمەي بىر خىلدا يازغاچ ئوقۇۋاتاتتى.  
— سىز... نېمىلەرنى يېزىۋاتىسىز؟ دېدى شېنيۇ لۇ  
شيۇجۇنىڭ بىر نېمىلەرنى ئۈزۈپ - ئۈزۈپ ئوقۇۋاتقانلىقىنى  
ئاڭلاپ، ئۇ لۇ شيۇجۇنىڭ خاتىرە دەپتىرىگە كۆز يۈگۈرتتى.  
خاتىرە دەپتەردە رەسىم، ئىنگىلىزچە ۋە خەنزۇچە خەتلەر بار  
ئىدى. ئىمىر - چىمىر خەت يېزىلغان بۇ خاتىرە دەپتەر ئىنگى-  
لىزچە، خەنزۇچە رەسىمگە قاراپ خەت تونۇش لۇغىتىگە ئوخشاپ  
قالغانىدى.

— بۇ مېنىڭ خاتىرە دەپتىرىم، سىز كۆرەلمەيسىز! —  
دېدى ۋە خاتىرە دەپتىرىنى دەرھال قولى بىلەن يېپىۋالدى.  
— ئۇنىڭدا قانداق سىر بار؟ — دېدى شېنيۇ ئۇنىڭ خاتىرە  
دەپتىرىنى قولى بىلەن يېپىۋالغانلىقىنى كۆرۈپ تېخىمۇ قىزد -  
قىپ، — سىز... ھېلىقىدەك خەت يېزىۋاتمايدىغانسىز؟ — بۇ  
ئۇنىڭ «مۇھەببەت خېتى» دېگىنى ئىدى. باشقىلارنىڭ بۇ جە-  
ھەتتىكى مەخپىيەتلىكىنى ئۇنىڭ بىلگۈسى كېلەتتى، لېكىن  
ھېلىقى سۆزنى دېيىشتىن خىجىل بولاتتى.

— ھۇي، مەن شېي چيۇسى ئەمەس! — دېدى لۇ شيۇجۇ  
خورسىنىپ. ئۇ خاتىرە دەپتەردىن قولىنى ئالدى، — ئوبدان  
كۆرۈۋېلىڭ. يازغانلىرىمنىڭ ھەممىسى تاۋۇش!

لۇ شيۇجۇ يالغان ئېيتىمىغانىدى. ئۇ بايا «thank. you»  
نى يېزىپ، يېنىغا يوغان ئېچىلغان بىر ئېغىز، چىشلىرى كۆ-  
رۈنۈپ قالغان، چىشلارنىڭ ئارىسىدىن ئۇچى ئازراق چىقىپ  
تۇرغان تىلنىڭ رەسىمىنى سىزغانىدى، تىل قىزىل قەلەم بىلەن  
سىزغانىدى.

— مۇشۇنداق ئۆگىنىشنىڭ ئۆزىمۇ بىر ئامال، — شېنيۇ

لۇ شيۇجۇنىڭ ھەقىقەتەن كۆڭۈل قويۇپ ئۆگىنىۋاتقانلىقىنى ھېس قىلدى. بىراق، ئۇنىڭ ئىنگىلىزچە سۆزلەرنىڭ ئاستىغا خەنزۇچە چۈشەندۈرۈش يېزىپ قويغانلىقىنى بايقاپ قېلىپ:

— بۇ بولماپتۇ! — دېدى شىنيۇ خەنزۇچە چۈشەندۈرۈشنى كۆرسىتىپ، — «سالڭ» بىلەن «than» ئوخشىمايدۇ. بۇ تا-ۋۇشنىڭ ئورنىنى ھەرقانداق بىر خەنزۇچە خەت باسالمايدۇ. ئىنگىلىزچىنى ئۆگەنگەندە، ياخشىسى ئانا تىلنى ئۈنۈش كېرەك. ئىنگىلىزچە تاۋۇشلارنى خەنزۇچە تەلەپپۇز قىلىش ئۇسۇلىدا تەلەپپۇز قىلىشقا، تاۋۇشنى خەنزۇچە يېزىق بىلەن يېزىشقا بولمايدۇ، بۇنىڭدا خاتا ئوقۇلۇپ قالىدۇ، كېيىن ئۆزگەرتىمەس بەك تەس.

— ھىم — دېدى لۇ شيۇجۇ يەنە پەرىشان بولۇپ، — كۆر-سەتمىسەم، كۆرمىەن دېدىڭىز، كۆرۈپ بولۇپ جاپالىق ئەمگە-كىمنى يوققا چىقىرىۋەتتىڭىز. مەن ئامالنىڭ يوقىدىن مۇشۇنداق قىلغان، بۇ دېگەن مېنىڭ ھاسام، بۇنىڭدىن ئايرىلسام ماڭالمايمەن، مەن ئىزچىل مۇشۇنداق خاتىرە قالدۇرۇپ كېلىۋاتقان.

— بۇ ھاسا سىزنىڭ ئىشىڭىزنى ئاقىستىپ قويدۇ! — دېدى شىنيۇ ئۇنىڭ خاتىرە دەپتىرىنىڭ ئالدىنقى بەتلەرنى ۋا-راقلاپ. خاتىرە دەپتەر رەسىم ۋە ئىنگىلىزچە، خەنزۇچە خەتلەر بىلەن تولغانىدى.

لۇ شيۇجۇ شىنيۇگە ھاڭۋېقپ قاراپ ئولتۇراتتى.

— بۇ يازغىنىڭىز نېمە؟ — شىنيۇ بىر بەتنى ئۆرۈپ، ئۇنىڭدىكى بىر قۇر خەتنى كۆرسىتىپ لۇ شيۇجۇدىن سورىدى.

— بۇ... ئادەتتە كۆپ ئىشلىتىلىدىغان «ئەتە كۆرۈشەيلى!» دېگەن گەپ! — دېدى لۇ شيۇجۇ.

— ھە؟ See you tomorrow? مۇ؟ — شىنيۇ لۇ شيۇجۇ-نىڭ خاتىرە دەپتىرىدىكى بۇ بىر جۈملە سۆزنى ئوقۇپ قاقاقلاپ

كۈلۈپ كەتتى

لۇ شيۇجۇننىڭ خاتىرە دەپتىرىدە «مۈشۈك گۆشىنى يەنە كىم ئوغرىلىدى؟» دېگەن خەنزۇچە خەت تۇراتتى.

كۈز مەنزىرىسىگە ئورالغان يەنيۇەنگە گۇگۇم چۈشكەندى. نامسىز ئارالنىڭ شىمالىي قىرغىقىدا تۈۋرۈكلىرىگە «ئەخ-لاق، قابىلىيەت، تەكشى، زاپاس» دېگەن خەتلەر ئويۇلغان تۆت بىنا قاتار تۇراتتى. بۇ بىنالار ئىشچى خىزمەتچىلەر ياتقىنىنىڭ بىر قىسمى ئىدى. زاپاس بىناسىدىكى، غەربىي ياۋروپا تىللىرى فاكۇلتېتىنىڭ بىرىنچى يىللىق سىنىپ مۇدىرى چۇ يەنچاۋنىڭ ياتقى تاقاق ئىدى. ئۇ «پروفېسسور مامېن» دېگەن كىنۇنى كۆرگىلى زالغا بارماي، چۈشتىن كېيىن قەدىردان ئۇستازى يەن پروفېسسورنى يوقلاپ يەندۇڭيۈەنگە كەتكەندى. ئۇنىڭ شۇ تاپتا شۇ يەردىن كېلىشى ئىدى.

يەن پروفېسسور ئۇنىڭ شەپقەتلىك ئۇستازى، ئۇ بولسا يەن پروفېسسورنىڭ ئەڭ ئامراق ئوقۇغۇچىسى ئىدى. ئۇ بېيجىڭ ئۇنىۋېرسىتېتىگە كىرىپ بەش يىل ئوقۇدى، بىر يىل پراكتىكانت بولدى، بۇ يىل ئوقۇتقۇچىلىققا قويۇلدى. بۇ جەرياندا يەنە پروفېسسورنىڭ قول ئاستىدا تەربىيەلەندى. ئۇستازى ئۇنىڭغا ئۆزىنىڭ دادىسىدەك مۇئامىلە قىلدى. مۇنداقچە ئېيتقاندا، ئۇ ئۇستازىنىڭ ۋۇجۇدىدىن «دادا» دېگەن سۆزنىڭ مەنىسىنى بىلىپ يەتتى. ئۇستازى ئۇنىڭغا شۇ قەدەر چوڭقۇر كۆيۈندى، شۇ قەدەر پۇختا بىلىم بەردى، شۇ قەدەر قاتتىق باشقۇردى. ئۇستاز ئوقۇغۇچىنىڭ ھاياتىدا ئاتا - ئانىسى ئوينىغان رولدىنمۇ مۇھىم رول ئوينايدۇ. يەن پروفېسسور 20 - يىللاردا ئوكسفورد ئۇنىۋېرسىتېتىنى پۈتتۈرۈپ ۋەتەنگە قايتىپ كەلگەندىن بۇيان ئۆزدىكى ئىنگىلىز تىلى ئوقۇتۇشىغا بېغىشلاپ، تالاي ئوقۇغۇچىلارنى قاتارغا قوشقان. چۇ يەنچاۋنىڭ ئوقۇغۇچىلىرى ئاخىرقى ھېسابتا

يەنىلا يەن پروفېسسورنىڭ ئوقۇغۇچىلىرى ئىدى. ئۇلار يەن پروفېسسور تۈزگەن دەرسلىكلەرنى قوللىناتتى، لېكسىيەلەرنى يەن پروفېسسور سۆزلەيتتى، چۈ يەنچاۋ ئۇنىڭغا ياردەملىشەتتى. يەن پروفېسسور سۆزدە ۋە قەلەمدە ۋايىغا يەتكەنىدى. ئەسلىدە ئۇ تەرجىمە بىلەن شۇغۇللانغان بولسا ئالامەت چوڭ نەتىجىلەرنى ياراتقان بولاتتى. ئەسەر تەرجىمە قىلىش توغرىسىدا زور پىلانمۇ بۇرۇن بار ئىدى، لېكىن نەچچە ئون يىللىق ئوقۇتۇش ئىشلىرى سەۋەبىدىن تاشلىنىپ قالغانىدى. ئۇ ھازىر قېرىپ قالغان بولسا. سىمۇ يەنىلا بوش ۋاقتى يوق ئىدى. شۇڭا چۈ يەنچاۋ ئىمكان بار كۆپرەك خىزمەتنى ئۆز ئۈستىگە ئېلىپ، دەرسلەرنى ئاساسىي جەھەتتىن مۇستەقىل ئۆتەتتى، يەن پروفېسسورنىڭ بىر يۈرۈش ئوقۇتۇش سىستېمىسىنى پىششىق بىلىپ كەتكەنىدى. ئۇستازى ئۇنىڭغا پۈتۈنلەي ئىشىنەتتى. چۈ يەنچاۋ ھەر بىر مەركەزلىك ئوقۇتۇش سىستېمىسى ئارىلىقىدا ئۇستازغا دوكلات قىلىپ، ئۇنىڭ كۆرسەتمىسىنى ئالاتتى، مۇشۇنىڭ ئۆزى كۇپايە ئىدى. چۈ يەنچاۋ ئۇستازنىڭ ئۆمرىنىڭ ئاخىرقى مەزگىلىدە قىممەتلىك ۋاقىت چىقىرىپ ئاز - تولا تەرجىمە ئەسەرلەرنى قالدۇرۇشنى ئۈمىد قىلاتتى. ئەمما يەن پروفېسسور ئارمانغا تۇشلۇق دەرمان يوق ھالەتتە ئىدى. ئۇ قېرىدى، كېسەلچان بولۇپ قالدى، كۆزلىرىمۇ خىرەلەشكەنىدى، ئوقۇش ۋە يېزىشتا كۆپ قىيىنلاشتى. چۈ يەنچاۋ بايا ئۇنى يوقلاپ بارغاندا ئۇ خورسەننىپ:

— ھەي، ئۆمۈر نېمىدېگەن قىسقا، چىراغ تۇۋىدە كىتاب ئوقۇغۇدەكمۇ ماغدۇرۇم قالمايدىغان ئوخشايدۇ، — دېدى. ئۇستازنىڭ بۇ گېپىنى ئويلىغان چۈ يەنچاۋنىڭ نەپىسى ۋە قەدىمى تېزلەشتى.

چۈ يەنچاۋ يەنيۈەنگە جەنۇبىي دەرۋازىدىن كىردى. كەچلىك تاماق ۋاقتى ئۆتۈپ كەتكەن، مەكتەپ قورۇسى ناھايىتى جىم.

جىت، يول بويىدىكى چىراغ يورۇقىدا پىيادىلەرمۇ كۆرۈنمەيتە. كۆپچىلىك كىنو كۆرگىلى زالغا كەتكەن بولۇشى مۇمكىن دەپ ئويلىدى ئۇ. «پروفېسسور مامېن» دېگەن كىنوني ئۇنىڭمۇ كۆرگۈسى بارئىدى. ئەپسۇسكى، ئۇنىڭ كىنو كۆرگۈدەك ۋاقتى يوق ئىدى، كىنو كۆرۈشتىنىمۇ مۇھىم ئىشى بار ئىدى.

چۇ يەنچاۋ نامسىز ئارالغا بارىدىغان يولنى بويلاپ شىمالغا قاراپ كېتىۋاتاتتى، بۇ ناھايىتى ئۇزۇن يول ئىدى.

چۇ يەنچاۋ 27 - بىنانىڭ ئالدىدىن ئۆتتى. دەل - دەرەخ - لەرگە ئورالغان 27 - بىنادىكى ياتاقلارنىڭ چىراغلىرى ئاساسەن ئۆچۈك، بىرلا ياتاقنىڭ چىرىغى يېنىق ئىدى. شۇ تاپتا سائەت ئەمدىلا سەككىز بولغان، چىراغنى ئۆچۈرۈپ ياتىدىغان ۋاقىت بولمىغانىدى. ھە راست، كىنو بار، ساۋاقداشلارنىڭ تولىسى كىنوغا كەتكەن بولۇشى مۇمكىن، ئۇ يول بويىدىكى چىرىغى يېنىق ياتاققا ئىختىيارسىز قارىدى. ئۇ دەل ئۆزىنىڭ سىنىپىدە - كى قىزلارنىڭ ياتىقى ئىدى. نېمە؟ قىز ئوقۇغۇچىلار كىنوغا بارماي، چىراغ تۈۋىدە مۇزاكىرە قىلىپ، مەۋسۈملۈك ئىمتىھان - غا تەييارلىق قىلىۋاتقان ئوخشىمامدۇ؟ ئەسلىدە بۇنداق جىددىيە - لىشىشنىڭ زۆرۈرىيىتى يوق. ئوقۇغۇچىلارنىڭ ئاساسى ناھايى - تى - ياخشى، فونېتىكا قىسمىدا ھېچقانداق قىيىنچىلىق يوق، شېي چيۇسى، خەن شىنيۇلەر قىيىنالمىدۇ، جېڭ شاۋجىڭنىڭ ئىجتىمائىي خىزمىتى كۆپ، ئۆگىنىشىگە تەسىر يېتىشى مۇم - كىن، شۇنداقتىمۇ ئىمتىھاندىن ئۆتۈپ كېتىدۇ. لۇ شيۇجۇلا قىيىنلىدۇ. ئۇنىڭغا ياردەم بېرىش كېرەك. . . چۇ يەنچاۋ مۇ - شۇلارنى ئويلىدى.

چۇ يەنچاۋ ئۇستازى يەن پروفېسسورغا ئوخشاش، ئوقۇتقۇ - چىلىق مەسئۇلىيىتى ئالدىدا ئۆزىنىڭ ئەسلى پىلانىنى ۋاقىتىنچە تاشلاپ قويۇشقا مەجبۇر بولۇپ، نىشانىنى ئۆزگەرتىپ 27 - بىناغا كىرىپ، قىزلار ياتىقىدىكى ئوقۇغۇچىلىرىغا قاراپ باقماق -

چى بولدى.

چۇ يەنچاۋ ئىشكىنى يەڭگىل چەكتى.

— كىرىڭ! — دېدى بىرى. بۇ بىر قىز ساۋاقداشنىڭ ئاۋازى ئىدى، سىرتتىن ئۇنىڭ كىملىكىنى پەرقلەندۈرگىلى بولمايتتى.

چۇ يەنچاۋ ئىشكىنى ئىتتىرىپ ياتاققا كىردى. ياتاق قۇپقۇ. رۇق، كىچىك ئۈستەل ئەتراپىدا بىرمۇ ئادەم يوق ئىدى. ئۇ بايا تۆت قىز ئوقۇغۇچىنى ئۈستەلنى چۆرىدەپ ئولتۇرۇپ دەرس تەييارلاۋاتىدۇ، دەپ تەسەۋۋۇر قىلغانىدى.

چۇ يەنچاۋ ھەيران بولۇپ نەزىرىنى ئۈستەلدىن يۆتكەپ، ئاستا بېشىنى كۆتۈرۈپ دېرىزىنىڭ ئوڭ تەرىپىدىكى كارىۋاتتا چاقناپ تۇرغان نۇرلۇق بىر جۈپ كۆزنى كۆردى.

— خەن شىنيۆ؟

— ۋۇي، چۇ مۇئەللىم...

چۇ يەنچاۋ بىردىنلا ئۆزىنىڭ جىددىيلىشىپ كېتىۋاتقانلىقىدىن ھېس قىلدى. نېمىشقا شۇنداق، ئۆزىمۇ بىلمەيتتى. ئىككى ئاينىڭ ئالدىدىكى ھېلىقى ئوقۇشما سلىق يادىغا كېلىپ قالغان بولسا كېرەك. تېخى يېڭىلا سىنىپ مەسئۇلى بولغان چۇ يەنچاۋ يېڭى كەلگەن ئوقۇغۇچىلارنىڭ ئۆزىنى ئوقۇتقۇچى دېيىشىدىن تارتىناتتى. بۇ ھال ئىككىسىنى مۇشۇ ياتاققا ئوڭايسىزلاندۇرۇۋەتكەنىدى. ئۇ ئىككى ئايدىن بېرى سىنىپتىكى ئون ئالتە ئوقۇغۇچى بىلەن بارا - بارا تونۇشۇپ، دەرسخانىدا، دەرىستىن چۈشكەندە بولسۇن، ئۇلار بىلەن ئۆزلىشىپمۇ قالدى. ئۇمۇ ئۆزىنى ئۇلارنىڭ بىر ئەزاسى دەپ بىلەتتى. ئۇ ياش جەھەتتە ئۇلاردىن ئانچە چوڭمۇ ئەمەس ئىدى. ياشلار بىر - بىرى بىلەن ناھايىتى تېزلا چىقىشىپ كېتىدۇ. بىراق، ئۇ خەن شىنيۆ بىلەن دەرس ۋاقتىنى ھېسابقا ئالمىغاندا، باشقا ۋاقىتلاردا كۆپ ئۇچراشمايتتى. ئۇ قىزلار ياتىقىغا كىرىپ، خەن شىنيۆنىڭ يالغۇز ئىكەندى.



لىكىنى كۆرۈپ سەل ئوڭايسىزلاندى ۋە ئۇنىڭمۇ سەل جىددىيلىد-  
شىپ قېلىۋاتقانلىقىنى سەزدى.

— باشقا ساۋاقداشلار قېنى؟ — ئۇ جىددىيلىكنى پەسەي-

تىش ئۈچۈن مۇنداقلا سوراپ قويدى.

— ئۇلار... ھەممىسى كىنو كۆرگىلى كەتتى، — خەن

شىنيۇ سورالغان سوئاللارغا ئۇدۇللۇق جاۋاب بېرىپ تۇردى.

— سىز نېمىشقا بارىدىڭىز؟

— مەن... كىتاب ئوقاي دەپ بارىمىدىم.

شىنيۇ بىردىنلا ئۆزىنىڭ كارىۋاتنىڭ ئۈستىدە تۇرۇپ ئو-

قۇتقۇچى بىلەن مۇشۇنداق پاراڭلىشىشنىڭ ئەدەپسىزلىك بولدى.

دىغانلىقىنى ھېس قىلىپ، ئوڭايسىزلىنىپ قىزىرىپ كەتتى ۋە

دەرھال پەسكە چۈشۈپ، تەمتىرىگەن ھالدا:

— چۈ مۇئەللىم، ئولتۇرۇڭ، — دېدى.

خەن شىنيۇنىڭ ئوڭايسىزلىنىپ كېتىۋاتقانلىقىنى كۆرگەن

چۈ يەنچاۋ نەزىرىنى باشقا ياققا يۆتكەپ، ئۇنىڭ ئۇدۇلىدىكى لۇ

شيۇجۇنىڭ كارىۋاتىدا ئولتۇرۇپ، پەرۋاسىزلىق بىلەن:

نېمە كىتاب ئوقۇۋاتىسىز؟ ھېكايىمۇ ياكى دەرىستىن سىرت-

قى ئىنگىلىز تىلى ئوقۇشلۇقمۇ؟ — دەپ سورىدى ئۇنىڭدىن.

— ھە، ياق، ئىنگىلىز تىلى دەرسىنى تەكرار قىلىۋاتىدە -

مەن، — شىنيۇ جاۋاب بەرگەچ كەينىگە ئۆرۈلۈپ كارىۋاتتىن

كىتابىنى ئالدى. خەن شىنيۇ بايامقى تەمتىرەشنىڭ ۋۇجۇدىدىن

ئاستا - ئاستا كۆتۈرۈلۈپ كېتىۋاتقانلىقىنى ئۆزىمۇ تۇيماي قال-

دى.

— ھە؟ — دەپ ھەيران قالدى چۈ يەنچاۋ. ئۇ كىنو كۆر-

گىلى بارماي ياتاقتا يالغۇز دەرس تەكرارلاۋاتقان ساۋاقداشنىڭ

لۇ شيۇجۇ ياكى جېڭ شاۋجېڭ بولماستىن، خەن شىنيۇ ئىكەنلىدە -

كىنى ئويلىمىغانىدى. چۈ يەنچاۋ شىنيۇنى بىرىنچى قېتىم كۆر-

گەن چاغدا ئۇنىڭ ئۆزىگە ئىشىنىدىغان قىز ئىكەنلىكىنى سەزگە -

ندى، ئۇ مانا ئەمدى بۇنىڭغا جاۋاب تاپقاندەك بولدى.

— سىز بەك تىرىشچانكەنسز!

— مۇئەللىم، ئىمتىھاندىن ئۆتەلمەي قالسام... — ئۇ

ئۆزىگە دېگەندەك ئىشەنچ قىلالمايدىغانلىقىنى ئاشكارىلىدى. ئە-  
مەلىيەتتە ئۇنىڭ كۆڭلىدە، ئىككىنچى بولۇپ قالسام بولمايدۇ،  
دېگەن خىيال بار ئىدى.

— نېمە؟ سىز شۇنداق ئەنسىرەمسىز؟ — دېدى چۇ يەنچاۋ

كۈلۈمسىرەپ.

— مۇئەللىم، سىز شۇنداق ئەنسىرەشنىڭ ھاجىتى يوق

دەپ قارامسىز؟ — دېدى شىنيۇ چۇ يەنچاۋدىن ياندۇرۇپ سو-  
راپ. ئوقۇتقۇچىنىڭ ئۆزىنى ئون ئالتە ئوقۇغۇچىنىڭ ئارىسىدا  
قانداق ئورۇنغا قويىدىغانلىقىنى ئۇنىڭ بەكمۇ بىلگۈسى كېلەت-  
تى.

— ئۆزىڭىزنى بۇنچىلىك رىغبەتلەندۈرۈشىڭىز، ياخشى

ئىش، — چۇ يەنچاۋ ئۇنىڭ سوئالىغا بىۋاسىتە جاۋاب بەرمىدى.  
ئۇ بۇ قىز ئوقۇغۇچىنىڭ باشقىلارنىڭ كەينىدە قېلىشنى خالىماي-  
دىغان پىسخىكىسىنى بايقىدى ۋە ئوقۇغۇچىلىق دەۋرىدىكى ئۆزى-  
نى كۆرگەندەك بولدى. شۇ چاغلاردا ئۇمۇ مۇشۇ شىنيۇدەك  
ئىدى. مەغلۇبىيەتنى ئاگاھلاندۇرۇش سىگنالى دەپ بىلەتتى،  
ھەر ۋاقىت باشقىلار مەندىن ئېشىپ كېتىشى مۇمكىن دەپ  
ئويلاپ، باشقىلاردىن ئېشىپ چۈشۈش ئۈچۈن ھەسسىلەپ تىر-  
شاتتى.

— بىر ئادەم ئۆزىنى ئىشەنچسىز تولۇق ھەم ئۈستۈن چاغ-

لىسا چاتاق بولىدۇ! — دېدى سۆزىنى داۋام قىلىپ، — ئەمما،

بۇ قېتىمقى مەۋسۈملۈك ئىمتىھان قىيىن ئەمەس. سىزنىڭ

ئاساسىڭىز بىر قەدەر ياخشى، جىددىيلىشىپ كەتمىسىڭىزمۇ

بولىدۇ، ئوقۇش باشلانغان كۈنلا سىزنىڭ ئېغىز مەشىقىڭىزنى

ئاڭلىغانمەن!

چۇ يەنچاۋ بۇ گەپنى چىقىرىپ قويۇپ كۈلۈۋەتتى.  
بۇ ئىش تىلغا ئېلىنىش بىلەن تەڭلا شىنيۇننىڭ يۈزى  
قىزىرىپ كەتتى. ئۇ خىجىل بولغان ھالدا چۇ يەنچاۋغا  
قارىدى، چۇ يەنچاۋنىڭ چېھرىدە تەبەسسۇم ئويىناپ تۇراتتى،  
ئۇنى مازاق قىلىۋاتقان ئىپادە يوق ئىدى. بۇنى كۆرۈپ شىنيۇ  
يېنىكلەپ قالدى.

— سىز ئېغىز تىلىنى ئوتتۇرا مەكتەپتە ئۆگەنگەنمۇ؟ —  
دەپ سورىدى چۇ يەنچاۋ شىنيۇدىن. ئۇ ھەمىشە شىنيۇنىڭ  
سىنىپتىكى باشقا ساۋاقداشلارغا ئوخشىمايدىغانلىقىنى، ئىنگلىز  
تىلىنى ئانا تىلدەك سۆزلەيدىغانلىقىنى ھېس قىلاتتى.  
— پۈتۈنلەيمۇ ئەمەس، — دېدى شىنيۇ، — كىچىكمىدە  
دادامدىن ئۆگەنگەن.

— دادىڭىز چەت ئەلدىمۇ؟

— ياق، تاشقى سودىنىڭ ئالاھىدە ھۈنەر - سەنئەت بۇيۇم -  
لىرى ئىمپورت - ئېكسپورت شىركىتىدە ئىشلەيدۇ. كۆپرەك  
ئىنگلىز تىلىنى قوللىنىدۇ. . .

— ھە! — چۇ يەنچاۋ ئاخىر جاۋاب تاپتى. شىنيۇ دادىسى -  
نىڭ تەسىرى ۋە ئائىلىسىنىڭ مۇھىتىدا ئىنگلىز تىلىنى راۋان  
سۆزلەيدىغان ماھارەتتى، تاۋۇشلارنى توغرا تەلەپپۇز قىلىدىغان  
ئىقتىدارنى يېتىلدۈرگەنىدى. بۇ، چەت ئەل تىلى ئىختىساس  
ئىگىلىرىنى تەربىيەلەشتە يارىتىش ناھايىتى قىيىن بولغان  
شەرت ئىدى. بۇنىڭدىن تەسىرلەنگەن چۇ يەنچاۋ دادىسىنى ئويلى -  
دى. ئۇ دادىسىنى ئاپىسىنىڭ تالاي قېتىم خورسىنىپ تۇرۇپ  
قىلغان سۆزلىرىدىن بىلگەنىدى. ئاپىسى: «سېنىڭ داداڭ ماقا -  
لىنى شۇنداق ياخشى يازاتتى، ئىنگلىز تىلىنى ناھايىتى راۋان  
سۆزلەيتتى!» دېگەنىدى. . . ئىلگىرى بولغان ھەم بولۇشقا تې -  
گىشلىك نەرسە ئۇنىڭغا مەنسۇپ بولمىغانىدى. دادىلىق مېھرىگە  
قانغانلار ئۇنىڭ ئالدىدا بەختىيارلىق تۇيغۇسىنى ئىزھار قىلغان -

دا، ئۇنىڭ قەلبىدە بىر خىل ھەسرەت ۋە ھەۋەس پەيدا بولاتتى. خەن شىنيۇ ھەقىقەتەن بەختلىك ئىدى، ئۇنىڭغا ياخشى پۇر-سەت، ئەۋزەل شارائىت ۋە بىلىملىك دادا نېسىپ بولغانىدى. نازاكەتلىك ۋە سىپايە بۇ قىز ھەقىقەتەن چەت ئەل تىلى ئىشلىرى ئۈچۈن تۇغۇلغان قىز ئىدى. بۇ ياش ئىنگىلىز تىلى ئوقۇتقۇچىسىدا ئىختىيارسىز ئىختىساس ئىگىلىرىگە كۆيۈنىدىغان ھېسسىيات پەيدا بولدى. بۇنىڭدىن ئىككى ئاي بۇرۇن شىنيۇنى بىرىنچى قېتىم كۆرگەندە، شىنيۇ ئۇنىڭ دىققىتىنى تارتقاندى: ئۇ قىز ئۇياتچان ئىدى، گەپ قىلا - قىلمايلا قىزىرىپ كېتەتتى لېكىن يەنە شۇنداق يۈرەكلىك ئىدى. مەكتەپكە يېڭى كىرىپلا ئىنگىلىز تىلىدا سۆزلەشكە پېتىنغان ھەم شۇنداق راۋان سۆزلەنگەنىدى. زىددىيەتنىڭ ھەر ئىككى تەرىپىنى ئۆزىدە مۇجەسسەملەشتۈرگەن بۇ قىز ئۇنىڭدا چوڭقۇر تەسىر قالدۇرغانىدى. شۇ چاغدا مەلۇم بىر نەرسە ئۇنىڭ كۆڭلىدىن كەچكەندەك بولغان، ئۇنىڭ نېمىلىكىنى قىياس قىلالمىغاچقا، ئانچە ئەھمىيەت بېرىپ كەتمىگەنىدى. ئارىدىن ئىككى ئاي ئۆتۈپ كەتتى. خەن شىنيۇنىڭ ئوبرازى ئۇنىڭ كۆز ئالدىدا ئاستا - ئاستا زاھىر بولۇشقا باشلىدى. يۇقىرى ساپا، بوشاشماي ئالغا باسىدىغان جاسارەت بۇ قىزنىڭ ئىتىقبالىنىڭ پارلاق ئىكەنلىكىدىن دېرەك بېرەتتى، بۇنى جەزملەشتۈرۈشكىمۇ بولاتتى. ئۇنىڭ سىنىپ مەسئۇلى بولغان چۇ يەنچاۋ ئۇنىڭدىن ھاياجانلاندى ۋە خۇرسەن بولدى.

— سىزمۇ دادىڭىزغا ئوخشاش تاشقى سودىدا خىزمەت قىلاي دەمسىز؟ — دېدى چۇ يەنچاۋ نېمىشقىندۇر ئوقۇغۇچىسىنىڭ ئارزۇسىنى بىلىش ئىستىكىدە.

— ياق، دادامنىڭ ئۆمرىنىڭ تەڭدىن تولىسى ئاسارەتلىق. لەرنى تەتقىق قىلىش بىلەن ئۆتۈپ كەتتى. مەن ئۇ نەرسىلەرنى بىلمەيمەن. مېنىڭ ئۆزۈمگە تۇشلۇق ئىشلىرىم بار، — دېدى شىنيۇ، ئۇ «ئىشلىرىم» دېگەن گەپنى قىلغاندا، سەل ساراسىد.

مىگە چۈشۈپ قالغاندەك بولدى، مۇئەللىمنىڭ ئالدىدا «ئىشلىدى-  
رى» توغرىلىق سۆزلەش ئۇنىڭغا چوڭ گەپ قىلغاندەك تۇيۇ-  
لۇپ، يۈزى سەل - پەل قىزاردى، — مۇئەللىم، مەن ئەدەبىيات-  
قا قىزىقمەن، مۇشۇ ساھەدە تەرجىمە خىزمىتى بىلەن مەشغۇل  
بولايلىمەن دەيمەن! — ئۇ بۇ گەپ بىلەن ئوقۇتقۇچىسىنىڭ تو-  
مۇرىنى تۇتۇپ باققانىدى.

چۈ يەنچاۋ يەنە ھاياجانلاندى. ئوقۇغۇچىلىق دەۋرىدە ئۇمۇ  
دەل مۇشۇ مەقسەتنى كۆڭلىگە پۈككەنىدى. ئەپسۇسكى، ئوقۇش  
پۈتتۈرگەندىن كېيىن تۆھپە كۆرسىتىشكە ئۈلگۈرمەيلا ئىنگلىز  
تىلى ئاساسىدىن دەرس بېرىدىغان مۇنبەرگە چىقىپ قالغانىدى،  
شىنيۇنىڭ گېپى ئۇنى ھاياجانغا سالدى.

— ناھايىتى ياخشى، سىز تاللىغان بۇ يولنى ئەڭ ئەھمىد-  
يەتلىك يول دەپ قارايمەن. چەت ئەل ئەدەبىياتىنى جۇڭگوغا  
تونۇشتۇرۇش، جۇڭگو ئەدەبىياتىنى جاھانغا يۈزلەندۈرۈش جە-  
ھەتتە بىزنىڭ ئىشلىگەن خىزمەتلىرىمىز تولمۇ ئاز، تولمۇ  
ئاز، تالاي مەشھۇر ئەسەرلەرنىڭ تەرجىمىسى يوق! — دېدى ئۇ  
ئىختىيارسىز خورسىنىپ.

چۈ يەنچاۋنىڭ كۈچلۈك كەسىپچانلىققا ۋە ئىككىسىنىڭ  
ئورتاق غايىگە ئىگە ئىكەنلىكىنى غۇۋا ھېس قىلغان شىنيۇ:  
— مۇئەللىم، سىز ئوقۇش پۈتتۈرگەندىن كېيىن نېمىش-  
قا... — دەپ بولۇپ، گېپىنىڭ يېرىمىنى يۇتۇۋەتتى.

ئۇنىڭ مەقسىتىنى پۈتۈنلەي چۈشەنگەن چۈ يەنچاۋ كۈلۈپ  
تۇرۇپ:

— بۇنىڭغا بىر نېمە دېمەك تەس، تارىخ ھەمىشە كىشىلەر-  
گە چاقچاق قىلىدۇ. ئەسلىدە بۇ ئىشكىتىن كىرگۈڭىز بار،  
لېكىن باشقا بىر ئىشكىتىن كىرىپ قالسىز. چەت ئەل ئەدەبى-  
ياتى نەشرىياتىغا تەرجىمانلىق قىلىشقا بۆلۈنۈپ قېلىشىم مۇم-  
كىن ئىدى، لېكىن بېيجىڭ ئۇنىۋېرسىتېتىغا ئوقۇتقۇچى لازىم

بولۇپ قېلىپ مەكتەپتە قېپقالدىم. مەنمۇ بېيجىڭ ئۇنىۋېرسىتېتىدە ئوقۇپ چىققان، ئوقۇتقۇچىلىق خىزمىتىمۇ ناھايىتى ئەھمىيەتلىك، سىلەر بىلەن بىللە بولسام ئۆزۈمنى ئوقۇش پۈتتۈرۈشكەن ئوقۇغۇچىدەك ھېس قىلىمەن!

شىنيۇنىڭ قەلبىدە چۈشەندۈرۈش قىيىن بولغان بىر خىل ھېسسىيات كۆتۈرۈلۈپ، مۇشۇنداق بىر ئوقۇتقۇچى ئۈچۈن خۇرسەن بولدى، يەنە ئۇنىڭ ئارزۇسىنىڭ ئىشقا ئاشمىغانلىقى ئۈچۈن ئېچىندى.

— مۇئەللىم، بىز بۇ قىممەتلىك ئۆگىنىش پۇرسىتىنى قەدىرلەيمىز، دەرسلەرنى ئوبدان ئۆگىنىمىز. سىزنىڭ ئاز-تولا ۋاقىت چىقىرىپ باشقا...

— رەھمەت سىزگە، ساۋاقداش شىنيۇ، — دېدى چۈ يەنە. چاۋ ئالدىدا ئوقۇغۇچىسى ئەمەس، بەلكى سىرداش دوستى تۇرغاندەك سەمىمىيلىك بىلەن، — شۇنداق قىلىۋاتىمەن، دەرس ئۆتۈشتىن باشقا بوش ۋاقىتلاردا قابىلىيىتىمنىڭ يېتىشىچە ئاز-تولا ئىش قىلىۋاتىمەن، — دېدى ئۇ ئۆز ئىشى توغرىسىدا گەپنى سوزماي شىنيۇگە، — سىلەر دەرسلىك بىلەن چەكلىنىپ قالماڭلار، كۆپ مەشىق قىلىڭلار، كۆپ ئوقۇڭلار، قىرائەتخانىدا ئىنگلىز تىلىدا يېزىلغان مەشھۇر ئەسەرلەر كۆپ، مەشھۇر ئەسەرلەر بىزنىڭ ئۇنىۋېرسىتېتىمىز. دىككېنس، خارى، مارك تېۋىن، شارلوت بولانتېرلار سىزنى ساقلاۋاتىدۇ...

چۈ يەنچاۋ كەتتى، «پروفېسسور مامېن» دېگەن كىنو تېخى تۈگىمىگەندى. شىنيۇ مۇئەللىمنىڭ گېپىنى ئويلاپ تۇرۇپ، دېرىزىنى ئاچتى. كۆكتىكى چاراقلاپ تۇرغان يۇلتۇزلارغا قاراپ ئاسماننى يەنىمۇ ئېگىزلىپ كەتكەندەك ئويلاپ قالدى.

مەۋسۇملۇك ئىمتىھان ئاياغلاشتى.

پۈتۈن سىنىپتىكى ئون ئالتە ئوقۇغۇچى ئىنگلىز تىلى

دەرسىدە ئۆزلىرىنىڭ نەتىجىسىنى بىلىشكە ئالدىراپ سىنىپقا ئىلگىرىكىدىنمۇ بالدۇرراق كېلىشتى. بۇ، ئوقۇش باشلانغاندىن بۇيانقى تۇنجى قېتىملىق ئىمتىھان ئىدى. نەتىجە تەرتىپى تۇرغۇ-زۇلمايدىغان بولسىمۇ، لېكىن بومۇرنىڭ يۇقىرى - تۆۋەن بولۇشى ھەربىر ئوقۇغۇچىنىڭ سەۋىيىسىنى بەلگىلەپ، ئون ئالتە ئوقۇغۇچىنىڭ ئىچىدىكى ئورنىنى نامايان قىلىپ بېرەتتى. پۈتۈن مەملىكەتتىكى مىڭلىغان ئىمتىھان بەرگۈچىلەر ئارىسىدىكى قاتتىق تىرىشىپ بېيجىڭ ئۇنىۋېرسىتېتىگە كىرگەن «خۇدانىڭ ئەركىنلىرى» نىڭ قايسىبىرى ئۆزىنىڭ باشقىلاردىن تۆۋەن ئىكەنلىكىنى ئېتىراپ قىلىشنى خالىسۇن؟ بۇ قېتىمقى ئىمتىھان سىنىپ كۆچۈش ئىمتىھانىدەك قىيىن بولمىسىمۇ، ئەمما كۆپ-چىلىك ئىمتىھاننى بىخەستەلىك قىلىپ نومۇرى تارتىلىپ كېتىپ يۈزىنىڭ چۈشۈپ كېتىشىدىن قورقۇپ ناھايىتى ئەستايىدىل بەردى.

ئۆزىنىڭ ئەنسىرەپ تۇرۇۋاتقانلىقىنى ئاشكارىلاشنى ھېچكىم خالىمايتتى، پەقەت لۇ شيۇجۇلا ئۆزىگە ھەمراھ ئىزدەۋاتقاندا، دەك ئۇياق - بۇياققا ئەلەڭلەپ قاراپ ئولتۇراتتى. بۇ باشقىلارنىڭمۇ ئۆزىگە ئوخشاش ئىشەنچسىز ئولتۇرۇشنى، ھەتتا نەتىجەسى لايىقەتسىز بولۇپ قالسا، قايتا ئىمتىھان بېرىشتەك بىئەپ ئەھۋالغا چۈشۈپ قالماسلىقى ئۈچۈن، ئۆزىدىن باشقا يەنە بىر نەچچە ئوقۇغۇچىنىڭمۇ نەتىجىسىنىڭ لايىقەتسىز بولۇپ قېلىشىنى ئۈمىد قىلاتتى. ئۇ شىنيۇگە قارىدى، شىنيۇ خاتىرجەم ئولتۇراتتى. ئاندىن شىي چىۈسىگە قارىدى. شىي چىۈسى تاڭ جۈنشېڭ بىلەن پىچىرلىشىپ ئولتۇراتتى، چىرايىنى سىرلىق كۈلكە قاپلىغانىدى، ئىككىسى كىمنىڭ گېپىنى قىلىۋاتقاندا؟ ئۇنىڭغا ئۇلار ئۆزىنىڭ گېپىنى قىلىۋاتقانداك تويۇلدى. شىي چىۈسى يەنە ئۇنىڭ ئاجىزلىقىنى تۇتۇۋېلىپ، زاڭلىق قىلىپ يۈرسە، ئۇ بۇنىڭغا چىدىيالمىدۇ. ئۇ جېڭ شاۋجىڭغا قارىدى.

ئۇلارنىڭ كۆزلىرى ئۇچرىشىپ قالدى. جېڭ شاۋجىڭ ئۇنىڭغا قاراپ كۈلۈپ قويدى. جېڭ شاۋجىڭ ئۇنىڭ بەك جىددىيلىشىپ كېتىۋاتقانلىقىنى كۆرۈپ، يالغۇز ئۇنىڭغا ئەمەس، بەلكى كۆپ-چىلىككە قارىتىپ:

— ساۋاقداشلار، تىنچلىنىڭلار، بۇ قېتىمقى ئىمتىھان سىناق يۈزىسىدىن ئېلىنغان، مەيلى ياخشى ياكى ناچار بېرىڭلار، ھېچنېمە بولمايدۇ. ئايرىم ساۋاقداشلارنىڭ نومۇرى كۆڭۈلدىكىدەك بولماي قالسا، ھەرگىز مەيۈسلەنمەڭلار! — دېدى. لۇ شيۇجۇ بۇ گەپنى ئاڭلاپ جېڭ شاۋجىڭنىڭ ئۇنىڭغا تەسەللى بېرىۋاتقانلىقىنى، ئىمتىھاننى ياخشى بېرەلمەي قالغانلىقىنى ھېس قىلدى.

جېڭ شاۋجىڭنىڭ گېپى تۈگىمەستىنلا دەرسكە قوغغۇراق چېلىنىپ، ئىنگىلىز تىلى مۇئەللىمى سىنىپقا كىردى. سىنىپ ئىچى تىنچلاندى، لۇ شيۇجۇنىڭ يۈرىكى گېلىغا كەپلىشىپ قالغاندەك بولدى.

چۈ يەنچاۋ قولىدىكى بىر دەرىستە ئىمتىھان قەغىزىنى مۇندەرىگە قويۇپ، كۈلۈمسىرىگىنىچە:

— ساۋاقداشلارنىڭ بۇ قېتىمقى ئىمتىھان نەتىجىسى يامان ئەمەس. بىز ئۆتكەن مەۋسۈمدە ئاساسەن فونېتىكا ئۆگەندۈق ھەم گرامماتىكا بىلەن دەسلەپكى قەدەمدە ئۇچراشتۇق. ئۆتۈلگەن دەرىسلەرنى ساۋاقداشلار ئاساسەن ئىگىلىگەن. كۆپ سانلىق ئوقۇغۇچىلارنىڭ ئاساسىنى كۆزدە تۇتۇپ، پروفېسسورنىڭ قوشۇلۇشى بىلەن ئىمتىھان سوئالى چىقارغاندا دەرسخانىدا ئۆتۈلگەن مەزمۇنلار بىلەن چەكلىنىپ قالماي، ئوقۇغۇچىلارنىڭ يوشۇرۇن كۈچىنى بىلىپ بېقىش مەقسىتىدە دەرسلىكنىڭ ئاخىرىدىكى مەشىق سوئاللىرىدىن ۋە دەرىستىن سىرت ئوقۇلغان ماتېرىياللاردىن مەزمۇن قوشۇتۇق. كىشىنى خۇشال قىلىدىغىنى شۇكى، بۇ قېتىمقى ئىمتىھاندا سىنىپىمىزدىكى ئوقۇغۇچىلارنىڭ ھەممىسى



سى لايقەتلىك بولدى! — دېدى.

دەرسخانىدا پىچىرلىشىشلار باشلاندى، چوڭراق داۋالغۇش پەيدا بولمىدى. ھەممە ئوقۇغۇچىنىڭ لايقەتلىك بولۇشى ئوقۇ-غۇچىلارنىڭ نەزىرىدە ھېچقانچە ئىش ئەمەس، ئۇلار تۆۋەندىكى مەزمۇنى كۈتۈۋاتاتتى. پەقەت لۇ شيۇجۇنىڭلا قەلبىدە كۈچلۈك بوران كۆتۈرۈلۈپ، كۆزلىرىدىن تاراملاپ ياش قۇيۇلدى. ئۇ ئاخىر ئىنگىلىز تىلى دەرسىدە قەددىنى رۇسلىغانىدى!

چۇ يەنچاۋ لۇ شيۇجۇغا قاراپ:

— مەن ساۋاقداش لۇ شيۇجۇنى ئالاھىدە تەقدىرلەيمەن. ئىنگىلىز تىلى بىلەن بىرىنچى قېتىم ئۇچرىشىپ مۇشۇنداق ياخشى نومۇر ئالالىشى ئۇنىڭ تەسەۋۋۇر قىلغۇسىز قىيىنچىلىقلارنى يەڭگەنلىكىدىن دېرەك بېرىدۇ! — دېدى.

— مۇئەللىم، ماڭا خەن شىنيۆ ياردەم بەردى — دېدى لۇ شيۇجۇ تۇيۇقسىز ئورنىدىن تۇرۇپ. ناھىيە بازىرىدىن بېيجىڭغا كەلگىنىگە ئۇزۇن بولمىغان بۇ قىزنىڭ قىلىقلىرى ھېلىمەم ئوتتۇرا مەكتەپ ئوقۇغۇچىلىرىنىڭ قىلىقلىرىغا ئوخشايتتى.

— باشقىلارنىڭ ياردىمىمۇ ناھايىتى مۇھىم، ئۆز تىرىشچانلىقىڭىزنىمۇ يوق قىلىۋەتسىڭىز بولمايدۇ، — دېدى چۇ يەنچاۋ گېپىنى داۋام قىلىپ، — بۇ قېتىم پۈتۈن سىنىپ بويىچە تولۇق نومۇر ئالغان ساۋاقداش جەمئىي توققۇز، ئوقۇغۇچىلار ئومۇمىي سانىنىڭ يېرىمىدىن كۆپرەكىنى تەشكىل قىلدۇ. بۈگۈن ئىمتىھان قەغەزلىرى ئىچىدىكى بىر ئىمتىھان قەغەزىنى سىنىپتا تەھلىل قىلماقچىمەن. بۇ ئىمتىھان قەغەزىگە بەش نومۇر ھەقىقىي قويۇلدى. بۇنى ئۆلچەملىك جاۋاب قىلساق بولىدۇ. ساۋاقداشلار ئۆزلىرىنىڭ بەرگەن جاۋابلىرىغا سېلىشتۇرۇپ باقسا زىيىنى بولماس...

چۇ يەنچاۋ بىر ئىمتىھان قەغەزىنى ئالدى. ئالدىدا ئولتۇرغان ئوقۇغۇچى بويىنىنى سوزدى، ئىمتىھان قەغەزى ئۆزىنىڭمۇ

ئەمەسمۇ بەك بىلگۈسى بار ئىدى.

قولغا بور ئېلىپ دوسكىغا خەت يازماقچى بولۇپ تۇرغان جۇيەنچاۋ ساۋاقداشلارنىڭ پەرىزىنى بايقاپ، ئىمتىھان قەغىزىنىڭ ئىگىسىنىڭ ئىسمىنى دېمىگەنلىكىنى يادىغا ئالدى:

— ھە، بەش نومۇرغا ئېرىشكەن ساۋاقداش...

شىي چيۇسى خىجىللىق بىلەن ئىتتىك يەرگە قارىۋالدى. ئۇ مۇئەللىمنىڭ ئۆزىنى دەيدىغانلىقىنى، ئۇنىڭدىن باشقا ھېچكىمنىڭ بەش نومۇر ئالالمايدىغانلىقىنى بىلەتتى. مۇئەللىمنىڭ ئوقۇغۇچىلارنىڭ ئالدىدا ئۆزىنى ماختىشى ئۇنىڭ ئۈچۈن شەرەپ بولسىمۇ، ئۇ يەنىلا ئوڭايىسىزلىناتتى. شۇڭا ئۇ ئۆزىنىڭ كەم-تەرلىكىنى بىلدۈرۈش ئۈچۈن ئەتەي مۇشۇنداق قىياپەتكە كىرد-ۋالغانىدى...

يېنىدا ئولتۇرغان ساۋاقدىشى نەزىرىنى «لەپپىدە» ئۇنىڭغا ئاغدۇرۇپ، مىجەز - خاراكىتېر ۋە ئۆگىنىش نەتىجىسى جەھەتتە ھېچكىمنى ئۆزىگە تەڭ قىلمايدىغان ھەم يېقىنلاشقىلى بولمايدىغان بۇ ئەلاچى ئوقۇغۇچىغا ھەۋەس بىلەن قارىدى. جۇيەنچاۋنىڭ ئاۋازى ھەربىر ئوقۇغۇچىنىڭ قۇلىقى تۈۋىدە ياڭرىدى.

— ساۋاقداش خەن شىنيۇ!

سىنىپنىڭ تەرتىپى بۇزۇلدى، ھېلىقى ساۋاقداش نەزىرىنى دەرھال باشقا ياققا ئاغدۇردى، پىچىرلىشىشلار ئەۋجىگە چىقتى، شىي چيۇسى «لەسسەدە» بولۇپ قالدى.

جۇيەنچاۋ شىي چيۇسىنىڭ نورمالسىز ھالىتىنى كۆرۈپ:

— ساۋاقداش شىي چيۇسىمۇ بەش نومۇر ئالدى. لېكىن ئىملاسى قالايمىقان، بەزى سۆزلەرنى توغرا ئىشلىتەلمىگەن، سەل مەسىلە بار. بۇنىڭدىن كېيىن دىققەت قىلسۇن، ئەمدى ساۋاقداش خەن شىنيۇنىڭ ئىمتىھان قەغىزىنى ئانالىز قىلىپ باقايلى...

شۇ تاپتا شىنيۇ خاتىرجەمسىزلىنىپ كېتىۋاتاتتى. ئۇ شىي چيۇسىنى بېسىپ چۈشۈپ سىنىپ بويىچە بىرىنچى بولدى. ئۆزىگە مۇشۇ نىشاننى بېكىتكەندى، ئاخىر ئويلىغان نەتىجىگە ئېرىشتى، بۇ نەتىجە ئۇنىڭ مەنمەنچىلىك قىلىشىغا ئەرزىمەيتتى. ئۇ شىي چيۇسىگە ھېسداشلىق قىلىپ: «سىز ئىمتىھاننى بۇنىڭدىنمۇ ياخشى بېرەلەيتتىڭىز!» دېدى ئىچىدە.

كەچكى شەپەق نۇرىدا قىزارغان ئاسماننىڭ ئەكسى نامسىز كۆلگە چۈشكەندى. كۆل بويىدىكى مەجنۇنتال، تۇخۇمەك ۋە ئۆرۈك دەرەخلىرى، كۆلنىڭ ئوتتۇرىسىدىكى ياپپىشىل قارىغاي دەرەخلىرى بىلەن رەڭ تالىشىپ تۇرغان ئېرەن دەرەخلىرىنىڭ ئەكسى جىمجىت كۆلدە رەڭگارەڭ تاۋلىنىپ تۇراتتى.

ئارالنىڭ ئوتتۇرىسىغا جايلاشقان شىپاننىڭ يېنىدىكى تاش پەلەمپەيدە خەن شىنيۇ ئولتۇراتتى. مېغىز رەڭ ئىشتان بىلەن ئاق مايكا كىيگەن خەن شىنيۇنىڭ تىزىدا ئىنگىلىز تىلىدىكى «جىن ئېير» دېگەن كىتاب ئېچىقلىق تۇراتتى. پۈتۈن دىققىتى بىلەن مىدىر - سىدىر قىلماي كىتاب ئوقۇۋاتقان تۇرقى بىلەن گويا دەرەخلىكىنىڭ ئوتتۇرىسىغا ئورنىتىلغان ئاق قاشتاش ھەيكەلگە ئوخشايتتى.

... سىز مېنى ئاپتوماتىك ماشىنا دەمسىز؟ مەن ھېسسىياتىسىز ماشىنىمۇ؟ مەن نامرات، سەت، پاكار بولغاچقا، مېنى روھى يوق، يۈرىكى يوق دەپ ئويلايمىسىز؟ سىز خاتا ئويلايسىز! ياق، شىنيۇ پۈتۈن دىققىتىنى كىتابقا، كىتابتا بايان قىلدۇرغان جىن ئېير<sup>①</sup> بىلەن روچىستىر ئوتتۇرىسىدىكى تالاش - تارتىشقا مەركەزلەشتۈرەلمەيۋاتاتتى. قۇلاق تۈۋىدە باشقا بىر ئاۋاز ياڭغرايتتى. مەۋسۇملۇك ئىمتىھان نەتىجىسى ئېلان قىلىنغاندىن كېيىن شىي چيۇسى ياتاققا تەپ تارتماستىن چالۋا

---

① جىن ئېير — ئەنگىلىيە يازغۇچىسى شارلوت برونتېنىڭ «جىن ئېير» ناملىق رومانىدىكى باش پېرسوناژ.

قاپ: ھىم، نېمىگە ئۈنچىلىك قىپكېتىدۇ؟ چۇ مۇئەللىم ئاز سانلىق مىللەت دەپ غەمخورلۇق قىلغان گەپ. دېدى. شۇ چاغدا جېڭ شاۋجىڭ جىددىي تەرزىدە: «ھەي، مىللىي سىياسەتكە دىققەت قىلىش كېرەك» دەپ ئۇنىڭغا كايىدى. شىنيۇ ئۇدۇلىدىكى تامغا قاراپ گەپ قىلماي، ياتقاندى. ئۇلار ئۇنى ئۇخلاپ قالدى دەپ ئويلىدى. ئەمەلىيەتتە، ئۇ ھەممە گەپنى ئېنىق ئاڭلاپ ياتقاندى. «ئاز سانلىق مىللەتلەرگە غەمخورلۇق قىلىش» دېگەن نېمە؟ «مىللىي سىياسەتكە دىققەت قىلىش» دېگەن نېمە؟ ئەجەب! ئۇ يارىلىشىدىنلا ئاجىز يارالغانمۇ؟ ئۇنىڭ مەڭگۈ پەس ئورۇندا تۇرۇشى كېرەكمۇ؟ باشقىلاردىن ئېشىپ كەتسە بولمامدۇ؟ ھەتتا ئۆزى ئېرىشكەن نەتىجىمۇ باشقىلارنىڭ سەدىقىسى ۋە ئىچ ئاغرىد-تىشىدىن كەلگەنمۇ؟

... مېنىڭ روھىم سىزنىڭكىگە ئوخشاش باي، يۈرىكىم سىزنىڭكىگە ئوخشاش توق! ... مەن سىز بىلەن ئۆرپ - ئە - دەت، رەسىم - قائىدە ھەتتا ئۆلگەن تېنىم ئارقىلىق ئەمەس، بەلكى روھىم بىلەن سۆزلىشىۋاتىمەن، ئىككىمىز قەبرىدە تىرى - لىپ خۇدانىڭ ئالدىدا تۇرۇۋاتىمىز، ئىككىمىز باراۋەر، چۈنكى بىز باراۋەر!

كىتاب بېتى ۋاراقلىنىدى، ئۇ خۇددى جىن ئېيىر بىلەن روچىستىرنىڭ، ياق، شىي چىۋىسى بىلەن جېڭ شاۋجىڭنىڭ جېدىلىنى كۆرۈۋاتقانداك ئولتۇراتتى.

بىر تال ئېرەن يوپۇرمىقى كىتابقا چۈشكەنىدى، ئۇ چۆچۈپ كەتكەندەك بولدى، كىتابنى ئاستا يېپىپ ئورنىدىن تۇردى: «ئادەملەرنىڭ روھى باراۋەر ئىكەن...»

خەن شىنيۇ پەلەمپەيدىن چۈشۈپ، كەينىگە ئۆرۈلۈپ چۇ يەنچاۋنىڭ ئۆزىگە ئۈندىمەي قاراپ تۇرغانلىقىنى كۆردى.

— ساۋاقداش شىنيۆ، سىز ئازراق ئاۋازچىلىققا يولۇقۇپ-  
سىز، راستمۇ؟ — دېدى چۇ يەنچاۋ.

— چۇ مۇئەللىم، — دېدى شىنيۆ ئازار يېگەن ئادەمدەك  
چۇ مۇئەللىمگە قاراپ، — چۈشەنمىدىم، نېمىشقا...

— بولدى، — دېدى چۇ يەنچاۋ خاتىرجەم ھالدا، — لۇ  
شىۈجۇ ماڭا ھەممىنى دېدى، ئاشۇنداق قاراشلارنى ئاڭلاشنى  
ئۈمىد قىلمايتتىم، شېي چيۇسى بىلەن جېڭ شاۋجىڭنى تەنقىد-  
لەش خىيالىمۇ يوق.

— نېمىشقا؟ — دېدى شىنيۆ مۇئەللىمنىڭ تولىمۇ ئاجىز-  
لىقىنى ھېس قىلغاندەك، — ئۇلارنىڭ دېگەنلىرى توغرىمۇ؟ ئاز  
سانلىق مىللەت ئوقۇغۇچىلىرى باشقىلاردىن بىر دەرىجە تۆۋەن  
ئورۇندا تۇرامدۇ؟ ئادەملەر باراۋەرغۇ!

— شۇنداق، — دېدى چۇ يەنچاۋ، — مىللەتلەردە يۇقىرى -  
تۆۋەنلىك، ئالىيجاناب - پەسلىك بولمايدۇ، روھ بىلەن روھ  
ئوتتۇرىسىدا باراۋەرلىك بولىدۇ. بۇنى سىز پاكىت بىلەن ئىس-  
پاتلىدىڭىز. شائىر بايرون شۇنداق دېگەن. «ۋىجدانلىق كىشى  
باشقىلاردىن ئۆزىگە ئېتىبار بېرىشنى ھەرگىز تەلەپ قىلمايدۇ،  
باشقىلارنىڭ ئېتىبارسىز قارشىدىنمۇ قورقۇپ كەتمەيدۇ. باش-  
قىلارنىڭ خاتا چۈشىنىپ قېلىشى، بىر تەرەپلىمە قارشى قۇر-  
قونچلۇق ئەمەس، قورقۇنچلۇقى، ئىشەنچنى يوقىتىش. ناۋادا  
سىز ئۆزىڭىزگە ئىشەنسىڭىز، سىزگە گەپ كەتمەيدۇ. ھەقىقەت  
ئەزەلدىن ئەڭ ئاددىي، ئەڭ ساددا، ئۇنىڭغا ئارتۇقچە چۈشەندۈ-  
رۈش كەتمەيدۇ. ھەقىقىي ساھىبجاماللارغا ھەرقانداق زىبۇزىن-  
نەت ئارتۇقچە!»

شىنيۆ خۇددى يۈرىكىگە ئىللىق بىر شامال كىرىپ بايقى  
پەرىشانلىقلارنى قەلبىدىن سۈپۈرۈپ تاشلىغاندەك ھېسسىياتقا  
كەلدى. ئۆزىنى مۇئەللىم بىلەن سېلىشتۇرۇپ كۆڭلى - كۆك-  
سىنىڭ تولىمۇ تارلىقىنى، پىتنە - پاسات گەپلەر بىلەن ئۆزىنى

غەش قىلىشنىڭ بىھۈدە ئىكەنلىكىنى ھېس قىلدى. كۆپكۆك  
كۆل سۈيىگە قاراپ روھلانغان ھالدا ئىختىيارسىز:  
— مۇئەللىم، سىز ماڭا ۋىكتور ھيوگوننىڭ: ئاسمان دې-  
ئىزدىنىمۇ بىپايان، دېگەن سۆزىنى ئەسلەتتىڭىز، — دېدى.  
— ئادەمنىڭ كۆڭلى - كۆكسى ئاسماندىنمۇ كەڭ! —  
دېدى چۇ يەنچاۋ ئۇنىڭ گېپىگە ئۇلاپ.  
شېنيۇ كۆلدى:

— رەھمەت سىزگە مۇئەللىم!  
— ياق، — دېدى چۇ يەنچاۋ — سىز مېنىڭ گېپىمنى ئاڭ-  
لايدىغانلا بولسىڭىز، بۇنىڭ ئۈچۈن مەن خۇشال! ياتىقىم مۇشۇ  
يەردىلا بىردەم ئولتۇرۇپ كەتسىڭىز؟  
ئۇلار شىپاڭدىن ئايلىنىپ ئۆتۈپ چىغىر يولغا چۈشتى،  
تاش كۆۋرۈكتىن ئۆتۈپ قىرغاققا چىقتى. ئالدى تەرەپتە ئەخ-  
لاق، قابىلىيەت، تەكشى، زاپاس دەپ خەت يېزىلغان بىنالار  
كۆرۈندى. مۇئەللىمنىڭ ياتىقى، «زاپاس بىنا» دا ئىدى.  
چۇ يەنچاۋنىڭ ياتىقى ناھايىتى كىچىك ئىدى، ئەسلى ئىككى  
كىشىلىك ياتاق بولۇپ، ھازىر چۇ يەنچاۋ يالغۇز تۇراتتى، پۇت  
قويغۇدەك يەر يوقتەك كۆرۈنەتتى، چۈنكى ئۇنىڭ كىتابلىرى  
بەك جىق ئىدى. كارىۋاتتىن ۋە يېزىق ئۈستىلىدىن باشقا يەر  
كىتاب بىلەن تولۇپ كەتكەنىدى. كىتاب ئىشكاپىغا پاتىمىغان  
كىتابلار ئورۇندۇقنىڭ، چاماداننىڭ ئۈستىنى ئىگىلىگەنىدى.  
— ئولتۇرۇڭ. ياتىقىم بەك كىچىك، — دېدى چۇ يەنچاۋ.  
ئۇ بىردىنبىر ئورۇندۇقنى شېنيۇگە بېرىپ، ئۆزى كارىۋاتتا  
ئولتۇردى.

شېنيۇ ئولتۇرۇشقا ئالدىرماي، قالايىمقان، بىراق كۆزىگە  
ناھايىتى ئىسسىق كۆرۈنىدىغان ھەم كىشىنىڭ زوقىنى قوزغاي-  
دىغان بۇ ھۇجرىنى كۆزدىن كەچۈردى.  
— مۇئەللىم، سىز گۈلگە ئامراقمۇ؟ — دېدى شېنيۇ كى-

تاب ئىشكاپىنىڭ ئۈستىدىكى تەشتەكتە، كۈز پەسلىدە ياتاققا باھار مەنزىرىسى بېرىپ تۇرغان گۈلنى كۆرسىتىپ، — بۇ نېمە گۈل؟

— بۇ گۈلنىڭ ئىسمى «باسم»، يەن پروفېسسورنىڭ ئوغلى ماڭا چەت ئەلدىن ئالغاچ كەلگەن، — دېدى چۇ يەنچاۋ، — مەن گۈل باقالمايمەن. قانداق ئوغۇتلايدۇ، قانداق پۇتلايدۇ، بىلمەيمەن. ھەم ئۇنىڭ كۆپ ۋاقتىمۇ يوق. بۇ گۈل بوزەك گۈل ئىكەن، ئالاھىدە كۈتۈشمۇ كەتمەيدىكەن، سۇلا بولسا بولىدۇ. كەن. مەن ئەكەلگەن چاغدا بىر تال قەلەمچە ئىدى، كۆرۈپ تۇرۇپسىز ئۆزىنىڭ ۋۇجۇدىدىكى زاپاس كۈچكە تايىنىپ بىر نەچچە تال ياپراق چىقاردى. . .

شىنيۇ يېقىن بېرىپ «باسم» گۈلىگە سىنچىلاپ قارىدى. دېگەندەك، تەشتەكتە بىر تال قەلەمچە تۇراتتى، بىرنەچچە يوپۇر-ماق چىقارغانىدى. قەلەمچىنىڭ قاتتىق پوستىنى يېرىپ يەنە بىرنەچچە يەردىن بىخ چىقارغانىدى.

— مۇئەللىم، بۇ كىچىككىنە بىخ نېمىدېگەن زور كۈچ - قۇدرەتكە ئىگە، پوستىنى يېرىۋېتىپتۇ! — دېدى شىنيۇ.

— بۇ دېگەن ھاياتىي كۈچ، — دېدى چۇ يەنچاۋمۇ يېقىن كېلىپ يېڭى چىققان بىخقا سۆيۈنۈش ئىچىدە قاراپ، — ئۇ پوس-تىنىڭ ئىچىدە ئۇزۇندا ھامىلە بولغان، ناھايىتى ئۇزۇن تەييار-لىق قىلغان، زۆرۈر كۈچ - قۇدرەت توپلىغان، شۇڭا پارىتىلغان ھامان پوستىنى يېرىپ بىخ چىقارغان.

شىنيۇنىڭ نەزىرى «باسم» گۈلىدىن، تورۇس بويى كېلىد-دىغان قېلىن دەستە - دەستە كىتابلارغا ئاغدۇرۇلدى. بۇ جان-سىز قەغەزلىرىنىڭ ئارىسىدا جۇشقۇن ھايات ياشايتتى!  
ئۇ كىتاب دۆۋىلىرى ئارىسىدا تۇرغان ئىسكىرىپكىنى كۆ-رۈپ قالدى.

— مۇئەللىم، بۇ ئىسكىرىپكا سىزنىڭمۇ؟ — دېدى ئۇ خۇ.

شال بولۇپ، — مەن تېخى سىزنىڭ . . .

— ھەئە، — دەدى چۇ يەنچاۋ سەل ئوڭايسىزلىنىپ، —  
ئانچە چالمايمەن، لېكىن ئىسكىرىپكىغا ئامراق. سىزمۇ ئىسكىر-  
رىپكا چېلىشنى ياخشى كۆرەمسىز؟

— ياق، مەن چالالمايمەن، لېكىن ئاڭلاشقا ئامراق . . .

— ھە؟ سىز قايسى مۇزىكىلارنى ئاڭلاشقا ئامراق؟

— مەن مۇزىكىنى بىلمەيمەن! — دەدى شىنيۇ كۈلۈپ، —  
پارگىنىنى، موزارت، بېتخوۋېن دېگەنلەرنى چالا - پۇچۇق  
ئاڭلىغان، ئەمما ئۆزىمىزنىڭ ئىسكىرىپكا بىلەن ئورۇنلانغان  
«لياڭجۇ» دېگەن مۇزىكىنى ئاڭلاشنى ياخشى كۆرىمەن . . .

— بۇ مۇزىكىنى ئاڭلاشقا مەنمۇ ئامراق؟ — دەدى چۇ يەن-  
چاۋ خۇددىي سىرداش ئادىمىنى تاپقاندەك.

— بۇ مۇزىكىنى ئاڭلىسام پەرىشانلىقلارنىڭ ھەممىسىنى  
ئۇنتۇيمەن، كىشىلەرنىڭ روھى پاكلانغاندەك، دۇنيا پاكلانغان-  
دەك، چاڭ - توزان، شاۋقۇن - سۈرەن ۋە ئەنسىزلىك يوقاپ،  
شىرىلداپ ئېقىۋاتقان ئېقىن سۇ كىشىلەرنىڭ قەلبىگە قۇيۇلۇۋات-  
قاندەك بىلىنىدۇ، — شىنيۇ گويا شۇ مۇزىكىنى ئاڭلاۋاتقاندەك  
خىيالچان ھالەتتە ئۆز تەسىراتىنى سۆزلەپ كەتتى، — ئەدەبىي  
ئەسەرلەردە دېيىلىدىغان «يۈرەك تارىنى چېكىش» مۇشۇ بولسا  
كېرەك؟

— ناھايىتى ياخشى تەسۋىرلىدىڭىز! — دەدى چۇ يەنچاۋ  
شىنيۇنىڭ گېپىنى ماقۇللاپ. ئۇ بۇ پاك ھەم ساددا قىزغا  
قاراپ، ئۇنىڭ تەبىئىي گەپ - سۆزلىرىنى ئاڭلاپ، روھى  
پاكلانغاندەك، شىلىدىرلاپ ئېقىۋاتقان ھېلىقى ئېقىننى يەنە كۆر-  
گەندەك بولدى.

— مۇئەللىم، بىر پەدە چېلىپ بېرىڭە؟

— ھە، ياق، — چۇ يەنچاۋنىڭ قىزىرىپ كەتتى، — مەندە  
بۇنى چالغۇدەك ماھارەت يوق، باشقىلارنىڭ ئالدىدا چېلىشقىمۇ



پېتىنىپ باقمىغانمەن. . .

— سىز، ئەڭ ئاساسلىقى، ئۆزىگە ئىشىنىش دېگەندە -  
ئىززەت! — دېدى شىنيۇ توساتتىن ئۆز يولى بىلەن ئۆزىنى  
بابلاشنى ئويلاپ.

— مېنىڭ. . . مۇزىكىغا كەلگەندە ئازراقمۇ ئىشەنچىم  
يوق! — دېدى چۇ يەنچاۋ قىزىرىپ - تاتىرىپ. ئۇ شىنيۇنىڭ  
تەلىپىنى قاندۇرالمىغانلىقىدىن ئەپسۇسلاندى. ئۇنىڭدا شىنيۇ  
ياخشى كۆرگەن مۇزىكىنى چالغۇدەك ماھارەت يوق ئىدى.  
چۇ يەنچاۋ خاتىرجەمسىزلىكىنى يوشۇرغاندەك ئورۇندۇقنى  
كۆرسىتىپ:

— ئولتۇرۇڭ، ئۆگىنىش ئەھۋالىڭىز توغرىلىق پاراڭلىدە.  
شايلى. نېمە كىتاب ئوقۇۋاتىسىز؟ «جىن ئېيىر» نى ئوقۇپ  
قانداق تەسىراتقا كەلدىڭىز؟

شىنيۇ ئوڭايسىزلانغان ھالدا كۈلۈپ:

— خۇلاسىسىنى سىز چىقىرىپ بولىدىڭىزغۇ؟ بۇ كىتابتىن  
مەن ئۆزىگە ئىشىنىشنى، ئۆزىنى قۇدرەت تاپقۇزۇشنى ئۆگەندە -  
دەم! — دېدى.

خەن شىنيۇ مۇئەللىمنىڭ ئورۇندۇقىدا ئولتۇردى. چاققادە.  
غىنە يېزىق ئۈستىلىدىكى چىراغ تۈۋىدە كىتابلار بىلەن ئىنگىلىز  
تىلىدا يېزىلغان ئورگىناللار دۆۋىلىنىپ تۇراتتى. ئۇ بىردىنلا  
مۇئەللىمنىڭ ھەر كۈنى دەرىستىن چۈشكەندە قىلىدىغان «ئىشى»  
مۇشۇ ئوخشىمادۇ دەپ ئويلىدى. قەلبىدە قىزىقىش ھەم ھۆر-  
مەت ھېسسىياتى قوزغالدى، — مۇئەللىم، سىز بىرەر ئەسەر  
تەرجىمە قىلىۋاتامسىز؟ — دەپ سورىدى ئۇ.

— ھەم، — چۇ يەنچاۋ خىجىللىق بىلەن كۈلۈپ، ئورنىدىن  
ئالارنى رەتلەشكە تۇتۇندى. ئۇ بايا قىلىۋاتقان تەرجىمىسىنى  
يېرىم يولدا توختىتىپ قويۇپ سىرتقا چىققانىدى. مېھمان كې-  
لىپ قالمىغانلىقىنى ئويلىمىغاچقا، ئۈستىلىنىڭ ئۈستى قالايم.

مىقان پېتى قالغانىدى، — تېخى تەرجىمە قىلىپ بولالمىدىم. . . — مۇئەللىم، كۆرۈپ باقسام بولامدۇ؟ — دەپ شىنيۇ ئو- رىگىنالىنى بىر قولى بىلەن بېسىپ تۇرۇپ، سوئال نەزىرى بىلەن چۈ يەنچاۋغا قارىدى. ئۇ ئەدەبىي ئەسەر تەرجىمىسىنىڭ كىتاب بولۇپ بېسىلىپ چىققىنىنى ئەمەس، بەلكى تەرجىمە ئورىگىنالى- نى بىرىنچى قېتىم كۆرۈۋاتاتتى. ئۆزى ئىنتىلىپ كېلىۋاتقان تەرجىمە خىزمىتىنى باشقىلارنىڭ قانداق قىلىدىغانلىقىنى تۇنجى كۆرگەن شىنيۇنىڭ قەلبىدە كۈچلۈك ئىخلاص قوزغالدى. مۇ- ئەللىمنىڭ قولى يازمىسىنى بىرىنچى بولۇپ كۆرۈش ئۇنىڭ ئو- چۈن خۇشاللىق ئىش ئىدى. بولۇپمۇ ئوقۇغۇچىلاردا بۇنداق روھىي ھالەت كۈچلۈك بولاتتى.

— تېخى تەرجىمە قىلىپ بولالمىدىم. تېخى تەرجىمە قى- لىپ بولالمىدىم. . . — چۈ يەنچاۋ بۇ گەپنى قايتا - قايتا تەك- رارلىدى، ئەمما ئوقۇغۇچىسىنىڭ تەلىپىنى رەت قىلالمىدى. بۇ ئىسكىرىپكا چالىدىغان ئىش ئەمەس، ئۇنىڭ ئەسىرى، ئۇنىڭ ئىشلىرى ئىدى، بۇنىڭغا كەلگەندە ئۇنىڭ ئىشەنچىسى بار ئىدى. شىنيۇ ئورىگىنالىدىكى ناھايىتى راۋان يېزىلغان ئىنگىلىزچە جۈملىلەرگە كۆز يۈگۈرتتى. ھەربىر قۇردىن قايناق ھېسسىيات تۆكۈلۈپ تۇراتتى. خەنزۇ تىلى ئىنگىلىز تىلىغا ئالماشقان بول- سىمۇ، ئەسلى ئەسەردىكى جۇڭگولۇق يازغۇچىنىڭ ئۇسلۇبى توغرا ھەم جانلىق چىققانىدى. بۇ ئاتاقلىق يازغۇچىنى شىنيۇ ھۆرمەتلەيتتى. . . شىنيۇ ئورىگىنالىنىڭ بىرىنچى بېتىدىن ئە- سەرنىڭ تېمىسىنى كۆردى:

## FLYING TO THE MOON

— لۇ شۇنىڭ «جىددىي ئېقىم» دېگەن ئەسىرىگە نغۇ؟ — دېدى شىنيۇ بېشىنى ئاستا كۆتۈرۈپ مۇئەللىمگە قاراپ. — ھەئە، — دېدى چۈ يەنچاۋ، — ئۇنىڭ «يېڭى ھېكايە- لەر» دېگەن كىتابىدىكى «كۆكنى ياماش» دېگەن ھېكايىسىنى

يېڭىلا تەرجىمە قىلىپ بولدۇم. ماۋۇ ئىككىنچى ھېكايىسى.  
— سەككىز پارچە ھېكايىنىڭ ھەممىسىنى تەرجىمە قىلام-  
سىز؟

— يالغۇز سەككىز پارچە ھېكايىسىنىلا ئەمەس، لۇشۇن  
ئەپەندىنىڭ بارلىق ھېكايىلىرىنى ئىنگلىز تىلىغا تەرجىمە قى-  
لىش پىلانىم بار، ئەپسۇس... ۋاقىت تولىمۇ ئاز!  
دېرىزىنىڭ سىرتىنى بارا - بارا قاراڭغۇلۇق قاپلاشقا باشلى-  
دى. مۇئەللىمنىڭ ئۇ ھەۋەس قىلىدىغان تەرجىمە خىزمىتى  
توغرىسىدىكى گەپلىرىنى شىنيۇنىڭ كۆپرەك ئاڭلىغۇسى بار  
ئىدى، لېكىن شىنيۇ مۇئەللىمنىڭ قىممەتلىك ۋاقتىنى ئېلىپ  
قويدىغانلىقىنى سېزىپ، كەچۈرۈم سورىغاندەك ئورنىدىن تۇ-  
رۇپ:

— مۇئەللىم، سىز ئىشىڭىزنى قىلىڭ، ۋاقتىڭىزنى ئال -  
ماي! — دېدى.

چۇ يەنچاۋ ئۆزىنىڭ بايا خورسىنىپ تۇرۇپ «ۋاقىت» نىڭ  
گېپىنى قىلىپ سالغانلىقىدىن خىجىل بولۇپ قالدى:  
— مەن... سىزنى قوغلىمىدىمغۇ... :

— ياق، مۇئەللىم، قاراڭغۇ چۈشۈپ قالدى. كېتەي، —  
شىنيۇ ئىشىكنى ئاستا يېپىپ ياتاقىتىن چىقىپ كەتتى.  
تولۇن ئاي نامىسىز كۆل ئۈستىدە كۆتۈرۈلدى. چۇ يەنچاۋ-  
نىڭ دېرىزىسىدە چىراغ يورۇقى كۆرۈنۈپ تۇراتتى.

قىش كەلدى، بىرىنچى ئوقۇش يىلىنىڭ تۇنجى ئوقۇش  
مەۋسۈمى ئاياغلاشتى.

27 - بىنادىكى قىزلار ياتىقىدا شىيې چيۈسى بىلەن لۇ  
شيۇجۇ يۈك - تاقلىرىنى تېڭىش بىلەن ئاۋارە ئىدى، ئەتىدىن  
باشلاپ قىشلىق تەتىل ئىدى. ئۇلار چاغاننى ئۆيلىرىدە ئۆتكۈ-  
زۈشكە ئالدىرايتتى. يۇرتىدىن ۋە ئاتا - ئانىسىدىن شۇنچە ئۇزاق

ئايرىلغان بۇ ئوقۇغۇچىلارنىڭ قايسىسىرى ئۆز ئۆيىنى سېغىنىمىدە -  
سۇن!

لۇ شىۋجۇ كۆرسەتكۈچىنى سومكىسىغا ئاۋايلاپ سالدى. بۇنىڭغا ئۇنىڭ يېرىم يىللىق ئۆگىنىش ئەھۋالى خاتىرىلەنگەندە -  
دى. چارەكلىك ئىمتىھاندا ئىنگىلىز تىلىدا ئۈچ نومۇر ئېلىپ،  
ھاياجاندىن ئۇنىڭ يۈرىكى سوقۇپ كەتكەنىدى، مەۋسۇملۇك ئىم -  
تىھاندا تۆت نومۇر ئالغان لۇ شىۋجۇ قانداقمۇ كۆزلىرىگە ياش  
ئالماي تۇرالىسۇن؟ ئۇ ھەر ھالدا ئاتا - ئانىسىنىڭ ئالدىغا يۈزى  
يورۇق بارالايدىغان، ئاتا - ئانىسى بىلەن ئاچا - سىڭىللىرىنى  
ئەتراپىغا يىغىپ چىراغ تۈۋىدە بېيجىڭدا كۆرگەن ۋە ئاڭلىغان  
يېڭىلىقلارنى ئۇلارغا سۆزلەپ بېرەلەيدىغان بولدى.

جېڭ شاۋجىڭ قايتىپ كەلدى، ئۇ ئىشكىتىن كىرىپلا،  
ھەربىي پەلتوسىنى سېلىپ مۇرىسى ۋە ياقىسىدىكى قارنى قاق -  
تى.

— ۋۇي monitor، نېمىدەپ يۈك تاقلىرىڭىزنى يىغىشتۇر -  
مايسىز، چاغاننى ئۆيىڭىزدە ئۆتكۈزگۈڭىز يوقمۇ؟ — لۇ شىۋجۇ  
ۋىچىرلاپ تۇرۇپ سورىدى ئۇنىڭدىن.

شىي چىۋسى ئۈستىدە تۇرۇپ:

— ئۇ دېگەن باشلىق، ئۇنى ئالغىلى ئۆيىدىن ماشىنا كې -  
لىمىدۇ! — دېدى.

— بۇنىڭ كارايتى چاغلىق، — جېڭ شاۋجىڭ شۇنداق  
دەپ پەلتوسىنى بىر ياققا تاشلاپ ئۆتۈكىنى سېلىپ، ئۆزىنى  
كارىۋاتقا ئاتتى. ئۇ تازا خۇشال ئەمەس ئىدى، شىي چىۋسى  
ئۇنىڭ كادىرلار پەرزەنتلىرىگە خاس ئالاھىدە سالاھىيىتىنى ئۇ -  
نىڭغا مەقسەتلىك پۇرتىپ قويۇۋاتاتتى. ئۇ ئادەتتە باشقىلارنىڭ  
ئۆزىنىڭ سالاھىيىتىنى ئۇنتۇپ قېلىشىنى ئۈمىد قىلمىسىمۇ،  
لېكىن شىي چىۋسىنىڭ مازاق ئارىلاشقان بۇ گېپى ئۇنىڭغا  
سوغۇق كەلگەنىدى. ئۇرۇش يىللىرىدا جەڭچىلەر پىيادە ماڭد -

دۇ، باشلىقلار ئاتقا مىنىدۇ، ئىنقىلاب غەلبە قىلدى، كىچىك ماشىنىدا ئولتۇرۇشمۇ ئىنقىلابنىڭ ئېھتىياجى، ئۇنىڭ ئۈستىگە مەنمۇ داۋاملىق دادامنىڭ ماشىنىسىدا ئولتۇرمايمەن. ئارىلاپ ئالغىلى كەلسە، مۇشۇنىڭغىمۇ چىدىمامسىز؟ بۇ مۇتلەق تەڭ تەقسىماتچىلىق! قارىغاندا، بۇرژۇئازىيە ئىدىيىسىنى ئۆزگەرتەلمەك ھەقىقەتەن تەس ئوخشايدۇ. جېڭ شاۋجىڭ مۇشۇلارنى ئويلاپ ياتاتتى. كالىنىغا قاقچىلىۋالغان تۈرلۈك سىياسەتلەرنى ئويلىغان بولسىمۇ، شىيې چيۇسىنى لۇ شيۇجۇننىڭ ئالدىدا تەنقىد-لەشنى بىئەپ كۆرۈپ، گەپنىڭ تېمىسىدىن ئۆزىنى قاچۇرۇپ، سوغۇقلا:

— مېنىڭ ئۆيۈم يېقىن، ئەتە تەييارلىق قىلساممۇ ئۈلگۈ-رىمەن، خەن شىنيۈمۇ نەرسىلىرىنى يىغىشتۇرماپتىغۇ؟ — دېدى.

خەن شىنيۈننىڭ ئىسمى تىلغا ئېلىنىشى بىلەنلا شىيې چيۇ-سىنىڭ ئاغزى ئېتىلدى. بۇ گەپ ئۇنىڭ قەلبىنىڭ چەكلەنگەن رايونىغا تېگىپ كەتكەنىدى. ئەسلىدە شىيې چيۇسى ئۆزىنى ھاكا-ۋۇر مەلىكىلەردەك، مەن چىرايلىق، يارىلىشىمدىن ساھىبجامال دەپ چاغلايتتى. ئۇ دۆلەتمەن ئىدى، ياسىنىشقا ھەم ئۆزىنى ئاسراشقا ئائىلىسىدە يېتەرلىك پۇل بار ئىدى؛ ئۇ ئەقىللىق ئىدى، ئۇنىڭغا ھەرقانداق بىر دەرس، بولۇپمۇ ئۇ كىچىكىدىن تارتىپ ئۆگەنگەن ئىنگىلىز تىلىمۇ ھېچگەپ ئەمەس ئىدى. ئۇ بۇ سىنىپتا مەن ئوقۇغۇچىلارنىڭ ئالدى بولۇپ ئوقۇيمەن دەپ ئويلىغانىدى. ئەپسۇسكى، قېرىشقانداك خەن شىنيۈگە يولۇقۇپ قالدى. خەن شىنيۈنىڭ ئۆگىنىش جەھەتتىكى تۇغما ئىقتىدارىغا ئۇ قول قويماي تۇرالمايتتى. خەن شىنيۈ ئۇنىڭ رىقابەتچىسى ئىدى، ئۇ بۇنى بۇرۇنلا ھېس قىلغانىدى، ئەمما ئېتىراپ قىلغۇ-سى كەلمىدى. بىرىنچى قېتىم ئېلىشتى، ئىككىنچى قېتىم ئېلىشتى، خەن شىنيۈ ئۇنى ئاخىر مەغلۇپ قىلدى. خەن شىنيۈ

سېنىپ بويىچە بىرىنچىلىك ئورنىنى مەھكەم ئىگىلىگەندى، ئۇ ئىككىنچى ئورۇندا ئىدى. قىشلىق تەتىلدە، ئۇ قىزىنىڭ يارام-لىق بولۇشىنى ئۈمىد قىلغان ئاتا - ئانىسىغا بۇنى قايسى يۈزى بىلەن دەيدۇ؟ ئۇنىڭ ئىسمىنى چىقارماسلىق، سىنىپىمىزدا خەن شىنيۇ ئىسمىلىك بىرىنچى بارلىقىنى تىلغا ئالماسلىق كېرەك! كارىۋىتىدا يۈكۈنۈپ ئولتۇرۇپ يۈك - تاقىسىنى تېڭىۋاتقان شىي چىۋىسىنىڭ كۆڭلىنى ھەسرەت ۋە ئېچىنىش قاپلىغانىدى.

شۇ تاپتا، ئۇ ئۆچ كۆرىدىغان ئادەم يېغىۋاتقان قارغا قارىدى. ماي ئۆزى يالغۇز نامىزى كۆل بويىنى ئايلىنىپ يۈرەتتى. شىنيۇ كۆل رەڭ كاجى رەختىنى تىكىلگەن پەلتوسىنى كىيگەن، بۆكىنى كىيەي كەينىگە چۈشۈرۈۋالغانىدى، پېشانىسى ۋە يۈزىگە قونغان قار ئۇچقۇنلىرىدىن كۆڭلى يايىراپ كېتىۋاتاتتى. ئۇ ئالىقلارنى ئاچتى، ئالتە بۇرجەكلىك قار ئۇچقۇنلىرى ئالىقلىرىغا چۈشۈپلا ئېرىپ بىردەمدىلا، شەبنەم تامچىلىرىغا ئايلىناتتى. ئۇ كۆل بويىدىكى چىغىر يولىنى بويلاپ ماڭدى، ھاۋا ئۆزگىرىپ ئۇنىڭ پۇتلىرى ئاغرىپ كېتىۋاتاتتى. بىراق بۇ ئاغ-رىق ئۇنىڭ شادلىققا تولغان كۆڭلىگە سايە تاشلىيالمىدى. ئۇ بۇ مەۋسۈمدە سىنىپ بويىچە ئەڭ ياخشى نەتىجىگە ئېرىشتى. بۇنى دادىسى، ئاپىسى، ئاكىسى ۋە ھاممىسىغا دەپ بېرىدۇ. بۇ يىلقى چاغاننى ناھايىتى كۆڭۈللۈك ئۆتكۈزىدۇ. مەۋسۈملۈك ئىمتىھاننى دەپ نەچچە ھەپتە ئۆيگە قايتىمىغان شىنيۇ ئۇرۇق - تۇغقانلىرىنى شۇنچىلىك سېغىنغانىدى، يەنە چېن شۈيەنمۇ بار، ئۇ ئاسارەتتە دۇكىنىغا ئىشقا چۈشۈپ بولغانىدى. ئۇنى تەبرىكلەش كېرەك. شىنيۇ ئەتە، ئەتە ئۇلارنى كۆرەلەيدۇ. شىنيۇ چېن شۈيەنگە خەت يېزىپ، دادىسىغا تېلېفون بېرىپ، ئۆزىنىڭ ئەتە چۈشتىن كېيىن سائەت تۆتتە ئۆيگە بارىدىغانلىقىنى دېگەندى.

شىنيۇ شۇ تاپتا چۇ مۇئەللىمنىڭ ياتىقىغا كېتىۋاتاتتى. چۇ

مۇئەللىمۇ چاغان قىلغىلى ئۆيىگە كېتەمدىغاندۇ؟ ئۇلار كېلەر ئوقۇش مەۋسۇمىغىچە بىر ئاي كۆرۈشەلمەيدۇ. شىنيۇ مۇئەللىمى بىلەن خۇشلاشقىلى ھەم قىشلىق تەتىل جەريانىدىكى كىتاب ئوقۇش پىلانى ھەققىدە ئۇنىڭ بىلەن سۆزلەشكىلى ماڭغانىدى. شىنيۇ تاش ئابىدىلەرنىڭ ئالدىدىن ئۆتۈپ پېشايۋان ۋە تۈۋرۈكلىرىگە نەقىش چېكىلگەن بىنانى كۆردى. ئاپئاق، يۈم-شاق قار بىنانىڭ ئۆگزىسىنى، ئالدىدىكى چىملىق بىلەن چېغىر يولىنى كۆمۈۋەتكەندى. پېشايۋاننىڭ قىزىل سىرلانغان تۈۋرۈكلىرى، سىر بېرىلگەن رەسىملەر ئاپئاق قاردا جۇلالىنىپ تۇراتتى.

شىنيۇ يۇمشاق قارنى دەسسەپ بىناغا قاراپ كېتىۋاتاتتى. بىردىنلا، ئۇنىڭ قۇلىقىغا گويا چاڭ - توزان، شاۋقۇن - سۈرەن ۋە ئەنسىزلىكتىن خالىي ئورمانلىقتا شىرىلداپ ئېقىۋاتقان ئۇزۇن ئېقىننىڭ ئاۋازىدەك بىر ئاۋاز ئاڭلاندى. ئاھ، بۇ ئۇ ئامراق، ئاڭلاشقا خۇشتار چالغۇنىڭ ئاۋازى...

شىنيۇ تۇرۇپ قالدى. بىنادىن چىقىۋاتقان چالغۇنىڭ ئاۋازى ئاپئاق قارغا پۈركەنگەن نەقىشلىك پېشايۋاندىن ئاستا ئەگىپ ئۆتۈپ، مۇزدەك ھاۋا ئارقىلىق لەرزىلەپ كەتمەكتە ئىدى. كامالەك تار ئۈستىدە ئوينىماقتا، تار لەرزىگە كەلمەكتە ئىدى. كىشىنىڭ يۈرىكىنى تىترىتىدىغان رېتىم ۋە مېلودىيە تۇرۇپ يىغلايتتى، تۇرۇپ پىغان چېكەتتى، تۇرۇپ چۈشنى بايان قىلاتتى ۋە تۇرۇپ شېئىر ئوقۇيتتى.

مۇزىكا ئۇنىڭ قەلبىنى ئۆزىگە ئەسىر قىلىۋالدى. ئۇ ئاياغ ئاستىدىكى قارنىڭ غىچىرلاپ كېتىپ، سۈدەك تازا مېلودىيىنى بۇزۇپ قويۇشىدىن ئەنسىرەپ پۇتىنىڭ ئۈچىدە دەسسەپ كېتىۋاتاتتى. ئۇ يەنە تۇرۇپ قالدى، ياتاقنىڭ ئىشىكىنى چېكىپ، جىمجىتلىققا تولغان دۇنيادىكى ئېسىل كۈينى ئۇزۇپ قويۇشقا ئۇنىڭ كۆڭلى چىدىمىدى...

شنيۇ بىنانىڭ ئالدىدىن كەتتى. ئاپئاق قار كۆمۈۋەتكەن كىچىك كۆۋرۈكتىن ئۆتۈپ، قىزغۇچ قاشتاش ياتقۇزۇلغان تاش پەلەمپەينى بويلاپ، كۆلىنىڭ ئوتتۇرىسىدىكى ئارالغا جايلاشقان شىپاخغا كېلىپ توختىدى. ئۇ ئەتراپقا قۇلاق سالدى. چالغۇنىڭ ئاۋازى ئۇنىڭ قۇلاق تۈۋىدە ياڭرايتتى... توختىماي ياڭرايتتى... قار ئۇچقۇنلىرى لەرزىسى ئۇچۇپ چۈشەتتى. كۆل بويىدىكى مۇنار، سۈدىكى تاش كېمە قارىدىن ئاپئاق لىباس كىيگەندى. مەجنۇتتال، تۇخۇمەك دەرىخى، ئۆرۈك دەرىخى ۋە ئېرەن دەرىخەلىرى ئاللىقاچان ياللىڭچانغان، شاخ - شۇمبىلىرىنى قار كۆمۈپ تاشلىغانىدى، ناۋادا بىر كېچىدىلا شەرق شامىلى چىقىپ كەتسە، بۇ دەل - دەرىخلەر چېچەك تاشلىغان نەشپۈت دەرىخىلەرگە ئوخشاپ قالاتتى.

كۈمۈشتەك ئاپئاق يەنيۈەن، نامسىز كۆل، كىچىك ئارال... پۈتكۈل جاھاننى قار قاپلىغان، ئۆرە تۇرغان بىر قىزنىڭ سىما-سى...

تۇنجى قار مىڭ يىللىق قەدىمىي پايتەختنىڭ ھەممە بۇلۇڭ - پۇچقاقلرىغا تەكشى ياغماقتا ئىدى. خان سارىيى ۋە پۇقرالارنىڭ ئۆيلىرى، چوڭ - كىچىك كوچىلارنىڭ ھەممىسى بىر قەۋەت يۇمشاق قارغا پۈركەنگە ئىدى. قار ئېگىز - پەس، ئالا - بۇلىماچ شەھەرنى بىر تۈسكە كىرگۈزۈپ قويغانىدى. قاردا ئۇياقتىن - بۇياققا موكىدەك قاتناپ يۈرگەن ئاپتوبۇسلارنىڭ ئۈستىدىكى ئاقىرىپ كۆرۈنگەن يوغان گاز خالتىلىرى كىشىگە غايەت زور ئويۇنچۇق شارلارنى ئەسلىتەتتى. چاغان يېقىنلاشقاندا، كوچىلاردا ئادەم بۇرۇنقىدىن بەكرەك مىغىلداپ كېتەتتى، ئۈستۈشلىرى قار، ماگىزىنلارغا كىرىپ - چىقاتتى، بايراملىق ماللارنى ئىشتىياق بىلەن ئېلىپ، قوللىرىدىكى بېلەت ۋە كارتۇشكىلارنىڭ رولىنى تولۇق جارى قىلدۇراتتى.



خەن زېچى ۋاڭفۇجىڭ كۈچىسىغا جايلاشقان دۇڭخەن سودا بازىرىنىڭ شىمالىدىكى دوڭلەيشۈن ئاشخانىسىنىڭ خاس خانىسىدە. دېرىزىنىڭ سىرتىدىكى قار مەنزىرىسىنى تاماشا قىلىشنى خالىماي، كۆزلىرىنى ساماۋاردىكى بۇلدۇقلاپ قايناۋاتقان سۇغا تىكىپ، گويا ئاشۇ بۇلدۇقلاۋاتقان سۇنى تەتقىق قىلىۋاتقانداك گاڭگىراپ ئولتۇراتتى. ئۇ بىردەم شۇ تەقلىدە ئولتۇرۇپ، ئېرىنچەكلىك بىلەن قولغا چۈكنى ئالدى. نېپىز بىر ياپراق قوي گۆشىنى چوكا بىلەن قىسىپ ئېلىپ قايناۋاتقان ساماۋارغا تاشلىدى. گۆشنى ساماۋاردا بىر پەس تۇرغۇزۇپ، ئاندىن دورا - دەرمەك قاچىسىغا تەگكۈزۈپ، ئاغزىغا سېلىپ ئالدىرىماي چايدى. ئاشقا باشلىدى. ئۇنىڭ ئەسلىدە قورسىقى بەك ئېچىپ كەتكەندە. ئۇ ئۆزىنىڭ ئۇزۇن يىللىق ئادىتى بويىچە، تاماقنى ھەر - گىز «شالاپلىتىپ» سەت ئاۋاز چىقىرىپ ئالدىراپ يېمەيتتى. تاماق يېيىش قورساق تويغۇزۇش ئۈچۈنلا بولۇپ قالماي، بەلكى بىر خىل ھۇزۇرلىنىش ئىدى، شۇڭا ياخشى نەرسىنى زايە قىلسا يامان بولاتتى. يېمەكلىك كەمچىل، مال باھاسى ئىنتايىن قىممەت مۇشۇ ئاي - مۇشۇ كۈنلەردە، ئۇ گۆشكە ئارىلاشتۇرۇپ يەيدىغان بەسەي ۋە پىنتوزىغا ئوخشاش نەرسىلەر بولمىسىمۇ، ئىككى تەخسە ياپىلاقلاڭان گۆش، بىر تەخسە تاتلىق سامساق بۇيرۇتاتتى. گۆشتىن بىر ياپراق، سامساقىدىن بىر چىشلەم يەپ، تاتلىق بىلەن ئاچچىقنىڭ، ئاچچىق بىلەن تاتلىقنىڭ تەمىنى تېتىتتى. ئۇ ھاراق كەلتۈرمىدى، ھاراق ئىچىش مۇسۇل - مانلاردا چەكلەنگەن، ئۇ بۇنىڭغا قاتتىق ئەمەل قىلاتتى. ئۇ باشقا نۇرغۇن مۇسۇلمانلارغا ئوخشاش ھاراق ئىچمەيتتى، ئىچ پۇشۇقدىن ھەرگىزمۇ تاماكا ياكى ھاراق بىلەن چىقارمايتتى. ئۇنىڭ ھاياتىدىكى ئەڭ ياخشى كۆرىدىغان ئىشى، پۈتۈن يۈرەك قېنىنى قاشتاش ۋە ئۈنچە - مەرۋايىتقا سەرپ قىلىشتىن باشقا، مۇسۇلمان خان ئاشخانىسىنىڭ ئېسىل تائاملىرىدىن لەززەتلىنىش ئىدى.

ئۇ دۆڭلەيشۈننىڭ دائىملىق «خېرىدارى» ئىدى بۇ يەردىكى ھەم-  
مە نەرسىنى ئۆزىنى بېغىشلىغان چېجېنجهي بىلەن ھازىر ئىشلە-  
ۋاتقان ئالاھىدە ھۈنەر - سەنئەت ئىمپورت - ئېكسپورت شىركە-  
تىنى پىششىق بىلگەندەك پىششىق بىلەتتى. . . بۇ يەرنىڭ قوي  
گۆشىنى باشقا يەرنىڭ قوي گۆشى بىلەن سېلىشتۇرغىلى بول-  
مايتتى. ئىچكى موڭغۇلدىن ئىركەك قويلار تاللاپ ئېپىكىلد-  
نىپ، بىر مەزگىل كۆڭۈل قويۇپ بوردالغاندىن كېيىن سويۇلا-  
تتى. قىرىق، ئەللىك جىڭ كېلىدىغان قويدىن ئون ئۈچ جىڭلا  
لوق گۆش شىلىۋېلىناتتى. توڭلىتىلغاندىن كېيىن ئۈستىلار  
گۆشىنى قەغەز دەك نېپىز توغراپ تەخسىگە سالاتتى. گۆشنىڭ  
نېپىزلىكىدىن تەخسىنىڭ گۈللىرىنى ئوچۇق كۆرگىلى بولاتتى.  
دوڭلەيشۈندا بىر جىڭ گۆش سەكسەن ياپراق قىلىپ توغرىلاتتى.  
دوڭلەيشۈن دورا - دەرەككە ئالامەت ئەھمىيەت بېرەتتى. كۈن-  
جۈت قىيامى، شاۋشىڭ سېرىق ھارىقى، دۇفو قىيامى، تۈزلان-  
خان كۈدە، لازا قىيامى. . . قاتارلىقلار ۋە ئۆزلىرى ئالاھىدە  
ياسىغان «جياڭيۇ» تاماق شىرەسىگە تىزىپ قويۇلاتتى. شورپى-  
غىمۇ دورا - دەرەك سېلىناتتى. گۆش يىلىكتەك يۇمشاق ۋە  
ناھايىتى تەملىك پىشاتتى، يېگەن كىشى خۇددى قىممەت باھالىق  
بۇيۇمدىن ھۇزۇرلانغان خەن زىچىدەك ھۇزۇرلىنىپ كېتەتتى.  
لېكىن، شۇ تاپتا كۆرۈش سەنئىتى بىلەن يېيىش سەنئىتى  
ئۇنىڭ خىيالىدا يوق ئىدى، قەلبى بۇلدۇقلاپ قايناۋاتقان ساما-  
ۋارغا ئوخشايتتى، نېمە ئويلاۋاتىدۇ، بەلگىسىز ئىدى. ئۇ شۇ  
تاپتا دوڭلەيشۈن بىلەن چېجېنجهينىڭ ۋە باشقىلار بىلەن ئۆز-  
نىڭ تارىخىنى چايناپ ئولتۇراتتى. دوڭلەيشۈننىڭ بىرىنچى  
ئەۋلاد خوجايىنى دىڭ دېشەن ئىدى. ئەينى يىللاردا ئۇنىڭ ئەھۋا-  
لى قۇرۇق قول سەرگەردان خەن زىچىنىڭ ئەھۋالىدىن سەللا  
ياخشى ئىدى. ئۇ قول ھارۋىسىغا سېرىق توپا قاقچىلاپ بېيجىڭگە  
ئەكىرىپ، توپىنى ئەرزان باھادا گۈلچىلەرگە سېتىپ، كۈنلىرىد-

نى غورىگىل ئۆتكۈزەتتى. ئۇنىڭ دوڭغەن بازىرىدىكى ئاۋات بۇ يەرگە كۆزى چۈشۈپ قالدى. ئۆتنە ئالغان پۇلغا شۇ يەرنى سېتىۋېلىپ دەسلەپتە قوتۇرماچ، شوۋىگۇرۇچ ساتتى، بارا - بارا روناق تېپىپ «دوڭلەيشۇن شوۋىگۇرۇچخانىسى» ئاچتى. ئون نەچچە يىللىق چاپا - مۇشەققەت ئارقىلىق قورۇما، كاۋاپ ۋە ساماۋار شورپىسى چىقىرىپ، شۇنىڭ بىلەن كۆتۈرۈلۈپ كەتتى، تىجارەت تۈرىنى كېڭەيتىپ كەسپداشلىرىنىڭ ئالدى بولۇپ قالدى ۋە ئەينى يىللاردىكى نامرات خۇيخۇي دىڭ دېشەن پايتەختىدىكى دۆلەتمەنلەر قاتارىدىن ئورۇن ئېلىپ، مۇسۇلمانلارنىڭ ئارىسىدا بارماق بىلەن سانغۇدەك ۋە چېجىنچەيدىكى خەن زىچى بىلەن بىر قاتاردا تۇرىدىغان بايغا ئايلاندى. . . ئۇ ئىشلار ئۇزاققا قالدى. ھازىر دوڭلەيشۇن ھۆكۈمەت بىلەن خۇسۇسىيلار شېرىكى - چېلىكىگە ئۆتۈپ كەتتى. لېكىن چۆرىسىگە ئالتۇن ھەل بېرىلگەن ۋېنۇسكا ھېلىمۇ بار، دىڭ خوجايىن باشلىغان ئىش ھېلى - ھەم ئۈزۈلۈپ قالغىنى يوق. خەن زىچىنىڭ مىڭبىر چاپادا تىكلىگەن ئىگىلىكى چېجىنچەي ئون - تىنسىز غايىب بولدى، يىگىرمە ياشنىڭ ئۆپچۆرىسىدىكى ياشلار ھەتتا بېيجىڭدىكى قاش - تاش دۇكانلىرى ئارىسىدا چېجىنچەي ناملىق دۇكاننىڭ بولغاندا - لىقىنىمۇ بىلمەيدۇ. يېرىم ئۆمۈر تىرىشىپ - تىرماشقان خەن زىچى زادى نېمىگە ئېرىشتى؟ كەسپكە بولغان ئىنتىلىش، بەختىگە بولغان تەشۋالىق ئاخىر قورۇق خىيالغا ئايلاندى. ئەل - لىك يەتتە ياشقا كىرگەن خەن زىچى قېرىلىق دەستىدىن مۇس - كۈل ۋە ئىرادىسىنىڭ بوشىشىپ كېتىۋاتقانلىقىنى ھېس قىلاتتى. ئۇ خۇددى توسۇن ئاتتەك ئۇيان - بۇيان چېپىپ يۈرگەن زېمىن ئەمدى ئۇنىڭغا مەنسۇپ ئەمەس ئىدى. ھازىر ئۇ كېيىنكى ئۆمرىنى قانداق ئۆتكۈزۈش غېمىدە قالغانىدى. مۇشۇ ئاي مۇشۇ كۈنلەردە ئۇنىڭ كۆڭلى ئىككى ئىشتىن تەسكىن تاپاتتى: بىرى، ھۇجرىسىنىڭ غەرب تەرىپىدىكى مەخپىيەتلىك؛ يەنە بىرى، قە -

زى ئون ئىككى يىل ئوقۇپ، ئۆزىنىڭ غايىسىدىكى ئالىي مەك-  
تەپكە كىرگەندى. قىزى ئۆزىگە ھەقىقىي تەۋە بولغان ھايات  
يولىنى باشلىدى. ئۇنىڭ ئىستىقبالى پارلاق ئىدى، بۇ يولىنى  
ھەرقانداق ئادەم ئۆزىگە رىئەتلىمەيتتى، خەن زىچىنىڭ ئارزۇسى  
چېچەك ئاچقاندى، كۈنلەرنىڭ بىرىدە ئۇ دۇنياغا كەتسىمۇ خا-  
تىرجەم كېتەتتى...

قىزىنى ئويلاپ ئۇنىڭ كۆڭلى كۆتۈرۈلۈپ، ئىشتىيىمۇ  
ئېچىلىپ كەتتى. ئۇ ئىككى تەخسىدىكى گۆشنى ساماۋار شورپى-  
سىغا سېلىپ يەۋەتتى، قورسىقى تازا تويىمىغاندەك قىلاتتى.  
باشقا بىر نەرسە بۇيرۇتماقچى بولۇپ قويۇن يانچۇقىدىن كونا  
سائەتنى چىقىرىپ سائەتكە قارىدى، سائەت ئىككىدىن ئون بەش  
مىنۇت ئۆتكەندى، ئۇ نىيىتىدىن يېنىپ، تاماق پۇلىنى تۆلۈپ-  
تىپ ئاستىنقى قەۋەتكە ئالدىراش چۈشۈپ كەتتى.

خەن زىچى ۋاڭفۇجىڭ كوچىسىنىڭ جەنۇبىدىكى كوچا ئا-  
زىغا بېرىپ، قار - شىۋىرغاندا 10 - يول ئاپتوبۇسىغا چىقىپ  
ئۆيىگە قايتتى. ئۇ ئاپتوبۇستا كېتىۋېتىپ بايلىقى خىيالىنى  
داۋاملاشتۇردى، قىزىنىڭ مەكتەپ پۈتتۈرگەندىن كېيىن قانداق  
بولدىغانلىقىنى تەسەۋۋۇر قىلدى. خوتۇنى: «سىز ئۇنى تېخى  
چەت ئەلگە چىقىرىۋەتمەكچىمۇ؟» دېگەندى. ھىم، سەن نېمىنى  
بىلىسەن؟ چەت ئەل تىلى مۇتەخەسسسلرى دۆلەتنىڭ بايلىقى،  
شىنىۋو چەت ئەلگە چىقىش ياكى خىزمەت قىلىش پۇرسىتىگە  
ئېرىشسە، ئۇ چاغدا ئۇ دۇنيانى ھەقىقىي چۈشىنىدۇ، چۈشەنمەي-  
دىغان نەرسىلىرى بولمايدۇ...

ئاپتوبۇس بەيگۈاڭلۇغا كەلگەندە، خەن زىچى ئاپتوبۇستىن  
چۈشۈپ قالدى. ئەمما ئۆيى تەرەپكە ماڭماي، 19 - يول ئاپتو-  
بۇس بېكىتىگە قاراپ ماڭدى. ئۇ قىزىنىڭ بۈگۈن چۈشتىن  
كېيىن كېلىدىغانلىقىنى بىلەتتى. قىزى بىلەن بالدۇرراق كۆرۈ-  
شۈش مەقسىتىدە قىزىنى مۇشۇ يەردە ساقلىماقچى بولدى.

ئىككى ئاپتوبۇس ئۆتۈپ كەتتى. لېكىن شىنيۇ چۈشمىدى.  
ئۇ قار - شىۋىرغاندا ئىككىلەنمەي تۇرىۋەردى. بەشىنچى ئاپتو-  
بۇسنىڭ ئىشىكى ئېچىلغاندا ئۇ قىزىنىڭ كۈلكە ئوينىغان چىرا-  
يىنى كۆردى. قىزى خۇشال بولۇپ:  
— دادا! — دەپ توۋلىدى.

خەن زىچى قىزىنىڭ ئالدىغا ماڭدى.  
— دادا، مېنى ئۇزاق ساقلاپ كەتكەنسز — ھە؟ — دېدى  
شىنيۇ دادىسىنىڭ مۇرىسىدىكى قارنى قېقىپ.

خەن زىچى مېھرىبانلىق بىلەن كۈلۈپ تۇراتتى. دادىلارنىڭ  
كۆڭلىنى تىل بىلەن، ئۇ مەيلى قايسى دۆلەتنىڭ تىلى بولسۇن،  
ئىپادىلىگىلى بولمايتتى.

شىنيۇ دادىسىنى قولتۇقلىدى. دادا - بالا ئىككىسى كۈ-  
مۈشتەك ئاپئاق قارنى دەسسەپ، خۇشال ھالدا ئۆيىگە قاراپ يول  
ئالدى.

باھاردەك ئىللىق غەربىي ھۇجرا شىنيۇنىڭ كېلىشىنى كۈ-  
تۈپ تۇراتتى.

خەي ھامما شىنيۇ كەلگۈچە ئۇنىڭ ھۇجرىسىدىكى ئوچاققا  
ئوت قالغانىدى. شىنيۇ يوق چاغدا، بۇ ھۇجرىدا ھېچكىم تۇر-  
مايتتى، ئۆتمۈ قالانمايتتى. لېكىن خەي ھامما ھەر كۈنى ئادىتى  
بويىچە ھۇجرىنىڭ ئىچى - تېشىنى تازىلاپ، يوتقان - كۆرپىلەر-  
نى رەتلىك قاتلاپ، كارىۋات، پەرداز ئۈستىلى، شىرە، ئورۇند-  
دۇق ۋە رەسىم جازىسىنى سۈرتۈپ چىنىدەك پارقىرتىۋېتەتتى.  
ئۇ شىنيۇنىڭ نوپۇسىنى سۆكۈپ مەكتەپكە كەتكەنلىكىنى ئېتىد-  
راپ قىلمايتتى. ئۇنىڭ قەلبىدە شىنيۇ مۇشۇ ئائىلىنىڭ ناھايى-  
تى مۇھىم ئەزاسى ئىدى، مېھىر - مۇھەببىتىنى شىنيۇگە  
بەرگەندى. ئۇ شىنيۇنىڭ ھۇجرىسىنى يىغىشتۇرغاندا، شىنيۇ  
يېنىدا يۈرگەندەك ھېس قىلاتتى. شىنيۇنىڭ مەكتەپتە يېتىپ -

قوپۇپ يۈرۈپ ئۆيگە بولغان مېھرىنىڭ سۇسلىشىپ كېتىشىدىن ئەنسىرەپ، ھەر قېتىم ئۆيگە كەلگەندە ئۇنىڭغا ئۆينىڭ ئىللىقلىقىنى ھېس قىلدۇرۇشقا تىرىشاتتى.

دادا - بالا ئىككىسى ھويلىغا كىرىپ كەلدى. خەي ھامما كاڭ سۈپۈرگىسى بىلەن شىنيۇنىڭ ئۈستۈشىدىكى قارنى سۈپۈرۈۋېتىپ، خۇشاللىقىدا:

— قىزىمىز مۇشۇ قاردا ئامان - ئېسەن قايتىپ كەپتۇ! — دەپ سۆزلەپلا كەتتى.

— ئەلۋەتتە، ئامان - ئېسەن قايتىپ كېلىمەندە. قاردىن نېمە قورققۇلۇق؟ مېنى دادام قوغداپ كەلدى.

شىنيۇ كۈلۈپ ھويلىنىڭ ئىچكىرىسىگە ماڭدى. ئاۋۋال تۆر ئۆينىڭ يېنىغا بېرىپ:

— ئاپا، مەن كەلدىم! — دېدى.

خەن خانىم چاي ئىچىۋاتاتتى. ئۇ قىزى بىلەن بىللە ھويلىغا كىرگەن خەن زىچىغا پەرۋا قىلماي، شىنيۇگە كۈلۈمسىرەپ قاراپ:

— ھە، سەل تۇرۇپ سەن بىلەن كۆرۈشكىلى شۈيەن كېلىدۇ، — دېدى.

— بىلىمەن، ئىككىمىز خەت يۈزىدە دېيىشىپ قويغان.

— ئەمەسە ئۇ كەلسە بىللە تاماق يەيلى.

شىنيۇ ھۇجرىسىغا كىرىپ چاپىنىنى سېلىپ ئايىغىنى يۆتكىدى.

ھۇجرا ئۇنىڭ كۆزىگە بۆلەكچىلا ئىسسىق كۆرۈنۈپ كەتتى. ھەممە نەرسە بۇرۇنقىدەك تۇراتتى. بۇ، بۇ ئائىلىدە ئۇنىڭ مۇستەھكەم ئورۇنغا ئىگە ئىكەنلىكىنى، بۇ ئورۇننى ئۇنىڭدىن ھېچقانداق ئادەمنىڭ تارتىۋالالمايدىغانلىقىنى، ئورنىنىمۇ باسالمايدىغانلىقىنى چۈشەندۈرەتتى.

چېن شۈيەن، دېگەندەك، قارغا قارىماي كەلدى. خەن خا.

نېم كۆيۈنۈپ:

— قارىغا توغلاپ كەتكىنىڭىزنى. چاققان بېرىپ ئىسىد-  
نىڭ، شىنيونىڭ ئايىغىنى كىيىۋېلىڭ! — دېدى.

چېن شۈيەن خەن تاغىسى بىلەن خەن ھاممىسىغا، ئىككى-  
سىنىڭ ئۆزىگە ياردەم قىلغانلىقى، ئىش ئورنىنىڭ شۇنداق  
ياخشىلىقى، ئۆيىگە يېقىنلىقى توغرىلىق گەپ قىلدى. بۇ كۆپ  
قېتىم تەكرارلانغان گەپلەر ئىدى. خەن زېچى:

— سىز ئۈچۈن ئىككى ئېغىز سۆزلەپ قويدۇم، بۇنچىلىك  
كىچىك ئىشقا تولا تەكەللۈپ قىلىپ كەتمەڭ! — دېدى. چېن  
شۈيەننىڭ گېپى خەن خانىمنىڭ قۇلىقىغا يېقىپ كەتتى. ئۇ چېن  
شۈيەننىڭ مۇزلاپ كەتكەن قولىنى تۇتۇپ:

— مېنىڭ باغرىم بەك يۇمشاق. بىز چوغلارنىڭ مۇناسىۋىتىنى  
دېمىسەكمۇ، سىز شىنيۇ بىلەن ئاچا - سىڭىلغا ئوخشاش ئەمەس-  
مۇ؟ بېشىڭىزغا كۈن چۈشكەندە قاراپ تۇرساق بولامدۇ؟ — دېدى.  
بۇ كۆڭۈللۈك كەيپىياتتىن ھەممىسى خۇشال ئىدى. شىنيۇ  
چېن شۈيەننى ئايىغىنى يۆتكىۋېلىشقا ئۈندىدى. چېن شۈيەن  
شىنيونىڭ كەينىدىن ھۇجرىغا كىردى.

ئىككىسى كارىۋاتنىڭ قىرىدا ئولتۇرۇپ كۆرگەن - ئاڭلى-  
غان ۋە ھېس قىلغان يېڭىلىقلارنى ئۈستىدە ئاغزى - ئاغزىغا  
تەگمەي سۆزلەپ كەتتى. شىنيۇ چۈمۈللەمنىڭ ئوقۇغۇچىلار-  
نى قاتتىق تۇتىدىغانلىقى، شېي چيۇسىنىڭ «پىخسىق» لىقى ۋە  
باشقا ئىشلار توغرىلىق سۆزلەپ بەردى، چېن شۈيەن شىنيۇگە  
ئاسارەتقە دۇكىنىغا مال ئالغىلى كىرگەن چەت ئەللىكلەرنىڭ  
مال تاللىيالىماي ھاڭۋېقپ تۇرۇپ قالىدىغانلىقىنى، خەنزۇچىنى  
چالا سۆزلەيدىغانلىقىنى ۋە قەدىمىي بۇيۇملارنى ناھايىتى پىششىق  
بىلىدىغان شەھەرلىك پارتكوم سېكرېتارى دېڭ تۇنى كۆرگەنلىكى  
قاتارلىق ئىشلارنى ھەۋەس بىلەن دەپ بەردى. قارىغاندا، ئالىي  
مەكتەپ ئىمتىھانىدىن قېچىۋېلىشتىن ئۇنىڭ كۆڭلىگە چۈشكەن

سايە بارا - بارا ئۇنتۇلۇشقا باشلىغان، بۇ بوشلۇقنى يېڭى تۇرمۇش غايىسى تولدۇرغان، كىشىلىك تۇرمۇش ئۇنىڭغا كەلگۈ-سىگە بارىدىغان باشقا بىر يولنى ئاچقانداك قىلاتتى، تۇرمۇشنىڭ قاتتىقچىلىقى ۋە ھېسسىيات جەھەتتىكى سىقىلىش تۈپەيلى ئاسان نۇر قونمايدىغان چىرايغا ئاز - تولا نۇر قونغاندى.

— تولۇق ئوتتۇرا مەكتەپتە ئوقۇغان ئىنگىلىز تىلىنى تې - پىئال، — دېدى شىنيۇ خۇشال بولۇپ، — چەت ئەللىكلەر كەلگەندە...

— ياق، ئۇ چاغدا تازا كۆڭۈل قويۇپ ئۆگەنمەپتىكەنمەن. — كېرەك، يوق. ساڭا مەن «يېتەكچىلىك» قىلىمەن. ئىنگىلىز تىلىنى مېنىڭدىن ئاۋۋال ئىشلىتىدىغانلىقىڭنى ئويلىد-ماپتىكەنمەن.

...

خەي ھامما ئاشخانىدا ئاللىبۇرۇن ئىش باشلىۋەتكەندى. ئۇ شىنيۇ كەلمەستە ئورۇق كالا گۆشىنى ئۇششاق توغراپ، ئۈستىگە سۇڭپىياز، زەنجۈل سېلىپ قىيما قىلىپ قويغاندى. ھازىر جىلتە ئېچىش بىلەن ئالدىراش ئىدى... بىر ياقتىن ئېچىپ، بىر ياقتىن تۈگەتتى. ئۇ مەكتەپتە ئاچ - توق يۈرۈپ كەتكەن شىنيۇنىڭ جۇۋاۋىنى قورسقى تويغۇچە يەۋەلد-شىنى ئويلايتتى. سامساق ئارىلاشتۇرۇلۇپ قىلىنغان تەرخەمەك سەي ئاددىي بولسىمۇ، لېكىن ناھايىتى تەملىك ئىدى. جاراڭلاپ تۇرىدىغان قىش پەسلىدە پارنىكتا پىشقان تەرخەمەكنىڭ باھاسىمۇ يۇقىرى ئىدى. ئادەتتىكى ئائىلىلەرنىڭ سېتىۋېلىشقا قۇربى يەت-مەيتتى. جۇۋاۋا ئاشخانىغا تىزىۋېتىلگەن، قازان پۇرۇقلاپ قايناپ تۇراتتى. خەي ھامما ئىشكىنىڭ ئالدىغا كېلىپ:

— جۇۋاۋىنى سالايمۇ؟ — دەپ سورىدى.

خەن زېجى ئۆزىنىڭ ھۇجرىسىغا كىرىپ كەتكەندى، ئۇ

خەن خانىمغا:



— ئۇنىڭغا دەپ قوي، مەن تاماق يەپ كەلدىم، سىلەر يەۋېرىڭلار! — دېدى.

خەن خانىم «ھەم» دەپ قويۇپ، پېشايۋانغا چىقىپ ئاسمانغا قارىدى.

— ئاپا، قورسىقىم ئېچىپ كەتتى! — دېدى شىنيۇ ھۈجە-رىسىدا تۇرۇپ.

— ئەمىسە... — خەن خانىم سەل ئىككىلىنىپ قالدى، — ئاكاڭنى يەنە بىردەم ساقلايلى، ئۇ تېخى كەلمىدى، — تىەنشىڭ كەلگەندە سېلىڭ!

قار توختىماي لەپىلدەپ چۈشۈۋاتاتتى. ئۈستى - ئۈستىگە چۈشكەن قار ھويلىدىكى ئاياغ ئىزلىرىنى كۆمۈۋەتكەندى. كۆز باغلانغان چاغ بولۇپ قالغانىدى.

قازانغا ئىككى قېتىم سوغۇق سۇ قۇيۇلدى، قايناۋاتقان قازان جىمىقىپ قالدى، بىردەمدىن كېيىن يەنە قايناشقا باشلىدى. تىەنشىڭنىڭ دەرۋازىنى قاققان ئاۋازى ئاڭلانمايتتى. خەي ھامما كۆڭۈل قويۇپ تەييارلىغان «نادىر ئەسەر» نى نامايان قىلىشقا ئالدىراپ، تاقىتى تاق بولۇپ كەتتى. ئۇ سەۋرىسىزلىنىپ، ئىچكىرىكى ھويلىغا كىردى، دەرەزىدە تۇرۇپ:

— جۇۋاۋا ئۇزۇن تۇرۇپ كەتسە قېتىپ قالىدۇ، قازانغا سالغاندا يېرىلىپ كەتمەيدۇ؟ قىزلارنىڭ قورسىقى ئېچىپ كەتتى. شۈيەنمۇ تاماق يېمەي كەلگەندۇ ھەقىچان!

خەي ھامما شۇنداق دېۋىدى، خەن خانىم تىەنشىڭنى ساقلاۋېرىشنى بىئەپ ھېس قىلىپ، دەرھال:

— راست، قىزلارنىڭ قورسىقىنى ئاچۇرۇۋەتسەك قانداق بولىدۇ؟ — دېدى.

مۇقەددەس يارلىقىنى ئالغان خەي ھامما قازانغا جۇۋاۋىنى ئالدىراش سالدى، ئاندىن تۇۋاقنى ياپتى. جۇۋاۋا ئىككى قاينىدى. سىلا پىشاتتى...

موماي شىنيۇ بىلەن چېن شۈيەننى مېھمان قىلىش بىلەن بوپكېتىپ، ئۆزىگە تاماق يېگۈدەك ۋاقىت چىقمىدى. چېن شۈ-يەن خەي ھاممىنى قولى نېمىدېگەن تاتلىق دەپ توختىماي ماخ-تايىتتى. شىنيۇ تاماقنى مەكتەپتىكىگە ئوخشاش ئەدەپ بىلەن ئەمەس، خۇددى ئاچ قالغان بۆرىدەك يەيتتى. ئۇ تاماق يېگەچ: — مەكتىپىمىزنىڭ مۇسۇلمانلار ئاشخانىسىدا بۇنداق مەز-زىلىك جۇۋاۋا يېگىلى بولمايدۇ، — دېدى.

موماي ئۇنىڭغا كۆيۈنگەن ھالدا قاراپ:

— ئۇ ئاشخانىدا ماڭا ئوخشاش ھامماڭ يوقتە! ھازىر سېنىڭ تازا بوي تارتىۋاتقان ۋاقتىڭ، قۇۋۋەتلىك يېمىسەڭ بول-مايدۇ، كېلەر يىل ئوقۇش باشلانغۇچە بىر كۆپ توخۇ گۆشى تۈزلەپ قويىمەن، شۇنى ئېپكېتىپ يەرسەن! — دېدى.

— بولىدىغان گەپكەن بۇ! — دېدى خەن خانىم ئۇنىڭ گې-پىنى ئارىلاپ، — تىەنشىڭمۇ ئالغاچ كەتسۇن، چۈشتە ئاشخانى-نىڭ تامىقىنى يەۋەرسىمۇ بولمايدۇ.

خەن خانىم تىەنشىڭدىن ئەنسىرەپ ئولتۇرالمىۋاتاتتى. ئۇ تىەنشىڭنىڭ ئاياغ تۇشىنى ئاڭلىغاندەك بولۇپ خەي ھاممىنى دەرۋازىنى ئېچىشقا بۇيرۇدى، خەي ھامما قۇرۇق يېنىپ كەل-دى، شامالدا دەرۋازا تاراقلاپ كەتكەندى. خەن خانىمنىڭ تاماق-قا ھەپسىلىسى قالمىدى، داستىخاننىڭ يىغىشتۇرۇلۇشىنى ساق-لىماستىنلا ئورنىدىن تۇرۇپ كەتتى. خەي ھاممىغا ئىشكىكە دىققەت بولۇپ تۇرۇشنى جېكىلەپ، قاپاقلىرىنى تۇرۇپ تۆر ئۆيىگە ماڭدى. ئۇ ئاشخانىنىڭ ئىشىكى ئالدىغا كېلىپ:

— كەچ بوپكەتتى، ھاۋامۇ ياخشى ئەمەس، شۈيەن كەتمە-سۇن، شىنيۇنىڭ ھۇجرىسىدا ياتسۇن! — دېدى.

تىەنشىڭ كەلگەندە يېرىم كېچە بولغانىدى. ئۇنىڭ ئۈستۈپ-شى قار، بەك توڭلاپ كەتكەندى. خەي ھامما ئۇنىڭدىن نەگە بارغانلىقىنى سورىدى، لېكىن ئۇ گەپ قىلمىدى.

بۇ چاغدا شىنيۇ بىلەن چېن شۈيەن يېتىپ بولغان، ئەمما ئۇخلىمىغانىدى. ئۇ ئىككىسى ئالتە يىل بىللە ئوقۇپ بىللە يېتىپ باقمىغانىدى. بۇ ئىش ئىككىسىگە ناھايىتى يېڭىلىق تۇيۇلۇپ كەتتى، ئۇلارنىڭ گېپى تۈگەيدىغاندەك قىلمايتتى. خەن جەمەتىنىڭ يېقىن تۇغقانلىرى يوق ئىدى، يات ئادەملەرنى قوزدۇرۇپ قالمايتتى. چېن شۈيەنمۇ شىنيۇ بىلەن بىردەم پاراڭلىشىپ كەلمەكچى بولۇپ كەلگەنىدى. ئۇ چوڭ بولۇپ مۇشۇ كەمگىچە سىرتلاردا قونۇپ باقمىغانىدى. خەن خانىم ئەسلىدە ئۇنى تىيەنشىڭ ئۆيىگە ئاپىرىپ قويىدۇ دەپ ئويلىغانىدى. تىيەن شىڭنىڭ بۇنچە كەچتە كېلىدىغانلىقىنى كىم بىلسۇن؟

ھويلىدا ۋېلىسىپىتنىڭ تاراقشىغان ئاۋازى ئاڭلاندى. ئاپىسى تىيەنشىڭغا بىر نېمىلەرنى دېدى. شىنيۇ:

— ئاپام ئاكامنى بەك ياخشى كۆرىدۇ، شۇنچە كەچتىمۇ ئاكامنى ساقلاپ ئۇخلىماپتۇ! — دېدى.

— ئەلۋەتتە، شۇنداق بولىدۇ — دە، — دېدى چېن شۈيەن — ئاكاڭ دېگەن ئۆيىنىڭ چوڭى. ئۇ كېيىن داداڭنىڭ ئورنىنى باسىدۇ، بىزنىڭ ئۆي ئۇنداق ئەمەس، ئىككى ئىنىم تېخى كىچىك، مەن بالىلارنىڭ چوڭى، ھەممە ئىش ماڭا قاراشلىق. مېنىڭ پېشانەم سېنىڭكىدەك ئوڭ ئەمەس، سېنىڭ ھەممە نەرسەك تەل. مېنىڭمۇ ئاكام بولغان بولسا، كۆڭلۈم پۈتۈن بولغان، ئۆي غېمىدىن ئازاد يۈرگەن بولاتتىم!

— ئاكامنىڭمۇ ئۆيى بىلەن كارى يوق، كۆڭلىنى پۇل بېسىشقا بېرىۋەتكەن، خۇددى بېسىلىپ چىققان پۇل ئۇنىڭغا مەنسۇپتەك! ئۆلگۈدەك ھېرىپ كېلىپ، تامىقىنى يەپ بولۇپلا ئۇخلايدۇ، بۇ ئۆي ئۇنىڭ ئۈچۈن مېھمانخانا!

— ئەرلەرنىڭ ھەممىسى شۇنداق، ئۇلارنى قانداقمۇ تاماق ئېتىشكە، كىرىيۇشقا سالغىلى بولسۇن؟ ئاكاڭ ھەتتا ئۆزىنىڭ كىرىنىمۇ يۇيالمىدىكەن. ئۆتكەندە ئاكاڭنىڭ كىرىنى يۇيۇپ

بەردىم، كۆڭلىكىنىڭ ياقىسى قېتىپ كېتىپتۇ!

— سەن يۇغان بولساڭ، ئۇ سېنىڭ كۆڭلۈڭنىمۇ چۈشەندۈمەپتۇ. ئاكام گاچىغا ئوخشاش ھېچكىمگە گەپ قىلمايدۇ. ئۆتۈكەن قېتىم بىزنىڭكىدە تاماق يېگەن چېغىڭدا ساڭا بىر ئېغىزمۇ گەپ قىلمىدى، مەن بەك خىجىل بولۇپ كەتتىم. سەن دېگەن مېنىڭ مېھمىنىم، ئەلۋەتتە، سېنى ھۆرمەت قىلىشى كېرەكتە!

— ھەي، مەن سېنىڭدەك ئويلمايمەن، ئەر كىشى دېگەن بەك جاۋىلداق بولۇپ كەتسە، كۆرگەنلا ئادەمگە گەپ قىلىپ يۈرسە، ئۇنداق ئەر كىشىدىن ھەممە ئادەم بىزار بولىدۇ. سېنىڭ ئاكاڭ ياۋاش، سېنى ئوبدان كۆرىدۇ، شۇ قېتىم تاماق يېگەن چاغدا ئۇ ئالدىدىكى تەخسىنى قولى يەتمەي قالمىسۇن دەپ نەچچە قېتىم ئالدىڭغا ئىتتىرىپ قويدى، تىزىملاشقان بارغان چېغىڭدا سېنى مەكتەپكە ئاكاڭ ئاپىرىپ قويغانغۇ، ئارىلىقنى يىراق كۆرمىي؟

— ئوغۇ شۇنداق، — دېدى ئاكىسىنىڭ ياخشىلىقلىرىنى ئۇنتۇپ قالمىغان شىنيۇ — مەن بېيجىڭ ئۇنىۋېرسىتېتىغا ئۆتۈسەم، ئۇ خۇددى ئۆزى ئالىي مەكتەپتە ئوقۇيدىغاندەك خۇشال بۈپكەتكەن، مەكتەپ دەۋرۋازىسى ئالدىغا بارغاندا، جاھىللىقى تۇتۇپ ھەرقانچە گەپ قىلساممۇ مەكتەپكە كىرمىدى. مەن ئويلدىم، ئۇ بەلكىم...

— سەن چۈشەنمەيسەن! — دېدى چېن شۈيەن ئۇنىڭ گېلى. پىنى ئارىلاپ، — سېنى ئۈزىتىپ مەن بارغان بولساممۇ، ئاكاڭدەك بولۇپ قالغان بولاتتىم، ئۈمىدسىزلىنىپ ئۆزۈمنى تۈگەشكەن ھالەتتە سېزەتتىم.

گەپ مۇشۇ يەرگە كەلگەندە، شىنيۇ ئېھتىيات قىلىشقا باشلىدى. ئۇنىڭ چېن شۈيەننىڭ كۆڭلۈ يارىسىغا تۈز سەپكۈسى يوق ئىدى. چېن شۈيەننىڭ گېپىدىن ئاكىسىنى تېخىمۇ چۈشەندى. ئۇلارنىڭ ھەر ئىككىسى ئالىي مەكتەپتە ئوقۇمىغان، ئىككى-

كىلىسى شىنيۇگە نىسبەتەن ئوخشاش كەيپىياتتا ئىدى، ئۇنىڭغا ھەۋەس قىلاتتى، لېكىن تارلىق قىلمايتتى. ئۆي قاراڭغۇ بول-  
غاچقا، شىنيۇ چېن شۈيەننىڭ چىرايىنى ئېنىق كۆرەلمەيتتى،  
لېكىن ئۇنىڭ تەلەپپۇزىدىن ئاللىبۇرۇن ئۆتمۈشكە ئايلانغان،  
ئەمدى ھازىر كىشىنى ئانچە قىناپ كەتمەيدىغان ئازابىنى سەز-  
دى. شىنيۇ ئاكىسىنىڭمۇ چېن شۈيەنگە ئوخشاش بۇ ئىشنى  
توغرا چۈشىنىشىنى، كۆڭلىدە قانداق ھەسرەتى بولسا ئۆيدىكى-  
لەرگە دېيىشىنى، دومىسىپ يۈرمەسلىكىنى ئۈمىد قىلاتتى.  
تيەننىڭ ھۆل بولۇپ كەتكەن پاختىلىق چاپنى بىلەن پاخ-  
تىلىق ئايىغىنى بىر ياققا تاشلاپ، كارىۋانغا چىقىپ ئۇخلاشقا  
تۇتۇندى.

— ھىم، ئايىغىڭ ئۆستەڭ چاپقانلارنىڭ ئايىغىدەك بولۇپ  
كېتىپتۇ! — خەن خانىم قۇرۇپ قالسۇن دەپ، ئايىغىنى ئوچاق-  
نىڭ ئالدىغا قويۇپ قويدى.

— بەشىۈز چاقىرىم يول يۈرگەن ئوخشىماسەن؟ زادى  
نەگە باردىڭ؟

تيەننىڭ ئاڭلىمىغان بولۇۋالدى.

— قورسىقىڭ ئېچىپ كېتىپتۇ، تاماق يېمىگەنسەن؟ ساڭا  
جۇۋاۋا ئېپقويدۇق، ھامماڭ ئىسسىتىپ بەرسۇن، يەپ يات! —  
دېدى خەن خانىم يەنە.

— بولدى، بولدى، مەن تاماق يېدىم! — دېدى تيەننىڭ  
ئاپىسىغا كەينىنى قىلىپ غۇدۇراپ.  
— نەدە يېدىڭ؟

— خىزمەتداشلىرىمنىڭكىدە.

— قايسى خىزمەتداشنىڭكىدە؟ — سوراشقا باشلىدى  
خەن خانىم زىغىرلاپ، — تيەننىڭ، خەنزۇلار بىلەن باردى -  
كەلدى قىل، قويۇق ئارىلاش، لېكىن ئۇلارنىڭ تامىقىنى يېمە  
جۇمۇ! — سەن ئۆزۈڭ دېگەن، سېنىڭ سېخىڭدا سەندىن باشقا

خۇيزۇ يوق.

— سەن كىمنى تونۇيتتىڭ؟ — دېدى تىەنشىڭ جىلە بو -  
لۇپ، — شياۋرۇڭ خۇيزۇ ئەمەسمۇ؟  
— شياۋرۇڭ؟ قايسى شياۋرۇڭ ئۇ؟  
— رۇڭ گۇيىفاڭ، ئەمدى بىلگەنسەن؟  
— ھە! — دەپ ئېسىگە ئالدى خەن خانىم. ئۇ بايام ئەر-  
لەرنى ئويلىغاچقا، ھېسابلاپ شياۋرۇڭنى ئۇلارغا قوشمىغانىدى.  
— قىز بالىمۇ ئۇ؟ شۇلارنىڭكىدە تاماق يېدىڭمۇ؟  
— نېمە؟ يېسەم بولمامدىكەن؟ — دېدى تىەنشىڭ سەپرايى  
ئۆرلەپ.

خەن خانىم بۇنىڭدىن ھەيران قالدى. ئۇ مىجەزى تەرسا بۇ  
ئوغلنىڭ قىز بالا خىزمەتدەشى بىلەن باردى - كەلدى قىلىد-  
غانلىقىنى ھەم ئۇنىڭكىدە تاماق يەيدىغانلىقىنى زادىلا ئويلىمىغا-  
نىدى.

— ئۇلارنىڭ ئۆيىگە سائەت نەچچىدە بارغان؟  
— ئىشتىن چۈشۈپ.  
— مۇشۇ كەمگىچە شۇلارنىڭكىدە ئولتۇردىڭمۇ؟  
— ئەجەب قىزىقكەنسەن، سىرتلارنى ئايلانساق بولمامد-  
كەن؟

— سىرتلارنى ئايلانساق؟ — خەن خانىم ئىختىيارسىز  
شۈركىنىپ كەتتى، — مۇشۇنداق كۈندە يېرىم كېچىگىچە ئايلان-  
غۇدەك ساڭا نەدىن كەلگەن غەيرەت ئۇ؟  
تىەنشىڭ قىزىرىپ تۇرۇپ:

— ئاپا، سەن... تېخىچە بىلمىدىڭمۇ؟ — دېدى.  
خەن خانىم تىترەپ كەتتى. ئۇ ئاخىر بىلدى.  
— تىەنشىڭ، سەن رۇڭ گۇيىفاڭ بىلەن قاملىشىپ قالىدۇ-  
مۇ نېمە؟

تىەن شىڭ گەپ قىلماي كۆڭلىدە ئېتىراپ قىلدى.

— بۇ ئىشقا قانچە ئۇزۇن بولدى؟ — ئېھتىيات بىلەن سو-  
ردى خەن خانىم.

— يېرىم يىل بولدى! — دېدى تىيەنشىڭ ئاپىسىنىڭ سو-  
رىقىدىن قاچقاندەك يونقىنىنى ئۈستىگە تارتىپ.

خەن خانىم بۇنداق چاغدا ھەرگىز يېرىم يولدا بەل قويۇۋەت-  
مەيتتى. ئوغلىنىڭ ئۆمۈرلۈك ئىشىنىڭ كويىدا يۈرگەن بۇ  
ئايال بارلىق تىرىشچانلىقلىرىنىڭ بىكارغا كېتىدىغانلىقىنى پە-  
قەت ئويلىمىغانىدى. تىيەنشىڭ يېرىم يىلنىڭ ئالدىدا ئۆزىگە  
جىممىدە لايىق تېپىۋالغان، مۇشۇ كۈنگىچە سۆرىشىپ يۈرگەن،  
قىزىنىڭ ئۆيىگە بارغان، خەقنىڭ تامىقىنى يېگەن، يەنە تېخى  
قار - شۇرغانغا قارىماي قىز بىلەن كوچا ئايلانغان. ئانا  
بولغۇچى بۇ ئىشنىڭ شەپسىسىنىمۇ ئاڭلىماي ئوغلىنىڭ غېمىدە  
پايىپتەك ئىدى. ئانىلارغا خاس مەغرۇرلۇق ئۇنىڭ قەلبىنى  
سۆيۈندۈردى: ئوغلۇم چوڭ بوپتۇ، يىگىت بوپتۇ، كارغا كەپتۇ،  
قىزلارنى ئۆزىگە تارتالايتۇ. خەقنىڭ قىزى تىيەنشىڭنى ياراتقان  
بولسا، دېمەك، ئوغلۇم يارايدىكەن، تالا - تۈزدە ئادەمدەك  
يۈرىدىكەن، بۇ، ھەر قانداق ئانا خوش بولىدىغان ئىش ئىدى.  
لېكىن ئۇنىڭ كۆڭلى يەنە بىر قىسىم بولۇپ قالدى: بالا ئانىغا  
باقىمىغانىدى، مۇنچىلىك چوڭ ئىشنى ئۇ سورىمىغان بولسا،  
ئوغلى ئۇنىڭغا دېمەي يۈرۈۋېرەتتىكەن. ئۇنىڭ كۆڭلىدە ئاپىسى  
بارمۇ - يوق؟ چىرايلىق سورىغان بولسىمۇ، ئوغلىنىڭ تېخى  
ئۇنىڭغا ئۆكتەملىك قىلىۋاتقىنىنى قارىمامدىغان! ئۇ خەقنىڭ  
قىزىغا مۇشۇنداق ئۆكتەملىك قىلالامدۇ؟ توي بولماي تۇرۇپ  
ئاپىسىنى كۆزىگە ئىلمىسا، كېيىن قانداق بولىدۇ؟ «خوتۇننى  
ئېلىپ ئاپىسىدىن كېچىدۇ شۇ» نۇرغۇن ئەرلەر مۇشۇ يولدا  
ماڭغان. تىيەنشىڭمۇ شۇنداق قىلارمۇ؟ سەن ئۇنداق قىلساڭ  
بولمايدۇ، ئاپاڭ سېنى تەستە چوڭ قىلغان. كۆڭلۈڭدە داداڭ  
بولمىسا مەيلى، ئاپاڭ بولمىسا بولمايدۇ. خەن خانىمنىڭ كۆڭلى

تۇرۇپ ئون يىل كەينىگە، تۇرۇپ ئون يىل ئالدىغا كېتەتتى. ئۇ ئويلانما - ئويلانما، ئوغلىنىڭ ھامان ئۇنىڭ ئالدىدىن چىقىپ كېتىدىغانلىقى، ئۇنى خارلاپ كۈنلەرنىڭ بىرىدە تاشلىۋېتىدىغانلىقى كۆڭلىگە ئايان بولغاندەك بولدى. ئۇ بۇنىڭغا قەتئىي يول قويمايتتى. خەن خانىم ئاجىز ئايال ئەمەس، ئېرىنى سىزغان سىزىقىدىن چىقمايدىغان قىلىۋەتكەن يەردە ئوغلىنىڭ كەلگۈسىنىمۇ ئۆز قولى بىلەن تېخىمۇ مۇكەممەل قۇرۇپ چىقالايدۇ. ئوغلىنىڭ توي ئىشىنى قولىغا ئېلىپ، قانداق ئائىلىنى تاللايدۇ، قانداق قىزنى ئالىدۇ، ئوغلىنى ئۇنىڭغا مەسلىھەت سالىدىغان قىلالايدۇ. «شياۋرۇڭ» نىڭ ئاپاڭنىڭ دىتىغا ياقىدۇ. خانلىقىغا كۆزۈڭ يېتەمدۇ؟

— رۇڭ گۇيىفاڭ، ھېلىقى «تاڭزۇڭزا» ساتىدىغان ئادەم. نىڭ ئىككىنچى قىزى شۇمۇ؟ — خەن خانىم ئېنىق بىلىشمۇ، پەرىزىنىڭ توغرىلىقىنى ئىسپاتلىماقچى ئىدى.

— شۇ، يەنە نېمە بولدى؟ — دەيدى تىەنشىڭ ئاپىسىنىڭ كۆزىگە كىرىۋالغانلىقىدىن بىزار بولۇپ — ئىككىمىز بىر سېختا، بىر گۇرۇپپىدا، ئۇ تاڭزۇڭزا ساتمايدۇ، پۇل باسدۇ. دادىسى دۆلەت ئىگىلىكىدىكى ئاشخانىدا ئاشپەز، يا بۇرژۇئازىيە ياكى كىچىك كارخانا ئىگىسى ئەمەس. «تاڭزۇڭزا» ساتقان بولسا نېمە بوپتۇ؟

دەرۋەقە شۈكەندە. خەن خانىمنىڭ كۆز ئالدىغا رۇڭ گۇيىفاڭنىڭ دادىسىنىڭ ئەينى يىللاردىكى تۇرقى كەلدى: رۇڭ گۇيىفاڭنىڭ دادىسى پاكىز، گازىر كۆز، قاشلىرى ئۇزۇن، بۇرۇتى يوق، كىمىنلا كۆرسە كۈلىدىغان ئادەم ئىدى. بېشىغا ئاق دوپپا كىيىپ، قول ھارۋىسىنى ئىتتىرگەن ھالدا چوڭ - كىچىك كوچىلارنى ئارىلاپ يۈرەتتى. دادىسىنىڭ ھۈنرىگە ۋارىسلىق قىلىپ، تاڭزۇڭزا ياساپ ساتاتتى. ئۇنىڭ تاڭزۇڭزىسى يېپىش-قاق، پۇراقلىق، تاتلىق، يېپىشلىك ئىدى. تاڭزۇڭزىنىڭ بۇ



ئوتتۇرىدا بازىرى ئىتتىك ئىدى، لېكىن كۆپ پايدا قالمايتتى. روناق تاپالمىغاچقا، ئۇ ئادەم ھەتتا دۇكانمۇ قىلالمىغانىدى. كۈنى ناھايىتى قاتتىق ئىدى. ھۆكۈمەت بىلەن خۇسۇسىيلار شېرىكچىلىك تۈزۈمى يولغا قويۇلغاندىن كېيىن، ئاندىن تۆمۈر تاۋاققا ئېرىشىپ، پرولېتار ئاتالغانىدى. رۇڭ گۇيىفاڭ بىلەن تىيەنشىڭ ئاشۇنداق دادىلار بىلەن پەخىرلىنەتتى. تىيەنشىڭ ئاپىدە سىنى رۇڭ گۇيىفاڭنىڭ تەركىبىنى خاتا ئۇقۇپ قالدۇرۇپ دەپ قورققانىدى. ئەمەلىيەتتە، بۇ ئورۇنسىز ئەنسىرەش ئىدى، ئاپىدە سىنىڭ مەقسىتى بۇ ئەمەس ئىدى. كېلىنلىك بولۇش ئەسكەر ئېلىش، پارتىيىگە قوبۇل قىلىش ئەمەس، ئۇنىڭ ئاپىسى ئار-خېلارغا يېزىلغان نەرسىلەرگە پەرۋا قىلمايدۇ. ئۇ تاڭزۇڭزا ساتىدىغان ئائىلىنىڭ «قاشتاش ئۈستىسى خەن جەمەتى» گە لايىق كەلمەسلىكىدىن ۋايىم يەيدۇ. كۈنلاردا: «خۇيزۇلارنىڭ قولىدا ئىككى پىچاق بار، بىرى قاسساپنىڭ، بىرى تاڭزۇڭزا ساتىدىغانلارنىڭ قولىدا» دەيدىغان گەپ بار. خەن ئائىلىسى ۋە لياڭ ئائىلىسى قاشتاش بۇيۇملىرى جەمەتى، بۇ خۇيزۇلارنىڭ ئارىسىدا كۆزگە كۆرۈنگەن جەمەت. تاڭزۇڭزا ساتىدىغانلارغا ئوخشاش كۈچىگە دۇكان قۇرۇپ سودا قىلىدىغانلار ئەڭ كارغا كەلمەيدىغانلار. گەرچە كونا خاماننى سورۇش توغرا بولمىسىمۇ، رۇڭ گۇيىفاڭ ئۇنىڭ ئوغللىغا تازا لايىق كەلمەيتتى. كىچىكىدىن تارتىپلا نامراتلىقتا چوڭ بولغان رۇڭ گۇيىفاڭ نېمە يەپ باققان؟ نېمە كۆرگەن؟ ئۇ خەن ئائىلىسىگە كىرسە خۇددىنى يوقىتىپ قويۇشى مۇمكىن، خەن خانىم يەتمىش ئىككى پۇشتىغىچە جاھان كۆرمىي يوقسۇللۇقتا ياشاپ كەلگەن ئائىلىلەرنى پەقەت كۆزگە ئىلمايتتى. ئۇنىڭ ئۈستىگە رۇڭ گۇيىفاڭنى كىچىك چېغىدا بىر قېتىم كۆرگەنلىكى غۇۋا ئېسىدە ئىدى. شۇ چاغدا ئۇ سېرىق چاچلىق، كىيىم - كېچەكلىرى تۆكۈلۈپ تۇرغان بىر قىز ئىدى. خەن خانىم ئۇ چاغدا رۇڭ گۇيىفاڭغا تازا دىققەت قىلىپ

قارىمىغانىدى. كىم بىلىدۇ، ئۇ ھازىر قانداقراق چوڭ بولغان-  
دۇ؟ ئۇ دادىسىدەك يەر پاپىسىمۇ تېخى...

خەن خانىم ئەركىگە قويۇۋەتكەن خىيالىنىڭ تىزگىنىنى  
تارتىپ، ئۆي - پىكرىنى ئەمەلىي مەسىلىگە ئەكەلدى: تىيەنشىڭ  
گەپنى ئېنىق دېدى، ئاپا بولغۇچى چوقۇم پوزىتسىيە بىلدۈرۈشى  
كېرەك. ئۇ كۆڭلىدىكىنى بىراقلا دەۋەتمەيدۇ، ئەلۋەتتە، ئۇنداق  
قىلسا ئوغلى ئۇنىڭ بىلەن سوقۇشىدۇ، ئانا - بالا يىرىكلىشىپ  
قالىدۇ، نەتىجىدە ئوغلى ياخشى گەپنىمۇ ئاڭلىمايدۇ. لېكىن  
شۇ تاپتا ئۇنىڭغا ھېچكىم تىيەنشىڭغا «ياخشى بوپتۇ» دېگەن  
گەپنى دە، دەپ دېگۈزەلمەيدۇ. ناۋادا بۇ ئائىلىنىڭ ھەرقانداق  
بىر ئەزاسىنىڭ ئىشىنى پىشۇرۇپ ئاندىن مەلۇم قىلىشقا يول  
قويسا، پاكىتقا ئايلانغان ئىش ئۇنى تەستىقلاشقا مەجبۇر قىلد-  
دۇ. ئۇ چاغدا ئۇنىڭ بۇ ئائىلىدىكى خوجايىنلىق ئورنى شەكىلگە  
ئايلىنىپ قالدى. ئىشنىڭ بېشى مۇشۇنداق بولسا، بۇنىڭدىن  
كېيىن ھەر كىم ئۆز مەيلىچە ئىش قىلىدۇ، بۇنىڭغا قانداقمۇ  
يول قويغۇلۇق؟ ئۇ قايتا - قايتا ئويلىنىپ ئاخىر ئوغلىغا دېدى:  
— تىيەنشىڭ، مېنىڭ باشقا مەقسىتىم يوق، سوراپ باق-  
تىم، سەن يىگىرمە بەش ياشقا كىردىڭ، ئۆز غېمىڭنى ئۆزۈڭ  
قىلىدىغان ۋاقىتنىڭ بولدى، بۇنىڭدىن مەن خۇشال: سېنى لايىق  
تاپالماي، مېنى ئەلچى ئارقىلىق لايىق تېپىشقا سالامدىكىن دەپ-  
تىكەنمەن. گۈيىفاڭ قىز پېشانەڭگە پۈتۈلگەن بولسا بوپتۇ. بۇ  
ئىش باشقا چىقماي قالسىمۇ كېرەك يوق، ئوغلۇڭ بولسا كۆتەك-  
تەك، قىزلار كېلۇر قونچاقتەك، دېگەن گەپ بار، بۇ ئىشنىڭ  
ئايىغى چىقسۇن ياكى چىقمىسۇن، خەققە يۈز كېلەلسەكلا بولىد-  
دۇ، مۇشۇنداق قەھرىتان سوغۇق قىشتا خەقنىڭ قىزىنى ئايلاند-  
دۇرۇپ يۈرۈش ئوبدان ئىش ئەمەس. ئەتە ئۇنى بىزنىڭكىگە  
باشلاپ كەل، مەن كۆرۈپ باقاي.

بۇ گەپلەرنى ئاڭلاپ ياتقان تىيەنشىڭ ئىختىيارسىز ئورنىدىن

تۇرۇپ ئولتۇردى، ئاپىسىنىڭ بۇ سوراقنى مۇشۇنداق سىلىق ئاياغلاشتۇرىدىغانلىقىنى ئويلىمىغانىدى. رۇڭ گۇيىفاڭ بىلەن سۆرىشىپ يۈرۈۋاتقىنىغا يېرىم يىل بولغانىدى. بۇ ئىشنى ئاپىسىغا دېيىشكە نەچچە قېتىم تەمشەلگەن، لېكىن تىلىنىڭ ئۇچىغا كەلگەن گەپنى ئېغىز ئېچىپ دېيەلمىگەنىدى. بۇ ئىشنى ئاپىسى ئوقۇپ قوشۇلماي قالسا، ئىشنىڭ سۇغا چىلىشىپ قېلىشىدىن قورقاتتى. شۇڭا بىلەن يوشۇرۇپ يۈرگەنىدى. ئارىدىن يېرىم يىل ئۆتۈپ كەتتى. ئەسلىدە ئۇ سورىسا گەپنى ئوچۇق دەپ بېشىمغا كەلگەننى كۆرمەيمۇ دېگەن نىيەتتە ئاپىسىنىڭ سورىشىدىن كۈتۈپ كەلگەنىدى. بۈگۈن ئۇنىڭ رۇڭ گۇيىفاڭ بىلەن تالادا يېرىم كېچىگىچە ئايلىنىپ يۈرۈش ئويى يوق ئىدى، لېكىن ئىككىسىنىڭ تۈگىمەس پاراڭغا چۈشۈپ كېتىپ بىر - بىرىگە بۇزۇلماس ۋەدىلەرنى بېرىشىدىغانلىقىنى، ھەتتا بۇنىڭدىن كېيىنكى ئۆمۈر مۇساپىسىدىكى ئىشلارنىمۇ پىلانلاپ بولىدىغانلىقىدىن كىم بىلسۇن. بۇ جاھىل يىگىتنى تىلى گال، قورقۇنچاق دەپ قالماڭ، رۇڭ گۇيىفاڭنى كۆرۈپ قۇشقاچ تىللىرى چىقىپ كەتكەن تىيەنشىڭ تۈن نىسپى بولۇپ قالغانلىقىنىمۇ تۇيماي قالدى، رۇڭ گۇيىفاڭدىن ئايرىلغۇسى كەلمىدى. ئىككىسى نەچچە سائەت كوچا ئايلىنغىنى بىلەن، رۇڭ گۇيىفاڭنىڭ ئۆيىنىڭ ئەتراپىدىن كېتەلمىدى. رۇڭ گۇيىفاڭنىڭ ئۆيى يېقىن، ئۇنىڭ ئۆيى يىراق ئىدى. ئۆيگە كېلىپ ئاپىسىنىڭ سورىقىغا تارتىلدى. ئاخىر ئۇ ھودۇقماستىن ئاپىسىغا گەپنى ئوچۇق قىلدى، دەيدىغانى دەۋىتىپ يېنىكلەپ قالغاندەك بولدى. ئۇنىڭ ئۈستىگە، ئاپىسى ئۇنى خىجىل قىلماي، ناھايىتى ئورۇنلۇق گەپ قىلىۋەتتى، ئاپىسىدىن قاتتىق مىننەتدار بولدى. شۇنىڭ بىلەن بۇ ئىشنى يېرىم يىلغىچە ئاپىسىدىن يوشۇرغانلىقى، بايا ئاپىسىغا توك تەگكەنلىكى ئۈچۈن پۇشايمان قىلدى:

— ئاپا، — دەيدى ئۇ كۈلۈپ تۇرۇپ ئامال بار تەرلەپپۈزد.

نى سىلىقلاشتۇرۇپ، — رۇڭ گۇيىفاڭ بىلەن دېيىشىپ قويدى. دۇق، كېلەر يىل توي قىلغاندا، سېنى ئاۋارە قىلمايمىز، ساڭا پۇل خەجلەتكۈزمەيمىز، تەييار يوتقان — كۆرپىمىزنى ئېلىپ بىر ئۆيگە كىرسەكلا بولدى، سەن مېنى مىڭ بىر جاپادا چوڭ قىلدىڭ، سېنى خاتىرجەم قىلىمىسام بولمايدۇ. . .

— ئۇنىڭدا قانداق بولىدۇ؟ — دېدى خەن خانىم كۈلۈم. سىرىگەن پېتى — سەن مېنىڭ ئۈمىد چىرىغىم، تويۇڭنى را- ۋۇرۇس قىلىپ بەرمىسەم بولمايدۇ. پۇلدىن غەم قىلما، مەن ئېپىنى قىلىپ قويدۇم.

بۇ گەپنى ئاڭلاپ خۇش بولغان تىەنشىڭ:

— ئاپا، مەن ئۇنى قاچان ئەكېلىمەن؟ چاغاندا كەلسۇن، بىزنى تۆت كۈن قويۇپ بېرىدۇ! — دېدى.

تىەنشىڭ گۈزەل كېلەچەككە تەلپۈنۈپ ياتتى. خەن خانىم چىراغنى ئۆچۈرۈپ ئوغلىنىڭ ھۇجرىسىدىن ئاستا چىقىپ كەتتى.

خەن خانىم شۇ كېچىسى تاڭ ئاتقۇچە كىرىپك قاقمىدى، ئامراق ئوغلى تىەنشىڭ ئۇنىڭ ئالدىغا ناھايىتى قىيىن مەسىلەلەرنى قويغانىدى. بۇ ئۇنىڭ ئوبدان ئويلىنىشىنى تەلەپ قىلىدىغان مەسىلە ئىدى. بۇنىڭدىن يىگىرمە بەش يىل ئىلگىرى تىەنشىڭ چىرقىراپ يىغلاپ بۇ دۇنياغا كەلگەندىن بۇيان، ئۇ كۆڭلىدىكى ئىككىگە، يېرىمىنى ئوغلىغا، يېرىمىنى ئېرىگە بۆلگەنىدى. بۇ ئىككىسى ئۇنىڭ ھاياتىنىڭ ئىككى تۈۋرۈكى ئىدى. شۇ يىللىرى يۈز بەرگەن قاتتىق داۋالغۇش ئۇنىڭ ھەممە نەرسىسىنى نابۇت قىلىۋەتكىلى تاس قالغانىدى. ئېرى ئۇنى ئائىمىد قىلىپ قويغان چاغدا، بىر پارچە قىزىل گۆش ئوغلى ئۇنىڭ ئىشەنچىسىنى تۇتۇپ تۇرغانىدى، ئوغلى ئۈچۈن ياشىشى زۆرۈر ئىدى. ئوغلى بولسا، ئۇنىڭ كەلگۈسى بولاتتى. ئۇ كۈتە — كۈتە بۇ كۈن ئاخىر يېتىپ كەلدى، ئوغلى ئۆي — ئوچاقلىق بولۇپ

ئۇنىڭ چىرىغىنى ياندۇرۇپ ئەۋلاد قالدۇرۇش ئالدىدا تۇراتتى. بىراق، ئۇ چەكسىز ئۈمىد باغلىغان بۇ ئىش ئۇنىڭ ئويلانغان يېرىدىن چىقماي قالدى. ئوغلى ئۆز بېشىمچىلىق بىلەن «تاڭ-زۇڭچى» نىڭ قىزىنى ئالماقچى بولۇۋاتاتتى. بۇ ئىش ئۇنىڭ كۆڭلىنى غەش قىلىپ، بىر يۈرۈش پىلانلىرىنىڭ ھەممىسىنى قالايمىقان قىلىۋەتتى. ھەي، مۇشۇ يېرىم يىلدىن بېرى ئىشلار نېمىشقا ھە دىسلا ئوڭغا تارتمايدۇ؟ شىنيۇنىڭ ئالىي مەكتەپكە كىرىشى ئۇنىڭ ئارزۇسىغا خىلاپ ئىدى، شىنيۇنىڭ چېن شۈيەندەك بىرەر يەردە ئىشلەپ پۇل تېپىشىنى ئۈمىد قىلغانىدى، شۇنىڭدا ئۇنىڭ غېمى تۈگىگەن بولاتتى. ئۇنى يەنە بەش يىل ئوقۇتىدىغانلىقىنى كىم بىلسۇن! ئۇ جاھىل ئېرىگە يول قويدى، تەمكىن ئولتۇرۇپ كېلىشتى. بۇمۇ ئوغلى ئۈچۈن ئىدى. ئەمدى ئوغلغىمۇ يول قويۇشى كېرەكمۇ؟ چاغان يېتىپ كېلىش ئالدىدا تۇراتتى، تىيەنشىڭ رۇڭ گۇيغاڭنى تاماققا ئەكىلىدىغان بولدى، بۇ ئويۇننى قانداق ئويناش كېرەك؟ ئۇ چوقۇم بىر قارارغا كېلىشى، ھېچكىمگە مەسلىھەت سالىمىلىقى كېرەك، مەسلىھەت سالغانىبىرى ئىش بۇزۇلىدۇ.

خەن خانىم كېچىچە ئۇيان ئويلاپ - بۇيان ئويلاپ، ناماز ۋاقتىدا بامدات نامىزىنىڭ ئورنىغا خۇپتەننى ئوقۇپ سالىدى. ئاھ ياراتقان ئىگەم...

12 - ئاينىڭ ئاخىرى بولۇپ قالدى، چاغانغىمۇ كۆپ قالمىدى. بېيجىڭ شەھىرى بارا - بارا بايرام كەيپىياتىغا كىرىشكە باشلىدى. ماگىزىنلارنىڭ ئىشىك - دېرىزە ۋە مال قويىدىغان جازىلىرى سىرلاندى، پەشتاخىتلاردىن ئورۇن ئالغان ئادەتتە كۆرگىلى بولمايدىغان ماللار كىشىلەرنى ئۆچىرەتتە تۇرۇپ سېتىۋېلىشقا ئۈندەيتتى. قاتتىقچىلىق قانچە ئېغىر بولسا، كىشىلەرنىڭ ھېيت - بايرامغا بولغان خۇمارى شۇنچە كۈچلۈك

بولدىكەن، ئەۋلادمۇ - ئەۋلاد داۋاملىشىپ كېلىۋاتقان ئۆرپ - ئادەت يەنىلا ئۇتۇلمايدىكەن.

چاغان خەنزۇ مىللىتىنىڭ يېڭى يىلى، مۇسۇلمانلاردا بۇ مەرىكە بولمايدۇ، «قۇرئان» دا بۇنداق ئىبارىمۇ يوق. مۇسۇلمانلار ئەنئەنىسىدە «ھېيت» قىلىنىدۇ، «چاغان» قىلىنمايدۇ، مۇسۇلمانلارنىڭ ئاساسلىق ھېيتى، ھەر يىلى رامزان ئاياغلاش-قاندىن كېيىن كېلىدىغان «روزى ھېيت» بىلەن ھەج قىلىش ئاياغلاشقاندىن كېيىن كېلىدىغان «قۇربان ھېيت». مۇسۇلمانلار ھېيتىنى چوڭ ھەم قىزغىن ئۆتكۈزىدۇ، خەنزۇلارنىڭ چاغىنىدىن ۋە ياۋروپالىقلارنىڭ مىلاد بايرىمىدىن قېلىشمايدۇ. بۇ تەنتەنىلىك كۈندە مۇسۇلمانلار چىرايلىق كىيىملەرنى كىيىدۇ، ئېسىل نازۇ نېمەتلەرنى يەيدۇ، ئۇرۇق - تۇغقانلار جەم بولىدۇ، بىر - بىرىنى ھېيتلىشىدۇ، داغدۇغىلىق دىنىي مۇراسىم ئۆتكۈزۈلىدۇ. . . . بېيجىڭدىكى مۇسۇلمانلار خەنزۇلار كۆپ ساننى تەشكىل قىلىدىغان قەدىمىي پايتەختتە ئۇزۇن مۇددەت ياشىغاچقا، ھەممىسى خەنزۇلارنىڭ تىلىنى ۋە يېزىقىنى قوللىنىدۇ، كىيىنىش جەھەتتىمۇ خەنزۇلاردىن بەك پەرقلەنپ كەتمەيدۇ. ئۇلار ئۆزلىرىنىڭ ھېيتىنى ئۆتكۈزۈپلا قالماي، بارا - بارا يەنە خەنزۇلارنىڭ بايرىمىنىمۇ ئۆتكۈزىدىغان بولۇپ قالغانىدى. ئالتىنچى ئاينىڭ بىرى، سەككىزىنچى ئاينىڭ ئون بەشى. . . . بولۇپمۇ چاغان ئۇلارنىڭمۇ بايرىمىغا ئايلىنىپ قېلىۋاتاتتى. بايرام دېگەن خۇشاللىق كۈن، خۇشاللىقنى ھېچكىم رەت قىلمايدۇ، بولۇپمۇ خەنزۇ بالىلىرى بىلەن چوڭ بولغان خۇيزۇ بالىلىرى. لېكىن، مۇسۇلمانلار چاغاننى خەنزۇلاردەك ئۆتكۈزمەيدۇ: پوجاڭزا ئاتا-مایدۇ، ھارپا كۈنى كېچىسى جۇۋاۋا ئەمەس، تاڭزۇڭزا بىلەن چۆپ يەيدۇ، بۇ، «روناق تېپىش» ۋە «ئۇزۇن ئۆمۈر كۆرۈش» دېگەن مەنىنى بىلدۈرىدۇ. بېيجىڭدىكى مۇسۇلمانلار ئۆزلىرىنىڭ بارا - بارا «خەنزۇلىشىپ» ياكى «بىراقلا خەنزۇلىشىپ» كەت-

مەسلىكى ئۈچۈن ئۆز - ئۆزىنى تەڭشەش ۋە ئۆز - ئۆزىنى چەكلەش جەريانىدا، مۇشۇ ئادەتلەرنى شەكىللەندۈردى. نىڭشيا، شىنجاڭ ۋە يۈننەنگە ئوخشاش مۇسۇلمانلار توپلىشىپ ئولتۇراقلاش-قان رايونلاردا ئەھۋال يەنە باشقىچە...

دېھقانلار كالىندارى بويىچە 12 - ئاينىڭ 26 - كۈنى، باش باھار ئۆتۈپ بەشىنچى كۈنى ئىدى، كوچىلاردىكى قار ئېرىپ بولغان، ھاۋا ئىرچۇق، مەيىن شامالدىن باھارنىڭ ھىدى كېلىتتى.

خەي ھامما نەرسە - كېرەك سېتىۋېلىش بىلەن ئالدىراش ئىدى، مەيلى بېلەتلىك ياكى بېلەتسىز بېرىلىدىغان نەرسىلەر بولسۇن، ئۇ ئامال بار ھەممىنى ئېلىشنى ئويلايتتى. تاڭزۇڭزا پىشۇرۇش ئۈچۈن لومى گۈرۈچى، قىزىل لوبو، بۇنىڭدىن باشقا پۇرچاق تۈرىدىكى يېمەكلىكلەر، تاسما بېلىق، سېرىق بېلىق، توخۇ ئالدى... ئۇنىڭ پىلانى بەك چوڭ ئىدى، ئالغان نەرسە-لىرىنىڭ يەتمەي قېلىشىدىن ئەنسىرەيتتى. بۇ ئاي - بۇ كۈنلەر-دە شۇنچىۋالا نەرسىلەرنى نەدىن ئېلىش كېرەك؟

— تىيەنشىڭ، — دېدى خەن خانىم، — بېلەتلىك ئازغىنە گۆشكە قارساق، چاغاننى چاغان قىلالمايمىز. ھامماڭنىمۇ قىيىن ئاپ قويىمىز، مېنىڭچە چاغاننىڭ ئىككىنچى كۈنى... تىيەنشىڭ رۇڭ گۇيىفاڭنىڭ چاغاننىڭ ئىككىنچى كۈنى ئۇلا-رىنىڭكىگە تاماققا كېلىدىغانلىقىنى ئويلاپ تىتىلداپ تۇراتتى، بۇ گەپ ئۇنىڭ كۆڭلىدىكىدەك گەپ بولدى.

— ئەمەسە قانداق قىلىمىز؟ — سورىدى ئۇ.

— خەقنى مېھمانغا چاقىرىپ ئوبدانراق كۈتمىسەك قانداق بولىدۇ؟ پۈتۈن قوينىڭ گۆشىدىن بىرنى ئالساق دەيمەن. مەيلى قورۇما قورايلى ياكى گۆش سالايلى ياكى جۇۋاۋا تۈگەيلى، ھەممىگە يېتەتتى! — دېدى خەن خانىم.

— ئۇنىڭدا بەك ياخشى بولاتتى. پۈتۈن قوينىڭ گۆشىنى

نەدىن ئالسىز؟

— مەنمۇ شۇنىڭ غېمىنى قىلىۋاتىمەن. ھامماڭنىڭ دېيىدۇ. شىچە، ئۇنىڭ جاڭجياكودا بىر تۇغقىنى بارمىش، كۆرۈشمىگەن. نىڭگە ئۇزۇن يىل بولسىمۇ، لېكىن تۇغقىنىنىڭ تۇرار جايىنى بىلىدىكەن، بولمىسا، سەن بېرىپ كېلەمسەن، ھارپا كۈنىڭىچە قايتىپ كېلىسەن.

— چاغانلىق دەم ئېلىش كۈنىدە باراي، ھارپا كۈنى قىلدۇرغان ئىشىمۇ يوق، تازىلىق قىلىمىز.

— ھارپا كۈنىگە قالساڭ كېچىكىپ كېتىدۇ، چاغاننىڭ ئىككىنچى كۈنى خەق نېمە يەيدۇ؟ مېنىڭچە سەن ئەتە ئەتىگەندىلا يولغا چىق!

— ئەمىسە... مەن رۇخسەت سورايمەن!

— ھېيت - بايرامدا كىمنىڭ ئۆيىدە ئىش بولمايدۇ؟ ئىشقىلىپ، بۈگۈن يا ئەتە قويۇپ بېرىدۇ، سەن كېتىۋەر، مەن زاۋۇتىڭغا تېلېفون بېرىپ، سېنى ئاغرىپ قالدى دەپ قويمەن. تېنەشنىڭ تامىقىنى چاڭلىدىتىپ، نېمە قىلارنى بىلمەي تۇرۇپ قالدى. بىر پەس ئىككىلەندى، ئاخىرى مۇھەببەت ئۇ. چۈن بىرەر قېتىم يالغان ئېيتىش قارارىغا كەلدى. ئەپسۇسكى، رۇڭ گۇيىغاڭنى خەۋەرلەندۈرۈشكە ئۈلگۈرەلمەيتتى، كېرەك يوق، چاغاننىڭ ئىككىنچى كۈنى بىزنىڭكىگە بارغىن دەپ ئۇنىڭغا دەپ قويغان.

تېنەشنىڭ ئەتىسى سەھەردە ئاپىسى بەرگەن پۇلنى يانچۇقىغا سېلىپ، دەپ بەرگەن ئادىرىس بويىچە، خۇشال ھالدا جاڭجياكوغا قاراپ يولغا چىقتى.

خەن خانىم تېنەشنىڭ ئىدارىسىغا ئۇنى ئاغرىپ قالدى دەپ تېلېفون بەرمىدى، رۇڭ گۇيىغاڭنىڭ ئىنكاسىنى كۈتۈپ، بۇ تېپىشماقنى ئۇنىڭغا تاپقۇزماقچى بولدى. 27 ۋە 28 - چېسلا ئۆتۈپ كەتتى... خەن خانىم رۇڭ گۇيىغاڭنى 28 - چېسلا



سەۋرىسىزلىك بىلەن ساق بىر كۈن ساقلىدى. تىيەنشىڭ تۈنۈگۈن ئىشقا بارمىدى، بۇنىڭغا رۇڭ گۇيىفاڭ ئىنكاس قايتۇرماي قالمايتتى، ئاغرىپ قالغانىمىدۇ؟ ئىشى چىقىپ قالدۇمۇ يا؟ ئۇ چوقۇم ئويلىناتتى، تىيەنشىڭ بۈگۈنمۇ ئۆزىنى كۆرسەتمىدى، ئۇ جەزمەن غۇدۇرايدۇ، خاتىرجەمسىزلىنىدۇ، تىيەنشىڭ بىلەن كۆرۈشۈشكە ئالدىراپ ئۆيگە كېلىدۇ. تۈنۈگۈن كەلمىدى، بۈگۈن چوقۇم كېلىدۇ، بولمىسا ئۇنىڭ ئۇيقۇسى كەلمەيدۇ. كەلسە خەن خانىم ئۇنى ئوبدان كۈتۈۋالىدۇ. ئەلۋەتتە، ئۇ بۇ ئىشقا ھېچكىمنى ئارىلاشتۇرماي، ھۆددىسىدىن ئۆزى يالغۇز چىقىدۇ. ئەتىگەندە خەن زىچى ئىشقا ماڭىدىغان چاغدا، خەن خانىم ئۇنىڭغا:

— تىيەنشىڭ يوق، كەچلىك تاماقتا چاي ئىچەرمىز. تاماق يېگەندەك بولمايمەن دېسىڭىز سىرتتا تاماق يەپ كېلىڭ. قايتىدە شىڭزىدا توك ئېنىۋس ئۇچراپ قالسا، بىر سومكا ئالغاچ كېلىڭ! — دەپ تاپىلىدى. ئۇ ئېرىنى چۈشتىن كېيىن بالدۇر كېلەلمەيدىغان قىلىپ يولغا سالدى. شىنيۇ، چۈشتىن ئاۋۋال ئۆيدە دەرس تەكرارلىدى، چۈشلۈك تاماقتىن كېيىن، خەن خانىم بىردىنلا يادىغا كەچكەندەك:

— تەتلىدىمۇ نېمانداق تۈگىمەيدىغان ئۆگىنىش بۇ؟ ئايلەنەنپ كەلسەڭ بولمامدۇ؟ — دېدى.

بۇ ئاپىسىنىڭ ئۇنى بىرىنچى قېتىم سىرتلارنى ئايلىنىپ كېلىشكە دەۋەت قىلىشى ئىدى. بۇنىڭدىن خۇشال بولغان شىنىيۇ:

— ئەمەسمەن شۇيەننىڭ ماڭىزىنىغا بېرىپ كېلەي، ئۇ قانداق تىجارەت قىلىدىكەن؟ ئوبدان ئويلاپ كېلىمەن! — دېدى. ھويلىدىن چىقىپ كېتىۋېتىپ يەنە، — ئاپا، كەچرەك كېلىشىم مۇمكىن جۇمۇ! — دېدى.

خەن خانىم شىنيۇنىڭ كەچرەك كېلىشىنى ئىستەيتتى.

قاش قارىيشقا باشلىدى، ئىشچى - خىزمەتچىلەرنىڭ ئىش-  
تىن چۈشىدىغان ۋاقتىمۇ بويىچە بولدى، بۈگۈن رۇڭ گۈيىغا كەلسە  
مۇشۇ ۋاقىتتا كېلەتتى، ئۇ موماينىڭ قالايمىقان گەپكە ئارىلى-  
شىدىن ياكى ئاغزى بوشلۇق قىلىپ قويۇشىدىن ۋايىم يەپ،  
ئۇنىمۇ بىر يەرگە ماڭدۇرۇۋېتىشنىڭ كويىغا چۈشتى. بۇنى  
كېچىكتۈرۈشكە بولمايتتى، ئۇ ھويلىغا چىقىپ خەي ھاممىدىن:  
— يەنە نېمە نەرسىلەر كەم؟ — دەپ سورىدى.

دەل مۇشۇ ئىشنى ئويلاۋاتقان خەي ھامما:

— بىر نەچچە خىل نەرسە كەم. چېچەك سەي، مور قاتار-  
لىق نەرسىلەرنى ئالمىدۇق، ھېچقانداق يەردە سېرىق بېلىق  
يوق! — دېدى.

— كۆكتات بازىرىنىڭ ئاغزىدا سېرىق بېلىق سېتىۋاتىدۇ  
دەپ ئاڭلىدىم. لېكىن ئارىلىقى خېلى باردە!  
— يىراق بولسىمۇ مەيلى، بېرىپ باقاي.

خەي ھامما كۆكتات بازىرىغا ئۆچىرەت تۇرۇپ بېلىق ئالغى-  
لى ماڭدى. مەيلى ئۇ ئەكەلسۇن، ئەكەلمىسۇن خەن خانىم  
بۇنىڭغا ئانچە كۆڭۈل بۆلۈپ كەتمەيتتى. ئۇ دەرۋازىنى تاقاپ  
سىرتتىكى مېھمانخانىدا چېيىنى ئىچكەچ، تولا ئاڭلاپ قۇلىقىغا  
سىڭىپ قالغان «قوماندان مۇگويىنىڭ» نى ئېيتىپ، پۇتلىرىنى  
ئالماپ ئولتۇردى. . .

خەن خانىم بۇ ناخشىنى ئېيتىپ بولا - بولمايلا بىرىنىڭ  
دەرۋازىنى قاققىنىنى ئاڭلىدى.

— كىم؟ — خەن خانىم ئالدىراش دەرۋازىغا قاراپ ماڭ-  
دى. ئۇ دەرۋازىنى قاققان ئادەمنىڭ جاۋابىنى كۈتمەستىنلا ئى-  
شكىنى ئاچتى، سىرتتا يىگىرمە ياشلار ئەتراپىدىكى بىر قىز  
تۇراتتى.

سالاپەتلىك خەن خانىمنى كۆرۈپ ئۇ قىز خىجىل بولۇپ،  
نېمە دېيىشنى بىلمەي:

— سىز... خەن... چوڭ ئاپا بولامسىز؟ — دېدى.  
بۇ گەپ خەن خانىمغا سەھرالىقنىڭ گېپىدەك تۇيۇلۇپ  
كەتتى، «ھامما» دېگەن بولسا سىلىق تۇيۇلغان بولاتتى. ئۇ  
جاۋاب بەرمەستىن:  
— يولداش، كىمنى ئىزدەيسىز؟ — دەپ ئۇنىڭ ئۆزىدىن  
سورىدى.

— مەن... مەن تىيەنشۇنى ئىزدەپ كەلگەن، بىز بىر  
زاۋۇتتا ئىشلەيمىز.

— فامىلىڭىز؟ — خەن خانىم بىلىپ تۇرۇپ سورىدى.  
— فامىلىم رۇڭ، — دېدى قىز شەلپەردەك قىزىرىپ.  
خەن خانىم كۆڭلىدە: سىزنىڭ رۇڭ گۇيىفاڭ ئىكەنلىكىدە.  
ئىزنى بۇرۇنلا بىلەتتىم. مەن دەل سىزنى ساقلاۋاتقان! دېدى.  
تىيەنشۇنىڭ لايىقىغا كۆزىنىڭ قۇيرۇقىدا قاراپ: بۇ قىز دادى-  
سىغا ئوخشاش پاكار ئەمەس ئىدى. يۈزى يۇمىلاق، قاش -  
كۆزلىرى ئادەتتىكىچە ئىدى، بەك چىرايلىق دەپمۇ كەتكىلى  
بولمايتتى، ئۇنىڭ خەن ئائىلىسىگە كېلىن بولۇشقا لايىق ئەمەس.  
لىكىنى بىر قاراپ بىلگىلى بولاتتى. ئۇچىسىغا خىزمەت كىيى-  
مى، خىزمەت كىيىمىنىڭ ئىچىگە پاختىلىق چاپان كىيىۋالغانىدە.  
دى، تولۇقچى قوڭغۇزدەك دۈپدۈگىلەك كۆرۈنەتتى. نېمانداق  
ياسىنىشنى بىلمەيدىغان قىزدۇر بۇ؟ باشقا كىيىمى يوق ئوخشىدە-  
مامدۇ؟ ...

— ھە، يولداش رۇڭ، قېنى ئىچكىرىگە كىرىڭ! — دېدى  
خەن خانىم كۈلۈپ تۇرۇپ.

رۇڭ گۇيىفاڭ قورۇنغان ھالدا ئېگىز بوسۇغىدىن ئاتلاپ  
ھويلىغا كىردى. خەن خانىم دەرۋازىنى يېپىپ قويۇپ، رۇڭ  
گۇيىفاڭنى ئىچكىرىگە باشلىدى. ئۇنىڭ بۇ مېھانىنى جەنۇبىي  
ھۇجرىدا كۈتۈۋېلىش نىيىتى يوق بولغاچقا، نەقىشلىك ئىشىك  
ئارقىلىق مۇھىم مېھمانلارنى باشلايدىغان تۈرىدىكى مېھمانخانىغا

باشلىدى. ئولتۇرۇشقا تەكلىپ قىلىپ، ئاغزى بار پىيالىدە چاي دەملەپ ئەكەلدى. رۇڭ گۇيىفاڭ بايا دەككە - دۈككىدە بىرىنچى ئىشىكتىن، ئىككىنچى ئىشىكتىن ئۆتۈپ ئالدى ھويلىغا، ئاندىن كەينى ھويلىغا كىرگۈچە، ھويلىدىكى دەھلىز ۋە ئىككى تەرەپتە - كى ھۇجرىلارغا كۆزىنىڭ قۇيرۇقىدا قاراپ، تىەنشىڭلارنىڭ ئۆيىنى ئۆزىنىڭ تەسەۋۋۇرىدىكىگە ئوخشىمايدىغاندەك ھېس قىلغان، چوڭ بۇتخانىغا ئوخشايدىغان بۇ ھويلا كۆزىگە سوغۇق كۆرۈنگەنىدى، مېھمانخانىدىكى جاھازلارنى، تىەنشىڭنىڭ ئاپىسىنىڭ چاي قۇيۇپ قىزغىن كۈتۈۋالغانلىقىنى كۆرۈپ، بۇ ئۆيگە كېلىن بولۇپ كىرگەن ئادەم، بۇ ئايالنىڭ خىزمىتىنى قىلىپ ئۇنى رازى قىلالمايدىغان ئوخشايدۇ، دەپ ئويلىدى. رۇڭ گۇيىفاڭ تىەنشىڭنىڭ چىقىمغانلىقىنى كۆرۈپ:

— چوڭ ئاپا، تىەنشىڭ قېنى؟ — دەپ ئوچۇقلا سورىدى.

خەن خانىم كۈلۈپ تۇرۇپ:

— ئۇ ئۆيدە يوق، سىرتقا چىقىپ كەتكەن، چاغان كۈنىگە.

چە كېلەلىشى ناتايىن! — دېدى.

— ھە؟ — دېدى رۇڭ گۇيىفاڭ تېڭىرقاپ، — نەگە كەتتى؟

ئەجەب رۇخسەت سورىمىدىغۇ؟

— ئۇنىڭ ئۈچۈن رۇخسەت سوراپ قوياي دەپ تۇراتتىم،

چاقىرغاندەك سىز كېلىپ قالدىڭىز، — دېدى خەن خانىم ھو -

دۇقماستىن، — سىلەر خىزمەتداش بولغاندىن كېيىن، رەھ -

بەرلىكنى خەۋەرلەندۈرۈپ قويىدىغان ئىشنى سىزگە ھاۋالە

قىلاي، تىەنشىڭنىڭ ئازراق ئىشى چىقىپ قېلىپ شاڭخەيگە

كەتتى، ئۇنىڭ بىر نەۋرە سىڭلىسى شاڭخەيدە تولۇق ئوتتۇرا

مەكتەپتە ئوقۇيتتى، قىشلىق تەتىل بويىچە، شۇنى كۆرگىلى

كەتكەن، چاغاننى بېيجىڭدا ئۆتكۈزگىلى سىڭلىسىنىمۇ بىللە

ئالغاچ كېلەرمىكىن.

— نەۋرە سىڭلىسى؟ — بۇ گەپ رۇڭ گۇيىفاڭغا غەلىتە

تۈيۈلۈپ، ئاۋازىمۇ باشقىچە چىقىپ كەتتى.

— ھەي، — خەن خانىم گويا قولۇم - قوشنىلىرى بىلەن بىمالال پاراڭلىشىۋاتقانداك تەلەپپۇزدا سۆزلىدى، — ئاتاقنا بىر نەۋرە سىڭلىسى، ئەمەلىيەتتە، بىز ئۇلارنى كىچىكىدىلا چېتىپ قويغان. ئادەتتە پات - پات كۆرۈشەلمەيدۇ، خەت يېزىشىپ تۇرىدۇ، تىيەنشىڭمۇ يىگىرمە بەش ياشقا كىرىپ قالدى، نەۋرە سىڭلىسىمۇ تولۇق ئوتتۇرا مەكتەپنى پۈتتۈردى، بىرى بالاغەتكە يەتتى، بىرى بويىغا. ۋاقىتنى كەينىگە سوزغان بىلەن بولمايدۇ، تويىنى ھامان قىلىدىغان بولغاندىكىن، بالدۇرراق قىلىۋەتكەن ياخشى. يولداش رۇڭ گۇيىفاڭ، شۇنداقمۇ؟

رۇڭ گۇيىفاڭ ھاڭ - تاڭ بولۇپ قالدى. بۇ گەپ نېرۋىسىغا تەسىر قىلىپ توك ئېقىمىدەك تاپىنىدىن كىرىپ مېڭىسىگە چىقىپ كەتتى، رۇڭ گۇيىفاڭ ھەرقانچە بولسىمۇ ياۋاش خەن تىيەنشىڭنىڭ بىر ياقىتىن شاڭخەيلىك بىر قىز بىلەن يۈرۈپ، بىر ياقىتىن ئۆزىنى ئەخمەق قىلىپ ئوينىدىغانلىقىغا پەقەتلا ئىشەنگۈسى كەلمىدى. ئەمما، بۇ گەپنى ئاڭلىسا، دەۋاتسا، يالغان دېگىلى بولامدۇ؟ ناۋادا شۇنداق بولمىسا، خەن تىيەنشىڭ نېمىشقا ئۇنىڭغا گەپ قىلمايلا كېتىپ قالدۇ؟ ئۇنىڭ قورسىقىدا چوقۇم جىن بار. ئەرلەرنىڭ كۆڭلىنى ھەقىقەتەن چۈشەنگىلى بولمايدىكەن. كۆز ئالدىدا ئولتۇرغان ئايال تىيەنشىڭنىڭ ئاڭلىسا بولماي باشقا بىر ئايال بولغان بولسا، رۇڭ گۇيىفاڭ ھۆڭرەپ يىغلىۋەتكەن بولاتتى. بىراق، بۇ ئۇ يىغلايدىغان جاي ئەمەس ئىدى.

خەن خانىم رۇڭ گۇيىفاڭنىڭ شۇنچىلىك پاراكەندە بوپكەتتە. ۋاتقانلىقىغا مەتمۇ قىلىپ قويمىدى. بايا قىلغان يالغان گەپلەر بىلەن ئۇنىمۇ بەرگەنلىكىنى بىلدى. لېكىن يەنە بولدى قىلماي، خۇددى قارشى تەرەپنىڭ كەيپىياتىدىكى ئۆزگىرىشلەرگە دىققەت قىلىمىغاندەك تەسىرلىك تەلەپپۇزدا گەپنى داۋام قىلدى:

— يولداش رۇڭ گۇيىفاڭ، ھەرقانچە ياخشى توي ئىشىنىڭ.

مۇ كۆڭۈلدىكىدەك بولماي قالدىغان يېرى بولىدىكەن. بىر نەۋرە سىڭلىسى چىرايلىق ھەم مەدەنىيەت سەۋىيىسى يۇقىرى بولسىمۇ، لېكىن ئىككىسى بىر يەردە بولمىسا، كۆڭۈللىرى سۇ ئىچمەيدۇ. ئۇ قىز مۇشۇ يەرلىك بولغان بولسا ياخشى ئىدى، ئۇنىڭغا بېيجىڭدىنمۇ لايىق چىقىپ قالاتتى، لېكىن تىيەنشىڭ تويىدىن كېيىن بىر ئامال قىلىپ خوتۇنۇمنى بېيجىڭغا يۆتكەپ ئەكېلىۋالسىمەن دەپ تۇرۇۋالدى. دادىسىمۇ قۇدىلىشىپ بولغان تۇرساق، ئەمدى قانداقمۇ يېنىۋالغىلى بولسۇن؟ دەۋاتىدۇ. ئۇ- ئىككى ئۈستىگە بېيجىڭدا نەسەبتە تەڭ بىرەرەنى تاپماق ئانچە ئاسان ئەمەس. تاللاپ - تاللاپ تازغا ئۇچراپ قالدىغان گەپ. يولداش رۇڭ گۇيىفاڭ، ئېيتىڭ، مەن بۇ ئىشقا نېمە دەيمەن؟

خەن خانىم قالتىس ئۈستىلىق بىلەن رۇڭ گۇيىفاڭنى بۇ مەسىلىگە جاۋاب بېرىشكە ئۈندىدى. رۇڭ گۇيىفاڭنىڭ شۇ تاپتا لەۋلىرى ئاقىرىپ كەتكەن تۇرسا، ئۇ قانداقمۇ گەپ قىلالىسۇن؟ ئۇ كۆڭلىدە تىيەنشىڭنىڭ ئاپىسىنىڭ دېگەن ھەر بىر ئېغىز گېپىنى دەڭسەپ ئولتۇراتتى، بولۇپمۇ «نەسەبتە تەڭ» دېگەن گېپى ئۇنىڭغا تولىمۇ ھار كەلگەندى! ئۇ مۇشۇ گەپنى ئاڭلاپ ئۆزىنىڭ خەن ئائىلىسىدىكىلەرنىڭ نەزىرىدىكى ئورنىنى پۈتۈنلەي چۈشەندى، غۇرۇرى ئەجەللىك زەربىگە ئۇچرىدى. شۇنىڭ بىلەن گاراڭ ھالەتتىن ئۆزىگە كېلىپ: خەن تىيەنشىڭ، ئۆتكەن ئىشقا سالاۋات، مېنىڭ كۆزۈم قارىغۇ ئىكەن، بۈگۈندىن تارتىپ ھەرقايسىمىز ئۆز يولىمىزدا ماڭايلى. سەن مېنى ھېچقاچان ياخشى كۆرمىگەن ئىكەنسەن.

رۇڭ گۇيىفاڭ ئۆزىنى تۇتۇۋېلىپ، كۆڭلىدىكى پاراكەندىچىلىكنى قەيسەرلىك بىلەن يېڭىپ ئورنىدىن تۇردى: — چوڭ ئاپا، مەن كېتەي، — دېدى ئۇ.

— ۋۇي، ئولتۇرمايلا كېتىمەن دەيسىزغۇ؟ يولداش رۇڭ، تىيەنشىڭنى بىرەر ئىش بىلەن ئىزدەپ كەلگەنمىدىڭىز؟ — خەن

خانم شۇنداق دەپ مېھماننى ئۇزىتىشقا تەمشەلدى.

— ياقەي، ئىشتىن چۈشۈپ كۆرۈشۈپ كېتەي دەپ كىردى. شىم ئىدى، — دەدى رۇڭ گۇيىفاڭ كېلىش مەقسىتىنى سوغۇقلا بىلدۈرۈپ. ئۇ بۇنىڭ خەن ئائىلىسىگە بىرىنچى قېتىم ھەم ئاخىرقى قېتىم كېلىشى بولۇپ قېلىشنى ۋە ھېچقانداق ئىز قالدۇرماسلىقىنى ئۈمىد قىلاتتى.

— چوڭ ئاپا، تىيەنشىڭ كەلگەندە، مېنىڭ كەلگەنلىكىمنى ئۇنىڭغا دېمەڭ، ئۇ ئۆزىنىڭ ئىشىنى خىزمەتداشلىرىغا بىلدۈر-گۈسى يوقتۇر ھەرقاچان، — دەدى رۇڭ گۇيىفاڭ:

— يەنىلا يولداش رۇڭ ئېھتىياتچان ئىكەن! — دەدى خەن خانم ئالمان - تالمان ئۇنىڭ گېپىنى تارتىۋېلىپ، — ئۇنىڭ ئۈچۈن رۇخسەت سورىماڭ، ئەتە ئۆزۈم تېلېفون بېرىپ قوياي. يۈرىكىگە نەشتەر تەگكەن رۇڭ گۇيىفاڭ نەقشلىك ئىشكە تىن ئۆتۈپ، دەرۋازىنىڭ تۈۋىگە كەلگەندە خەن خانم ئۇنىڭغا يەنە بىر ئېغىز گەپنى جېكىلىدى، بۇ گەپ ناھايىتى مۇھىم گەپ بولغاچقا، ئاخىرىغا ئېپقويغانىدى.

— يولداش رۇڭ، سىزنى يېقىن كۆرۈپ ھەممە گەپنى دەپ سالىدىم. بىر نەۋرە سىڭلىسىنىڭ ئىشىنى ئۇنىڭدىن سورىمىسىد-ئىز ھەم باشقىلارغىمۇ دېمىسىڭىز. بۇ بالىنىڭ يۈزى بەك نېپىز، مېجەزى چۇس، سىلكىپ تاشلىسا سىزگە يۈز كېلەل - مەيمەن! — دەدى.

— خاتىرجەم بولۇڭ! — دەپ رۇڭ گۇيىفاڭ كەينىگە قاراپ-مۇ قويماستىن. ئۇ كەلگەن يولىنى بويلاپ مېڭىپ كەتتى. ئۇ ھەرقانداق گەپنى ئىچىدە سېستىۋېتىشكە، ئاغزىدىن چىقارماس-لىققا قارار قىلدى.

خەن خانم مېھماننى ئۇزىتىۋېتىپ، دەرۋازىنى ياپتى - دە، ھېرىپ كەتكەندەك دەرۋازىغا يۆلىنىپ، ئۆپكەسىنى تولدۇرۇپ نەپەس ئالدى. پۈتۈن ۋۇجۇدى يايىراپ كەتكەندەك بولدى.

چاغاننىڭ ئىككىنچى كۈنى خەن ئائىلىسى ئەسلىدىكى پىلان بويىچە ئائىلە زىياپىتى ئۆتكۈزدى. بۇ زىياپەتكە رۇڭ گۇيىڭ ئەمەس، چېن شۈيەن تەكلىپ قىلىندى. چېن شۈيەن ھازىر ئۆزىنى مېھمان ئەمەس، بەلكى شىنيۇ بىلەن ئاچا - سىڭىل، مېھرىبان خەن خانىم بىلەن خەي ھامىنى ئۆزىنىڭ ئۇرۇق - تۇغقىنى قاتارىدا ھېس قىلاتتى. ئۇ خەن تاغىسى ۋە خەن ھامىدىنىڭ قىلغان ياخشىلىقىغا مىننەتدارلىق بىلدۈرۈش ئۈچۈن مائاشىغا قىممەت باھالىق ئىككى كوروپكا مۇسۇلمانچە تورت ئالغاچ كېلىپ، ئوتتۇرىدىكى ھېسسىياتنى تېخىمۇ چوڭقۇرلاشتۇردى. تاماق ئارىلىقىدا خەن خانىم بىلەن موماي ئىككىسى ئۆزىنىڭ قاقچىسىغا بىردەم - بىردەم ئۈنى - بۇنى سېلىپ قوياتتى. خەن تاغا ۋە شىنيۇ ئۆزىنىڭ بىلەن ئاسارەتتە ماگىزىنىنىڭ ئىشلىرى ئۈستىدە پاراڭغا چۈشۈپ كەتتى. قەدىمىي بۇيۇملار بىلەن تاشقى سودا توغرىسىدىكى پاراڭ بىلەن ئۇلار ئورتاق تىل تاپتى. قىزغىن پاراڭغا بېرىلىپ كەتكەن بۇ ئۈچەيلەن بىر ئائىلە كىشىلىرىگە ئوخشاپ كېتەتتى. پەقەت تىيەنشىڭلا بېشىنى كۆتۈر - مەي ھەم گەپكىمۇ ئارىلاشماي تاماق يەپ ئولتۇراتتى. ئۇ ئەزەل - دىن مۇشۇنداق بولغاچقا، ئۆزىگە ھېچكىم دىققەت قىلمىدى، ئۆزىنىڭ نېمىنى ئويلاۋاتقانلىقىنى خەن خانىملا بىلەتتى.

ئۇ دۇنياغا كەلگەندىن بۇيانقى ئەڭ ئېغىر ئازابىنى ئىچىگە يۈتۈپ ئولتۇراتتى.

تيەنشىڭ چېگرا سىرتىدىكى قەدىمىي شەھەردىن پۈتۈن بىر قوينىڭ گۆشىنى ئېلىپ قايتىپ كېلىپلا رۇڭ گۇيىڭ بىلەن كۆرۈشۈشكە ئالدىراپ زاۋۇتقا چاپتى. تيەنشىڭ رۇڭ گۇيىڭغا ئۆزىنىڭ ئۈنى دەپ يىراقتىن پۈتۈن بىر قوينىڭ گۆشىنى ئەكەل - گەنلىكىنى، بۇ ئىشلارنى ئۆزىنىڭ ئۈچۈن قىلغانلىقىنى دېگەچ، ئۆزىگە چاغاننىڭ ئىككىنچى كۈنى ئەتىگەندە بېرىشنى يەنە



تاپلاپ قويماقچى بولغانىدى.

لېكىن رۇڭ گۇيىفاڭ ئۇنىڭغا خۇددى يات ئادەمگە، ئادەتتە - كى خىزمەتدەشىغا مۇئامىلە قىلغاندەك سوغۇق مۇئامىلە قىلىپ :  
— مەن بارمايمەن، چاغاننىڭ ئىككىنچى كۈنى بىزنىڭكىگە مېھمان كېلىدۇ، شۇلارنى كۈتىمەن، ھەرقانداق گېپىڭىز بولسا، زاۋۇتقا بارغاندا قىلىڭ! — دېدى — دە، كېتىپ قالدى، ئۇنىڭ ئالدىدا بىر مىنۇتتۇمۇ تۇرمىدى.

«غۇژىدە» ئاچچىقى كەلگەن تىيەنشىڭنىڭ چىرايى كۆكدەپ كەتتى. رۇڭ گۇيىفاڭنىڭ ئالدىنى توساپ: بۇ نېمە قىلغىنىڭىز؟ ئۈچ كۈن كۆرۈشمەي ماڭا نېمانچە توك تېگىسىز؟ دەپ سوراپ باقماقچى بولدى. ئەمما ئۇنداق قىلماي، بويىنى قاتتىق قىلىپ، قارشى تەرەپكە مېڭىپ كەتتى. زاۋۇتتا ئادەم كۆپ، ئېغىز تولا ئىدى، بىرەر يەرنىڭ بىلىپ قېلىپ ئۆزىنى زاڭلىق قىلىشىدىن قورقتى، رۇڭ گۇيىفاڭ ئىككىسىنىڭ ئىشىنى مۇشۇ كەمگىچە زاۋۇتتىكىلەرنىڭ ھېچقايسىسى بىلمەيتتى. ئۇ قىزلارنىڭ ئالدىدا غۇرۇرىنى ساقلىمايدىغان بىر قىسىم يىگىتلەرنى كۆزگە ئىلمايتتى. چاچلىرىنى مايلاپ يۈرىدىغان بۇ يىگىتلەر قىز ئىشچىلارغا قالايمىقان چاقچاق قىلىپ، كۆڭۈللىرىنى خۇش قىلىشاتتى. قىزلار ئۇلارنى مەيلى قانداق مازاق قىلسۇن ئېغىر ئالمايتتى، ئۇلارنىڭ يۈزلىرى شۇنچىلىك قېلىن ئىدى. تىيەنشىڭ ئۇلارغا ئوخشىمايتتى، جىگەرلىك يىگىت ئىدى. رۇڭ گۇيىفاڭغا ئۇ تەلەپ قويغان ئەمەس. ئۇ ئىشچان، مۇئامىلىدە دۇرۇس ئىدى، ھەر ئىككىسى بىر - بىرىنى يارىتاتتى، ئۆزىنى بىر - بىرىگە لايىق دەپ ھېس قىلىشاتتى. شۇڭا بىر - بىرىگە كۆڭۈل ئىزھار قىلىشتى. بۇ، بۇ يىل يازدىكى ئىش ئىدى. كۈن چوغدەك قىزىق، ئۇنىڭ يۈرىكىمۇ چوغدەك قىزىق ئىدى. ئەمدى كۈن مۇزدەك، ئۇنىڭ يۈرىكىمۇ مۇزلاپ كەتكەنىمىدۇ؟ بۇ قانداق مۇمكىن بولسۇن؟ ئىشتىن چۈشكەندە ئۆيىگە بېرىپ

پاراڭلىشىپ باقايۇ - يا؟ ياق، خەن تىەنشىڭ خەققە يېلىنىدۇ.  
خان ئىشنى قىلمايدۇ. ئۇ چوڭ بولۇپ مۇشۇ كەمگىچە بىرىنىڭ  
ئالدىدا ئېگىلىپ باقمىغان.

تىەنشىڭ قايتىپ كەلدى، ھېلىمۇ ياخشى ئاپىسى ئۇنىڭدىن  
گەپ سورىمىدى، خەن خانىم خەي ھامما بىلەن چاغان تەييارلىقى  
بىلەن ئالدىراش ئىدى. ئۇ ئاپىسىنىڭ كەيپىياتىنى بۇزۇپ قو-  
يۇشتىن ئەنسىرەپ بايلىقى ئىشنى ئاپىسىغا دېيىشكە پىتىنالمى-  
دى. ئاپا، مەن سەندىن ھەقىقەتەن خىجىل. سەن ھېچنەمدىن  
خەۋەرسىز، چاغاننىڭ ئىككىنچى كۈنى «كېلىنىم» كېلىدۇ دەپ  
ھارغىنىڭنى بىلمەي تەييارلىق قىلىپ يۈرسەن. ئۇ رۇڭ گۈي-  
فاڭنى كېلىدۇ دېگەندە، ئاپىسى خۇددى ئېسىل مېھمان كېلىدۇ-  
غاندەك خۇشال بولۇپ كەتكەنىدى، ئۆكۈنۈش، ئازاب ئۇنىڭ  
يۈرىكىنى قۇرتتەك غاجماقتا ئىدى. ئۇ ھەقىقىي ئەھۋالنى ئاپى-  
سىغا دېمەكچى بولدى، تۇرۇپلا يەنە، بولدىلا، چاغاندا بىر  
ئۆيلۈك ئادەمنىڭ كۆڭلىنى پاراكەندە قىلغاندىن كۆرە، بۇ ئازاب-  
نى يالغۇز ئۆزۈم تارتاي.

چاغاننى ئۆيدىكىلەر خۇشال - خۇرام ئۆتكۈزسۇن، مەن  
بالىنىڭ چوڭى بولغاندىكىن، بەردەمرەك بولغىنىم تۈزۈك. ئۇ-  
نىڭ ئۈستىگە بۇ يىل ئۆيدە خۇشال بولغۇدەك بىر ئىش بولۇپ،  
سىڭلىم بېيجىڭ ئۇنىۋېرسىتېتىغا ئوقۇشقا كىردى. بۇ ئۇ ئالىي  
مەكتەپكە كىرىپ بىرىنچى قېتىم ئۆتكۈزۈۋاتقان چاغان. مەن  
ئۆزۈم ئۈچۈن ئەمەس، سىڭلىم ئۈچۈن خۇش بولۇشۇم كېرەك.  
دېگەنلەرنى كۆڭلىدىن كەچۈردى.

چاغاننىڭ ئىككىنچى كۈنى چۈشتە خەي ھامما ھەممە ئىشنى  
تەق قىلىپ قويدى، چېن شۈيەنمۇ كەلدى. خەن خانىم شەرقىي  
ھۇجرا تەرەپكە بېرىپ ئوغلىغا:

— تىەنشىڭ رۇڭ قىز تېخىچە كەلمەيدىغۇ؟ — دېدى.

تىەنشىڭ جاۋاب بەرمەي قۇتۇلالمايدىغانلىقىغا كۆزى يې-

تىپ، ئۆزىنى زورىغا تۇتۇۋېلىپ، خاتىرجەم قىياپەتتە:  
— ئۇنىڭ بۈگۈن ئىشى بار ئىكەن، كەلمەيدۇ، — دېدى.  
— نېمە؟ كەلمەمدۇ؟ قارا سېنى، مەن ھەممىنى تەييار  
قىلىپ قويغانىدىم. . . دېدى خەن خانىم قاتتىق ئۆكۈنگەن -  
دەك، — ئەمىسە. . . قايسى كۈنگە توغرىلايمىز؟  
— كېيىن بىر گەپ بولار! — دېدى تىەنشىڭ ئاپىسىنىڭ  
چىرايىغا قارىيالماي. ئۇ ئاپىسىنىڭ يۈزىگە قارىيالمايتتى ھەم  
ئاپىسىغا گەپ قىلىشتىنمۇ خىجىل بولاتتى.  
— ئىككىمىزنىڭ ئىشى ۋۇجۇدقا چىقامدۇ - چىقامدۇ،  
كىم بىلىدۇ.

— بۇ نېمە دېگەننىڭ؟ بىر نېمە دېيىشىپ قالدىڭلارمۇ؟  
— ياق، ئۇ چاغاننىڭ ئىككىنچى كۈنى ئۆيىمىزگە مېھمان  
كېلىدۇ دەيدۇ. . .

— ئۇ مېھمانلار سېنىڭدىنمۇ مۇھىمىكەن؟ ياق دېيەلمەي  
دېگەن گېپى بۇ، راست دەپ قالدىڭمۇ؟  
تىەنشىڭ گەپ قىلمىدى، ئاپىسىنىڭ گېپى ئۇنىڭغا ئورۇن -  
لۇق تۇيۇلدى، بۇ ئېنىق ئىشتە، رۇڭ گۇيىفاڭنىڭ كەلگۈسى  
يوق، باشقىسىنىڭ ھەممىسى قۇرۇق گەپ.  
خەن خانىم يەنىمۇ زىغىرلاپ:

— ئۇ ئوقۇرىنى ئېگىز قىلىپ، سېنى ياراتمايدىغان بولۇپ  
قايتىمۇ ئەمدى؟

— ئۇ مېنى ياراتمامدۇ؟ ئۇنى. . . مەن ياراتسام بولىدۇ  
ئۇنى، — تىەنشىڭنىڭ قاتتىق ئاچچىقى كەلدى، يۈزى قىزد -  
رىپ، بويىنى كۆپۈپ كەتتى. ئۇ ئاپىسىغا ئەمەس، بەلكى بۇ  
يەردە ئۆزى بولمىغان رۇڭ گۇيىفاڭغا ئاچچىق قىلىۋاتاتتى.  
— قانچىلىك نېمىتى ئۇ؟ كىشىنىڭ ھېسسىياتى بىلەن  
مۇشۇنداقمۇ ئويناشقان بارمۇ؟ — دېدى ئۇ يەنە.

— راست دەيسەن! — دېدى خەن خانىم تېرىكىپ، —

ئوغلۇمنىڭ نەرى كەمكەن ئۇنىڭدىن؟ مەيلى ئائىلە ياكى چىراي جەھەتتە بولسۇن، ئۇ ئوغلۇمغا قانداق لايىق كەلسۇن؟ ئۇنىڭ بىلەن تەڭ بولۇش ئۈچۈن بىز زوڭزىيىپ ئولتۇرساق بولىدۇ! شۇ ھالىغا بىزنى پاكار كۆرۈپ قاپتۇ - دە؟ ئىززىتىنى بىلمەيدى - خان نېمىكەنغۇ ئۇ!

ئانا - بالا ئىككىسى پۇخادىن چىققۇچە ئاچچىقنى چىقىرىدۇ. ۋالدى. تىەنشىڭ ئاپىسىنىڭ گېپىدىن سەل ئۆزىگە كەلدى، كۆڭلىدىكى چېگىشلەرمۇ يېشىلىشكە باشلىدى. رۇڭ گۇيىفاڭ، سەن كۆڭلۈڭنى باشقا بىرىگە بەرگەن ئىكەنسەن، مەن خەن تىەنشىڭ ساڭا يېلىنمايمەن! ئۇ ئۆزىنى مەردانە سېزەتتى. لې - كىن ئاپىسىنىڭ ئۆزى بىلەن تەڭ رەنجىگەنلىكىنى كۆرۈپ چى - دىماي قالدى.

— ئاپا، بۇ ئىش يوققا چىقسىمۇ ھېچنەرسە بولمايدۇ. كۆڭلىڭىزگە ئالماڭ، بىزنىڭ زاۋۇتتا بويتاقلار ساماندەك، بۇ نومۇس ئىش ئەمەس! — دېدى ئۇ ئاپىسىنىڭ كۆڭلىنى ياساپ. خەن خانىم سوغۇق كۈلۈپ:

— مېنىڭ ئوغلۇم بويتاق ئۆتۈپ كېتەمدۇ؟ ھىم، ئالتۇن پالتىغا ساپ كەممۇ، نېمىدىن قورقىمىز؟ بۇنداقلار خاپا بولۇشقا ئەرزىمەيدۇ. جان بولسا بىزنىڭ...

داستىخاندا غەمىسىز ئولتۇرغان شىنيۇنىڭ كۈلكە - چاقچاق - لىرى تىەنشىڭنى تۇرۇپ ئازابلايتتى، تۇرۇپ ئۇنىڭغا ئازراق تەسەللى بولاتتى. ئۇ ئۇرۇق - تۇغقانلارنىڭ بىر يەرگە مۇشۇنداق جەم بولۇشنىڭ يەنىلا قىممەتلىك ئىكەنلىكىنى ھېس قىلاتتى. ئۇنىڭ ئويى چېگىش ئىدى: ئادەملەردە نېمىشقا شۇنچە كۆپ مۇھەببەت بولىدۇ. ئاتا - ئانا مۇھەببىتى، ئۇرۇق - تۇغقان مۇھەببىتىنىڭ ئۆزىلا يېتەرلىك تۇرسا، كىشىلەر يەنە نېمىشقا يىگىت - قىز مۇھەببىتى بىلەن ئۆزىنى ئازابلايدىغاندۇ؟ تىەنشىڭ رۇڭ گۇيىفاڭنى ئويلەمسىلىققا تىرىشاتتى. لېكىن

داستىخاندىكى ھەر بىر تەخسە قورۇما رۇڭ گۇيىفاڭ ئۈچۈن تەييارلانغانىدى، قولىغا چۈككىنى ئالسىلا كۆز ئالدىدا رۇڭ گۈيى-  
فاڭنىڭ چىرايى پەيدا بولاتتى. رۇڭ گۇيىفاڭنى پۈتۈنلەي ئۇنتۇپ كېتىش ئاسان ئەمەس ئىدى. ئۇنىڭ تاماققا ئازراقمۇ زوقى يوق ئىدى، ئۆزىنى تاماققا زورلاپ ئولتۇراتتى، ئاپىسىنى بىئارام قىلىپ قويماسلىق ئۈچۈن تاماقنى كۆپرەك يېيىشكە تىرىشاتتى. داستىخاندىن بالدۇر تۇرۇپ كېتىپ، ئولتۇرغانلارنىڭ پەيزىنى ئۇچۇرۇۋېتىشىدىن ئەنسىرەپ تاماقنى ئاستا يەۋاتاتتى. بولۇپمۇ بۈگۈن ئۆيدە سىڭلىسىنىڭ دوستى بار ئىدى، شۇڭا بۇ بىرۋاخ تاماقنىڭ كۆڭۈللۈك ئاخىرلىشىشى ئۈچۈن ئۆزىنى تۇتۇۋالماسا بولمايتتى. ئۇ مەشۇقدىن ئايرىلىپ كەتكەنلىكىنى ئاپىسىدىن باشقا ھەر قانداق كىشىنىڭ بىلىپ قېلىشىنى خالىمايتتى. چۈن-كى ئۇ «مەشۇقدىن ئايرىلىپ» قېلىشىنى نومۇس بىلەتتى، ھىجراندىن شېئىرىي تۇيغۇ تاپىدىغان بىر قىسىم زىيالىيلارغا ئوخشىمايتتى، ئىمكان بار ئۆزىنى خاتىرجەم ۋە تەبىئىي تۇتۇشقا تىرىشاتتى. مەن يەنىلا بۇرۇنقى خەن تىيەنشىڭ، قىلچىلىك ئۆز-گەرمىدىم، راست، قىلچىلىك ئۆزگەرمىدىم، ساۋ ساۋنىڭ ھۇ-زۇرىغا كىرگەن شۇي جىدەك زۇۋان سۈرمەيمەن. لېكىن، كەم سۆز ھەم تەرسا مېجەز تىيەنشىڭنىڭ كۆڭلى غەش چاغدا شۇنداق قىلالىشىمۇ ئاسان ئەمەس ئىدى.

چۈشتىن كېيىن، شىنيۇ بىلەن چېن شۈيەن شىللىرىنىڭ «مۇھەببەت ۋە سۇيىقەست» ناملىق ئەسىرىگە ئاساسەن ئىشلەند-گەن كىنئونى كۆرگىلى بارماقچى بولدى. شىنيۇ ئاكىسىنى ئۆز-لىرى بىلەن بىللە بېرىشقا تەكلىپ قىلدى، كىنئونىڭ ئىسمىنى ئاڭلاپ تىيەنشىڭنىڭ پۈتۈن بەدىنى جۇغۇلداپ كەتتى، ئۇنىڭ ئۈستىگە، شۇ تاپتا ئۇنىڭ كىنو كۆرۈشكە نەدىمۇ ھەپسىلىسى بولسۇن؟ ئۇ بېشىنى چايقىدى، قىلىدىغان ئىش يوق، ۋېلىسىد-پىتىنى سۈرتۈشكە باشلىدى، قىشچە پاتقاقتا مىنگەن ۋېلىسىد-

پىتى سۈرتىدىغان يېرىگە كېلىپ قالغاندى، ئۆزىنىڭ نەس باستى، «ئېتى» سالپىيىپ قالسا بولمايدۇ، روھىنى كۆتۈرۈپ قويۇشى كېرەكتە!

تيەننىڭ كەچلىك تاماقتىن كېيىن ھۇجرىسىغا كىرىپ كېتىپ، پەقەتلا چىقىمىدى، بالدۇرلا يېتىۋالدى. ئۇ قالغان ئىككى كۈننى قانداق ئۆتكۈزۈش توغرىسىدا كۆپ ئويلىدى. چاغىنىڭ بەشىنچى كۈنى ئىشقا چۈشكەندە، رۇڭ گۇيىغا ئىشقا كۆرۈپ قالسا ئۇنىڭغا گەپ قىلىش كېرەكمۇ؟ بولدى بەس، ھېچنەمە دېمەيمەن، بۇ ئىش مۇشۇنىڭ بىلەن تۈگىسۇن. بۇ ئىشنىڭ مۇشۇنداق ئېگىز - پەس بولۇپ كەتكەنلىكى ئۈچۈن ئۇ كۆڭلىدە ئۆزىدىن ئاغرىنىدى. ئەر كىشى نىيەت قىلغان ئىشنى باشقا ئاچىقىشى، رۇڭ گۇيىغا ئىشقا ئالا كۆڭۈللۈك قىلىشىغا ھەرگىز يول قويماسلىقى كېرەك ئىدى! بۇنىڭدىن كېيىن ئۇلار يەنە ئۇچرىشىپ قالىدۇ، ئۇ چاغدا قانداق قىلىدۇ؟ بۇنى ئۆزۈڭ بىل، ماڭا پەرۋا قىلمىساڭ، مەنمۇ ساڭا پەرۋا قىلمايمەن، بىرەر باھانە بىلەن ماڭا گەپ قىلساڭ، ئاڭلىمىغانغا سېلىپ تۇرىمەن، نېمە؟ پۇشايمان قىلىۋاتامسەن؟ يىغلاۋاتامسەن؟ ھىم، كۆز ياشلىرىڭ بىلەن مېنى ئېرىتەلمەيسەن، كىم سېنى مېنى ئازابلىسۇن دەپتۇ؟ . . .

ئادەم! ھەر بىر ئادەمنىڭ قەلبى بىر دۇنيا، مەنپىي ۋە مۇسبەتتىن تۈزۈلگەن، بىر - بىرىنى چەتكە قاقىدۇ ھەم بىر - بىرىنى شەرت قىلىدۇ، سىرلىق ھەم چېكى يوق. تيەننىڭغا ئوخشاش ھېسسىياتىنى ئاسان ئىپادىلىمەيدىغان ئەر كەكمۇ بۇنىڭ سىرتىدا ئەمەس، مۇھەببەت تۈرىدىن قۇتۇلۇش ئۈچۈن ئۇ ئۆزىدىن غالىب كېلىشى كېرەك. بۇنىڭغا يا ناھايىتى قىسقا ۋاقىت يا ناھايىتى ئۇزۇن ۋاقىت كېتىشى مۇمكىن.

تيەننىڭ كۆزلىرى ئوچۇق ياتاتتى، چىراغ يېنىق ئىدى، ھېرىپ كېتىپ بالدۇرلا يېتىۋالغانلىقىنى ئۆيىدىكىلىرىنىڭ بىر -

لىپ، پىنھان سىرلىرىنى سېزىپ قېلىشنى خالىمايتتى.

خەن خانىم شۇ تاپتا قىزىنىڭ ھۇجرىسىدا ئىدى.

شىنيۇ يېزىق ئۈستىلىنىڭ ئالدىدىكى ئورۇندۇقتا بىلىكنى ئۈستەلگە، يۈزىنى ئالقىنىغا قويۇپ ئاپىسى بىلەن پاراڭلىشىپ ئولتۇراتتى. ئۆي تونۇردەك ئىسسىپ كەتكەنىدى. ئۇ پاختىلىق چاپىنىنى سېلىۋەتكەنىدى، ئاق پوپايكا يېقىملىق چىراغ نۇرىدا ئۇنى تولىمۇ نازا كەتلىك قىلىۋەتكەنىدى. ئۇنىڭ ۋۇجۇدىدىن غەمىسىز ياشلىققا خاس بىر خىل غۇبارلىق ئۇرغۇپ تۇراتتى. قىزىنىڭ كارىۋىتىدا ئولتۇرغان خەن خانىم ساپسىرىق ئالمنى ئاقلاپ، تەخسىگە قويۇپ ئالتە پارچە قىلدى، بىر پارچىسىنى چىش كولىغۇچ بىلەن سانجىپ ئېلىپ قىزىغا سۇندى، يەنە بىر پارچىسىنى ئۆزى ئېلىپ قىزى بىلەن پاراڭلاشقانچ ئاستا يېيىشكە باشلىدى. ئاپىسى بىلەن بۇنداق مۇڭدېشىش ئۇنىڭغا ناھايىتى ئاز نېسىپ بولغاچقا، ئۇ بالىلىقىغا قايتىپ كەلگەندەك بولدى.

— شىنيۇ، — دېدى خەن خانىم، — سەن ھەر ھالدا ئۆز يولۇڭنى تاپتىڭ، سەندىن غەم قىلمايمەن. . .

ئاپىسىنىڭ بۇ گېپىدىن كۆڭلى سۆيۈنگەن شىنيۇ بۇرۇنقى كۆڭۈلسىزلىكلەرنى ئۇنتۇدى. ئانا نېمىلا دېگەنبىلەن قىزى بىلەن قەلبىداش بولىدۇ. ئۇ ئاپىسىنىڭ قېرىلىق يەتكەن چىرايىغا قارىدى. كۆڭلىدە، ئاپا، سەن مېنى بەش يىل ئوقۇپ ئالىي مەكتەپنى پۈتتۈرگۈچە ساقلا، ئاخىرقى ئۆمرۈڭنى ئەڭ خاتىر-جەم، ئەڭ بەختلىك ئۆتكۈزۈش ئىمكانىيىتىگە ئىگە قىلىمەن، دەپ ئويلىدى.

خەن خانىم گېپىنى داۋام قىلىپ:

— . . . ئەمدىكى غېمىم ئاكاڭدا قالدى، — دېدى.

— ئاكامدا؟ ئاكام نېمە بولدى؟ ئۇ بىر ئوبدان تۇرۇۋاتامدۇ؟ — دېدى شىنيۇ ئاپىسىنىڭ مەقسىتىنى چۈشەنمەي. ئۇ بۇ ئائىلىدە ھېچقانداق پارا كەندىچىلىك يوق دەپ بىلەتتى.

— ھېس قىلىمىدىڭمۇ؟ يېقىندىن بۇيان ئاكاڭنىڭ ئىچى پۇشۇدىغان بولۇپ قالدى، — دېدى خەن خانىم شەرقىي ھۇجرى-سىنى ئىما قىلىپ پەس ئاۋازدا. بۇ گەپنى ئوغلى ئاڭلاپ قالسا بولمايتتى.

— ياق! — دېدى شىنيۇ كۆزلىرىنى چىمچىقلىتىپ. ئۇ-نىڭ كاللىسىغا دەرھال بىر خىيال كېلىپ قىياسەنلا شۇنداق دېدى:

— مېنىڭ ئالىي مەكتەپتە ئوقۇۋاتقانلىقىمنى كۆرۈپ، كۆڭلىدە... ياق، ئۇنىڭدا بۇنداق ئوي يوق، ئۇ يىگىرمە بەش ياشقا كىردى. ئالىي مەكتەپتە نېمە بار ئۇنىڭغا؟ ھازىر ئۇنىڭ ئۆزىنىڭ ئىشىنى ئويلايدىغان ۋاقتى، ئۇ قاچانغىچە تەنھا تۇرىدەك يۈرىدۇ!

شىنيۇ «ۋىلىدە» قىزاردى، ئاكىسىنىڭ توي ئىشىنى ئا-پىسىنىڭ ئۇنىڭغا مەسلىھەت سالىدىغانلىقىنى ئويلىمىغانىدى. ئۇ نېمىتتى، ئۇ كىچىك بالا، تېخى مۇھەببەتنى ھېس قىلىپ باقمى-غان ياش قىز تۇرسا!

— بۇ ئىش توغرىلۇق سەن دادام، خەي ھامما بىلەن مەسلىھەتلەش، مەن... ئاكامنىڭ ھەرقانداق ئىشىغا ياردەم-لەشكۈم بار، لېكىن بۇ ئىشقا كەلگەندە، كۈچىڭغا يۈگۈرۈپ چىقىپ: ھەي، كىم ئاكامغا تېگىشنى خالايدۇ، دەپ توۋلىيالىماي-مەن.

— بۇ ئىشقا داۋراڭ كەتمەيدۇ! — دېدى خەن خانىم كۈ-لۈپ تۇرۇپ. ئۇ شىنيۇنىڭ قولىغا ئاستا ئۇرۇپ قويدى، — ساڭا راست گەپنى قىلاي، ئۇنىڭ چېن شۈيەنگە مەيلى باردەك قىلامدۇ قانداق؟

— شۇنداقمۇ؟ — ھەيران بولغان شىنيۇ سەكرەپ ئورنى-دىن تۇرۇپ كەتكىلى قىل قالدى، بۇ خەۋەر ئۇنىڭغا تولىمۇ تاسادىپىي تۈيۈلۈپ كەتكەنىدى. ئۇ ئاۋازىنى پەسەيتىپ، خۇشال



ھالدا، — بۇنى نېمىشقا بۇرۇن ئويلىمىغاندىمەن؟ بەك بەلەن بوپتۇ، ھەقىقەتەن بەلەن ئىش بوپتۇ! — دېدى.

خەن خانىم كۈلۈمسىرەپ:

— چېن شۈيەننىڭ ئاكاڭغا مەيلى بارمۇ — يوق، بىلمەي — مەن! — دېدى.

— چاتاق يوق! — دېدى شىنيۇ مەيدىسىگە ئۇرۇپ، — نەچچە كۈننىڭ ئالدىدا ئۇ ئاكامنى ماختاپ كەتكەن، چوقۇم رازى بولىدۇ!

خەن خانىمنىڭ گۈلچەقەلىرى ئېچىلىپ كەتتى.

— بولمىسا، مەن بۇ ئىشنى دەپ ئۇنىڭدىن گەپ ئېلىپ باقايۇ؟ — دېدى شىنيۇ خۇشاللىقنى باسالماي، خۇددى مۇشۇ كېچىدە چېن شۈيەننىڭكىگە بارىدىغاندەك ئەلپازدا. خەن خانىم تەمكىنلىك بىلەن شىنيۇنىڭ مۇرىسىنى بېسىپ تۇرۇپ:

— بۇنداق قىلساق بولمايدۇ. ئاۋۋال ئاكاڭدىن گەپ ئېلىپ باق، ئۇنىڭ مەيلى قانداق؟ گېپىمىزگە كىرىپ بوپتۇ دېسە، قالغان ئىشلار ئاسان. بىر ئۆيگە كىرگەندە، ئايال يامان، ئەر بوشاڭ چىقىپ قالسا، ئەر كىشى ئۈچۈن بۇمۇ بىر تارتقۇلۇق، ئاكاڭغا يول قالدۇرۇپ قويىلى. ئۇنىڭ ئۈستىگە، بالىلىرىنىڭ توي ئىشىغا ئاتا — ئانىلار چات كېرىۋالسا بولمايدۇ. سەنمۇ مېنىڭ گېپىمنى چېن شۈيەنگە ئەينەن دېمە، ياخشىسى، بۇنى چېن شۈيەن ئۆزى قارار قىلسۇن، بىر — بىرىنى ئاستا — ئاستا ياخشى كۆرۈپ قالسا، ئۆزلىرىگە قويۇپ بېرىمىز.

ئوغلىغا ئامراق خەن خانىم ئۆزىگە ياققان كېلىنگە ئېرىد- شىش ئۈچۈن تۈزگەن پىلانغا ئاساسەن قىزىغا مۇھەببەت، نىد- كاھ ۋە ئائىلە توغرۇلۇق چوڭقۇر، جانلىق ۋە ئۆزگىچە دەرس ئۆتكەنلىكىنى ئۆزىمۇ سەزمەي قالدى. ئاكىسى بىلەن چېن شۈ- يەننىڭ ئىشىنى پاتراق ۋۇجۇدقا چىقىرىش كويىغا چۈشكەن شىد- يۇ ئاپىسىنىڭ ھىيلىسىنى قىلچە سەزمىدى. مۇھەببەت ئۇنىڭ ئۈچۈن سىرلىق تۈسكە تولغان يېڭى تېما ئىدى. كىتاب ۋە

كىنولاردىكى مۇھەببەت ئۇنىڭدىن تولىمۇ يىراقتا ئىدى، رېئال تۇرمۇشتىكى بىر مۇھەببەت ۋەقەسى ئاجايىپ بىر شەكىلدە ئۇنىڭ ئەتراپىدا يۈز بېرىۋاتاتتى. ئۇ بۇ ئىشقا بىۋاسىتە ئارىلاشمىدى، لېكىن گۇۋاھچى بولۇپ قالدى.

خەن خانىم پىلانىنى تۈزۈپ بولۇپ ئارام ئالغىلى يەڭگىل قەدەم تاشلاپ ھۇجرىسىغا چىقىپ كەتتى.

شىنيۇ چىراغ تۈۋىدە كەلگۈسىنى خىيال قىلىپ ئولتۇراتتى. تى: چېن شۈيەن، سىرداش دوستى ئۇنىڭ يەڭگىسى بولۇش ئالدىدا تۇراتتى. بۇ ھەقىقەتەن خۇدانىڭ ئالاھىدە ئورۇنلاشتۇرۇشى ئىدى. ئەمدى بۇ ئائىلىدە ئۇنىڭغا ئەڭ سىرداش بىر ھەمراھ قوشۇلاتتى. دادىسى، ئاپىسى، ئاكىسى، يەڭگىسى، بۇنىڭدىن باشقا خەي ھامما ۋە ئۇ. ئۇلارنى تۇغقانلىق رىشتىسى بىر - بىرىگە باغلايتتى. ئاھ، نېمىدېگەن بەختلىك ئائىلە، نېمىدېگەن كۆڭۈللۈك قىشلىق تەتىل! ئۇ تەتىل مەزگىلىدە ئاپىسىنىڭ ھاۋالىسى بويىچە ئائىلىسىگە گۈزەل كېلەچەك يارىتىش ئۈچۈن تىرىشىدۇ.

شىنيۇ ئۈستەلدىكى كالىپىندارغا قاراپ قىشلىق تەتىلنىڭ يېرىمىنىڭ ئۆتۈپ كەتكەنلىكىنى، ئون نەچچە كۈندىن كېيىن ئوقۇش باشلىنىدىغانلىقىنى سەزدى، چاغانلىق ئۆيلىرىگە كەتكەن ساۋاقداشلارنىڭ ھەممىسى يېنىپ كېلەتتى. كۆپچىلىك يەنە يۈز كۆرۈشەتتى. ئۇ ساۋاقداشلىرىنى تولىمۇ سېغىنغانىدى. چۈمۈ - ئەللىمنىڭ ئاشۇ كىچىككىنە كۆلىمىدە ئورگىنالىار يەنە كۆپىيىپ كەتكەندۇ؟ چۈمۈ ئەللىم قىشلىق تەتىلدە، تەتىل ۋاقتىدىن پايدىلىنىپ ئاز - تولا بىر نەرسە تەرجىمە قىلىش ئۈچۈن شاڭ - خەيگە بارمايدىغانلىقىنى ئېيتقاندى. شىنيۇدە مەكتەپكە بالدۇر - راق بېرىپ چۈمۈ ئەللىمنىڭ يېڭى تەرجىمە ئەسەرلىرىنى كۆرۈش ئىستىكى تۇغۇلدى. . .

«بىلىمدان» قەسرىنىڭ تۆرىدىكى، شەرق ۋە غەرب تەرەپ - تىكى ھۇجرىلارنىڭ چىرىغى يېنىق ئىدى، شىنيۇ بىلەن ئۇنىڭ ئاكىسىنىڭ كۆزلىرىدىن ئۇيقۇ قاچقاندى.

## 7 - باب قاشتاش پادشاھى

ئىسلام دىنى مۇسۇلمانلارنى ئۆي - ئوچاقلىق بولۇشقا رە -  
جەتلەندۈرىدۇ، بۇ، ئىرقنىڭ كۆپىيىشىگە مۇناسىۋەتلىك ئىش.  
مۇسۇلمانلارنىڭ ئارىسىدا، بېجىرىم ئادەملەرنىڭ ھەممىسى ئۆي -  
ئوچاقلىق بولۇشى شەرت، ياش قۇرامىغا يەتكەن يىگىت - قىز -  
لارنىڭ نورمال ئېھتىياج سەۋەبىدىن توي قىلىشى ۋاجىپ، ئور -  
تاق تۇرمۇش كەچۈرۈش ۋە پەرزەنتلىك بولۇش ئىستىكىدە ئۆيلە -  
نىش ۋە ئەرگە تېگىش سۈننەت دېيىلىدۇ. ئىسلام دىنى زىنا  
قىلىشنى چەكلەيدۇ، شۇنىڭ بىلەن بىرگە ئادىمىيلىككە خىلاپ  
تەركىدۇنيالىققىمۇ قارشى تۇرىدۇ.

خەن زىچى بىلەن بىئېرنىڭ توي ئىشى بالا - قازادىن  
كېيىنكى قايتا ئۇچراشقان، خۇشاللىق بىلەن قايغۇ گىرەلىشىپ  
كەتكەن بىر پەيتتە قارار قىلىندى.

قېينانا بولۇش ئالدىدا تۇرغان بەي يەڭگە خۇشال بولاتتى،  
ھەسرەتلىنەتتى ۋە قورقاتتى. لياڭ جەمەتنىڭ شۇنىڭدىن كې -  
يىن يۆلەنچۈككە ۋە ئۈمىدكە ئېرىشكەنلىكىدىن، بىئېرنىڭ ئۆ -  
مۈرلۈك ھامىيىغا ئىگە بولغانلىقىدىن، چېچىنچەيدىكى ئۆچكەن  
ئوتنىڭ يەنە يالقۇنجايدىغانلىقىدىن خۇشال بولاتتى؛ لياڭ يېچىڭ -  
نىڭ تولىمۇ بالدۇر كېتىپ، مۇشۇ كۈننى كۆرەلمىگەنلىكىدىن  
ھەسرەتلىنەتتى؛ قىزىنى ئۆيدىن چىقارغۇدەك ماجالىنىڭ يوقلۇ -  
قىدىن قورقاتتى. بۇ توي ئىشى ئۇنىڭ ئۈچۈن ھەقىقەتەن قىيىن  
بىر ئۆتكەل ئىدى.

خۇيزۇلارنىڭ ئۆرپ - ئادىتىدە، ئوغۇل ئۆيلەش، قىز  
چىقىرىش ئەركىن مۇھەببەت بويىچە بولمايدۇ، ئاتا - ئانىلارنىڭ

پۈتۈشۈشى بىلەن بولىدۇ. ھەر قانداق بىر تەرەپتە ئاشۇنداقراق خىيال بولسا، ئاۋۋال ئوتتۇرىدا ئەلچى ماڭىدۇ. ئەلچى بىر نەچچە قېتىم ماڭغاندىن كېيىن ھەر ئىككى تەرەپ رازى بولسا، ئەلچىگە سۆيۈنچە بېرىلىپ، ئاندىن چاي ئىچۈرۈش تەييارلىقى قىلىنىدۇ. چاي ئىچۈرۈلۈپ بىر يىلدىن ئۈچ يىلغىچە بولغان ئارىلىقتا توي مەرىكىسى ئۆتكۈزۈلىدۇ. چاي ئىچۈرۈش مۇراسىمىمۇ بىر قېتىمدىلا تۈگىمەيدۇ. دەسلەپتە «كىچىك چاي» ئىد. چۈرۈلىدۇ. بۇ مەسچىتتە ياكى مۇسۇلمانلار ئاشخانىسىدا ۋە ياكى ئەلچىنىڭ ئۆيىدە ئۆتكۈزۈلىدۇ. ئوغۇل تەرەپنىڭ دادىسى ۋە ئاكىسى بىر شىرەلىك تاماقنى ئالدىنلا زاكاز قىلدۇرۇپ، ئۈنچە باسقان سوۋغا - سالامنى تەييارلاپ، قۇدا تەرەپنى چايغا تەكلىپ قىلىدۇ. قىز تەرەپنىڭ دادىسى بىلەن ئاكىسى «ئايەت» ۋە قىزنىڭ قۇرئانچە ئىسمى ئويۇلغان كۈمۈش بېزەك سېلىنغان نەپىس چاسا قۇتىنى ئېلىپ چايغا كېلىدۇ. ھەر ئىككى تەرەپ يۈز كۆرۈشۈپ، سوۋغا ئالماشتۇرۇپ بولۇپ، داستىخاندا ئولتۇرىدۇ. «كىچىك چاي» مۇشۇنىڭ بىلەن تۈگەيدۇ. ئارىدىن بىرەر يىل ئۆتكەندىن كېيىن «چوڭ چاي» ئۆتكۈزۈلىدۇ. «چوڭ چاي»، «كىچىك چاي» دىن داغدۇغىلىق بولىدۇ. ئوغۇل تەرەپ بىر جۈپ بىلەزۈك، تۆت تال ئالتۇن ئۈزۈك، بىر جۈپ ھالقا، بىر سائەت قاتارلىق ئېرىغ ماللارنى باغاق بىلەن قوشۇپ ئەينەك قۇتغا سېلىپ، ئەلچى ئارقىلىق قىزنىڭ ئۆيىگە ئەۋەتىدۇ. «باغاق» قا ئىككى كۈن يېزىلىدۇ، ئىككى كۈننىڭ قايسىبىرىنى تاللايدۇ، بۇ قىز تەرەپنىڭ ئىختىيارى. ئەلچى قىز تەرەپنىڭ خەۋىرىنى ئېلىپ يىگىت تەرەپكە كېلىدۇ. «باغاقنى ئەكەلدىڭىز. مۇ؟ قايسى كۈنگە بېكىتىلدى؟» ئەلچى بۇ سوئالغا: « $\times$  ئاينىڭ  $\times$  كۈنى» دەپ جاۋاب بېرىدۇ. دېمەك، توي شۇ كۈنگە بەلگىلەنگەن بولىدۇ. بۇ «چوڭ چاي» دېيىلىدۇ. «چوڭ چاي» دىن كېيىن ئوغۇل تەرەپ بېكىتىلگەن توي كۈنىگە ئاساسەن مەپكەش ۋە

ئاشپەزلەر بىلەن بالدۇرلا دېيىشىپ قويدۇ، قىزنىڭ تويلۇق كىيىم - كېچەكلىرىنى، مەسىلەن، پاختىلىق ۋە ئەستەرلىك چېپاۋ، پاختىلىق ۋە ئەستەرلىك ئىشتان - چاپان. . . قاتارلىق سەككىز قۇر كىيىم - كېچەكنى ئايرىم - ئايرىم ئىككى بويا قىلىپ، ئاۋۋال قىزىل تاۋارغا، ئاندىن گۈللۈك كۆك رەختكە ئوراپ قىز تەرەپكە ئەۋەتىپ بېرىدۇ. چوڭ - كىچىك چاي مۇشۇنىڭ بىلەن تۈگەپ، توي مۇراسىمىنى ئۆتكۈزۈشلا قالىدۇ.

توينىڭ داغدۇغىسى «چوڭ چاي» نىڭكىدىنمۇ بەكرەك بولىدۇ. كېلىننىڭ قىزلىق مېلى دەبدەبە بىلەن ئىشىكتىن چىقىدۇ. كىشىلەر بۇنىڭدىن قىزنىڭ ئاتا - ئانىسىنىڭ نەچچىلىك پۇل خەجلىگەنلىكىنى بىلىۋالىدۇ. بىرىنچى قەدەمدە، قاتتىق ياغاچتىن ياسالغان ئىككى تارتىملىق پەرداز ئۈستىلى، ئۈستەل - نىڭ ئۈستىدە ساندۇقچە بار؛ ئىككىنچى قەدەمدە، تىكلەمە ئەينەك، بىر لوڭقا؛ ئۈچىنچى قەدەمدە، تۆت دانە كوزا؛ تۆتىنچى قەدەمدە، ئىككى تەشتەك مەنزىرىسى؛ بەشىنچى قەدەمدە، بېلىق شىشىسى، پەتنۇس؛ ئالتىنچى قەدەمدە، ئىككى ئەينەك؛ يەتتىنچى قەدەمدە، سەككىزىنچى قەدەمدە، قىزنىڭ تويلۇق كىيىم - كېچەكلىرى سېلىنغان ئىككى چامادان، چاماداننىڭ ئۈستىگە بىر ساندۇقچە بىلەن بىر قۇتا قويۇلغان؛ توققۇزىنچى قەدەمدە، يەنە بىر چامادان؛ ئونىنچى قەدەمدە كېلىن يۇيۇنىدىغان ياغاچ داس، لوڭقا، مىس قازان، چوڭ - كىچىك مىس چۆگۈن دېگەندەك نەرسىلەر چىقىدۇ. بۇ نەرسىلەرنىڭ بىرى كەم بولسا بولمايدۇ، قىز تەرەپ دۆلەتمەن بولسا، شىرمەل، تام سائىتى بىلەن ئون ئىككى قەدەم بۆپكەتتىدۇ. تېخىمۇ دۆلەتمەن ئائىلىلەر بۇنىڭدىن نەچچە ھەسسە ئاشۇرۇۋېتىدۇ. قانچە كۆپ بولسا شۇنچە ياخشى، ئوندىن كەم بولسا سەت بولىدۇ. بەزى نامرات ئائىلىلەر قىزلىرىنى بۇنچىلىك كۆپ نەرسە بىلەن چىقىرالمىدۇ، نەرسە - كېرەكلىرىنى كۆتۈرىدىغانلارغا بېرىدىغان ئىككى تەڭگىسى يوق،

ئازراق پۇلغا بىرقانچە ئادەمنى ياللىۋالدى، قىز مېلىنى شۇلار بېشىدا كۆتۈرۈپ ماڭىدۇ. بۇ ناھايىتى سەت ئىش ھېسابلىنىپ، پالانچى قىز مېلىنى خەققە كۆتۈرتكۈزدى، دېگەن گەپلەر نەچچە ئون يىلغىچە ئۇلارنىڭ پېشانىسىدىن كەتمەيدۇ.

ئەمدى يىگىت تەرەپكە كېلەيلى، يىگىت تەرەپ قىز كۆچۈ-رىدىغان كۈنى بىر پارچە قوۋۇرغا، مايدا پىشۇرۇلغان ئىككى بولاق يېمەكلىك، ئىككى توخۇ تەييارلايدۇ ھەم ئۈستىگە گۈل سانجىپ قويدۇ؛ بەش پىيالە چاي، تۆت پەتنۇس ھۆل مېۋە، تۆت پەتنۇس قۇرۇق مېۋە، تۆت پەتنۇس تورت، تۆت پەتنۇس دۈملەنگەن تاماق، ئىككى بېلىق قاتارلىق نەرسىلەرنى ئىككىگە بۆلۈپ قىز تەرەپكە ئەۋەتىدۇ. قىز تەرەپنىڭ ئۇرۇق - تۇغقانلىرى بۇنىڭدىن تويغۇچە يېيىشىدۇ. قىز مەپكە چىققاندا، قېينانا بولغۇچى قىزنى ئالغىلى كېلىدۇ، قىزنىڭ ئاپىسىمۇ قىزنى ئۆزى ئاپىرىپ قويدۇ. توي كۆچۈرۈپ ماڭغانلارنىڭ ئىچىدە قىز تەرەپنىڭ ئۇرۇق - تۇغقانلىرىمۇ بولىدۇ، توي داغدۇغا بىلەن كۆچۈرۈلىدۇ. مېيىت ئۆزىتىشتا چەكلىنىدىغان سازچىلار تەك-لىپ قىلىنىدۇ. بۇ، خەنزۇلاردىن شۇ پېتى كۆچۈرۈپ كېلىد-گەن ئادەت بولۇپ، توي نەغمە - ناۋا بىلەن تېخىمۇ قىزىپ كېتىدۇ. مەپە يىگىت تەرەپنىڭ دەرۋازىسىدىن كىرگەندە، ئال-دىن تەكلىپ قىلىنغان مەخسۇس ئادەم ياكى قىزنىڭ قېينانىسى ئالدىغا چىقىپ، مەپەنىڭ مىلەتچىسىنى ئېچىپ، كېلىننىڭ يۈزىگە ئەڭلىك سۈركەيدۇ، ئاندىن كېلىننى ھۇجرىسىغا ئەك-رىپ قويدۇ، خەنزۇلارغا ئوخشاش تەزىم قىلدۇرۇلمايدۇ. بۇ چاغدا دىنىي مۇراسىم بويىچە توي مەرىكىسى رەسمىي باشلىنىدۇ.

سەككىز پۈتۈلۈك شىرەگە قەلەم - دۈۋەت قويۇلغان بولىدۇ. ئىككى تەرەپ تەكلىپ قىلغان ئىككى ئاخۇن «توي خېتى» نى يازىدۇ. توي خېتىگە ئىككى تەرەپنىڭ ئائىلە باشلىقلىرىنىڭ،

يىگىت بىلەن قىزنىڭ ئىسىملىرى ۋە سەككىز تۈرلۈك شەرت يېزىلىدۇ. بۇ سەككىز شەرت مۇنداق: بىرىنچى، بۇ توي خېتى؛ ئىككىنچى، بۇ خۇدانىڭ ئىرادىسى؛ ئۈچىنچى، ھەر ئىككى تەرەپنىڭ ئاتا - ئانىلىرى قوشۇلغان؛ تۆتىنچى، يىگىت - قىز - نىڭ رازىلىقى ئېلىنغان؛ بەشىنچى، تويلۇق سېلىنغان؛ ئالتىنچى، ئىككى ئادەم گۇۋاھلىقتىن ئۆتكەن؛ يەتتىنچى، ئۇرۇق - تۇغ - قانلار مۇبارەكلىگەن؛ سەككىزىنچى، خۇدا ئۇلارغا بەخت - سائادەت ئاتا قىلغاي. ئاخۇن توي خېتىنى يېزىپ بولۇپ، يىگىت بىلەن قىزنى مۇبارەكلەيدۇ، ئاندىن نىكاھ ئوقۇلىدۇ، قىز «قوبۇل قىلدىم» دەيدۇ، يىگىت «ئالدىم» دەيدۇ، شۇنىڭدىن كېيىن توي يۇقىرى پەللىگە كۆتۈرۈلىدۇ، مېھمانلار قىقاس - چۇقان سېلىپ، ئۈستەلدىكى قەنت - گېزەكلەرنى يىتى - قىزغا چېچىپ ئۇلارنىڭ ئىناق ئۆتۈپ، تەڭ ياشاپ، تەڭ قېرىشىنى تىلەيدۇ.

مۇشۇنىڭ بىلەن توي مۇراسىمى ئاساسەن تۈگەيدۇ. لېكىن زىياپەت، كۈلكە - چاقچاق يېرىم كېچىگىچە داۋام قىلىدۇ. ئەتىسى ئەتىگەندە، يىگىت بىلەن قىز ئاتا - ئانىلىرىنىڭكىگە سالامغا بارىدۇ. . .

بەي يەڭگە چوڭقۇر خورسىندى، ئەينى يىلى ئۇمۇ لياڭ ئائىلىسىگە مۇشۇنداق كۆچۈرۈپ كېلىنگەنىدى. بۈگۈنكى كۈن - لۈكتە ئامراق قىزىنىڭ تويىنى ئەلگە كەڭ داستىخان سېلىپ ئۆتكۈزۈپ بەرگۈدەك ماغدۇر ئۇنىڭدا يوق ئىدى.

— زىچى، بىئېر، مەن سىلەرگە يۈز كېلەلمەيمەن، ئۇ - رۇق - تۇغقانلىرىمدىن سەدىقە تىلەپ بولسىمۇ تويۇڭلارنى ئوبدان قىلىپ بېرىمەن. . .

— ئاپا! — دېدى بىئېر ئاپىسىنىڭ يېشىنى ئېرتىپ، — بولدى قوي، چى ئاكىمنىڭ ئۆيى يوق، سەن ئون ساندۇق قىز مېلى تەييارلىغان بىلەنمۇ، ئۇنى نەگە ئەۋەتسەن؟ بۈگۈندىن

باشلاپ ئۇ سېنىڭ ئوغلۇڭ، سەن ھەم قىز چىقىرىسەن ھەم كېلىن ئەكىرىسەن. ئەتە ئەتىگەندە دادامنىڭ روھىغا خەتمىقۇر. ئان قىلىپ، ئاندىن نىكاھ ئوقۇتساقلا بولدى.

ئەتىسى جۈمە ئىدى، مۇسۇلمانلار مەسچىتتە جۈمە ئۆتەيتتى. بىئىر بىلەن خەن زىچى مەسچىتكە بېرىپ، ئىمامنىڭ ئۆزلىرىگە نىكاھ ئوقۇپ قويۇشنى ئىلتىماس قىلدى. سۈكۈتكە چۆمگەن مەسچىت زالىدا، جۈمەگە كەلگەن جامائەت ئالدىدا ئىمام ئۇلارغا «ئەلچى» ھەم گۇۋاھچى بولدى ۋە ئۇلارنى مۇبارەكلىدى.

— قوبۇل قىلدىم، — دېدى بىئىر.

— ئالدىم، — دېدى خەن زىچى.

ئۇلارغا ھېچكىم قەنت - گېزەك چاپمىدى. لېكىن، جۈمەگە كەلگەن جامائەت ئۇلارغا ئۇلارنىڭ تويىغا كەلگەن مېھمانلار دەك تويۇلۇپ كەتتى.

ئىسلام دىنىنىڭ قائىدىسى بويىچە، مۇسۇلمانلارنىڭ تويى، يىگىت بىلەن قىزنىڭ ئۆز ئىختىيارى بىلەن بىرلىشىشىنى شەرت قىلىدۇ. ئۇنىڭدىن باشقا، نىكاھ ئۈستىدە ئىككى ئەر ياكى بىر ئەر، ئىككى ئايال گۇۋاھ بولۇپ تۇرۇشى شەرت. بۇنىڭدىن باشقا ئوشۇقچە قائىدە - يوسۇنلارنىڭ ھاجىتى يوق. خەن زىچى بىلەن بىئىر ئۆتەشكە تېگىشلىك شەرتلەرنى ئۆتەپ بولدى، ئۆكۈنۈشنىڭ يەنە نېمە ھاجىتى؟

بىئىر مەسچىتتىن چىقىپ، تويىنىڭ ئاددىيلىقىغا كۆڭلى بۇزۇلۇپ ھەسرەت بىلەن يىغلىمىدى. ئۇنىڭ كۆڭلى ھېچقاچان بۈگۈنكىدەك بۇنداق پۈتۈن بولۇپ باقمىغانىدى. ئۇ ھازىردىن باشلاپ چوڭ ئادەمگە ئايلىنىپ، «خەن خانىم» دەپ چاقىرىلىدۇ. خان بولدى. «قۇرئان كەرىم» دە: «ئايال ئەرگە، ئەر ئايالغا بېقىنىدۇ» دېيىلگەن. ئۇ خەن زىچى بىلەن بىر جان بىر تەن بولۇپ، بىر نىيەت بىر مەقسەتتە، بىر - بىرىگە تايىنىپ، بىر - بىرىدىن مەڭگۈ ئايرىلماي، ئالدىدىكى ئۇزاق ھايات مۇساپىسىگە



ئارىدىن ئون يىل ئۆتۈپ چىچىنچەي بېيجىڭدىكى قاشتاش بۇيۇملىرى ساھەسىدە نام قازاندى. بۇ چاغدا مىللىي ھۆكۈمەت نەنجىڭگە كۆچۈپ كەتكەنلىكتىن، بېيجىڭنىڭ «بېيپىڭ» دەپ ئاتىلىپ كېلىۋاتقانلىقىغا يەتتە - سەككىز يىل بولۇپ قالغانىدى.

خەن زىچى چىچىنچەينى كېڭەيتىپ، دۇكاننى بەش ئېغىز قىلدى. شەرقىي شەھەر ئەتراپىدىكى ئاقسۆڭەكلەر قەبرىستانلىقىغا قارايدىغان شەيخنىڭ قولىدىن بىر تۈركۈم سۈپەتلىك يېرىم - يارتا قاشتاش سېتىۋېلىپ، ئۈستى تاشچىغا تاراشلىتىپ، قاپارتما نە - قىش ئويدۇرۇپ، ئىشىك بېشىغا ئورناتتى. «قاشتاش مەستانىسى» ئەينى يىلى قارا سىر ئۈستىگە سېرىق ھەل بېرىپ يېزىپ بەرگەن «چىچىنچەي» دېگەن ۋىۋىسكىنى ئىشىك بېشىدىن ئىككى جالڭ ئاشۇرۇپ ئىشىك بېشىغا ئورناتقان تاشنىڭ دەل ئوتتۇرىسىدە - غا ئالدۇردى. دەرۋازىنىڭ ئىككى يېنىدىكى قاپارتما قاشتاشنىڭ ئوتتۇرىسىغا ئاق فارفور خىش چاپلاقۇزدى، فارفور خىشقا ئايرىم - ئايرىم ھالدا قارا سىر بىلەن «ئۈنچە بىلەن مەرۋايىت»، «تولۇن ئاي بىلەن مەيىن شامال» دېگەندەك خەتلەرنى يازدۇردى. «قاش - تاش مەستانىسى» ئەينى يىلى ئىشىك بېشىغا مۇشۇ خەتلەرنى يېزىپ ئېسىپ قويغانىدى.

خەن زىچى يېقىندىن بېرى دۇكاننىڭ ئىشلىرىنى ھېسابات - چى لاۋخۇ بىلەن شاگىرتقا تاپشۇرۇپ، زېھنىنى ئاساسى جەھەتتە - تىن ئېسىل قاشتاش تېپىشقا، قەدىمىي بۇيۇملارنى تەتقىق قىلىشقا سەرپ قىلدى، گۇڭگۇرت زاۋۇتىنىڭ يېنىدىكى كىتابخا - نىدىن كۆپلىگەن قەدىمىي كىتابلارنى ئىزدەپ تېپىپ، قاشتاشقا مۇناسىۋەتلىكلا بولسا، ھەر قانچە قىممەت بولسىمۇ ئالدى. ئۆزى ساقلانغان ئاسارەتلىقلەرگە سېلىشتۇرۇپ، ئۆزىنى ئۇنتۇغان

ھالدا زېرىكمەي ئوقۇدى. شۇنىڭ بىلەن يەنە بىر «قاشتاش مەستانىسى» مەيدانغا كەلدى. . .

«بىلىمدان» قەسىرى ئاخىر خەن زىچىنىڭ قولىغا ئۆتتى. يېڭى كۆچۈپ كىرگەن خەن زىچى گويا ئايرىلىپ كەتكىنىگە ئۇزۇن بولغان ماكانغا قايتىپ كەلگەندەك، ئەقىل - پاراسەتلىك ھەزرەتنى كۆرگەندەك بولدى. دەرۋازىدىكى «قاشتاش مەستانىسى» دېگەن خەتنى، ھويلىدىكى ھەزرەت پەرۋىش قىلغان گۈللەرنى، ھەزرەت ھايات ۋاقتىدا كىتاب ئوقۇيدىغان تۆر ئۆيىنىڭ غەربىدىكى ھۇجرىنىڭ تاملىرىنى سىلاپ، قەلبىدىن كۆتۈرۈلگەن چەكسىز سېغىنىش ھېسسىياتى بىلەن «روھىڭىز قايتىپ كەلدى. . .» دەپ ئۈنسز نىدا قىلدى.

مەلۇم بىر كۈنى، مەيىن شاماللىق ئايدىڭ كېچە ئىدى. جاھان تىپتىنچ. خىيال سۈرۈپ ئولتۇرغان خەن زىچىگە تۈن نىسپىدە: «تاشلىۋەتتىم، تاشلىۋەتتىم!» دېگەندەك بىر ئاۋاز غۇۋا ئاڭلانغاندەك بولدى.

خەن زىچى چۆچۈپ كەتتى. بۇ ئاۋاز بۇنىڭدىن ئون يىل بۇرۇن ئۆلۈپ كەتكەن ھەزرەتنىڭ ئاۋازىغا ئوخشاپ كەتتى. ئۇ مەن ئۇ ھەزرەتنى ياد ئېتىپ ئولتۇرغاچقا، ماڭا شۇنداق تۇيۇلغان ئوخشايدۇ، دەپ قۇلاقلىرىغا ئىشەنمىدى، پىغانى تېخىمۇ ئۆرلەپ كۆزلىرىدىن ئۇيقۇ قاچتى. ئۇ مەزمۇت قەدەم تاشلاپ ھويلىغا چىقىپ، خىيالچان ھالدا ئۇياقتىن - بۇياققا ماڭدى. ئاقۇچ نۇر چېچىپ تۇرغان كۆكتىكى تولۇن ئاي ئاق قاشتاش پەتنۇسىغا ئوخشايتتى، ھويلىدىكى ئانار دەرىخى غۇنچىلىغان، تاش ئالما گۈللىگەن، خۇشبۇي پۇراقىلار ھويلىنى بىر ئالغانىدى. مېۋە دەرەخلىرىنىڭ مەيىن شامالدا شىۋىرىلغان ئاۋازى خەن زىچىگە ئەينى يىللاردا قاشتاش تاراشلىغان چاغدىكى ئاۋازنى ئەسلەتتى. بايامقى: «تاشلىۋەتتىم، تاشلىۋەتتىم!» دېگەن ئاۋاز يەنە ئاڭلاندى.

خەن زىچىگە بۇ قېتىم بۇ ئاۋاز گويا بېشىنىڭ ئۈستىدە،  
قۇلىقىنىڭ تۈۋىدە ئاڭلانغاندەك بىلىندى. ئۇ تۆت ئەتراپىغا ئە-  
جەبىسىنىپ قارىدى. كۆكتە تولۇن ئاي كۈلۈپ، دەرەخلەرنىڭ  
سايىسى ئەلەڭلەپ تۇراتتى، ئادەم سايىسى كۆرۈنمەيتتى. ئۇنى  
شۇئان سۈر باستى. ئۇ يۈرىكىنى چىڭ بېسىپ تۇرۇپ ئاسمانغا  
قاراپ:

— سەن ئادەممۇ، جىنمۇ، بەختمۇ - ئاپەتمۇ، مەن خەن  
زىچى ھېچنەمىدىن قورقمايمەن، تاشلىساڭ تاشلاۋەر! — دېدى.  
ئۇ بۇ گەپنى قىلىپ قورققىنىدىن شۈركىنىپ، ساراسىمە  
ئىچىدە قالدى. بۇ چاغدا ئاسماننىڭ غەربىي چېتىدىن بىر يۇلتۇز  
كۆك باغرىنى يېرىپ ئاققان پېتى ھويلىنىڭ ئوتتۇرىسىغا چۈش-  
تى. بۇ ئالامەتتىن ھەيران بولغان خەن زىچى ئالدى تەرەپكە  
سىلجىدى. بىر پارچە يورۇقلۇق ئۆچمەي خىشنىڭ ئۈستىدە گويا  
نۇرلۇق مەرۋايىتتەك دۈگىلىنىپ تۇراتتى. خەن زىچى قولىنى  
ئۇزاتتى، ھېلىقى مەرۋايىت خۇددى يەرنىڭ تېگىگە كىرىپ كەت-  
كەندەك بىردىنلا غايىب بولۇپ كەتتى، خىش ھېچنەمە بولمىغان-  
دەك شۇ پېتى ئىدى.

خەن زىچى بايامقى مەنزىرىنى كۆز ئالدىغا ئەكەلىپ، بىر  
ئىشىنىپ، بىر ئىشەنمەي ھويلىنىڭ ئوتتۇرىسىدا قوزۇقتەك  
قىمىر قىلماي تۇرۇپ قالدى، بۇ ئىش ئۇنىڭغا خۇددى چۈشتەك  
تۈيۈلۈپ كېتىۋاتاتتى.

غەربىي ھۇجرىدىن ئالدىراش چىققان يۇئېرنىڭ ئاياغ تىۋد-  
شىدىن خەن زىچى ئۆزىگە كەلدى. ئۇ:

چى ئاكا، چاققان كېلىڭ، ئاچام . . . ۋاقىتتىن بۇرۇن  
يەڭگىيدىغان ئوخشايدۇ!

— ھە؟ — خەن زىچى ھەممىنى ئۇنتۇپ غەربىي ھۇجرىغا  
قاراپ يۈگۈردى. خوتۇنىنىڭ ئاي - كۈنى يېقىنلىشىپ قالغاچ-  
قا، يۇئېر بىلەن غەربىي ھۇجرىدا بىللە تۇرۇۋاتاتتى. ئۇ ئۇنىڭ

بالدۇر يەڭگىيدىغانلىقىنى ئويلىمىغانىدى، بۇسۇغىغا بېرىپ بول-  
غۇچە، ئۆيدىن بوۋاقنىڭ ياڭراق يىغا ئاۋازى ئاڭلاندى.

«بىلىمدان» قەسرەنىڭ ئۈستىگە خۇشاللىق قوندى. خەن  
خانم توي قىلىپ ئون يىلدىن بېرى ئۈچ قېتىم قورساق كۆتۈر-  
دى، ئۇچلا قېتىم بالىسى چۈشۈپ كەتتى. بۇ قېتىم ئۇ يەتتە  
ئاي قورساق كۆتۈرۈپ ئامان - ئېسەن يەڭگىدى. ئۇ خەن زىچىگە  
پاقلاندەك بىر ئوغۇل تۇغۇپ بەرگەنىدى.

خەن زىچى ئوتتۇز ئىككى ياشتا كۆرگەن بۇ بالىسىنى  
باغرىغا تېڭىپ، بالىسىغا ئۇزاق قارىدى، كۆزلىرىدىن تاراملاپ  
ياش تۆكۈلدى ۋە بايا ئاسماندىن چۈشۈپ ئىز - دېرەكسىز غايىب  
بولغان ھېلىقى مەرۋايىتىنى ئەسلەپ:

— بۇ بالىنىڭ ئىسمى «تيەنشىڭ» بولسۇن، «بىلىمدان»  
قەسرەنى خۇدا يۆلەيدۇ، چىچىنچىگە ئاسماندىن يۇلتۇز چۈشە -  
دۇ! — دېدى.

تيەنشىڭ تۇغۇلۇپ يەتتە كۈن بولغاندا، خەن زىچى بالىسىغا  
قۇرئانچە ئىسىم قويۇش ئۈچۈن ئاخۇن تەكلىپ قىلدى. يۈئېر  
ئاچىسىنىڭ ئورنىدا بوۋاقنى تۇتۇپ، تۇغۇت بار ئۆيىنىڭ دېرىزى-  
سىنىڭ سىرتىدا تۇردى. ئاخۇنۇم ئىچىدە ئايەت ئوقۇپ، يۈئېر-  
گە بوۋاقنىڭ ئوڭ قۇلقىنى ئۆزىگە قارىتىشنى ئېيتىپ، سۈپ-  
كۆچ قىلدى، ئارقىدىن سول قۇلقىغا سۈپكۆچ قىلدى، ئاندىن  
دۇئاغا قول كۆتۈردى، ئىسىم قويۇش ئاياغلاشتى. بوۋاققا «زەم-  
زەم» دەپ ئىسىم قويۇلدى. بۇ ئىسىمنى خەنزۇچىغا خەت مەند-  
سى بويىچە تەرجىمە قىلغاندا، ئىسلام دىنىنى بەرپا قىلغۇچى  
مۇھەممەد پەيغەمبەرنى مەدھىيلەش مەنىسىنى بېرەتتى، ئەرەبچە  
مەنىسى «سوراش» ئىدى. ھىجرىيە كالېندارى بويىچە ھەر يىلى  
12 - ئايدا مەككە مۇكەررەمگە ھەج قىلغىلى بارغانلار «زەم-  
زەم» نى قانغۇچە ئىچىپ ئانىسىنىڭ سۈتىگە قانغان بوۋاقتەك  
بولۇپ كېتىشەتتى. بۇ ئىسىم ھەقىقەتەن ياخشى ئىسىم ئىدى.

مۇقەددەس بۇلاق سۈيى، كۆكتىكى نۇرلۇق يۇلتۇز!  
بالىلىق بولغان خەن خانىم تالا ۋە ئۆينىڭ ئىشلىرى بىلەن  
تولمۇ ئالدىراش بولۇپ كەتتى. ئاپىسى بەي يەڭگە يەتتە يىلنىڭ  
ئالدىدا قازا قىلىپ كەتكەنىدى. سىڭلىسى يۈڧېر يەنجىڭ ئۇند-  
ۋېرسىتېتىدا ئوقۇۋاتاتتى. ھەمىشە ئۇنىڭ ئوقۇشىغا تەسىر يەت-  
كۈزسە بولمايتتى، شۇڭا ئىشلارنىڭ ھەممىسى خەن خانىمغا  
قالدى. ئۇ كىچىكىدىن تارتىپلا ئىشچان بولغاچقا، چوڭ - كىچىك  
ئىشلارنى ئۆزى قىلىشنى خالايتتى. خەن زېچى دۇكاندىكى شا-  
گىرتى غوجىدارلىققا قويماقچى بولغانىدى، خەن خانىم: «پاس-  
كىنا ئەرلەر مېنىڭكىگە كىرسە نامەھرەم بولمامدۇ؟ يەيدىغان،  
كىيىدىغان ۋە ئىشلىتىدىغان نەرسىلەرگە شۇلار قول تاقامدۇ؟» دەپ  
تۇرۇۋالدى. ئايال خىزمەتچى ياللاشنى ئېيتىۋېدى، خەن خانىم:  
«ئوغرىدىن ساقلاماق ئاسان، ئۆي ئوغرىسىدىن تەس، كىمنىڭ  
كۆڭلىنى كىم چۈشىنىدۇ؟ ساڭا ئوخشاش قولى ئەگرى قۇلنى  
تاپقان پۇ شۇچاڭدەك بولۇپ قالمايلى!» دەپ ئۇنىمىدى.  
ئەر - خوتۇن ئىككىسى كۈلۈشتى، بۇ گەپنى قايتا تىلغا  
ئېلىشىمىدى.

تيەنشېڭنىڭ تۇغۇلغىنىغا يۈز كۈن بولدى، خەن زېچى  
ئەلۋەتتە بۇ كۈننى قۇتۇقلىشى كېرەك ئىدى. ئۇ زىياپەت راس-  
لىماي، يېڭى تۇرالغۇسىدا «قاشتېشى كۆرگەزمىسى» ئېچىپ،  
بۇ كۆرگەزمىگە كەسىپداشلىرىنى تەكلىپ قىلىپ ئۆزگىچىلىك  
ياراتماقچى بولدى. ئۇ شەرقىي تەرەپتىكى ئۈچ ئېغىز ھۇجرىنى  
پاكىز تازىلىتىپ، ھەر بىرىگە يىگىرمە تۆت بۇيۇم قويغىلى  
بولىدىغان ئىشكاپلارنى قويدۇرۇپ، كەسىپداش، مەشھۇر جاما-  
ئەت ئەربابى ۋە ئەدىبلەرنىڭ ھۇزۇرلىنىشى ئۈچۈن ئىشكاپلارغا  
ئۆزى ئون يىلدىن بېرى يىغقان قىممەتلىك بۇيۇملارنى تىزدۈر-  
دى. بۇ قېتىمقى كاتتا مەرىكە چېچىنچەيدە ئەمەس، «بىلىمدان»  
قەسىدە ئۆتكۈزۈلەتتى. خەن زېچىنىڭ ئۆيىدە، دۇكاندا ئۆتكۈز-

سە سېتىشتىن، قەسىرىدە ئۆتكۈزسە كۆرۈشتىن، كۆرگەزمە قىلىشتىن دېرەك بېرەتتى ھەم بۇ ئىش خوجايىنىنىڭ پەزىلەت ئىگىسى ئىكەنلىكىنى ئىپادىلەيتتى. خەن زىچى بۇ كاتتا مەرىكەنىڭ تەييارلىق ئىشلىرىغا دۇكاندىكى ھېساباتچى لاۋخۇ بىلەن خىزمەتچىلەرنى ئاجراتتى، ئۇلار بىرنەچچە كۈن تاڭ ئاتقۇچە ئىشلىدى. ئېچىلىش مۇراسىمى كۈنى ئۇلار دۇكانغا قايتىپ تىجارىتىنى قىلدى، مەرىكىگە خەن زىچى ئۆزى رىياسەتچىلىك قىلدى. يەنجىڭ ئۇنىۋېرسىتېتىدا ئوقۇۋاتقان يۇئېر مەكتەپتىن ئۈچ كۈن رۇخسەت سوراپ خەن زىچىگە ياردەمچى بولدى.

كۆرگەزمە ۋاقتى ئۈچ كۈنگە بېكىتىلدى. ئۈچ كۈن ئىچىدە كىملا كېلىپ كۆرسە بولىۋېرەتتى، كۆرگەزمە ۋاقتى ئۆتۈپ كەتكەندىن كېيىن ھېچكىم قوبۇل قىلىنمايتتى. كۆرگەزمە ئېچىلىپ ئۈچ كۈنگىچە بېيىڭ شەھىرىدىكى قەدىمىي بۇيۇملار ۋە ئاسارەتقە ساھەسىدىكىلەر تەۋرەپ كەتتى. چوڭ - كىچىك ئەربابلارنىڭ ھەممىسى كېلىپ كۆردى. بىرىنچىدىن، ئۇلار قىممەتلىك بۇيۇملارنى كۆرۈش پۇرسىتىگە ئىگە بولدى، ئىككىنچىدىن، خەن خوجايىنىنىڭ ئارزۇلۇق ئوغلىنى قۇتۇلۇقلىدى. ئادەم مىخ - مىخ، قەسىرنىڭ ئالدى خۇددى بازاردەك قىزىپ كەتكەندى. «بىلىمدان» قەسىرى ھەزرەت ئولتۇرغان چاغدىكىگە ئوخشاش پېشايۋانلىرىغا قۇشقاچ چاڭگا سالىدىغان قەسىرگە پۈتۈندۈرۈلگەن ئوخشىمايتتى. قەسىر بىلەن قىممەتلىك بۇيۇملارنى تاماشا قىلغان بىر قىسىم ئالىي مەكتەپ پروفېسسورلىرى بىلەن ئوقۇ-مۇشۇلۇق زاتلار ئايرىن ئايرىن ئەيلەپ، ھۆسنخەت يېزىپ قالدۇرۇشتى. بولۇپمۇ چيەنلۇڭ خاننىڭ قاشتاش پەتنۇسىغا يازغان خېتىگە تەقلىد قىلىپ پېشايۋاننىڭ پېشانىسىغا ۋە ئىككى تەرىپىدىكى تۈۋرۈككە يېزىلغان: «يېڭىلى بولمايدۇ ھەم كىيىڭلى، لېكىن يوقتۇر ئۇنىڭ باھاسى» دېگەن ئىككى مىسرا شېئىر بىلەن «قاشتاش پادىشاھى» دېگەن پۇرچاقچىلىك چوڭلۇقتىكى خەت

كىشىنىڭ دىققىتىنى ئۆزىگە جەلپ قىلىپ تۇراتتى. مېھمانلار: «بىلىمدان» قەسرەدە بۇرۇن «قاشتاش مەستانىسى» بار ئىدى، مانا ئەمدى «قاشتاش پادىشاھى» پەيدا بولۇپتۇ، دەپ بارىكالا ئېيتىشىپ كەتتى.

مېھمانلارنىڭ ئارىسىدا ئەنگىلىيلىك، ئامېرىكىلىق، فرانسىيىلىك، ئىتالىيىلىكلەر بار ئىدى. ئۇلار چېچىنچەينىڭ ئون يىللىق كونا خېرىدارلىرى، خەن زىچىنىڭ قەدىناس ئاغىنىلىرى ئىدى. سام خونتېر خەن زىچىنىڭ قولىنى تۇتۇپ، چەكسىز مىننەتدارلىق بىلەن:

— خەن ئەپەندى، مۇشۇ كاتتا مەرىكىنى ساقلاپ كېلىۋاتىمىزغا ئون يىل بولغانىدى! — دېدى. سام خونتېر خەنزۇچە-نى ناھايىتى راۋان سۆزلەيتتى، ئۆزۈشنىڭ ھاجىتى يوق ئىدى، ئەتراپتىكىلەرنىڭ ھەممىسى چۈشەنەلەيتتى. قالغان ئەجنەبىيلەر ئىنگلىز تىلىدا سۆزلەيتتى. ئۇلارنىڭ گېپىنى يۇئېر خەنزۇچىغا ئۆزۈيتتى. ئەمەلىيەتتە، خەن زىچى ئىنگلىزچىدا يۇئېردىن قېلىشمايتتى، سىڭلىسىنىڭ تالانتىنى نامايان قىلىش ئۈچۈن ئۇ يۇئېرنى تەرجىمانلىققا سالغانىدى، ئون توققۇز ياشقا كىرىپ بويىغا يەتكەن يۇئېر كىشىگە ئېچىلىش ئالدىدا تۇرغان غۇنچىنى ئەسلىتەتتى. ئۇ ئۇچىسىغا يېڭى كەڭ، ياقىسى ئېگىز كۆك كۆڭلەك كىيگەنىدى. كۆڭلەكنىڭ يېڭى جەينىكىگە كېلەتتى. بىلەكلىرى مەرمەردەك ئاپئاق ئىدى. ئاپئاق پايپىقى كېلىشكەن پاقالچەكلىرىگە چىڭ چاپلىشىپ تۇراتتى. قاپقارا چاچلىرى قۇلاقلىرىنىڭ چۆرىسىدە تەكشى يېيىلىپ تۇراتتى، چېچىنىڭ ئالدىمۇ تەكشى قىرىقىلغانىدى. ئاددىي، ئەمما چىرايلىق ياسانغان يۇئېر ھەرقانداق كىشىنى ئۆزىگە جەلپ قىلاتتى. ئەجنەبىيلەر مەكتىپىدە ئوقۇۋاتقان بۇ ئوقۇغۇچى ساپ ئىنگلىز تىلىدا تەمتە-رىمەي سۆزلەپ سېرىق چاچ، كۆك كۆز ئەپەندىلەر بىلەن خانىم-لارنىڭ ماختىشىغا سازاۋەر بولدى. دۆلەتمەن ئەجنەبىي سودى-

گەرلەر يۇئېرنىڭ ئالدىدا خۇددى مەلىكىگە تەلمۈرۈپ قارىغان پۇقرالاردەك ئۇنىڭغا ھۆرمەت بىلدۈرەتتى. ئىنگىلىز تىلىنى ئۇق-مايدىغان يەرلىك بايلار ھاڭ - تاڭ قىلىشىپ، كۆڭۈللىرىدە: نېمىشقا قىممەت باھالىق بۇيۇملار، تالانتلىق كىشىلەر «بىلىم-دان» قەسرگە مەركەزلىشىپ قالدۇ؟ دەپ ئويلايتتى.

خەن زىچى مېھمانلارنى جۇڭگولۇق، چەت ئەللىك ياكى باي، كەمبەغەل دەپ ئايرىماي، ھەممىسىگە ئەدەپ بىلەن ئوخ-شاش مۇئامىلە قىلدى، ئۇلارغا چاي قويدى. مۇشۇ پۇرسەتتىن پايدىلىنىپ ئۆزى بىلەن سودا توغرىسىدا كېڭەش ياكى توختام تۈزمەكچى بولغانلارغا باشقا بىر كۈنى دۇكانغا بېرىشنى ئېيت-تى. كۆرگەزمە قىلىنغان بۇيۇملارنى ئۆتۈنۈپ بېرىش ھەققىدە ئىلتىماس قىلغانلارنىڭ ئىلتىماسىنى سىلىق سۆزلەر بىلەن رەت قىلدى.

بۇ ئىشنى ئاڭقىرالماي قالغان خەن خانىم ۋاراڭ - چۇرۇڭ قىلىشىۋاتقان ئادەملەر توپىغا قاراپ نارازى بولغان قىياپەتتە: — سىز بارغۇ، راستتىنلا ساراڭ بوپسىز! تىجارەتچى دېگەن تىجارىتىنى قىلماي، قورۇق داۋراڭ سېلىپ نېمە كەپتۇ؟ — دېدى. خەن زىچى خوتۇنىنىڭ قۇچقىدىكى تىيەنىشىنى سۆيۈپ تۇ-رۇپ:

— يېڭىلى بولمايدۇ ھەم كىيىگىلى، لېكىن يوقتۇر ئۇنىڭ باھاسى! — دېدى.

خەن خانىم ئۇنىڭ نېمە دەۋاتقانلىقىنى چۈشەنمىدى. ئېرى ئۇنىڭغا ئۆزگىرىپ بۇرۇنقىغا ئوخشىماي قېلىۋاتقاندىكە، يېڭىلى ھەم ئىچكىلى بولمايدىغان «بۇيۇم» غا مەستانە بولۇپ كېتىپ، بارغانچە بىكار تەلەپ ئادەمگە ئايلىنىپ قېلىۋاتقاندىكە تۈيۈلۈپ كېتىۋاتاتتى. لىق بىر ھويلا ئادەمنىڭ ئالدىدا گەپ قىلىش خەن خانىمغا بىئەپ ئىدى، ئۇنىڭ ئۈستىگە قۇچقىدىكى بالا يىغلاپ كەتتى. ئۇ بالىنى ئېمىتىكلى غەربىي ھۇجرىغا قاراپ ماڭدى.



خەن زىچى بىلەن يۈئېر مېھمانلارنى ئۇزىتىپ نەقىشلىك ئىشكىنىڭ سىرتىغا چىققاندا بىر ئايال ئۇلارنىڭ ئالدىنى توسىدى. ئۇ ئايال بېشىنى تۆۋەن سالغان ھالدا، بىر قولىدا مەيدىسىنى تۇتۇپ، يەنە بىر قولىنى ئارانلا سوزۇپ، بوش ئاۋازدا: — ساۋاب بولۇر، سەدىقە بەرسىلە، خۇدايىم رەھمەت قىلغاي! — دېدى.

دېمەك، بۇ ئايال مۇسۇلمان ئىدى، ئۇ دەرۋازا بېشىدىكى «ئايەت» نى كۆرۈپ سەدىقە تىلەپ بۇ ھويلىغا كىرگەنىدى... ئۆزىنىڭ ئون يىل ئالدىدىكى سەرگەردانلىق ھاياتىنى ئويلاپ ئۆپكەسى ئۆرلىگەن خەن زىچى يانچۇقىدىن پارقىراپ تۇرغان تەڭگىدىن بىرنەچچىنى ئېلىپ ئۇ ئايالنىڭ ئورۇق ئالقىنىغا قويۇپ:

— ئېلىڭ، تويغۇدەك تاماق يەڭ! — دېدى.

ئۇ ئايال ئېغىر تەڭگىلەرنى ئېلىپ، ھەيران بولۇپ بېشىنى كۆتۈردى ۋە خەن زىچىگە مىننەتدارلىق بىلدۈرۈپ يۈكۈنۈپ تەزىم قىلدى.

خەن زىچى شۇندىلا بۇ ئايالغا سەپسىلىپ قارىدى. بۇ ئايالنىڭ چىرايى سولغۇن بولسىمۇ، لېكىن سەت ئەمەس، ئوتتۇز ياشلار ئەتراپىدا بار ئىدى. چاچلىرى چۇۋۇلغان، چىرايى جۈدەڭگۈ، قاش - كۆزلىرى ئادەتتىكىدەك ئىدى. روھى ھالىتىدىن نومۇس قىلىۋاتقانلىقى چىقىپ تۇراتتى. ئۇ يىل بويى تىلەمچە - لىك قىلىدىغانلارغا ئوخشىمايتتى، كىيىم - كېچەكلىرى ئۈنچە - ۋالا كونا ئەمەس ئىدى، بىر نەچچە يېرى يىرتىلغانىدى. يىرتىلغان يەرلەرنى قولى بىلەن ئېتىۋالغان بولسىمۇ، ئەتىلىرى يەنىلا كۆرۈنۈپ قالغانىدى. خەن زىچى كەينىگە ئۆرۈلۈپ يۈئېرگە: — بىر نەچچە قۇر كونا كىيىم - كېچەك ئاچىقىپ بېرىڭ، بۇ ئايال كىيىملىرىنى ئالماشتۇرۇۋېلىپ ئاندىن ماڭسۇن! — دېدى — دە، مېھمانلارنى ئۇزىتىپ دەرۋازىنىڭ سىرتىغا چىق.

تى. يۈئېر ئۇ ئايالنى جەنۇب تەرەپتىكى مېھمانخانىدا ئولتۇرغۇ. رۇپ قويۇپ، خەن خانىمنىڭ كونا ئىشتىنى بىلەن كۆڭلىكىنى ئاچتى. بۇ كىيىملەرنى كىيىپ، تىلەمچىلەرگە خاس ئىسكەندەرنى شۇئان يوقىتىپ، «ۋاللىدە» ئېچىلىپ كەتكەن بۇ ئايال يېڭى كىيىم - كېچەككە ھەم پۇلغا ئېرىشكەنلىكىدىن مىننەتدار بولۇپ:

— ئۆمرىڭىز ئۇزۇن بولسۇن، ئاق كۆڭۈل خېنىم، سىزنى خۇدا رەھمەت قىلغاي! — دەپ يۈئېرگە تەزىم قىلىپ كەتتى. يۈئېر دەرھال ئۇنى توسۇۋېلىپ:

— ئاچا، بۈگۈن بىزنىڭ تىيەنشىڭنىڭ تۇغۇلغانلىقىغا يۈز كۈن بولغان كۈن، مۇبارەكلەپ كەلگەنلىكىڭىز ئۈچۈن رەھمەت! — دېدى.

ماڭماقچى بولۇپ تۇرغان ئۇ ئايال بۇ گەپنى ئاڭلاپ تېڭىر-فاپ تۇرۇپلا قالدى.

— ھە، يۈز كۈن بولدى؟ ساق يۈز كۈن بولدىمۇ؟ — دېدى ئۇ.

ھويلىدىن قىرقىراپ يىغلاۋاتقان بوۋاقنىڭ يىغا ئاۋازى سۇس ئاڭلاندى. يىغا ئاۋازىنى ئاڭلىغان ئۇ ئايال: «مېنىڭ بالام! مېنىڭ بالام...» دەپ بىردىنلا ساراڭدەك ھويلىنىڭ ئىچىگە قاراپ يۈگۈردى.

خەن خانىم بىر خىلدا تىيەنشىڭنى ئېمىتىۋاتاتتى. كېچىكىپ تۇغماقچا، سۈتى يەتمەيتتى. تىيەنشىڭ قىرقىراپ يىغلايتتى. تىلداپ تۇرغان خەن خانىم ھۇجرىغا ئوقتەك ئېتىلىپ كىرگەن ئايالنى كۆرۈپلا، ئۇنىڭ كەينىدىن يېتىپ كىرگەن يۈئېردىن ئاچچىق بىلەن:

— بۇ... نېمە ئىش؟ — دەپ سورىدى.

يۈئېر ئەھۋالنى چۈشەندۈرگىچە ئۇ ئايال خەن خانىمنىڭ ئالدىدا يۈكۈنۈپ ئولتۇرۇپ، تىيەنشىڭغا قوللىرىنى ئۇزاتتى ۋە:

— ساۋاب تاپارسىز، ياخشى خانىم، بالامنى قايتۇرۇپ بېرىڭ! بۇ مېنىڭ بالام! — دېدى.

— نېمە؟ ساراڭ! — خەن خانىم قورقۇپ كېتىپ ئۇ ئايالدىن ئۆزىنى قاقۇردى. تىيەنشىڭ ئۇ ئايالنىڭ قولغا چىقىپ بولغانىدى. خەن خانىم جىلە بولۇپ يىغلىۋەتكىلى تاس قالدى، بالىسىغا قولىنى ئۇزاتتى. بالىسىنىڭ قورقۇپ كېتىشىدىن ئەنە سىرەپ، نېمە قىلارنى بىلەلمەي، يۈئېرگە: — چاققان ئىشكىنى تاقا، ئۇ بالىنى ئېلىپ قېچىپ كەتەمسۇن! — دېدى.

ئۇ ئايالنىڭ قېچىش خىيالى يوق ئىدى. ئۇ تىيەنشىڭنى مەھكەم قۇچاقلاپ بىر پەس توختىماي سۆيۈپ كەتتى. ئاندىن كۆڭلىكىنىڭ ئالدىنى يېشىپ، تىيەنشىڭنى ئېمىتىشكە باشلىدى. ئۇنىڭ كۆڭلىكىنىڭ ئالدى پۈتۈنلەي ھۆل بولۇپ كەتكەنىدى. قورسىقى ئېچىپ كەتكەن تىيەنشىڭ يېتەرلىك سۈتكە ئېرىشىپ. ئۇ ئايالنى جېنىنىڭ بارىچە ئېمىۋاتاتتى، يىغىسىمۇ بېسىققاندەك ئىدى.

گاڭگىراپ قالغان خەن خانىم يۈئېردىن:

— ئۇ... ئۇ... كىم؟ — دەپ سورىدى.

ئۇ ئايالنىڭ چىڭقىلىپ تاشتەك بولۇپ كەتكەن كۆكسى تىيەنشىڭنىڭ ئېمىشى بىلەن بارا - بارا بوشاپ كەتتى. ئۇ ئايالنىڭ ئۆزىمۇ ئېسىگە كېلىپ، ياشقا تولغان كۆزلىرىنى تىيەنشىڭغا تىكىپ:

— بەگزادەم، سەن بالامغا قۇيۇپ قويغاندەك ئوخشايدىكەن.

سەن. مېنىڭ بالام... — دەپ پىچىرلىدى.

يۈئېر شۈبھە بىلەن:

— ھوي، نېمە گەپ بۇ؟ — دەپ سورىدى ئۇنىڭدىن.

ئۇ ئايال ياشلانغان كۆزلىرىنى بالىدىن ئېلىپ، تىترىگەن

ئاۋازدا:

— خېنىم، خانىم، مەن تىلەمچى ئەمەس! مېنىڭمۇ ئۆ-  
يۇم، ئېرىم، بالام بار ئىدى! — دېدى

...

بۇ ئايال جىلىن ئۆلكىسىنىڭ چاڭچۈن شەھىرىدە تۇغۇلغان  
ئىكەن، ئۆزىنىڭ فامىلىسى ما، ئېرىنىڭ فامىلىسى خەي، ئىس-  
مى خەي ليەنىي ئىكەن، ئاتا كەسپىگە ۋارىسلىق قىلىپ ئاشخانا  
ئاچقان، شۇ يەردىكى خۇيزۇ ۋە خەنزۇلارنىڭ ئارىسىدا ئاز -  
تولا نام چىقارغانىكەن، خەقلەر «خەي خۇي خۇي» دېيىشىدۇ.  
كەن. «18 - سېنتەبىر ۋەقەسى» دىن كېيىن شەرقىي -  
شىمالدىكى ئۈچ ئۆلكىنى ياپونلار بېسىۋالغاندا، ياپونلارنىڭ ئاياغ -  
ئاستى قىلىشىغا چىدىمىغان خەي ليەنىي خوتۇنى بىلەن بىللە  
شەنخەيگۈەنگە قېچىپ كىرىپ، پىڭدۇڭنىڭ توڭجۇ دېگەن يېرىدە  
سەرسان بولۇپ يۈرۈپتۇ. ئاتا كەسپىنى قىلىشقا ماجالى يەتمى-  
گەچكە، توڭجۇدا بىر دۇكاننى ئىجارىگە ئېلىپ چاي سېتىپ  
تىرىكچىلىك قىپتۇ.

ياپون ئارمىيىسى مىنگونىڭ 22 - يىلى رېخېنى بېسىۋې-  
لىپ، سەددىچىن سېپىلىدىن ئۆتۈپ، بېيىڭ بىلەن تىەنجىنگە  
قىستاپ كېلىدۇ. 5 - ئاينىڭ 31 - كۈنى گومىنداڭ ھۆكۈمىتى  
بىلەن ياپونىيە ھۆكۈمىتى «تاڭگۇ كېلىشىمى» نى ئىمزالايدۇ،  
جۇڭگو قوشۇنلىرى غەربكە چېكىنىدۇ. خەي ليەنىي خوتۇنى  
بىلەن ھەرقانچە قىلىپمۇ ياپون ئارمىيىسىنىڭ ئېلىس چاڭگىلىد-  
دىن قېچىپ كېتەلمەپتۇ. مىنگونىڭ 24 - يىلى 5 - ئايدا  
ياپونىيە ھۆكۈمىتى، جۇڭگو «تاڭگۇ كېلىشىمى» گە بۇزغۇنچى-  
لىق قىلدى، دېگەننى باھانە قىلىپ، شىمالىي جۇڭگوغا ھۆكۈم-  
رانلىق قىلىش تەلىپىنى ئوتتۇرىغا قويدۇ. 6 - ئايدا گومىن-  
داڭ ھۆكۈمىتى شىمالىي جۇڭگودا تۇرۇشلۇق ياپونىيە ئارمىيى-  
سىنىڭ قوماندانى مېيجىن مېيسىلاڭ بىلەن سۆھبەت ئۆتكۈزۈش-  
كە خې يىڭچىنى ئەۋەتىدۇ. شۇنىڭ بىلەن «خې - مېي كېلىش-

مى» ئىمزالىنىپ، خېيىدا تۇرۇشلۇق جۇڭگو ئارمىيىسى چې-  
كىندۈرۈلدى. خېيى ئۆلكىلىك ۋە بېيىڭ بىلەن تىەنجىن  
شەھەرلىك «پىرقە» ئەمەلدىن قالدۇرۇلدى، خېيى ئۆلكىسى-  
نىڭ رەئىسى ۋە بېيىڭ - تىەنجىن شەھەرلىرىنىڭ باشلىقلىرى  
ئالماشتۇرۇۋېتىلدى، ياپونغا قارشى بارلىق ھەرىكەتلەر مەنى  
قىلىندى. رېخى بىلەن چاخارنىڭ ئىگىلىك ھوقۇقىنىڭ كۆپ قىسى-  
مى ياپونىيە ھۆكۈمىتىگە قوش قولاپ ئۆتكۈزۈپ بېرىلدى. . .

شۇ كۈنى ئۇ تېخى قىرىقى توشمىغان بالىسىنى ئېمىتىۋاتقا-  
نىكەن. خەي لىەنى ئالدى تەرەپتە ئوقىتى بىلەن بەند ئىكەن.  
گۇگۇم چۈشۈپ، كوچىدا ئۆتكەن - كەچكەنلەر شالاڭلىغاندا،  
خەي لىەنى چايخانىسىنى بالدۇرراق يىغىشتۇرۇپ، كەچلىك  
تاماقنى خوتۇنى بىلەن بىللە يېيشكە ئالدىراپتۇ. بۇ چاغدا شە-  
ھەردىن چىققان بىر ماشىنىدىن بىرنەچچە ياپون ئەسكىرى سەك-  
رەپ چۈشۈپ، ئۆزلىرىنىڭ چاي ئىچىدىغانلىقىنى ئىشارەت ئار-  
قىلىق ئۇنىڭغا ئۇقتۇرۇپتۇ، ئۇ دەرھال چاي دەملەپ ئۇلارنىڭ  
ئالدىغا ئەكەپتۇ. ياپون ئەسكەرلىرى چايىنى ياراتماي ماشىنىدىن  
ھاراق ۋە گۆش ئەچۈشۈپ چايخانىدا ئىچىشكە باشلاپتۇ. خەي  
لىەنى ئاچچىقىنى بېسىپ، كۈلۈپ تۇرۇپ:

— باشقا بىر جايدا ئىچسەڭلار قانداق؟ بىزنىڭ بۇ. . .  
مۇسۇلمان چايخانىسى! — دەپتۇ. بىر ياپون ئەسكىرى كۆزىنى  
چەكچەيتىپ:

— نېمە ئۇ مۇسۇلمان چايخانىسى دېگەن! — دەپلا، خەي  
لىەنىنىڭ مەيدىسىگە بىر مۇشت ساپتۇ. خەي لىەنى قول  
ياندۇرماپتۇ، قالغان ياپون ئەسكەرلىرى ئۈستەل - ئورۇندۇق-  
لارنى ئۆرۈپ، خەي لىەنىنىڭ قوللىرىنى قايرىپ، ئىتتىرگەن  
پېتى ماشىنىغا ساپتۇ، خەي لىەنى: «مېنى قويۇۋېتىڭلار!»  
دەپ ۋارقىراپتۇ.

خەي يەڭگە قورقۇشنى ئۈنتۈپ، بالىسىنى كۆتۈرگەن پېتى

ئۆيىدىن ئېتىلىپ چىقىپ:

— دادىسى، دادىسى! — دەپ توۋلاپتۇ.

قاقاقلاپ كۈلگەن ياپون ئەسكەرلىرى بالىنى خەي يەڭگىنىڭ قۇچىقىدىن يۇلۇپ ئېلىپ، ئۆزى بىلەن بىللە ماشىنىغا تاشلاپتۇ — دە، ماشىنا قۇيۇندەك مېڭىپ كېتىپتۇ. بالىسىنىڭ يىغىسى ئۇنىڭ يۈرەك — باغرىنى پارە — پارە قىلىۋېتىپتۇ. ئۇ ئەسەبىيلەرچە ۋارقىراپتۇ. جان تالىشىپتۇ، ئاخىر ماشىنىدىن سەكرەپتۇ. . . خەي يەڭگە ھوشغا كەلگەندە ماشىنىنىڭ قارىسىمۇ كۆرۈنمەپتۇ، قال- رىسا ئۆيى، چايخانىسى لاۋۇلداپ كۆيۈۋاتقان، بالىسى بىلەن ئېرىنىڭ قايان ئېپىكىتىلگەنلىكى نامەلۇم.

...

سۈتكە تويغان تىەنشىڭ ئۇ ئايالنىڭ قۇچىقىدا پۇشۇلداپ ئۇخلاۋاتاتتى.

خەن خانىمنىڭ قولىغاغلىقى كۆز يېشى بىلەن ھۆل بولۇپ كەتتى، بۇ ئانىنىڭ ئېچىنىشلىق كەچۈرمىشلىرىنى ئاڭلاپ، ئۇنىڭ قۇچىقىدىن بالىنى ئېلىۋېلىشقا، ئۇنى كەتكۈزۈۋېتىشكە كۆڭلى بارمىدى. بىردەم تۇتۇپ تۇرسۇن، مەيلى، ئانىلارنىڭ يۈرىكى بالىسىنىڭ يۈرىكى بىلەن تۇتاش، تىەنشىڭ بىلەن ئۇنىڭ كۆڭلى ئىلىپ قالسۇن.

— خەي يەڭگە، — دېدى يۇئېر يىغلاپ تۇرۇپ — سىز يال-

خۇز نەگە باراي دەيسىز؟

— بىلىمەيمەن، — دېدى خەي يەڭگە يۇئېرگە ھاڭۋېقىپ

قاراپ، — تىلەمچىلىك قىلغاچ ئېرىمنى ۋە بالامنى ئىزدەپ نۇر-

غۇن يەرگە باردىم. . .

يۇئېر خورسىنىپ:

— ھەي، ئۇلارنى نەدىن تاپالايسىز؟ بەلكىم. . .

خەن خانىم يۇئېرگە «لەپپىدە» قاراپ، ئۇنى خەي يەڭگە-

نىڭ يۈرىكى ئاغرىيدىغان گەپلەرنى قىلماسلىققا، خەي يەڭگىنى

ئۈمىدلىنىدۇرۇشكە ئۈندىدى. ئادەمدە ئۈمىد بولمىسا ياشاش مۇمكىن ئەمەس.

— خەي يەڭگە، قاينۇرماڭ، ئاۋۋال ئۇرۇق - تۇغقانلىرىڭنى تېپىپ جايلىشىۋېلىڭ. ئالدىرىماڭ، ئېرىڭىز بىلەن بالىڭىزنىڭ دېرىكى چىقىپ قالار...

— خانىم، ماڭا ئوخشاش ئىگە - چاقىسى يوق تىلەمچىنىڭ نەدىمۇ پاناھى بولسۇن! — خەي يەڭگە يەنە يىغلاپ كەتتى ۋە بىردىنلا تىيەنشىگىنى قۇچاقلىغىنىچە يۈكۈنۈپ، — خانىم، خېلىنىم، ئاق كۆڭۈل شەپقەتچىلىرىم، خۇش بوپكېتەي، مېنى ئېپقالساقلاڭلار. مەن بۇ بەگزادىدىن كېچەلمەيمەن، مېنى ئېپقېلىڭلار، مەن ھەممە ئىشنى قىلالايمەن، ئات - ئېشەكتەك ئىشلەپ ياخشىلىقنىڭلارغا جاۋاب قايتۇرىمەن! — دېدى.

خەن خانىم ئالدىراش ئۇنى ئورنىدىن يۆلەپ تۇرغۇزدى: — بۇنداق قىلماڭ، خەي يەڭگە، قارىغاندا، بۇ بالىنىڭ سىز بىلەن تەقدىر - پېشانىسى بىر ئوخشايدۇ. يۈگۈر - يېتىم ئىشلىرىغا بىر ئادەم لازىم ئىدى، سىز قېچىپىلىڭ، بىزنىڭ ئەپەندىگە دەي، سىزگە دۇكاندىكى خىزمەتچىلەرگە ئوخشاش ھەر ئايدا ھەق بەرسۇن، دەسلەپكى ئۈچ يىلدا...

— مەن ھېچنېمە ئالمايمەن! مۇشۇ بەگزادىگە ھەمراھ بولۇپ، بىر ئۆمۈر سىلەرنىڭ خىزمەتلىرىڭلاردا بولۇپ، بالام بىلەن ئېرىمنىڭ دېرىكىنى قىلاي!

مېھمانلارنى ئۆزىنىڭ يېنىپ كىرگەن خەن زىچى، ئۇنى مەسلىھەتلىشىشكە چاقىرىغىلى ماڭغان يۈڭىرگە يولۇقۇپ قالدى. خەن زىچى غەربىي ھۇجرىغا كىردى، بۇ ئىشنى خانىم بېكىتىپ بولغاچقا، ئۇمۇ باشقا گەپ قىلمىدى. ئورۇنلاشتۇرۇش خانىمىنىڭ دېگىنىچە بولىدۇ. خەن زىچى شەرقىي ھۇجرىدىكى «قاشتاش كۆرگەزمىسى» دىن ئەنسىرەپ، بىر دەم تۇرۇپ مېھمانغا تەمىشلىپ:

— ئېپقالغان ئىكەنسىلەر، ئۇنى چاكاردەك كۆرمەي ئائىلىمىز.  
نىڭ بىر ئەزاسىدەك كۆرۈڭلار. مەنمۇ تىلەمچىلىكتىن كېلىپ چىقتىم.  
قان. كەمسىتىلىشنىڭ ئەلىمىنى يەتكۈچە تارتقانمەن! بۇنىڭدىن كېيىن  
مېنى «ئەپەندى»، ئۇنى «خانم» دېمەك. . . ئائىلىمىزنىڭ بىر ئە.  
زاسى كۆپەيدى، تىەننىڭ ئۇنى «ھامما» دېسۇن! — دەپ تاپىلد.  
دى.

خەي يەڭگە پۇشۇلداپ ئۇخلاۋاتقان كىچىك تىەننىڭنى چىڭ  
قۇچاقلاپ ئۇنىڭ ھال رەڭ يۈزىنى كۆز ياشلىرى بىلەن ھۆل  
قىلىۋەتتى.

قاشتاش كۆرگەزمىسىنىڭ ئەڭ ئاخىرقى بىر كۈنى ئىدى.  
خەن زىچى گۇگۇم مەھەلدە ئاخىرقى بىرنەچچە مېھماننى  
ئۆزىتىۋېتىپ، دەرۋازىنى تاقىماقچى بولۇپ تۇراتتى. شۇ ئاردا.  
دا، خۇييۈەنجەي قاشتاش بۇيۇملىرى دۈككىنىڭ خوجايىنى پۇ.  
شۇچاڭ كېلىپ قالدى.

چىجېنجەي بىلەن خۇييۈەنجەي ئارىسىدا ئون يىلدىن بېرى  
داۋام قىلىپ كېلىۋاتقان ئۆچ - ئاداۋەت بار ئىدى. لياڭ يىچىڭ  
ئەتىۋارلىق قاشتاش كېمە ھەيكىلى ئۈچۈن جېننى سېلىپ بەر.  
دى، خەن زىچى خۇييۈەنجەيدىن چىقىپ كېتىپ چىجېنجەينى  
قايتىدىن ئەسلىگە كەلتۈردى. ئەنە شۇ ئىشلار تۈپەيلى ئارىغا  
ئاداۋەت چۈشكەندى. كەسپداشلار بىر - بىرىگە رەقەب بولدى.  
دۇ. پۇ شۇچاڭ خەن زىچىنىڭ خۇييۈەنجەيدىن چىقىپ چىجېن.  
جەيگە بارىدىغانلىقىنى، بايراق كۆتۈرۈپ مەيدانغا چۈشىدىغانلى.  
قىنى خۇييۈەنجەيدە ئۈچ يىل تۇرۇپ مۇشۇنچىۋالا كارامەتلەرنى  
ئۆگىنىۋالغانلىقىنى ئويلىمىغانىدى. پۇ شۇچاڭنىڭ نەزىرىدە،  
خەن زىچى سودىگەر ئەمەس، بەلكى ئەرزىمەس ھۈنەرۋەن ئىدى،  
خەن زىچىنى سودا ئىشلىرىنى بىلمەيدۇ دەپ ئويلىغانىدى. كىم  
بىلسۇن، ئارىدىن ئۈچ يىل ئۆتە - ئۆتمەي چىجېنجەي خۇييۈەندە.



جەينىڭ سودىسىنىڭ يېرىمىنى تارتىپ كەتتى. ئون يىل ئارد-لىقتا خۇييۈەنجەي لىڭشىپ قالدى. ياۋروپا، ئامېرىكا قىتئەسىدىكى ھەرقايسى ئەللەردىكى ئاساسلىق خېرىدارلار كەينى - كەينىدىن چېجېنچەيگە ئولاشتى. ئايىغى چاققان سام خونتېر نەچچە يىلدىن بېرى چېجېنچەي ئارقىلىق پۇل تاپتى، چېجېنچەي - مۇ كۆپ پۇلغا ئېرىشتى، خەن زىچېننىڭ شۆھرىتى بارغانچە ئاشتى. ئۇ تېخىمۇ شان - شۆھرەت قازىنىش ئۈچۈن قانداقتۇر «قاشتاش بۇيۇملىرى كۆرگەزمىسى» ئۇيۇشتۇردى. ئۇنىڭغا شۇنچىلىك كۆپ ئادەملەر خۇشامەت قىلىپ ھەتتا «قاشتاش پادىشاھى» دېگەن ئاتاقنى بەردى. پۇ شۇچاڭ بۇنىڭغا چىداپ تۇرالماي، دۇكاندىكى خىزمەتچىلەرنىڭ ھەممىسىگە خەن زىچېننىڭ «كۆرگەزمىسى» گە بارماسلىق توغرىسىدا بۇيرۇق چۈشۈردى. لېكىن خۇييۈەنجەيگە كېلىۋاتقان ئەپچاقچى پاراڭلارنى توساش ئىمكانىيىتى بولمىدى. گەپ ئاۋۇغانسېرى شۇنچە سىرلىق تۈس ئالدى. «كۆرگەزمە» ئۈچ كۈن ئېچىلدى. چېجېنچەينىڭ ئالدى بازاردەك قىزىپ كەتتى. خۇييۈەنجەي چۆلدەرەپ قالدى، خېرىدارمۇ يوق ئىدى، خىزمەتچىلەر قىلىدىغان ئىش يوق خەن زىچى توغرىلىق بىر - بىرى بىلەن پىچىرلىشىپ پاراڭلىشاتتى. ئۇلارنىڭ گەپ - سۆزلىرىدىن خەن زىچىگە بولغان زوقلىنىش ئىپادىسى لىنىپ تۇراتتى. پۇ شۇچاڭنىڭ سەۋر قاقچىسى يېرىلىپ، زادىلا ئولتۇرالماي قالدى. سودىگەرلەر، ئۆزىنىڭ رىقابەتتە يېڭىلىپ قالغانلىقىغا، باشقىلارنىڭ ئالدىغا ئۆتۈپ كەتكەنلىكىگە تەن بەر - مەيدۇ ھەم قىمار سورۇنىدا كۆزى قىزارغان قىمارۋازدەك، رە - قىيىنىڭ روناق تېپىپ كۆكلەپ كېتىۋاتقانلىقىغا پەقەت چىدىماي - دۇ. قىمارۋاز باشقىلارنىڭ نەرسىسىنى ئۆزىنىڭكى دەپ ھېسابلايدۇ. ھەر قېتىم ئۆتتۈرغاندا تېخىمۇ ئەسەبىيلىشىدۇ. قايتىدىن باش كۆتۈرۈپ، جىددىي ۋەزىيەتنى ئوڭشاش، مەغلۇبىيەتنى غەلىبىگە ئايلاندۇرۇش، كۈچلۈك دۈشمىنىنى ھالاك قىلىش

قىمارۋاز ئۈچۈن ئەڭ چوڭ لەززەت. ئۇنىڭ ئۈستىگە، پۇ شۇ-  
چاڭ پايدىنىلا كۆزلەيدىغان ئادەتتىكى سودىگەر ئەمەس، قىممەت-  
لىك بۇيۇملارنى تونۇيدىغان بىر جۈپ پاراسەتلىك كۆزلىرى بار  
تۇرۇپ، ئۇ بۇيۇملارنىڭ چېجىنچىگە ئۆزۈلمەي كىرىپ كېتىد-  
ۋاتقانلىقىغا قاراپ تۇردى، گۆھەر يىغالايدىغان چېۋەر قوللىرى  
بار تۇرۇقلۇق خەن زىچىنىڭ كارامىتى ئالدىدا ئامالسىز قالدى. . .  
بۇلارنىڭ ھەممىسى ئۇنىڭ ئۈچۈن چىدىغۇسىز ھاقارەت ئىدى.  
ئۇ رىقابەتتە ئۆلۈپ كېتىشكە رازى ئىدىكى، مۇنداق ئاۋارە يا-  
شاشنى خالىمايتتى. ھەسەتخورلۇق، كىشىلەر لەنەت ياغدۇرىد-  
غان بۇ پاسىقلىق بەزىدە كىشىلەرنىڭ ھەرقانچە قوغلاپمۇ كەتكۈ-  
زۈۋەتكىلى بولمايدىغان دوستىغا ئايلىنىدۇ. ئىشلىرىڭىز كۆ-  
ڭۈلدىكىدەك بولماي قالغاندا، ئۇ ئاستا كېلىپ، سىزنى ئىشەنچ  
ۋە كۈچ - قۇدرەتكە ئىگە قىلىدۇ. ئازاب ئوتىدا قىلدەك تولغى-  
نىپ كېتىۋاتقان پۇ شۇچاڭ توساتتىن ئەنە شۇنداق ئىشەنچ ۋە  
قۇدرەتكە ئىگە بولدى. ھىم، چاكىنىلار، خۇييۈنچەي مەغلۇبىد-  
يەت گىردابىغا بېرىپ قالغىنى يوق، چېجىنچەينىڭمۇ بۇنچىلىك  
قۇدرەت تېپىپ كېتىشى ناتايىن، ئۆز كۆزۈم بىلەن كۆرۈپ  
كېلەيچۇ. پۇ شۇچاڭ ئەنە شۇنداق ئويلىدى.

شۇنىڭ بىلەن، «قاشتاش بۇيۇملىرى كۆرگەزمىسى» نىڭ  
ئاخىرقى كۈنىنىڭ ئاخىرقى پەيتىدە ئويلىمىغان يەردىن رىكشا  
ياللاپ كەلدى.

پۇ شۇچاڭ «بىلىمدان» قەسىرىنىڭ دەرۋازىسىدىن كىرىپلا  
خەن خانىمغا دوقۇرۇپ قالدى. خەن خانىم تىيەنشىڭنى خەي  
ھامىمغا بېرىپ ئارام ئېلىپ قالغانىدى. ئۇ قوشنىلىرى بىلەن  
پاراڭلاشقىلى نەقىشلىك ئىشكىنىڭ يېنىغا بارغاندا، دۈشمىنىنى  
كۆرۈپ قالدى. دۈشمىنىنى كۆرۈپ كۆزلىرى ئوت بولۇپ يانغان  
خەن خانىم خانىۋەيران بولغان كۈنلەرنى ئېسىگە ئالدى، غەزەپ  
شۇئان يۈزىگە تېپىپ چىقتى:

— ئوھۇي، كۈن قاياقتىن چىقتى: بۇ پۇ شۇچاڭ خوجاينى ئەمەسمۇ؟ ئەجەب كەم دىدار بولۇپ كەتتىلىغۇ؟ ھېلىمۇ يادىدا، مەن سىلنى دادام قازا قىلغان يىلى كۆرگەن، ئون يىلدىن بۇيان سىلنىڭ ئۆيىمىزنىڭ بوسۇغىسىنى ئاتلاپ باققانلىرىنى كۆرمىۋېدىم، بۇ يەرگە خاتا كىرىپ قالدىلىمۇ نېمە؟

بۇ يەرگە ئەلىمنى ئىچىگە يۇتۇپ كەلگەن پۇ شۇچاڭ خەن خانىمنىڭ سېسىق گەپلىرىگە قانداق چىدىسۇن؟ ئاغزىنى بۇزاي دېسە تېخى، بۇزماي دېسە تېخى، چۈنكى ئۇنى بۇ يەرگە ھېچكىم چىلىمىغان - دە. ئۇ دېگەن چاقىرىلمىغان مېھمان! بىراق، كىرىپ سالغانىكەن، چىقىپ كېتىش بىئەپ. شۇنىڭ بىلەن ئۇ يا ئالدىغا يا كەينىگە ماڭالماي بىر دەم ئوڭايسىزلىنىپ تۇرۇپ كەتتى. شۇ ئارىدا خەن زىچى چىقىپ قالدى.

— ھۇي، ئۇستاز! — دېدى خەن زىچى ۋە ئىتتىك كېلىپ پۇ شۇچاڭنى بىلىكىدىن قولتۇقلىدى.

— ھەي، ئۇششاق - چۈششەك نەرسىلەرنى كۆرگەزمە قىلىپ، سىلنى مالال قىلىپ قويىدىغانلىقىمنى ئويلىمىغان ئىكەنمەن. ئەسلىدە، خوتۇنۇم ماڭا، ئۇستازنى يول كۆرسىتىش - كە تەكلىپ قىلايلى، دېگەندى، سىلنى بەك ئالدىراش، بەلكىم كېلەلمەسلىكى مۇمكىن دەپ ئاۋارە قىلىشقا پېتىنالمىدىم. قارىدە - سىلا، ئۆزلىرى كەپلا، مەن بۇنىڭدىن بەك خۇرسەن! سىلىگە ئوخشاش پەزىلەتلىك ھەم ئابرويلۇق زات ئۈستىدە تۇرسا مەن بۇ ئىشنى مۇۋەپپەقىيەتلىك ئاخىرلاشتۇرالايمەن. ئۇستاز، قېنى، ئىچكىرىگە مەرھەمەت! — دېدى ئۇ.

بۇ بىر نەچچە ئېغىز گەپ ئۇنى دەل ۋاقتىدا ئىزا - نومۇس - تىن قۇتۇلدۇرۇپ قالدى، خەن خانىمنىڭ بايامقى گەپلىرىدىن ۋۇجۇدىغا ياماشقان ئاچچىق ئەمدى ئاللىقاچانغا غايىب بولدى. مەيلى نېمە بولسۇن، مەن پۇ شۇچاڭ ئۇنىڭغا ئۇستاز بولغان. «بىر كۈن ئۇستاز بولغان كىشى ئۆز دادىسىدەك بولۇپ كېتىدە -

دۇ» دېگەن گەپ بار. خەن زىچى، سەن ئاسمانغا چىقىپ كەت-  
سەڭمۇ، مېنىڭ شاگىرتىم ئىكەنلىكىڭدىن تانالامسەن؟ ئاتاقلىق  
ئۇستازدىن ئېسىل شاگىرت چىقىدۇ. سېنىڭ مەيلى قانچىلىك  
كارامىتىڭ بولسۇن، ئۈستۈڭدە مەن بار، سۇ ھەرقانچە ئۆرلە-  
سىمۇ تاغدىن ئاشالمايدۇ. پۇ شۇچاڭ مۇشۇلارنى ئويلاپ، خەن  
خانم بىلەن نېرى - بېرى دېيىشمىدى. «ياخشى ئەر خوتۇن  
كىشى بىلەن تەڭ بولماس»، ئۇنىڭ ئۈستىگە ئۇ دېگەن چوڭ!  
خەن زىچى پۇ شۇچاڭنى قولتۇقلاپ ئىچكىرىگە ماڭغاچ  
ئويلاندى: بۇ قېرى ئەبلەخ يا بالدۇر كەلمەي يا كېيىن كەلمەي،  
نېمىشقا بۇ چاغدا كېلىدۇ؟ ئۇنىڭ نىيىتى ياخشى ئەمەس! ئۈچ  
كۈنلۈك «قاشتاش بۇيۇملىرى كۆرگەزمىسى» مۇۋەپپەقىيەت قا-  
زىنىپ كۆڭۈلدىكىدەك ئاخىرلىشىش ئالدىدا تۇرغاندا، بۇ شور  
پېشانىنىڭ كېلىشىنى كىم ئويلانغان؟ ئۇ كۆڭلىگە نېمە شۇملۇق-  
نى پۈكۈپ كەلگەندۇ؟ خەن زىچى پۇ شۇچاڭنى خەلقئالەم ئالدىدا  
مات قىلىپ، نومۇسقا ئۆلتۈرۈپ ئاچچىقنى چىقارماقچى بولدى.  
ھالقىلىق پەيتتە پۇ شۇچاڭنىڭ بۇ كۆرگەزمىنى ۋەيران قىلىۋې-  
تىشىگە يول قويماسلىق كېرەك. ناۋادا شۇنداق بولسا، پۇ  
شۇچاڭنىڭ چېچىكى چاي بولىدۇ. ئۇنى ئالداش، سەۋرچان  
بولۇش كېرەك. ئون نەچچە يىلدىن بېرى سەۋرچان بولمىغان  
بولسا خەن زىچىنىڭ بۈگۈنكى كۈنى بولامتى؟ چېچىنجەينىڭ  
بۈگۈنكى كۈنى بولامتى؟

تارقىلىپ كېتىش ئالدىدا تۇرغان بىر قىسىم مېھمانلار خەن  
زىچىنىڭ پۇ خوجايىنىنى ھۆرمەت بىلەن قولتۇقلاپ كېلىۋاتقانلى-  
قىنى كۆرۈپ ئۇلارنىڭ يېنىغا ئولاشتى. پۇ شۇچاڭنىڭ قاشتاش  
بۇيۇملىرى ساھەسىدىكى نامىنى، ئورنىنى ھەممە ئادەم بىلەتتى.  
خەن زىچى ئۇنى مۇشۇنداق ھۆرمەتلەۋاتسا، بىر چەتتە قاراپ  
تۇرۇشقا كىم پېتىنالىسۇن؟ ئۇنى تونۇيدىغان ۋە تونۇمايدىغانلار  
بولسۇن، ھەممىسى كېلىپ ئۇنىڭ بىلەن قول كۆرۈشتى، ئۇ-

نىڭغا سالام قىلىشتى. پۇ شۇچاڭنىڭ غۇرۇرى قانائەت ھاسىل بولۇپ، ئۆزىنى مەغرۇر تۇتۇپ، سالاپەت بىلەن خەن زىچى بىلەن شەرقىي ھۇجرىغا يۈرۈپ كەتتى.

پۇ شۇچاڭ ئىشىك بېشىدىكى «يېگىلى بولمايدۇ ھەم كىيى-گىلى، لېكىن يوقتۇر ئۇنىڭ باھاسى» دېگەن مەسنەۋىنى ئاۋازدى-نى چىقىرىپ ئوقۇپ، بېشىنى لىڭشىتىپ:

— بارىكالا! چيەنلۇڭ خاننىڭ بۇ شېئىرى نېمىدېگەن ئاددىي، شۇنداقلا نېمىدېگەن مەزمۇنلۇق. بىز قاشتاش ساھەسىدىكى كەسىپداشلارنىڭ ئالىدىغان لەززىتى دەل مۇشۇ ئىككى شېئىردا، — دېدى.

مەسنەۋىنىڭ چيەنلۇڭنىڭ شېئىرىدىن نەقىل كەلتۈرۈلۈپ يېزىلغانلىقى ھەققىدە چۈشەندۈرۈش بېرىلمىسىمۇ، پۇ خوجايىن بىرلا كۆرۈپ بىلىۋالدى، ئەتراپتىكىلەر ئۇنىڭ كۆپىنى كۆرگەن ۋە بىلىمگە توشقان زات ئىكەنلىكىگە ئىچىدە قايىل بولۇشتى. پۇ شۇچاڭ نەزىرىنى ئۈستىدىكى ئۇزۇنسىغا يېزىلغان «قاشتاش پادىشاھى» دېگەن خەتكە ئاغدۇرۇپ، سەل نارازىلىق بىلەن خەن زىچىگە:

— زىچى، سەن ئۇزۇڭنى «پادىشاھ» دېيىشكە قانداق پى-تىنىدىڭ؟ — دېدى.

خەن زىچى كەمتەرلىك بىلەن كۈلۈپ:

— مەندە نەدىمۇ بۇنداق جۈرئەت بولسۇن. مېنى تەربىيىدە-لەپ قاتارغا قوشقان لياڭ يىچىڭ ھەم سىلىدەك ئۇستازلارنىڭ تەربىيىسىنى يەردە قويماسلىقىمنى ھەم «بىلىمدان» قەسرەننىڭ ئىگىسى بولغان مەرھۇم ھەزرەتنىڭ يوسۇنىنىڭ ئۈزۈلۈپ قال-ماسلىقىنى ئۈمىد قىلغان بۇرادەرلەر ماڭا مۇشۇ نامنى تولىمۇ يېنىكلىك بىلەن بېرىپ قويدى. مەن ئويلايمەن، بۇ ئۇلارنىڭ ياخشى كۆڭلى، ناۋادا لايىق تاپمىسىلا، بولدى...

پۇ شۇچاڭ «قاشتاش پادىشاھى» دېگەن خەتنى خەقنىڭ

ئالدىدا خەن زىچىگە ئالدۇرۇۋېتەلمەيتتى. خەن زىچىنىڭ چۈ-  
شەندۈرۈشىنى ئاڭلاپ رەددىيە بېرىشكە ئامالسىز قېلىپ، كەڭ  
قورساقلىق بىلەن كۈلۈپ:

— ئەمىسە تۇرىۋەرسۇن، بۇنىڭدىن قاشتاش ساھەسىدىكى  
كەسىپداشلار ئورتاق رىغبەت ئالايلى! — دېدى. ئاغزىدا شۇنداق  
دېگەن بىلەن كۆڭلىدە، كىيىنكى ھەرقانچە قوغلىساڭمۇ، ئۇ-  
نىڭ كىمىنىڭ قولىدا ئۆلىدىغانلىقىنى بىلمەيسەن. «بىلىمدان»  
قەسىرىنىڭ ئىگىسى ئالماشقان ئىكەن، «قاشتاش پادىشاھى» دې-  
گەن شان - شەرەپ كۈنلەرنىڭ بىرىدە باشقا بىرىگە ئۆتۈپ  
كېتەمدۇ تېخى؟ دەپ ئويلىدى. ئۇ ناھايىتى يىراقنى ئويلىغاند-  
ى.

خەن زىچى پۇ شۇچاڭنى ئولتۇرۇشقا تەكلىپ قىلىپ، يۈ-  
ئېرنى چاي دەملەشكە بۇيرۇدى. ئۆزى پۇ شۇچاڭنىڭ قۇلىقىغا  
ياقىدىغان گەپلەرنى قىلىش بىلەن ئالدىراش ئىدى.  
— سىلى نەزەر دائىرىسى كەڭ، ئالىي تەبىئەتلىك زات.  
ئۆزلىرىنىڭ سودا ئىشلىرىنى ئەمەس، بەلكى كەسىپداشلارنى  
ئويلايلا. پېقىر سىلىنىڭ تەلىملىرىنى مەڭگۈ ئۇنتۇپ قالماي-  
مەن.

پۇ شۇچاڭمۇ پۇرسەتنى قولىدىن بەرمىدى:  
— مەن تەربىيىلىگەن شاگىرتلارنىڭ ئىچىدە ئەڭ ياراملىق  
قى سەن. مەن بۇرادىرىمىز لياڭ يىچىڭ ھايات ۋاقتىدىمۇ دې-  
گەن...

بۇ چاغدا يۇئېر چاينى ئەكەلدى. پۇ شۇچاڭ يۇئېرنىڭ  
قولىدىن چاينى ئېلىپ، يۇئېرگە قاراپ زوق بىلەن:  
— بۇرادەر لياڭنىڭ ئىككىنچى قىزىمۇ مۇشۇنچىلىك چوڭ  
بولۇپ كەتتىمۇ؟ بۇرادىرىمىزنىڭ روھى خاتىرجەم بوپتۇ. مەر-  
ھۇمنىڭ قەدىناس دوستى بولغان مەنمۇ خاتىرجەم بولدۇم، —  
دېدى.

پۇ شۇچاڭنىڭ يۈزىنى داپتەك قىلىپ ئۆزىنى ماختاپ دېگەن گەپلىرى يۈئېرگە كۈلكىلىك تۈيۈلۈپ كەتتى، لېكىن ئاچىسىغا ئوخشاش يۈزىدىلا ئۇنىڭ ئەيىبىنى ئاچماي مۇلايىملىق بىلەن كۈلۈپ:

— چى ئاكام داۋاملىق سىلنى ياد ئېتىپ تۇرىدۇ. سىلەنىڭ بۈگۈن ئالايتەن قەدەم تەشرىپ قىلغانلىقلىرىنى ئۆزىمىز ئۈچۈن شەرەپ دەپ بىلىمىز. قېنى، كۆزلىرىدىن كەچۈرگەيلا! — دېدى قول ئىشارىتى بىلەن تەكلىپ قىلىپ، گەپنى كۆرگەزمە بۇيۇملىرى ئۈستىگە يۆتكىدى. يۈئېر گەپ - سۆزلەرنىڭ شاخ-لىنىپ كەتمەسلىكى ئۈچۈن پۇ شۇچاڭنىڭ بالدۇرراق كۆرۈپ تېزراق كېتىشىنى تىلەيتتى.

پۇ شۇچاڭ كۈلۈمسىرەپ:

— ماقۇل، ماقۇل! — دېدى. ئۇ ئەسلىدە قاشتاش كۆر-گىلى كەلگەنىدى، شۇ تاپتا بۇ پۇرسەتنى خەن زىچى بىلەن يۈئېر ئۇنىڭغا بەردى. ئۇ چايدىن بىر ئوتلاپ، ئورنىدىن تۇردى ۋە قولىنى كەينىگە قىلىپ ئەتراپقا بىرقۇر كۆز يۈگۈرتتى. كۆر-گەزمىنىڭ ھەقىقەتەن ئاز - تولا ھەيۋىتى بار ئىدى. ئۇ كۆرگەزمە قىلىنغان بۇيۇملارنى خەن زىچىنىڭ يىلغا قاراپ تىزغانلىقىنى بىلمەيتتى، شۇڭا ئاۋۋال ئۆزىگە يېقىن بولغان، رەڭگى كۆزىنى قاماشتۇرۇپ تۇرغان بۇيۇملار تىزىلغان ئىشكاپنىڭ ئالدىغا بار-دى. ئەسلىدە بۇ پۈتكۈل كۆرگەزمىنىڭ قۇيرۇقى ئىدى.

بۇ ئىشكاپقا: ئاغزى بار يېشىل قاشتاش پىيالە، ئاق قاش-تاش چۆگۈن، ھېقىق قەدەھ، بىر تىزىق قاشتاش مەرۋايىت، ھال رەڭ قاشتاش شاھانە تامغا ۋە راھىبىنىڭ سىڭا قولى بىلەن ئىككى خىل مېۋە سانجىلغان ھېقىق گۈل قويۇلغانىدى. يېشىل قاشتاش دۇخاۋىدەك ياپيېشىل، ئاق قاشتاش كۈمۈشتەك ئاپئاق، ھېقىق شەپەقتەك قىپقىزىل، ھال رەڭ قاشتاش شاپتۇل چېچىد-كىدەك قىزغۇچ ئىدى. قىممەتلىك بۇ قاشتاش ۋە ئېسىل تاشلار

كۆزنىڭ يېغىنى يەپ جۇلالىنىپ تۇراتتى. ئادەتتە يول - يول ھېقىق بىلەن يېشىل قاشتاش «تەلەي ۋە بەخت تېشى»، كۆك قاشتاش «مۇۋەپپەقىيەت تېشى» دەپ ئاتىلاتتى. تاڭتەيزۇڭ ھال رەڭ قاشتاش شاھانە تامغىنى «يامانلىقتىن ساقلىغۇچى» دەپ ئاتىغانىدى. چىڭ سۇلالىسى دەۋرىدە قاشتاش مارجان ۋە قاشتاش مونچاق، سىشىتەيخۇنىڭ پۇتىغا ئاخىرەتلىك بۇيۇم ئورنىدا تاقاپ قويۇلغان قاشتاش ھالقىنىڭ باھاسى يەتتە يۈز ئەللىك مىڭ سەر كۈمۈش ئىدى. بۇ بىر نەچچە بۇيۇمنىڭ ياسىلىشى ئۆزگىچە، نەپىس ۋە نازۇك ئىدى. پۇ شۇچاڭ ھە دېگەندىلا ھەيران بولۇپ، بۇ كاساپەتنىڭ قويغان بۇيۇملىرى ھەقىقەتەن ئېسىلگەن، دېدى، لېكىن ئاغزىدىن چىقارمىدى، بېشىنى لىڭشىتىپ، ئالدىغىراق بېرىپ زەن سېلىپ قارىدى. ئۇنىڭ نەزىرى ئاخىرى مېۋىلەر سانجىلغان گۈلدە توختىدى. ئۇ بۇنىڭغا خېلى بىر ھازاغىچە قاراپ تۇرۇپ كەتتى. گۈلگە راھىبىنىڭ قولى بىلەن ئانار ۋە شاپتۇل سانجىلغانىدى. بۇ، بەختلىك ۋە كۆپ پەرزەنتلىك بو-لۇش، ئۇزاق ئۆمۈر كۆرۈشنىڭ بېشارىتى ئىدى. چېۋەر ئويمىد-كەش «بەخت تېشى» دەپ ئاتالغان يول - يول ھېقىقنىڭ قىزىل بىلەن ئاق رەڭ ئارىلىقىدىكى رەڭ تۈسىدىن ۋە رەڭ ئايرىمىسىد-دىن تولۇق پايدىلانغان بولۇپ، ئاق تەرىپىگە راھىبىنىڭ قولىنى ئويغانىدى، بۇ كىشىگە راھىبىنىڭ سىڭا قولىنى ئەسلىتەتتى؛ ھال رەڭ تەرىپىگە خۇددى رەڭلىك قەلەم بىلەن سىزغاندەك شاپتۇلنى ئويغانىدى، شاپتۇلنىڭ ساپاق تەرىپى قىپقىزىل ئىد-دى؛ ئالا - بۇلىماچ تەرىپىگە پوستى يېرىلغان، دانلىرى قىزىل ياقۇتقا ئوخشاش ئانارنى ئويغانىدى.

پۇ شۇچاڭ پىچىرلاپ:

— كارامەت! كارامەت! بۇ... ئوردىدىن سىرتقا ئېقىپ كەتكەن بۇيۇملار ئوخشىمامدۇ؟ — دېدى.

خەن زىچى كۈلۈپ قويۇپ جاۋاب بەرمىدى.



— ئۇستاز قالغانلىرىنىمۇ كۆرسىلە، — دېدى ئۇ، —  
چىڭ سۇلالىسى دەۋرىگە خاس بۇيۇملاردىن مەندە ئاز - تولا بار  
ئىدى. تاللاپ يۈرۈپ، يامان ئەمەسرەكلىرىدىن مۇشۇ بىرنەچچە-  
سىنى تىزىپ قويدۇم. ئالتۇندىن ھەل بېرىلگەن قاشتاش دە-  
رەخ، دالچىن دەرىخى دېگەنلەرغۇ چىڭ مال، لېكىن بەكمۇ  
ئاددىي، شۇڭا قويمىدىم. بۈيۈك چىڭ دەۋرىدىكى بۇيۇملاردا  
شۇنداق ئىللەت بار، سىلىچىمۇ، شۇنداقمۇ؟  
بۇ گەپنى ئاڭلاپ يۈرىكى سەل جىغىلىدىغان پۇ شۇچاڭ:  
— گەپنى چوڭ قىلىدىغان بوپكېتىپسەن! — دېدى دەر-  
ھاللا.

خەن زىچى بايىقىدەك كۈلۈپ قويۇپ، پۇ خوجايىنى ئالدى  
تەرەپكە باشلاپ ماڭدى.  
سىڭ دەۋرىگە خاس بۇيۇملار بىرنەچچە ئىشكاپنى ئىگىلىگە-  
ندى. ئۇلاردا بامبۇك بوغۇمى شەكىللىك كۆك قاشتاش پىيالە،  
قاپارتما نەقىشلىك كۆك قاشتاش جام، سۈت رەڭ نەقىش بېرىل-  
گەن قۇلاقلىق كۆك قاشتاش، گۈل - گىياھنىڭ سۈرىتى چۈ-  
شۈرۈلگەن مودەنگۈللۈك ئاق قاشتاش بېزەك، مېيخۇا گۈل  
شەكىللىك قارامتۇل گۈلدان قاتارلىق بۇيۇملار بار ئىدى.  
پۇ شۇچاڭ گۈلدانغا قارىدى. قارامتۇل گۈلداننىڭ گەۋدە-  
سىگە ئاپئاق چېچەكلىگەن مېيخۇا گۈلىنىڭ بىر تال شېخى  
چۈشۈرۈلگەنىدى. چېۋەر ھۈنەرۋەن ئاق ۋە قارا رەڭدىن تولۇق  
پايدىلىنىپ، بۇ بۇيۇمنى نەپىس چىقارغانىدى.  
— بۇ... ؟ — پۇ شۇچاڭ ئۆزىنى تۇتالماي قولىنى سۈ-  
نۈپ سالدى، قولى ئەينەككە تەگدى.

خەن زىچى ئەينەك ئىشىكىنى ئېچىپ، گۈلداننى ئىشكاپتىن  
ئاۋايلاپ ئالدى ۋە پۇ شۇچاڭنى بىلىپ قالسۇن دېگەندەك، گۈل-  
داننىڭ تەكتىنى كۆرسەتتى، تەكتىگە «زىگاڭ» دېگەن خەت  
چېكىلگەنىدى.

— لوزىگاڭ! دەرۋەقە لوزىگاڭكەنغۇ! — پۇ شۇچاڭ خۇدە-  
دى مىڭ دەۋرىدىكى قاشتاش ئۇستىسى لوزىگاڭنى كۆرگەندەك،  
نەچچە يۈز يىلدىن بېرى قاشتاشچىلىق ساھەسى مۇقەددەس دەپ  
تونۇلۇپ كېلىۋاتقان بۇ ئىسمىنى ھۆرمەت بىلەن تىلغا ئېلىپ  
توۋلىۋەتتى.

خەن زىچى ئۇنى نېرىسىدا ساقلاپ تۇراتتى.  
پۇ شۇچاڭ نېرىسىدىكى بۇيۇملارنى كۆرۈشكە پېتىنالمىي  
قالدى. ئالدى تەرەپتە يۈەن سۇلالىسى دەۋرىگە خاس ئەجدىھا  
چۈشۈرۈلگەن قوش قۇلاقلىق كۆك قاشتاش لوڭقا، قوش قۇلاق-  
لىق ئاق قاشتاش قەدەھ، ئۈچۈپ كېتىۋاتقان ئەجدىھا چۈشۈرۈل-  
گەن بەلۋاغقا ئېسىۋالدىغان قاشتاش بېزەك بار ئىدى. بۇ بۇ-  
يۇملار تەقلىدىي بۇيۇملار بولسىمۇ، لېكىن لايدىن ياسالغان  
ئەمەس ئىدى. نەپىس ياسالغان بۇيۇملاردىن يۈەن دەۋرىنىڭ  
ئۇسلۇبى چىقىپ تۇراتتى. سۇڭ دەۋرىگە خاس ئاپتاپپەرەس شە-  
كىللىك ھېقىق جام، ئەجدىھا شەكىللىك ئاق قاشتاش چىراغ،  
كۆك قاشتاش شىر ھەيكىلى قاتارلىق بۇيۇملاردا ماتېرىيال تال-  
لاش ۋە تەبىئىي رەڭ ناھايىتى ئۈستىلىق بىلەن بىر تەرەپ  
قىلىنغانىدى. بۇ دەل چىڭ دەۋرىدىكى «رەڭدىن ئۈستىلىق  
بىلەن پايدىلىنىش» نىڭ باشلىنىشى ئىدى.

تارىخنىڭ ئىخچام تەسۋىرى نامايان قىلىنغان بۇ كۆرگەزمە-  
دە پۇ شۇچاڭ خەن زىچىگە ئەگىشىپ قاشتاش تارىخىنىڭ ئۇزۇن  
ئېقىنىدا ئۈزۈپ، كۆزنى يۇمۇپ ئاچقۇچە بولغان ئارىلىقتا سۇڭ  
دەۋرىدىن تاڭ دەۋرىگە ئۆتتى. تاڭ دەۋرى ئوتتۇرا تۈزلەڭلىك  
بىلەن غەربىي دىيار ئوتتۇرىسىدىكى ئالاقە تازا راۋاجلانغان دەۋر  
ئىدى. شۇ دەۋردە ئىشلەنگەن قاشتاش بېزەكلەرگە ئويۇلغان  
ئادەملەرنىڭ ۋە ھاۋادا ئۈچۈپ كېتىۋاتقان پەرىزاتلارنىڭ سۈرەت-  
لىرى ئۇنىڭ كۆزلىرىنى ئالاقەكمەن قىلىۋەتتى. ئۇ گويىا تاڭ  
ئوردىسىدىكى نەغمە - ناۋا ساداسىنى، يىپەك يولىدىكى تۈگىلەر-

نىڭ كولدۇرما ئاۋازلىرىنى ئاڭلىغاندەك بولدى، ئۆزىنى خىيالىي دۇنياغا كىرىپ قالغاندەك، قىممەتلىك سەنئەت بۇيۇملىرى ئۈستىدە بۇلۇتتەك لەيلەپ يۈرگەندەك، بارغانلا يېرىدە كۆزىگە چېلىققان نەرسىلەردىن مەستخۇش بولۇپ كېتىۋاتقاندەك سەزەندى.

كۆك قاشتاش تۇتۇلغان نەقىشلىك غىلاپ، يۇمىلاق كەلگەن كۆك قاشتاش قىلىچ دەستىسى، تاج شەكىللىك كۆك قاشتاش بېزەكلەر قەدىمىي ۋە ھاياتىي كۈچكە تولغان رەڭدار بۇلۇتلاردەك ئۇنىڭ كۆز ئالدىدىن ئاستا - ئاستا ئۆتۈۋاتاتتى. ئۇ شۇ تاپتا ئۆزىنىڭ قايسى دەۋردە تۇرۇۋاتقانلىقىنى ئاڭقىرالماي قالدى، تۆت بۇرجەكلىك قېلىن ئاق قاشتاش بۇيۇمنىڭ ئالدىغا كەلگەندە، خۇددى بېشىغا توقماق تەگكەندەك:

— باستۇرغۇ! خەن سۇلالىسى دەۋرىدىكى باستۇرغۇ! — دەپ توۋلىۋەتتى.

— توغرا، ئۇستازنىڭ كۆزلىرى ئۆتكۈر ئىكەن! — دېدى خەن زىچى پۇ شۇچاڭغا قايىللىق نەزىرى بىلەن قاراپ، — مەن بۇنى ئون خالتا چەت ئەل ئۇنىغا تېگىشىۋالغان.

— ھە! — پۇ شۇچاڭنىڭ كۆكرەك بوشلۇقىدىن قاتتىق بىر ھەسرەتلىك ئاۋاز چىقىپ كەتتى، — مەن بۇ بۇيۇمنى ئۆم-رۈمدە بىرلا قېتىم كۆرگەن، بىر ھەزرەتنىڭ... .

خەن زىچى پۇ شۇچاڭنىڭ گېپىگە ئۇلاپلا:

— خۇسۇسىي مەكتەپ ئاچقان بىر ھەزرەتنىڭ ئۆيىدە كۆرگەنمۇ؟ — دېدى.

— ھە، ئۇنىڭكىگە سەنمۇ بارغانمۇ؟ — دېدى پۇ شۇچاڭ سوغۇق تىنىپ.

— ياق، ئۇنىڭ ئىسىم - شەرىپى نېمە، ئۆيى نەدە، ھازىر - غىچە بىلمەيمەن، — دېدى خەن زىچى، — بۇ ئىشنى سۆزلەپ كەلسەم قىزىق. بىر كۈنى، بىر موماي مېنى ئىزدەپ دۇكانغا

كېلىپ، مۇشۇ بۇيۇمنى ساتىمەن دېدى، بۇ بۇيۇمنى ئېرىنىڭ ھايات ۋاقتىدا ئىشلەتكەنلىكىنى ئېيتتى. بوۋاي بۇرۇنلا خۇسۇسىي مەكتەپ ئاچقانكەن، ئەجەبىيچە ئوقۇش ئەۋج ئېلىپ كەت-كەندىن كېيىن ئىش يوق، ئىچى پۇشسا ئاز - تولا ھاراق ئىچىپ، رەسىم سىزىپ، ھۆسنخەت يېزىپ يۈرۈپتۇ. بوۋاي قېرىپتۇ، بىساتىنىمۇ يەپ بوپتۇ، مويى قالمىغان قەلىمى بىلەن، قەغەز باستۇرۇپ قويۇشقا ئىشلىتىدىغان مۇشۇ بۇيۇمدىن باشقا ھېچنەمىسى قالماپتۇ. . .

— توغرا، بۇ قەغەز باستۇرۇشقا ئىشلىتىلىدىغان نەرسە، — دېدى بۇ شۇچاڭ بىتاقەت بولۇپ، — بۇنى، سېتىشقا كۆزى قىيىپتىمۇ؟

— ھەئە. بوۋاي سەكراتقا چۈشۈپ قالغۇچە كۆزى قىيىمىغا-نىكەن. ئۇ كاڭدا بىر نەرسە دەيدىغاندەك، گەپ قىلاي دېسە ئاۋازى چىقماي جان تەسلىم قىلىش ئالدىدا يېتىپتۇ. موماي يىغلاپ تۇرۇپ بوۋايدىن: «ماڭا تاپشۇرىدىغان يەنە قانداق ئىشلار بار؟» دەپ سوراپتۇ. بوۋاي مىڭ بىر تەسلىكتە قولىنى كۆتۈرۈپ، باشتا ئۈستەلدىكى بۇ بۇيۇمنى، ئاندىن قاچىنى كۆرسىتىپتۇ. موماي قىياسەن: «بۇنى تاماق قاچىسىغا تېگەش دېمەك-چىمۇسەن؟» دەپتۇ. بوۋاي بېشىنى لىڭشىتىپ تىنىقتىن قاپتۇ. بوۋايدىن ھېچقانداق مىراس قالماپتۇ، ئۆلۈمىگە پەرزەنتلىرىمۇ كەلمەپتۇ. موماي قولۇم - قوشنىلىرىغا يېلىنىپ - يالۋۇرۇپ يۈرۈپ ئېرىنىڭ ئۆلۈمىنى ئاددىيلا ئۆزىتىپتۇ. ئېرىدىن ئايرىلغان موماينىڭ كۈنى تېخىمۇ تەسلىشىپ، ئاچ - توق يۈرىدىغان بولۇپ قاپتۇ. موماي بۇ چاغدا ئېرىنىڭ ۋەسىيىتىنى ئېسىگە ئېلىپ، بۇ بۇيۇمنى ئېلىپ مېنى ئىزدەپ كەلدى. خوجايىن، ماۋۇ نەرسىگە قاراپ باقسىلا. . . دەپ قولىدىكى نەرسىنى ماڭا بەردى. قاراپ باقسام، رەڭگى يېشىل ئارىلاش ئاق، لېكىن يېشىل ئەمەس، «دۈشەن تېغى قاشتېشى» غا ئوخشاپ كېتىدۇ.

دۇشەن تېغى قاشتېشى قاتتىق كېلىدۇ، گېرمانىيلىكلەر ئۇنى «نەنياڭ يېشىل قاشتاش» دەيدۇ، لېكىن يېشىل ئەمەس، ھازىر قاشتاش ساھەسىدىكى كەسىپداشلار دۇشەن تېغى قاشتاشنى ئالا-ھىدە ئەتىۋارلىمايدۇ. مەن خېنەننىڭ «نەنياڭ ناھىيە تەزكىرىسى» نى كۆرۈپ باقتىم. ئۇنىڭدا: «يۈشەن تېغى ناھىيىنىڭ شەرقىدىن ئون بەش چاقىرىم يىراقلىقتا»، دۇشەن تېغىمۇ دېيىلىدۇ، بۇ تاغدىن يېشىل قاشتاش چىقىدۇ، دەپ يېزىلىپتۇ. دۇشەن تېغىنىڭ شەرقىي جەنۇب تاغ باغرىدا «قاشتاش بازىرى» دەيدىغان بىر جاي بار. رىۋايەت قىلىنىشىچە، بۇ خەن دەۋرىدىكى قاشتاش بۇيۇملىرى ئىشلەيدىغان جاي ئىكەن. دۇشەن تېغىدا قەدىمكىلەر قاشتاش كولىغان نۇرغۇن گوداڭلار بار، بۇنىڭدىن دۇشەن تېغىنىڭ خەن دەۋرىدە ناھايىتى مەشھۇر ئىكەنلىكىنى كۆرۈۋالغىلى بولىدۇ. . .

بۇ شۇچاڭ خەن زىچىنىڭ گېپىنى تاقەتسىزلىك بىلەن ئۈزۈۋەتتى:

— دۇشەن تېغى قاشتېشىنىڭ تارىخى بۇنىڭدىنمۇ ئۇزۇن. مەن ياش ۋاقتىمدا تاراشلانغان بىر پارچە دۇشەن تېغىدىن چىققان قاشتاش ياپرىقىنى كۆرگەن، ئۇنىڭ قانداق بۇيۇم ئىكەنلىكىنى بىلگىلى بولمايدۇ، چۈنكى ئۇ پۈتۈن ئەمەس، ئىشلىنىشىگە قارىغاندا بەش - ئالتە مىڭ يىلنىڭ ئالدىدىكى نەرسىدەك قىلدۇ. زىچى، قاشتاشقا باھا بېرىشتە، سۈپىتى بىلەن ئىشلىنىشى مۇھىم ئەمەس، يىلىغا ھۆكۈم قىلىش ئەڭ مۇھىم. . .

— ئۇستاز توغرا دەيدۇ! — دېدى خەن زىچى، — مەن شۇ چاغدا موماي ئەكەلگەن نەرسىگە قاراپ ئۇزۇن تۇرۇپ كەتتىم، يىلىغا ھۆكۈم قىلالىمىدىم. شەكلىدىن «باستۇرغۇ» غا ئوخشىمايدۇ، قېلىن ھەم چاسا، تامغا قىلىدىغان ماتېرىيالغىمۇ ئوخشىمايدۇ، «تامغا» دېسە، ئۇنىڭغا تېخىمۇ ئوخشىمايدۇ. ئوتتۇرىسىدا بىر تۆشۈك بار، خەت چېكىشكە تېگىشلىك يېرىگە

خەت چېكىلمەي، تېگىشلىك بولمىغان يېرىگە خەت چېكىلگەن. تۆت تەرىپىدە ئىككىدىن سەككىز خەت بار، ئىككى قاتار يېزىلغان، لىشۇ خەت ئۇسلۇبىنىڭ پۇرىقى بار. خەن دەۋرىنىڭ نەرسىسىدەك تۈيۈلدى، لېكىن ئىشەنچ قىلالىمىدىم. شۇنىڭ بىلەن مومايدىن: «نەچچىگە ساتىدىلا؟» دەپ سورىدىم. موماي ئېنىق بىر نەرسە دېيەلمەي، مەندىن: «بىر خالتا چەت ئەل ئۇنىغا تېگىشكىلى بولامدۇ؟» دەپ سورىدى، مەن: «مەن بىر خالتا ئەمەس، سىلگە ئون خالتا چەت ئەل ئۇنى بېرىي» دېدىم. خىزمەتچىلەرگە ئون خالتا چەت ئەل ئۇنى ئېلىپ بېرىشنى، رىكشا كىرا قىلىپ ئۆيىگە يەتكۈزۈپ قويۇشنى بۇيرۇدۇم. موماي مەندىن قاتتىق مىننەتدار بولۇپ كەينى - كەينىدىن: «كۆپ رەھمەت! بۇنچىلىك كۆپ ئۇنغا تېگىشىدىغانلىقىمنى ئويلىمىغا. نىدىم. سىلى ئىنساپلىق خوجاينى ئىكەنلا، ماڭا ئوخشاش قارا تۈرك بىر موماينى بۆزەك قىلىمىدىلا!» دېدى. بۇ زادى قانچىلىك پۇلغا يارايدۇ، مەنمۇ بىلمەيمەن، مال قولۇمغا چۈشكەندىن كېيىن، ئىشىكنى تاقاپ ئۈچ كۈن تەپسىلىي قاراپ چىقىپ ئاخىر بىلدىم. بۇ قانداقتۇر «سىزغۇچ» ياكى «تامغا» ئەمەس، «باستۇرغۇ» ئىكەن! . . .

بۇ شۇچاڭنىڭ كۆزلىرى ئويىناپ كەتتى:  
— كۆزۈڭ ئۆتكۈركەن! بۇنىڭ نېمىگە ئىشلىتىلىدىغانلىقىنى بىلمەسەن؟

— بۇنى، — دېدى خەن زىچى ئالدىرىماي جاۋاب بېرىپ، — قەدىمكى كىشىلەر تۇمار ئورنىدا ئىشلىتەتتىكەن. ئادەتتە قاش-تاش، ئالتۇن ھەم ياڭاقىتىن ياسىلىدىكەن. ئوتتۇرىدىن تۆشۈك ئېچىپ ئېسىۋالىدىكەن. بۇ بۇيۇم ئەڭ بالدۇر غەربىي خەن سۇلالىسىنىڭ ئاخىرقى مەزگىللىرىدە مەيدانغا كەلگەن، خانلىق ھوقۇقىنى تارتىۋالغان ۋاڭ ماڭ بۇنى چەكلىگەن. شەرقىي خەن سۇلالىسى دەۋرىدە يەنە ئىشلىتىلىشكە باشلىغان، لېكىن ئۇزۇن

داۋام قىلمىغان. شەرقىي خەن سۇلالىسىدىن كېيىن بۇ بۇيۇم ئەمەلدىن قالدۇرۇلغان. شۇنىڭدىن كېيىن يوقاپ كەتكەن. شۇ-ئا، دەۋرىمىزگىچە يېتىپ كەلگەن باستۇرغۇ تەقلىدى بولمىسى-لا، شۈبھىسىزكى، خەن سۇلالىسى دەۋرىگە تەۋە.

— ئەمىسە، سېنىڭ قولۇڭدىكى بۇ بۇيۇمچۇ؟ — دەپ قىستاپ سورىدى پۇ شۇچاڭ ئۇنىڭدىن.

خەن زىچى قولىدىكى بۇيۇمغا قاراپ ئىشەنچ بىلەن: — قاشتاشنىڭ سۈپىتىگە، ياسىلىش شەكلىگە، تاراشلىق-نىشىغا ۋە خەتلەرنىڭ شەكلىگە قارىغاندا، كېيىنكىلەر بۇنچىلىك دەرىجىدە ئوخشىتىپ ياسالمايدۇ. بۇ بۇيۇم غەربىي خەن بىلەن شەرقىي خەن سۇلالىسى ئارىلىقىدا مەيدانغا كەلگەن دەپ ئېيتا-لايمەن! — دېدى.

پۇ شۇچاڭنىڭ سۈرلۈك قاراشلىرى سۈسلىشىپ كەتتى. خەن زىچىنىڭ ھەربىر ئېغىز گېپى ئۇنىڭ يۈرىكىگە بولقىدەك تېگەتتى. ئۇ ئىچىدە: «خۇسۇسىي مەكتەپ ئاچقان ھەزرەت شۇ چاغدا ماڭىمۇ مۇشۇنداق دېگەندى. مەن شۇنىڭكىدە كۆرگەن بۇيۇم دەل مۇشۇ. ماڭا سېتىپ بەرسىلە دەپ بىر تۈمەن باھا قويسام، ئۇ كۈلۈپ تۇرۇپ بېشىنى چايقىغانىدى. كېيىن ئىز-دەپ بارسام، بالا ئوقۇتمايدىغان بوپتۇ، نەگە كەتكەنلىكىنىمۇ بىلگىلى بولمىدى. بۇ نەرسىمۇ شۇنىڭ بىلەن غايىب بولغان. مەن شۇنچە يىل پېيىغا چۈشكەن نەرسىنىڭ سېنىڭ قولۇڭغا چۈشۈپ كېتىدىغانلىقىنى كىم بىلسۇن؟ باھاسى يوق بۇ ئەتىۋار-لىق بۇيۇمنى سەن ئون خالتا ئۇنغا تېگىشىپسەن. مەن شۇنچە-لىك ئەجىر قىلىپ قولغا چۈشۈرەلمىگەن نەرسىنى سەن ھېچقانداق چە ئەجىر قىلمايلا قولۇڭغا چۈشۈرۈۋاپسەن.» دەپ ئويلىدى. پۇ شۇچاڭ خۇددى قولىدىكى نەرسىنى خەن زىچى بۇلاپ ئېلىۋالغاندەك، خەن زىچىنىڭ بۇ نەرسىنى ئاسانلا قولغا چۈشۈرۈۋالغان چېغىدىكى مەنۇنىيەت كۈلكىسىنى تەسەۋۋۇر قىلدى. خەقنى

قاقتى - سوقتى قىلىش پۇ شۇچاڭ ئۈچۈن ئەڭ ھۇزۇرلىنارلىق ئىش ئىدى. لېكىن ئۇ بۇنى بۇلىۋالمايدۇ، تارتىۋالمايدۇ. بۇ ئۇنىڭ ئۈچۈن قانچىلىك ئازاب - ھە!

خەن زىچى «باستۇرغۇ» نى ئۆز جايىغا ئاستا قويۇپ قويدى. — بۇنىڭ خەن دەۋرىگە تەۋە ئىكەنلىكىنى باشتىلا بىلگەن بولسام ئۇ موماينى ئوبدان رازى قىلغان بولار كەنمەن. كېيىن ئۇ موماينى ئىزدەپ تېپىش نىيىتىگە كەلدىم، لېكىن تاپالمايدىم. خانلىقىمنى بىلەتتىم، ئائىلاج، ھەسرەتتە قالدىم. تەقدىر شۇنداق بولسا كېرەك. بۇ «باستۇرغۇ» ئىشەنچلىك يەرگە چۈشتى. بولمىسا، باشقىلارنىڭ قولىدا نابۇت بولۇپ كېتەر ئىدى. شۇنداقمۇ ئۇستازىم؟

پۇ شۇچاڭ نېمە دېيەلەيدۇ؟ دەيدىغان گەپنىڭ ھەممىنى خەن زىچى دەپ بولدى. ئۇ ناھايىتى خاپا ئىدى.

خەن زىچى پۇ شۇچاڭنىڭ روھى ھالىتى بىلەن چاتقى يوق، ئۇنى قولتۇقلاپ بۇيۇملارنى ئۇنىڭغا كۆرسىتىپ يۈرەتتى.

ئالدى تەرەپتىكىلىرى غەربىي جۇ دەۋرىگە تەۋە بۇيۇملار ئىدى: ئوتتۇرىسىدا تۆشۈكى بار ياپىلاق ھەم يۇمىلاق قاشتاش بۇيۇمى، قىزىق تۈۋرۈك شەكىللىك ئوتتۇرىسىدا تۆشۈكى بار قاشتاش بۇيۇمى، ئۈستى ئۇچلۇق ئاستى تەرىپى چاسا شەكىللىك قاشتاشقا ئوخشاش تاش، قاشتاش ھالقا... قاتارلىق بۇيۇملار بار ئىدى. بۇ بۇيۇملارنى كۆرۈپ پۇ شۇچاڭنىڭ پېشانىسى بىر دەم - بىردەم تارتىشىپ، كۆزلىرى چانقىدىن چىقىپ كېتەي دەپ قالدى. كۈچلۈك ئىگىلەش ئىستىكى ئۇنى قىينىماقتا ئىدى.

دى، «قاشتاش خۇمارى» قوزغىلىپ قالغانىدى. ئۇ نەچچە ئون يىل قاشتاش «ئويناش» ئارقىلىق بىر خىل غەلىتە ئادەتنى يېتىلدۈرۈۋالغانىدى: كۆزى چۈشكەن نەرسىلەرنىڭ ئارىسىدا قىممىتى بار دەپ بىلگەن نەرسىلەرنى ئۆزىنىڭ قىلىۋالسا «ئاچ-چىقى» چىقاتتى، خانىۋەيران بولۇپ كېتىشىگە قارىماي، شۇ



نەرسىنى قولغا چۈشۈرەتتى. بۇ جەھەتتە خەن زىچى ئۇنىڭغا شۇ قەدەر ئوخشايتتى ھەتتا ئۇنىڭ ئالدىغا ئۆتۈپ، ئۇنىمۇ بېسىپ چۈشكەندى، خەن زىچى ئون يىل ئارىلىقتا مۇشۇنچىۋالا قىممەتلىك بۇيۇملارنى يىغقاندى. كۆرگەزمە دائىرىسى چوڭ بولمىسىمۇ، قەدىمدىن تارتىپ تا بۈگۈنگە قەدەر ھەيۋەت بىلەن توختىماي ئېقىۋاتقان ئاشۇ قاشتاش ئېقىنىدىن ئوزۇق ئالغاندەك ھەرقانداق ئادەمنى تاڭ قالدۇرىدىغان بۇ سەرخىل بۇيۇملارغا كىشى ئاپىرىن ئوقۇماي تۇرالمىتتى. ئالدىغا ماڭغانسېرى قەدىمىي جىراغا ئىچكىرىلەپ كىرىپ، ئاشۇ قاشتاش ئېقىنىنىڭ باشلىنىش نۇقتىسىنى كۆرگەندەك بىردىنلا ھۆرمەت تۇيغۇسى قوزغىلاتتى.

پۇ شۇچاڭ بېشىنىڭ «پىرىدە» ئايلىنىپ كېتىۋاتقانلىقىنى سەزدى. ئۇنىڭدا خەن زىچىنىڭ كەينىدىن ماڭغۇدەك رەۋىتى قالمىغاندى. بۇنداق كۈچلۈك زەربىگە چىدىيالماسلىقىدىن ئەنە سىرەپ، مۇشۇ يەردە بولدى قىلىپ قەسىرگە قايتماقچى بولدى، يەنە كۆرسە بولالماي قالاتتى.

— ئۇستاز، سىلى... سەل چارچاپ قالدىلىمۇ نېمە؟ —

ئۇنىڭ جايىدا مەزمۇت تۇرالمايۋاتقانلىقىنى ھېس قىلغان خەن زىچى ئۇنى دەرھال يۆلىۋالدى، — ئارام ئالغاچ ئازراق ئۆس-سۈزلۈك ئىچسىلە، ئۆيدىكىلەرنى تاماق قىلىشقا بۇيرۇپ قوي-دۇم، بۈگۈن ئىككىيلەن ئوبدان مۇڭدېشىمىز، — خەن زىچى قويۇن سائىتىگە قارىدى.

— بولدى، بولدى! — دېدى پۇ شۇچاڭ قوللىرىنى كۆ-

ڭۈلسىز پۇلاڭلىتىپ، ئۇنىڭ بۇ يەردىن بالدۇرراق كېتىشتىن باشقا ھېچقانداق ئويى يوق ئىدى، — قايتاي دەيمەن...

پۇ شۇچاڭ كەينىگە ئۆرۈلگەن ئاشۇ دەقىقە ئىچىدە دېرىزىگە يۆلەپ قويۇلغان ئىشكاپ ئۇنىڭ دىققىتىنى ئۆزىگە تارتتى. ئۇ ئەمدى كېتەلمەيتتى، ئىشكاپتا ئۇنى ھاياجانغا سالىدىغان بىر

نەرسە تۇراتتى .

يېرىم ھالقا شەكىللىك قاشتاش ! مۇڭگۈزسىز ئەجدىھا شە-  
كىللىك كۆك قاشتاش !

پۇ شۇچاڭ كۆزلىرىگە ئىشەنمەي ، قولىاغلىقىنى چىقىرىپ  
كۆزلىرىنى سۈرتۈپ قارىدى ، يەنىلا شۇ يېرىم ھالقا شەكىللىك  
قاشتاش ئىدى . تاقا شەكىللىك بۇ بۇيۇم ئىشكاپتا كۆزگە ئالاھىدە-  
دە تاشلىنىپ تۇراتتى .

— بۇ نەرسە . . . سەندىمۇ بارمۇ ؟ — دېدى پۇ شۇچاڭ ئىش-  
كاپقا قاراپ مېڭىپ ، بۇيۇمنىڭ ئىلگىرى ئۆزىدىمۇ بولغانلىقىدە-  
نى . . . ھەسرەت بىلەن ئەسلىدى . ئەپسۇس ، ئۇ پۇلغا ئايلىنىپ  
كەتكەنىدى . پۇلنى ، مەيلى نېمە بولسۇن ، قاشتاشقا سېلىشتۇر-  
غىلى بولمايتتى . پۇ شۇچاڭنىڭ قولىدىن مەڭگۈ چىقىپ كەتكەن  
بۇ بۇيۇم خەن زىچىنىڭ قولىغا چۈشۈپ قالغانىدى .

— مەندە مۇشۇ بىر تاللا بار ، ئۇستاز ، — دېدى خەن زىچى  
ئۇنى قولتۇقلىغان پېتى ئاستا خورسىنىپ .

— بۇنىڭ نېمىلىكىنى بىلمەسەن ؟ — پۇ شۇچاڭنىڭ ئاۋا-  
زى تىترەپ كەتتى . ئاتتىن چۈشىمۇ ئۈزەڭگىدىن چۈشكۈسى  
يوق پۇ شۇچاڭ خەن زىچىنى سىناپ باقماقچى بولدى . ئۇ قول-  
دىكى بۇ بۇيۇمنىڭ ئەتىۋارلىق نەرسە ئىكەنلىكىنى بىلمىسە ،  
ئۇنىڭغا ئۇستازلىق سالاھىيىتى بىلەن تەلىم بەرمەكچى ئىدى ،  
خەن زىچى كەمتەرلىك بىلەن :

— مېنىڭ بىلىدىغانلىرىم بەكمۇ ئاز ، قەدىمكىلەر بۇنى  
يېرىم ھالقا شەكىللىك قاشتاش دەيدىكەن . بېزەك قاتارىدا يېنىغا  
ئېسىۋالدىكەن . چىن سۇلالىسىنىڭ ئاخىرقى دەۋرىدە ، ليۇ باڭ  
بىلەن شاڭ يۈي تەڭلىشىپ قېلىپ ، پادىشاھلىقنى تالىشىپ  
قالدۇ . خوڭمېن زىياپىتىدە شاڭ يۈي يۈز - خاتىرە قىلىپ ،  
ليۇ باڭنى ئۆلتۈرۈشكە قول سالالماي ئارىسالدى بولۇپ قالدۇ ،  
پاراسەتلىك ۋەزىر خەن زېڭ بېلىگە ئېسىۋالغان يېرىم ھالقا

شەكىللىك قاشتاش بېزەكنى نەچچە قېتىم قولغا ئېلىپ، شاڭ يۈنى قول سېلىشقا ئۈندەيدۇ. . . . خەن زېڭ شۇ چاغدا مۇشۇنداق بۇيۇمنى ئىشلەتكەن. . . .

— بارىكالا! — دېدى پۇ شۇچاڭ خەن زېچىنىڭ گېپىنى ماقۇللاپ، لېكىن يەنە ئۆلىمالارغا خاس سالاپەت بىلەن كۈلۈم-سىرەپ تۇرۇپ، — سەن بۇ نەرسىنى چىن، خەن دەۋرىگە مەن-سۇپ دەپ قارامسەن؟ — دەپ خەن زېچىدىن قايتۇرۇپ سورىدى.

— ياق، — دېدى خەن زېچى دەرھال جاۋاب بېرىپ، — بۇنى پەقەت چىن - خەن دەۋرىدىكى مۇشۇنىڭغا ئوخشاش نەرسىگە مىسال قىلغىلى بولىدۇ. مېنىڭدىكى بۇ خەن زېڭ ئىشلەتكەن ھېلىقى بۇيۇمدىن ئۇزاق تارىخقا ئىگە. مەن بۇنى شاڭ دەۋرىگە تەۋە دەپ قارايمەن.

پۇ شۇچاڭ يەنە كەتكۈزۈپ قويدى. لېكىن ئۇ ئۆزىنىڭ كەتكۈزۈپ قويغانلىقىنى تەن ئالماي، خەن زېچىنى مات قىلماق-چى بولۇپ، ھېچقانداق ئەمەلىي قىممىتى يوق بىر مەسىلىنى ئوتتۇرىغا قويدى:

— بەلكىم بىلىمەسلىكنىڭ مۇمكىن، شاڭ دەۋرىگە تەۋە يېرىم ھالقا شەكىللىك كۆك قاشتاش بېزەكتىن مەندە بىرى بار. — بىلىمەن! — دەپ چورتلا جاۋاب بەردى خەن زېچى، — بىرلا ئەمەس.

پۇ شۇچاڭ ئوڭ قولىنىڭ ئۈچ بارمىقىنى چىقىرىپ: — ئۈچى بار، — دېدى.

— توغرا، ئۈچ تال، ئەينى يىللاردا «قاشتاش مەستانە-سى» ساقلىغان ئۈچ تال يېرىم ھالقا شەكىللىك قاشتاش بېزەكنى ھەزرەت ئالەمدىن ئۆتكەندىن كېيىن سىلى سېتىۋالغان، — خەن زېچىنىڭ كۆزلىرىدىن بىردىنلا كىشىنى شۈركەندۈرىدىغان سوغۇق نۇر چاقناپ كەتتى، — لېكىن، ئىككى تالنى سىلى

كۈكۈم - تالقان قىلىۋېتىپ، مۇشۇ بىر تالنى ئېپىقېلىپ سام خونتېرغا يۇقىرى باھادا ساتتىلا. خاتا گەپ قىلمىغاندىمەن، ئۇستاز؟

ئەتراپتىكى كىشىلەرنىڭ ھەيران بولۇپ تەڭلا «ھە» دېگەن ئاۋازى جىرادىن يانغان ئەكس سادادەك چىقىپ كەتتى.

— نېمە؟ بۇ... مەندىكىسى شۇمۇ؟ — دېدى پۇ شۇچاڭ. ھەممە ئادەمنىڭ كۆزلىرى ئۇنىڭغا تىكىلگەنىدى. ئۇنىڭ پۈتۈن بەدىنى مۇزلاپ، تىلى كالۋالىشىپ، قانغا تولغان كۆز قارىچۇق. لىرى بىردىنلا كىچىكلەپ كەتتى. ئۇ يېرىم ھالقا شەكىللىك قاشتاش بېزەككە ھاڭۋېقىپ قارايتتى.

— ئۇستاز، زەن قويۇپ قاراپ باقسىلا، بەش يۈز مىڭ كۈمۈش تەڭگىگە سېتىۋەتكەن نەرسىلىرىنىڭ شەكلى ھەر ھالدا يادلىرىدا باردۇ؟ — دېدى خەن زىچى سوغۇقلا.

پۇ شۇچاڭ كۆزلىرىنى قىسىپ بىر پەس زەن قويۇپ قاراپ، تويۇقسىز خەن زىچىدىن:

— بۇ بۇيۇم قانداقلارچە سېنىڭ قولۇڭغا چۈشۈپ قالدى؟ — دەپ سورىدى.

— ناھايىتى ئاددىي، — دېدى خەن زىچى بىمالال ھالدا — مەن سام خونتېردىن تېخىمۇ يۇقىرى باھادا سېتىۋالدىم.

— ھە!... — پۇ شۇچاڭنىڭ ئۆتكۈر كۆزلىرى چاقماق چاققان چاغدىكى يورۇقلۇقتەك پاللىدە نۇرلىنىپ، يەنە شۇئان غۇۋالىشىپ كەتتى، دەلدەڭشىپ يىقىلىپ كەتكىلى قىل قالدى، خەن زىچى دەرھال بېرىپ تۇتۇۋالدى.

پۇ شۇچاڭ ئارانلا كېلىپ يۆلەنچۈكلۈك ئورۇندۇقتا ئولتۇردى. ئۇنىڭ پۈتۈن بەدىنىدىكى مۇسكۇل ۋە سۆڭەكلەر چىرىپ كەتكەن بىر قۇچاق ئوتۇنغا ئوخشايتتى. ئۇ خۇنى ئۆچكەن كۆزلىرىنى ئالدى تەرەپكە تىكىپ:

— يەنە قايتىپ كەپتۇ، «بىلىمدان» قەسىرىدىكى نەرسە يەنە

قايتىپ كەپتۇ. . . — دەپ پىچىرلىدى.

«قاشتاش بۇيۇملىرى كۆرگەزمىسى» بۇ شۇچاڭنىڭ پاجىدە ئەلىك مەغلۇبىيىتى، خەن زىچىنىڭ كاتتا غەلىبىسى بىلەن ئاياغلاشتى. «قاشتاش پادىشاھى» دېگەن نام بېيجىڭدىكى قاشتاش ساھەسىدىكى كەسىپداشلار ئارىسىغا ناھايىتى تېز تارقىلىپ كەتتى. خەن زىچى قەتئىي ئىرادىگە كەلگەن، چىجىنچەيگە كېلە-چەك قۇچاق ئاچقان بىر چاغدا، غايەت زور بىر بالا - قازا شەپسىز يېتىپ كەلدى. خەن زىچى بۇنى ئويلىمىغان ھەم ئۇنىڭ بۇ بالا - قازادىن قۇتۇلۇشى مۇمكىن ئەمەس ئىدى.

شۇ يىلى يازدا «خې - مېي كېلىشىمى»، «چىن - تۈ كېلىشىمى» ئىمزالانغاندىن كېيىن، ياپونىيە ھۆكۈمىتى خېبېي بىلەن چاخار ئىككى ئۆلكىنى تىزگىنلىۋالدى. 10 - ئايدا ياپونىيە تاجاۋۇزچىلىرى ۋەتەن خائىنلىرىنى خېبېينىڭ شياڭخې دېگەن يېرىدە توپىلاڭ كۆتۈرۈشكە ۋە شياڭخې ناھىيىسىنى ئىشغال قىلىۋېلىشقا كۈشكۈرتتى. 11 - ئايدا ۋەتەن خائىنلىرىنى «شىمالىي جۇڭگودىكى بەش ئۆلكىنىڭ ئاپتونومىيە ھەرىكىتى» نى ئېلىپ بېرىشقا قۇتراتتى. 11 - ئاينىڭ 25 - كۈنى گومىنداڭ ھۆكۈمىتى شەرقىي خېبېي مەمۇرىي مەھكىمىسىنىڭ ۋالىيىسى دىيەن روڭگېڭ توڭجۇدا «شەرقىي خېبېي گۇڭچەنداڭدىن مۇداپىئەلىنىش ئاپتونوم ھۆكۈمىتى» نى قۇردى. خېبېي ئۆلكىسىنىڭ شەرقىدىكى يىگىرمە نەچچە ناھىيىنىڭ كەڭ زېمىنلىرى ياپونىيىنىڭ قولىغا چۈشۈپ كەتتى. 12 - ئايدا گومىنداڭ ھۆكۈمىتى سولڭ جېيۈننى «خېبېي - چاخار مەمۇرىي كېڭەش كومىتېتى» قۇرۇشقا بېكىتىپ، ياپونىيە ھۆكۈمىتىنىڭ «شىمالىي جۇڭگو ئالاھىدە ھاكىمىيىتى» تەلىپىنى قاندۇردى. شىمالىي جۇڭگودا خەۋپ يۇقىرى پەللىگە يەتكەندى. 12 - ئاينىڭ 9 - كۈنى بېيجىڭدىكى ئالتە مىڭدىن ئارتۇق ئوقۇغۇچى ھەيۋەتلىك نامايىش قىلدى. «يوقالسۇن ياپون جاھانگىرلىكى!»،

«يوقالسۇن ۋەتەن سالتقۇچ خائىنلار!» ، «شىمالىي جۇڭگونىڭ ئاپتونومىيە ھەرىكىتىگە قارشى تۇرىمىز!» ، «ئىچكى ئۇرۇشنى توختىتىپ، ياپونغا بىرلىكتە قارشى تۇرايلى!» دېگەن شوئارلار-نى توۋالدى. ھەربىي ۋە ساقچىلار تۈركۈملەپ ئىشقا سېلىنىپ، قولىدا تۆمۈرنىڭ سۈنۈقى بولمىغان ئوقۇغۇچىلارنى ۋە ھىسيانە ھالدا باستۇردى.

شۇنىڭ بىلەن بىر ۋاقىتتا، گومىنداڭ ھۆكۈمىتى جياڭ ۋېيۈەنجاڭنىڭ خانىمى تەشەببۇس قىلغان «يېڭى تۇرمۇش ھەرد-كىتى» نى يولغا قويدى. بۇ ھەرىكەت تۆۋەندىكى مەزمۇنلارنى ئۆز ئىچىگە ئالاتتى: «قالايمىقان تۈكۈرمەسلىك؛ بىخەتەرلىكنى بىرىنچى ئورۇنغا قويۇش؛ يوللارنى ياخشى ياساش؛ يول ماڭغاندا ئېھتىيات قىلىش؛ پىيادىلەر ۋە ماشىنىلار ئوڭ تەرەپ بىلەن مېڭىش؛ ئۆچىرەتتە تۇرۇپ ماشىنا ساقلاش؛ ساپ ھاۋادىن دا-ۋاملىق نەپەس ئېلىش ۋە ئاپتاپسىنىش؛ چىۋىن يوقىتىش؛ چى-شىنى كۈندە چوتكىلاپ تۇرۇش؛ داۋاملىق ۋىتامىن ئىستېمال قىلىش؛ قولۇم - قوشنىلار بىلەن ئەپ ئۆتۈش؛ ئىش قىلىش؛ باتۇرلۇق بىلەن ئالغا ئىلگىرىلەش؛ ئىقتىساد بىلەن پۇل ئىشلە-تىش؛ ئاستا ھەرىكەت قىلىش؛ توختاش، قاراش، ئاڭلاش؛ بوۋاقلارنى ساغلام چوڭ قىلىش؛ تازىلىق قىلىش؛ ئۆيىنى ئاقار-تىش؛ ئۆي بىساتلىرىنى ئوبدان ئاسراش.» ساقچىلار چوڭ كو-چىلاردا يۈرۈپ قالايمىغان تۈكۈرۈشنى، ئۆتكۈر ھاراق ئىچىش-نى، چاپنى بۇدۇر قىلىشنى، غەلىتە كىيىم كىيىشنى... چەكلىدى.

خەن زىچى تېخىمۇ گۈزەل «يېڭى تۇرمۇش» قا ئىنتىلمە-دۇ؟ ئۇ چېچىنچەينىڭ تېخىمۇ روناق تېپىشىنى، يېڭى تۇغۇلغان بالىسىنىڭ ساغلام چوڭ بولۇشىنى، ئىشلىرىنىڭ گۈللەپ - ياشنىشىنى شۇ قەدەر ئارزۇ قىلاتتى. بىراق، رەھىمسىز ئۇ-رۇش بۆلۈتلىرى ئېلىسقا ئوخشاش ئۇنىڭ بېشىغا سايە تاشلى-

دى، بېيىپىڭ، شىمالىي جۇڭگو ۋە پۈتكۈل جۇڭگو خەتەر ئىچىدە  
قالدى، خەۋپ كۆزگە كۆرۈنۈپ تۇراتتى. خەن زىچى مەپتۇن  
بولغان قاشتاش بۇيۇملىرى كەسپى ئەزەلدىن تىنچ دەۋرنىڭ زىن-  
نىتى ئىدى. شەپقەتسىز ئۇرۇش يېتىپ كەلگەندە، بۇنداق نە-  
پىس بۇيۇملاردىن، قەدىمىي ئاسارەتقىلەردىن لەززەتلىنىش  
ئەرزىمەس بىر ئىشقا ئايلىنىپ قالاتتى.  
چىجېنچەي نەگە بارىدۇ؟

## 8 - باب تۇيۇقسىز كەلگەن بالا - قازا

تۆتىنچى ئاي. باھار مەنزىرىسىگە چۆمۈلگەن يەنيۇەن، چو-  
كانتال مەۋسۈمى. شۈيۈەن، ۋېيشۈيۈەن، جىڭچۈنيۈەن، لەڭيۈەن-  
يۈەن، چىڭزىيۈەن ۋە نامسىز كۆلىنى ئوراپ تۇرغان شۇچۈنيۈەن-  
لەر ئاق يېغىندا كۆكرىپ تېخىمۇ گۈزەللىشىپ كەتكەندى.  
ئېگىز - پەس دۆڭلۈكلەر، ئەگرى - بۈگرى كۆل ياقىسى  
يېشىل پايانداز سېلىنغاندەك ياپيېشىل كۆرۈنەتتى؛ تىك ئۆس-  
كەن ئاق تېرەك، زىلۋا مەجنۇنتال، قېرى تۇخۇمەك دەرىخى،  
چىرايلىق ئۆرۈك دەرەخلىرى يېشىل لباس كىيگەندى؛ نەقىش-  
لەنگەن بىنالار دەل - دەرەخلەر سايىلىرى ئارىسىدا كۆزگە  
تاشلىنىپ تۇراتتى؛ ئېقىن بەرگىلىرىدىن ئۈزۈلۈپ چۈشكەن  
ھال رەڭ شاپتۇل، قاردەك نەشپۈت چېچەكلىرى بىلەن سېرىن،  
ھەشقىپچەك ۋە يەسىمەن گۈللىرىنىڭ يۇمران چېچەكلىرىنى  
باغرىغا ئېلىپ شىلدىرلاپ ئېقىۋاتاتتى. . .

چۈ يەنچاۋ قىشلىق تەتىلدە لۇ شۈننىڭ «جىددىي ئېقىم»  
نى تەرجىمە قىلىپ، نەچچە قېتىم ئۆزگەرتىپ، ئاندىن قولىدىن  
چىقاردى. بۇنىڭغا ئۇلاپلا «سۇ يولى»، «ياۋا نۇقۇت يىغىش»  
نى تەرجىمە قىلىپ، ئوقۇش باشلانغىچە دەسلەپكى تەرجىمە نۇسخىسىنى  
ئىشلەپ چىقتى. ئۈستىدىن كۆرۈپ چىقىشقا ئۈلگۈر-  
مەي «يېڭى ھېكايىلەر» دىكى سەككىز پارچە ھېكايىنى تەرجىمە  
قىلىپ بولۇپ، بىر باشتىن تەپسىلىي كۆرۈپ، قايتىدىن تۈزد-  
تىپ چىقىش ئۈچۈن تاشلاپ قويدى. شۇنىڭ بىلەن «شەمشەر  
سوقۇش» دېگەن ھېكايىنىڭ تەرجىمىسىنى قولغا ئالدى. لېكىن  
ئوقۇش باشلانغاندىن كېيىن سۈرئەت تولىمۇ ئاستىلاپ كەتتى.



ئۇ بىرىنچى يىللىقنىڭ ئىنگىلىز تىلى ئوقۇتقۇچىسى م سىنىپ مەسئۇلى ئىدى، ئون ئالتە ئوقۇغۇچىغا ئۇ ئوقۇۋاتقان دەۋردە يەن پروفېسسور ئۇلارغا مەسئۇل بولغاندەك مەسئۇل بولۇشى كېرەك ئىدى. ئۇ ئۆسمۈر ۋاقتىدا «بىز ۋەتەننىڭ گۈل - غۇنچىلىرى، مۇئەللىم جاپاكەش باغۋەن. . .» دېگەن ناخشىنى ئۆگەنگەنىدى، ھازىر «باغۋەن» دېگەن سۆزنىڭ مەنىسىنى ھەقىقىي چۈشەندى. ئون ئالتە ياش ئون ئالتە تۈپ گۈل ئىدى. ئۇلار پۈتۈن مەملىكەتتىكى مىڭلىغان رىقابەتچىلەر ئارىسىدىن قاتتىق تاللانغانىدى. ئۇلارنىڭ ياراملىق بولۇش - بولالماسلىقى ئۆزلىرىنىڭ ئىقتىدارى بىلەن تىرىشچانلىقىغا باغلىق بولۇپلا قالماي، يەنە «باغۋەن» بولغان ئۇنىڭغىمۇ باغلىق ئىدى. توپىسىنى يۇمشىتىش، ئوغۇتلاش، سۇغىرىش، ھاساراتلارنى ئۆلتۈرۈش، شاخلىرىنى پۇتاش زېھىن كۈچ، ۋاقىت ۋە ھەقىقىي ھېسسىيات تەلەپ قىلاتتى. ئۇ بەش يىلدىن كېيىن بۇ ئون ئالتە ئوقۇغۇچىنىڭ ھەممىسىنىڭ ياراملىق بولۇپ چىقىشىنى، بىرەر ئىڭمۇ يارامسىز بولۇپ قالمايلىقىنى ئۈمىد قىلاتتى. بۇ، دۆلەتكە جىددىي كېرەكلىك چەت ئەل تىلى ئىختىساس ئىگىلىرىنى يەتكۈزۈپ بېرىش، ئۆزىنىڭ شۆھرىتىنى ئاشۇرۇش ئۈچۈن بولماي، بەلكى ئوقۇغۇچىلارنىڭ ئۆزى ئۈچۈن ئىدى. بولمىسا، ئۇ مۇشۇ ئوقۇغۇچىلارغا، بالىلىرىنىڭ ئىستىقبالى ۋە تەقدىرىنى «باغۋەن» بولغان ئۆزىگە تاپشۇرغان ئوقۇغۇچىلارنىڭ ئاتا - ئانىلىرىغا يۈز كېلەلمەيتتى. ئۇ بىر قېتىم بىنانىڭ ئىشىكى ئالدىدا مەكتەپنىڭ بىر باغۋىنىنىڭ: «ماۋۇ بىر تۈپ، ئەي بولمايدۇ، يېنىدىكىسىنىڭ ئۆسۈشكە دەخلى قىلىدۇ، ئۇنى يۆلۈپ تېپ ئورنىغا باشقا بىر تۈپنى تىكىپ قويماي!» دەپ، ئاجىز بىر تۈپ كۆچەتنى يۆلۈپ تاشلىدى. ۋەتەنلىكىنى كۆرگەن، شۇ چاغدا ئىچى سېرىلىپ كەتكەنىدى. ئۇمۇ بىر تۈپ كۆچەت ئىدى. ئۇنىڭ يوغىناش، چېچەكلەش ھوقۇقى بار ئىدى، ئۇنىڭ ئورنىغا باشقا بىر تۈپ كۆچەتنى

تىكىپ قويغان بىلەن ئۇنىڭ ئورنىنى شۇ كۆچەت باسالامدۇ؟  
ھېلىقى گۈلچى كەتكەندىن كېيىن ئۇ تەقدىر تەرەپتىن تاشلىۋې-  
تىلگەن ھېلىقى كۆچەتنى ئېلىپ دېرىزىسىنىڭ ئالدىدىكى بوش  
يەرگە تىكىپ قويدى. قىش كېتىپ باھار كەلدى. ئۇ كۆچەت  
چېچەكلىدى. ئاجىز ھەم شالاڭ چېچەكلىگەن بولسىمۇ، لېكىن  
ھەر ھالدا باھار ئۇ كۆچەتنىڭ، ئۇ كۆچەت باھارنىڭ ئۈمىدىنى  
يەردە قويمىدى، كېلەر يىلى باھاردا ئۇ كۆچەت چېچەكلەپ  
تېخىمۇ چىرايلىق بولۇپ كېتىشى مۇمكىن. ئۇ سىنىپتىكى  
ئىنگىلىز تىل ئاساسى ئەڭ ئاجىز بولغان لۇ شيۇجۇنى كۆز  
ئالدىغا ئەكەلدى. ئۇ يېرىم يىلدىن ئارتۇق تىرىشىش ئارقىلىق  
دەرس تەييارلىنىۋالدى ھەم ئىككىنچى يىللىققا چىققاندا ئەلاچى  
ئوقۇغۇچىلاردىن بولغان خەن شىنيۇ بىلەن شىيې چيۇسغا يېتىد-  
شىۋالدىغانلىقىنى ئىشەنچ بىلەن جاكارلىدى. خەن شىنيۇ بى-  
لەن شىيې چيۇسۇمۇ ئۇنىڭ ئۆزلىرىگە يېتىشىۋېلىشىغا ياكى  
ئۆزلىرىدىن ئېشىپ كېتىشىگە قاراپ تۇرمايدۇ، ئەلۋەتتە. ئۇ  
ئىككىسى ئۆتۈلگەن دەرىسلەرنى پىششىق ئۆزلەشتۈرۈپلا قالما-  
ستىن، يەنە تېخى ئىنگىلىز تىلىدىكى، دۇنياۋىي مەشھۇر ئەسەر-  
لەرنى دەرىستىن سىرت ۋاقىتلاردا بېرىلىپ ئوقۇيدۇ، بۇنىڭدىن  
چۇ يەنچاۋ ناھايىتى خۇشال.

ھەر كۈنى چۈشتىن ئاۋۋالقى تۆت سائەتلىك ئىنگىلىز تىلى  
دەرسى ئۇنىڭ زېھنى ۋە جىسمانىي كۈچىنى بەك خورىتىۋېتتى.  
ئومۇميۈزلۈك بىر قۇر ئوقۇتۇش، پىششىق ئوقۇتۇش، تېكىست-  
نى تەھلىل قىلىش، گرامماتىكا سۆزلەش، ئېغىز مەشىقى قى-  
لىش... ئون ئالتە تۈپ كۆچەتكە ئۇ ئۆزى يالغۇز سۇ ۋە ئوزۇق-  
لۇق يەتكۈزۈپ بېرەتتى. تۆت سائەتلىك دەرىستىن چۈشكۈچە تولا  
سۆزلەپ تامىقى قۇرۇپ، ھېرىپ ھالىدىن كېتەتتى...  
چۇ يەنچاۋ ئوقۇتقۇچىلار ئاشخانىسىدا تامىقىنى ئالدىراش  
يەپ بولۇپ، كۆل بويىدىكى چىغىر يولىنى بويلاپ كېتىۋاتاتتى.

تۇمان ئىچىدە كۆرۈنگەن مەجنۇتتالار ۋە كۆز ئالدىدىكى گۈل -  
چېچەكلەردىن روھى كۆتۈرۈلگەن چۈ يەنچاۋنىڭ ۋۇجۇدىدىكى ھار-  
غىنلىق تارقاپ كەتتى.

چۈ يەنچاۋ ياتىقىغا كىرىپ دېرىزە سىرتىدىكى ھېلىقى كۆ-  
چەتنىڭ يۇمران شېخىنى، يېشىل ياپرىقىنى، غۇنچىلىرىنى ۋە  
ياپراق غۇنچىلىرىدىكى شەبنەم تامچىلىرىنى كۆرۈپ، ھاياتلىق-  
نىڭ ناخشىسىنى ئاڭلىغاندەك بولدى. ئۇ كىتاب جازىسىدىن  
موي قەلەم يۈيىدىغان قاچىنى ئاۋايلاپ ئېلىپ، باسىم گۈلىنىڭ  
سۈيىنى يۆتكىدى، بۇ خاسىيەتلىك قەلەمچە يوپۇرماق چىقارغان،  
پات ئارىدا غۇنچىلايدىغان ئەلپازدا ئىدى.

چۈ يەنچاۋ شىرە ئالدىدا ئولتۇرۇپ ئىشقا تۇتۇندى. چۈش-  
تىن كېيىن ئىنگىلىز تىلى دەرسى يوق ئىدى، ئۆزىنىڭ ئىشىنى  
قىلسا تامامەن بولاتتى. ئۇ ئەزەلدىن چۈشتە ئۇخلىمايتتى، مۇشۇ  
ئولتۇرغان پېتى يېرىم كېچىگىچە ئولتۇراتتى، كەچلىك تاماققا  
ئاشخانغىمۇ بارمايتتى. بايام جىڭمومىدىن ئىككىنى ئالغاچ كەل-  
گەنىدى. ئۇ ئۈستىدىكى «لۇشۈن ئەسەرلىرى» نى ئاچتى. ئې-  
چىشىغا «شەمشەر سوقۇش» دېگەن ھېكايە چىقىپ قالدى. ئۇ  
بۇ ھېكايىنى بېرىلىپ ئوقۇپ كەتتى. لۇشۈننىڭ «شەمشەر سو-  
قۇش» دېگەن بۇ ھېكايىسىنى ئۇ ئون نەچچە ياش چېغىدا ئوقۇ-  
غان، گەنجاڭ بىلەن موشېننىڭ قىلىچۈزلىقى بايان قىلىنغان بۇ  
ھېكايە بىلەن ئۇ رەسىملىك كىتاب ئارقىلىق تونۇشقانىدى.  
لېكىن ھېكايىنىڭ سېھرىي كۈچى ئاجىزلىماي، ئەكسىچە يېشى-  
نىڭ چوڭىيىشىغا ئەگىشىپ بارغانسېرى كۈچەيگەنىدى. لۇشۈن  
ئالاھىدە تەسۋىرلىگەن مېي جەنچى بىلەن ھېلىقى «قارا ئادەم»  
ئۇنىڭ ئوتتۇرىغا چىقمايدىغان، ئۆزى ياسىغان شەمشەردە ئۆلۈپ  
كېتىدىغان دادا — گەنجياڭنى كۆرۈش ئىستىكىنى تېخىمۇ قوز-  
غىۋەتكەنىدى. ئۇنىڭ خىسلىتى ۋە ئوبرازى قانداق بولۇشى كې-  
رەك؟ ئۇ ئوغلىغا شەمشەرنى، شەمشەر بىلەن پۇشايماننى ۋە

مەڭگۈ يەتكىلى بولمايدىغان مۇراد - مەقسىتىنى قالدۇرۇپ كەت-  
كەندى. ئوغلى دادىسىغا موھتاج ئىدى. مېي جەنچىنىڭ قەلبىدە  
دادىسىنىڭ ئېنىق ئوبرازى بارمۇ؟ ئاپىسىنىڭ سۈرەتلەپ  
بېرىشى بىلەن قىياس قىلامدۇ - يا؟ چۈنەنچاۋمۇ بالىلىق چېغىدىن  
تارتىپ دادىسىنى سانسىز قېتىم قىياس قىلغان. ھەي، دادا...  
لۇشۇن ئۇ «قارا ئادەم» نى مېي جەنچىنىڭ دادىسى ئورنىدا  
ياراتقانمىدۇ؟ ئۇ شەكىلسىز ئادەم، قاراڭغۇلۇققا يوشۇرۇنغان،  
ئاۋازى بايقۇشنىڭ ئاۋازىغا، كۆزلىرى ئىككى ئوت تۈچكىسىغا  
ئوخشايدىغان ئادەم...

— سەنمۇ؟ مېنىڭ ئۈچۈن قىساس ئېلىشقا ئۇنامسەن،  
ھەي ئادىل ئادەم؟

— مېنى بۇنداق چاقىرىپ ماڭا ئۇۋال قىلما.

— ئەمىسە، بىزدەك تۇل خوتۇن - يېتىم ئوغۇلغا خەيرىدە-  
خاھلىق قىلامسەن؟

— ھەي، بالام، ھاقارەتلەنگەن نامنى ئەمدى تىلىشقا  
ئالما، — دېدى ئۇ كەسكىن قىلىپ، — ھەققانىيەت، خەيرىخاھ-  
لىق، بۇ نەرسىلەر بۇرۇن پاكىز ئىدى، ھازىر بولسا پاستىقلىق-  
نىڭ دەسمايىسى بولۇپ قالدى. مېنىڭ قەلبىمدە سەن دېگەن  
ئۇ نەرسىلەر يوق. مەن سەن ئۈچۈن قىساس ئالساملا بولدى!

...  
— لېكىن سەن نېمىشقا مەن ئۈچۈن قىساس ئالغىنىم؟  
سەن مېنىڭ دادامنى تونامسەن؟

— مەن سېنىڭ داداڭنى تونۇيمەن، خۇددى سېنى تونۇغان-  
دەك. لېكىن مەن قىساس ئالغىنىم. قىساس ئېلىشىم بۇنىڭ  
ئۈچۈن ئەمەس. ئەقىللىق بالام، بۇنى ساڭا دەپ قوياي، مېنىڭ  
قىساس ئېلىشقا قانچىلىك ماھىر ئىكەنلىكىمنى سەن تېخى بىل-  
مەيسەن. سېنىڭ مېنىڭ، مېنىڭ سېنىڭ بولىدۇ. مېنىڭ

روھىمدا كىشىلەر قالدۇرغان شۇنچىلىك كۆپ جاراھەت بار.  
مەن ئۆزۈمدىن نەپرەتلىنىمەن!

...

ئۇ پەقەت لۇشۇنلا يېزىپ چىقالايدىغان مۇشۇنداق بىر «دا»  
«دا» ئىدى.

چۇ يەنچاۋ ئىختىيارسىز ماقالە قەغىزىنى يايىدى. ئۇ تەرجىمە قىلىپ، مېيجەنچىنىڭ كاللىسىنىڭ چىملىققا چۈشكەن، قولىدىكى شەمشەرنى قارا ئادەمگە بەرگەن يېرىگە كەلگەندى.  
«ئۇ بىر قولىدا شەمشەرنى، بىر قولىدا مېي جەنچىنىڭ بېشىنى چېچىدىن تۇتۇپ، ئۇنىڭ تېخى سوۋۇپ كەتمىگەن ئىسسىق لېۋىدە»  
گە ئىككىنى سۆيۈپ، سوغۇق كۈلدى...»  
چۇ يەنچاۋ ئاخشام مۇشۇ يەردە توختىغان، ئەمدى تەرجىمە قىلىدىغىنى تۆۋەندىكى ئابزاس ئىدى:

شەمشاد دەرەخلىكىنى بىر ئالغان كۈلكە ساداسى كۆتۈرۈلدى، دەرەخلىكىنىڭ ئىچكىرىسىدە بىر تۈپ ھايۋاننىڭ كۆزلىرىدىن كۆكۈچ نۇرلار چاقناپ، بارا - بارا يېقىنلاشتى. ئېچىرقاپ كەتكەن بۆرلەرنىڭ ھاسىرىشى ئاڭلاندى. ئۇلار مېي جەنچىنىڭ كىيىملىرىنى يىرتىپ تاشلاپ، جەستىنى يېيىشكە باشلىدى، ئاخىر يەپمۇ بولدى، قان ئىزلىرىنىمۇ پاكىپاكنىز يالۋەتتى، ئەمدى پەقەت بۆرلەرنىڭ ئۈستىخان غاجىلىغان چاغدىكى ئاۋازىلا سۇس ئاڭلىناتتى.

...

بۇ ئابزاس پۈتۈن ئەسەرنىڭ جەۋھىرى ئىدى. چۇ يەنچاۋ «شەمشەر سوقۇش» نى بىرىنچى قېتىم ئوقۇغاندا «بىر تۈپ يىرتە-قۇچ ھايۋاننىڭ كۆزلىرىدىن كۆكۈچ نۇرلار چاقناپ» دېگەن

قۇرلارنى ئوقۇپ ھەيران قالغانىدى. بۇ قۇرلارنى كېيىنمۇ ئۇندە تۇپ قالمىدى. بۇ ئابزاسنى ئىنگىلىزچىگە ئۆرمىكە تەس ئەمەس ئىدى. لېكىن لۇشۇننىڭ جاسارىتى، ئەدەبىي ئىستېداتىنى ئۇستىلىق بىلەن ئىپادىلەش ئاسان ئەمەس ئىدى. جۇڭگو تەرجىمە ساھەسىدىكى پېشقەدەملەردىن بېيجىڭ ئۇنىۋېرسىتېتىنىڭ تۇنجى مۇدىرى يەن فو: «تەرجىمىدە ئۈچىنى قىلماق تەس: توغرا بولۇش، راۋان بولۇش، پاساھەتلىك بولۇش» دېگەنىدى. بۇ، مەزمۇنى توغرا بولۇش، جۈملىلەر راۋان بولۇش، تىلى پاساھەتلىك بولۇش دېگەنلىك ئىدى. جاۋ جىڭچېن بولسا «خاتا بولسىمۇ، راۋان بولسۇن» دېگەن قاراشنى تەشەببۇس قىلدى. لۇشۇن جاۋ جىڭچېنغا تىغمۇ تىغ تاقابىل تۇرۇپ: «راۋان بولمىسىمۇ مەيلى، لېكىن خاتا بولمىسۇن» دېگەن قاراشنى ئوتتۇرىغا قويدى. نەچچە ئون يىلدىن بۇيان توختىماي تالاش - تارتىش قىلىۋاتقان بۇ مەسىلىدىن تەرجىمە ئىشلىرىنىڭ نەقەدەر قىيىن ئىكەنلىكىنى كۆرۈۋالغىلى بولاتتى. لۇشۇننىڭ ئەسەرلىرىنى «توغرا، راۋان، پاساھەتلىك» تەرجىمە قىلىش بۇ ياققا تۇرسۇن «راۋان بولمىسىمۇ مەيلى، لېكىن خاتا بولۇپ قالمىسۇن» دېگەن سەۋىيىدە تەرجىمە قىلماق مۇناھىيەتلىك تەس ئىدى. چۈنەنچاۋ قولغا قەلەمنى ئېلىپ يەنە قويۇپ قويدى. ئۇ ئوبدانراق ئويلايدى. ماقچى ئىدى.

— تاك، تاك، تاك! — بىرى ئىشكىنى چەكتى.

— كىرىك! — دېدى ئۇ بېشىنى كۆتۈرمەي.

ياتاققا جېڭ شاۋجىڭ كىرىپ كەلدى. ئۇ ئۈچىسىغا ئەرەنچە ھەربىي فورما كەيگەندى، ھەرىكەتلىرى چاقماقتەك چاققان ئىدى، قولىدا ھۆججەتتەك بىر نەرسە بار ئىدى. ئۇنىڭ تۇرقى كىشىگە كىنولاردىكى ئايال رادىستلارنىڭ «دوكلات باشلىق» دېگەن تۇرقىنى ئەسلىتەتتى. ئۇنىڭ ئۇنداق قىلىشى ئىرسىيەتتىنمۇ ياكى دورامچىلىقتىنمۇ، بۇنى بىلگىلى بولمايتتى. جېڭ

شاۋجىڭ «ئەسكەر» سىياقىدا يۈرۈشكە ئامراق ئىدى، بۇنىڭغا كۆپچىلىكمۇ كۆنۈپ قالغانىدى. ئەمەلىيەتتە، چۇ يەنچاۋ ئۇنىڭ ئاتا - ئانىسىنىڭ مىللىتى كۆتۈرۈپ جەڭ قىلىدىغان ھەربىيلەر. دىن ئەمەسلىكىنى بىلەتتى. دادىسى قىسمىدا سىياسىي كادىر، ئاپىسى سەنئەت ئۆمەكتە رېژىسسور ئىدى.

— ھۇي، ساۋاقداش جېڭ شاۋجىڭكەنغۇ! — دېدى چۇ يەنچاۋ ئورنىدىن تۇرۇپ.

— چۇ مۇئەللىم، دەرس تەييارلاۋاتامسىز؟ — جېڭ شاۋجىڭ ئۈستەلدىكى ئىنگىلىزچە ئورگانىيالارغا بىر قۇر قاراپ قويدى. نېمىلەر يېزىلغانلىقىنى بىلمەيتتى، ئوقۇتقۇچىسىنىڭ خىزمىتىگە تەسىر يەتكۈزۈپ قويغانلىقى ئۈچۈن ئۇنىڭدىن كەچۈرۈم سورىماي، كېلىش مەقسىتىنى ئېيتتى:

— سىنىپتىكى ئەھۋاللار توغرىلىق سىز بىلەن پاراڭلىدۇ.

شاي دەپ كەلدىم...

— ياخشى، ياخشى، — دېدى چۇ يەنچاۋ ئورگانىيالارنى يىغىشتۇرۇپ تارتىمغا سېلىپ. ئۇنىڭ تەرجىمە قىلغان ئەسەرلىرىنى جېڭ شاۋجىڭغا خەن شىنيۇگە كۆرسەتكەندەك كۆرسىتىشنى، ئىشتىن سىرت قىلىۋاتقان ئىشلىرىدىن ئۇنى خەۋەردار قىلىشنى خالىمايتتى. تەرجىمە ئەسەرلىرى مەتبۇئاتتا ئېلان قىلىنىشتىن بۇرۇن بۇ ئىشقا تېخىمۇ كۆپ ئادەملەرنىڭ كۆڭۈل بۆلۈشىنىڭ ھاجىتى يوق ئىدى. چۈنكى بىر قىسىم كىشىلەرنىڭ نەزىرىدە يېزىقچىلىق بىلەن «نام ۋە ئۇنۋانغا ئىگە بولۇش» تەبىئىي مۇناسىۋەتتەك قارىلاتتى.

— ھە، ئولتۇرۇڭ! — دەپ چۇ يەنچاۋ ئورۇندۇقنى ئۆزىگە بېرىپ، ئۆزى كارىۋاتتا ئولتۇردى. چۇ يەنچاۋ ئوي - پىكرىنى تەرجىمە قىلىۋاتقان ئەسەرلىرىدىن جېڭ شاۋجىڭنىڭ خىزمەت توغرىسىدىكى دوكلاتىغا بۇراپ ئىخلاىس بىلەن قۇلاق سالدى.

— مەن يېقىندا سىنىپتىكى مۇتلەق كۆپ سانلىق ئوقۇغۇچىلارغا...

چىلار بىلەن ئايرىم - ئايرىم پاراڭلاشتىم. ۋەزىيەت تەربىيىسى ئارقىلىق ئوقۇغۇچىلار دۆلەتنىڭ ۋاقىتلىق قىيىنچىلىقىغا قارىتا ئاساسەن توغرا قاراشقا ئىگە بولدى، — ئورۇندۇقتا ئولتۇرغان جېڭ شاۋجىڭ جىددىي تەرزىدە سۆزلەۋاتاتتى، — بولۇپمۇ دۆلەتنىڭ ئوقۇش پۇلىدىن بەھرىمەن بولۇۋاتقان ئوقۇغۇچىلارنىڭ ھېچقايسىسى نەرسە - كېرەك ئالغىلى ئەرەك بولمايدۇ. بۇ قارىماققا كىچىك ئىش، ئەمەلىيەتتە ھېسسىياتقا ۋە مەيدان مەسلىسىگە بېرىپ تاقىلىدىغان ئىش. بۇ بىزنىڭ قىيىنچىلىق ئالدىدا پارتىيە بىلەن بىر مەقسەت - بىر نىيەتتە بولۇش - بولماسلىقىمىزغا، ئۆتمۈشنى ئىنقىلاب نامىدىن ئويلاش - ئويلە - ماسلىقىمىزغا باغلىق ئىش.

جېڭ شاۋجىڭ ھاياجانلىنىپ كەتكەچكە، ئۇنىڭ تاتىراڭغۇ يۈزىگە سەل قىزىللىق يۈگۈردى. يۇمۇق كۆزلىرىدە مەردانلىك چاقنايتتى. ئاچ قورساق ئىنقىلاب قىلىش زۆرۈر بولسا، ئۇ ئاچ قورساق ئىنقىلاب قىلىشنىڭ شەرەپلىك ئىكەنلىكىگە قەتئىي ئىشەنەتتى، ئادەتتىكى كىشىلەر چىدىيالمىدىغان جاپا - مۇشەققەتكە چىدايتتى،

— ۋەزىيەت ناھايىتى ئېغىر! — دېدى جېڭ شاۋجىڭ ئۈس-تەلنى ئاستا چېكىپ، ئۇنىڭ روھى ھالىتىدىن ئاز - تولا سىياسىيونلارغا خاس پۇراق چىقىپ تۇراتتى، — بىز يالغۇز تەبىئىي ئاپەتكىلا ئەمەس، بەلكى يولداش خروشىش بىلەن پرىنسىپاللىق ئىنقىلابقا دۇچ كەلدۇق. . .

چۇ يەنچاۋ ھەيران قالدى. ئۇ بۇنىڭدىن ئىلگىرى سوۋېت ئىتتىپاقى رەھبەرلىرىگە بىئەدەپ گەپ قىلىشقا پېتىنغان ئادەم. — نى كۆرمىگەنىدى. جۇڭگولۇقلارنىڭ نەزىرىدە خروشىش لېنىن ۋە ستالىنغا ئوخشاش مۇقەددەس ئىدى. بۇ ئەقىلگە مۇۋاپىق ئىش ئىدى. گۇمانلىنىشقا بولمايتتى. «پرىنسىپاللىق ئىختىلاپ» دېگەن بۇ گەپ نەدىن چىقتى؟ ئۇ ئۆزىنىڭ ھەيران قالغان.



لىقىنى يوشۇرالمى بۇ ياش «بولشېۋىك» كە ھاڭۋېقپ قاراپ قالدى. جېڭ شاۋجىڭ ئوقۇغۇچىلارنىڭ ئارىسىدىكى ساناقلىق پارتىيە ئەزالىرىنىڭ بىرى ئىدى. ئۇ بايا دېگەن گەپ بىرى تاپقان گەپ ئەمەس. بەلكىم پارتىيە ئىچىدە قانداقتۇر يېڭى بىر ھۆج-جەتنىڭ روھىنى يەتكۈزگەن بولۇشى ياكى بولمىسا ئۇ ئاتا-ئانىسىنىڭ ئاغزىدىن يېڭى ئۇچۇرغا ئېرىشكەن بولۇشى مۇمكىن. جېڭ شاۋجىڭ گەپنىڭ ئاخىرىنى چىقارماي:

— ھە، مۇشۇنچىلىك بىلىپ قالسىڭىزلا بولىدۇ، تېخىمۇ كۆپ يولداشلارغا بىلدۈرۈپ. — ئۇ ئىنتايىن چوڭقۇر بىر مەنىلىك ئارىلىق قالدۇرۇپ، تۇيۇقسىز گېپىنى توختىتىۋالدى. چۇ يەنچاۋ ئۇنىڭ ئادەتتىكى كىشىلەر ئوقسا بولمايدىغان مەخپىيەتنى نېمىشقا ئۇنىڭغا ئاشكارىلىغانلىقىنى، نېمىشقا گەپنىڭ ئۇچىنى چىقىرىپ قويۇپ جىم بولۇۋالغانلىقىنى بىلەلمەيدى، بۇيرۇققا بىنائەت سىنىپ مەسئۇللۇقىنى ئۈستىگە ئالغان چۇ يەنچاۋنى «قورقۇتۇۋاتامدۇ» ياكى ئۆزىمۇ بۇ ئىشنى «مۇشۇندىن چىلىكلا» بىلگەچكە، ئۆزىنى كۆرسىتىشكە ئالدىراپ كېتىۋاتامدۇ؟ لېكىن، چۇ يەنچاۋ ئۇنىڭدىن سورىيالمىتتى، جېڭ شاۋ-جىڭنىڭ كەسكىن گەپ - سۆزلىرى ۋە روھى ھالىتى چۇ يەنچاۋغا: سەن پارتىيە سىرتىدىكى ئامما، بۇ ساڭا ئىشەنگەنلىك ھەم ساڭا قىلىنغان ھۆرمەت. ئوبدان ئاڭلىساڭلا بولىدى، دەۋاتقاندىكە قىلاتتى.

— قىسقىسى، سىنىپىمىزنىڭ ئەھۋالى بىر قەدەر ياخشى، — جېڭ شاۋجىڭ سەل قىمىرلاپ، تىك ئولتۇرغان ھالىتىنى ئۆز-گەرتتى ۋە گەپ - سۆزلىرىمۇ سەل سىلىقلاشتى. ئۇ گەپنى خەلقئارا كوممۇنىزم ھەرىكىتىدىن ئۆزى تۇرۇۋاتقان كىچىك كوللېكتىپقا يۆتكىدى، — بۇرژۇئازىيە ئائىلىسىدىن كېلىپ چىققان شىيى چىۋىسى، پومېشچىك ئائىلىسىدىن كېلىپ چىققان بەي شۇلى قاتارلىق ساۋاقداشلاردا پرىنسىپقا ياتىدىغان نارازى

گەپ - سۆزلەر بايقالدى. ئۇلار سىياسىي مەسىلىلەرگە ناھايىتى ئېھتىياتچان، ئەمما ئۆگىنىشنى چىڭ تۇتىدۇ. . .

— ياخشىغۇ، — دېدى چۈيەنچاۋ بىلىپ - بىلمەي ئېھتىيات بىلەن، — ساۋاقداشلارنىڭ تولىسى يىگىرمە ياشقىمۇ كىرمىگەن، ساددا، تىرىشىپ ئوقۇش كېرەكلىكىنى بىلىدىكەن. . .

— بىراق، بىر قىسىم مەسىلىلەر كۆرۈلۈۋاتىدۇ. . .

— قانداق مەسىلىلەر؟

— ئوغۇل ساۋاقداشلار ئارىسىدا ساغلام بولمىغان كەيپىياتلار بار، — جېڭ شاۋجىڭنىڭ چىرايى ئۆزگىرىپ ناھايىتى جىددىي تۈس ئالدى. چىرايىدىن سەل ئەنسىزلىك چىقىپ تۇراتتى، — ئۇلاردا قىز ساۋاقداشلارنىڭ كەينىدىن قالايمىقان گەپ قىلىدىغان، لەقەم قويىدىغان، ئۆزلىرىچە نومۇر بېرىدىغان ئىشلار بار. كىم چىرايلىق بولسا، شۇنىڭغا بەش نومۇر، كىم سەت بولسا ئۈچ نومۇر بېرىلىدىكەن. ھەتتا خەن شىنيۋ بىلەن شىيې چيۈسى ئۈستىدە «سايلام رىقابىتى» ئېلىپ بېرىلغان. خەن شىنيۋ تەبىئىي گۈزەل، شىيې چيۈسى پەردىزى بىلەن گۈزەل، بىرى ئاددىي ۋە يېقىملىق، چاڭ قونىمىغان ئاق نېلۇپەر، بىرى نازۇك ۋە سىپايە، چىرايلىق مودەنگۈل. ھەر ئىككىسى، داڭلىق گۈللەردىن بولسىمۇ، مودەنگۈل نېلۇپەرگە يەتمەيدۇ. . . ئىشقىلىپ گەپ تولا، مۇئەللىم، مۇشۇنداق پەلپەتەش گەپلەرنىمۇ ئاڭلاپ قويۇڭ.

چۈيەنچاۋ گەپ قىلىمىدى، جېڭ شاۋجىڭ بۈگۈن گەپنى چوڭ يەردىن باشلاپ بارا - بارا ئۇششاق - چۈششەك ئىشلارغا چۈشۈپ كەتتى. ئۇنىڭ گەپلىرى چۈيەنچاۋغا تېتىمىدى. ئۇ ئۆزىنىڭ ئوقۇغۇچىلىق دەۋرلىرىنى ئەسلىدى. ئۇ ئوقۇغان سەنئىتىمۇ ئوغۇل ئوقۇغۇچىلارنىڭ ياتاقلىرىدا مۇشۇنداق تېمىلاردا گەپ - سۆز بولۇنۇپ تۇراتتى، بۇنداق گەپ سۆزلەرگە ئۇ ئارىلاشمايتتى. ئوغۇل ساۋاقداشلار قىز ساۋاقداشلارنى گۈلگە،

يەنە بىر نېمىلەرگە ئوخشاتتى، بەزىدە بۇ قىزلارغا قىلىنغان ھۆرمەتسىزلىكمۇ بولۇپ قالاتتى. مانا ئەمدى ئۇنىڭ ئوقۇغۇچى-لىرىدىمۇ ئاشۇنداق ئەھۋال كۆرۈلۈپتۇ. يىگىرمە ياشلار ئەتراپىدىكى ئوغۇل بالىلاردا بۇ مەسىلىلەرگە قارىتا ناھايىتى ئاسان قىزىقىش پەيدا بولىدۇ، بۇنىڭغا كەلگەندە ئۇلارغا ئۇستاز كەتمەيدۇ. جېڭ شاۋجىڭ بايا خەن شىنيونىڭ ئىسمىنى تىلغا ئالغاندا، ئۇنىڭ قەلبى سەل - پەل داۋالغۇدى. ئۇ سىنىپىدىكى نەتىجىسى ئەڭ گەۋدىلىك ھەم ئۆزى ئەڭ ئەتىۋارلايدىغان ئوقۇغۇچىنىڭ كۆڭلىنىڭ غەش بولۇشىنى ئۈمىد قىلمايتتى، باشقىلارنىڭ ئەلا-چى ئوقۇغۇچى شىي چيۇسىنىڭ ئىززەت - نەپسىگە تېگىشىنىمۇ خالىمايتتى. لېكىن ئۇ ئاخىردىكى «باھا» نى ئاڭلاپ، بۇنىڭدا ھېچقانداق يامان نىيەتنىڭ يوقلۇقىنى، بۇ تالاش - تارتىشلارنىڭ ئاساسىي جەھەتتىن مۇۋاپىق ئىكەنلىكىنى ھېس قىلدى. ئۇنىڭ بۇ ھەقتە پىكىر بايان قىلغۇسى يوق ئىدى. . .

— بۇ گەپلەرنى تاڭ جۇنشېڭ شىي چيۇسىگە دەپ ئىشنى بۇزغان، — دېدى جېڭ شاۋجىڭ سۆزىنى داۋام قىلىپ، — ئۇلارنىڭ مۇھەببەتلىشىپ يۈرگەنلىكى بۇرۇنلا يېرىم ئاشكارا تۈس ئالغان، شىي چيۇسى تاڭ جۇنشېڭنىڭمۇ بۇ پاراڭغا ئارىلاش-قانلىقىنى، ئىززەت - نەپسىگە تەگكەنلىكىنى بىلىپ، ئاچچىقىدا تاڭ جۇنشېڭدىن يۈز ئۆرگەن. تاڭ جۇنشېڭ ھازىر چېچىنى چۈشۈرۈۋەتتى.

— چېچىنى چۈشۈرۈۋېتىپتىمۇ؟

— چۈشتىن بۇرۇنقى ئىنگىلىز تىلى دەرسىدە كۆرمىدىڭىز-مۇ؟ ھە راست، ئۇ بېشىغا شەپكە كىيىۋاپتۇ.

— دىققەت قىلماپتىمەن، — دېدى چۈ يەنچاۋ، — چېچىنى نېمە مەقسەتتە چۈشۈرۈۋېتىپتۇ.

— ئويللىمىغان بولغىدىڭىز؟ — دېدى جېڭ شاۋجىڭ ئۈستەلنى چېكىپ تۇرۇپ، — راھىب بولماقچىمىش.

چۈيەنچاۋ ئۆزىنى تۇتۇلماي پىخىلداپ كۈلۈۋەتتى. شاڭخەي-  
لىك يۇرتلۇقىنىڭ مۇشۇنداق قىزىق ئويۇن ئوينىدىغانلىقىنى ئۇ  
ئويلىمىغانىدى.

ئەمدى پاراڭ ئەركىن - ئازادە تۈس ئېلىشقا باشلىدى.  
— كۈلكىلىكمىكەن؟ — دېدى جېڭ شاۋجىڭ ئاچچىق  
كۈلۈپ، — بۇنداق ئىشنىڭ 20 - ئەسىرنىڭ 60 - يىللىرىدە-  
كى ئالىي مەكتەپ ئوقۇغۇچىلىرىدا يۈز بېرىشى ھەقىقەتەن ئېچى-  
نىشلىق. نېمىدىگەن بىمەنىلىك بۇ، — جېڭ شاۋجىڭنىڭ چىرا-  
يىدىن كۈلكە ئۆچتى، — تاڭ جۇنشېڭ بەك چۈشكۈنلىشىپ كەت-  
تى. تۈنۈگۈن چۈشتىن كېيىن ئۇ باشقا سىنىپتىكى يۈرگىنىدە-  
دىن ئايرىلىپ كەتكەنلەرنى تەكلىپ قىلغان، ئۇلار كىرلىك ۋە  
تاغلارنى ئارتىشىپ، باشلىرىغا پاناما قالپىقىنى كىيىشىپ  
مەكتەپ دەرۋازىسى ئالدىدا قوللىرىنى تۇتۇشۇپ خاتىرە سۈرەتكە  
چۈشكەن. يەنە تېخى ئالتاغىل ۋارقىرىشىپ...  
— نېمە؟

— پۈتۈن دۇنيا پرولېتارىلىرى بىرلىشەيلى، دېگەن ناخشە-  
نى ئېيتقان.

جېڭ شاۋجىڭنىڭ چىرايى غەزەپلىك تۈس ئالدى، چۈيەنچاۋ  
قاقاقلاپ كۈلۈۋېتىشتىن ئۆزىنى تۇتالمىدى.

— بۇ ھېچقانچە ئىش ئەمەسكەنغۇ! — دېدى ئۇ، — ياش-  
لارنىڭ كەيپىياتى مۇقىم بولمايدۇ، ئاسان ئاچچىقلىنىدۇ، ئوب-  
دان يېتەكلىسەكلا، ھېچقانداق مەسىلە چىقمايدۇ. تاڭ جۇنشېڭ  
بىلەن ئۆزۈم پاراڭلىشىمەن. ھە راست، ئۇنىڭ ئاكتىپچانلىقىنى  
قوزغاپ، مۇشۇ ئىقتىدارىنى نورمال مەدەنىي مەشغۇلاتلارغا قا-  
راتساڭلار بولمامدۇ؟ مەكتەپ قۇرۇلغانلىقىنى تەبرىكلەش ۋاقتىدە-  
غىمۇ ئاز قالدى...

— راست، مەنمۇ شۇنداق ئويلىغان، ئۇنى مەكتەپ قۇرۇل-  
غانلىقىنى تەبرىكلەش سەنئەت كېچىلىكىدە ئازراق كۈچ چىقار-

سۇن دېگەن خىيالىم بار ئىدى. ئۇ ماڭا يوغانچىلىق قىلىپ،  
بوينىنى تولغاپ يۈرىدۇ. . .

— سىلەر قانداق نومۇرلارنى تەييارلىدىڭلار؟ — قىزىقىپ  
سورىدى چۇ يەنچاۋ ئۇنىڭدىن.

— ھە. . . . جېڭ شاۋجىڭ بىر ئورام قەغەز بار قولىنى  
ئۈستەلگە قويۇپ، — كەسپىي ئالاھىدىلىكىمىزنى جارى قىلدۇ-  
رۇپ ئىنگىلىز تىلىدا ئوپېرا ئورۇنلىماقچى بولۇۋاتىمىز، شىكېس-  
پېرنىڭ «خاملىت» دراممىسىدىن ئارىيە. . .

— ھە! بەك ياخشى بوپتۇ، — چۇ يەنچاۋ ئېغىز مەشىقىنى  
ئەمەلىيەتتىن ئۆتكۈزۈشكە جۈرئەت قىلغان ئوقۇغۇچىلىرى ئۇ-  
چۈن خۇشال بولۇپ، تولۇپ - تاشقان ئىشەنچ بىلەن جېڭ  
شاۋجىڭغا قاراپ، — سىز رېژىسسورلۇق قىلىڭ! — دېدى.

— ھىم، — دېدى جېڭ شاۋجىڭ ئىككىلەنمەي بېشىنى  
لىڭشىتىپ، — نەچچە كۈندىن بېرى دەرىستىن سىرتقى ۋاقىتلار-  
دا شۇ ئىشنىڭ تەييارلىقى بىلەن مەشغۇل بولۇۋاتىمەن. . . —  
ئۇ قولىدىكى بىر ئورام قەغەزنى مىجىقلاپ ئولتۇراتتى.

— روللارنى تەقسىم قىلىپ بولدىڭلارمۇ؟

— ھەئە، بەك قىيىنكەن! — دېدى ئۇ پىلان ۋە ئادەم  
كۈچلىرىنى جاي - جايغا ئورۇنلاشتۇرۇش توغرىسىدا گەپ  
قىلىۋاتقان كاتتا رېژىسسور دەك ياكى زور قوشۇنغا قوماندانلىق  
قىلىۋاتقان گېنېرال دەك قوللىرىنى يېيىپ، — ئون ئالتە ئوقۇ-  
غۇچىنىڭ ھەممىسى چىقمىسا بولمىغۇدەك، پارچە - پۇرات رول-  
لارغا باشقا سىنىپنىڭ بالىلىرىنى ياردەمگە «ئالاھىدە تەكلىپ»  
قىلمىساق بولمايدىكەن. سەھنە سۆزى ئاز، ئۇلار سۆزلىمىسىمۇ  
بولىدۇ، باش رول بىر مەسىلە بولۇپ قالدى، باش رولغا چىقماق  
بەك تەس.

— سىزنىڭچە خاملىتەننىڭ رولغا كىم چىقسا بولىدۇ؟

— بىز بىرىنچى بولۇپ مۇشۇ قىيىن مەسىلىگە يولۇقتۇق.

ئون ئىككى ئوغۇل ئوقۇغۇچىنىڭ ئارىسىدىن تاللاپ باقتىم،  
بەزىلىرىنىڭ بويى پاكار، بەزىلىرىدە سالاپەت يوق، بەزىلىرى  
ئىنگىلىز تىلىدا خام...

— باشقا سىنىپنىڭ بالىلىرىنى «تەكلىپ» قىلساق بولمايدۇ.  
دۇ، خاملىق رۇسچە گەپ قىلسا بولمايدۇ — دە! — چۈيەنچاۋ  
جېڭ شاۋجىڭ ئۈچۈن ئەستايىدىل ئويلىنىۋاتاتتى. جېڭ شاۋ-  
جېڭ ھەقىقەتەن قىيىن تېمىنى تاللىغانىدى.

— لېكىن، باش رولغا كەلگەندە بولدىلا دېگىلى بولمايدۇ،  
قۇشقۇنغا ئولتۇرۇۋالسا قىيىن بولمايدۇ، قايتا - قايتا ئويلدى.  
ئىش ئارقىلىق مۇۋاپىق نامزاتتىن بىرنى تاپتىم، يەنە كېلىپ  
ئۆزىمىزنىڭ سىنىپىدىن! — جېڭ شاۋجىڭ شۇنداق دەپ گېپىدى-  
نى توختىتىۋالدى.

— كىم ئۇ؟ — سورىدى چۈيەنچاۋ ئەجەبلىنىپ.  
— سىز، چۈيەنچاۋ! — جېڭ شاۋجىڭ ھەييارلىق  
بىلەن كۈلدى، ئۇنىڭمۇ كۈلىدىغان چاغلىرى بولىدىكەن - ھە!  
— ياق، بولمايدۇ، بولمايدۇ، — جېڭ شاۋجىڭ ئۇنى قات-  
تىق قورقۇتۇۋەتكەنىدى، — مەن قىلالايمەن، مەن سەھنىگە  
چىقىپ باقمىغان، مۇنبەرگە چىقىپ يېڭى دەرس ئۆتكەن چاغلاردا  
قىزىرىپ كەتكەنمەن.

— ھازىر ئادەتلىنىپ كەتتىڭىزغۇ! — دېدى جېڭ شاۋ-  
جېڭ قول ئاستىدىكى ئادەمنى قايىل قىلغاندەك ياكى ئۇنى ئىلا-  
ھاملاندىرۇۋاتقاندەك تەلەپپۇزدا، — سىزنىڭ ئىنگىلىز تىلى سە-  
ۋىيىڭىزگە گەپ كەتمەيدۇ، ئوبراز، تەقى - تۇرق، خاراكتېر  
جەھەتتىن سىز ناھايىتى مۇۋاپىق، پۈتۈن سىنىپتىكى ساۋاقداش-  
لارنى ئۈمىدسىزلىككە ئۇرۇپ قويماسلىقىڭىزنى ئۈمىد قىلىمەن. بۇ  
سىنىپىمىزدىكىلەرنىڭ پۈتۈن مەكتەپتىكى ئوقۇتقۇچى - ئو-  
قۇغۇچىلارنىڭ ئالدىدا بىرىنچى قېتىم سەھنىگە چىقىشىمىز،  
مەكتەپ قۇرۇلغانلىقىنى تەبرىكلەش كۈنى نۇرغۇن مەكتەپداش.

لار، پېشقەدەم باشلىقلار كېلىدۇ، ئويۇنمىزنى كۆرىدۇ، مۇ-  
ۋەپپەقىيەت قازىنىشىمىز كېرەككى، مەغلۇپ بولماسلىقىمىز  
كېرەك. چۇ مۇئەللىم، زىممىڭىزدىكى يۈك ئېغىر!

— ياق، ياق... — دېدى چۇ يەنچاۋ ئۆزىنىڭ قاملاشتۇ-  
رالمايدىغانلىقىنى ھېس قىلىپ. ئۇ ئۆزىنى ئۆز كەسپىدىن باشقا  
ئىشلارنىڭ ھەممىسىگە ئىشەنچسى يوقتەك چاغلانغانىتى. چۇ يەنچاۋ ھاي-  
جان بىلەن ئورنىدىن تۇرۇپ جېڭ شاۋجىڭ بىلەن تالاشتى، — مې-  
نىڭ خاراكتېرىم قانداقسىگە خاملىتىنىڭ خاراكتېرىگە ئوخشىد-  
سۇن؟ خاملىت كەم سۆزدەك كۆرۈنگىنى بىلەن، ئەمەلىيەتتە  
ئىنتايىن سىرلىق، ئىنتايىن قەيسەر، ئۇنىڭ ۋۇجۇدىغا غايەت  
زور كۈچ - قۇدرەت يوشۇرۇلغان. ئۇنىڭ ساراڭ بولىۋېلىپ  
دېگەن تاققا - تۇققا گەپلىرى يەر - زېمىننى لەرزىگە سېلىپ،  
جىن - شاياتۇنلارنى يىغلىتىۋېتىدۇ. «يىغلىيالايمىز؟ ئۇرۇشا-  
لامىز؟ ئاچلىق ئېلان قىلالامىز؟ تېنىڭىزنى قىيما - چىيما  
قىلىۋېتەلەيمىز؟ بىر كۈپ ئاچچىقسۇنى ئىچىۋېتەلەيمىز؟ پۇ-  
تۇن تىمساھنى يەۋېتەلەيمىز؟ بۇ ئىشلارنى مانا مەن قىلالايم-  
مەن!...» — چۇ يەنچاۋ قوللىرىنى چۈشۈرۈپ، ئائىلاج كۈل -  
دى، — بۇ، مېنىڭ قولۇمدىن كېلەمدۇ؟ بۇنداق رولنى ئوينىيال-  
مايمەن...

— ياق، بۇ بىر ئابزاس سەھنە سۆزىنى ناھايىتى ياخشى  
دېدىڭىز! — دېدى جېڭ شاۋجىڭ ھاياجان بىلەن ئۈستەلنى ئۇ-  
رۇپ تۇرۇپ. ئۇنىڭ تۇرقى ئارتىسىنى سىناۋاتقان كاتتا رېژىس-  
سورنىڭ تۇرقىغا ئوخشايتتى، ئۆزىنى ئۈستاز ئورنىغا قويۇپ  
گەپ قىلىۋاتاتتى، — بولدى، خاملىتتىن خاتىرجەم بولدۇم! —  
جېڭ شاۋجىڭ چۇ يەنچاۋغا مەسلىھەتلىشىدىغان ئىمكانىيەت قال-  
دۇرمىدى.

— سىز يەنە ئويلىنىپ كۆرۈڭ، ئوغۇل ساۋاقداشلارنىڭ  
ئارىسىدىن تېخىمۇ مۇۋاپىق بىرى تېپىلىپ قالار، — چۇ يەنچاۋ

يەنىلا ئۈنۈمىدى، — تاڭ جۈنشىڭ قانداقراق؟

— بولمايدۇ، ھەرگىز بولمايدۇ! — جېڭ شاۋجىڭ ئۇنى رەت قىلىۋەتتى، — ئۇ دېگەن ئاق پىشماق، ئىنچىكە بەل، بولمايدۇ، ھازىر ئۇنىڭ كەيپىياتى ياخشى ئەمەس، ئىنگىلىز تىلىدىنمۇ راۋان تەلەپپۇز قىلالمايدۇ، ئۇ ھېلىقى نەس باسقان پولوندىيۇسنىڭ رولىنى ئالسا بولىدۇ، رول قىسقا، خاملىق قىلىچ بىلەن ئۆلتۈرۈۋەتسە، ئۇ سەھنىدىن چۈشۈپ كەتسە بولىدۇ...

— باشقا روللارغا ئادەم سەپلەپ بولۇڭلارمۇ؟

— ئاساسەن سەپلەپ بولۇق، — دېدى جېڭ شاۋجىڭ بارماقلىرىدىن «قاس» چىقىرىپ، — دانىيە پادىشاھىنىڭ رولىنى بەي شۈلى ئوينىدۇ، ئۇنىڭ كېلىپ چىقىشى ياخشى ئەمەس، شۇڭا قەھرىمانلارنىڭ رولىنى تاللىشىشتىن خىجىل بولدى، مۇشۇ رولغا ئۆزىنى مەلۇم قىلدى. ئۇنىڭ مۇغەمبەرلىك قىلىپ توغرا جاۋاب بەرمەيدىغان خاراكتېرى پادىشاھنىڭ خاراكتېرىگە ئوخشاپ كېتىدۇ، خانىشنىڭ رولىنى، ئامال يوق ئۆزۈم ئالىدەنغان بولدۇم، لۇ شيۇجۇغا دېسەم ئۈنۈمىدى، شېي چيۇسېگە دېسەم، ئۇمۇ ئۈنۈمىدى، ئەسكى ھەم بەختسىز بۇ ئايالنىڭ رولىنى ياراتمىغان ئوخشايدۇ، ئوينىغانغا نېمە بولاتتىكىن؟ ئو-يۇن تۇرسا! شېي چيۇسېنىڭ كۆڭلىدىكىنى بىلىمەن، ئۇنىڭ ئوپىلىيانىڭ رولىنى ئالغۇسى بار...

— سىز ئوپىلىيانىڭ رولىنى كىمگە بەرمەكچى بولۇۋاتىدەن؟

— سىز؟ — دەپ سورىدى تۇيۇقسىزلا ئۇنىڭدىن چۇ يەنچاۋ.

— ئەلۋەتتە خەن شىنيۇڭگە بېرىمەن! — دېدى جېڭ شاۋجىڭ ئىككىلەنمەي، — ئۇنىڭ ئوبرازى، خاراكتېرى ناھايىتى ياخشى، خەن شىنيۇڭ پاك، ساددا، ئۇياتچان، يەنە سەل ئۇياتچانلىق ۋە غەمكىنلىك قوشۇلسا، ئۇ ئوپىلىياغا شۇنداق ئوخشايدۇ، قىل سىغمايدۇ!

— ئوپىلىيانىڭ رولىنى ئۇ ئوينىدىكەندە! — دېدى چۇ



يەنچاۋ پىچىرلاپ، ئۇنىڭ قوشۇلىدىغانلىقىنى ياكى قارشى تۇردى.  
دىغانلىقىنى بىلگىلى بولمايتتى.

— مەن خەن شىنيۆگە دېدىم، ئۇ قوشۇلدى، — دېدى  
جېڭ شاۋجىڭ — گەپ سىزدە قالدى. مېنىڭچە، ئۇنىڭ بىلەن بىللە  
رولغا چىقىڭىز، راۋۇرۇس ماسلىشىپ كېتىسەلەر...

— نېمىشقا بۇنداق دەيسىز؟ — دېدى چۇ يەنچاۋ بىردىنلا  
ھەيران بولۇپ، ئۇ جېڭ شاۋجىڭنىڭ نېمىشقا «راۋۇرۇس»  
دېگەن گەپنى ئىشلەتكەنلىكىنى بىلمىدى.

— بۇ ناھايىتى ئاددىي، — دېدى جېڭ شاۋجىڭ ئوچۇق  
كۆڭۈللۈك بىلەن، — ھەر ئىككىڭلار ئاساسلىق ئارتىس، سەھ-  
نە سۆزۈڭلار پۈتكۈل ئوپېرادا ئەڭ ياخشى، كۆپچىلىك بىردەك  
ئېتىراپ قىلغان سۆز. «تەمتىرەش» تىن، «كېكەچلەش» تىن  
ئەنسىرمەيسىلەر، ئاساسىي زېھنىڭلارنى پېرسوناژلارنىڭ ئىچكى  
ھېسسىياتىنى قېزىشقا قاراتساڭلار، رول ياخشى چىقىدۇ.

— ھەي... — دېدى چۇ يەنچاۋ خۇددى رولغا كىرىۋاتقاندا  
دەك ئۆز - ئۆزىگە گەپ قىلىپ، — ياق، ياق، بەك قىيىن،  
بۇ رولنى ئوينىماق بەك قىيىن، ئۇنىڭ ئۆلۈمىنى ئۇزاتقاندا  
سەھنىگە چىقىپ قەبرىسىگە سەكرەپ چۈشەمدىمەن؟ » بۇنداق  
ئېغىر ھەسرەتنى كۆتۈرۈشكە كىمنىڭ يۈرىكى چىدايدۇ؟ كىمنىڭ  
ئاھۇ پىغانلىرى ئاسمان سەييارىلىرىنىمۇ جايىدا قاتۇرۇپ قويايلاي-  
دۇ؟ مانا ئۇ مەن، دانىيە شاھزادىسى خاملېت! » بۇ... بۇ بەك  
قىيىن!

— Very good — دېدى جېڭ شاۋجىڭ كۈلۈپ، — مۇ-  
شۇنداق كەيپىيات كېرەك، قانچە قىيىن بولسا شۇنچە ياخشى!  
جېڭ شاۋجىڭ ئۈستەلدىكى بىر ئورام قەغەزنى چۇ يەنچاۋ-  
نىڭ ئالدىغا ئىتتىرىپ قويدى، — كىتابنى بېسىپ بولدۇق،  
ئاۋۋال پىششىق تونۇشۇپ چىقىڭ، لېكىن بۇ رول سىز ئۈچۈن  
ھېچگەپ ئەمەس. شېكسپېرنىڭ ئەسەرلىرىنى سىز يادلاپ بېرە-

لەيسىز. ۋاقىت چىقىرىپ خەن شىنيۇ بىلەن مەشىق قىلىڭلار...  
چۇ يەنچاۋ شاپىگرافتا بېسىلغان كىتابنى قولغا ئېلىپ  
ۋاراقلاپ كۆرۈپ، دەككە - دۈككە ئىچىدە:  
— قارىغاندا، ماڭا بېسىم ئىشلىتىدىغاندەك قىلىسىز، —

دېدى

— توغرا — دېدى جېڭ شاۋجىڭ كەسكىن تۈردە، — مەن  
ھەر بىر ئارتىسقا ئېنىق تاپشۇردۇم: بۇ سىياسىي ۋەزىپە،  
سىنىپ كوللېكتىپىنىڭ شان - شەرىپى ئۈچۈن ئۇلار ياخشى  
ئوينىدۇ.

چۇ يەنچاۋ ئائىلاج ئۇلۇغ - كىچىك تىندى. بۇ «ۋەزىپە»،  
يەنە كېلىپ «سىياسىي تۈس» ئالغان ۋەزىپە ئىكەن، دېمەك،  
مەسلىھەتلىشىشكە ئورۇن يوق ئىدى. جېڭ شاۋجىڭنىڭ گەپنى  
يىراقتىن ئەگىتىپ، يېرىم كۈن سىياسەت سۆزلىگەنلىكىنىڭ  
مەقسىتى مۇشۇمىدۇ؟ تېخىمۇ قىزىق يېرى، جېڭ شاۋجىڭنىڭ  
تاللىغىنى ھازىر ئېقىۋاتقان «ئىنقىلاب نامىدىن» دېگەن تىياتىر  
بولماستىن، بەلكى ھېچقانداق «ئىنقىلاب» پۇرىقى يوق «خام-  
لېت» ئىدى: قارىمامدىغان بۇ يۇمران سىياسەتچىگە!

جېڭ شاۋجىڭ زەپەر قۇچۇپ، ياتاققا چاقماق تېزلىكىدە  
قايتتى، ياتاقتا خەن شىنيۇ ئۆزى يالغۇز رېژىسسور بەرگەن  
كىتابقا قاراپ، كۆيۈپ - پىشىپ سەھنە سۆزىنى يادلاۋاتاتتى:  
قىزچاق، قىزچاق، ئاڭلاپ قويغىن، ئۇ كەتتى بۇ جاھان-  
دىن،

كەلمىشى يوق ئەمدى مەڭگۈ بۇ جاھانغا قايتىدىن.  
پۇركىنىپتۇ ئۇنىڭ بېشى ياپىيىشىل ئوت - گىياھقا،  
ئۈنۈپتۇ مۇخ - ئۆسۈملۈكلەر پۇتلىرىنىڭ ئۈستىدىن.  
جېڭ شاۋجىڭ ياتاققا ئۈسۈپ كىرىپ:  
— ھەي، گۈزەل ئوپىلىيا! — دېدى.

خەن شىنيۇ ئۇنىڭغا قاراپ قويۇپ، تۆۋەندىكى سەھنە سۆزى.

نى ئوقۇدى:

يامغۇردەك تۆكۈلىدۇ ئاڭغا قىزىل گۈل بەرگى،  
شۇ گۈللەردە شەبنەم كەبى يالتىرايدۇ كۆز ياشلار،  
ئۇزاتماقتا يەرلىكىگە يىغلاپ ئۇنى يۇرت ئەھلى.  
جېڭ شاۋجىڭ خەن شىنيۇننىڭ مۇرىسىگە ئۇرۇپ:

— ھەي، سىزگە سەھنە سۆزى سۆزلەۋاتقىنىم يوق، شۇنى  
ئوقتۇرۇپ قويماي، خاملىت بار بولدى!

— شۇنداقمۇ! — دەدى ئۇنىڭ گېپىنى ئاڭلاپ ئوپىرا ۋە-  
قەلىكى ئىچىدىن رېئاللىققا قايتقان شىنيۇ، ئەر پېرسوناژنى  
تاللاش ئۇ كۆڭۈل بۆلۈۋاتقان مەسىلە ئىدى. بۇلارنىڭ ھەممىسى  
ئويۇن قويۇش بولسىمۇ، ئەمما كۆرۈمىسىز بىر ئەرنىڭ سەھنىدە  
ئۇنىڭغا: «مەن بۇرۇن سىزنى ھەقىقەتەن ياخشى كۆرگەن»  
دېيىشنى تەسەۋۋۇر قىلالمايتتى. ئۇنىڭ ئۈستىگە ئۇمۇ ئۇنىڭغا  
كىتابتىكىگە ئوخشاش: «راست، جانابى ئالىيلىرى، مېنى  
ياخشى كۆرگەنلىكىڭىزگە مەنمۇ ئىشەنگەن» دېيىشى كېرەك ئىد-  
دى، بۇ ھال ئۇنىڭغا بىر قىسما تۈيۈلاتتى. ئۇ بىتاقەت بولۇپ  
جېڭ شاۋجىڭدىن:

— خاملىت كىم؟ — دەپ سورىدى.

— ئۆزىڭىز پەرەز قىلىڭ! — جېڭ شاۋجىڭ رېژىسسور  
بولغان ئۆزىنىڭ ئارتىس تاللاشقا قويغان يۇقىرى ئۆلچىمىنى،  
خىزمىتىنىڭ قىيىنلىقىنى ۋە نوپۇزىنىڭ چوڭلۇقىنى كۆز -  
كۆز قىلىش مەقسىتىدە ئۇنى بىر دەم ئويلىنىشقا سالماقچى  
بولدى، — بۇ خاملىت ئەڭ سالاپەتلىك، ئەدەبىيات ساھەسىدە  
بىلىمى كەڭ، خاراكتېرى ئۆزگىچە، ئىنگىلىز تىلىدىمۇ ئەڭ  
ياخشى. بايام رولنى ئېلىپ كۆرۈپ باقتى، قالتىس ياخشى  
بولدى، گۈزەل ئوپىلىيا چوقۇم رازى بولىدۇ دەپ ئويلايمەن!  
جېڭ شاۋجىڭ چىرايلىق گەپلەرنى تولا قىلىپ شىنيۇنى  
ئېسەنگىرتىپ قويدى، سىنىپىدىكى ئون ئىككى ئوغۇل ئوقۇغۇ-

چى ئۇنىڭ كاللىسىدىن بىر - بىرلەپ ئۆتتى، لېكىن ئۇنى كۆز ئالدىغا زادىلا كەلتۈرەلمىدى. ئۇ بىتاقەت بولۇپ:  
— زادى كىم؟ مۇۋاپىق بىرى بولمىسا ئوينىمايمەن! —  
دېدى.

— چۈ يەنچاۋ! — جېڭ شاۋجىڭ بىردىنلا جاكارلىدى، ئۇ مۇئەللىم بولمىغان مەيداندا ئۇنىڭ ئىسمىنى يۈرەكلىك ئاتىدى، بۇنىڭ نېمە كارايتى؟ بۇ گۇرۇپپىغا ئۇ رېژىسسورلۇق قىلىدۇ. —  
غان تۇرسا!

— ھە، چۈ مۇئەللىم! — شىنيۇ خۇشاللىقىدا توۋلىۋەتتى، — ھەي، مەن نېمىشقا ئۇنى خىيالىغا ئەكەلمىگەندىمەن؟ ساۋاقداشلارنى ئويلاپ يۈرۈپتىمەن.

— ئۇ بىزنىڭ ساۋاقدىشىمىز بولۇشقا رازىمەن، دېمىگەن - مىدى، — دېدى جېڭ شاۋجىڭ مەغرۇر ھالدا، — كۈتمىگەن يەردىن چىقىپ، تەييارلىقسىز تۇرغاندا ھۇجۇم قىلدىم، ئىنقىلا - بىي تەدبىرىم ئالدىدا ئۇ ئائىلاج قالدى.

— ئۇ قوشۇلدىمۇ؟ — دەپ سورىدى شىنيۇ ئەنسىرەپ. — قوشۇلدى، قوشۇلدى! — دېدى جېڭ شاۋجىڭ خۇشال ھالدا، — مېنىڭ بۇ ئوپېرايمنىڭ يېرىمى تۈگىدى. «4 - ماي» غا ئاز قالدى، ۋاقىتنى چېڭ تۇتۇپ سەھنە سۆزىنى پىش - شىق يادلاڭ، چۈ يەنچاۋ بىلەن بىللە مەشىق قىلغىنىڭلار ياخشى، شۇنىڭدا ھېسسىيات ئالماشتۇرۇش بولاتتى، ۋەقەلىككە ئاسانلا كىرىپ كېتەلەيتىڭلار. . .

— خاتىرجەم بولۇڭ، رېژىسسور! — دېدى شىنيۇ خۇشال ھالدا، — مەن چوقۇم بار كۈچۈم بىلەن تىرىشىمەن، سىز تاپ - شۇرغان «سىياسىي ۋەزىپە» نى ئورۇندايەن!

كارىدوردا بىرىنىڭ جىددىي ئاياغ تىۋىشى ئاڭلاندى، ئارقىدىنلا ئىشىك «جالاق» قىلىپ ئېچىلىپ، سىرتتىن يۈگۈرۈپ كىرگەن لۇ شيۇجۇ شىنيۇنىڭ ئۈستىگە چۈشكىلى قىل قالدى.

— ھەي، لۇشيۇجۇ! — دېدى جېڭ شاۋجېڭ، — سىزنى  
ئاۋارە قىلىشقا مەجبۇرمەن، يېنىمدا تۇرۇپ دېدەكنىڭ رولىنى  
ئويناپ بېرىڭ، بولامدۇ؟

لۇ شيۇجۇ ئۇنىڭ گېپىگىمۇ پەرۋا قىلمىدى:

— چاققان، چاققان! خەن... شىنيۇ... دېدى.  
شىنيۇ تېغىرقاپ قالدى:

— نېمە بولدى؟ بۇنچىلىك بوپكەتكۈدەك نېمە ئىش  
بولدى؟ ...

لۇ شيۇجۇ جىددىيلەشكەنسېرى گېپىنى تېپىپ قىلالماي،  
پوكاندەك قىزىرىپ كەتكەنىدى. ئۇ ئاغزىنى يوغان ئېچىپ ھاس-  
سىراپ تۇرۇپ:

— تېلېفون... سىزنى تېزراق كەلسۇن دەيدۇ، دادىڭىز-  
نىڭ... يارىسى ئېغىر كەن...

— ھە؟! — شىنيۇنىڭ تويۇقسىز چاقماق سوقۇۋەتكەندەك  
چىرايى شۇئان تاتىرىپ «خاملىت» نىڭ كىتابى قولىدىن چۈ-  
شۈپ كەتتى. مۇزلاپ كەتكەن قوللىرى ياپراقتەك تىترەيتتى.  
ئۇ ئالمان - تالمان لۇ شيۇجۇنىڭ بىلىكىنى تارتقۇشلاپ كەتتى:  
— نېمە... نېمە...

— كونكرېت ئەھۋالنى... سوراڭىز مەنمۇ ئۈلگۈرەلمىدىم...  
جىددىي تېلېفونكەن، دادىڭىزنىڭ ئىدارىسىدىن كەپتۇ...  
— دادام... ھازىر نەدىكەن؟

— تۇڭ... تۇڭرېن دوختۇرخانىسىدىكەن!  
جېڭ شاۋجېڭ كەسكىن ھالدا:

— خەن شىنيۇ، سىز دەرھال مېڭىڭ! مەيلى قانداق ئىش  
يۈز بەرسۇن، چوقۇم ئۆزىڭىزنى تۇتۇۋېلىڭ، — دېدى.

شىنيۇ ھېچنېمىگە قارىماي ياتاقتىن ئېتىلىپ چىقىپ،  
ئاستىدىكى قەۋەتكە يۈگۈردى. يارىسى ئېغىر؟ دادام قانداقسىگە  
ئېغىر يارىلانغاندۇ؟ ئوتتا كۆيۈپ يارىلانغانىمىدۇ؟ بىر يېرىگە بىر

نەرسە كىرىپ كەتكەنمىدۇ؟ ماشىنا سوقۇۋەتكەنمىدۇ؟ دادامنىڭ خىزمىتى بۇنداق خەتەرلىك ئېھتىمالدىن يىراق، بۇ مۇمكىنمۇ؟ . . . مەيلى قانداق ئىش يۈز بەرسۇن. . . بۇ گەپ نېمىدىن دېرەك بېرىدۇ؟ ئۇ بۇنى ئويلاشقىمۇ پېتىنالمىدى، قانداق ئەھۋال يۈز بېرەر؟ دادامنىڭ يارىسى قانچىلىك دەرىجىدە ئېغىردۇ؟ . . . ئاھ، ھەرقانداق بىر ئىش يۈز بېرىشى مۇمكىن، تەقدىر ئەزەل-دىن ھەرقانداق كىشىگە رەھىم قىلغان ئەمەس! ئۇ دادىسىدىن ئايرىلىپ قالسا بولمايتتى، كىچىكىدىن تارتىپلا دادىسىغا يۆلەنپ كەلگەنىدى، ئۇنىڭ تۇنجى ئىنگىلىز تىلى مۇئەللىمى دادىسى ئىدى، دادىسى ئۇنىڭ بېيجىڭ ئۇنىۋېرسىتېتىغا كىرىشىنى قەتئىي قوللىغان. . . دادىسى ئائىلىسىنىڭ تۈۋرۈكى ئىدى. . . ئاھ، دادا، دادا!

خەن شىنيۇ مەكتەپنىڭ جەنۇبىي دەرۋازىسىدىن يۈگۈرۈپ چىقىپ 32 - يول ئاپتوبۇس بېكىتىگە قاراپ چاپتى، يارىسى ئېغىر! يارىسى ئېغىر! دېگەن گەپ كاللىسىدىن نېرى كەتمەيتتى. ئۇ ھېچنېمىنى ئويلىمايتتى، كاللىسى قۇپقۇرۇق ئىدى، دادىسىنى تېزراق كۆرۈشنى ئۈمىد قىلاتتى.

خەن زىچى تۇڭرىن دوختۇرخانىسىنىڭ جىددىي قۇتقۇزۇش بۆلۈمىدە كارىۋاتتا سوزۇلۇپ ياتاتتى. باش، بىلەك، پۇت ۋە مەيدىسىنىڭ. . . ئېچىشىپ ئاغرىپ كېتىۋاتقانلىقىنى ھېس قىلاتتى. بىرىنىڭ قولى ئۇنىڭ بەدىنىنى سىلايتتى، مەيدىسىدە مۇزدەك تىڭشىغۇچ ئۇيان - بۇيان ماڭاتتى. كۆزلىرىنى يۇمۇپ ياتاتتى، كۆزلىرىنى ئاچقۇدەك ماغدۇر يوق ئىدى.

— يارا ئاغزىنى تازىلاڭلار، ئاغرىق توختىتىش ئوكۇلى ئۇرۇڭلار، شامالداپ قالمىسۇن! — خەن زىچى دوختۇرخانىنىڭ سېستىمالارغا بۇيرۇق ئاھاڭىدا قىلغان سۆزىنى ئاڭلايتتى، — ئاندىن رىنتىگېنغا ئېلىڭلار، قوۋۇرغىلىرىنىڭ سۇنغان ئەھۋال-

نى ئېنىقلاش كېرەك...

— ئاللا! قوۋۇرغىلىرى سۇنغان ئوخشىمادۇ؟ — بۇ خەي  
ھامىنىڭ يىغا ئارىلاشقان ئەنسىز ئاۋازى ئىدى.

— تىنچ بولۇڭلار، يىغلىساڭلار بولمايدۇ...

— قانداقمۇ يىغلىماي تۇرالايمىز؟ — بۇ خوتۇننىڭ ئاۋا-  
زى ئىدى، — دوختۇر، بىز بىر ئۆيلۈكنىڭ جېنى ئۇنىڭ قولى-  
دا، ياخشى كۈننىڭ يامىنى بولۇپ قالسا، بىز... — خوتۇنى  
گېپىنى داۋاملاشتۇرالمىدى ھەسرەت بىلەن يىغلاپ كەتتى.

— قارا سېنى، ھەدىسىلا يىغلايدىكەنەن، يىغلىغاننىڭ  
نېمە پايدىسى؟ — بۇ ئوغلىنىڭ ئاۋازى ئىدى، — بولدى يىغلى-  
ما، دوختۇرلار كۆڭۈل قويۇپ داۋالاپ ساقايتىدۇ.

— تىەنشەك، سەن مېنىڭ كۆڭلۈمنى چۈشەنمەيسەن! —  
بۇ يەنە خوتۇننىڭ ئاۋازى ئىدى، — داداڭ ھەر كۈنى ئىشقا  
ماڭغاندا، ئۇنى چارچاپ كېتەمدىكەن، ماشىنا سوقۇپتەمدىكەن  
دەپ يۈرىكەن سۇ ئىدى، ئاتىمىشقا بېرىپ قالدى، دىققەت قىلىم-  
غان بىلەن بولمايتتى، ئېھتىيات قىل، دەپ كېتىمەن، قېرىش-  
قانداك ئۇ گېپىمنى يەنە قولىقىدا تۇتماپتۇ. بۇ بىزگە نېمە كۈن  
ئەمدى؟...

خەن زېچىننىڭ مەيدىسى بىر پەس سانجىپ ئاغرىپ كەتتى.  
ئۇ ئازابلىق ئىگراپ كۆڭلىدە: يىغلا، مەندىن ئاغرىن، مەن  
سېنىڭ گېپىڭنى ئاڭلاپ مۇشۇ بالاغا يولۇقتۇم. ئۇ بۇ بالا -  
قازا يۈز بېرىشتىن ئىلگىرىكى ئىشلارنى ئەسلىدى...

ئۇ بۈگۈن چۈشتىن بۇرۇن كۈندىكىدەك ئىشخانىسىدا ئۇس-  
تىلىگە كېلىپ ئولتۇردى. ئىستاكىغا ئاچچىق پەمىلچىنى دەم-  
لەپ قويۇپ، ئۈستەل ئۈستىدىكى نۇرغۇن ماتېرىياللارنى ئاچ-  
تى. بۇ ئۇنىڭ 1951 - يىلىدىن تارتىپ ئالاھىدە ھۈنەر -  
سەنئەت بۇيۇملىرى ئىمپورت - ئېكسپورت شىركىتىدە ئىشلى-  
گەندىن بۇيان قولىدىن ئۆتكۈزگەن ۋە كۆزدىن كەچۈرگەن قىم-

مەتلىك قاشتاش بۇيۇملىرىغا ئائىت مۇكەممەل خاتىرىسى ئىدى. بۇ، ئائىلىسىدىكى «مەخپىي ھۇجرا» دا يىغىپ ساقلاپ كېلىۋاتقان بۇيۇملارنى ئۆز ئىچىگە ئالمايتتى. ئەلۋەتتە، چېچىنچەينىڭ ئازادلىقتىن بۇرۇن ۋەيران بولۇپ كەتكەنلىكىنى كەسىپداشلىرىدىن ئىككىسى ھەممىسى بىلەتتى. يىغىپ ساقلىغان بۇيۇملىرىنىڭ ھەممىسى قولىدىن چىقىپ كەتكەنىدى. ئۇ قاشتاش بۇيۇملىرىنى پەرقلىنىدۇرۇش جەھەتتە قازانغان نام - ئابروى بىلەن ئازادلىقتىن كېيىن قۇرۇلغان دۆلەت ئىگىلىكىدىكى شىركەتكە تەكلىپ قىلىنىپ دۆلەت كادىرى بولۇپ قالدى. شۇنىڭدىن كېيىن ئېلىپ بېرىلغان دۆلەت بىلەن خۇسۇسىيلار شېرىكچىلىك ھەرىكىتىدە مال - مۈلكى ئۇنىڭ مال - مۈلكىگە يەتمەيدىغان دۇكاندارلار، كارخانا خوجايىنلىرى كاپىتالىست، كىچىك دۇكان خوجا يىنى بولۇپ باشقا بىر تىزىملىككە چۈشۈپ قالدى. بەزىلەر ئىختىيارسىز خورسىنىپ: «خەن ئەپەندى ھەقىقەتەن زامانى چۈشىنىدىغان دانىشمەن ئىكەن، تازا ۋاقىتدا ۋەيران بولدى!» دېيىشەتتى. لېكىن ئۇ كۆڭلىدە بىلەتتى، بۇ پەقەت تارىخىي ئوقۇشما سىلىق ئىدى. ئۇ ئۆزىنى ئىنقىلابقا مەقسەتلىك بېغىشلىدىغان ئەمەس ئىدى، ئەمما قىممەت باھالىق بۇيۇملارنى مۇشۇ سەۋەبتىن ساقلاپ قالغانىدى. داغدۇغىلىق سوتسىيالىستىك ئۆزگەرتىشمۇ ئۇنىڭ بىر تال مويىنى يۇلالىمىدى. ئۇ بۇنىڭ ئۈچۈن ئىچىدە خۇشال بولاتتى ھەم چەكسىز غەم - قايغۇغا پاتاتتى، «مەخپىي ھۇجرا» سى ئاشكارىلىنىپ قالسا، پالاكت باستى دېگەن شۇ ئىدى، ئۇ بۇنى بىلەتتى... ئۇ دەككە - دۈككە ئىچىدە ئىخلاىس بىلەن خىزمەت قىلاتتى. ئۆزىنى ھەمىشە «تور» دىن چۈشۈپ قالغان بېلىق» ھېسابلايتتى، ئۆزىنىڭ بۇ تورغا قاچان قايتا چۈشۈپ قالدىغانلىقىنى بىلمەيتتى. شۇ كۈن يېتىپ كېلىپ، نىقابى پۈتۈنلەي يىرتىپ تاشلانسا، ئۇ يۈزىنى قانداق كۆتۈرۈپ يۈرىدۇ؟ ئۇ شۇ كۈن ھەر ۋاقىت كېلىدىغاندەك، شۇ



كۈننىڭ كېلىپ قېلىشىدىن قورقاتتى. ئۇ «تور» نىڭ سىرتىدا تۇرۇپمۇ، خۇددى «كاپىتالىست» دەپ رەسمىي قالپاق كىيگەندەك. لەرگە ئوخشاش، «پايدىلىنىش، چەكلىنىش، ئۆزگىرىش» رو-لىنى ئوينىۋاتاتتى. ئېھتىياتچانلىق بىلەن ئاقىۋىتىنى كۈتۈۋاتاتتى. ئۇزۇنغا سوزۇلغان بۇ كۈتۈش ناھايىتى ئازابلىق ئىدى. ئۇ دەككە - دۈككە ئىچىدە ئۆتكەن ئون يىل جەريانىدا قېلىن بىر دەستە ماتېرىيال يىغقاندى. بۇ ھەم ئالاھىدە ھۈنەر - سەنئەت بۇيۇملىرى شىركىتى ئۈچۈن قىممەتلىك تارىخىي ھۆج-جەت ئىدى. يېقىنقى يىللاردىن بۇيان ئۇ ياشىنىپ قالغاچقا رەھبەرلىك ئۇنى مال سېتىۋېلىش، سىرتقا مال سېتىپ بېرىش-تەك ئېغىر خىزمەتلەرگە سالماي، ئۇنداق ئىشلاردىن ئازاد قىل-دى، ئۇ نەچچە ئون يىلدىن بۇيان توپلىغان مول تەجرىبىلىرىنى كەسىپداشلىرىغا ھەم كېيىنكىلەرگە ئۆرنەك بولالىغۇدەك نەرسە قىلىپ قالدۇرۇپ قويۇش ئۈچۈن رەتلەپ چىققاندى. ئۇ بىر دۆۋە ماتېرىياللارنى قويۇۋېلىپ، ئارىسىدىكى ۋەكىللىك خاراكتېرىگە ئىگە، بەدىئىي سۈپىتى ۋە ئاسارەتقە قىممىتى بىرقەدەر يۇقىرى بولغانلارنى ئايرىم - ئايرىم خاتىرىلەپ، تەھلىلنى يې-زىپ قالدۇرۇپ كېلىۋاتاتتى. بۇ كىتابنىڭ ئىسمى «قاشتاش پەرقلەندۈرۈش قوللانمىسى» ئىدى، يېرىمىنى يېزىپ بولاي دې-گەنىدى. لېكىن كەسپىي ئىشلاردىن تەلتۆكۈس قول ئۈزۈپ كېتەلمىدى. ئۇنىڭ ئىشخانىسى بىلەن كەسپىي ئىشخانا ئارىتام ئىدى. كەسىپداشلىرى يېڭىلىقلارغا ھەم گۇمانلىق مەسىلىلەرگە دۇچ كەلسە، ھەمىشە ئۇنىڭدىن مەسلىھەت سورايتتى، ئۇمۇ قوللىدىكى ئىشنى تاشلاپ، بۇيۇملارنى شۇلار بىلەن بىللە كۆرەت-تى ھەم تەتقىق قىلاتتى. ئۇنىڭ ھاياتىدىكى ئەڭ چوڭ زوقى ھەم ئەڭ چوڭ خۇشاللىقى مۇشۇ ئىدى. بۇ ئىش نۆۋەتتە قىلىۋات-قان خىزمەت ئۈچۈن ئۇنى داۋاملىق يېڭى ماتېرىياللار بىلەن تەمىنلەپ تۇراتتى.

ئۇ شۇ تاپتا لوپا ئەينەك بىلەن «نېلۇپەر چىشلىگەن سىياھ بېلىق» نىڭ سۈرىتىنى كۆرۈۋاتاتتى، بۇ بۇيۇمنى بۇنىڭدىن بەش يىل بۇرۇن ماگىزىندىن سېتىۋالغانىدى. بۇ بۇيۇم ھازىر گۇ-گوڭدا ساقلىنىۋاتاتتى. بۇ بېلىقنىڭ پۈتۈن بەدىنى تۇم قارا، ئاغزىدىكى نېلۇپەر گۈلى ئاپئاق، رەڭ ئايرىمىسى ئېنىق، ھۈنەر زىل، ئىشلىنىشى كۆركەم ئىدى. ئۇ بۇرۇنقى خاتىرىنى ئاچتى، ئۇنىڭدا بۇ بۇيۇم سۇڭ دەۋرىدە ئىشلەنگەن دەپ يېزىلغانىدى. ئۇ سۈرەتنى قايتا - قايتا كۆرۈپ ئەينى چاغدىكى ھۆكۈمنىڭ توغرىلىقىنى جەزم قىلىپ، «قاشتاش پەرقلەندۈرۈش قوللانمىسى» غا كىرگۈزۈشنى قارار قىلىپ، جىددىي تەرزىدە قەلەم تەۋرەتتى: نېلۇپەر گۈلى چىشلىگەن سىياھ بېلىق، سۇڭ... — ئالجوقا، سەن ھۈنەرنى ئۇستازدىن ئۆگەنگەنمۇ ياكى قۇشناچتىنمۇ؟

ئىشك سىرتىدىن دىرېكتورنىڭ ئاۋازى كەلدى، ئۇ چاق-چاقچى دىرېكتورنىڭ ئالجوقىنى گەپكە سېلىۋاتقانلىقىنى بىلدى. «ئالجوقا» بىر مال ساتقۇچىنىڭ لەقىمى ئىدى. ئۇ ياشىدىنپ قالغان، ئىقتىدارى ئانچە يۇقىرى ئەمەس ئىدى. تۇرۇپ - تۇرۇپلا قاشتاش بۇيۇملىرىنى خاتا پەرقلەندۈرۈپ قويۇپ كۈلكىگە قالاتتى. شۇڭا كەسپداشلىرى ئۇنى «ئالجوقا» دەيتتى. ئۇنىڭ ئىقتىدارى تۆۋەن بولغىنى بىلەن مەجەزى ياخشى ئىدى. يۈزىدىن - يۈزىگە «ئالجوقا» دېسىڭىز، خۇددى بايام دىرېكتورنىڭ «قۇش-ئاچتىن ئۆگەنگەنمۇ» دېگەن گېپىنى ئاڭلاپ خاپا بولمىغاندەك خاپا بولمايتتى. دىرېكتورنىڭ گېپىدىن: سەن ئەينى چاغدا ئۇس-تاز تۇتۇپمۇ ھېچنېمە ئۆگىنەلمەپسەن، دېگەندەك مەسخىرە چىقىپ تۇراتتى. ناۋادا ئۇنىڭ ئورنىدا باشقا ئادەم بولغان بولسا ئۆڭگەن بولاتتى، لېكىن «ئالجوقا» ئېرەن قىلمىدى:

— نېمە بولدى، دىرېكتور؟ «يېشىل قاشتاشنى سالقىن قانلىق بىلەن كۆرسەم» كۆزلىرىم مېنى ئالدىمايدۇ، — بۇ

گەپلەر خەن زىچىنىڭ قۇلىقىغا كىرىپ تۇراتتى.  
— «يېشىل قاشتاشنى سالقىن قانلىق بىلەن كۆرۈش»  
دېگەن قانداق گەپ؟ بۇ يېشىلمۇ؟  
— مەنمۇ يېشىل دېمىدىمغۇ، بۇ دېگەن كۆك قاشتاش،  
مەن ساڭا تۈنۈگۈن مۇشۇنداق دېگەن ئەمەسمۇ!  
— بۇ قانداقمۇ كۆك قاشتاش بولسۇن؟ يېشىل تۇرمام-  
دۇ! سەن ھەقىقەتەن ئالچوقا جۇمۇ!  
«ئالچوقا» قايل بولماي:

— ساڭا دەپ قوياي، يېشىل بۇيۇملار ئاسان جا چىقىپ  
قالدۇ، يېشىل تاش، يېشىل ھېقىق، ئاۋسترالىيە يېشىل  
قاشتېشى، مۇشۇلارنى خەلقلەر يېشىل قاشتاش دەپ ئەكېلىدۇ،  
سەن ھەممىنى يېشىل قاشتاش دەۋالما! بۇ دېگەن كۆك قاشتاش  
بېزەك. كۆك قاشتاش، يېشىل قاشتاش ئەمەس! — دېدى.  
— سەن «بەلكى يالغانى دېسەڭ راست، راست ئىمىش  
يالغان ھامان»، دېگەندەك گەپ قىلىۋاتىسەن، خەقلەرنىڭ قولى-  
دىن يالغان بۇيۇملارنى تولا ئېلىپ، بۇ بۇيۇمنىمۇ ساختا دەۋا -  
تىسەن! — دېدى دىرېكتور، — ئوبدان قارا، ئارىسىدا يولى  
بار، كۆك قاشتاشنىڭ مۇشۇنداق يولى بارمۇ؟  
— قاشتاشنى پەرقلەندۈرۈش ئۈچۈن كۈن قاراش  
كېرەك. ئوتقا قويۇپ قاراپ باقامدۇق؟ ساختىسىنىڭ رەڭگى  
ئوتتا ئۆڭۈپ كېتىدۇ، — دېدى ئالچوقا.  
— ماڭە، گەپلىرىڭ بارغانچە چاك باسمىغىلى تۇردى.  
بۇ يېشىل قاشتاش، پارافىن يا باشقا بىر نېمە ئەمەس ئوتقا  
قويدىغان...

ياش بالىلار «پاراقىدە» كۈلۈشۈپ كەتتى  
سىرتتا بولۇنۇۋاتقان گەپلەرنى ئاڭلاپ ئولتۇرغان خەن زى-  
چى ئىختىيارسىز ھالدا:  
— چىراغقا تۇتۇپ باقساڭلار بولمامدۇ. يېشىل قاشتاش

تېخىمۇ يېشىل كۆرۈنىدۇ، كۆك قاشتاش كۈل رەڭ كۆرۈ -  
نىدۇ، — دەيدى.

— قېنى، قېنى، مۇتەخەسسس پەرقلەندۈرۈپ بەرسۇن،  
ھەقىقەتەن يېشىل بولسا ئىسمىمنى يۆتكىۋېتىمەن. نوپۇسقا، خىزمەت  
كىنىشكامغا ئىسمىمنى «ئالجوقا» دەپ تولدۇرىمەن! — دەيدى  
سىرتتا تۇرغان «ئالجوقا».

ئۇلار خەن زىچىنىڭ يېنىغا كىردى. دىرېكتور قولىدىكى  
بۇيۇمنى ئۈستەلگە قويۇپ:

— لاۋخەن، ئۆزىڭىز كۆرۈپ بېقىڭ. چەت ئەللىكلەر يې-  
شىل قاشتاش بېزەك ئالماقچىكەن، «ئالجوقا» چۈشەندۈرۈش  
كارتۇشكىسىغا كۆك قاشتاش بېزەك دەپ يېزىپتۇ.

— چەت ئەللىكلەر بىلەن سودا قىلغاندا ئۇلارنى ئالداشقا  
بولمايدۇ، نېمە بولسا شۇنى يازمامدۇ! — دەيدى «ئالجوقا»  
ئۇنىڭ گېپىنى بۆلۈۋېتىپ.

خەن زىچى ھالقا شەكىللىك بېزەكنى زوق بىلەن قولىغا  
ئالدى، بېزەك مەرۋايىتتەك پارقراق تۇراتتى، ساپ ئىدى،  
ناھايىتى چىرايلىق كۆرۈنەتتى. بىر خىل يېقىملىق تۇيغۇ ئال-  
قىنىدىن ئۆتۈپ ئۇنىڭ يۈرىكىگە قويۇلدى. بۇ، سۈپىتى ياخشى،  
نەپىس ئىشلەنگەن بېزەك ئىدى. يىلىغا قارىغاندا، چىيەنلۇڭ  
زامانىسىدا ئىشلەنگەنلىكىدە شەك يوق. ئۇ شۇنداق دېمەكچى  
بولۇپ تۇرغاندا، يۈرىكى ئاغقانداك بولدى. . . .

— بۇنى نەدىن سېتىۋالدىڭىز؟ — دەپ سورىدى ئۇ تۇيۇق-  
سىز.

— بىرى ساتقىلى ماڭىزىغا كەپتىكەن. . . .

— قانداقراق ئادەمكەن ئۇ؟

— ئاپلا، يادىمدا قالماپتۇ. . . .

— بۇ قاچان بولغان ئىش؟

— ئۆتكەن يىل، ئۆتكەن يىلى يازدىكى ئىش! . . .

— ئۆتكەن يىلى يازدىكى ئىش؟ خەن زىچى قولىغا ئالدى.  
 راش لوپا ئەينەكنى ئېلىپ كۆك قاشتاش بېزەككە يەنە بىر  
 قېتىم تەپسىلىي قارىدى، قاراپلا كۆزلىرى ئوت بولۇپ يېنىپ،  
 يۈرىكى شىددەت بىلەن سوقۇپ كەتتى. بايامقى ھۆكۈم ئىسپاتلان-  
 غاندى. ئۇ شۇ يىلى يازدىكى ھېلىقى ئاخشامنى ئەسلەشنى  
 پەقەت خالىمايتتى. خوتۇنى ئۇنىڭغا «مەخپىي ھۇجرا» نىڭ  
 ئىشىكىنى مەجبۇرىي ئاچقۇزۇپ، ئوغلىنىڭ تويلۇق راسخوتى  
 ئۈچۈن، بىرەر تال ئېرىخ مالنى سېتىشقا قىستىغانىدى. خەن  
 زىچى ھاياتى بىلەن يۈرەك قېنى بەدىلىگە كەلگەن قىممەتلىك  
 بۇيۇملارنىڭ ھېچقايسىسىنى قولىدىن چىقىرىۋېتىشكە كۆڭلى  
 تارتىمىدى. ئەمما خوتۇنى ئۇنىڭغا پەقەتلا يول قويمىدى. قىزىنى  
 ئالىي مەكتەپتە ئوقۇتۇش ئۈچۈن شۇنداق قىلماي باشقا يول يوق  
 ئىدى. شاڭ، جۇ، چىن، خەن، تاڭ، سۇڭ، يۈەن، مىڭ...  
 دەۋرلىرىگە تەۋە بۇيۇملارنىڭ ھەر قاندىقىدىن ئۈمىدىنى ئۈزەلمى-  
 دى. بۇ بۇيۇملار ئۇنىڭ كۆزى ھەم يۈرىكى ئىدى. ئۇ بۇ  
 بۇيۇملارنىڭ ئارىسىدىن تاللاپ يۈرۈپ چىڭ دەۋرىدە ئىشلەنگەن  
 قاشتاش بۇيۇمنى — بۇ چيەنلۇڭ دەۋرىگە تەۋە كۆك قاشتاش  
 بېزەك ئىدى — ئۆرۈپ — چۆرۈپ قاراپ، ئاخىر، ئالە مانا، دەپ  
 كۆزىنى يۇمۇپ تۇرۇپ خوتۇنىغا بېرىۋەتكەنىدى، ئۇنىڭ بۇنداق  
 نەرسىسى بولۇپ باقمىغاندەك ئۇنى كۆڭلىدىن چىقىرىۋەتكەن،  
 مەۋجۇت بولمىغان نەرسە سۈپىتىدە بىلگەن، ئۇنىڭدىن ئايرىلىپ  
 كەتكەنلىكى ئۈچۈن ھەسرەتلەنمەيدىغان بولغانىدى... خوتۇنىنىڭ  
 قانداق بىر ئەقىلىسىز ۋە دۆت بىرىگە ھاۋالە قىلىپ، بېيجىڭدىكى  
 شۇنچە كۆپ ئاسارەتلىك ئەلىدىغان ماگىزىنلارغا ئەمەس، قېرىش-  
 قاندىكە ئۆزى خىزمەت قىلىۋاتقان ئالاھىدە ھۈنەر - سەنئەت  
 شىركىتىگە ساتقۇزىدىغانلىقىنى، «ئاليجوقا» نىڭ بۇيۇمنى خاتا  
 تونۇپ كۆك قاشتاش دەۋالدىغانلىقىنى ئۇ نەدىن بىلسۇن! بۇ  
 بۇيۇم شۇ تاپتا ئۇنىڭ كۆز ئالدىدا، قولىدا تۇراتتى. ئۇ ئۆزىنىڭ

يۈرىكىنىڭ بىر پارچىسىنى «بېكىتىۋاتاتتى»، لېكىن باھا بې-  
رەلمەيۋاتاتتى!

خەن زىچى ئۆز پەرزەنتىدىن ئايرىلىپ قالغان دادىدەك،  
پۇت - قولى كېسىلىپ مەجرۇھ بولۇپ قالغان ئادەمدەك ئېغىر  
ئازابقا چىداپ تۇراتتى، بۇ ئازابنى ھېچكىمگە دېيەلمەيتتى،  
ھېچقانداق كىشىنىڭ بىلىپ قېلىشىغىمۇ بولمايتتى. ئۇ لوپا  
ئەينەكنى، قاشتاش بېزەكنى جىممىدە قويۇپ قويۇپ، مۇزدەك  
ۋە تىترىگەن بارماقلىرى بىلەن قاشتاش بېزەكنى نېرىراق ئىت-  
تىرىۋېتىپ، بىر ئېغىز گەپ قىلمىدى.

«ئالجوقا» تاقەتسىزلىنىپ:

— لاۋخەن، ئېنىق كۆردىڭىزمۇ؟ كۆك قاشتاشمۇ ياكى  
يېشىل قاشتاشمۇ؟ — دەپ سورىدى.

خەن زىچى جاۋاب بەرمىدى. ئۇ مەيلى تاش ياكى لاي  
دېسۇن، بەربىر ئىدى، مۇھىمى، بۇ بۇيۇم ھازىر ئۇنىڭغا  
مەنسۇپ ئەمەس ئىدى. شۇنداق بولغاندىكىن، ئۇلار نېمىشقا  
قاشتاشنى جېنىدىن ئەلا بىلىدىغان بۇ ئادەمنى قىينايدۇ؟  
دىرېكتور تېڭىرقاپ قالدى:

— لاۋخەن، سىز ئەينى يىللاردا بېيجىڭدا «قاشتاش پادى-  
شاھى» دەپ نام چىقارغان. بۇنىڭ يېشىل ياكى كۆك قاشتاش  
ئىكەنلىكىنى ئايرىيالمىدىڭىزما؟ بۇ مۇمكىن ئەمەس! يەنە بىر  
قېتىم ئوبدانراق كۆرۈڭ، چەت ئەللىكلەر ئالماقچى، چۈشتىن  
كېيىن كېلىپ ئەكىتىدۇ.

خەن زىچىنىڭ يۈرىكىگە پىچاق سانجىلغاندەك بولدى. ئۇنى  
قانداقمۇ «قاشتاش پادىشاھى» دېگىلى بولسۇن؟ دۇنيادا دېمىنى  
ئىچىگە يۇتۇپ يۈرىدىغان مۇشۇنداقمۇ يارامسىز «پادىشاھ» بولام-  
دۇ؟ قاشتاشنىڭ «قولى» بولۇش سالاھىيىتىنىمۇ ساقلاپ قالال-  
مىسا - ھە!

— ساتماڭلار! چيەنلۇڭ زامانىسىدىكى يېشىل قاشتاش

بېزەكنى سېتىشقا بولمايدۇ! — ئۇنىڭ قولى ئۈستەلگە ئېغىر چۈشتى، ئاچچىقى بىلەن ئۈشتۈمۈت ئۈستەلنى قاتتىق ئۇرۇش-دىن دىرېكتور بىلەن «ئالجوقا» قورقۇپ كەتتى. راست، خەن زىچى خىزمەتكە قاتناشقان ئون يىلدىن بېرى خاپا بولۇپ باققان ئەمەس، بۇ قېتىم كىشىلەرنىڭ ئالدىدا ئۆزىنى يوقىتىپ قويدى. «ئالجوقا» ئۈستەلدىكى يېشىل قاشتاش بېزەكنى كۆڭۈل-سىز ھالدا ئاچچىق كەتتى. دىرېكتور خەن زىچىنىڭ تېرىككە-نىگە خاپا بولمىدى، چىقىپ كېتىۋېتىپ «ئالجوقا» نىڭ چى-شىغا تېگىپ:

— قانداق؟ زەنجىۋىلىمكەن ياكى لازىمكەن! ھېلىمۇ لاۋخەن بار ئىكەن، بولمىسا، بۇ يېشىل قاشتاشنى ساقلاپ قالالماستەنمىز، ئاڭلىدىڭمۇ؟ چيەنلۇڭ زامانىسىغا تەۋە نەرسە-كەن ئەمەسمۇ، — دېدى.

كەسپىي ئىشخانا تەرەپتىن يەنە كۈلكە كۆتۈرۈلدى. ياشلار دىرېكتورغا بولۇشۇپ «ئالجوقا» نى ئوتتۇرىغا ئېلىۋالغانىدى، ئۇنى خىزمەت كىنىشكىسى ۋە نوپۇسىدىكى ئىسمىنى ئۆزگەر-تىشكە مەجبۇرلاۋاتاتتى. خەن زىچى خۇشال كۈلكە ساداسى ئىچىدە پۈتۈن بەدىنىنىڭ بوشىشىپ كېتىۋاتقانلىقىنى ھېس قىلماقتا ئىدى.

خەن زىچى ئىشتىن چۈشىدىغان ۋاقىتنى كۈتمەستىنلا مە-جەزىنىڭ يوقلۇقىنى ئېيتىپ دىرېكتوردىن رۇخسەت سورىدى. دىرېكتور كۆيۈنگەن ھالدا ئۇنىڭغا قايتىپ ئوبدانراق ئارام ئې-لىشنى، ھەر كۈنى ئىشقا كېلىشنىڭ زۆرۈرىيىتى يوقلۇقىنى، ماتېرىياللارنى ئۆيىدە رەتلەپ ئولتۇرۇش بولىدىغانلىقىنى ئېيت-تى.

خەن زىچى ئىشخانىدىن ئىلەڭ - سىلەڭ چىقتى، سىرتتا يامغۇر يېغىۋاتاتتى. ئۇ كۈنلۈك ئالمىغانىدى، ئۆيىگە بارغۇچە يامغۇردا قالاتتى. يامغۇرمۇ قاتتىق ئەمەس ئىدى، ئۇ يامغۇرنىڭ

شارقىراپ يېغىپ كۆڭۈلدىكى ھەسرەتنى يۇيۇۋېتىشنى ئۈمىد قىلاتتى، شۇندىلا يېنىكلەپ قالغاندەك بولاتتى! ئۇ بېشىنى سېلىپ پەلەمپەيدىن چۈشۈراتتى. سىرتتىكى سېمونت پەلەمپەي يامغۇردا بەك تېپىلغاق بولۇپ كەتكەنىدى. خەن زىچى ۋادەكنى تۇتۇپ ئاستا چۈشتى، سىم - سىم يامغۇردا ئۇنىڭ كۆزلىرى غۇۋالىشىپ، ھېلىقى يېشىل قاشتاش بېزەك كۆز ئالدىدا ئەلەڭلىپ تۇرغاندەك، ئاياغلىرىنىڭ ئاستىدا بۇلۇتلار لەيلەپ تۇرغاندەك، ئۆزىنى پاختىنىڭ ئۈستىدە كېتىۋاتقانداك سەزمەكتە ئىدى...

— لاۋخەن، توختاپ تۇرۇڭ! — تۇيۇقسىز دىرېكتورنىڭ توۋلىغان ئاۋازى ئاڭلاندى.

خىيال سۈرۈپ كېتىۋاتقان خەن زىچى كەينىگە ئۆرۈلە - ئۆرۈلمەيلا، پۇتى ھاۋادا ئېسىلىپ قېلىپ ئىختىيارسىز ئالدىغا يىقىلدى...

— لاۋخەن، لاۋخەن!

خەن زىچى ھۆل ھەم قاتتىق سېمونت پەلەمپەيدىن پەسكە قاراپ دومىلاپ كەتتى. ئۇنىڭ بېشى قېيىپ، كۆزلىرى قاراڭغۇلىشىپ، ھېچنېمىنى بىلمىدى.

...

خەن زىچى ئېسىگە كېلىپ ئۆزىنىڭ نېمە بولغانلىقىنى چۈشەندى.

خەن زىچى خوتۇنىنىڭ يىغا ئاۋازىنى ئاڭلىدى. خوتۇنى رەنجىگەن ھالدا شىركەتتىكىلەرگە تاپا - تەنە قىلىۋاتاتتى.

— ھەممىسى سىلەرنىڭ كاساپىتىڭلاردىن بولغان، ئۇنى ئېشەكتەك ئىشقا سالغانىلەر؟ شۇنچە ياشقا كىرگەن كىشىنى شۇنداقمۇ ئىشلەتكەن بارمۇ؟ — دېدى ئۇ.

— ئۇنداق ئەمەس، خەن يەڭگە، — بۇ دىرېكتورنىڭ ئاۋازى ئىدى. دىرېكتورمۇ بۇ يەردىكەندە!



— مەن ئۇنى ئارام ئېلىش دەپ يولغا سېلىپ قويغان،  
قارىسام، كۈنلۈكى يوق، كۈنلۈك بېرەي دەپ كەينىدىن چىققاندىم.  
كىم بىلسۇن، شۇ چاغدا... ھەي! خەن يەڭگە، رەھبەر-  
لىك ھەرقانداق بەدەل بېرىپ بولسىمۇ لاۋخەننى داۋالاپ ساقايتىدۇ.  
ئۇ دېگەن دۆلەتنىڭ ئەتىۋارلىق كادىرى. خاتىرجەم بولۇڭ،  
ھەرگىز ئەنسىرىمەڭ.

ئەنسىرىمەيمەن، ئىش بۇ دەرىجىگە يەتكەندە، ھېچنەمىدىن  
ئەنسىرىمەيمەن، خەن زىچى كۆڭلىدە شۇنداق دەيتتى. ئەمدى  
بولغاندا ماڭا «ئەتىۋارلىق دۆلەت كادىرى» دېگەن شەرەپلىك  
نامنى بەرگىنىڭلارغا رەھمەت. ئەسلىدە ماڭا ئوخشاش «ئەتىۋار-  
لىق دۆلەت كادىرى» نى بۇرۇنلا ئۇجۇقتۇرۇۋېتىش كېرەك ئىدى،  
ئۇجۇقتۇرۇۋېتىلگەن بولسام بىر تىيىنگە ئەرزىمەيتتىم.  
مەن بىر ئۆمۈر تىرىشىپ - تىرىشىپ، جېنىمنىڭ بارىچە ئالغا  
ئىنتىلىپ كەلدىم، تار چېڭىپ كەتكەچكە ئاخىر ئۈزۈلدى.  
ھامان بىر كۈنى مۇشۇنداق بولاتتى. بۇ قېتىمقى يېقىلىپ چۈ-  
شۈش جېنىمغا قالدغان بولسا كېرەك. مەن... ئۆلۈپ كېتەر-  
مەنمۇ؟ ھەي، تىرىكچىلىك قىلماق نېمىدېگەن مۈشكۈل، يۈرەك-  
تە شۇنچىۋالا كۆپ دەرد - ئەلەم، يا دېگىلى بولمىغان، بۇنىڭ  
ئۆلگەن بىلەن نېمە پەرقى؟ ئۆلسە، قاينۇ - ھەسرەت ۋە جىممىكى  
پەرىشانلىق تۈگەيدۇ، دۇنيانىڭ ئاۋارىچىلىقلىرىدىن بىراقلا قۇ-  
تۇلسەن! لېكىن... ياق... ئۆلۈپ كەتسەم بولمايدۇ، ئاشۇ  
قاشتاشلارنى تاشلاپ قانداق كېتىمەن؟ قىزىمنى تاشلاپ قانداق  
كېتىمەن؟ قىزىم يەنە تۆت يىلدىن كېيىن ئالىي مەكتەپنى  
پۈتتۈرىدىغان، تۇرسا! خەن زىچى مۇشۇلارنى ئويلاپ ياتاتتى.  
شىنيۇ ئاپتوبۇستىن چۈشۈپ تۇڭرېن دوختۇرخانىسىغا قا-  
راپ ئۆلەر - تىرىلىشىگە قارىماي يۈگۈرۈمەكتە ئىدى. ئۇنىڭ  
چىرايى تاتارغان، نەپەس ئېلىشى تېز، كىيىم - كېچەكلىرى  
پۈتۈنلەي ھۆل ئىدى. كىيىم - كېچەكلىرى سىم - سىم يامغۇر -

دا، بەدىنىدىن قۇيۇلغان تەردە ۋە مەڭزىلىرىدىن ئاققان كۆز ياشلىرىدا ھۆل بولۇپ كەتكەنىدى. . . .

شېنيۇ يۈگۈرۈپتتى، مۇزدەك يامغۇردا تىزنىڭ سىرقىراپ ئاغرىۋاتقانلىقىغا، نەپەس ئېلىشنىڭ تەسلىشىپ كېتىۋاتقانلىقىغا، يۈرىكىنىڭ قالايمىقان سوقۇۋاتقانلىقىغا قارىماي يۈگۈرۈپتتى. ئۇ ھېچقاچان بۇنداق تېز، بۇنداق جىددىي ھەم بۇنداق ئۇزۇن يۈگۈرۈپ باقمىغانىدى. يول بەك ئۇزۇن ئىدى!

شېنيۇ دوختۇرخانىنىڭ دەرۋازىسىدىن كىرىپ، كۆزگە ئالامەت تاشلىنىپ تۇرغان «جىددىي قۇتقۇزۇش بۆلۈمى» دېگەن خەتلەرگە قارىدى.

مېنى بېلىمىدىن تۇتۇۋالغان كىم؟ ھە، خەي ھاممامكەنغۇ! — خەي ھامما. . . خەي ھامما. . . دادام قېنى؟ — دېدى شېنيۇ ھاسىرغان پېتى.

— شېنيۇ، سەن ئاخىر كەلدىڭ! — دەپ خەي ھامما ۋار-قىراپ يىغلىۋەتتى، — داداڭ. . . قوۋۇرغىسى. . .

— ھە؟ شېنيۇ خەي ھاممىنىڭ قولىدىن يۇلقۇنۇپ چىقىپ جىددىي قۇتقۇزۇش بۆلۈمىگە ئۆزىنى ئاتتى.

بۆلۈمدە بىر توپ ئادەم — ئاپىسى، ئاكىسى ۋە ئاق خالات-لىق دوختۇر - سېستىرالار، دادىسىنىڭ ئىدارىسىدىكى رەھبەر-لەر قىستىلىشىپ تۇرۇشاتتى.

— دادام قېنى؟ دادىسى كۆزلىرى يۇمۇق، مىدىر - مىدىر قىلماي كارىۋاتتا ياتاتتى. ئۇنىڭ قارامتۇل چىرايى شۇ تاپتا خەسەدەك ئاق ئىدى. باش، بىلەك ۋە مەيدىسى بىنت بىلەن ئورالغان، ئاپئاق كىرىك قان ئىدى.

— دادا! — شېنيۇنىڭ يۈرىكىگە قاتتىق ئاغرىق كىرىپ كېتىپ، بىردىنلا يەرگە يىقىلىپ سەزگۈسىنى يوقاتتى.

— شېنيۇ؟ — خەن زېچى بىردىنلا سىلكىنىپ بوغۇق ئال-ۋازدا توۋلىۋەتتى، — شېنيۇ!

— مېدىرلىماڭ، تىنچلىنىڭ! — دېدى سېسترا ئۇنى بى-  
سېپ.

— شىنيۇ، شىنيۇ! — شىنيۇنىڭ تۇغقانلىرى پاتىپاراق  
بولۇپ كېتىشتى.

شىنيۇ ئۇلارنىڭ قىقاس - چۇقانلىرىنى ئاڭلىيالمىتتى،  
چۆپ - چۆپ ھۆل بولۇپ كەتكەن گەۋدىسى يەردە ياتاتتى،  
ئۇنىڭدىن ھېچقانداق سادا يوق ئىدى.

— شىنيۇ! — ئېتىلىپ كەلگەن تىەنشىڭ تىزلىنىپ ئول-  
تۇرۇپ سىڭلىسىنىڭ بېشىنى كۆتۈردى، — شىنيۇ، كۆزۈڭنى  
ئاچ، دادامغا ھېچ ئىش يوق! كۆزۈڭنى ئاچ! — دېدى.

شىنيۇ كۆزلىرىنى ئاچمىدى، ئۇنىڭ تاتىرىپ كەتكەن مەڭ-  
زى جىگەررەڭ بولۇپ، كۆكرىپ كەتكەن جاۋغىيىدىن قىپقە-  
زىل قان ئېقىشقا باشلىدى...

دوختۇر ۋە سېسترالار ئالدىراش يۈگۈرۈپ كېلىشىپ يەنە  
جىددىي قۇتقۇزۇشقا ئاتلاندى.

دوختۇر شىنيۇنىڭ مەيدىسىدە تىڭشىغۇچى ئويان - بۇيان  
ماڭدۇردى. قان بېسىم ئۆلچىگۈچ 60/40 نى كۆرسىتىپ تۇرات-  
تى...

— دوختۇر، دوختۇر... — جىددىيلىشىپ كەتكەن خەي  
ھامما لاغىلداپ تىترەيتتى، كۆزلىرىدىن توختىماي ياش قۇيۇلات-  
تى، گەپنىمۇ تۈزۈك قىلالمايتتى.

— دوختۇر... بۇ بالا... — دېدى خەن خانىم ئەنسز-  
لىك بىلەن توپقا قىستىلىپ كىرىپ، — بۇ بالا دادىسىغا تولىمۇ  
ئامراق ئىدى، شۇڭا جىددىيلىشىپ كەتكەن گەپ!

— يۈرەك سوقۇشى تەكشى ئەمەس، غەيرىي ئاۋاز بار،  
ئۆپكە سۇ كۆپۈكچىلىرى بىلەن تولغان... — دېدى دوختۇر.  
ئۇنىڭ چىرايى قورقۇنچلۇق ئىدى. ئۇ بوينىدىن تىڭشىغۇچىنى  
ئېلىپ، سېستراغا، — جىددىي خاراكتېرلىك يۈرەك ئاجىزلىق

كېسەللىكى. بىمارنى كارىۋاتقا ئېلىڭلار، دەرھال ئوكسىگېن بېرىپ، ئوكۇل ئۇرۇڭلار. . .

— ھە؟ يۈرەك ئاجىزلىق كېسەللىكى؟ — دېدى تىەنشىڭ سىڭلىسىنى كۆتۈرۈپ كارىۋاتقا ئېلىپ، ئۇنىڭ پۈتۈن بەدىنى تىترەيتتى. ئۇ سىڭلىسىنىڭ كېسلىنى ئاڭلاپ قورقۇپ كەت- كەندى، — ئۇ تېخى ئون سەككىز ياشقىمۇ كىرمىگەن تۇرسا، قانداقسىگە. . . يۈرىكى ئاجىز بولىدۇ؟

دوختۇر ۋە سېستىرالار چۈشەنچە بەرمەي، شىنيۇنى جىددىي قۇتقۇزۇشقا كىرىشىپ كەتتى.

— ئاللا، بۇ بالا كېتىپ قالدىغان بولدى! — دېدى خەي ھامما تېپىچەكلىگەن پېتى خەن خانىمنى قۇچاقلاپ، ھەر ئىككى- لىسى قورقۇپ كەتكىنىدىن لاغىلداپ تىترەپ كېتىۋاتاتتى. خەن خانىم خەي ھاممىنىڭ قولىنى تۇتۇپ:

— بۇ نېمە گەپ ئەمدى، بىر كۈندە ئىككى ئادەم تەڭ يىقىلدى، ئۆلەيمۇ — ئۆچەيمۇ. . .

— شىنيۇ. . . شىنيۇ. . . — خەن زىچى تىركىشەتتى، ۋارقىرايتتى.

— گەپ قىلماڭ، مىدىرلىماڭ! — سېستىرا شۇنداق دەپ خەن زىچىنى باستى، — سىز بىزگە ماسلىشىپ بېرىڭ، بولمى- سا، سۇنغان قوۋۇرغىلىرىڭىز باشقا ئەزالىرىڭىزغا كىرىپ كې- تىدۇ. . .

خەن زىچىنىڭ باشقا ئەزالىرىغا خەۋپ يەتكۈزۈۋاتقان ئۇنىڭ سۇنغان قوۋۇرغىلىرى ئەمەس، بەلكى ئارزۇلۇق قىزىنىڭ بېشى- غا تۇيۇقسىز كەلگەن بالا — قازا ئىدى. ئۇنىڭ ئۈستىگە بۇ ئىشقا دەل ئۇنىڭ ئۆزى سەۋەبچى ئىدى.

شىنيۇ ھوشىنى بىلمەي كارىۋاتتا ياتاتتى. زەمبىرەك ئوقىغا ئوخشايدىغان ئوكسىگېن تۇڭى ئېپكېلىد- دى. سېستىرا شىلانكىنى شىنيۇنىڭ بۇرنىغا تىقتى. ئوكسىگېن

ئۇنىڭ ئوكسىگېن ئىنتايىن كەم كۆكرەك بوشلۇقىغا ئاستا - ئاستا كىرمەكتە ئىدى. سېسترا شىنيۇگە جىددىي ھەم سالماق ھالدا ئوكۇل ئۇرماقتا ئىدى.

تيەنشىڭ كۆزلىرىنى شىنيۇگە تىكىپ تۇراتتى. ئەرلەرنىڭ كۆزىگە ئاسان ياش كەلمەيدۇ، چۈنكى ئەرلەر سەۋر - تاقەتلىك ھەم چىداملىق. لېكىن تيەنشىڭنىڭ كۆزلىرىگە ياش كەلدى. — ئۇنىڭغا نېمىشقا دەيدۇ؟ ماڭا دېگەندىكىن بولدى ئەمەس. مۇ؟ بۇنىڭغا شىنيۇ چىدىيالمايدۇ! ھۇ ھاماقەتلەر، ئۇنىڭغا كىم تېلېفون بەردى؟

— مەن. . . . تېلېفون بەرگۈزگەن. . . — دېدى ئالاھىدە ھۈنەر - سەنئەت شىركىتىنىڭ دىرېكتور مەيۈس ھالدا، — سىلەرگە خەۋەر قىلىمىز دەپ ئالدىراپ كەتتۇق، دادىڭىزنىڭ خاتىرە دەپتىرىدىن مۇشۇ تېلېفون نومۇرى تېپىلدى، شۇنىڭ بىلەن. . . ھەي! بۇ قىزنىڭ يۈرىكىدە چاتاق بارلىقىنى كىم بىلسۇن؟

— يالغان! — يۈرەك - باغرى ئېزىلىپ كېتىۋاتقان تيەنشىڭ شۇ تاپتا ئۇرۇق - تۇغقانلىرىنىمۇ تىللاشقا پېتىنالايتتى، — سىڭلىم. نىڭ كېسىلى يوق! كېسىلى بار دەپ كىم شۇنداق دەيدۇ؟ دىرېكتور گەپ قىلىشقا پېتىنالىمدى، ئەمما دوختۇر: — ھازىرقى كېسەللىك ئەھۋالىغا قارىغاندا، بىمارنىڭ يۈرىكىدە بۇرۇنلا ئېغىر مەسىلە بار ئىكەن، — دېدى. — بىمارنىڭ جەمەتىدە يۈرەك كېسىلىگە گىرىپتار بولغانلار بارمۇ؟ ئاتا - ئانىسىنىڭ. . .

— يوق! — دېدى خەن خانىم، — دادىسى ئىككىمىزنىڭ نەدىمۇ يۈرەك كېسىلى بولسۇن؟

— يوق، — دېدى خەن ھامىمۇ قوشۇمچە قىلىپ، — بىز بىر ئائىلە كىشىلىرىدە ھېچكىم بۇنداق كېسەل بولۇپ باقمىغان! — ئۇنداقتا، بىمارنىڭ بۇرۇن رېماتىزم كېسىلى بارمىد.

دى؟ ئۈگىلىرى ھەمىشە ئاغرىمتى؟

— ياق! — دېدى خەن خانىم.

— ئاغرىيتتى، — دېدى خەي ھامما، — ئۇ كىچىكىدە مەن بىلەن بىللە ياتاتتى. ھاۋا ئۆزگەرسىلا پۈتۈم ئاغرىيدۇ دەيدىغان، مەن ئۇۋۇلاپ قوياتتىم، بىر نەچچە كۈندىن كېيىن ياخشى بولۇپ كېتەتتى، ھېچنېمە بولمىغاندەك يۈرۈپەرەتتى. دوختۇر، بۇنىڭ-مۇ تەسىرى بولامدۇ؟

دوختۇر ئېنىق جاۋاب بەرمەي:

— ئاۋۋال تەكشۈرۈپ باقايلى، دوختۇرخانىدا يانقۇزۇپ ئەتراپلىق تەكشۈرۈپ - داۋالاشقا توغرا كېلىدىغان ئوخشايدۇ. شىنيۇ ئاستا - ئاستا ئېسىگە كەلدى. كۆزلىرىنى ئاچماق-چى بولغاندەك كىرىپكىلىرىنى قىمىرلاتتى، لېكىن ئاچالمىدى، گەپ قىلماقچى بولغاندەك كالىپۇكلىرىنى مىدىرلاتتى، لېكىن گەپ قىلالىمىدى. ئاڭلىنار - ئاڭلانماس ئاۋازدا:

— دادا. . . دېيەلدى.

— ۋاي ئاللا، ئېسىگە كېلىۋاتىدۇ. . . دېدى خەي ھام-ما خۇشاللىقىدا كۆز يېشىنى ئېرتىپ.

— شىنيۇ، داداڭدىن ئەنسىرىمە، ئۆزۈڭنى قانداقراق سېزىۋاتىسەن؟ — دېدى خەن خانىم شىنيۇنىڭ قۇلىقىغا، — شىنيۇ، مەن بېشىڭدا، كۆزلىرىڭنى ئېچىپ ماڭا قارىغىنە. . . — ئۇ-نىڭ گېپىنىڭ ئاخىرىنى يىغا يۇتۇۋەتتى.

— ئۇنىڭغا گەپ قىلماڭ، بىمارغا تىنچلىق كېرەك! — ئاندىن دوختۇر سېستىراغا تاپشۇردى، — بىمارنى كۆزىتىش بۆ-لۈمىگە ئەكىرىڭلار. . .

كارىۋاتىنىڭ رېزىنكە چاقلىرى ئاستا - ئاستا ھەرىكەتلەندى، شىنيۇ ئوكسىگېن تۇڭى بىلەن بىللە كۆزىتىش بۆلۈمىگە ئېلىپ مېڭىلدى. . .

ئۇرۇق - تۇغقانلىرى ئۇنىڭ كەينىدىن مېڭىشتى. . .

بالا كەلسە قوشلاپ كەپتۇ دېگەندەك، خەن ئائىلىسىگە بىرلا ۋاقىتتا ئىككى كېلىشمەسلىك كەلدى. بۇنىڭغا يۈرەك - باغرى جاراھەتكە تولغان بۇ ئادەملەر بەرداشلىق بېرەلەمدۇ!

ئەتىياز ئاخشىمى، ھاۋا سالقىن ئەتراپ جىمجىت ئىدى. ئاق يېغىن توختىغان، ھاۋا نەمخۇش، يول بويىدىكى دەل - دەرەخلەرنىڭ، بىنا ئالدىدىكى گۈللۈكتە ئېچىلىپ كەتكەن گۈل - لەرنىڭ خۇش پۇراقلىرى ياپيېشىل ياپراقلارنىڭ ساپ ھىدىلىرىغا قوشۇلۇپ ئەتراپقا ئاستا - ئاستا تارقىلاتتى.

ئاي كۆكتە لەيلەپ يۈرگەن نېپىز بۇلۇتلارنىڭ ئارىسىدا تۇرۇپ پەيدا بولۇپ، تۇرۇپ يوقاپ كېتەتتى. بۇ يېرىمى رو - شەن، يېرىمى سۇس كۆرۈنۈپ تۇرىدىغان ئاي ئىدى. كامالەك تەرىپىنىڭ ئىزنالىرىنى ئېنىق كۆرگىلى بولاتتى، كىرىچ تەرىپى تۇتۇق ئىدى، كۆككە سىڭىپ كەتكەنىدى. نۇرىنى بولۇشىغا چاچىدىغان قىسقا ۋاقىتنى ئالدىراش ئۆتكۈزگەن ئاي خۇددى تاشقىن ئاز - ئازدىن يۈتۈپ كېتىۋاتقانداك تېزلىك بىلەن كە - چىكلەپ كېتىۋاتاتتى.

سۇس ئاي نۇرى تۇڭرىپ دوختۇرخانىسىنىڭ دەرۋازىسىنى ۋە دەرۋازىنىڭ ماڭلىيىنى يورۇتۇپ تۇراتتى. دەرۋازىنىڭ ماڭ - لىيىغا قىزىل قەغەزگە سېرىق ھەل بېرىلىپ يېزىلغان «1 - ماينى كۈتۈۋالايلى» دېگەن پلاكات ئېسىلغانىدى. قۇتقۇزۇش ماشىنىسى ھەم كىچىك ماشىنىلار دوختۇرخانىغا ئالدىراش كە - رىپ - چىقىپ تۇراتتى. ماشىنا چىراغلىرىنىڭ يورۇقىدا ھۆل ئاسفالت يول قارىيىپ كۆرۈنەتتى. قۇتقۇزۇش بۆلۈمىنىڭ ئى - شىكىدىكى قىزىل چىراغ كۆزىنى چاقاتتى. جىمجىت كېچە، دوختۇرخانىدىكىلەرگە ھېچقاچان خاتىرجەم ئۇيقۇ نېسىپ بولغان ئەمەس. دوختۇرخانىدىكىلەر ھەر ۋاقىت ھەر قاچان تۇيۇقسىز كەلگەن يارىدار ۋە بىمارلارنى كۈتۈۋالىدۇ، دوختۇرخانا پاتېپاراق

بولۇپ كېتىدۇ، يېڭى دۇنياغا كەلگەن بوۋاقلارنىڭ يىغىسى، كېسەللىك ئېغىر بىمارلارنىڭ ئىگىرىشى دوختۇرخانىنى بىر ئالدىدۇ. دوختۇرخانا ھايات - ماماتلىق مەيدانى؛ دوختۇرخانا، پەرىشتە بىلەن ئەزرائىل ئېلىشىدىغان جەڭگاھ؛ دوختۇرخانا رەھىمسىز ئىلىم - پەن بىلەن رەھىمدىل ئىنسانىيەت ئارىلىشىپ كەتكەن جاي. . . .

نېپىز دېرىزە پەردىسىدىن ئۆتۈپ تاشقى كېسەللىكلەر ياتىدۇ. قىمغا چۈشكەن ئاي نۇرى ئىشكىنىڭ تۈۋىدىكى چىراغنىڭ ئاجىز يورۇقى بىلەن قوشۇلۇپ كەتكەندى.

كېسەللەر ياتىقى جىمجىت ئىدى. ئاللىقاچان ئۇيقۇغا كەتكەن بىمارلار تەكشى نەپەس ئېلىپ ياتاتتى، پەقەت خەن زىچىلا ئويغاق ئىدى. ئۇنىڭ ئىچىنى قانداقتۇر بىر ئازاب تاتىلايتتى. خەن زىچىنىڭ يارىسى ئۇ باشتا تەسەۋۋۇر قىلغاندىكىدەك ئۇنداق ئېغىر ئەمەس ئىدى. كۆپ تەرەپلىمە ئىنچىكە تەكشۈرۈش ئارقىلىق كېسەللىك ئەھۋالى ئېنىقلاپ چىقىلدى. ئۇنىڭ مېڭىسى قاتتىق سىلىكىنىپ كەتمىگەن، باش قىسمى قاننىمىغان، پۈت - قولىدىرى سۇنىمىغان، پەقەت بىر تال قوۋۇرغىسى سۇنغان، سۇنغان قوۋۇرغا گۆشنى تېشىپ سىرتقا چىقىپ قالمىغان ھەم باشقا ئەزالارنى زەخمىلەندۈرمىگەن، ئۇ ھەددىدىن ئارتۇق جىددىيلىدىشىپ كەتكەنلىكتىن شۈك بولۇپ قالغان، تېرىسى سۈرۈلۈپ كېتىپ ئۇ يەر - بۇ يەرلىرى قاناپ كەتكەندى. سېستىرا قاننى تازىلاپ يارا ئاغزىنى تېڭىپ، ئىشنى ناھايىتى ئاسانلا تۈگەتتى. بەختكە يارىشا قوۋۇرغىسى سۇنغان ئەمەس، ئېگىلىپ كەتكەن بولۇپ چىقتى. قوۋۇرغىسى ئەسلىگە كەلتۈرۈلسە، ئۇنىڭ نورمال نەپەس ئېلىشىغا، تاماق يېيىشىگە ۋە يېنىك ھەرىكەتلەرنى قىلىشىغا تەسىر يەتمەيتتى. دوختۇر ئۇنىڭغا: «سىز ئۆيىڭىزدە كىيىملەرنى بەك قورقۇتۇۋەتتىڭىز، يارىڭىز ئۆنچىلىك خەتەرلىك ئەمەس، دورا يېزىپ بەرسەك ئۆيىڭىزدە ئارام ئېلىپ نەچچە



كۈندىن كېيىن كېلىپ قايتا تەكشۈرۈۋېتىش بولىدۇ، مېنىڭ-  
چە، چاتاق چىقمايدۇ» دېگەندى. لېكىن شىركەت دىرېكتورى  
كۈتۈلمىگەن ئىش يۈز بېرىپ قالسا، بۇ «دۆلەت گۆھىرى» گە  
بىرەر خېيىمخەتەر يېتىپ قېلىشىدىن ئەنسىرەپ، دوختۇرخانىدا  
يېتىپ داۋالانسۇن دەپ تۇرۇۋالدى. شۇنىڭ بىلەن خەن زىچى  
تاشقى كېسەللىكلەر ياتىقىغا ئورۇنلاشتۇرۇلدى.

شۇنداق دېيىش كېرەككى، يېقىلىپ كېتىپ يېنىك يارىلىد-  
ىشى ئۇنىڭ تەلىيى، خۇشال بولۇشقا تېگىشلىك ئىش ئىدى.  
بىراق، ئۇ شۇ تاپتا ئۆزىنى ئەمەس، بەلكى قىزىنى غەم قىلىپ  
ياتاتتى. غۇنچىدەك چىرايلىق، كىيىكتەك شوخ قىزىنىڭ ئۇنىڭ  
ئالدىدا تۇيۇقسىز يېقىلىپ قېلىشىنى كىم ئويلىغان؟ مۇشۇ  
كۈتۈلمىگەن ھادىسە سەۋەبىدىن ئۇنىڭدا بۇرۇنلا بار بولغان ئاشۇ  
كېسەلنىڭ بىردىنلا بايقىلىشىنى كىم تەسەۋۋۇر قىلغان؟ نېمە-  
دېگەن قورقۇنچلۇق! جىددىي قۇتقۇزۇش بۆلۈمىدە دوختۇرخانىڭ:  
«بىمارنىڭ يۈرىكىدە بۇرۇندىن تارتىپ ئېغىر مەسىلە بولۇشى  
مۇمكىن» دېگەن گېپىنى ئۇشتۇمىتۇت ئاڭلىغان چېغىدا ئۇ ھو-  
شىدىن كەتكىلى قىل قالغانىدى. نېمىشقا ئۇنداق بولىدۇ، نې-  
مىشقا؟... قىزى شۇ تاپتا كۆزىتىش بۆلۈمىدە، ئۆزى بولسا  
تاشقى كېسەللىكلەر ياتىقىدا. بىر - بىرىگە ئامراق دادا بىلەن  
قىز بىر - بىرىدىن ئايرىۋېتىلگەندى، بولۇپمۇ بىر - بىرىگە  
ھەمىيەس بولىدىغان چاغدا. ئۇ ئۆزى ياتقان چاتاق بىلەن كۆز-  
تىش بۆلۈمىنىڭ ئارىلىقىنىڭ قانچىلىك ئىكەنلىكىنى بىلمەيتە-  
تى. ئۇنىڭ قىزىنىڭ ئاۋازىنى، بوش ئاۋازدا «دادا» دېيىشىنى،  
ھېچبولمىغاندا ئىگرىشىنى بولسىمۇ ئاڭلىغۇسى كەلدى، بۇ ئۇ-  
نىڭ ئۈچۈن ئازراق تەسەللى بولۇپ قالاتتى. ئەمما، ئۇ ئاڭلىيال-  
مايتتى، ئازراقمۇ ئاڭلاش ئىمكانىيىتى يوق ئىدى.

خەن زىچى ئەپسۇس، نادامەت چېكىۋاتاتتى. ئۇ دادا تۇرۇق-  
لۇق، نېمىشقا قىزىنىڭ كېسەللىكى سەزمىدى؟ ئۇ خوتۇنىدىن

ئاغرىنىدى، ئانا بولغان كىشى ئەرگە قارىغاندا بەكرەك ئىنچىكە كېلىدۇ، ئۇ نېمىلەرنى ئويلىغاندۇ؟ بالىسىنىڭ ئىشى چاتاق بولدى! خوتۇنى قىزىنى بۇنداق كېسەلگە گىرىپتار بولۇپ قالىدۇ دەپ ئۆزىنىڭ پەقەت ئويلىمىغانلىقىنى دەپ بېشىدا يىغلاپ تۇراتتى. خوتۇنى بىلمەيتتى... راست، خوتۇننىڭ بىلمەيدىغانلىقى راست، بۇنى ئۆيدىكىلەرنىڭ ھېچقايسىسى بىلمەيدۇ، شۇڭا يالغۇز خوتۇندىن كۆرۈشكە بولمايدۇ. ئۇ: «ھەي، سەن كەت، مېنىڭ بېشىمدا يىغلىما. مېنىڭ بىلەن ھېچقايسىڭلارنىڭ كارى بولمىسۇن، بېرىپ شىنيۇننىڭ ھالىدىن خەۋەر ئېلىڭلار!» دەپ خوتۇننى كەتكۈزۈۋەتتى. ئۇ قىزىنىڭ ئۇرۇق - تۇغقانلىرىغا موھتاج بولۇۋاتقان چاغدا، ئانا بولغۇچىنىڭ چوقۇم ئۇنىڭ يېنىدا تۇرۇپ، ئۇنىڭغا مېھىر - مۇھەببەت يەتكۈزۈشنى ئۈمىد قىلاتتى.

خەن زىچى جاراھەتكە تولغان يۈرىكىنى ئازابلان كارىۋاتتا ياتاتتى. بۇنىڭدىن ئون سەككىز يىل ئىلگىرىكى ئىشلار ئۇنىڭ كۆز ئالدىدا قايتا نامايان بولماقتا ئىدى. ئۇ قىزىنىڭ ئازاب - ئوقۇبەت ۋە شاد - خۇراملىققا تولغان ئۆسمۈرلۈك چاغلىرىنى كۆردى. ئۇنچىۋالا كۆپ بەختسىزلىكلەرنى چۈشەنمەيدىغان قىزدىن بىلىش ئۇرلۇق كۆزلىرىدىن خۇشاللىق چاقنايتتى. گۆدەك قەلب، ئالتۇندەك قەلب دۇنيانى، كىشىلىك تۇرمۇشنى گۈزەل دەپ بىلەتتى...

دېرىزىنىڭ يوقۇقلىرىدىن كىرگەن سالقىن شامالدا دېرىزە پەردىلىرى پەلپەنەتتى، ئاي نۇرىمۇ يېنىك تەۋرىنەتتى... ھېلىقى ئۇنتۇلغۇسىز ئاخشام خەن زىچىنىڭ يەنە كۆز ئالدىغا كەلدى...

شۇ يىلى ئۇنىڭ دەل قىرىق ياشقا كىرگەن چاغلىرى ئىدى. ئۇ ئاي نۇرىدا ئۇيان - بۇيان مېڭىپ يۈرەتتى، ھۇجرىدىن چىقىۋاتقان ئىگراشتىن ئەنسىزلىككە تولغان يۈرىكى ئېغىپ تۇتۇلغان.

راتتى. ئون ئاي قورساق كۆتۈرۈش، ۋاقتى - قەرەلىدە يەڭگىش، يېڭى بىر جان دۇنياغا كېلىش ئالدىدا تۇراتتى. ئۇ دەككە - دۈككە ئىچىدە ئانا بىلەن دۇنياغا كېلىش ئالدىدا تۇرغان بالغا ئامان - ئېسەنلىك تىلەيتتى.

خەن زىچى ئاخىر ئىنچىكە يىغا ئاۋازىنى ئاڭلاپ، بۆكىنى ئاسمانغا ئاتقۇدەك بولدى.

— ھە، قىزبالا! — تۇغۇت ئانىسى يەتكۈزگەن بۇ قۇتلۇق خەۋەردىن ئۇنىڭ دىلى سۆيۈنۈپ كەتتى:

— قىز؟ ئۇنىڭ ئىسمى شىنيۇ بولسۇن! — دەپ ۋارقىردى. دى ئۇ. شۇ چاغدا، كۆكتە يېڭى چىققان ھىلال ئاي ئۇنىڭغا قاراپ كۈلۈمسىرەپ تۇراتتى. ئەسلىدە، ئۇ بۇ ئىسمىنى بۇرۇنلا كۆڭلىگە پۈكۈپ قويغانىدى. ئۇنىڭ ئوغلىنىڭ ئىسمى تىەنشىڭ ئىدى، قىزىنىڭ ئىسمى شىنيۇ بولۇشى كېرەكتە.

ئايغ تۇشى، يەڭگىل ئايغ تۇشى، كىيىمنىڭ سۈركەلىشىدىن ھاسىل بولغان «شىر - شىر» ئاۋاز كەلدى، كىمكىنە ئۇ؟ خەن زىچى كۆزلىرىنى ئاچتى، غۇۋا ئاي نۇرىدا بىرىنىڭ سىماسى كۆرۈندى. ئاق پىلاتى - يوپكا كىيگەن بىرى ئۇنىڭغا قاراپ كېلىۋاتاتتى... ئاھ، شىنيۇ! ياق، ئۇ ئاۋازىنى سىرتقا چىقىرالمىدى. ئۇ ئۇنىڭ شىنيۇسى ئەمەس، نۆۋەتچىلىك قىلدۇرغان سېسترا ئىدى.

سېسترا قولىدا قول چىراغ، ياتاقنى بىر قۇر ئايلىنىپ، ئاستا مېڭىپ چىقىپ كېتىشكە تەمىشەلدى. خەن زىچى:

— يولداش... — دەپ چاقىردى ئۇنى.  
— ھە، نېمە ئىشىڭىز بار؟ — دەپ سېسترا كەينىگە ئۆرۈلۈپ ئۇنىڭ يېنىغا كەلدى.

— يولداش، سىزدىن بىر ئىشنى سورىماقچىدىم، — دېدى خەن زىچى تاقەتسىزلىك بىلەن، — قانداق بولسا يۈرەك كېسەل بولۇپ قالدۇ؟

— يۈرەك كېسەل؟ — دېدى سېسترا كارىۋاتتا ياتقان قارا  
سايغا سەۋرىسىزلىك بىلەن قاراپ، — سىزنىڭ ھەممە ئەزاڭىز  
تەكشۈرۈلگەن، سىزدە يۈرەك كېسەلى يوق. ئوبدان ئۇخلاڭ،  
يېرىم كېچە بولدى! — سېسترا ياتاقىدىن چىقىپ كەتمەكچى بول-  
دى.

— ھوي، مەن ئەمەس، — دېدى خەن زىچى زورۇقۇپ، —  
مەن پەقەت سوراپ باقماقچىمەن. . .

— بۇنى سوراپ نېمە قىلاتتىڭىز؟ — دېدى سېسترا بۇ  
قېرىنىڭ ئۈستىخىنى ئانچە ئەدەپ يېمىگەن بىلەن نېرۋىسى چاتاق  
ئوخشىمىدۇ دېگەنلەرنى كۆڭلىدىن كەچۈرۈپ.

— مېنىڭ. . . مېنىڭ بىر قىزىم بار ئىدى، يېشى سىز  
بىلەن تەڭ، لېكىن ئۇ. . . يۈرەك كېسەلى بولۇپ قاپتۇ. . . خەن  
زىچى بۇ غۇنچە بوي قىزغا تەلمۈرۈپ قارايتتى، كۆز ياشلىرى  
ئۇنىڭ گېپىنى داۋام قىلىشقا ئىمكان بەرمىدى.

سېسترا سۈكۈتكە چۆمدى، ياتاقىدىن چىقىپ كەتمىدى،  
غۇۋا يورۇقلۇقتا مېھرىبان دادىنىڭ يۈرىكىنى كۆرگەندەك بول-  
دى.

— ئەھۋالغا قارايدىغان گەپ، — دېدى ئۇ، — مەسىلەن،  
ئىرسىيەتتە بارمۇ — يوق؟

— يوق، — دېدى خەن زىچى «چورتلا» جاۋاب بېرىپ، —  
ئاپىسى ئىككىمىزدە يۈرەك كېسەلى يوق.

— ھە، — دېدى سېسترا ئويلىنىپ، — ئاپىسى ئىككىڭ-  
لاردا يۈرەك كېسەلى بولمىسا، بالاڭلاردا بولۇشى مۇمكىن.  
ھامىلىدار ۋاقتىدا ئاپىسىغا يۇقۇملۇق كېسەل يۇققان بولسا،  
ئوزۇقلۇق يېتىشمىسە ياكى پەرىشان بولسا، ھامىلە تۇغما يۈرەك  
كېسەلىگە گىرىپتار بولۇپ قالىدۇ. . .

— ھە؟ — خەن زىچى چۈشىنىكسىز جاۋاب بېرىپ سېسترا  
دېگەن ئېھتىماللىقنى سېلىشتۇرۇش ئۈچۈن شىنيۇ تۇغۇلۇشنىڭ

ئالدىدىكى ئەھۋاللارنى كۆز ئالدىغا ئەكېلىشكە تىرىشتى. چۈنكى شىنيۇ تۇغۇلغان ئاشۇ يىللاردا ھامىلىدار ئاياللارنىڭ «ئوزۇق-لۇق يېتىشمەسلىك»، «كۆڭۈل پەرىشانلىق» لاردىن ساقلامىقى تەس ئىدى. بۇ ھال جەزمەن تۇغما يۈرەك كېسىلىنى پەيدا قىلامدۇ؟ «ياق، ياق».

— قىزىمنى كىچىك ۋاقتىدا دوختۇرخانىدا تەكشۈرۈتكەندە، يۈرىكىدە ھېچقانداق چاتاق بايقالمىغان. ئۇ قان تومۇر كېسەللىكلىرىنى داۋالاش بىلەن نام چىقارغان دوختۇرخانا ئىدى، ئۇلار بىخەستەلىك قىلمايدۇ! — دېدى خەن زىچى.

توغرا، ئۇنىڭ ھېلىمۇ ئېنىق يادىدا، شۇ چاغدا پېشقەدەم مۇتەخەسسسىس ئىنگىلىز تىلىدا ئۇنىڭغا: مۇشۇنداق چىرايلىق ھەم ساغلام قىزىڭىز بولغانلىقى ئۈچۈن سىزنى تەبرىكلەيمەن، دېگەنىدى.

— ئەمەسمە... كېيىن شۇنداق بولۇپ قالغان بولسا كېرەك، — ياش سېسترا ئۆزى ئۆگەنگەن ئاز - تولا ئاساسى بىلىملىرى بىلەن خەن زىچى سورىغان سوئاللارغا ناھايىتى قىيىنلىپ جاۋاب بېرىۋاتاتتى. ئۇ بۇ قىيىن ئەھۋالدىن قۇتۇلۇشنىڭ ئامالىنى ناھايىتى تېزلا تاپتى، — بىمارنى كۆرمەي ھۆكۈم قىلىش تەس. قىزىڭىزنى دوختۇرخانىغا ئەكېلىڭ...

— قىزىم، مۇشۇ دوختۇرخانىدا، جىددىي قۇتقۇزۇش بۇ - لۈمىدە! — دېدى خەن زىچى ھەسرەت بىلەن خورسىنىپ.

— ھە، ئەمەسمە دوختۇرغا ئىشەنسكىڭىز بولىدۇ. ئىچكى كېسەللىكلەر بۆلۈمىنىڭ دوختۇرى لۇ دوختۇر ئاتاقلىق يۈرەك كېسەللىكلىرى مۇتەخەسسسىسى. ئۇ قىزىڭىزنىڭ كېسىلىنى داۋالاپ ساقايتىدۇ. بۇنىچىلىك ئەنسىرەپ كەتمەي، چاققانراق ئۇخلاڭ، سىزمۇ كېسەل.

سېسترا ياتاقتىن يىنىك قەدەم تاشلاپ چىقىپ كەتتى. خەن زىچى ئۇنىڭغا كەينىدىن قاراپ قالدى. ئىچىدە، قېرىشقاندىكە

قىزىم نېمىشقا بۇنداق كېسەل بولۇپ قالغاندۇ. . . دەپ ھەسرەت-  
لەندى.

خەن زىچېنىڭ كۆزلىرىگە ئۇيقۇ كەلمىدى، ئۇنىڭ يۈرىكى  
ياتاقتىن چىقىپ قىزىنى ئىزدەپ يۈرەتتى. . .

جىددىي كۆزىتىش بۆلۈمىنىڭ دېرىزىسى يېنىق ئىدى.  
ئوكۇل جازىسىدا بوتۇلكا ئېسىقلىق تۇراتتى. ئوتتۇرىسىغا  
ئەينەك قۇتا ئېلىنغان بىر تال رېزىنكە نەيچىدىن سۇيۇقلۇق  
سائەتنىڭ سېكۇنت ئىستېرېلىكىسىدىنمۇ ئاستا سۈرئەتتە تامچىلاپ  
چۈشەتتى. بىر تېمىم، بىر تېمىم. . .

رېزىنكە نەيچە شىنيۇننىڭ بىلىكىدە، بىلىكى كارىۋاتىنىڭ  
قىرىدا ئىدى. يېرىم ئوچۇق تۇرغان داكىدەك ئاپئاق ۋە نازۇك  
بارماقلىرىدا جان يوق ئىدى.

ئوكسىگېن يەتكۈزۈپ بېرىدىغان نەيچە بۇرىنغا تىقىپ قو-  
يۇلغانىدى. ئۇ يۈزىنى بىر ياققا قارىتىپ ياتاتتى، نەپەس ئېلىشى  
نورمال، گويا خاتىرجەم ئۇخلاۋاتقانداك قىلاتتى.

تيەنشىڭ سىڭلىسىنىڭ بېشىدا ئولتۇراتتى. كۆزلىرى رې-  
زىنكە نەيچىنىڭ ئوتتۇرىسىغا ئېلىنغان ئەينەك قۇتىدا، رېزىنكە  
نەيچىدىن چۈشۈۋاتقان تامچىدا ئىدى. رېزىنكە نەيچىدىن چۈشۈ-  
ۋاتقان تامچە ئۇنىڭ يۈرىكىگە چۈشۈۋاتقانداك تۇيولاتتى.

تيەنشىڭنىڭ بۇ يەردە ئولتۇرغانلىقىغا بىر نەچچە سائەت  
بولدى، قاراڭغۇ چۈشكەندىن كېيىن ئاپىسى بىلەن خەي ھاممىنى  
ماڭدۇرۇۋەتكەنىدى. «كېتىڭلار، ئۆيگە كېتىڭلار، يىغلاپ ئا-  
دەمنىڭ بېشىنى ئايلاندۇرۇۋېتىدىكەنسىلەر، ياردەم قىلماق تۈ-  
گۈل ئىشنى بۇزىدىكەنسىلەر. بۇ يەردە مەنلا قالاي، سىلەر  
كېتىڭلار!» تيەنشىڭ بۇ ئىككى قېرىغا تولىمۇ قوپال تەگدى،  
شۇنداقتمۇ ئۇنى ھېچكىم ئەيىبلىمىدى. بۇ قانداق ۋاقىت؟  
ھەممە ئادەمنىڭ كۆڭلى پاراكەندە ئىدى. ئۇنىڭ قوپال گەپلىرىد-  
ىن پەرىشانلىق ئارىلاش كۆيۈنۈش چىقىپ تۇراتتى. ئۇ ئاپىسى

بىلەن خەي ھاممىنىڭ ئاغرىپ يېتىپ قېلىشىدىن ۋايىم يەيتتى. ھەر ئىككىلىسى ئەللىك - ئاتمىش ياشتىن ئاشقاندى. ئۇلار ئاغرىپ يېتىپ قالسا بۇنى خەن ئائىلىسى كۆتۈرەلمەيتتى. دادىسى يېقىلدى، ئارقىدىنلا سىڭلىسى يېقىلدى. ئۇ ئۆزىنىڭ يەل-كىسىدىكى يۈكنىڭ قانچىلىك ئېغىرلىقىنى بىلەتتى.

چېن شۈيەن تىيەنشىڭنىڭ يېنىدا ئولتۇراتتى. ئۇ ئىشتىن چۈشۈپ ئۇدۇل ئۆيىگە بارماي تىيەنشىڭلارنىڭكىگە كەلگەنىدى. بۇ ئائىلىدە بۇنچىلىك چوڭ ئىشنىڭ يۈز بەرگەنلىكىدىن ئۇنىڭ خەۋىرى يوق ئىدى. شىنيۋى سېغىنغان بۇ قىز خەن تاغىدىن شىنيۋى ماي بايرىمىدا قايتىپ كېلەمدۇ - يوق، شۇنى سورىغىلى بارغانىدى. ئۇ خەن ئائىلىسىگە كىرىپلا قورقۇنچلۇق بۇ خەۋەرنى ئاڭلايدىغانلىقىنى نەدىن بىلسۇن؟ ئۇ ئۆيىگىمۇ بارماي ئالدىراش دوختۇرخانىغا كەلگەنىدى.

— شىنيۋى، شىنيۋى، — ئۇ قەدىناس دوستىنىڭ ئىسمىنى چاقىردى. شىنيۋى چىرايى قورقۇنچلۇق ئاقىرىپ كەتكەن، بىر قارىسا ئۇخلاۋاتقاندەك، بىر قارىسا ئويغاقتەك ياتاتتى. چېن شۈيەننىڭ كۆزلىرى ياش بىلەن غۇۋالاشتى. شىنيۋى، ئۇ ھەر كۈنى ياد ئېتىدىغان شىنيۋى، ياشلىقى جۇش ئۇرۇپ تۇرغان شىنيۋى، ھەرقانداق كىشىدىن بەختلىك بولغان شىنيۋى نېمىشقا بىردىنلا مۇشۇنداق بولۇپ قالدۇ؟ ئۇ بۇنىڭغا ھەرگىز ئىشەنمەيتتى. ئۇ شىنيۋىنىڭ قولىنى سىلاپ، يۈزىنى شىنيۋىنىڭ قولىغا يېقىپ:

— شىنيۋى، مەن كەلدىم، مەن چېن شۈيەن... — دېدى. — ئۇنى چاقىرماڭ، ئۇ ناھايىتى تەستە ئۇخلاپ قالدى، بولدى قىلىڭ! — تىيەنشىڭ سىڭلىسىنىڭ قوغدىغۇچىسى ئىدى، ئۇ ھەرقانداق ئادەمنىڭ سىڭلىسىنى پاراكەندە قىلىشنى خالىمايتتى. شۇڭا چېن شۈيەننى ھەيدىگەندەك قىلىپ، — كۆردىڭىز، بولدى ئەمدى، كېتىڭ! — دېدى.

— تىەنشىڭ ئاكا، مەن . . . بۇ يەردىن كېتىشكە قانداقمۇ يۈرىكىم چىدىسۇن؟ — دېدى چېن شۈيەن كۆز يېشىنى ئېرتىپ، — مېنى ئۇنىڭغا قارىغىلى قويۇڭ، ئۇنىڭغا قاراي . . . چېن شۈيەننى كەتكۈزۈۋېتىش تەستەك قىلاتتى، قاراڭغۇ چۈشۈپ كەتكەندى. تىەنشىڭ باشقا گەپ قىلمىدى. چېن شۈيەن ئۈندىمەستىن بىر ئورۇندۇقنى تارتىپ كېلىپ شىنيۇنىڭ بېشىدا ئولتۇردى.

بۇ چېن شۈيەننىڭ تىەنشىڭ بىلەن بىرىنچى قېتىم يالغۇز ئولتۇرۇشى ئىدى ھەم بىرىنچى قېتىم يۈزمۇ يۈز پاراڭلىشىشى ئىدى. ئۇ بۇرۇن شىنيۇنى ئىزدەپ بارغاندا، تىەنشىڭ ئۇنى كۆرسىمۇ كۆرمىسەكە سالاتتى، گەپمۇ قىلمايتتى. شىنيۇ قىش-لىق تەتلىدە ئاپسىنىڭ مەقسىتىنى ئۇنىڭغا دەپ، ئۇنىڭ ئاكا-سى بىلەن توي قىلىشىنى ئۈمىد قىلىدىغانلىقىنى ئېيتقاندا ئۇ قىزىرىپ كەتكەندى. قىزىق ئىش، ئۇ خەن ئائىلىسىگە پات - پات بېرىپ تۇرغاچقا، تىەنشىڭنى ھەمىشە كۆرۈپ تۇراتتى، لېكىن ھېلىقىدەك ئويلمايتتى، شىنيۇنىڭ ئاكىسىنى ئۆز ئاكا-سىدەك كۆرەتتى، ئۇ شۇ چاغدا بىر پەس جىمىپ كېتىپ شىنيۇ-دىن: «ئاكاڭنىڭ ھېلىغىچە يۈرگىنى يوقمىكەن» دەپ سورىغا-ندى. شىنيۇ ئۇنىڭغا: «شۇنداق ئوخشايدۇ، ئۇ ئاپامنىڭ سىزد-قىدىن چىقمايدۇ، ئاپام سېنىڭ بىر ئېغىز گېپىڭگە قاراپ قال-دى» دەپ جاۋاب بەرگەندى. ئۇ يەنە بىر پەس جىمىپ كەتكەن، تىەنشىڭنى «سۆيگۈنى» ھالىتىدە كۆز ئالدىغا ئەكېلىپ، ئەستايىدىل ئويلىنىشقا باشلىغانىدى. ئۇ تىەنشىڭنى تازا ياخشى چۈ-شىنىپ كەتمەيتتى. ئۇيان ئويلاپ - بۇيان ئويلاپ، مىجەزى بىر قىسما، ئاسان گەپ قىلمايدىغان، ياۋاش، ئېۋەن تاپقىلى بولماي-دىغان تىەنشىڭ بىر ھېسابتا ئۇنىڭ پىسەنتىگە يېقىپ قالدى. ئۇ خەن تاغىسى بىلەن خەن يەڭگىسىنىڭ ئۆزىگە قىلغان مېھرى - شەپقىتىنى ئۇنتۇپالمايتتى، شىنيۇ ئۇنىڭ قەدىناس دوستى ئىدى. بەختلىك



ۋە ئىناق خەن ئائىلىسىنى ئويلاپ، ئاخىر: «ھەي، بۇ ئاللاننىڭ ئورۇنلاشتۇرۇشى بولسا كېرەك!» دەپ ئويلىغانىدى. شىنيۇ ئۇنىڭ ماقۇللۇقىنى ئاپىسىغا يەتكۈزدى. بۇنى ئاپىسى تىيەنشىڭغا دەدى. شۇنداق قىلىپ، ئىككىسىنىڭ ئارىسىدا بىر تال شەكىل-سىز يىپ بار بىلەن يوقنىڭ ئورنىدا پەيدا بولدى. ئۇ خەن ئائىلىسىگە بېرىپ تىيەنشىڭنى كۆرۈپ قالسىلا قىزىرىپ كېتەتتى ھەم گەپ قىلىشقىمۇ جۈرئەت قىلالمايتتى... مانا ھازىر بىرىز-چى قېتىم چىش يېرىپ «تىيەنشىڭ ئاكا» دەدى، ئۇنىڭدىن ئۇنىڭ يېنىدا قېلىشنى يۈرەكلىك ئىلتىماس قىلدى، بۇ شىنيۇ ئۈچۈن ئىدى. شىنيۇنىڭ كېسىلىدىن باشقا ئۇنىڭ كۆزىگە ھېچ-نېمە كۆرۈنمىدى.

ئۇلار شۇ تەقلىدە ئولتۇردى، ئۇزۇن ئولتۇردى، ھېچكىم گەپ قىلمىدى، ھەر ئىككىلىسىنىڭ كۆزلىرى شىنيۇدە ئىدى. بۇ ئىككىسىنىڭ تەقدىرىنى بىر - بىرىگە چېتىپ قويغان بۇ «ئاي» گۈزەل ئارزۇ ۋە ساددا قىزغىنلىق بىلەن ئۇلار ئۈچۈن بەختلىك كېلەچەك پىلانلاپ، ئۆزى ئۈستۈمۈت بالا - قازاغا مۇپتىلا بولغانىدى.

بوتۇلكىدىكى سۇيۇقلۇق ئاستا تامچىلايتتى، چېن شۈيەن بىلەن تىيەنشىڭنىڭ بىلىكىدىكى سائەتنىڭ ئىستېرېلىكىسى ئالدى-راش ماڭماقتا ئىدى. شۇ تاپتا سائەت تاڭ سەھەر ئىككى بولغانىدى، ھەر ئىككىلىسى چارچىغاندەك قىلمايتتى. ئۇلارنىڭ كۆڭ-لىدە پەقەت شىنيۇلا بار ئىدى. مۇشەققەت كىشىنىڭ ئوي - پىكرىنى ئاددىيلاشتۇرۇۋېتىدۇ، دوستلۇق كىشىنىڭ روھىنى پاكلايدۇ.

نۆۋەتچى سېسترا كېلىپ، گەپ قىلماي شىنيۇنىڭ چىرايدىغا قارىدى، يۈرىكىنى تەكشۈردى، قان بېسىمىنى ئۆلچىدى. — دوختۇر، ئۇ قانداقراق؟ — بىر ياندا تۇرغان چېن شۈيەن تەقەززالىق بىلەن ئاستا سورىدى سېسترادىن. چېن شۈيەن

سېسترانىڭ ئاغزىدىن تەپسىلىي جاۋابقا ئېرىشىش ئۈچۈن سېست-  
رانى مەقسەتلىك ھالدا «دوختۇر» دەپ ئاتىغانىدى. ئۇ ئادەتتە  
ئاسارەتتە ماگىزىنىدا مۇناسىۋەتنى ياخشىلاش مەقسىتىدە ئۆزى-  
دىن ئۈچ كۈن بۇرۇن كەلگەن ياشلارنىمۇ «ئۇستام» دەيتتى.  
— بىر ئاز ياخشى، — دېدى سېسترا.

چېن شۈيەن بىلەن تىيەنشىڭ يېنىك نەپەس ئالدى. «بىر  
ئاز ياخشى» دېگەن گەپ ئۇلار ئۈچۈن خۇش خەۋەر ئىدى.  
سېسترا شىنيۇگە يەنە ئوكۇل ئوردى.  
— دوختۇر، بۇ قانداق ئوكۇل؟ — دەپ سورىدى تىيەن-  
شىڭ.

— ئۈنۈمى ياخشى ئوكۇل.  
— ئۈنۈمى ياخشى ئوكۇل دېدىڭىزمۇ؟ ئەڭ ياخشى ئوكۇلنى  
ئۇرۇڭ:

— مۇشۇ ئوكۇلنىڭ ئۆزى ياخشى ئوكۇل، سۈيۈك ماڭ-  
غۇزىدۇ.

ئىككىسى يەنە يېنىك نەپەس ئېلىشتى، ئۇلار گەرچە سۈي-  
دۈك ماڭغۇزۇش بىلەن يۈرەك كېسەللىكنىڭ قانداق مۇناسىۋە-  
تى بارلىقىنى بىلمىسىمۇ، «ئۈنۈملۈك» دېگەن گەپنى ئاڭلاپ  
ئۈمىدكە تولدى.

— دوختۇر، قارىغاندا، ئۇ ئەتە ياخشى بوپكېتىدىغان  
ئوخشىمامدۇ؟ — دېدى تىيەنشىڭ تاقەتسىزلىك بىلەن. ئۇنىڭ  
كۆزلىرى چاقناپ كەتكەنىدى.

— ئەتە؟ ئەتە دوختۇرخانىدا يېتىش رەسمىيىتىنى بېجىرد-  
سىلەر تېخى! — دېدى سېسترا ئىپادىسىز ھالدا.

— ھە؟ يەنە دوختۇرخانىدا ياتامدۇ؟ بايا ئۇنى ياخشى بوپ-  
قالدى دېمىگەنمىدىڭىز؟ — دەپ سورىدى تىيەنشىڭ ھەيران بو-  
لۇپ سېسترادىن.

— يۈرەكنىڭ زەئىپلىشىشى سەل ئورنىغا كەپتۇ، يەنە

دوختۇرخانىدا يېتىپ داۋالانمىسا بولمايدۇ. ئومۇميۈزلۈك تەك-  
شۈرۈلمىدۇ رېنتگېنگە چۈشۈرۈلىدۇ، قان تەكشۈرۈلىدۇ: . . .  
بۇنىڭدىن كېيىن تەكشۈرۈش كۆپ. يۈرەك كېسىلى ئاسان سا-  
قايغان نەدە بار؟ يامىنىغا ئۆرۈلۈپ كەتسە، بۇ كېسەلدىن ئۆمۈر-  
ۋايەت قۇتۇلغىلى بولمايدۇ.

تيەنشىڭ ئورۇندۇقتا سولشىپ ئولتۇرۇپ قالدى.  
سېسترا تەكشۈرۈشنى تۈگىتىپ كېسەل تارىخىغا بىر ئېمى-  
لەرنى يازدى، ئاندىن سۇيۇقلۇق قاچىلانغان بوتۇلكىدا يەنە يېرىم  
بوتۇلكا سۇيۇقلۇقنىڭ بارلىقىنى كۆرۈپ ياتاقتىن چىقىپ كەتتى.  
— ئۆمۈرۋايەت قۇتۇلغىلى بولمايدۇ؟ ئۆمۈرۋايەت قۇتۇل-  
غىلى بولمايدۇ. . . — تيەنشىڭ ئۆز - ئۆزىگە شۇنداق دەيتتى،  
يوغان كۆزلىرى تەشۋىشكە تولغانىدى.

— تيەنشىڭ ئاكا — دېدى چېن شۈيەن ئەلەم بىلەن كۆز  
يېشىنى سۈرتۈپ، — شىنيۇ قانداقلارچە يۈرەك كېسىلى بولۇپ  
قالدى؟

— يۈرەك! — تيەنشىڭ ئەلەم بىلەن يېشىنى كۆتۈرۈپ  
تورۇستىكى چىراغقا قاراپ ھەسرەت بىلەن ئۇلۇغ - كىچىك  
تىنىدى، — كىشىنىڭ يۈرىكى قانچىلىك چوڭدۇ؟ يۈرەككە قانچە-  
لىك دەرد پاتىدىغاندۇ؟ ئۇ بەك دەردمەن، تولىمۇ دەردمەن. . .  
تيەنشىڭ سىڭلىسىنى يۈرەك كېسىلىگە گىرىپتار قىلغان  
نەرسە - چوقۇم دەرد دەپ ئويلايتتى.

— دەرد؟ — دېدى چېن شۈيەن شۈبھە بىلەن، — شىنيۇ  
دەرد تارتقان قىز ئەمەسقۇ؟ ساۋاقداشلىرىمىزنىڭ ئارىسىدا ئۇ-  
نىڭدەك بەختلىك ياشىغان ھېچكىم يوق، ئائىلە، مەكتەپ،  
ماددىي ۋە مەنىۋى جەھەتلەردە ھەر قانداق كىشى ئۇنىڭ ئالدىغا  
ئۆتەلمەيدۇ. ئۇ بىر ئادەم ئېرىشىشكە تېگىشلىك نەرسىلەرنىڭ  
ھەممىسىگە ئېرىشكەن. . . .

— ياق، سىز بىلمەيسىز، سىز ھېچنېمىنى بىلمەيسىز! — دې-

دى تىەنشىڭ بېشىنى ساڭگىلىتىپ، يىرىك قىسقا چاپلىرىنى قاماللاپ تۇتقىنىچە، — ئۇمۇ بىلمەيدۇ! دەردمەن سىڭلىم نې- مىشقا شۇنچىلىك دەردمەن ئىكەنلىكىنى ئۆزىمۇ بىلمەيدۇ. . . .  
چېن شۈيەن تىەنشىڭنىڭ ئاغزىدىن چىققان چۈشىنىكسىز بۇ گەپلەرنىڭ زادى قانداق مەنىگە ئىگە ئىكەنلىكىنى ئۇقماي، ھاڭۋېقىپ قالدى. ئىچى ئاغرىپ تىەنشىڭغا قارىدى، بۇ مېھرىد- بان ئاكا سىڭلىسىنىڭ دەردىدە تەلۋىدەك بولۇپ قالغانىدى. شىنيۇ مۇشۇنداق ياخشى ئاكاغا ئىگە بولۇشقا ئەرزىيتتى.

— بەلكىم، بۇ تەقدىر بولسا كېرەك؟ — دېدى چېن شۈ- يەن نائىلاج تىەنشىڭنىڭ كۆڭلىنى ياساپ، — شىنيۇنىڭ توققۇ- زى تەل بولۇپ كەلگەچكە، ئاللا ئۇنىڭغا مۇشۇنداق ئازابىنى بەرگەن بولۇشى مۇمكىن. . . .

— نېمە دېدىڭىز؟ — تىەنشىڭ بىردىنلا بېشىنى كۆتۈرۈپ غەزەپ بىلەن، — توققۇزى تەل بولغانلىقى ئۈچۈن ئۇنىڭغا تار- لىق قىلىۋاتامسىز؟

— ئۇنىڭ توققۇزى تەل بولۇشىنى ئۈمىد قىلىمەن، — چېن شۈيەننىڭ كۆز ياشلىرى چىراغ نۇرىدا يالتىرايتتى، — ناۋادا ئاللا بۇ كېسەلنى ماڭا بەرگەن بولسا، شىنيۇنىڭ ئورنىدا مەن ئازابلانغان بولسام جان دەپ رازى بولغان بولاتتىم، — دېدى چېن شۈيەن ئاستا ئېڭىشىپ، خاتىرجەم ئۇخلاۋاتقان شىنيۇگە چوڭقۇر مېھرى بىلەن تىكىلىپ. كۆزلىرىدىن ئاققان ياش ئاپئاق كىرلىككە تۆكۈلۈشكە باشلىدى.

بوتۇلكىدىكى سۇيۇقلۇق توختىماي تامچىلىماقتا ئىدى. . . .  
شىنيۇ خاتىرجەم ئۇخلاماقتا ئىدى، مۇشۇنداق بىر تىنچ كېچىدە دىلكەش دوستىنىڭ ئۆزى ئۈچۈن ئىخلاى بىلەن قانداق دۇئا قىلىۋاتقانلىقىنى ئۇ بىلمەيتتى.

— شۈيەن. . . — تىەنشىڭ ئەنسىز ئورنىدىن تۇرۇپ، شۈيەننىڭ يېنىغا كېلىپ ئۇنى ئاستا چاقىردى. سىڭلىسىنىڭ

ئورنىدا ئازابلىنىشنى خالايدىغان بۇ قىز ئۇنىڭ يۈرىكىنى لەرزىگە سالغانىدى. بېشىغا ئەڭ ئېغىر كۈن چۈشكەندە، زىممىسىگە چۈشكەن ئېغىر يۈكىنى بۇ قىزمۇ ئۇنىڭ بىلەن تەڭ ئۆز ئۈستىگە ئالغانىدى.

كەچقۇرۇن، «بىلىمدان» قەسىرىنىڭ قاراڭغۇ دەرۋازىسىدىن ئىككى قىز چىقتى، ئۇلار جېڭ شاۋجىڭ بىلەن لۇ شيۇجۇ ئىدى. چىرايلىرىنى قاينۇ بۇلۇتلىرى قاپلىغان بۇ ئىككى قىز كەلگەن يولى بىلەن مەكتىپىگە قاراپ يول ئالغانىدى. ئۇلار پۈتكۈل سىنىپتىكى ئون ئالتە ساۋاقداشنىڭ ئون ئالتە تۈرلۈك سوئاللىرىنى ئېلىپ كەلگەن بولسا، مانا ئەمدى خەن خانىم ئۇلارغا تاپشۇرغان ئۈندەش بەلگىسىنى ئېلىپ كېتىۋاتاتتى.

چۈ يەنچاۋ 27 - بىنانىڭ ئالدىدا ئۇياقتىن - بۇياققا مېڭىپ يۈرەتتى، روشەنكى، ئۇ جېڭ شاۋجىڭ بىلەن لۇ شيۇجۇنى ساقلاۋاتاتتى.

— قانداقكەن؟ — دېدى چۈ يەنچاۋ ئالدىراش ئۇلارنىڭ ئالدىغا بېرىپ، — خەن شىنيۇنىڭ ئائىلىسىدە زادى نېمە ئىش بولۇپتۇ؟ ئۇنىڭ دادىسى...

چۈ يەنچاۋ ھېچقانداق بىر ئوقۇغۇچىسىنىڭ دادىسىغا بۇنچىلىك كۆڭۈل بۆلمىگەنىدى. شىنيۇ ئۇنىڭغا دادىسىنىڭ شۇ قەدەر ياخشى ئادەم ئىكەنلىكىنى دەپ بەرگەچكە ئۇ مۇشۇنداق قىلىۋاتقانمىدۇ - يا؟ شىنيۇ دادىسىدىن ھەرگىز ئايرىلىپ قالمىسۇن، بۇنداق ئازابقا ھەرگىز مۇپتىلا بولمىسۇن! ھەرقانداق بالغا دادا بولمىسا بولمايدۇ، ھەرگىز بولمايدۇ...

بىراق چۈ يەنچاۋ جېڭ شاۋجىڭ بىلەن لۇ شيۇجۇنىڭ ئاغزىدىن كۈتمىگەن جاۋابقا ئېرىشتى.

— يۈرەك كېسىلىكەن؟ ئۇنىڭ يۈرىكى ئاجىزمىكەن؟ — چۈ يەنچاۋ قۇلاقلىرىغا ئىشەنمەي قالدى.

— ئاپىسى بىزگە شۇنداق دەدى! — دەدى لۇ شيۇجۇ يۈزدىكى تەرلىرىنى ئېرتىپ.

— نېمىشقا دوختۇرخانىغا بېرىپ ئۇنى كۆرۈپ كەلمىدىڭىز؟ — چۇ يەنچاۋغا بۇ ئىككى ئوقۇغۇچىنىڭ كاللىسى بەك ئاددىي تۈيۈلۈپ كەتتى. ئۇلار شۇنچە ئۇزۇن يولنى بېسىپ، بىرنەچچە ئېغىز گەپنىلا كۆتۈرۈپ كەلگەنىدى. ئۇ بۇنىڭدىنمۇ كۆپ نەرسىنى بىلىشكە موھتاج ئىدى.

— ئاپىسى دەدى، — دەدى جېڭ شاۋجىڭ ھاسىراپ تۇرۇپ ئوقۇتقۇچىسىغا، — خەن شىنيۈنى دوختۇرخانىغا ئاپتۇ. بۈگۈن كېسەل يوقلاش كۈنى ئەمەس ئىكەن، كىرگۈزمەيدىكەن. — كېسەل يوقلاش ۋاقتى قاچانكەن؟

— ھەر ھەپتىنىڭ ئىككىسى، تۆتى، ئالتىسى چۈشتىن كېيىن ئىكەن، ئەتە يوقلىسىمۇ بولىدىكەن، — دەدى لۇ شيۇجۇ جېڭ شاۋجىڭنىڭ ئالدىدا جاۋاب بېرىپ، — بىز بىئەپ ۋاقىتتا بېرىپ قاپتۇق، ئەتە بارغان بولساق ياخشى بولاتتىكەن.

— ھىم! — دەدى چۇ يەنچاۋ، — بۈگۈن سىلەر جاپا چەك-تىڭلار، چاققان تاماققا بېرىڭلار، ئاشخانا تاقىلاي دەپقالدى. بۈگۈن كەچتىكى مۇزاكىرىگە قاتناشماي ئوبدان ئارام ئېلىڭلار. چۇ يەنچاۋ جىمىدە ياتىقىغا قايتتى.

ئۇ يېزىق ئۈستىلىنىڭ ئالدىدا ئولتۇرۇپ ئۈستەل چىرىغىنى ياندۇردى.

ئۈستەلدە لۇشۈننىڭ تېخى تەرجىمە قىلىنىپ بولمىغان «شەمشەر سوقۇش» ناملىق ئەسىرى تۇراتتى. ئۇ يېقىندىن بېرى بەك ئالدىراش ئىدى. «1 - ماي»، «4 - ماي» يېقىنلىشىپ قالغانىدى. مەكتەپنىڭ، غەربىي ياۋروپا تىللىرى فاكولتېتىنىڭ ۋە ئۇ مەسئۇل بولغان سىنىپنىڭ ئىشلىرىغا مۇناسىۋەتلىك يىغىنلار ناھايىتى كۆپ ئىدى. ئۇ ئىنگىلىز تىلى مۇئەللىمى ھەم سىنىپ مەسئۇلى ئىدى، ھەرقانداق ئىش ئۇنىڭ ئالدىدىن ئۆتەتە.

تى، يەنە كېلىپ ئۇنىڭ ئۆزى ئارىلاشقان خىزمەتنى ئەستايىدىل قىلىدىغان ئادىتى بار ئىدى. مۇشۇ بىر قاتار ئىشلار ئۇنىڭ ئىشتىن سىرت ۋاقىتلىرىنى ئىگىلەپ كەتكەنىدى. ئون مىڭ خەت ئەتراپىدىكى ئەسەر مۇشۇ كەمگىچە قولىدىن چىقماي تۇراتتى.

چۇ يەنچاۋ ماقالە قەغىزىنى يېيىپ، تەرجىمە قىلىشقا تۇتۇندى. ئالدىنقى قېتىم بىر شېئىرغا كەلگەندە توختاپ قالغانىدى، بۇ شېئىرنى تەرجىمە قىلماق ئاسان ئەمەس ئىدى. شېئىرنىڭ رىتىمى ناھايىتى كۈچلۈك، تېكىستى مۇرەككەپ ھەم تۇتۇق ئىدى. شېئىرنى ئوقۇغان كىشى بىر تۇرۇپ چۈشەنگەندەك، بىر تۇرۇپ ھېچنەمنى چۈشەلمىگەندەك قىلاتتى. ئەسەردە بۇ شېئىر «يۇمىلاق شېئىر» دېيىلگەنىدى. لۇشۈن ئەپەندى ھايات ۋاقتىدا دوستلىرىغا يازغان خېتىدە: «ئەسەردىكى شېئىرنىڭ مەنىسى ئېنىق ئەمەس، چۈنكى بۇ شېئىرنى غەلىتە ئادەم بىلەن بىر باش ئېيتقان، بىزگە ئوخشاش ئادەتتىكى كىشىلەرنىڭ بۇ شېئىرنى چۈشەنمىكى تەس» دېگەنىدى. لۇشۈننىڭ ئۆزى يازغان ئەسەرنى چۈشەنمەسلىكى مۇمكىن ئەمەس، بۇ تەسىرلىك شېئىر، ئۇنىڭدىكى مەردانىلىك ۋە ئوتلۇق ھېسسىيات ئوقۇرمەنلەرنىڭ يۈرەك تارىنى چېكىدۇ ۋە ئۇلارنى ئازابلايدۇ. ئەمما بۇ شېئىر كىشىگە بىمەنىدەك تۇيۇلىدۇ، لۇشۈن چوڭقۇر مەنىنى بىمەنىلىككە سىڭدۈرۈپ، چۈشەنگىلى بولىدىغان بىلەن چۈشەنگىلى بولمايدىغان ئارىلىقتا كۈچلۈك بەدىئىي ئۈنۈم ياراتقان. بۇ شېئىر بەلكىم شېئىرلارنىڭ قەلىمى ئاستىدىكى دانىيە شاھزادىسىنىڭ تاققا - تۇققا، لېكىن يۈرەكنى ئېزىدىغان «ساراڭلارچە گېپى» گە ئوخشاپ كېتىدىغاندۇ؟

شاپىگرافتا بېسىلغان «خاملىت» ئۇنىڭ ئالدىدا تۇراتتى. ئۇ ماقالە قەغىزىنى قويۇپ كىتابنى ۋارقىلىدى. جېڭ شاۋجىڭ ئەكېلىپ بەرگەندىن كېيىن بۇ كىتابنى تەپسىلىي كۆرۈپ چى-

قىشقا ئۆلگۈرمىگەندى. ئۇ مۇنداقلا ۋاراقلاپ «ئوپىلىيا» دېگەن ئىسمىنى كۆرۈپ قېلىپ تۇرۇپ قالدى. كىتابتا پەيدا بولغان شىنيۇنىڭ ئوبرازى ئۇنىڭغا جىم قاراپ تۇراتتى. شىنيۇنىڭ چىرايىنى بىر قەۋەت سۇس قايغۇ بۇلۇتلىرى قاپلىغانىدى. . . . ياق، ئۇنىڭ ئوبرازى قايغۇلۇق بولسا بولمايدۇ، ئۇنداق بولماس. لىقى كېرەك! . . . ئۇنىڭ مەكتەپتىن ئايرىلغىنىغا ئۈچ كۈن بولغانىدى، ئۈچ كۈندىن بۇيان چۇ يەنچاۋ ئىنگىلىز تىلى دەرسىدە ئۇنىڭ ئىخلاس بىلەن دەرس ئاڭلاۋاتقان تۇرقىنى، نامسىز كۆل بويىدا كىتاب ئوقۇغاچ ئۇياقتىن - بۇياققا مېڭىپ يۈرگەن ھالدا - تىنى كۆرمىگەن، ياتقىنىڭ ئىشكىنى چېكىپ: «چۇ مۇئەللىم. . .» دېگەن ئاۋازىنى ئاڭلىمىغانىدى. بۇ ئۈچ كۈن ئۇنىڭغا ھەتتا بىر ئايلىق قىشلىق تەتىلدەنمۇ بەك ئۇزۇن بىلىنىپ كەت- كەندى. قىشلىق تەتىل بولغاندا ئۇ خۇشال كەتكەندى. ئۇنىڭ قىشلىق تەتىلدە قانداق كىتابلارنى ئوقۇيدىغانلىقىنى، نېمە ئىش- نى قىلىدىغانلىقىنى چۇ يەنچاۋ بىلەتتى: لېكىن بۇ قېتىم ئالدى- راش كېتىپ، شۇ كەتكەن پېتى كەلمىدى، چۇ يەنچاۋ، ئۇ جەزمەن بىر ئېغىر قىيىنچىلىققا يولۇقتى، بولمىسا، بۇ چاغىچە دەرسكە كەلگەن، ھېچ بولمىغاندا تېلېفون بولسىمۇ بەرگەن بولاتتى، دەپ قىياس قىلدى، چۇ يەنچاۋ پۈتۈن ئېھتىماللىقلارنى مۆلچەرلىدى، دادىسىنىڭ كېسىلى خەتەرلىك بولسا كېرەك دەپ ئويلىدى. . . ئۇنىڭ ئاغرىپ قالغانلىقىنى، كېسىلىنىڭ بۇنىچە- لىك ئېغىرلىقىنى ئويلىمىغانىدى. شىنيۇ راستىنلا يۈرەك كې- سىلىمىدۇ؟ ئۇنىڭ ئادەتتە سالامەتلىكى شۇنداق ياخشى ئەمەسمۇ- دى؟ بەدەن چېنىقتۇرۇش ۋە دەرىستىن سىرتقى ئەمگەكلەرگىمۇ قاتنىشاتتى. چۇ يەنچاۋ ئۇنىڭ بەزىدە سەل دىمى سىقىلىپ كېت- دىغانلىقىنى كۆرەتتى، بۇ، قىز بالا ئۈچۈن بىنورمال ئىش ئەمەس ئىدى. لېكىن، مانا ئەمدى بىردىنلا كېسەل بولۇپ يېقىلدى. بۇنى ھەقىقەتەن چۈشەنگىلى بولمايتتى.



چۇ يەنچاۋنىڭ بۇرۇنقىغا ئوخشاش يا خاتىرجەم كىتاب ئو-  
قۇشقا، يا ئەسەر تەرجىمە قىلىشقا قولى بارمىدى. تىتىلىدىغان  
ھالدا ئورنىدىن تۇرۇپ كىتاب جازىسى بىلەن ئىشىك ئارىلىقىدى-  
كى بوش يەردە ئۇياقتىن - بۇياقتىن مېڭىپ، مەقسەتسىز ھالدا  
كىتاب جازىسىدىكى كىتابلارغا، كىتاب جازىسىنىڭ ئۈستىدىكى  
ياپېشىل يوپۇرماق چىقىرىپ، چېچەكلەش ئالدىدا تۇرغان گۈل-  
گە، كىتاب ئۈستىدە بىكار تۇرغان ئىسكىرىپكىغا قارايتتى. ئۇ  
شۇ تاپتا ساغلام ۋە ھاياتىي كۈچى ئۇرغۇپ تۇرغان شىنيۇنى  
كۆرگەندەك بولدى. ياق، ئۇ كېسەل بولۇپ يىقىلمىدى. ئۇنىڭغا  
دوختۇر خاتا دىئاگنوز قويغان ياكى كېسەللىك ئەھۋالى جېڭ  
شاۋجىڭ بىلەن لۇ شيۇجۇ ئېيتقانداك ئۇنداق ئېغىر ئەمەس،  
چۈنكى ئۇلار شىنيۇنىڭ ئۆزىنى كۆرمىدى. چۇ يەنچاۋ شۇنداق  
ئويلايتتى.

چۇ يەنچاۋ ئەتىسى ئادەتتىكىگە ئوخشاش ئىنگىلىز تىلى سە-  
نىپىغا قاراپ ماڭدى، ئۇنى سىنىپتا ئون بەش ئوقۇغۇچى ساقلاپ  
تۇراتتى.

جېڭ شاۋجىڭ بىلەن لۇ شيۇجۇ چۈشتىن كېيىن سائەت  
ئۈچتە بىر سومكا مېۋە - چېۋە ئېلىپ ئالدىراش تۇڭرەن دوخ-  
تۇرخانىسىغا باردى. ياتاق بىناسى ئالدىدا بىر بوۋاي ئۇلارنى  
توسىۋالدى.

— كىمنى ئىزدەيسىلەر؟

— ئىچكى كېسەللىكلەر بۆلۈمى 109 - ياتاقتىكى شىن-  
يۇنى، — دەپ جاۋاب بەردى لۇ شيۇجۇ. ئۇ ئاشام خەن خانىم  
دەپ بەرگەن بۇ نومۇرنى يادىدا چىڭ تۇتۇۋالغانىدى.

بوۋاي كىچىك تاختىلار بىلەن تولغان ياغاچ تاختىغا مىسىل-  
داپ قاراپ، خەن شىنيۇ دېگەن ئىسمىنى تاپتى:

— ۋۇي، تاختا يوق تۇرىدۇ، ئۇنى يوقلاپ بىر كىمىلەر

كەلگەن ئوخشايدۇ. بىر قېتىمدا ئىككى ئادەمنىڭ كىرىشىگە بولىدۇ. قاراڭلار، مانا تاختا يوق. . .

— ئەمىسە بىز بىكار كەپتۇقتە؟ — دېدى لۇ شيۇجۇ «لا-سىدە» بولۇپ.

— ساقلاپ تۇرۇڭلار، — دېدى بوۋاي ئېزىلەڭگۈلۈك بىلەن، — كىرىپ كەتكەنلەر چىقسۇن. . .

— يولداش، — دېدى جېڭ شاۋجىڭ ھەربىي چاپىنىنىڭ يانچۇقىدىن ئوقۇغۇچىلىق كىنىشكىسىنى چىقىرىپ، — بىز بېيجىڭ ئۇنىۋېرسىتېتىدىن كەلدۇق، پۈتۈن سىنىپتىكى ئوقۇ-غۇچىلارغا ۋەكىل بولۇپ. . .

— سىز كىمگە ۋەكىللىك قىلىشىڭىزمۇ بەربىر، بۇ دوخ-تۇرخانىنىڭ تۈزۈمى! — دېدى بوۋاي جېڭ شاۋجىڭنىڭ گېپىگە پەرۋا قىلماي.

جېڭ شاۋجىڭنىڭ چىرايى «شاپپىدە» ئاقىرىپ كەتتى. ئۇ ئادەتتە ×× ھويلىغا كىرىپ - چىقىشتا، پوستلارغا بېشىنى لىڭشىتىپلا قوياتتى، ئالدىنى توسايدىغان بۇنداق ئادەمنى ھېچ-يەردە كۆرمىگەنىدى.

— بوۋا، بىز كېلىشسەك بولمىدىمۇ؟ بىز شۇنچە يىراق يەردىن كەلدۇق. . . — دېدى لۇ شيۇجۇ قارشى تەرەپنى يوشىتىپ ماقچى بولۇپ.

— بولمايدۇ دېدىم بولمايدۇ! — قولىدىكى كىچىككىنە ھوقۇقىنى ئىككىلەنمەي ئىشلەتكەن بۇ بوۋاي ئۇ ئىككىسىگە ئېرەن قىلماي، كۆزەينىكىنى تاقاپ گېزىت ئوقۇشقا باشلىدى. ئۇلار ئائىلاج ساقلاشقا مەجبۇر بولدى، نېمىشقا بالدۇر چىقمايدىغاندۇ دەپ، شىنيۇنى يوقلاپ كىرىپ كەتكەن ئىككى كىشىدىن ئاغرىنىدى.

شۇ تاپتا شىنيۇننىڭ بېشىدا چېن شۈيەن بىلەن چۇ يەنچاۋ ئولتۇراتتى.

چۇ يەنچاۋ كىرگەن چاغدا چېن شۇيەن شىنيۇگە بىر چىنە سۈتىنى ئىچكۈزۈپ بولۇپ تۇرغانىدى. شىنيۇ سۈتىنى ناھايىتى ئاستا ئىچتى، چېن شۇيەن سۈتىنى قوشۇق بىلەن ئاغزىغا ئاپراتتى، شىنيۇ ئاستا يۇتاتتى. ئىچىپ بولغاندىن كېيىن چېن شۇيەن ئىسسىق لۆڭگە بىلەن ئۇنىڭ يۈزىنى ئېرتاتتى، ئۇنى جىمجىت يېتىشقا، ھېچنېمىنى ئويلەمسىلىققا ئۈندەيتتى.

ياتاققا بىر بىمار ئۇخلاۋاتاتتى، باشقا ئىككى بىمارنىڭ ئورنى بوش ئىدى، تومپۇچكىدا دورا بوتۇلكىلىرى بىلەن يەيدىغان نەرسىلەر تۇراتتى. كېسەللى يېنىكرەك بىمارلار ھاۋا يېگىلى سىرتقا چىقىپ كەتكەن بولسا كېرەك، ياتاق ناھايىتى تىنچ ئىدى.

بۇ چاغدا چۇ يەنچاۋ كەلدى.

شىنيۇ كۆزلىرىنى يۇمۇپ، ياستۇققا يېرىم يۆلىنىپ، چىرايىدىكى قىزىللىق قايتىپ، بۇرۇنقى ئاق ھالىتىگە كىرگەندى، لەۋلىرى قىيا يۇمۇلغان، نەپەس ئېلىشى تەكشى ئىدى. بىر قولىدا ئىگىكىنى يۆلەپ، يەنە بىر قولىنى كارىۋاتقا قويۇپ ياتاتتى. گويا ئۇزۇن سەپەردە ھېرىپ كېتىپ بەھۇزۇر ئۇخلاپ ئارام ئېلىۋاتقان ھالەتتە ئىدى.

چۇ يەنچاۋ ئىشىكىنى تولىمۇ بوش چېكىپ، ياتاققا پۈتىنىنىڭ ئۈچىدا مېڭىپ كىردى. لېكىن شىنيۇ بۇ تىۋىشنى ئاڭلاپ: — شۇيەن، ئاكام كەلدىمۇ؟ — دەپ سورىدى.

چېن شۇيەن جاۋاب بەرمەي، سوئال نەزىرى بىلەن بۇ ناتونۇش كىشىگە قارىدى. چۇ يەنچاۋ ئۆزىنىڭ شىنيۇنى چۆچۈتۈۋەتكۈسى يوقلۇقىنى بىلدۈرۈپ چېن شۇيەنگە ئىشارەت قىلدى. شىنيۇ كۆزلىرىنى ئاچتى، كۆزلىرى خۇشال چاقناپ كەتتى.

— چۇ مۇئەللىم... — دېدى ئۇ.

— ساۋاقداش شىنيۇ... — دېدى چۇ يەنچاۋ ئۇنىڭدىن

كەچۈرۈم سورىغاندەك، — سىزنى ئويغىتىۋەتتىم. . . .  
— ياق، مۇئەللىم، مەن ئۇخلىمىغانىدىم، — دېدى شىن-  
يۆ. ئۇنىڭ يۈزىگە شۇئان كۈلكە يامرىدى، — سىنىپتىكى ئىش-  
لارنى ئويلاۋاتاتتىم، سىز كەلدىڭىز، مەن بۇنىڭدىن بەك خوش. . . .  
— شىنيۆ، سىزنى ساۋاقداشلارمۇ سېغىنىدى، — دېدى چۇ  
يەنچاۋ كارىۋاتقا ئېڭىشىپ، — ئاغرىپ قالغانلىقىڭىزنى ئاڭلاپ  
كۆپچىلىك بەكمۇ تىتىلداپ كەتتى. . . .  
— ئۇلارمەندىن ئەنسىرىمىسۇن، — دېدى شىنيۆ بىلىنەر -  
بىلىنمەس ھاسىراپ، — دادامنىڭ يارىسىنى كۆرۈپ قورقۇپ  
كەتتىم، كېيىن يارىسىنىڭ ئېغىر ئەمەسلىكىنى بىلىپ خاتىر-  
جەم بولدۇم. . . .

— ئۆزىڭىزنى قانداقراق سېزىۋاتىسىز؟  
— كۆپ ياخشى بوپكەتتىم، قارىڭا، ياخشى بوپكەتكەندەك  
تۇرمامدىمەن؟

— ھەم. . . . — دېدى چۇ يەنچاۋ يېنىك نەپەس ئېلىپ، —  
ياخشى، ياخشى. . . .  
— چۇ مۇئەللىم، ئولتۇرۇڭ! — دېدى چېن شۈيەن ئۆ-  
نىڭغا ئورۇندۇق ئەكىلىپ بېرىپ.  
چۇ يەنچاۋ بۇ قىزغا ئەيمىنىپەرەك قاراپ قويدى، لېكىن  
ئولتۇرمىدى.

— مەن شىنيۆنىڭ ساۋاقدىشى، — دېدى چېن شۈيەن ئۆ-  
زىنى تونۇشتۇرۇپ، — مەن شىنيۆدىن سىزنىڭ ئىسمىڭىزنى  
بۇرۇنلا ئاڭلىغان. . . .

— شۇنداقمۇ. . . . — دېدى چۇ يەنچاۋ ئورۇندۇقتا ئولتۇ -  
رۇۋېتىپ، — رەھمەت سىزگە، شىنيۆگە ئوبدان قاراۋېتىپ -  
سىز. . . .

شىنيۆ رازىمەنلىك بىلەن كۈلۈپ:  
— شۈيەن مېنىڭ ئۆز ئاچامغا ئوخشاش، قارىڭا، مېنىڭ

مۇشۇنداق ياخشى ساۋاقدىشىم بار. . .  
يىراقتىن كەلگەن ئىككى ساۋاقداش ئىشىك ئالدىدا تاقەت-  
سىزلىك بىلەن ساقلاپ تۇراتتى.  
بىمارلارنى يوقلىغىلى كەلگەن كىشىلەر كۆپىيىشكە باشلى-  
دى. دېرىزە تۈۋىگە يىغىلغان بۇ كىشىلەر بوۋايغا بىمارلارنىڭ  
ئىسمىنى دەپ بېرىپ تاختاي ئالاتتى.  
لۇ شيۇجۇ بىردىنلا توپنىڭ ئارىسىغا قىستىلىپ كىرىپ،  
تامغا ئېسىپ قويۇلغان تاختايلارنى قولى بىلەن كۆرسىتىپ:  
— ئىچكى كېسەللىكلەر 104 - بۆلۈم، جاك گولياڭ،  
ئىككى ئادەم! — دېدى.

«جاك گولياڭ» دېگەن ئىسىم يېزىلغان ئىككى تاختاينى  
بوۋاي ئۇنىڭغا ئۇزاتتى. لۇ شيۇجۇ تاختاينى ئېلىپ، جېڭ  
شاۋجىڭنى سۆرىگەن پېتى ئىچكىرىگە يۈگۈردى.  
— ھوي، جاك گولياڭ دېگەن كىم؟ — دېدى ھېچنېمىنى  
ئاڭقىرىلمىغان جېڭ شاۋجىڭ.

— چاتقىمىز نېمە، بىز خەن شىنيۋىنى يوقلايمىز! —  
دېدى لۇ شيۇجۇ ئۆزىنىڭ مۇۋەپپەقىيىتى ئۈچۈن كېرىلىپ.  
— بۇ تازا ياخشى بولمىدى.  
— ياخشى بولمايدىغان نېمىسى بار؟ تەكلىپىمچۇ، جاد-  
لىقراق بولۇشى كېرەك!

ئۇلار چۇ يەنچاۋغا ئوخشاش سالماق بولماي، ئىشىك سىر-  
تىدىلا:

— خەن شىنيۋى! — دەپ ۋارقىردى.  
كىملىرىنىڭ كەلگەنلىكىنى قىياس قىلغان چۇ يەنچاۋ ئى-  
شكىنى ئاچتى، لۇ شيۇجۇ بىلەن جېڭ شاۋجىڭ ھەيران بولۇپ:  
— ھوي، چۇ مۇئەللىمكەنغۇ! — دەپ توۋلىۋەتتى.  
— تېخى ئالدىڭلاردىراق كەلگەندىم. . . — دېدى چۇ يەن-  
چاۋ.

لۇ شيۇجۇ بىلەن جېڭ شاۋجىڭنىڭ دىققىتى بۇ چاغدا چۈ  
يەنچاۋدىن يۆتكەلگەندى. ئۇلار ئالدىراش شىنيۇننىڭ بېشىغا بې-  
رىپ، بىر - بىرىگە يول قويماي:

— خەن شىنيۇ، بىزنى تولىمۇ قورقۇتۇۋەتتىڭىز! —  
دەپ، چۇۋۇلدىشىپلا كەتتى.

— ياخشى بولۇپ قالدىڭىزمۇ؟

— كۆپ ياخشى بولۇپ قالدىم. . . . دېدى شىنيۇ ئۇلارغا

زوق بىلەن قاراپ. ئۇ ئۇلارنى چېن شۈيەنگە تونۇشتۇردى، —  
شۈيەن، ئۇلار بىزنىڭ monitor، «مۈشۈك گۆشنى ئوغرىلىغان  
كىم» شۇ. . .

چېن شۈيەن كۈلۈپ كەتتى.

— مەن ھازىر «مۈشۈك گۆشى ئوغرىلىمايمەن»، — دېدى

لۇ شيۇجۇ كۈلۈپ، — ھوي، خەن شىنيۇ، ماڭا چاقچاق قىلد-  
شىڭىزنى ئويللىمىغان ئىكەنمەن. مەن تېخى سىزنىڭ يۈرەك  
كېسىلىڭىز. . .

— ئۇنىڭ يۈرىكىدە ھېچقانداق چاتاق يوق، — چېن شۇ.

يەن ئۇنىڭ گېپىنىڭ بېلىگە تېپىۋەتتى، — دوختۇر، بىر نەرسە  
تۇيۇقسىز تەسىر قىلغاچقا، يۈرىكىنىڭ سوقۇش سۈرئىتى تېزلى-  
شىپ كەتكەن، دەيدۇ. ھازىر ياخشى بوپكەتتى.

— بەك ياخشى بوپتۇ! — دېدى لۇ شيۇجۇ جېڭ شاۋجىڭغا

قاراپ تىلىنى چىقىرىپ، — بىكاردىن - بىكارغا قورقۇپ كې-  
تىپتۇق ئەمەسمۇ!

— مەن پۈتۈن سىنىپتىكى ئوقۇغۇچىلارغا ۋاكالىتەن سىز-

دىن ئەھۋال سورايمەن، دوختۇرخانىدىن بالدۇرراق چىقىشىڭىز-

نى تىلەيمەن! — دېدى جېڭ شاۋجىڭ قولىدىكى بىر سومكا مېۋە -

چېۋىنى تومپۇچكىغا قويۇپ، — كېسىلىڭىز ياخشى بوپكەتسە،

سىنىپ كولىكتىپىنىڭ شان - شەرىپىنى ساقلاپ قالالايمىز.

«خاملىت» نى رەپىتىس قىلىشقا تەسىر يېتەمدىكىن دەپ قورق-

قاندىم.

قىز ساۋاقداشلارنىڭ پارىڭغا ئارىلىشالمىغان چۇ يەنچاۋ ئىككىلىنىپ:

— سىلەر پاراڭلىشىڭلار، مەن قايتاي. ساۋاقداش شىنيۇ، خاتىرجەم داۋالىنىشىڭىزنى ئۈمىد قىلىمەن، مەكتەپتىكى ئىشلارنى ھازىرچە ئويلىماڭ. سىلەر ئىككىڭلار... — ئۇ كەينىگە ئۆرۈلۈپ جېڭ شاۋجىڭ بىلەن لۇ شيۇجۇغا دېدى، — بەك ئۇزاق پاراڭلىشىپ ئولتۇرماڭلار، ئۇنىڭ دەم ئېلىشىغا كاپالەتلىك قىلىڭلار...

— بىلىمىز، بىلىمىز، خاتىرجەم بولۇڭ، مۇئەللىم! — دېدى لۇ شيۇجۇ چۇ يەنچاۋنى بالدۇرراق يولغا سېلىپ قويۇشقا ئالدىراپ. مۇئەللىم كەتسە ئۇلار تېخىمۇ ئەركىن پاراڭلىشالايتتى.

— مۇئەللىم، سىز كېتەمسىز؟ — دېدى شىنيۇ چۇ يەنچاۋغا قاراپ، — ۋاقىت چىقىرىپ يەنە كېلەرسىز... ھە، ياق، كەلمەڭ، سىز بەك ئالدىراش...

— ئالدىراشلىق تۈگىمەيدۇ... مەن جەزمەن يەنە كېلەمەن، — دېدى چۇ يەنچاۋ شىنيۇگە قاراپ. ئاندىن ئىشكىنى ئاستا يېپىپ قويۇپ چىقىپ كەتتى.

شىنيۇ مۇئەللىمنى كۆزلىرى بىلەن ئۈزىتىپ قويدى، قەلبى غەشلىككە تولدى. ئوقۇتقۇچىسىدىن تەرجىمە قىلىۋاتقان ئەسەرنىڭ سۈرئىتىنىڭ قانداق بولۇۋاتقانلىقىنى سوراشقا ئۈلگۈ-رەلمىدى، ئوقۇتقۇچىسى كېتىپ قالدى.

قەلبىدىكى بۇ غەشلىكنى ئىككى ساۋاقدىشى تارقىتىۋەتتى. جېڭ شاۋجىڭ بايا چۇ يەنچاۋ ئولتۇرغان ئورۇندۇقتا ئولتۇرۇپ ئۆزى كۆڭۈل بۆلۈۋاتقان ئىشلار ھەققىدە سۆزلەپ كەتتى:

— سىزگە مەلۇم، ھازىر ساۋاقداشلار سەھنە جابدۇقلىرى، كىيىم ئارىيەتكە ئېلىش بىلەن ئالدىراش، سەھنە سۆزلى-

رىنى يادلاپ بولاي دېدى...

— جۇمۇئەللىمىنىڭ تەييارلىقى قانداقراق؟ — دەپ سورىدى شىنيۇ.

— ئۇنىڭدا چاتاق يوق، شىكېسپېرنىڭ مەشھۇر ئەسىرى ئۇنىڭغا ياد، ئۇنىڭدىن مۇتلەق خاتىرجەممەن، — دېدى جېڭ شاۋجىڭ مەيدىسىگە ئۇرۇپ، — ھازىر گەپ ئوپىلىيەدە قالدى. بەزىلەر ماڭا ئىككى قوللۇق تەييارلىق قىلىش، B رول ئورۇنلاشتۇرۇش، ئوپىلىيەنىڭ سەھنە سۆزىنى شېي چيۇسىغا تەييارلىتىش تەكلىپىنى بەردى. پەقەت بولمىغاندا...

— ئۆزۈم ئالىمەن، — دېدى شىنيۇ، — پات ئارىدا دوختۇرخانىدىن چىقىمەن، ئۈلگۈرەلەيمەن...

— بەللى! بۈگۈنكى روھى قىياپىتىڭىزنى كۆرۈپ خاتىرجەم بولدۇم، — دېدى جېڭ شاۋجىڭ كەسكىن ھالدا قولىنى پۇلاڭلىتىپ، — مەن قەتئىي قارارغا كەلدىم. A، B رول ئورۇنلاشتۇرمايمەن! ئوپىلىيەنىڭ رولىنى باشقىلار ئالالىسىمۇ، شېي چيۇسىنىڭ شارائىتى ياخشى بولسىمۇ، ئۆلچەمنى چۈشۈرمەيمەن.

شىنيۇنىڭ مەڭزىگە بىلىنەر - بىلىنمەس قىزىللىق يۈگۈردى، ئۇ ساۋاقداشلىرىنىڭ ئۆزىگە ئىشەنگەنلىكىدىن ھاياجانلانغانىدى.

— خاتىرجەم بولۇڭ monitor، سىزنى نائۇمىد قويمايمەن. نېمىشقا ماڭا سەھنە كىتابىدىن بىرنى ئالغىچ كەلمىدىڭلار؟ مەن دوختۇرخانىدا...

— ئالغىچ كەلدىم! — دېدى جېڭ شاۋجىڭ ھەربىي چاپخانىنىڭ يانچۇقىدىن قاتلانغان سەھنە كىتابىنى چىقىرىپ. ئۇ شاپىگرافتا بېسىلغان بۇ كىتابنى ئاچتى. سەھنە كىتابىنىڭ بېتى ئۇ سىزغان ھەر خىل بەلگە ۋە يادىغا كەلگەندە يازغان «سەھنە ئەسلىمىلىرى» بىلەن تولغانىدى.



شېنيۇ سەھنە كىتابىنى قولغا ئېلىپ، مەيدىسىگە يېقىپ رازىمەنلىك بىلەن كۈلدى، قەلبى قاناتلاندى، مەكتەپ زالىنى، ھەممە كىشىنىڭ كۆز ئۆڭىدە سەھنىگە قانداق چىقىدىغانلىقىنى، ئوپىلىيەنىڭ رولىنى قانداق ئوينىيدىغانلىقىنى تەسەۋۋۇر قىلدى. بۇ ئۇنىڭ بىرىنچى قېتىم سەھنىگە چىقىشى ئىنگىلىز تىلىدىكى تىياتىرنى بىرىنچى قېتىم ئوينىشى ئىدى. جىددىيلەشپ كې- تەرمۇ؟ ياق، جىددىيلەشپ كەتمەيدۇ، چۇ مۇئەللىم دېگەن: ئەڭ مۇھىمى ئۆزىگە بولغان ئىشەنچ! چۇ مۇئەللىمۇ سەھنىگە چىقىدۇ، مۇئەللىم بار، مۇئەللىمگە ماسلىشىدىغان گەپ، نېمە- دىن قورققۇلۇق؟

قىزنىڭ قەلبىدە يارقىن قۇياش نۇرى پارلىغاندەك، ھەسەن - ھۈسەن كۆتۈرۈلگەندەك بولدى. . . . چۇ يەنچاۋ دەرھال مەكتەپكە قايتىمىدى، ياتاقتىن چىقىپ، دوختۇرنىڭ ئىشخانىسىغا بېرىپ، شېنيۇنىڭ مەسئۇل دوختۇرى بىلەن كۆرۈشۈشنى تەلەپ قىلدى. سېسترا ئۇنىڭ يۈرەك كې- سەللىكلىرى مۇتەخەسسسى لۇ دوختۇرنىڭ يېنىغا باشلاپ كىر- دى.

لۇ دوختۇر ئەللىكتىن ئاشقان، كېلىشكەن ھەم يېقىملىق ئايال دوختۇر ئىدى.

— سىز خەن شېنيۇنىڭ تۇغقىنى بولامسىز؟

— ياق، مەن ئۇنىڭ مۇئەللىمى، ئۇنىڭ كېسەللىك ئەھۋال-

لىنى بىلگۈم بار ئىدى. . . .

— بولىدۇ! — لۇ دوختۇر كۆزەينىكىنى تاقاپ، ئۈستەل

ئۈستىدىكى قېلىن ئارخىپلارنىڭ ئىچىدىن خەن شېنيۇنىڭ كې-

سەللىك تارىخىنى ئاڭلىدى، — بىز كېسەل ئەھۋالىنى بىمارغا

ئەينەن دېمىدۇق، ئۇرۇق - تۇغقانلىرىنىڭ بىزگە ماسلىشىشىنى

ئۈمىد قىلىمىز، بىمار بەك ياش، بالا دېسىمۇ بولىدۇ. . . .

— بۇنى مەن ئويلىغان، — دېدى يۈرىكى «قارتىدە» قىل-

غان چۇ يەنچاۋ پىچىرلاپ، — ئۇنىڭ ئۆزى دېگەن ئەھۋاللارغا

زادىلا ئىشەنمىدىم. دوختۇر، ئۇ زادى...

— ئۇ رېماتىزم خاراكتېرلىك يۈرەك كىلاپانى كېسەللىكىگە گىرىپتار بولغان، — دېدى دوختۇر كېسەللىك تارىخىنى ئې - چىپ، — يۈرەك كىلاپانى تارىيىپ كەتكەن، تولۇق يېپىلمايدۇ، بۇ ئالامەتلەرگە ناھايىتى ئۇزۇن بولغان.

— بۇ ناھايىتى ئېغىر كېسەللىكمۇ؟ — دەپ سورىدى دوخ - تۈردىن چۇ يەنچاۋ تاقەتسىزلىك بىلەن. ئۇ تېببىي ئىلىمنى پەقەتلا بىلمەيتتى.

— ناھايىتى ئېغىر، — دېدى لۇ دوختۇر، — يۈرەك ئادەم ئورگانىزىمىدا ناھايىتى مۇھىم. پۈتۈن بەدەندىكى قاننى ئايلاندۇ - رىدىغان مۇھىم ئەزا. كىلاپان سول يۈرەك دالانچىسى بىلەن سول يۈرەك قېرىنچىسى ئارىلىقىدىكى ئىشك. كىلاپان تارىيىپ كەت - سە، بۇ ئىشكنىڭ ئېچىلىپ - يېپىلىشى نورمالسىزلىنىپ، قاننىڭ ئايلىنىشى تەسىرگە ئۇچرايدۇ. جىددىي تۇتۇپ كەتكەن - دە، ۋاقتىدا قۇتقۇزۇلمىسا، ئۆلۈپ كېتىشىمۇ مۇمكىن.

— ھە! — چۇ يەنچاۋنىڭ يۈرىكى ئېغىر زەربىگە ئۇچرىغان - دەك قاتتىق سېلىپ كەتتى، — بۇنچىلا ئېغىر كېسەل نېمىشقا ئوقۇغۇچى قوبۇل قىلغان چاغدىكى بەدەن تەكشۈرۈشتە بايقالمى - غاندۇ؟

— ئۇنداق تەكشۈرۈشلەر ئىشەنچلىك ئەمەس، — دېدى لۇ دوختۇر جىددىي ھالدا، — ئوقۇتقۇچى بولغان سىز ھەم بىمار - نىڭ ئاتا - ئانىسى بۇنىڭغا تولىمۇ بېپەرۋالىق قىلغان، بۇ كېسەلنى بۇرۇنلا بايقىشىڭلار كېرەك ئىدى، بۇرۇنراق داۋالان - غان بولسا ياخشى بولاتتى!

— راست! — دېدى چۇ يەنچاۋ چوڭقۇر ئەپسۇس بىلەن. ئۇ «باغۋەن» تۇرۇپ مەسئۇلىيىتىنى ئادا قىلمىغان ئىدى، — ھېلىمۇ ياخشى دوختۇرخاناڭلار دەل ۋاقتىدا قۇتقۇزۇش ئېلىپ بېرىپتۇ...

— بىمارنىڭ كېسىلى بىرلا قېتىم جىددىي قوزغالغان، بىز ئۇنى جىددىي قۇتقۇزدۇق، يۈرەكنىڭ زەئىپلىشىشىنى ۋاق -

تىنچە پەسەيتتۇق. لېكىن بىمارنىڭ كېسلى يەنىلا مەۋجۇت،  
تۈپ يىلتىزىدىن ساقىيىپ كەتكىنى يوق.  
— ئۇنىڭ سەللىمازا ساقىيىشى ئۈچۈن قانچىلىك ۋاقىت  
كېتىدۇ؟

— بۇ مەسىلىگە ھازىر جاۋاب بېرەلمەيمەن. چۈنكى ھازىر  
بىماردىكى رېماتىزمنىڭ ھەرىكەت ۋاقتى. ئوپېراتسىيە قىلىش  
ئىمكانىيىتى يوق. كېسەللىكنىڭ تەرەققىي قىلىپ كەتمەسلىكى.  
گىلا كاپالەتلىك قىلالايمىز. ھازىر بىمارنىڭ كېسەللىك ئەھۋالى  
تۇراقلىق ئەمەس، نۇرغۇن زۆرۈر سانلىق مەلۇماتلار تېخى چىق-  
مىدى. ئۇزۇنراق كۆزىتىشكە توغرا كېلىدۇ، بىر ئايدىن ئىككى  
ئاغىچە دوختۇرخانىدا يېتىپ داۋالىنىدۇ. . . .

— بىر ئايدىن ئىككى ئايغىچە؟ ئۇ ئوقۇۋاتسا! ئۇ دەرسنى  
تاشلاپ قويسا بولمايدۇ - دە، — دېدى چۇ يەنچاۋ تاقەتسىزلى-  
نىپ.

— دەرسنى ھازىرچە ئويلىمىسىڭىز بولارمىكىن؟ سىلەر  
مۇئەللىملەر ئوقۇغۇچىڭلارغا ھەمىشە: سالامەتلىك ئىنقىلابىنىڭ  
دەسمايىسى، دەيسىلەرغۇ؟ شۇڭا بىمار ھازىر جەزمەن يېتىپ  
داۋالىنىشى كېرەك. . . .

— مەن ئۇنى. . . بەرداشلىق بېرەلمەسمىكىن دەيمەن. ئۇ  
مەكتەپتىن، ئۆزى قىزغىن سۆيگەن كەسپتىن ئايرىلالمايدۇ.  
— مانا مۇشۇ جەھەتتىن سىلەر مۇئەللىملەر ۋە بىمارنىڭ  
ئاتا - ئانىسى بىزگە ماسلىشىشىڭلار زۆرۈر. دورا بىلەن روھىي  
داۋالاش ئوخشاشلا مۇھىم. بىمار مەنىۋىيىتىگە تەسىر قىلىدىغان ھەر-  
قانداق نەرسىدىن ساقلىنىشى لازىم. ھەددىدىن ئارتۇق دەرد - ئەلەم،  
ئوي - خىيال ياكى خۇشاللىنىشلار بىزنىڭ داۋالىرىمىزغا ئاۋا-  
رىچىلىق تېپىپ بېرىدۇ. . . .

— بۇنى ئورۇنداشقا بىز چوقۇم كاپالەتلىك قىلىمىز! —  
دېدى چۇ يەنچاۋ لۇ دوختۇرغا ئۆتۈنۈش بىلەن قاراپ، — خەن  
شىنيۋ سىنىپىمىزدىكى ئوقۇغۇچىلارنىڭ ئەڭ ئالدى، مۇنەۋۋەر  
چەت ئەل تىلى ئىختىساس ئىگىسى بولۇشقا تېگىشلىك شەرتلەر.

نى ھازىرلىغان ئوقۇغۇچى. مەن ئۇنىڭ سەپتىن چۈشۈپ قېلىد-  
شىنى خالىمايمەن. دوختۇر، ماڭا ئوخشاش بىر ئوقۇتقۇچىنىڭ  
ئىلتىماسىنى قوبۇل قىلغايىسىز. مەيلى نېمە بولسۇن، سىز  
چوقۇم. . .

— بۇ گەپلەرنى دېيىشىڭىزنىڭ ئورنى يوق، — دېدى لۇ  
دوختۇر كۆزەينىكىنىڭ تېگىدىن چۈيەنچاۋغا مېھرىبانلىق بىلەن  
قاراپ، — بىر دوختۇرنىڭ پەرزەنتكە ئامراق قەلبىگە ئىشىد-  
نىڭ. مەنمۇ مۇئەللىم بولغان، ئوقۇغۇچىلىرىم، بالىلىرىم  
بار.

چۈيەنچاۋنىڭ يۈرىكى تاش بېسىۋالغاندەك ئېغىر ئىدى.  
ئۇ لۇ دوختۇر بىلەن خوشلاشتى.

چۈيەنچاۋ يەنە شىنيۇ ياتقان ياتاقنىڭ ئالدىغا كېلىپ،  
ياتاققا بىر پەس قۇلاق سالدى، ياتاققا پاراڭلاشقان ئاۋاز يوق  
ئىدى، شىنيۇنى يەنە ئاۋازە قىلغۇسى كەلمەي ئاستا كېتىپ  
قالدى.

چۈيەنچاۋ كوچىغا چىققاندا، گۈگۈم چۈشۈپ قالغان، كوچا  
چىراغلىرى يانغانىدى. شەرقىي - جەنۇب تەرەپتە ھىلال ئاي  
كۆكتە ئۈزۈپ يۈرگەن بۇلۇتلار ئارىسىدا سۇس نۇر چېچىپ غۇۋا  
كۆرۈنۈپ تۇراتتى. . .

## 9 - باب چەت ئەلگە سەپەر

مىنگونىڭ 25 - يىلى (1936)، ئەتىيازنىڭ تاشئالمىلار ئاپئاق، ئانارلار قىپقىزىل چېچەكلىگەن مەزگىلى ئىدى. خەن زىچى ئۆيىدىكىلىرى بىلەن بىللە غەشلىك ۋە تەشۋىش ئىچىدە ئامراق ئوغلى تىيەنشىڭنىڭ بىر ياشقا تولغان كۈنىنى ئۆتكۈزۈۋاتاتتى. ئۇ ھېچكىمنى چاقىرىمىغان، ھېچقانداق مۇراسىم ئۆتكۈزۈلمىگەندى. خەي ھامما ئەتكەن چۆپنى جىمجىت يېيىشىپ، بالدەننىڭ ساغلام چوڭ بولۇپ، يۈز ياشقا كىرگۈچە ياشىشىنى تىلشەتتى. بۇلتۇرقى «قاشتاش كۆرگەزمىسى» شېرىن چۈشكە ئوخشايتتى، بۇ چۈشنىڭ قانچە ئۇزۇن داۋاملىشىدىغانلىقىنى خەن زىچى بىلمەيتتى، ئۇ جاپا - مۇشەققەتتە تىكلەنگەن ئىگىلدەك كىنى ساق - سالامەت ئوغلىغا ئۆتكۈزۈپ بېرەلەرمۇ؟ بىر رىكشا دەرۋازا ئالدىدا توختاپ، رىكشىدىن سام خونتېر چۈشتى.

— خونتېر ئەپەندى، بۈگۈن ئوغلۇمنىڭ بىر ياشقا تولغان كۈنى، قەدەم تەشرىپ قىلغانلىقىڭىزغا رەھمەت، — دېدى خەن زىچى سام خونتېرنى مېھمانخانغا باشلاپ، — چۆپتىن ئازراق يەپ قويامسىز؟ ئوغلۇمنىڭ تۇغۇلغان كۈنىگە ئاتاپ ئەتكەن ئۇ. زۇن ئۆمۈر كۆرۈش تامىقى!

— ھۇي، ناھايىتى ياخشىغۇ، — دېدى سام خونتېر خەن زىچى بولۇپ، — كەچۈرۈڭ، ئوغلۇڭىزنىڭ تۇغۇلغان كۈنىگە سوۋغا ئەكىلەلمىدىم!

— بۇ يىل ئۆتكەن يىلدىكىدەك داۋراڭ كۆتۈرۈشكە پېتىدە. نالماي دوستلىرىمنىڭ ھېچقايسىسىغا دېمىدىم. سىزمۇ خىجىل

بولۇپ كەتمەك. بىز ئون نەچچە يىللىق دوست، كەلگىنىڭىزنىڭ  
ئۆزى ھەرقانداق سوۋغىدىن قىممەتلىك!

ناھايىتى سەمىمىي ئېيتىلغان بۇ سۆز ئۆز ئىچىگە ئالغان  
مەزمۇن ھەر ئىككىسىنىڭ كۆڭلىگە ئايان ئىدى. ئون بىر يىل.  
نىڭ ئالدىدا، سام خونتېرنىڭ رىغبەتلەندۈرۈشى بولمىغان بول.  
سا، خەن زىچى خويىۋەنچەيدىن چىقىپ كېتىشكە پىتىنالمىغان  
بولاتتى؛ سام خونتېر ئۇنىڭغا بىر مۇنچە قەرز بەرمىگەن بولسا،  
چىچىنچەينى بۇنداق تېز ئەسلىگە كەلتۈرۈپ، ئالتۇن ھەل بې.  
رىلگەن خەت يېزىلغان ۋېۋىسكىنى ئاسالمىغان بولاتتى. ئۇ دۇ.  
كاننى ماڭغۇزغان دەسلەپكى چاغلاردا ئاۋۋالقىدەكلا قاشتاش تا.  
راشلاش، قاشتاش بۇيۇملىرىنى بىر ياقىتىن ئىشلەپ، بىر ياقىتىن  
سېتىش بىلەن مەشغۇل بولدى. ئانچە - مۇنچە دەسمايە يىغقاندىن  
كېيىن دۇكاننى ئەمەلدىن قالدۇرۇپ، قاشتاش بۇيۇملىرىنى  
ئېلىپ - ساتىدىغان دۇكان قىلدى، خويىۋەنچەي بىلەن بازار  
تالىشىشقا پىتىندى. باشتا پۈتۈشكەن كېلىشىمگە ئەمەل قىلىش  
ئۈچۈن، خەن زىچى سام خونتېرنىڭ قولىدىكى قاشتاش بېزەكنى  
ئەسلىدىكىگە ئوخشاش قىلىپ ئۈچ تال ياساپ بەردى. سام خەن.  
تېرنىڭ «ئاسار ئەتىقىنى ئەسلىگە كەلتۈرۈش» ئارزۇسى ئەمەلگە  
ئاشتى. خەن زىچى سام خونتېرغا بېزەكنىڭ ئەسلى نۇسخىسىنى  
ئۆزىگە بېرىش تەلىپىنى قويۇپ: «خونتېر ئەپەندى، مەن بېزەك.  
نى ئەسلىدىكىگە ئوخشاش قىلىپ ئوننى، يۈزنى ياساپ بېرەي،  
لېكىن بۇ دۆلەت گۆھرىنىڭ ئۆزۈمدە قېلىشىنى ئۈمىد قىل.  
مەن. سىزمۇ بىلىسىز، مەن نىيەت قىلغان ئىشنى جەزمەن  
باشقا ئاچىقىمەن. بۇنىڭ ئۈچۈن ھەرقانداق بەدەل كەتسىمۇ مەي.  
لى! بولمىسا، بۇ قەسرنىڭ ئىگىسىگە يۈز كېلەلمەيمەن. ئۇنىڭ  
ئۆمۈر بويى يىغىپ - ساقلىغان بۇيۇملىرىنىڭ ئەل ئارىسىغا  
تارقىلىپ كېتىشىگە قاراپ تۇرالمايمەن. شۇ بۇيۇملارنى ئىمكان  
بار يىغىمەن!» دېگەندى. خەن زىچىنىڭ بۇ ئىرادىسى سام

خونتېرنى تەسرلەندۈردى. خەن زىچى بۇ جەھەتتە قىممەتلىك بۇيۇملارنى ۋەيران قىلىدىغان، سېتىۋېتىدىغان پۇشۇچاڭغا زادىلا ئوخشىمايتتى. ئۇلارنىڭ گېپى گەپ بولدى، سام خونتېر قاش-تاش بېزەكنى خەن زىچىگە ئۆتۈنۈپ بەردى. دوستلۇقنىڭ خاتىرىسى ئۈچۈن خەن زىچى بۇ بېزەكنى ئەسلى باھاسىدىن كۆپ ئۆرە باھادا سېتىۋالدى. خەن زىچى ئون يىلدىن كېيىن، يىغىپ - ساقلا-ۋاتقان بۇ بۇيۇملىرىنىڭ كۆپلۈكى ۋە پەرقلىنىدۇرۇش تېخنىكىسى-نىڭ ئۈستۈنلۈكى بىلەن بېيجىڭدا «قاشتاش پادىشاھى» دەپ ئاتالدى. خەن زىچىنىڭ مۇشۇنداق بولالىشىدا سام خونتېرنىڭ ھەسسىسى بار ئىدى.

خەي ھامما پىيالىدە چۆپ ئەكەلدى. سام خونتېر چۆپنى ھۇزۇرلىنىپ يېگەچ:

— بۇ ئۇزۇن ئۆمۈر كۆرۈش تامىقى بەك ئوخشايتۇ. ئەپ-سۈسكى، خەن ئەپەندى، كېلەر يىلى بۈگۈنكى كۈندە بۇ تاماقنى يېيەلمەيمەن! — دېدى.

— بۇ... نېمە دېگىنىڭىز؟ — دېدى خەن زىچى تىڭىر-قاپ.

— مەن كېتىمەن، — دېدى سام خونتېر چوكنى قويۇپ، — جۇڭگونىڭ ۋەزىيىتى تولىمۇ ئەنسىز! خەۋەرلەرگە قارىغاندا، دۆلىتىڭلار ھۆكۈمىتى توكيو تەرەپكە ئۆزلىرىنىڭ ياپونىيە بىلەن تىنچلىق كېلىشىمى ئىمزالاشقا رازى ئىكەنلىكىنى ھەمدە غەرب دۆلەتلىرىنىڭ جۇڭگودا تۇرۇشلۇق سودا گۇرۇھلىرىنى جۇڭگودىن چىقىپ كېتىشكە مەجبۇرلاشقا قوشۇلىدىغانلىقىنى، غەرب دۆلەتلىرىنىڭ سودا ھوقۇقى بىلەن كونىسېسىيىلىرىنى ياپونىيىگە ئۆتكۈزۈپ بېرىدىغانلىقىنى بىلدۈرۈپتۇ. ياپونىيە تاشقى ئىشلار ۋازارىتى بۇنىڭغا خۇشاللىق بىلەن قوشۇلۇپ-تۇ، بىراق بۇ ياپونىيە «پادىشاھ ئارمىيىسى» نىڭ رەت قىلىشىغا ئۇچراپتۇ. ئۇلارنىڭ مەقسىتى، پۈتكۈل جۇڭگونى قورال

كۈچى بىلەن ئىشغال قىلىش ئىكەن. مۇستەبىت ھۆكۈمرانلىق-  
نى قوبۇل قىلىشقا تەييار تۇرغان جۇڭگولۇقلارمۇ ۋەھىمە ھېس  
قىلىشماقتا.

خەن زىچى ئۈندىمىدى. خەن زىچىمۇ دەل سام خونتېر  
دېگەن مۇشۇ ئىشلاردىن غەم قىلىپ كېلىۋاتاتتى. ئەزەلدىن سىيا-  
سىي ئىشلارغا ئارىلاشمايدىغان خەن زىچى سىياسىينىڭ پاراكەندىچىلىد-  
كىدىن قۇتۇلالمىدى، مۇشۇ نەچچە ئايدىن بۇيان سودا - سېتىق ۋە  
يىغىپ - ساقلاش ئىشلىرىدىن بارغانسېرى سوۋۇپ كېتىۋاتات-  
تى.

— كۆپلىگەن چەت ئەللىك زاتلار دۆلىتىڭلاردىن كەتمەكچى  
بولۇۋاتىدۇ، — دېدى سام خونتېر سۆزىنى داۋام قىلىپ، — بۇ  
قېتىم كەتسەم، قاچان كېلىدىغانلىقىم مەلۇم ئەمەس. ئارىمىز-  
دىكى سودا ئالاقىسىنى داۋاملاشتۇرۇش ناھايىتى تەس بولۇپ  
قېلىشى مۇمكىن، خەن ئەپەندى.

خەن زىچى نائىلاج خورسىنىپ:

— بۇ سىزگە ئەمەس، بەلكى ماڭا باغلىق، ئاكاڭ كىمنى  
ئالسا يەڭگەڭ شۇ دەپتىكەن. بىزنىڭ تەقدىرىمىز...

— ياق، خەن ئەپەندى، — دېدى سام خونتېر، — سىز  
نېمىشقا ئۆز تەقدىرىڭىزنى ئۆزىڭىزنىڭ قولىدا تۇتمايسىز؟

— بۇ... قانداق مۇمكىن بولسۇن؟ — دېدى خەن زىچى  
بېشىنى يەڭگىل چاپاپ. ئۇ تەقدىرگە تەن بېرىدىغان ئادەم  
ئەمەس ئىدى، ئۇ ئون نەچچە يىلدىن بېرى تەقدىر بىلەن ئېلىد-  
شىپ، جاپا - مۇشەققەتكە بەرداشلىق بېرىپ، كۈچلۈك رەقبنى  
يېڭىپ، ئېرىشمەكچى بولغان نەرسىلەرنىڭ ھەممىسىگە ئېرىش-  
كەن، ئۆز - ئۆزىگە خوجا بولغانىدى. ئۇنىڭغا يۈزلىنىپ تۇرغان  
تەھدىت سوكال پۇشۇچاڭ ئەمەس ئىدى، پۈتكۈل بېيىڭ، پۈت-  
كۈل جۇڭگو خەۋپ ئاستىدا قالغانىدى. «دۆلەت ئىشلىرىنى  
سۆزلەش چەكلەنگەن» بىر دەۋردە، ئۇنىڭغا ئوخشاش بىر سودد-



گەر، بىر ئەر كەكتە تەقدىر بىلەن قارشىلاشقۇدەك قانچىلىك ماغدۇر بولسۇن؟

— خەن ئەپەندى «سۈنزى ھەربىي ئىشلار دەستۇرى» دىكى ئوتتۇز ئالتە تەدبىر ئىچىدىكى، پەشنى قېقىپ كېتىش قېلىش ھەممىدىن ئەلا، دېگەن تەدبىر يادىڭىزغا كەلمىدىمۇ؟ — دېدى سام خونتېر كۆك كۆزلىرىنى چىمچىقلىتىپ. بۇ چېچەن ئەنگلىيىلىك جۇڭگونىڭ كلاسسىك ئەسەرلىرى بىلەن پىششىق تونۇش ئىدى.

— كېتىش؟ مەن سىزگە ئوخشاش كېتەلمەيمەن. مەن جۇڭگولۇق، كەتسەم نەگە بارىمەن؟ — خەن زىچىنىڭ ئالدىدىكى يول غۇۋا ئىدى.

— مەن بىلەن بىرگە ئەنگلىيىگە كېتىپ ئىشلىرىڭىزنى داۋام قىلىڭ! — دېدى سام خونتېر ئوچۇق كۆڭۈللۈك بىلەن. — ياق! — دەپ خەن زىچى ئاچچىق كۈلدى، — مەن ئۇ يەرگە بارالمايمەن، بۇ يەردە دۇكان، ئۆيۈم، بالا - چاقىلىرىم بار...

سام خونتېر خەن زىچىنىڭ گېپىنى توغرا تاپماي: — ياق، بىر سودىگەر ئۈچۈن ئەڭ مۇھىم نەرسە كاپىتال! كاپىتاللا بولسا، ھەممە نەرسە بولىدۇ. خانىمىڭىز بىلەن ئوغلدىڭىزنى ئېلىپ ئۆيىڭىزنى كۆچۈرۈپ كەتسىڭىزمۇ بولىدىغۇ، ئىككى يۈز قىرىق تۆت مىڭ كۋادرات كىلومېتىر زېمىنغا ئىگە ئەنگلىيىدىن سىزگە پۇت قويغۇدەك بىر پارچە يەر چىقماسمۇ؟ — ھە... مەن ئەزەلدىن... بۇنداق ئويلاپ باقمىغان، — سام خونتېر تەسۋىرلىگەن مەنزىرە خەن زىچىگە چەت ئەلنىڭ ئەمەلگە ئاشمايدىغان ئاجايىپ پاراخلىرىدەك تۈيۈلۈپ كەتتى، — مەن بۇ يەردىن كېتەلمەيمەن، سىز بىلىسىز، چىچىنچەينىڭ بۈگۈنكى كۈنى ئاسان قولغا كەلمىگەن. بۇ يەرگە بىز ئىككى ئەۋلادنىڭ يۈرەك قېنى، ئەجدادلىرىمىزنىڭ ئىستەكلىرى سىڭ.

گەن. ئەمدىلا ئۆرە قىلغان چېچىنچەينى قانداق ۋەيران قىلىۋېتە-  
لەيمەن؟ قەسرچۇ تېخى، بۇ قەسرگە بولغان مۇھەببىتىمنى ھېچ-  
كىم چۈشەنمەيدۇ. مەن بۇ يەردىن كېتەلمەيمەن!  
سام خونتېر ئائىلاچ مۇرسىنى قىسىپ:

— جۇڭگولۇقلارنىڭ يۇرت - ماكان قارشى تولىمۇ ئې-  
غىر، سىلەرنىڭ يۇرت - ماكانىڭلارغا مېھرىڭلار بەك چوڭقۇر.  
شۇڭا سىلەردە: «چاڭگا بولسا، تۇخۇم ساق بولۇر» دېگەن گەپ  
بار. دۆلىتىڭلار ھۆكۈمىتى ياپونىيىنىڭ يۇرتۇڭلارنى پىلە قۇر-  
تىدەك يېيىشىگە قەدەمدە بىر يول قويۇۋاتىدۇ. بۈگۈنكى بېيىڭ-  
نى تۈنۈگۈنكى شەرقىي - شىمالدىكى ئۈچ ئۆلكە بىلەن چاخار،  
خېبېيگە ئوخشاش بولۇپ قالارمىكەن دەيمەن. ئېيتىڭ، بېي-  
پىڭدىكى چېچىنچەي بىلەن «بىلىمدان» قەسرنى ئويلاپ رەھىم-  
دىلىك قىلىدىغان كىم بار؟ ئۇرۇش ئوتى بېيىڭغا يامراپ  
كەلسە، يۈرەك قېنىڭىزنى سەرپ قىلىپ يىغقان سەرمائىلىرىڭىز  
بىردەمنىڭ ئىچىدە ۋەيران بولىدۇ!

خەن زىچى تىترەپ كەتتى. ئۇ ساقلانغىلى بولمايدىغان ئاشۇ  
ئېچىنىشلىق مەنزىرىلەرنى كۆرۈۋاتقانداك ھەسرەت بىلەن كۆز-  
لىرىنى يۇمۇپ، قېشىنى ھىمىردى.

— بىلىمىلىكىڭىز مۇمكىن، — دېدى سام خونتېر، —  
گۇگۇڭ مۇزېيىدىكى قىممەتلىك بۇيۇملاردىن ئىككى يۈز قىرىق  
مىڭ دانە بۇيۇم ئالتە ۋاگونغا قاچىلىنىپ مەخپىي يۆتكەپ كېتىل-  
دى.

— ھە، نەگە؟

— شاڭخەيگە. ھەر ئېھتىمالغا قارشى ھازىرچە ئەنگىلىيە ۋە  
فرانسىيە كونىسپىسىيىلىرىدە ساقلىنىدىكەن. بۇ مەن دوستلار-  
رىمدىن ئاڭلىغان ئىشەنچلىك خەۋەر! ئۇرۇش ۋەزىيىتىنىڭ  
تەرەققىي قىلىشىغا ئەگىشىپ، بۇ بۇيۇملارنى يەنە يۆتكەش ئې-  
تىمالى بارمىش. قارىغاندا، دۆلىتىڭلار ھۆكۈمىتى بېيىڭغا

ئۈمىد باغلاپ كەتمەيدىغان ئوخشايدۇ. شۇنداق ئەھۋالدا سىز قانداق قىلىسىز، خەن ئەپەندى؟ بۇلتۇرقى «قاشتاش كۆرگەز-مىسى» بىمەھەل مەزگىلدە ئۆتكۈزۈلگەن. ئۆزىڭىز يىغىپ - ساقلاۋاتقان بۇيۇملارنى ئاشكارىلىۋەتتىڭىز، ھەممە ئادەم بىلىپ كەتتى. ۋەزىيەت ئۆزگەرگەن ھامان، ئۇ نەرسىلەرنى يۆتكەشكە ئۈلگۈرەلمەيسىز، ساقلاپ قالماقچىمۇ تەس!

خەن زىچى تېڭىرقاپ تۇرۇپ قالدى. ئۆز كەسپىنىڭ ئەھلى، ئەمما سىياسىيىنى بىلمەيدىغان ئادەم، ئەخمىقانە بىر ئىشنى قىلغان، بۇلتۇر «قاشتاش كۆرگەزمىسى»نى ئۆتكۈزۈپ «قاش-تاش پادىشاھى» دېگەن چىرايلىق نامغا ئېرىشىپ، ئۆزىنى ھالا-كەت گىردابىغا ئىتتىرگەنىدى.

— خونتېر ئەپەندى، ئەمدى قانداق قىلىشىم كېرەك؟ — دەپ سورىدى ئۇ سام خونتېردىن.

— «سۇ كەلگۈچە توغان سال» دېگەن گەپ بار. يۆتكەڭ! — دېدى سام خونتېر، — ماڭا ئىشەنسەڭىز، دوستۇمنىڭ خىزمىتىگە تەييارمەن! بېيجىڭ مېھمانخانىسىدا ئەنگلىيىنىڭ توغجى-لوڭ ساياھەت ئىدارىسىنىڭ ئىش بېجىرىش ئورنى بار. ماشىنا بېلىتى، پاراخوت بېلىتى، پاسساژىر ۋە يۈك يۆتكەش ئىشلىرىنى ۋاكالىتەن بېجىرىدۇ. مەن بىلەن بىللە مېڭاڭ، سىزگە كۆپ قۇلايلىق بولىدۇ، ئەگەر مۇۋاپىق كۆرسىڭىز، مەن سىزنى ساق-لايمەن. . .

— ئۇ. . . — خەن زىچى ئىككىلىنىپ قالدى، — دوست-لۇقىڭىزغا رەھمەت، خونتېر ئەپەندى، مەن ئويلىنىپ كۆرەي. بۇ مەن ئۈچۈن ناھايىتى چوڭ ئىش.

سام خونتېر ئورنىدىن تۇرۇپ، ماڭغۇچە يەنە تاپىلىدى: — سىزنى ئۇزۇن ساقلىيالمايمەن، بالدۇرراق بىر قارارغا كېلىڭ، بۇرادەر! خوشمېن زىياپىتىدىكى شياڭ يۈينىڭ ساۋىقى-نى ئۈنتۈپ قالماڭ. مەن ھازىر فەن زېڭنىڭ رولىنى ئويناۋاتىمەن.

مەن، چاپسان بىر قارارغا كېلىڭ!

خەن زىچى سام خونتېرنى ئۇزىتىۋېتىپ، ھويلىدىكى تاش-ئالمىنىڭ تۈۋىدە خېلى بىر ھازاغىچە ئۆزىنى تىڭشاپ تۇردى. «غۇزژىدە» چېچەكلىگەن تاشئالما دەرىخىدىن مەيىن شامالدا چېچەك بەرگىلىرى ئۇچۇپ چۈشۈپ، يەر ئاپئاق چېچەك بەرگە-لىرى بىلەن توشۇپ كەتكەنىدى. چېچەكلەرنى دەسسەپ تۇرغان خەن زىچىنىڭ كۆڭلى ئىختىيارسىز يېرىم بولدى: كېلەر يىل تاشئالما يەنە چېچەكلىگەندە «بىلىمدان» قەسىرنىڭ خوجايىنى نەلەردە يۈرەر؟

خەن خانىم ئېرىنىڭ پەرىشان ھالىنى كۆرۈپ:

— بالىمىزنىڭ تۇغۇلغان كۈنىدە چىرايىڭىز تۇتۇلۇپ كەتتى، سىگە نېمە بولدى؟ ھېلىقى ئەجنەبىي سىزنى نېمە ئىش بىلەن ئىزدەپ كەپتۇ؟ — دېدى.

خەن زىچى گەپ قىلماي، كەينى - كەينىدىن ئۇلۇغ - كىچىك تىنىپ قويدى. ئۇ كۆڭلىدىكىنى خوتۇنغا قانداق دېيىشنى بىلمەيتتى.

قاراڭغۇ چۈشەي دېگەن چاغدا يۇڭر تۇيۇقسىز قايتىپ كەلدى. ئۇ ناھايىتى ئالدىراش كەلگەندەك قىلاتتى. پېشانىسىنى تەر ئۇنچىلىرى باسقانىدى، يەڭسىز نېپىز يۇڭ پوپايىكىسى قولىدا ئىدى. پوپايىكىسى بىلەن توختىماي ئۆزىنى يەلپۈيتتى.

— بۈگۈن شەنبە بولمىسا، ئەجەب قايتىپ كەپسەنغۇ؟ — دېدى خەن خانىم. سىڭلىسىنىڭ ھاسىراپ كەتكەن ئەلپازىنى كۆرۈپ، چوقۇم مۇھىم بىر ئىش بىلەن كەلدى ئۇ دەپ ئويلىدى ئۇ. — بۈگۈن تىيەنشىڭنىڭ تۇغۇلغان كۈنى ئەمەسمۇ؟ شۇڭا ئالايىتەن كەلدىم. ئەتە مۇھىم دەرسىمۇ يوق، تەسىر يەتمەيدۇ، — دېدى يۇڭر.

— ھە، تىيەنشىڭغا يەنىلا ھاممىسى كۆيۈنىدىكەن، — دېدى

خەن خانىم كۈلۈپ، — ھامما، تىيەنشىڭنى ئەپكىرىڭ!

— خوپ! — خەي ھامما شەرقىي ھۇجرىدىن تىيەنشىڭنى كۆتۈرۈپ چىقتى. ئەمدىلا يېشىغا توشقان تىيەنشىڭ خۇددى ئۈچ ياشلىق بالىدەك كۆرۈنەتتى. يەرگە چۈشمەن دەپ تېپىپچەكلەيتتى. خەي ھامما ئۇنى بېلىدىن تۇتۇۋالغانىدى. تىيەنشىڭ بۇدرۇق قوللىرىنى سوزۇپ «ھامما، ھامما» دەپ يۈ ئېرگە ئىنتىلەتتى. — ھە، ئوبدان تىيەنشىڭ، ياۋاش تىيەنشىڭ، سېنى كۆرگۈم كېلىپ ساراڭ بولاي دېدىم! — يۈ ئېر تىيەنشىڭنى قولغا ئېلىپ، ئۇنىڭ ھال رەڭ يۈزىگە چۈكۈلدەتپ سۆيۈپ كەتتى، — تىيەنشىڭ تۇغۇلغان كۈنۈڭگە ئاتاپ سوۋغا ئەكەلدىم!

يۈ ئېر يانچۇقىدىن نەپىس بىر قۇتىنى چىقىرىپ، ئىچىدىن يېشىل قاشتاش مېداليوننى ئېلىپ تىيەنشىڭنىڭ بوينىغا ئېسىپ قويدى.

— نېمىدېگەن چىرايلىق، نېمىدېگەن چىرايلىق! تىيەنشىڭ تېخىمۇ چىرايلىق بولۇپ كەتتى، — دېدى خۇشاللىقىدىن ئاغزىنى يۇمالماي قالغان ھاممىسى.

خەن خانىم قاشتاش مېداليوننى كۆرۈپ:

— يېشىلكەنغۇ. سەنزە، ئۇنىڭغا بۇنچىلىك قىممەت نەرسىنى ئېلىپ نېمە قىلاتتىڭ؟ — دېدى.

— بۇنى ئالمىدىم، ماڭا چى ئاكام مەن يەنجىڭ ئۇنىۋېرسىتېتىغا كىرگەندە بەرگەن! ئەمدى بۇنى تىيەنشىڭغا بېرىمەن. تىيەنشىڭ بىزنىڭ چېجېنچەينىڭ كىچىك خوجايىنى، ھەممە نەرسە ئۇنىڭغا مەنسۇپ! — دېدى يۈ ئېر تىيەنشىڭنى سۆيۈپ، — يېشىل تىنچلىق بىلەن ھاياتلىقنىڭ سىمۋولى، سېنىڭ ساغلام چوڭ بولۇشىڭنى، ئىشلىرىڭنىڭ راۋان بولۇشىنى تىلەيمەن! — يۈ ئېر نىڭ بۇلاقتەك كۆزلىرى بىردىنلا قىزىرىپ تاراملاپ ياش تۆكۈلۈشكە باشلىدى.

خەن خانىم تىيەنشىڭنى قولغا ئېلىپ، كۈلۈپ تۇرۇپ:

— قارا سېنى، ساراڭدەك تۇرۇپ يىغلىغان، تۇرۇپ

كۈلگەن! — دېدى.

يۇئېر يېشىنى زورغا توختىتىپ، قولىياغلىقىنى چىقىرىپ، قىزىرىپ كەتكەن كۆزلىرىنى ئېرتتى.

خەن زىچى يۇئېرگە شۈبھە بىلەن قاراپ:

— بۈگۈن سىزگە نېمە بولدى؟ — دەپ سورىدى.

يۇئېر زورغا كۈلۈپ:

— ھېچنېمە... كۆڭلۈم بەك پاراكەندە ئىدى، تىەنشېنى

كۆرۈپ ياخشى بولۇپ قالدىم. كەلگۈسى ئەۋلادلارنىڭ بەختلىك بولۇ-

شىنى، ئۇلارنىڭ بىزدەك بولۇپ قالماسلىقىنى تىلەپ...

— مەكتىپىڭلاردا چوقۇم بىر ئىش بولغان ئوخشىمامدۇ؟ —

دېدى خەن زىچى يۇئېردىكى نورمالسىزلىقنى ھېس قىلىپ.

يۇئېر «لىققىدە» ياشقا تولغان كۆزلىرىنى يەردىن ئېلىپ:

— سىنىپىمىزدا بىر ئوقۇغۇچى يوقاپ كەتتى... — دې-

دى.

— ھە! ئۆزىنى دەرياغا تاشلاپتىمۇ؟ ئېسىلىپ ئۆلۈۋاپتىمۇ -

يا؟ — دېدى. خەي ھامما گەپ قىستۇرۇپ.

خەن خانىم خەي ھاممىغا «لەپپىدە» قارىدى. ئوغلنىڭ

تۇغۇلغان كۈنىدە بۇنداق كۆڭۈلسىز ئىشلار توغرىسىدا سۆزلە-

شش كىشىنى غەشلىككە سالاتتى.

— ئۇنداق ئەمەس، ساقچىلار تۇتۇپ كەتكەن، — دېدى

يۇئېر.

— نېمىشقا؟ — دەپ سورىدى موماي يۇئېردىن.

— ئۇ ياپونغا قارشى تەشۋىقات ئېلىپ بارغان...

— قارىنى يېرىۋەتسە بولىدۇ ئۇ ئىتلارنىڭ! — دېدى

خەي ھامما غەزەپ بىلەن، — نوچى بولسا ياپونلارنى تۇتسا بول-

مامدۇ! ياپونلارنى مەنمۇ تىللىغان، ئۇ ئىتلار كېلىپ مېنىمۇ

تۇتسۇن!

— بولدى، ۋاراڭ - چۇرۇڭ قىلماڭلار، — دېدى خەن

خانم سەۋرىسىزلىنىپ، — سىز تاماققا قوپمامسىز؟ بىزنىڭ قورسىقىمىز ئېچىپ كەتتى!

خەي ھامما غۇدۇرىغان پېتى كېتىپ قالدى. خەن زېچى قاپىقىنى تۈرۈپ يۈڧىردىن:

— سىز دېگەن ھېلىقى ئوقۇغۇچى ئوغۇلمۇ، قىزمۇ؟ —

دەپ سورىدى.

— ئوغۇل، سىنىپىمىزدە نەتىجىسى ئەڭ ياخشى ساۋاقداش

ئىدى، — دېدى يۈڧىر يېشىنى ئېرتىپ تۈرۈپ.

خەن خانىمنىڭ ئىچىگە ئەندىشە چۈشۈپ:

— ئۇنىڭ بىلەن ئالاقەڭ يوقتۇ؟ — دەپ سورىدى.

— ھەممىمىز جۇڭگولۇق تۇرساق، نېمە دېگىنىڭ بۇ سې-

نىڭ؟

— مەن دەيمەن. . .

— نېمە دەيسەن؟ سەن ھېچنېمىنى بىلمەيسەن، تولا بىل-

جىرلىما! خەق دېگەن دۇرۇس ئوقۇغۇچى، ئۇنى ھەممە ساۋاق-

داشلار ھۆرمەتلەيدۇ. تەشۋىق ۋەرىقى تارقانقانلىقى ئۈچۈن تۈ-

تۈلدى!

— سەن ئارىلاشمىغان بولساڭ بوپتۇ؟ — دېدى خەن خانم

خاتىرجەم بولۇپ، — قىز بالىنىڭ تالا - تۈزدە بىزگە چاتاق

تېپىپ بەرمەي، كۆڭۈل قويۇپ ئوقۇغىنى ياخشى. . .

— ئوقۇش؟ — دېدى يۈڧىر دىمىغىنى قېقىپ، — كىش-

لەرنىڭ كۆڭلى پاراكەندە تۇرسا، قانداق ئوقۇغىلى بولىدۇ؟

بۇلتۇر قىشتا نامايىش قىلغان ئوقۇغۇچىلار دېگەندەك، شىمالىي

جۇڭگو شۇنداق چوڭ، لېكىن بىر پارتا قويغۇدەك يەر يوق!

— ئەمىسە سەن نېمە قىلماقچى؟ — دېدى خەن خانم خاپا

بولغاندەك يۈڧىرگە ئالىيىپ، — سېنى بىز ئۆزىمىز يېمەي -

ئىچمەي ئوقۇتۇۋاتىمىز. سەن ئۆزۈڭنىڭ ماينىڭ ئىچىدىكى بۆ-

رەك ئىكەنلىكىڭنى بىلمەي يۈرۈپسەن. بولمىسا، بولدى ئوقۇما،

ئۆيگە كېلىپ ماڭا ياردەملەش. . . — خەن خانىم ئەسلىدە سەن ماڭا قاراشمىغاچقا، ئۆيگە خىزمەتچى سېلىپ، يات ئادەمنى بېقىد-  
ۋاتىمىز، دېمەكچى ئىدى، لېكىن تىلىنىڭ ئۇچىغا كېلىپ قال-  
غان گەپنى يۇتۇۋەتتى. خەي ھامىمىمۇ بەختسىز تۇل ئايال، بىر  
يىلدىن بۇيان بالا بېقىپ، تاماق ئېتىپ، كىر - قات يۇيۇپ،  
چوڭ - كىچىك ھەممە ئىشنى قىلىپ كېلىۋاتىدۇ. ئۇلاردىن  
بىر تىيىن پۇل تەلەپ قىلىمىدى، بۇ ئۆيىنى ئۆز ئۆيى دەپ بىلدى.  
شۇڭا خەن خانىم تىلىنى تارتقانىدى.

يۈئېر سوغۇق كۈلۈپ:

— ماڭا يەنجىڭ ئۇنىۋېرسىتېتىدەك چوڭ قەپەسنى ئاز  
دەپ، ئۆيگە قايتۇرۇپ ئەكىلىپ قەپەسكە سولاپ قويماقچىمى-  
دىڭ؟ بولدى بەس! — دېدى.

— نېمانداق ساراڭدەك گەپ قىلىسەن؟ — دېدى خەن خا-  
نىم گېپىنى تېپىپ قىلالماي جىلە بولۇپ، — ئۆي دېگەن قەپەس-  
مۇ؟ ئەتە ساڭا بىر قەپەس تېپىپ بېرىي. لايىق تېپىشقا ئەلچى  
سىلىپ، سېنى بالدۇرراق تالالىق قىلىۋېتىپ، باش ئاغرىقىدىن  
بىراقلا قۇتۇلمايدۇق! .

— بولدى قىلە، مەن ساڭا ئوخشاش ئۆي خوتۇنى بولماي-  
مەن، ئۆمۈر بويى ئەرگە تەگمەيمەن. ئاش - تاماق ئېتىدىغان،  
بالا تۇغىدىغان ماشىنا بولمايمەن. مەن ھېچكىمنى ياخشى كۆر-  
مەيمەن! ھېچكىمنى! — ئۇ بىر تۇرۇپ ئاچىسىغا قىيداۋاتقاندا-  
دەك، بىر تۇرۇپ مۇشۇ باھاندا قورساق كۆپۈكىنى چىقىرىۋات-  
قانداك قىلاتتى. گەپ قىلىۋېتىپ كۆزلىرىدىن ياش تۆكۈلەتتى، —  
سەن ھەيدىمىسەڭمۇ ئۆزۈم كېتىمەن!

خەن خانىم چىرايىنى تۇرۇپ ۋارقىردى:

— ھەددىدىن ئاشقىلى تۇردىغۇ بۇ، نەگە بارىسەن؟  
— نېمە كارىڭ! دېدى — يۈئېر يېشىنى ئېلىتىپ  
تۇرۇپ، — بۇ ئۆيىنىڭ ھاۋاسى بەك دىمىككەن، تۇنجۇقۇپ ئۆ-



لەي دېدىم، بۇ دۇنيانى تاشلاپ، جەبىر - جاپا، ئازاب - ئوقۇبەت بولمىغان دۇنياغا كېتىمەن!

خەن زىچى گەپكە ئارىلاشماي تۇراتتى. يۈئېرنىڭ گېپىنى بىر تۇرۇپ چۈشەنگەندەك، بىر تۇرۇپ چۈشەنمىگەندەك قىلاتتى. ۋەزىيەتنىڭ يېقىندىن بۇيانقى ئۆزگىرىشى ئۇنى غەشلىككە سېلىپ قويغانىدى. لېكىن، يۈئېرنىڭ كەيپىياتىدىكى تۇراقسىزلىققا يالغۇز ۋەزىيەتنىڭ ئۆزگىرىشى سەۋەبىچى ئەمەس، بۇنىڭ «يوقاپ كەتكەن» ئوقۇغۇچى بىلەن ئالاقىسى بارمىدۇ؟ يۈئېر ئەمدى كىچىك قىز ئەمەس ئىدى. ئالىي مەكتەپتە ئوغۇل - قىز ساۋاقداشلار بىر - بىرىگە ئارىلىشىدۇ. ئۇنىڭ ئۇ ئوغۇل ساۋاقداشلىرىغا كۆڭلى چۈشۈپ قالغان بولسا، بۇ تۇيۇقسىز ۋەقە ئۇنىڭغا قاتتىق تەسىر قىلغانىدۇ؟ ناۋادا شۇنداق بولسا، بۇ بىر ئاۋاردىچىلىق ئىش، بۇ ئىش ئۇنىڭ ئوقۇشىغا تەسىر يېتىپلا قالماي، بەلكى بۇنىڭدىن كېيىنكى تۇرمۇش يولىغىمۇ سايە تاشلايدۇ. ئۇ دېگەن ئائىلە باشلىقى يۈئېرگە قانداق ياردەم بېرىشى كېرەك؟ خەن زىچى شۇلارنى ئويلاپ دېدى:

— ئەخمەق سىڭلىم، سەن بەك خىيالپەرەسكەنسەن. سەن دېگەن دۇنيا بۇ دۇنيادا يوق، ئىنسان رېئال دۇنيادا ياشايدۇ! بۈگۈن چۈشتە سام خونتېر ماڭا ئەنگلىيىگە كېتىش توغرىلىق نەسىھەت قىلدى...

— ئەنگلىيە؟ — يۈئېر بىردىنلا يىغىدىن توختىدى ۋە كۆزلىرىنى يوغان ئېچىپ خەن زىچىگە قاراپ قالدى، — ئەنگلىيەدە ياپونلار يوقتۇ؟ ئوقۇغۇچىلارنى تۇتىدىغان ساقچىلار يوقتۇ؟ بارايلى، بارايلى! خونتېر بىلەن دېيىشىپ قويدىڭىزمۇ؟ — ياق تېخى، — دېدى يۈئېرنىڭ بۇ ئىشقا بۇنچىلىك قىزىقىدىغانلىقىنى ئويلىمىغان خەن زىچى، — ئاچاڭغا مەسلىھەت سالمايمىدۇ، مېنىڭچە...

گەپنىڭ ئايىغى چىقماي تۇرۇپلا خەن خانىم گەپنىڭ بېلىگە

تەپتى:

— نېمە، نېمە؟ تېزىنى باسسا مېزى، دېگەندەك گەپ بولىدۇ بۇ؟! ھېلىقى ئەجنەبىي چۈشتە سىز بىلەن يېرىم كۈن كالىدرلىشىپ، سىزگە مۇشۇ ئەقىلىنى كۆرسەتتىمۇ؟ ئەنگىلىيىدە گە؟ جۇڭگودا بىر ئوبدان تىرىكچىلىك قىلىۋاتقان تۇرۇقلۇق ئەنگىلىيىدە نېمە بار بىزگە؟

— بىر ئوبدان تىرىكچىلىك قىلىۋېتىپتىمىش؟ كېلەر يىلى قوناق ئۇنىمۇ يېيەلمەسلىكنىڭ مۇمكىن! بەك نادانكەنسەن، بېيىنىڭ پات ئارىدا ياپونلارنىڭ قولىغا چۈشۈپ كېتىدۇ! — دېدى يۇئېر ئاچىسىنىڭ كالتە پەملىكىدىن خورسىنىپ.

خەن خانىم «نادان» دېگەن گەپنىڭ مەنىسىنى بىلمەي، بىتاقەت بولۇپ:

— ئىشەنمەيمەن، جۇڭگو شۇنچە ئەسكىرى تۇرۇپ، ياپونلارنىڭ باستۇرۇپ كېلىشىگە قاراپ تۇرامدۇ؟ ئۇلار بىلەن ئۇ-رۇشامدۇ؟

— دەۋاتقان گېپىنى قارا بۇنىڭ، — دېدى يۇئېر زاڭلىق قىلغاندەك، — ياپونغا قارشى تەشۋىق ۋەرىقى تارقىتىشقا يول قويمىد-سا، ياپونلار بىلەن ئۇرۇشامىش؟ ئارمىيىمىز ياپونلار بىلەن ھەقىقىي ئۇرۇشقان بولسا، خەي ھامامنىڭ ئېرى بىلەن بالىسى...

خەي ھامما بىر قاچا چۆپنى كۆتۈرۈپ كىرىۋىدى، يۇئېر شۇئان گېپىنى توختىتىۋالدى. لېكىن موماي ئاڭلاپ قالغانىدى. بۇ گەپ ئۇنىڭ يۈرەك يارىسىنى قوزغىۋەتتى، يەنە سۆزلەپلا كەتتى:

— مېنىڭ ئوغلۇممۇ بىر ياشقا كىردى، تىيەنشىڭدىن ئۈچ كۈن بۇرۇن تۇغۇلغان. ئوغلۇم بىر يىلدىن بېرى دادىسى بىلەن بىللە، دادا - بالا ئىككىسى نەلەردە قاڭقىپ يۈرگەندۇ، — ئۇنىڭ كۆزلىرىدىن ياش قۇيۇلۇشقا باشلىدى.

— ئۇلارنى ساقلاۋاتاملا؟ ياپونلار ئادەم ئۆلتۈرسە مېنىمۇ

قىلىپ قويمايدۇ. . .

خەن زىچى يۇئېرگە شەرەت قىلىپ قويىۋېدى ، يۇئېر گېپىنىڭ ئاخىرىنى دېمىدى.

خەي ھامما يېڭى بىلەن يېشىنى سۈرتۈپ:

— ئۇنداق ئەمەستۇ؟ ياپونلارنىمۇ بىزگە ئوخشاش ئانىلار تۇغقان بولغىيتتى. سەبىي بالىغا زەھەرلىك قولىنى سېلىشقا قانداقمۇ كۆڭلى بارار؟ مەن داۋاملىق بالامنى چۈشەيمەن، چۈ-شۈمدە ئۇ تىيەنشىڭغا ئوخشاش پاقلاندىك سېمىزمىش! كۈتۈۋاتىد-مەن، كۈتۈۋاتىمەن، ئانا - بالا ئىككىمىز قاچانمۇ يۈز كۆرۈ-شەرمىز كىنتاڭ؟ ئەگەر ياپونلار بېيىڭغا كىرسە، ئۇلاردىن. . . بالامنى سورايمەن.

ھېچكىمنىڭ تاماققا راىى يوق ئىدى، ئۇلار چۈشتە «ئۇزۇن ئۆمۈر كۆرۈش» تامىقى يېگەنىدى. يۇئېر كەلگەچكە قايتىدىن داستىخان سېلىندى. يۇئېر قورسىقى ئېچىپ ئۆتۈپ كەتكەچكە، تاماق ئاغزىغا تېتىمىدى.

— سىلى ھەقىقەتەن ۋاپادار ئايال، مېھرىبان ئانىكەنلا. بالىلىرى يۈز ياشقا كىرگەي، ئىلاھىم. . . — يۇئېر بۇ گەپنى قىلغىنىدىن خىجىل بولدى. بۇنىڭ ھېچقانداق ئۈمىد يوق ئىش ئىكەنلىكى ئايدىڭ ئىش بولسىمۇ، بۇ ئايالنى يالغان گەپ بىلەن ئالداشقا توغرا كەلگەنىدى، كىشىلىك ھايات نېمىدىگەن شەپقەت-سىز - ھە!

قاتتىق تەسىرلەنگەن خەي ھامما ئالمان - تالمان يېشىنى ئېرتىۋەتتى، كۆزلىرىدە ئۈمىد ئۇچقۇنلىرى پارلىدى.

— بالامنىڭ دادىسىنىڭ ساق - سالامەت بولۇشىنى تىلەي-

مەن، ئۇلارنىڭ دېرىكىنى كۈتىمەن!

— ئەمىسە كۈتۈپ تۇرىۋەرسىلە، — دېدى يۇئېر ئاچچىق

كۈلۈپ، — بىز كېتىمىز!

— كېتىمىز؟ نەگە؟ — دېدى خەي ھامما تېڭىرقاپ قې-

لىپ.

— دۇنيانىڭ ئۇ چېتىگە، جەبىر - جاپا ۋە ئازاب ئوقۇبەت يوق دۇنياغا. بىز بۇ يەردە ياپونلارغا قۇل بولمايمىز، — يۈئېر ئورنىدىن تۇرۇپ، تىەنشىڭنىڭ قولىدىن تارتتى، — تىەنشىڭ، سەن كېتەمسەن - كەتمەمسەن؟

تىەنشىڭ تۇمشۇقىنى ئۇچلاپ، ھاممىسىنىڭ تەلەپپۇزىنى دوراپ، چۈشىنىكسىز ئاھاڭدا:

— كېتىمەن! — دېدى.

يۈئېر كۈلدى، كۆزلىرىدە ياش تامچىلىرى يالتىرىدى.

— كېتەيلى، كېتەيلى! — دېدى ئۇ.

خەي ھاممىنىڭ شۇئان رەڭگى ئۆچۈپ، كۆڭلى بىر قىسما بولۇپ قالدى.

— بۇ نېمە گەپ ئەمدى؟ — دېدى ئۇ.

خەن خانىم قەيىدىغان ھالدا قولغا بىر قاچا چۆپنى ئې-

لىپ، خەي ھاممىغا:

— يەڭگە، ئۇنىڭ گېپىگە قۇلاق سالماڭ! ھەممە ئادەمنىڭ

بېشىغا كەلگەن ئىش بۇ، يالغۇز بىزنىڭ بېشىمىزغا كېلىۋاتقان

ئىش ئەمەس، قورقماڭ! ماڭا دېسە، ماڭىدىغان ئىش نەدە بار؟ —

خەن خانىم خەن زىچىگە قاراپ دېدى، — سەنمۇ ئوتتۇرىدىن ئاش-

قان ئادەم، تىكىشىڭمۇ توختىمايدىكەن سېنىڭ. سېنىڭ ئۆيۈڭ،

ئىشلىرىڭ، خوتۇن - بالاي بار ئادەم، سەن كېتەلمەمسەن؟

خەن زىچى غەمكىن ئولتۇرۇپ:

— راست، مەنمۇ شۇنداق دېدىم. خونتېر ئەپەندى ماڭا

پۈتۈن ئائىلىنى بىللە كۆچۈرۈپ ئېپكېتىش توغرىلىق مەسلى-

ھەت بەردى.

— نېمە؟ ساراڭ بولدۇڭمۇ؟ — دېدى خەن خانىم ئالە -

يىپ — چېچىنچەينى كۆچۈرۈپ كېتەلمەمسەن؟ مۇشۇ ئۆينى،

بىر ئۆي قاشتاش بۇيۇملىرىنى ئېلىپ كېتەلمەمسەن؟

خەن زىچى گەپ قىلمىدى، قولىدىكى چوكنى ئويناپ ئولتۇراتتى، كۆڭلى دەككە - دۈككە ئىدى.

— ھىم، دۇنياپەرەس! — دېدى يۇئېر تۇمشۇقنى ئۇچلاپ ھۇجرىسىغا ماڭغاچ.

— كەينىڭگە قايت! — دېدى خەن خانىم تەئەددى بىلەن، — يۇئېر، ئۆزۈڭچە مەن چوڭ بولدۇم، نېمە دېگۈم كەلسە شۇنى دەيمەن دەپ ئويلما! ئاكاڭ بولمىسا، ئۆيىمىزنىڭ مۇرىسىدىن تۈتۈن چىقمايتتى. سېنىمۇ ئالىي مەكتەپتە ئوقۇتالمايتتۇق. بۇ ئۆيىنى ئاكاڭ تۇمشۇق تىرەپ قامداپ كېلىۋاتىدۇ. ئۇ تاپقان پۇللار قان - تەر بەدىلىگە كەلگەن. بۇ كۈنگە كەلگەندە ئاكاڭغا ياندىغان بولدۇڭما. ئۈنچىلىك ھەددىڭدىن ئېشىپ كەتتە!

مە!

يۇئېر ئورنىدىن تۇرۇپ:

— مەن ئاكامغا بىر نېمە دېمىدىم، سەن ئوت قۇيرۇقلۇق قىلما. مەن سېنى، دۇنياپەرەس، دېدىم. مال - دۇنيانى جېنىدىن ئەزىز كۆرىدىغان دۇنياپەرەس!

خەن خانىم تېرىكىپ چوكنى «ۋاققىدە» ئۈستەلگە تاشلىدى.

دى:

— ياخشىغۇ، ۋۇھ ۋاپاسىز! يۈرىكىڭگە قولۇڭنى سېلىپ باق، ساڭا قايسى جەھەتتىن يۈز كېلەلمىگەن يېرىم بار؟ كۆڭلى بىئارام بولۇپ تۇرغان خەن زىچى قولىدىكى تامىقىنى غەزەپ بىلەن يەرگە تاشلاپ:

— نېمىگە سوقۇشسىلەر؟ نېمىگە سوقۇشسىلەر؟ — دې-

دى.

تيەنشىڭ بۇ ۋاراك - چۇرۇڭدىن قورقۇپ «ۋارالا» قىلىپ يىغلىدى، خەي ھامما ئۇنى بەزلىدى، كىمگە نەسىھەت قىلىشنى بىلمەي تىت - تىت بولدى:

— بۇ نېمە گەپ ئەمدى...

يېرىم كېچە، ھاۋا تۇتۇق، ئايسىز ۋە يۇلتۇزسىز كېچە ئىدى. ئەتىياز بورىنى يەر - جاھاننى بېشىغا كىيىپ، گۈل بەرگىلىرى بىلەن توپا - تۇماننى ئۇچۇرۇپ چىقىۋاتاتتى، بوراندا دېرىزىنىڭ قەغەزلىرى شالدىرلايتتى.

خەي ھامما شەرقىي ھۇجرىدا تىەنشىڭنى قۇچاقلاپ ئۇخلاۋا. تاتتى. پەقەت چۈشىدىلا تۇرمۇش ئۇنىڭ ئۆزىگە مەنسۇپ بولاتتى. ئۇ چۈشىدە ئېرىنى ئېنىق كۆردى: ئېرى بۇرۇنقىدەكلا قاۋۇل ھەم شۈكۈر - قانائەتچان ئىدى، چىرايىدا خوتۇنىنى خاتىرجەم قىلىدىغان تەبەسسۇم جىلۋىلىنىپ تۇراتتى. ئۇ ئېرىدىن: «ئەگە باردىڭ؟ ياپونلار سېنى ئۇردىمۇ؟ قىيىندىمۇ؟» دەپ سورىدى. ئېرى ئۇنىڭغا كۈلۈپ تۇرۇپ: «ئۇلار مېنى ئىشقا سالغىلى ياپونىيىگە ئېپماڭماقچى بولدى، مەن پاراخوت يولغا چىققۇچە، ئوغرىلىقچە قېچىپ كەتتىم. قارا، مەن بىر ئوبدان تۇرمامدە. مەن؟ دادا - بالا ئىككىمىز سېنى تەرەپ - تەرەپتىن ئزدىدۇق. سېنىڭ مۇشۇنداق كاتتا يەردە تۇرۇشۇڭنى كىم ئويلغان دەي. سەن؟ جۈزى، بولە، ئاپا دە، بۇ سېنىڭ ئاپاڭ!» دېدى. ئۇ شۇندىلا ئېرى يېتىلىۋالغان بالغا دىققەت قىلدى. «شۇنچىلىك چوڭ بوپكەتتىمۇ ئۇ؟ ئوغلۇم جۈزى شۇنچىلىك چوڭ بولۇپ كەتتىمۇ؟ جۈزى، سېنى شۇنداق كۆرگۈم كەلدى!» . ئۇ جۈزدە - نى چىڭ قۇچاقلاپ، دۇنيادىكى ئەڭ شېرىن ھۇزۇر — جەننەت ھۇزۇرىنى سۈردى. . . ئۇ ئۇيقۇلۇقتا توختىماي تىەنشىڭنى پەيد - لەۋاتاتتى.

غەربىي ھۇجرىدا كىرىسەن چىراغ ھېلىھەم يېنىق ئىدى. يۇئېر بېيىڭنىڭ ئەتىياز پەسلىدىن بەك قورقاتتى. بېيىڭنىڭ ئەتىياز پەسلى ئەتىياز پەسلىگە پەقەت ئوخشىمايتتى. بۇ يەردە جەنۇبىي جۇڭگودىكىدەك رەڭگارەڭ گۈل - چېچەكلەر ۋە ئەتىياز پەسلىگە خاس يامغۇر - يېشىل يوق ئىدى، توپا - چاڭ تۈزۈتۈپ

كۆتۈرۈلگەن بوران كىشىنىڭ كۆڭلىنى غەش قىلاتتى. بېيىڭدا گۈل - چېچەكلەر ئەتىياز كىرىشى بىلەن يەنىلا ئېچىلاتتى. لېكىن قۇرغاق ھاۋادا سولشىپ ماكانسىز يېتىم بالىلاردەك كۆرۈنەتتى. بىر پەس چىققان بوران بۇ گۈل - چېچەكلەرنى خازان قىلىپ تاشلايتتى. يۇڭىر كارىۋاتتا دېرىزىگە چاپلىغان قەغەزنىڭ شالدىرىلغان ئاۋازىنى ئاڭلاپ ياتاتتى، ھەرقانچە قىلىپمۇ ئۇخلىيالمىدى. يادىغا ھويلىدىكى تاشئالما دەرىخى كېلىپ، تاشئالما دەرىخىنىڭ بوراندا قانچىلىك جان تالىشىۋاتقانلىقىنى قىياس قىلدى. ئۇنىڭ قەلبى چەكسىز ھەسرەتلەندى. بۇ، مەھكۇملۇققا چۈشۈپ قالغان شائىر. لى چىڭجاۋنىڭ قەلىمى ئاستىدىكى مەنزىرە ئەمەسمۇ؟

ئاخشامقى جۇدۇن توختىماي بۈگۈن،  
مەستلىك تاراپ كەتمىگەن مەندىن.  
تاشئالما چېچەك ئاچتىمۇ كۈلۈپ،  
سورىدىم ئۆيگە كىرگەن كىشىدىن،  
بىلەمسەن يوق، ياپىرقى يېشىل،  
لېكىن بۇ گۈلنىڭ غۇنچىسى نازۇك!

بۇ مەزلۇم گۈلنىڭ بەختسىزلىكىنى، كىشىلەرنىڭ قايغۇ - ھەسرەتلىرىنى مۇشۇ بىر مىسرا شېئىر بىلەن يارقىن تەسۋىرلىگەندى. ئۇ كارىۋاتتىن چۈشۈپ، نەقىش ئىشلەنگەن پەرداز ئۈستىلىنىڭ ئالدىغا باردى. ئەينەكتىن ئۆزىنىڭ ئەكسىنى كۆرۈپ ئۆزىنى تونۇيالماي قالدى. چىرايى تاتارغان، جۈدەپ كەتكەن ۋە مىسكىن ئىدى. ئەينەكتىكىسى لى چىڭجاۋمۇ ياكى ئۆزىمۇ بىر يىلنىڭ ئالدىدىكى «قاشتاش كۆرگەزمىسى» دە چىرايىڭدىن نۇر يېغىپ تۇراتتى، نېمىشقا ئەمدى ئۆزگىرىپ بۇنچىلىك بىچارە، بۇنچىلىك غەمكىن تۈسكە كىرىپ قالدى؟ ئاھ، سېنىڭ قايغۇ -

ھەسرەتنىڭ تولىمۇ كۆپ، دەردىڭگە ئورتاق بولىدىغان دىلىكىشىڭ يوق!

ئەينەكتىكى ئەكسىنى كۆرۈپ كۆڭلى سوۋۇغان يۈڧەر كۆ-  
غۇلىسىز كەينىگە ئۆرۈلۈپ پىلىلداپ ئاجىز يېنىۋاتقان چىراغقا  
قاراپ قويدى. غۇۋا نۇر چېچىپ تۇرغان بۇ چىراغ كىشىنى  
قاراغۇلۇققا بەند قىلىپ، كۆڭۈلنى چىدىغۇسىز بوغاتتى. ئۇ  
چىراغنىڭ پىلىكىنى ئازراق چىقىرىپ، يورۇقراق قىلدى. . .  
كىرىسىن چىرىغىنىڭ تۈۋىدە، ۋاقتى ئۆتۈپ كەتكەن بىر  
قىسىم كىتاب - گېزىتلەر دۆۋىلىنىپ ياتاتتى. ئۇ ئۈستەل  
ئالدىدا خۇشياقماي ئولتۇرۇپ، پەرۋازسىزلىق بىلەن كىتاب -  
گېزىتلەرنى مالتىلىدى، كۆزلىرىگە ھېچنەمە كۆرۈنمەيتتى.  
گېزىتكە بېسىلغان ماقالىنىڭ بىر ئابزاسىغا كۆزى چۈشۈپ قال-  
دى، ئابزاسنىڭ ئاستىغا قىزىل قەلەمدە ئۈزۈك - ئۈزۈك سە-  
زىق تارتىلغانىدى. بۇ، جياڭ ۋىيۈەنجاڭنىڭ ماقالىسى ئىدى:

بۈگۈنكى كۈندە مۇتلەق كۆپ ساندىكى جۇڭگولۇقلار جاھان-  
نىڭ رەپتارىغا كىرىۋالغان ھەم بىقارار. . . ئەمەلدارلىرىمىز  
ساختا، ئاچ كۆز ۋە چېبرىك. بىزنىڭ خەلقىمىز چېچىلىپ كەت-  
كەن قۇم، دۆلەتنىڭ مەنپەئىتىگە كۆڭۈل بۆلمەيدۇ. ياشلىرىمىز  
چۈشكۈن، مەسئۇلىيەتسىز، ياش قۇرامىغا يەتكەنلەردە ئىللەت  
كۆپ، نادان. دۆلەتمەنلەر ھەيش - ھىشەرەتكە بېرىلگەن، نامرات-  
لارنىڭ ئورنى تۆۋەن، مەينەت، قاراغۇدا تىمىسىقلاپ يۈرىدۇ.  
بۇلارنىڭ ھەممىسى نوپۇز بىلەن ئىنتىزامنىڭ كۈچىنى پۈتۈنلەي  
يوق قىلىۋېتىدۇ. نەتىجىدە، جەمئىيەتتە قالايمىقانچىلىق بولىدۇ،  
شۇنىڭ بىلەن تەبىئىي ئاپەت ۋە چەت ئەللىكلەرنىڭ تاجا-  
ۋۇزچىلىقى ئالدىدا ئامالسىز قالىمىز.

ھەي! يۈڧەر قولىغا قىزىل قەلەمنى ئېلىپ، گېزىتنىڭ



ئاق يېرىگە بىر تالاي ئۈندەش بەلگىسى بىلەن سوئال بەلگىسى قويۇپ، ئىچىدە خورسىندى. مانا بۇ ۋېيىۋەنجاڭنىڭ نەزىرىدىكى جۇڭگولۇقلار ئىدى، لېكىن كىشىلەر يەنىلا ئۆزلىرىنى بىلمەيتتى. شىمالىي سۇڭ سۇلالىسى مۇنقەرز بولغان تارىخ قايتىلىنىش ئالدىدا تۇراتتى. مېنىڭ قونۇمدىن لى چىڭجاۋغا ئوخشاش چۆل - جەزىرىگە قېچىپ كېتىشتىن باشقا نېمە كېلىدۇ؟ بىچارە، نادان ئاچا، سېنى ۋە مۇشۇ ئۆيىنى قانچىلىك ياخشى كۆرىدىغانلىقىمنى سەن بىلمەيسەن، ساڭا پۇللا بولسا بولىدۇ. يۇڭپىر ئۈنسزى ئىدا قىلاتتى.

تۆر ئۆيدىكى چىراغ ھېلىمۇ پېنىق تۇراتتى. خەن زىچى بىلەن خەن خانىم كۈندۈزدىكى جېدەلنى تەڭشىپ ياتاتتى. — ئۇنىڭ بىلەن تەڭ بولما، ئۇنى كۆزىنىڭ ئىچىگە قاراپ مۇشۇنداق قىلىۋەتتىم. دادام بالدۇر تۈگەپ كەتتى، كەينىدىن ئاپام كېتىپ قالدى، يۇڭپىر كىچىكىدىن تارتىپ يېتىملىكتە چوڭ بولدى. مەن ئۇنىڭدىن سەككىز ياش چوڭ. ئۇ مېنىڭ ئالدىمدا ئاپامنىڭ ئالدىدا يۈرگەندەك يۈرۈپ ئەرەكە چوڭ بولۇپ قالدى. نېمە دېگۈسى كەلسە شۇنى دەيدۇ. ئاپام بولسا يوق، ئۇنى سىز دادا، مەن ئاپا بولۇپ تالالىق قىلىمىز. ئۇنىڭدا گۇناھ يوق، كۆڭلىڭىزگە ئالماڭ! — كۈندۈزى قاتتىق تەڭگىنى ئۈچۈن يۇڭپىرگە ئىچى ئاغرىغان خەن خانىم ئېرىنىڭ كۆڭلىنى ياساۋاتاتتى. خەن زىچى بىلەن يۇڭپىر بىر - بىرىنى ئاكا - سىڭىل دەپ بىلىسمۇ، لېكىن ئۇلار بىر تۇغقان قېرىنداشلاردىن ئەمەس ئىدى.

— نېمىلەرنى ئويلاپ كەتتىڭ سەن؟ مەن پەقەت كۆڭلۈمگە ئالمىدىم! — دېدى خەن زىچى، — مەن بۇ ئۆيگە كىرگەندە، يۇڭپىر ئەمدىلا ئۈچ ياشقا كىرگەنىكەن. ئۇ مېنىڭ كۆز ئالدىمدا چوڭ بولدى، ئۇنى ئۆز سىڭلىمىدەك كۆرۈپ كېلىۋاتىمەن. ھېلىمۇ يادىمدا، ئۇستازىم «ئۇ ئالەمگە كەتكەن» چاغ دەل تاۋۇز

چاغىنىنىڭ ھارپا كۈنى ئىدى، مەن سىلەرنى يىخپىۋەنگە ئاپىد-  
رىپ سۈرەتكە چۈشۈرۈپ كېلىشكە ۋەدە قىلغانىدىم. مانا كۆزنى  
يۇمۇپ ئاچقۇچە ئون يەتتە يىل ئۆتۈپ كەتتى. شۇنىڭدىن بېرى  
كۈنلىرىم ئالدىراشچىلىق ئىچىدە ئۆتۈپ كېتىپتۇ. سىلەرنى ئۇ  
يەرگە ئاپىرىپ ئوينىتىپ ئەكەلمىدىم. بۇنىڭ ئۈچۈن ئۇنىڭغا  
يۈز كېلەلمەيمەن. ئۇ نېمىلا دېگەن بىلەن بالا!

— ھەي، شۇنچىلىك كىچىك ئىش سۇ ئۆتۈپ قالمىدى-  
ئىزمۇ؟ قانچىلىك ئىشتى ئۇ؟ يىخپىۋەنگە ئۇ ئۆزى يالغۇز قانچە  
قېتىم بارغاندۇ، ئۇ ئەمدى چەت ئەلگە ئوينىغىلى چىققاچى  
بولۇۋاتىدۇ، سىزمۇ ئۇنىڭ رايىغا بېرىۋاتىسىز؟

— ئۇ چەت ئەلگە ئوينىغىلى چىقىمەن دېمىدى، — دېدى  
خەن زېچى غەمكىن ھالدا، — يەنجىڭ ئۇنىۋېرسىتېتى چوڭ، ئۇ  
يەردە پۈتۈن ئىشتىن خەۋەردار بولغىلى بولىدۇ، ئوقۇمۇشلۇق  
كىشىلەر كۆپنى بىلىدۇ، ئۇنىڭ دېگەن گەپلىرىنىڭ ئاز - تولا  
داۋىلىسى بار.

— نېمە داۋىلىسى بولسۇن؟ — دېدى خەن خانىم كەينىگە  
ئۆرۈلۈپ، — مۇشتۇمدەك بىر قىز بالىنىڭ گېپىنى راست قى-  
لىۋاتامسىز؟ قاراپ تۇرۇڭ، بۇ ئائىلىنى خانىۋەيران قىلىۋې-  
تىپ، ئاندىن كۆڭلى تىنىدۇ ئۇنىڭ. بىز مۇشۇ ئائىلىنى دەپ،  
ئون نەچچە يىل ئات - ئېشەك كۆرمىگەن كۈنلەرنى كۆردۇق،  
ئاسان گەپمۇ؟

— ھەي، ئىنسان دېگەنچۇ قارا، تىنىقى بولسىلا تىرىشىپ  
تىرىشىپ، ئۆلەر - تىرىلىشكە قارىماي پۇل تاپىدىكەن، ئا-  
خىر بېرىپ پۇلنىڭ قولى بولۇپ ھەممىنى ئۇنتۇيدىكەن. قېرىد-  
غان چېغىدا، ئۆتكەن كۈنلىرىنى ئەسلەيدىكەن! كۈنلىرى مەند-  
سىز ئۆتۈپ كەتكەن، ئۆزىنى بۇ دۇنياغا بىر خۇرجۇن پۇلنى  
يۈكلىگىلى كەلگەن ئېشەكتەك ھېس قىلىدىكەن!  
— دەۋاتقان گېپىڭىزگە قارىڭا، پۇل قىزىتمىڭىزنى ئۆر-

لىتىۋەتتىمۇ نېمە! پۇل دېگەن ئادەمنىڭ قېنىغا ئوخشايدۇ،  
ئادەم پۇلسىز ھېچ يەرگە بارالمايدۇ. مەن يوقسۇزچىلىقتىن بەك  
قورقىمەن. باشتا پۇلىمىز بولغان بولسا، ئاشۇنداق جىم - جىم  
توي قىلىۋالغان بولارمىدۇق؟ تويلۇق كۆتۈرىدىغان تۆت ئادەممۇ  
يوق، «تىلەمچىلەر» چىلىكمۇ بولالمىدۇققۇ! . . . — خەن خا-  
نىم ئۆتمۈشنى تىلغا ئېلىپ، ئىختىيارسىز ھەسرەتلىنىپ كەتتى. ئۇ  
ئاشۇ كۈنلەردە قاتتىق سورۇقچىلىقلارنى تارتقانىدى، — شۇ كۈنلەر-  
نى ئويلاپ، بۈگۈنكى كۆرۈۋاتقان مۇشۇ كۈنلەرگە شۈكۈر -  
قانائەت قىلىمەن. ناۋادا پۇلىمىز بولمىغان بولسا، يۇڭېرنى  
ئالىي مەكتەپتە ئوقۇتالامتۇق؟ بۇ قەسرگە ئىگە بولالامتۇق؟  
شۇنچىۋالا پۇللۇق قاشتاش بۇيۇملارنى ئالالامتۇق؟  
بۇ گەپ خەن زىچىنىڭ ھەسرىتىنى قوزغىۋەتتى، ئۇ بىت-  
قەت بولۇپ ئورنىدىن قوپۇپ كارىۋاتتا ئولتۇردى.  
— ئاشۇ قاشتاش بۇيۇملىرى ئاخىر بېشىمغا چىقىدۇ! ئاشۇ  
نەرسىلەر بولمىسا، مەن ھېچنەمىدىن قورقمايتتىم، ھېچ يەر-  
گىمۇ بارمايتتىم!

— ئۈنچىلىك يېرى بولسا، سېتىۋەتسىڭىز بولمىدىمۇ؟  
— سېتىۋەتسىڭىز؟ — نەگە ئاپىرىپ ساتىسەن؟  
— يېڭىلى يا ئىچكىلى بولمايدىغان نەرسىنى ساتماي قور-  
قۇپ يۈرگەندىن، سېتىۋېتىپ ياننى چىڭىتقان ياخشى ئەمەسمۇ!  
بۇ نەرسىلەرگە ھېلىقى ئەجنەبىي ئامراق ئەمەسمىدى، شۇنىڭغىلا  
سېتىۋېتىپ قۇتۇلالماسىز!

— ھەي، سەنزە! — دېدى خەن زىچى ئېغىر خورسىنىپ.  
قاشتاشچى ئائىلىسىدە چوڭ بولغان، جاپا - مۇشەققەتتە ئۇنىڭ  
بىلەن بىللە ئۆتكەن خوتۇنى شۇ تاپتا ئۇنى چۈشەنمەيۋاتاتتى! —  
مەن بۇ نەرسىلەرنى ئون نەچچە يىل يۈرەك قېنىمنى سەرپ  
قىلىپ، بىر تالدىن بىر تالدىن يىغقان، قانداقسىگە سېتىۋېتىد-  
مەن؟ بۇلار دېگەن مېنىڭ جېنىم! مۇشۇ قاشتاش بۇيۇملىرى

بولمىسا ماڭا تىرىكچىلىكنىڭ ھېچقانداق مەرزىسى بولمايدۇ!  
بۇنى... ھەتتا سەنمۇ بىلىمسەڭ ھە؟

— راست بىلمەيمەن! — دېدى خەن خانىم «چورتلا»، —  
بىزنىڭ لياڭ جەمەتىمىز كىچىك ئوقەت بىلەن شۇغۇللىنىپ  
كەلگەن ئۇششاق ھۈنەرۋەن، قاشتاش بۇيۇملىرىنى يىغىپ -  
ساقلاپ كۆرمىگەن، پۇل بولىدىغان نەرسىلەرنىڭ ياخشى نەرسە  
ئىكەنلىكىنىلا بىلەتتۇق. چوڭ دادام، دادام بىر ئۆمۈر شۇنچە -  
لىك كۆپ قاشتاش بۇيۇملىرىنى ياساپ، سېتىپ بالا - چاقىسى -  
نى باقمىدىمۇ؟ قىزلىرىغىمۇ بىرەر تال بىر نەرسە قالدۇرۇپ  
قويمىغان. ئەمدى سىزگە كەلگەندە پەدە ئۆزگىرىپ كەتتى.  
پۇللۇق نەرسىنى ساتماي نېمە قىلىسىز، ئۇ نەرسىلىرىڭىز سىز -  
گە ئالتۇن تۇغۇپ بېرەتتىمۇ؟

خەن زىچىنىڭ خوتۇنى بىلەن تالاشقۇسى كەلمەي، ئۇ ھەس -  
رەت بىلەن خورسىنىپ ئولتۇراتتى.

— بۇنچىلىك خورسىنىپ كەتمەڭ، ساتقىڭىز بولمىسا،  
بولدى ساتماڭ، ئىشقىلىپ، قاشتاش بۇيۇملىرى كونىرىغانسېرى  
پۇل بولىدۇ. بىلىمەن، ھەممىسى تىيەنشىڭغا قالىدۇ، باشقىلار -  
نىڭ مېنى «دۇنياپەرەس» دېيىشىدىن قورقمايمەن! — دېدى  
خەن خانىم.

— ساقلاپ قالغىلى بولامدۇ - بولمامدۇ، مۇشۇنىڭدىن  
قورقىمەن. ياپونلار بېيىپىڭغا باستۇرۇپ كەلسە، قانداق قىلغۇ -  
لۇق؟ — دېدى خەن زىچى كالپۇكىنى چىشلەپ، — مۇشۇ ئېھ -  
تىماللىقنى نەزەردە تۇتۇلۇپ گۇگۇڭدىكى قىممەتلىك بۇيۇملارمۇ  
توشۇپ كېتىلىپتۇ.

— ھە! — دېدى ئوڭى ئۆچكەن خەن خانىم بىر پەس تې -  
ڭىرقاپ، — ئەمەسمە... بىزمۇ يۆتكىۋەتمەيلىمۇ؟

— نەگە يۆتكىۋېتىمىز؟ مەندە ھوقۇق ۋە كۈچ يوق، ئۇ -  
رۇق - توغقىنىم ئەسلا يوق، نەگە پاناھ تارتىپ كېتىمەن؟

ئۇرۇش بوپكەتسە، مېنىڭ نەرسىلىرىم بىلەن كىمنىڭ كارى؟  
قارىغاندا، خونتېر كۆرسەتكەن يولدا ماڭماقتىن باشقا ئامال يوق  
ئوخشايدۇ.

— چەت ئەلگە كېتەمسىز؟ — دېدى خەن خانىم پىچىر-  
لاپ. ئۇ ئەجنەبىي خونتېر كۆرسەتكەن «تىكىشى» يوق مەسلە-  
ھەت توغرىسىدا جىددىي ئويلىنىشقا مەجبۇر بولدى، — ۋاي خۇ-  
دايىم! ئەمچەكتىكى بالامنى كۆتۈرۈپ چەت ئەلگە كېتەمدىمەن؟  
سودىنى تاشلاپ، ئۆي - ماكاننى تاشلاپ — ھە؟ بۇ... نېمە  
ئىش ئەمدى!

سىرتتا شامال بارغانسېرى ئەدەپ كېتىۋاتاتتى، دېرىزىگە  
چاپلىغان قەغەز بوراندا تۇرۇپ شالدىرلايتتى، تۇرۇپ جىم بو-  
لۇپ قالاتتى. خەن خانىم گويا تىيەنشىڭنى قۇچاقلاپ پاراخوتتا  
سىلىكىنىپ ئولتۇرغاندەك، پاراخوت پايانسىز دېڭىزدا چايقىلىپ  
كېتىۋاتقاندەك، تالادىكى گۈركىرەپ چىقىۋاتقان قورقۇنچلۇق  
ساداغا قۇلاق سېلىپ كۆزلىرىنى يۇمۇپ ئولتۇراتتى.

— ياق، بولمايدۇ! — دېدى خەن خانىم قولىدىن چىقىپ  
كەتكەن ھامان دولقۇنلۇق دېڭىزغا چۈشۈپ كېتىدىغاندەك، ئېرى-  
نىڭ بىلىكىنى مەھكەم تۇتۇۋېلىپ — كەتمەيلى، تىيەنشىڭ بەك  
كىچىك، ئۇنىڭ ئۈستىگە تېخى ئەمچەكتە، خەي ھامىنى بىللە  
ئېلىپ ماڭىدىغان گەپ، لاقا - لۇقىلىرىمىز كۆپ... بولماي-  
دۇ. ھېچ يەرگە كەتمەي، باشقا كەلگەننى كۆرەيلى!

— باشقا كەلگەننى كۆرەيلى؟ — دېدى خەن زىچى خوتۇندە-  
نىڭ كۆڭلىنى ئاۋۇندۇرىدىغان ھېچقانداق گەپ تاپالماي، ئۇنىڭ  
قولىنى سىلاپ تۇرۇپ، — بېشىمىزغا نېمە كۈنلەر كېلىدۇ،  
ھېچكىم بىلمەيدۇ...

— ياخشى نىيەتلىك كىشىلەرنىڭ يولى ئوچۇق بولىدۇ،  
ئاللا ئۆزى مۇشكۈلنى ئاسان قىلىدۇ! — دېدى خەن خانىم يۈزدە-  
نى ئېرىنىڭ مۇرىسىگە يېقىپ. ئېرىنىڭ تاشتەك چىڭ مۇسكۇل-

لىرى ئۇنىڭ يۈرىكىگە كۈچ ئاتا قىلغاندەك بولدى. لياڭ ئائىلىدە - سىنىڭ ئېغىر يۈكىنى كۆتۈرگەن بۇ يەلكە ئەينى چاغدا ئۇنىڭغا يۆلەك بولغانىدى. ئۇ شۇ تاپتا بۇ يەلكىنىڭ بوشاپ كېرەكتىن چىقىپ كەتمەي، چېچىنىڭ تۈۋرۈكىنى داۋاملىق كۆتۈرۈۋېتىشنى، ئانا - بالا ئىككىسىنىڭ كۈنلىرىنى خاتىرجەم ئۆتكۈزۈۋېتىشكە كاپالەتلىك قىلىشنى ئۈمىد قىلاتتى.

— چى ئاكا، — خەن خانىم ئاكا - سىڭىللىق مېھرى بىلەن ئەر - خوتۇنلۇق مۇھەببەت سىڭگەن بۇ نامنى تىلغا ئالدى، — كەتەمەيلى، گېپىمنى ئاڭلاڭ، كەتەمەيلى! بۇ يەردە ئاتا - بوۋىلىرىدەمىزنىڭ قەبرىسى بار. يىلتىزىمىز مۇشۇ يەردە، روزىغارىمىز مۇشۇ يەردە، ئاللا بىز خۇيزۇلارغا سايە بولىدۇ. دۇنيادا ئۆتۈپ كەتمەيدىغان بالا - قازا يوق. ئاللا بىزگە تىيەنشىڭنى بەردى، ئالدىمىزدا يول تېخى ئۇزۇن. بۇلتۇرقى مۇشۇ كۈن ئېسىڭىزدەمۇ؟

— نېمىشقا ئېسىمدە بولمىسۇن؟ — دېدى خەن زېچى خوتۇننىڭ چاچلىرىنى سىلاپ قويۇپ. ئۇنىڭ قەلبى ئاجايىپ ھېس-لارغا تولغانىدى. ئۇلارنىڭ توي قىلغانلىقىغا ئون يىل بولغانىدى. كېچە - كۈندۈز ئالدىراش ئۆتكەچكە، بۇنداق شېرىن دەملەر ئۇلارغا ناھايىتى ئاز نېسىپ بولاتتى. خوتۇنى ئۇنىڭغا چېپىلغاق، ۋات - ۋات ئايالدىك تۇيۇلاتتى، خوتۇننىڭ ئۆزىگە بولغان مۇھەببىتىگە سەل قارىغانىدى، بۇ شۇنداق سەمىمىي ھەم تېپىلغۇسىز مۇھەببەت ئىدى. ئوغلى ئۇلارنى بىر - بىرىگە باغلاپ تۇرىدىغان ئۆزۈلمەس رىشتە ئىدى. ئوغلىنى ئويلاپ خەن زېچىنىڭ يۈرىكى يۇمشاپلا كەتتى.

— بۇلتۇر بۈگۈنكى كۈندە، يېرىم كېچە مەھەلدە، ئاسماندىن بىر يۇلتۇز ئېقىپ چۈشۈپ بىر ئوغۇللۇق بولغاندۇق... — بۇ ئالانىڭ بىزگە قىلغان ئىلتىپاتى... — دېدى خەن خانىم رازىمەنلىك بىلەن كۈلۈمسىرەپ.

— بەلكىم شۇنداقتۇ! — دېدى خەن زىچى پىچىرلاپ، —  
ماڭا ھېلىقى «قاشتاش مەستانىسى» ھەزرەت كەتمىگەندەك،  
مۇشۇ قاشتاش بۇيۇملىرىنى، مۇشۇ زېمىننى، تىيەنشىڭنى ماڭا  
شۇ بەرگەندەك تۇيۇلىدۇ. . . .

— ياخشى ئادەملەرگە خەيرلىك ھامان يار بولىدۇ. بۇ  
زېمىن ئالتۇن قوزۇق، كەتمەيلى، كەتسەك بولمايدۇ! — دېدى  
خەن خانىم. ئۇ بەخت ئىلكىدە مەستخۇش بولۇپ، تالادا گۈركد-  
رەپ چىقىۋاتقان بوراننى، خەن زىچى بايام ئۇنىڭغا دەپبەرگەن  
قاش بىلەن كىرىپكىنىڭ ئارىلىقىدىكى خەۋپ - خەتەرنى ئۇنتۇغا-  
ندى.

— كەتمەيمىز، كەتمەيمىز. . . . دېدى خەن زىچى خوتۇ-  
ننى سىلاپ. قايناق ھېسسىيات، گۈزەل كېلەچەك ئالدىدا ئۇ-  
نىڭ يۇرتىدىن ئايرىلىپ، چەت ئەلگە چىقىپ كېتىش ھەققىدىكى  
تەسەۋۋۇرلىرى ئەتىياز پەسلىدىكى قار دەك ئاستا - ئاستا ئېرىپ  
كېتىۋاتاتتى!

ئىككىسى بىر - بىرىگە يۆلىنىپ، شېرىن خىيالىلارغا غەرق  
بولدى.

بوران توختاپ، ھاۋا ئېچىلدى. «بىلىمدان» قەسرىدىكى  
ھەشقىپىچەكلەر، تاشئالما ۋە ئانار دەرەخلىرى يەنە چېچەكلىدى.  
پورەكلەپ ئېچىلغان گۈللەر كۆزنىڭ يېغىنى يەتتى. تىيەنشىڭ  
چوڭ بولدى، دادىسىغا ئوخشاش ئېگىز بويلۇق بۇ ئەزىمەت  
ئۇچىسىغا رەتلىك نىمچە چاپان، بېشىغا يېڭى شىلەپە كىيگەند-  
دى. چېچىنچەينىڭ ياش خوجايىنى دادىسىدىن كېلىشكەن ھەم  
سالاپەتلىك ئىدى. ئۇ «غۇچچىدە» چېچەكلەپ كەتكەن دەرەخلەر-  
نى تاماشا قىلىپ، ھويلىدا بەخىرامان يۈرەتتى. ئۇ قولىنى گۈل  
شېخىغا ئۇزاتتى. گۈل شېخىدىن ئەتراپقا نۇرلار چېچىلىپ،  
كۆزنى زادىلا ئاچقىلى بولمايتتى. ئاھ، ئۇ گۈل ئەمەس، قاش-  
تاش ۋە ئۈنچە - مەرۋايىت ئىدى. يېشىلى ھېقىق، قىزىلى

كەھرېۋا، ئېقى ئاق قاشتاش ئىدى. ئاقۇچ ياقۇت، كۆك ياقۇت، قىزىل ياقۇت... لارمۇ بار ئىدى... خۇددى ئاسماندىن سان - ساناقسىز يۇلتۇز شاخ - شاخلارغا كۆچۈپ چۈشكەندەك، ھەشقە - پىچەكلەر، تاشالما ۋە ئانار دەرەخلىرى نۇرانە چاقناپ تۇراتتى. تىيەننىڭ شاخلاردىكى ئاللا ئىلتىپات قىلغان بۇ ئېسىل تاشلارغا قولىنى ئۇزاتتى. دەل شۇ چاغدا قۇم - شېخىللارنى ئۇچۇرۇتۇپ قاياقتىندۇر پەيدا بولغان قۇيۇنتازنىڭ زەربىسىدە دەرەخلەر پۇلا - غلاپ، ئۆيلەر لىڭشىپ، «گۈلدۈر» قىلغان غايەت زور ئاۋاز بىلەن ھەممە نەرسە كۆپۈككە ئايلىنىپ كەتتى.

— ئاھ... — خەن زىچى چۆچۈپ ئويغىنىپ كەتتى، ئۇ تېز - تېز نەپەس ئالاتتى، پۈتكۈل بەدىنىنى تەر باسقانىدى. — سىز... سىزگە نېمە بولدى؟ — دېدى ئېرىنىڭ قور - قۇنچلۇق ھالىتىنى كۆرۈپ نېمە ئىش يۈز بەرگەنلىكىنى بىلىمە - گەن خەن خانىم.

— كېتەيلى! كەتمەسەك بولمىغۇدەك! — دېدى خەن زىچى قاتتىق پەرىشان بولۇپ.

بېيپىڭنىڭ قۇم بورانلىق ئەتىياز پەسلى ئۆتۈپ كەتتى. تونۇردەك قىزىق ياز پەسلى كۆڭلى بىئارام پۇقرالارنى قىيناپ، ئۇلارنىڭ ھالىنى قويمىدى. مەبلىغى كۆپ دۇكان، بانكا ۋە سەرراپخانلارنىڭ خوجايىنلىرى كېيىنلىكىنى ئويلاپ بەزىلىرى نەنجىڭگە، شياڭگاڭغا، بەزىلىرى چەت ئەلگە چىقىپ كەتتى. شۇ يىلى 18 - سېنتەبىر كۈنى، شىمالىي جۇڭگودا تۇرۇش - لۇق ياپونىيە ئارمىيىسى زورلۇق بىلەن فىڭتەينى بېسىۋېلىپ، لوگوچياۋ كۆۋرۈكىگە قىستاپ كەلدى. 22 - نويابىر كۈنى، شاڭخەيدىكى ۋەتەنپەرۋەر زاتلاردىن شېن جۇنرۇ، جالڭ نەيچى، زو تاۋفېن، لى گوڭبۇ، شا چيەنلى، شى لياڭ ۋە ۋاڭ زاۋشى قاتارلىق «يەتتە ئەزىمەت» ھۆكۈمەت تەرىپىدىن قولغا ئېلىنىپ



تۈرمىگە تاشلاندى. 12 - دېكابىر كۈنى، جاڭ شۇلياڭ بىلەن ياڭ خۇچېڭ شەنشىنىڭ لىڭتوڭ دېگەن يېرىدە جياڭ ۋېيۈەنجاڭ - غا بېسىپ ئىشلىتىپ، جۇڭگو ۋە چەت ئەللەرنى لەرزىگە سالغان «شەن ۋەقەسى» نى قوزغىدى. . . .

سام خونتېر خەن زىچىنى ئەمدى ساقلاپ تۇرالمىتتى، ئۇ ئىچكى - تاشقى ئاپەت پەللىگە يەتكەن، ئۇرۇش پارتلاش ئالدىدا تۇرغان بۇ دۆلەتتىن كېتىشكە ئالدىرايتتى.

خەن زىچى ئاخىرى سام خونتېر بىلەن ئۇزۇن سەپەرگە ئاتلىنىش قارارىغا كەلدى. ئۇنىڭ جاھىللىقى يەنە بىر قېتىم كۈچىنى كۆرسەتتى، ئۆزىگە ئوخشاش جاھىل خوتۇننىڭ ۋالاق - لاشلىرى بىر تىيىن بولدى.

خەن خانىم ئۆي - ماكاننى تاشلاپ كېتىشكە قەتئىي ئۈندى. مىدى، خەن زىچى ھاياتىدىن قىممەتلىك ئېسىل بۇيۇملارنى ئۆزى بىلەن بىللە ئېلىپ، خوتۇن - بالىسىنى تاشلاپ چەت ئەلگە چىقىپ كېتىشكە مەجبۇر بولدى. چىچىنچەينى ئۆزى بىلەن ئۇزۇن يىل بىللە ئىشلىگەن ھېساباتچى لاۋخۇ بىلەن خىزمەتچى - لىرىگە تاپشۇردى. بۇ ئادەملەر ئېغىر كۈنلەردە ئۇنىڭ بىلەن بىللە بولغان ھەم ئۇنىڭ سادىق خىزمەتكارلىرى ئىدى. ئىگىلىك - كىنى شۇلارغا تاپشۇرۇپ پۈتۈنلەي خاتىرجەم بولدى. خەن زىچى ئون نەچچە يىلدىن بېرى كۆڭۈل قويۇپ يىغقان قىممەتلىك بۇيۇملىرىنى قايتا - قايتا تاللاپ، ئېلىپ يۈرۈشكە ئەپلىك، باھاسى ناھايىتى يۇقىرى يۈز دانە بۇيۇمنى تاللىدى ۋە بەش ياغاچ يەشىككە قاپلىدى (بۇلار گۇگۇڭ مۇزېيىدىن ئون مىڭدىن ئارتۇق يەشىككە قاپلىنىپ توشۇپ كېتىلگەن بۇيۇملاردىن بەكلا ئاز) يەنە تېخى يول ئۈستىدە كېتىۋېتىپ، سېتىش ئۈچۈن چىچىنچەيدىن بىر قىسىم قاشتاش بۇيۇملىرىنى ئالدى.

يۇئېر خەن زىچى بىلەن بىللە كەتمەكچى بولدى، خەن خانىم زادىلا ئۇنىمىدى.

— مەن كەتمەسم ساڭا نېمە بار؟ — دېدى ئۇ يۇڭېرگە.  
خەن زىچى يۇڭېرنىڭ كۆڭلىنى ياساپ ئۇنىڭغا، ئالىي مەكتەپتە  
خاتىرجەم ئوقۇشنى، ناۋادا بىرەر ئىش بولۇپ قالسا، دەرھال  
ئۆيگە قايتىپ، ئاچىسىغا ياردەم بېرىشنى ئېيتتى، يۇڭېر كەينى-  
گە ئۆرۈلۈپلا ھۇجرىسىغا كىرىپ، كارىۋاتقا ئۆزىنى ئېتىپ يىغ-  
لىدى.

خەي ھامما دادىسى بىلەن خوشلىشىۋالسۇن دەپ تىەنشىڭنى  
كۆتۈرۈپ كەلدى، ئىككى ياشقا كىرىپ قالغان تىەنشىڭ جىق  
گەپلەرنى قىلالايتتى. ئۇ دادىسىنى بوينىدىن قۇچاقلاپ چۈچۈك  
تىلى بىلەن:

— دادا، نەگە بارىسەن؟ ماڭا يەيدىغان نەرسە ئالغىلى  
بارامسەن؟ سېنى ساقلايمەن، — دېدى.

خەن زىچى ئوغلىنىڭ ئىسسىق ھەم سېمىز يۈزىگە سۆيۈپ  
كەتتى، كۆزلىرىدىن ياش تاراملاپ ئاقاتتى.

— تىەنشىڭ، مېنى ساقلا، مەن پات ئارىدىلا قايتىپ كېل-  
مەن... — دېدى ئۇ. بۇ بالىسىنى ئالداپ دەۋاتقان گەپ ئەمەس  
ئىدى، ھەقىقەتەن مۇشۇنداق ئويغا كەلگەنىدى. ئۇرۇش يۈز  
بەرمەي قالسا، كۆپ دېگەندە بىر يېرىم يىلغىچە قايتىپ، ئۆيىدە-  
كىلىرى بىلەن جەم بولاتتى: ۋەزىيەتتە ئۆزگىرىش بولۇپ قال-  
سا، نەرسە - كېرەكلىرىنى ئەنگلىيىگە قويۇپ قويۇپ، قايتىپ  
كېلىپ ئايرىلىشقا كۆزى قىيمىغان ئۆيىدىن خەۋەر ئالاتتى...

— ھويلا بەك سوغۇق، بالىنى ھويلىغا ئاچقىماڭ، مەن...  
كەتتىم! — دېدى خەن زىچى كەينىگە ئۆرۈلۈپ ئوغلغا، خوتۇ-  
نغا، يۈرىكىنىڭ رىشتىسى مەھكەم چىگىلىپ كەتكەن «بىلىم-  
دان» قەسىرىگە چوڭقۇر مېھرى بىلەن يەنە بىر قارىۋېتىپ. ئۇ  
چىشىنى چىشلەپ مېڭىپ كەتتى. شۇ ئەسنادا، بىردىنلا  
خوجۇنىڭ كىشىنىڭ يۈرەك - باغرىنى ئېزىۋېتىدىغان «ئالاقزا-  
دىلىكتە ئايرىلىش ئەڭ يامان» دېگەن سۆزى يادىغا كېلىپ قەلبى

چەكسىز ئەلەمگە تولدى. ئۇ مۇشۇ بىر ئىش بىلەن قارارىمدىن يېنىپ قالماي دەپ ئويلاپ، كەينىگە قاراشقا پېتىنالمىدى. شۇ تاپتا ئۇنىڭغا قارارىدىن يېنىۋېلىش ئىمكانىيىتىمۇ قالمىغانىدى، خىزمەتچىلىرى يۈك - تاقىلارنى ماڭدۇرۇۋەتكەنىدى. ھېساباتچى لاۋ خۇ ئۇنى پويىزغا سېلىپ قويۇش ئۈچۈن بىر چەتتە ساقلاپ تۇراتتى.

— كۆڭلىڭىزنى توق تۇتۇپ مېڭىۋېرىڭ. ئاشام سىزگە دۇئا قىلدىم. ئاللا مەدەتكار بولغاي، ئامان - ئېسەنلىك يار قىلغاي، — ئارقىسىدىن خەي ھامىنىڭ ئاۋازى ئاڭلاندى.

— ئەپەندى، خاتىرجەم كېتىۋېرىڭ. ئۆيدىكى ئىشلارغا مەن بار! — لاۋ خۇ شۇنداق دەپ دەرۋازىنى ياپتى.

خەن زېچى «قاشتاش مەستانىسى» دىن قالغان «ئۈنچە بىلەن زۇمرەت، تولۇن ئاي بىلەن سالقىن شامال» دېگەن ئىككى قۇر خەتنى سىلىدى. . . .

ماڭاي، ماڭاي. . .

سام خونتېر ئۇنى ۋوگزال ئىشىكىدە ساقلاپ تۇراتتى. ئۇلار بۇ يەردىن پويىزغا چۈشۈپ شاڭخەيگە، ئاندىن پاراخوت بىلەن شەرقىي دېڭىز، جەنۇبىي دېڭىزدىن چىقىپ، شەرقىي - جەنۇبىي ئاسىيانى ئايلىنىپ، بېنگال قولتۇقى، ئەرەب دېڭىزىنى كېسىپ ئۆتۈپ، قىزىل دېڭىز، سۈۋەيش قانىلى ئارقىلىق ئوتتۇرا يەر دېڭىزىغا كىرىپ، ياۋروپا قۇرۇقلۇقىغا قەدەم قوياي. . . .

تى. بۇ، ئون مىڭ چاقىرىملىق ئۇزۇن سەپەر ئىدى. پويىزدىكى كۈتكۈچى سېرىق چاچلىق، كۆك كۆز سام خۇد - تېرىغا ئالاھىدە تەكەللۇپ قىلىپ كەتتى. ئۇنى پويىزنىڭ زاكاز قىلىنغان يۇمشاق كارىۋاتلىق خاس خانىسىغا باشلاپ كەتتى. لاۋخۇ قوللىدىكى چاماداننى خەن زېچىگە بېرىپ:

— ئەپەندى، ئاق يول بولغاي، بالدۇرراق قايتىپ كېلەر - سىز! — دېدى.

— لاۋخۇ، قايتىپ كەت!

خەن زىچىنىڭ كۆزىگە شۇ تاپتا ھېچنەمە كۆرۈنمەيتتى، ھېچنەمنى ئويلىمايتتى. پويىز دېرىزىسىدىن كۆرۈنۈپ تۇرغان جىڭ ياڭمېن راۋىقىنى كۆرۈپ كۆڭلىنىڭ بىئارام بولماسلىقى ئۈچۈن ۋاگونغا كىرىپ ئۇخلاشنى ئويلايتتى.

خەن زىچى پويىزنىڭ يۇمشاق كارىۋاتلىق خاس خانىسىغا كىرىپ، خاتا كىرىپ قالدىمۇ نېمە دەپ ئويلىدى. خاس خانىدا چېپاۋ كىيگەن بىر خېنىم يۈك - تاقلىرىنى كارىۋاتقا تاشلاپ قويۇپ، ئۆزى دېرىزە تەرەپكە قاراپ ئولتۇراتتى.

خەن زىچى كەينىگە ئۆرۈلۈپ خاس خانىدىن چىقىپ كەت- مەكچى بولدى. دەل شۇ چاغدا ئۇ خېنىم ئىشىك تەرەپكە ئۆرۈل- دى.

Hello, Miss — لياڭ! جۇڭگودىن ئايرىلىش ئالدىدا سىز بىلەن كۆرۈشەلىگەنلىكىم ئۈچۈن ئىنتايىن خوشالمەن! — دېدى سام خونتېر خۇشال بولۇپ.

خەن زىچى تۇرۇپلا قالدى، خاس خانىدا يۇڭر ئولتۇراتتى. يۇڭرنىڭ ئۇنى ئۇزىتىپ ئەمەس، بەلكى ئۇنىڭ بىلەن بىللە كەتكىلى كەلگەنلىكىنى خەن زىچى دەررۇ چۈشەندى

— سىز نېمانداق جاھىل! دەيدىغان گەپنىڭ ھەممىسىنى سىزگە دېگەن ئەمەسمىدىم؟ سىز ماڭا ئوخشىمايسىز، مەن دې- گەن سودىگەر، سىز دېگەن ئوقۇغۇچى. بۇ يىل ئىككىنچى يىللىققا چىقتىڭىز، شۇڭا. . .

— مېنىڭ ئوقۇغۇم يوق ئەمەس، بار، لېكىن. . . — گەپ قىلىۋېتىپ يۇڭرنىڭ كۆزلىرىدىن تاراملاپ ياش قۇيۇلۇشقا باشلىدى، — چى ئاكا، مەن يەنجىڭ ئۇنىۋېرسىتېتىدا بىر كۈن- مۇ تۇرالمايمەن! مېنى قۇتۇلدۇرۇۋېلىڭ، مېنى بىللە ئېپكې- تىڭ! ماڭا سىزگە تايانماقتىن باشقا ئامال يوق!

— ئەمەس. . . — دېدى خەن زىچى يۇمشاپ. ئۇ ئەتىياز-

دەلا يۇئېرنىڭ كەيپىياتىدىكى نورمالسىزلىقنى بايقاپ، مۇھەببەت-  
تە بىرەر كۆڭۈلسىزلىككە يولۇققان بولۇشى مۇمكىن، دەپ  
پەرەز قىلغان، لېكىن ئائىلە باشلىقى بولغاچقا، سوريالىمىغان،  
يۇئېرگە مۇھىت ئالماشتۇرۇش پۇرسىتى يارىتىپ بېرىشنى ئوي-  
لىغانىدى. ئۇنى ئۆزى بىلەن بىللە چەت ئەلگە ئاچىقىپ كېتىش  
بىلەن ئىدى، ئۇنىڭ ئۈستىگە، بۇ ئىشقا خەن خانىم قەتئىي  
قارشى چىققان، شۇنىڭ بىلەن ئۇ بۇ نىيىتىدىن يانغانىدى، مانا  
ئەمدى يۇئېر ھېچكىمگە مەسلىھەت سالماي «ئايىغى چاققان بال-  
دۇر يېتەر» دېگەندەك ئىش قىپتۇ. ئۇنى پويىزدىن چۈشۈرۈۋې-  
تىشكە خەن زىچىنىڭ قانداق كۆڭلى چىدىسۇن؟ يۇئېرنىڭ جا-  
ھىللىقتا ئاچىسىنى بېسىپ چۈشىدىغانلىقىنى خەن زىچى بىلەت-  
تى. يۇئېر ئاچىسىدەك ئۇنداق قەيسەر بولمىغىنى بىلەن تۇيۇق  
يولغا مەجبۇرلىسا، ئۇنى بىرەر ئىش چىقىرىپ قويمايدۇ دېگىلىد-  
مۇ بولمايتتى.

— يا ئالدىنلا ئاچىڭىزغا دەپ قويماپسىز، ئاچىڭىز سىز-  
نى تاپالماي تىتىلداپ كەتمەمدۇ! — دېدى خەن زىچى يەنە.  
— كېرەك يوق، — دېدى خەن زىچىنىڭ گېپىدىن ئۆزىگە  
يول قويغانلىقىنى سەزگەن يۇئېر يېشىنى سۈرتۈپ، — تىەنشۇ-  
نىڭ چاپىنىغا بىر پارچە خەت سېلىپ قويدۇم، ئۇ خەتنى ئاچام  
ھامان بايقايدۇ.

پاراۋۇز يىرتقۇچ ھايۋاندىك نەرە تارتتى، چاقلار ھەرىكەتكە  
كەلدى، تالاش - تارتىشلارنىڭ ھەممىسى بىر تىيىن ئىدى، خەن  
زىچى ھېچنېمە دېيەلمەي كارىۋاتتا ئولتۇرۇپ قالدى.

سام خونتېر ناھايىتى خۇشال ئىدى. ئۇ يۇئېرگە:

— Miss لياڭ، سىز بىز بىلەن بىللە بولسىڭىز، ئۇزۇن  
سەپەردە ھەرگىز زېرىكىپ قالمايمىز. ئەنگلىيىگە بارغاندا خان-  
مىم بىلەن بالام سىزنى ئايال پادىشاھنى قارشى ئالغاندەك قارشى  
ئالىدۇ!

— رەھمەت، — دېدى يۈئېر، — خانىمىڭىز ئايال پادى-  
شاھدەك چىرايلىقتۇ ھەقىچان؟

— ياق، چىرايلىق ئەمەس، — دېدى سام خونتېر مۇرىسىد-  
نى قىسىپ، — ماڭا ئوخشاش كۆرۈمىسىز، بويى پاكار ھەم  
سېمىز، لېكىن كۆزلىرى بىلەن چېچى چىرايلىق، قاپقارا، ئۇ  
جۇڭگولۇق!

— ھە؟ ياخشىغۇ، — دېدى يۈ ئېر زوق بىلەن، — ياقا  
يۇرتتا يۇرتدېشىمىز بىلەن ئۇچرىشىدىكەنمىز ئەمەسمە!

— شۇنداق، خانىمىم ئەنگىلىيىدە جۇڭگولۇقلارنى كۆرۈش-  
نى بەك ئارزۇ قىلىدۇ. سىلەر دېگەن «ئۆز ئادەم» دە!

— خونتېر ئەپەندى، سىز جۇڭگولۇق بوپكېتەيلا دەپسىز،  
گەپلىرىڭىزدىن «جون تاغا» غا پەقەتلا ئوخشىمايسىز!

— ئەپسۇسكى، بۇرۇم سەل ئېگىز، ئۇنىڭ ئۈستىگە خۇدا  
ماڭا قاراچاق بىلەن قارا كۆز بەرمەپتۇ. بۇنىڭ ئۈچۈن خۇدادىن

ئاغرىنىمەن، — دېدى ئۇ ئۆزىنىڭ ئەنگىلىيىلىكلەرگە خاس يۇ-  
مۇرىستىك خاراكتېرىنى ئۇنتۇپ قالماي. ئۇ ئۆز - ئۆزىنى مازاق

قىلىشنىمۇ بىر خىل خۇشاللىق دەپ بىلەتتى، — بىراق، بۇ  
جەھەتتىكى ئەپسۇس نادامەتنى كېيىنكى ئەۋلادلىرىمىزنىڭ ۋۇ-

جۇدىدا تولۇقلىۋالمىمەن، خۇدا ماڭا چىرايلىق بىر ئوغۇل بەردى.  
ئۇ بىزنىڭ يېتەرسىزلىكىمىزنى ئەمەس، ئارتۇقچىلىقىمىزنى

تارتتى. ئۇ ماڭا ئوخشاش كۆرۈمىسىز ھەم ئاپىسىغا ئوخشاش  
پاكار ئەمەس، بويى ئېگىز، مۇرىلىرى كەڭ، چاچلىرى تۇم

قارا، كۆزلىرىمۇ قارا قاشتاشتەك قاپقارا.  
يۈئېر سام خونتېرنىڭ چاقچاق ئارىلاش گەپلىرىگە «پىخىل-

داپ» كۈلۈپ:  
— ئوغلنىڭىز ئەنگىلىيىدە نېمە قىلىدۇ؟ ئالىي مەكتەپتە

ئوقۇمۇدۇ؟ — دېدى.  
— ئالىي مەكتەپنى ئاللىقاچان پۈتتۈرۈپ بولدى. ئەسلىدە

ئادۋوكات بولماقچى ئىدى، لېكىن مەن ئۇنى دۇكاندا ئېپقالدىم. ماڭا قارىشىدۇ. مەن داۋاملىق سىرتتا يۈرىمەن «خونتېر دۇكىدىنى» نى ھامان بىر ئادەم باشقۇرۇشى كېرەكتە، — دېدى سام خونتېر زوق - شوق بىلەن ئوغلى توغرىلىق سۆزلەپ، — ئۇ ھازىر مېنىڭ ياللانما خادىمىم، — بۇ گەپ سىزگە غەلىتە تۈيۈلۈۋاتامدۇ؟ بىزنىڭ ئەنگىلىيىدە «كىچىك خوجايىن» يوق، ئۆز ئوغلۇمۇمۇ مېنىڭ ياللىشىمنى قوبۇل قىلىدۇ. ئۇنىڭغا مەن مائاش بېرىمەن. ناۋادا مەن ئۆلۈپ كەتسەم، ئۇ ئاندىن مېنىڭ مىراسىمغا ۋارىسلىق قىلىدۇ. ئەمما مەن ئۇزۇنراق ئۆمۈر كۆرۈشنى خالايمەن، ئوغلۇم شۇ كۈننى تاقت بىلەن كۈتسۇن. سام خونتېر ھايات ۋە مامات ھەققىدە قىزىق سۆزلەۋاتاتتى. غەمكىن يۈ ئېر ئۆزىنى چۇلغۇۋالغان پەرىشانلىقلارنى ئۇنتۇپ سام خونتېرغا تۈرلۈك سوئاللارنى قوياتتى. ئۇ چۈشىنىشكە ئالدىراۋاتقان ناتونۇش دۇنيا بۇرۇقتۇرمىلىققا تولغان يەنجىك ئۇنىۋېرسىتېتىدىن كۆپ مەنىلىك ئىدى.

خەن زىچى ھېچنېمىگە قىزىقمايدىغاندەك ئۇخلىغان قىياپەتتە كۆزلىرىنى يۇمۇپ ياتاتتى. خونتېر ئوغللىنىڭ گېپىنى قىلدۇراتاتتى، ئۇمۇ ئوغللىنى ئويلاۋاتاتتى. ھەي، تىەنشىك بەك كىچىك، ناۋادا ئۇمۇ «كىچىك خونتېر» دەك دادىسىنىڭ قولىنى سوۋۇتقان بولسا، خەن زىچى نۇرغۇن ئاۋارىچىلىقلاردىن ئازاد بولغان بولاتتى.

پويىزنىڭ چاقلىرى مۇز تۇتۇپ كەتكەن زېمىننى يانچىپ، زېرىكىشلىك ئاۋازدا بىر خىل ھۆركىرەپ، جەنۇبقا قاراپ ئۆچ-قاندەك كېتىۋاتاتتى. بېيىڭ بارغانسېرى يىراقتا قالدى.

سام خونتېر چۆلدە رەپ قالغان زېرىكىشلىك شاڭخەيدە يۈ ئېزگە پاسپورت ۋە پاراخوت بېلىتى رەسمىيەتلىرىنى بېجىرىپ، ئۈچىنچى كۈنى ئەنگىلىيىنىڭ «دېڭىز يىلپىزى» ناملىق پاسسا-ژىرلار پاراخوتىغا چۈشۈپ شاڭخەيدىن ئايرىلدى. پاراخوت ئۇ-

زۇن گۈدۈك چېلىپ يولغا چىقتى. يولۇچىلار ئارىسىدىكى نۇر-  
غۇن كىشىلەر شاڭخەيدىن شياڭگاڭغا ياكى سىنگاپورغا ماڭغانلار  
ئىدى. ئۇزاتقىلى پرېستانغا چىققان ئۇرۇق - تۇغقانلىرى ئايرى-  
لىشقا كۆزلىرى قىيمىغان ھالدا كۆزلىرىنى ياشلاپ «خۇش»  
دېگىنىچە پرېستاندا قالدى، پاراخوت قىرغاقتىن خېلى ئۇزاپ  
كەتكەندىن كېيىنمۇ قىرغاققا قول پۇلاڭلىتىپ تۇرغانلارنى چې-  
لىقتۇرغىلى بولاتتى، خەن زىچى پەرىشان ھالدا باشقا ياققا  
قارىۋالدى، قىرغاققا ئۇنى ئۈزىتىپ چىققانلار يوق ئىدى، ئا-  
لىسى، خوتۇن - بالىلىرى بېيىڭدا قالغانىدى!

پاراخوت شياڭگاڭدىن ئۆتۈپ ئۇدۇل جەنۇب تەرەپكە قاراپ  
ماڭدى. جۇڭگو چوڭ قۇرۇقلۇقى بارا - بارا كۆزدىن غايىب  
بولدى. پاراخوت چەكسىز كەتكەن دېڭىزدا كېتىۋاتاتتى. ئەتراپ  
پۈتۈنلەي دېڭىز ئىدى، كۆپكۆك دېڭىز دولقۇنلىرى كۆكلەمدىن  
دېرەك بېرىپ تۇراتتى. چېكىتتەك كۆرۈنگەن كىچىك ئاراللار  
كۈن نۇرىدا كۆك پەتۈستىكى ياقۇتتەك كۆرۈنەتتى، ئاسماندا  
چايكىلار توپ - توپ بولۇپ پەرۋاز قىلىشاتتى. چايكىلار دېڭىزدا  
كېتىۋاتقان غايەت زور بۇ مەخلۇقتىن قىلچە تەھدىت ھېس قى-  
لىشمايتتى. دېڭىز چايكىلارنىڭ ئەركىن پەرۋاز قىلىدىغان جە-  
نىتى ئىدى، ئىنسانلار بولسا بۇ دېڭىزدا، پاناھ ئىزدەپ ماڭغان-  
لار ئىدى.

پاراخوت ئىككى كۈندىن كېيىن سىنگاپوردا توختىدى.  
سىنگاپوردا چۈشىدىغان يولۇچىلار پاراخوتتىن: «ئۆيىمىزگە  
كەلدۇق، ئۆيىمىزگە كەلدۇق!»، چاغان قىلىمىز! «دېيىشىپ  
خۇشال چۈشمەكتە ئىدى.

خەن زىچى چاغان كېلىپ قالغانلىقىنى بىردىنلا يادىغا ئال-  
دى. سىنگاپورلۇق بۇ جۇڭگولۇقلار يات ئەللەردىمۇ چاغان قىل-  
دىكەن، ئۇ بولسا «چاغان» نى ئۇنتۇپ قالغانىدى. ئۇ بۇ يىل  
چاغاننىڭ ھارپا كۈنىنى پاراخوتتا ئۆتكۈزۈشكە مەجبۇر ئىدى.



«بىلىمدان» قەسىرى قانچىلىك چۆلدەرەپ كېتەر - ھە! سىنگاپور ئارىلىدىكى ياپيېشىل چىملىقلار، ئېگىز ئۆسكەن كوكۇس دەرەخلىرى، پالما دەرەخلىرى ۋە قېقىنۇسنىڭ قۇيرۇ-قىمغا ئوخشاپ كېتىدىغان مائارىپ دەرەخلىرى يۈ ئېرىنى ئۆزىگە جەلپ قىلىۋالدى، يۈئېر قىرغاققا چىقىپ كۆرۈپ باقماقچى بولدى، خەن زىچېننىڭ ئۇنى كۆرۈشكە ھەپسىلىسى يوق ئىدى، سام خونتېر يۈئېر بىلەن بىللە قىرغاققا چىقىشقا ماقۇل بولدى، ئۇلار يېرىم كۈن ئايلىنىپ قايتىپ كېلىپ، سىنگاپورنىڭ جۇڭ-گو بىلەن ھېچقانداق پەرقلىمەيدىغانلىقىنى، ھەممە يەردە جۇڭ-گولۇقلار بارلىقىنى، سىنگاپورلۇقلارنىڭ جۇڭگوچە تىلدا سۆزلىشىدىغانلىقىنى، جۇڭگولۇقلارغا ئوخشاش كىيىنىدىغانلىقىنى، ماگىزىن ۋېتسكىلىرىنىڭمۇ جۇڭگو يېزىقىدا يېزىلىدىغانلىقىنى، ئۆزلىرىنىڭ پاراخوت شۇنچە ئۇزۇن ماڭغان بولسىمۇ، جۇڭگودىن تېخى چىقىپ بولالمىغاندەك بىر خىل تۇيغۇغا كېلىپ قالغانلىقىنى سۆزلەپ بەردى. ئۇلار سىنگاپورنىڭ ئانار، نەش-پۈت، كىلوزىيە قاتارلىق مېۋىلىرىدىن بىر تالاي ئالغاچ كەلگەنىدى.

— باققاللاردىن ئاڭلىساق، ئانار سىنگاپوردا «مېۋىلەرنىڭ پادىشاھى»، كىلوزىيە «مېۋىلەرنىڭ خانىشى» ئىكەن. نېمىدې-گەن قىزىق! باققاللار يەنە تېخى ئانار يېمىگەن ئادەم سىنگاپورغا كەلگەن ھېسابلانمايدۇ، دەيدۇ. سىنگاپورلۇقلار ئانارغا بەك ئامراق ئىكەن «سالوننى سالىساڭ ئانار يېرىمەن» دەيدىغان گەپ بار ئىكەن. يەرلىك خەلق ئىشتاننى «سالون» دەيدىكەن. ئۇلار ئانار يېيىش ئۈچۈن ئىشتانلىرىنى سېلىشتىن يانمايدىكەن! — يۈئېر كۆرگەن - ئاڭلىغان يېڭىلىقلارنى زوق - شوق بىلەن سۆزلەپ بەردى. ئۇ خۇددى غەمىسىز بالغا ئوخشايتتى.

— ھە، شۇنداقمىكەن؟ — دېدى خەن زىچى كىرىپكە ئوخ-شاش مېۋىگە قاراپ بېشىنى لىڭشىتىپ، — يېگۈم يوق، مەن

ئۈچۈن قاشتاشلا ئەڭ جەلپ قىلىش كۈچىگە ئىگە .  
يۈئېر تېتىپ بېقىش ئۈچۈن ئانارنى يېرىپ ، ئاغزىغا ئاپىرا -  
ئاپارمايلا كۆڭلى ئېلىشقاندەك بولۇپ ، قولىدىكى ئانارنى پالوبىغا  
تاشلىۋەتتى .

— تەمى ئەجەبكەنغۇ؟ تەمى يەنشۇ كوچىسىدىكى ۋاڭ جېخې -  
نىڭ سېسىق دۇفۇسىنىڭ تەمىگە ئوخشايدىكەن! — دېدى ئۇ .  
سام خونتېر قاقاقلاپ كۈلۈپ كەتتى . ئۇ بۇرۇن بۇ مېۋىنى  
تېتىپ باققان ، قىزىقچىلىق بولسۇن دەپ يۈئېرگە قەستەن دېمە -  
گەندى .

پاراخوت ئورنىدىن قوزغالدى ، مالايسىيا يېرىم ئارىلى بى -  
لەن ھىندۇنېزىيە ئارىسىدىكى مالاككا بوغۇزىدىن ئۆتۈپ ، بېن -  
گال قولىتۇقىغا كىردى ، ئېكۋاتورغا يېقىنلاشقانسېرى ھاۋا تو -  
نۇردەك ئىسسىپ كەتتى . قۇياش گويا باش ئۈستىدە ئېسىلىپ  
تۇرغان ئوتلۇق شاردەك «دېڭىز يىلپىزى» گە قوغلاپ يۈرۈپ  
ھارارىتىنى چاچاتتى . شامال دۇرغۇچ كۈن بويى توختىماي پىرقى -  
رايتتى ، پاتېفوندا يېنىش - يېنىش قويۇلغان جاز مۇزىكىسى  
كىشىنى پەرىشانلىقتىن خالاس قىلالمايتتى . خەن زىچىلەر بى -  
رىنچى دەرىجىلىك كايوتىغا ئورۇنلاشقانىدى . ئۇ بۇ پاراخوتتىكى  
ئەڭ راھەت كايوتا ئىدى . ھۇجرىلىرى پاكىز ، ئاشخانىسى چوڭ ،  
بىر كۈندە تۆت ۋاخ تاماق بېرىلەتتى . تاماقتىن كېيىن قېنىق  
دەملەنگەن بىر ئىستاكەن قەھۋە كەلتۈرۈلەتتى . ئازراق پۇل  
خەجلىسە ، كۈتكۈچىلەر سوغۇق ئىچىملىكلەرنى ئەكېلىپ بېرەت -  
تى . مۇزىكا ئاڭلاش ۋە كىنو كۆرۈش ھەقسىز ئىدى . مەشغۇلات  
ھەر كۈنى ئوخشاش بولغاچقا ، ئادەم زېرىكىپ كېتەتتى ، سام  
خونتېر بۇلارغا كۆنۈك ئىدى ، زېرىككەندەك قىلمايتتى ، پارا -  
خوتتا خۇشال ئايلىنىپ يۈرەتتى ، ئالدىغا ئۇچرىغان ھەرقانداق  
دۆلەتنىڭ ئادىمى بىلەن پاراڭلىشالايتتى . ئۇ ئون نەچچە يىلدىن  
بۇيان دۇنيانى ئاساسەن ئايلىنىپ چىققانىدى . سودا بولىدىغانلا

يەردە ئۇنىڭ ئىزى قالغانىدى. ئۇ بىرنەچچە تىلدا سۆزلىيەلەيتتى. يۈئېر بۇ يول باشلىغۇچىغا ئىچكىپلا كەتتى، يۈئېر ئىنگىلىز تىلىنى ناھايىتى ياخشى سۆزلەيتتى، شۇڭا ھەر خىل كىشىلەر بىلەن ئەركىن پاراڭلىشىپ يۈردى، پاراخوتتا خىزمىتىدىن دوكلات بەرگىلى جۇڭگودىن دۆلىتىگە قايتقان بىر پوپ بار ئىدى، ئىنگىلىز ۋە خەنزۇ تىلىدا ئوخشاشلا سۆزلىيەلەيتتى، ئۇ يۈئېر بىلەن ئۇزۇن داڭلاشتى. ئۇ يۈئېرنى خرىستىئان مۇرىتى دەپ بىلىپ قالغانىدى. ئىككىسى ئىسلام دىنى بىلەن خرىستىئان دىنىنىڭ پەرقلىرى توغرىسىدا تالاش - تارتىش قىلىشتى. ئۇ پەقەتلا خاپا بولمىدى. بىردەم ئويلىنىپ، ئاندىن خەنزۇ تىلىدا: «دۇنيادا بىرلا خۇدا بار، لېكىن كىشىلەر بۇ خۇدانى ھەر خىل چۈشەندۈرىدۇ. بۇ جۇڭگولۇقلارنىڭ سۆزى بىلەن ئېيتقاندا، ئىلاھقا ئىشەنسەڭ، ئىلاھ بار دېگەنلىكتۇر!» دەپ جاۋاب بەردى. يۈئېر خرىستىئان مۇخلىسىنىڭ بىر پەشۋاغا يارىمىغان ئېتىقادى ھەققىدىكى بۇ پاراڭنى خاتىرىسىگە يېزىۋالغانلىقىنى خەن زېچىگە چاقچاق تەرىقىسىدە دەپ بەردى، خەن زېچى ھېچقانداق ئىنكاس قايتۇرماي، توختىماي ئۆركەشلەۋاتقان دولقۇن سادالىرىغا قۇلاق سالغاچ، پالوبىغا قويۇلغان يۆلەنچۈكلۈك ئورۇندۇقتا كۆزلىرىنى يۈمۈپ ئولتۇراتتى.

پاراخوت كوئالامپورغا كەلگەندە، بېجىرىلىدىغان ئىش بولغانلىقتىن بىر سوتكا تۇرۇپ ئاندىن يولغا چىقماقچى بولدى. بۇ يۈئېر ئۈچۈن يەنە بىر تاماشا قىلىش پۇرسىتى ئىدى. ئۇ قىرغاققا چىقىشقا ئالدىراپ تاقەتسىزلىنىپ كەتتى. بۇ قېتىم خەن زېچىمۇ «ياقۇت شەھىرى» نى ئۇلار بىلەن بىللە تاماشا قىلىشقا بەكلا قىزىقىپ قالدى، يۈئېر بۇنى ئويلىمىغانىدى.

سەيلون ياقۇتى بىلەن داڭلىق ئىدى. «ياقۇت ئارىلى» دەپ ئاتىلاتتى. «ياقۇت شەھىرى» كوئالامپوردىن ئاتىمىش تۆت كىلو-مېتىر يىراقلىقتا ئىدى. بۇ شەھەر سەيلون تىلىدا «لاتناپور»

دەپ ئاتىلاتتى. خەن زىچى بۇ شەھەرنىڭ نامىنى ئۇزۇندىن بۇيان ئاڭلاپ كېلىۋاتاتتى، قاشتاش سودىگىرى سام خونتېرنىڭ قىزدى-قىشى، تەبىئىكى ناھايىتى كۈچلۈك ئىدى. ئۈچى قېيىق بىلەن قىرغاققا چىقىپ ئالدىراش يۈرۈپ كەتتى.

«ياقۇت شەھىرى» دەرۋەقە ئىسمى - جىسمىغا لايىق شەھەر ئىدى. كۈچىلارنىڭ ئىككى قاسنىنىدا ساپلا ياقۇت سېتىلىدىغان ماگىزىنلاردىن باشقا ماگىزىنلارنى كۆرگىلى بولمايتتى. ھەسەن - ھۈسەنگە ئوخشاش رەڭلىك ياقۇت، سۇس يېشىل ياقۇت، يېشىل ياقۇت، يېشىلغا مايىل كۆك ياقۇت، قىزىل ياقۇت، سۈت رەڭ ياقۇت، كۆكۈچ سۆسۈن ياقۇت، سېرىق ياقۇت... لار ۋالىلداپ چاقناپ تۇراتتى... ياقۇتنىڭ ھەرقاندىقى تېپىلاتتى. ئېيتىش-لارغا قارىغاندا، سەيلوننىڭ ھەرقانداق يېرىدىن ياقۇت چىقىدۇ. كەن. كۆكۈچ سۆسۈن ياقۇت بىلەن كۆك ياقۇت كىشىنى ئۆزىگە بەك جەلپ قىلاتتى. كۆكۈچ سۆسۈن ياقۇت چىراغ-يورۇقىدا قىزغۇچ كۆرۈنىدىكەن. رەڭگىنىڭ ئالاھىدىلىكى بىلەن بۇ ياقۇت-نىڭ باھاسى ئىنتايىن يۇقىرى بولۇپ، ھەر بىر كىراتى ئون مىڭ ئامېرىكا دوللىرىدىن ئۈستۈن تۇرىدىكەن، كۆك ياقۇت قۇياش نۇرىدا كۆزنى چاقىدىغان بىر خىل نۇر قايتۇرىدىكەن، نۇرنىڭ ئاجىزلىشىش ۋە كۈچىيىشىگە ئەگىشىپ تۇتۇق ۋە قېنىق كۆرۈنىدىكەن ۋە تەۋرىنىپ تۇرغاندا خۇددى مۈشۈكنىڭ كۆزىدەك چاقناپ تۇرىدىكەن. بۇ ياقۇت ئاساسەن سەيلوندىن چىقىدۇ. دىغان بولغاچقا، «سەيلون كۆك ياقۇتى» دېيىلىدىكەن. سام خونتېر «ياقۇت شەھىرى» نىڭ دائىملىق خېرىدارى ئىدى. ئۇ خام ماتېرىيالنى بۇ يەردىن ئەرزان ئېلىپ، جۇڭگوغا ئاپىرىپ پىششىقلىتىپ، ئاندىن ياۋروپا بازارلىرىدا ساتاتتى. بۇرۇن خۇي-يۈەنجەي بىلەن چىجېنچەي ئۇ سەيلوندىن ئەكەلگەن ياقۇتلاردا نۇرغۇن بۇيۇملارنى ياسىغانىدى. خەن زىچى شۇ تاپتا ياقۇت شەھىرىدە تۇراتتى. گويا خىيالىي دۇنياغا كىرىپ قالغاندەك

كۆزلىرىنىمۇ چىمچىقلاتمايتتى، ياقۇتلارنى قولىدىن چۈشۈرگۈ-  
سى، دۇكاننىڭ ئالدىدىن كەتكۈسى كەلمەيتتى، پۈتكۈل «ياقۇت  
شەھىرى» نى سېتىۋالغۇسى كېلەتتى، لېكىن بۇ قانداق مۇمكىن  
بولسۇن؟

ئۇلار كوئالامپور پورتىغا قايتتى. پاراخوت قوزغىلىش گۈ-  
دۈكىنى چالغانىدى. ساقاللىق كاپىتان يۈگۈرۈپ كېلىپ، پارا-  
خوتقا چىققان ئۈچ يولۇچىغا: «بىر مەنۇت كېچىككەن بولساڭلار،  
سىلەرنى سەيلونغا تاشلىۋېتىپ كەتكەن بولاتتىم!» دەپ چاقچاق  
قىلدى.

خەن زېچى بۇ قېتىم قاراملىق قىلغانلىقى ئۈچۈن قىلچە  
پۇشايمان قىلمىغاندەك كۆرۈنەتتى.

— پاراخوتتا نەرسە - كېرەكلىرىم بولمىغان بولسا، مۇشۇ  
يەردە قېلىشقا رازى ئىدىم! — دېدى ئۇ.

داۋاملىق ئىلگىرىلەپ كېتىۋاتقان پاراخوت ھىندى يېرىم  
ئارىلىنىڭ جەنۇبىي يېقىنى بويلاپ شىمالغا قاراپ يول ئېلىپ،  
بومبايدىن ئۆتۈپ يەنە سولغا بۇرۇلۇپ، غەربىنى نىشانلاپ ئەرەب  
دېڭىزىغا كىردى.

يېرىم كېچە ئىدى. ئارزۇ - ئۈمىد ۋە قايغۇ - ھەسرەتلىرى  
ئوخشاش بولمىغان، كەلگۈسى توغرىسىدىكى ئوي - خىياللىرى  
بەلگىسىز كىشىلەرنى قاپچىلىغان پاراخوت قاپقارا دولقۇنلار باغ-  
رىنى يېرىپ، دۇنيانىڭ ئۇ چېتىگە قاراپ كېتىۋاتاتتى.

كاپىتا جىمجىت ئىدى. خەن زېچى ئۇياق - بۇياققا ئۆرۈلۈپ  
پەقەت ياتالىمىدى. ئۇ ئاستا مېڭىپ كاپىتادىن پالوبىغا چىقتى،  
پالوبىدا ھېچكىم يوق ئىدى، ۋادەكنى تۇتۇپ، پاراخوت گىرۋىد-  
كىگە شىددەت بىلەن ئۇرۇلۇۋاتقان، قاپقارا دېڭىز سۈيىگە قار-  
دى. تۇرۇپ ئاپئاق كۆرۈنگەن، تۇرۇپ كۆپۈكتەك يوقاپ،  
ئەسلى ھالىتىگە قايتىپ، يېپى ئۈزۈلگەن تور سىياقىغا كىرگەن  
دولقۇنلار گىرانت تاشلارنىڭ ئۆزگىرىشچان يوللىرىغا ئوخشايتتە.

تى. دولقۇنلار ئارىسىدىن تۇيۇقسىز سەكرەپ چىققان بېلىقلار قاناتلىرىنى چىرايلىق ياي شەكلىدە كېرىپ، دېڭىز شەيتىنىدەك ئاي نۇرىدا كۆزنى يۇمۇپ ئاچقۇچە غايىب بولاتتى. ئاسمانغا قارىسىڭىز، ھىلال ئاي ئەگىم قاشتاش بېزەككە، يۇلتۇزلار ئاسمان سەتھىگە چېچىۋېتىلگەن ئۈنچە - مەرۋايىتلارغا ئوخشايتتى. تى. دېڭىز ئۈستىدىكى ئاسماندا قۇم، ئىس - تۈتەك يوق ئىدى، كۆك غايەت زور قارامتۇل دۈۋەتكە ئوخشايتتى. تىنىق ۋە سىر-لىق ئاسمان تۇرۇپ چەكسىز ئېگىزلىكتە، تۇرۇپ قول يېتىم يەردە تۇرغاندەك، چاڭ قونمىغان تازا ئاي - يۇلتۇزلار قۇرۇق-لمۇقتا تۇرۇپ قالغاندەك، دېڭىزدا تېخىمۇ يېقىندەك بىلىنەتتى. خەن زىچى كۆكتىكى سۈكۈنات ئىچىدە تۇرغان ئاي - يۇلتۇزلارغا، ئۇپۇقتا خىرە - شىرە كۆرۈنگەن ئەرەب يېرىم ئارىلىنىڭ سۇس ئىزناسىغا قاراپ بەش يۈز يىلنىڭ ئالدىدىكى جۇڭگولۇقلارنىڭ ھەيۋەتلىك دېڭىز سەپىرىنى ئەسلىدى، ئاغۋات جېڭ خې مۇشۇ دېڭىز يولىنى بويلاپ، دولقۇن يېرىپ، يېرىم شاردىن ھالقىپ جۇڭگو مەدەنىيىتىنى ۋە دوستلۇقىنى دۇنياغا تارقاتقاندى. بۈگۈنكى كۈنلۈكتە جېڭ خېنىڭ ۋاپاسىز ئەۋلادى چەت ئەل پاراخوتىغا ئولتۇرۇپ ئالاقزادىلىك ئىچىدە قېچىپ كېتىۋاتماقتا. تارىخ كىشىنى مەقسەتسىز مازاق قىلىدۇ، كىشى رەھىمسىز تارىخقا يۈزلىنىشكە مەجبۇر بولىدۇ.

خەن زىچى يەنە باشقا بىر كىشىنى، بىر تىيىن پۇلى يوق سەيياھ تورورىدىن بابانى ئەسلىدى. تورورىدىن بابا بۇنىڭدىن ئون سەككىز يىل ئىلگىرى ئەجدادىنىڭ ئىزىنى بويلاپ مەككە - مۇكەر-رەمگە سەپەر قىلغانىدى. ئۇ زەئىپ تېنىنى سۆرەپ، پۇتغا چىغ چورۇق تارتىپ، بۇ ئۇزۇن يوللارنى قانداق بېسىپ تۈگەتكەن بولغىيتتى؟ ئۇ ھازىر نەدىدۇ؟

پاراخوت جەنۇبىي يەمەن تۇمشۇقىدىن ئايلىنىپ ئۆتۈپ، ئۈچەيدەك تارقىزىل دېڭىزغا كىردى، پاراخوتنىڭ ئوڭ تەرىپىدە

تۇرۇپ قارىسا، سەئۇدى ئەرەبىستاننى كۆرگىلى بولاتتى. سەئۇ-  
 دى ئەرەبىستان قۇرغاق ئىسسىق، يېرى مۇنبەتسىز، زېمىننىڭ  
 كۆپ قىسمى قىزىق قۇم بىلەن قاپلانغان، ھېچقانداق مەنزىرە-  
 لىك جايلىرى، ئاۋات شەھەرلىرى ھەتتا بىرەر كۆلىمۇ يوق  
 مەملىكەت ئىدى. لېكىن بۇ ئەلدە بىر ئۇلۇغ زاتى مۇبارەك،  
 پۈتۈن دۇنيا مۇسۇلمانلىرىنىڭ قەلبىدىكى پەيغەمبەر مۇھەممەت  
 ئەلەيھىسسالام تۇغۇلغانىدى. ئۇ زاتى مۇبارەك مىلادى 7 -  
 ئەسىرنىڭ باشلىرىدا ئىسلام دىنىنى بەرپا قىلىپ، غايەت زور  
 چاقىرىق كۈچى بىلەن مەملىكىتىنى بىرلىككە كەلتۈرۈپ، ئىس-  
 لام دىنىنى يەتتە ئىقلىمغا تارقىتىپ، بۇ دىننى دۇنيادىكى ئىك-  
 كىنچى چوڭ دىنغا ئايلاندۇرغانىدى، مۇسۇلمانلارنىڭ سانى نەچ-  
 چە مىلياردقا يەتتى، بۇ بىر مۆجىزە ئىدى، بىر مىڭ ئۈچ يۈز  
 يىلدىن بېرى مەككە مۇكەررەم مۇسۇلمانلارنىڭ كېچە - كۈندۈز  
 تاۋاپ قىلىدىغان سەجدىگاھى بولۇپ قالغانىدى، ئىقلىمى قۇرغاق  
 مەككە - مۇكەررەمدە توختىماي بۇلدۇقلاپ سۇ چىقىپ تۇرىدىغان  
 «زەمزەم» بار ئىدى. ئاھ، «زەمزەم» دەل تىيەنشىڭنىڭ قۇرۇغان-  
 چە ئىسمى ئەمەسمۇ.

پاراخوت كۈن ئولتۇراي دېگەن چاغدا جىددە پورتىغا كىر-  
 دى. بۇ، مۇسۇلمانلارنىڭ شام نامىزى ئۆتەيدىغان ۋاقتى ئىدى.  
 قىزىل دېڭىز شەپەق نۇرىدا قىزىرىپ تۇراتتى، ئاسمان ئالتۇندىن  
 ياسالغان دۇنيا ئىدى. ئەزەن ئاۋازى ياڭرىدى. پورتتا ئىشلەۋات-  
 قان بارلىق خىزمەتچى خادىملار ئالدىراش ئىشلىرىنى تاشلاپ،  
 «تەيەممۇم» قىلىپ، شەرققە قاراپ ئىخلاىس بىلەن نامازغا تۈ-  
 رۇشتى. شۇ تاپتا مەككە - مۇكەررەم ئۇلارنىڭ قىبلىگاھى  
 ئىدى. مۇسۇلمانلار نەدىلا بولسۇن، ئۆزلىرى تۇرۇۋاتقان يەردە  
 مەككە - مۇكەررەم تەرەپنى پەرق ئېتىۋالاتتى. بىر خىل ئالاھى-  
 دە سېھرىي كۈچ خەن زىچى بىلەن لياڭ بىڭيۈنى قىرغاققا  
 ئاچىقتى. ئىككىسى شەپەق نۇرىدا ئالتۇندەك تاولىنىپ تۇرغان

مەسچىتىنىڭ ئۇچلۇق قوبىلىرىغا قاراپ، سۈكۈتتە تۇرۇپ ئەج-  
دادلىرىدىن قالغان ئايەتلەرنى ئوقۇشقا باشلىدى. خەن زىچى ئون  
سەككىز يىلدىن بۇيان تورورىدىن بابا ئۆگەتكەن ناماز قائىدىلى-  
رىنى ئۇنتۇپ قالغانىدى، مەكتەپتە ئوقۇۋاتقان يۇڭر ئاپىسى  
بىلەن خەي ھاممىغا ئوخشاش ھەر كۈنى بەش ۋاخ ناماز ئوقۇمايت-  
تى. خەن زىچى ئىككىسىنىڭ ئوقۇش قىياپەتلىرى قائىدىگە  
تەلپكە ئۇيغۇن بولماسلىقى مۇمكىن. بىراق، ئۇلارنىڭ ۋۇجۇدى  
ئاجايىپ بىر ھاياجان بىلەن لەرزىگە كېلىۋاتاتتى... خەن زىچى  
سەزگۈسىنى يوقاتتى، ئۇنىڭغا تورورىدىن بابا قوغلاپ يەتكىلى  
بولمايدىغان جايدا تۇرۇپ ئۇنى چاقىرىۋاتقاندا، ساقلاۋاتقانداك  
تۇيۇلدى.

جىددە پورتى بىلەن مەككىنىڭ ئارىلىقى ئۈچ يۈز كىلومې-  
تىر كېلەتتى، ئۇ ئۆيەرگە بارالمايتتى، ئۇنىڭ ئۈستىگە ھازىر  
ھەج قىلىدىغان مەزگىل ئەمەس ئىدى. «دېڭىز يىلپىزى» پارا-  
خوتى شۇ كۈنى كېچىسى يۈرۈپ كەتتى. سىلىنى ئاللا مەرھەمەت  
قىلغاي، تورورىدىن بابا! ئەگەر ھېلىمۇ ھايات بولسىلا، سىلى  
ئەڭ بەختلىك بەندە! ناۋادا «ئۇ ئالەمگە سەپەر» قىلغان بولسىلا،  
سىلى چوقۇم مۇقەددەس جەننەتتىن ئورۇن ئالىدىلا! مەن كەت-  
تىم، مەن سەپەردە سىلى بىلەن باشتىن - ئاخىر بىللە بولال-  
ماي، سىلىنى نائۇمىد قىلىپ قويغان بولۇشۇم مۇمكىن. بۇ  
ئون سەككىز يىل داۋامىدا، قەلبىمگە باشقا بىر ئىلاھ ھۆكۈم-  
رانلىق قىلىپ، قاشتاشنىڭ قولى بولۇپ قالدىم.

ئۇزۇن ھەم مۇشەققەتلىك سەپەر داۋام قىلماقتا، تىنچ ۋە  
قاقاس سۆۋەيش قانلىنى، تىرىك يانار تاغلار بىلەن ئورالغان  
ئوتتۇرا يەر دېڭىزىنى كېسىپ، توختىماي ئىلگىرىلەپ كېتىۋات-  
قان «دېڭىز يىلپىزى» غەربىي ياۋروپانىڭ «ھاياتلىق لىنىيى-  
سى» بولغان جەبىلتارق بوغۇزىدىن ئۆتۈپ ھەيۋەتلىك ئاتلانتىك  
ئوكيانغا چىقىپ، شىمالغا بۇرۇلدى. پاراخوتنىڭ قۇيرۇق تەرد-



پىدىكى ئەنگلىيە دۆلەت بايرىقى سالقىن شامالدا يەلپۈنۈپ تۇراتتى. بۈيۈك بىرىتانىيە ئارىلى يىراقتىن غۇۋا كۆرۈنۈپ تۇراتتى. — يېتىپ كەلدۇق! يېتىپ كەلدۇق! — سام خونتېر دوستلىرىنى قوللىرىدىن تارتىپ پالوبغا ئاچىقتى. خۇشاللىقتىن دىن قىلىدىغان قىلىق تاپالماي قالغان سام خونتېر ۋەتىنى توغرىلىق توختىماي سۆزلەۋاتاتتى. «دېڭىز يىلپىزى» ئۇزۇن گۈدۈك چېلىپ، دولقۇنلاپ ئېقىۋاتقان تايىمس دەرياسىغا كىردى. لوندوننىڭ ئاسما كۆۋرۈكى ئىككى تەرەپكە كۆتۈرۈلۈپ، يىراقتىن كەلگەن سەيياھ پەرزەنتلىرىگە قۇچىقىنى كەڭ ئاچتى. ۋېستىمىنىستېر چېركاۋىنىڭ يەتمەش مېتىر كېلىدىغان ئۇچلۇق مۇنارلىرى قەد كۆتۈرۈپ تۇراتتى. قەدىمىي سائەت داڭ ئوردى، بۇ پۈتۈن دۇنيانىڭ ئۆلچەملىك ۋاقتى بولغان گرىنۋىچ سائىتىنىڭ ساداسى ئىدى. لوندون مېرىدىئان سىزىقى كېسىشكەن جاي، يەر شارىنىڭ ھەم دۇنيا ۋاقتىنىڭ باشلىنىش نۇقتىسى. جۇڭگوچە نىمچە چاپان كىيگەن خەن زىچى سام خونتېرغا ئەگىشىپ بۇ يات دۆلەتنىڭ زېمىنىگە ئاياغ قويدى. تۇمان باسقان لوندوندا ھېچنېمىنى ئىلغا قىلغىلى بولمايتتى، كىشى ئۆزىنى خىيالىي دۇنيادا تۇرۇۋاتقانداك ھېس قىلاتتى. يېنىدىن سۈركەلىپ ئۆتۈپ كېتىۋاتقان ئەنگلىيىلىكلەر ئۆزلىرىگە ئوخشاشمايدىغان شەرقلەك قىزىقسىنىپ قارىشاتتى، خەن زىچى بىردىنلا بۇ يەردە ئۆزىگە ئوخشاش جۇڭگولۇقلارنى كۆرۈشنىڭ ناھايىتى تەس. لىكىنى بايقىدى. شۇنداقتىمۇ ئۆزىنىڭ ساراسىمىگە چۈشۈپ قالغانلىقىنى خەلقئالەم ئالدىدا ئاشكارىلاشنى خالىماي، ئۆزىنى قەستەن يەڭگىل تۇتۇپ، يۈڭىرىدىن:

— قانداق؟ ئاخىر مۇرادىڭىزغا يەتتىڭىزمۇ! — دېدى.

يۈڭىر گەپ قىلىمىدى، ئۇ خۇددى يېڭىلا شەھەرگە كىرگەن سەھرالىق قىزدەك، خەن زىچىنىڭ يېڭىنى تۇتۇپ كەينىدىن كېلىۋاتاتتى. ئۇنىڭ پاراخوتتىكى كۈلكە - چاقچاقلىرى نەلەر.

گىدۇر كەتكەندى.

— مېجەزىڭىز يوقمۇ - نېمە؟ — دەپ سورىدى خەن زىچى  
يۇئېردىن پەس ئاۋازدا.

— ياق، — دېدى كۆزلىرى قىزىرىپ كەتكەن يۇئېر، —  
مەن... بېيىڭنى سېغىنىۋاتىمەن!

خەن زىچى بۇ گەپنى ئاڭلاپ «لاسسىدە» بولۇپ قالدى.  
ھەسرەت بىلەن ئۇزۇن تىنىپ:

— ئۇنداق بولسا بۇ يەرگە نېمىدەپ كەلدۇق؟ — دېدى.

خونتېر ئائىلىسى جۇڭگولۇق مېھمانلارنى ناھايىتى قىزغىن  
كۈتۈۋالدى. خونتېرنىڭ، ئايال پادىشاھنى كۈتۈۋالغاندەك قىز-  
غىن كۈتۈۋالسىز دېگەندەك بولمىسىمۇ ھەر ھالدا پۈتۈن ئائىلە  
زىلزىلىگە كەلگەندى. ئۇلارنىڭ ئائىلىسىدە خونتېرنى قوشقاندا  
ئۈچ جان ئادەم بار ئىدى.

خونتېر خانىم «سېمىز ۋە كېلىشكەن» جۇڭگولۇق ئايال  
ئىدى. قىرىق بەش - قىرىق ئالتە ياشلارغا كىرىپ قالغان،  
ئۇچىسىغا كەڭ كۆڭلەك كىيىۋالغانىدى، بويى سەل پاكار ئىدى،  
لېكىن خونتېر دېگەندەك ئۇنداق كۆرۈمىسىز ئەمەس ئىدى. جۇڭ-  
گودا كەمتەرلىكنى ئۈگەنگەن خونتېر شۇنداق دەپ قويغان بولسا  
كېرەك. خونتېرنىڭ خانىمىنىڭ تېرىسى قوڭۇر، قەلەم قاش،  
كۆزلىرى يوغان، قاشلىرى ئەگىم ئىدى. بىر قاراپلا ئۇنىڭ  
فۇجىيەن، گۇاڭدوڭ تەرەپلەردە تۇغۇلغانلىقىنى بىلىۋالغىلى بولا-  
تتى. ئۇ ئۆيىدىن ئالدىراش چىقىپ، يىراق سەپەردىن كەلگەن  
ئېرىنى كۆرۈپ خۇشال ھالدا:

— خۇداغا شۈكۈر، يۈەن شىكەينىڭ قولىدا ئۆلۈپ كەت-  
مەي، ئاخىر قايتىپ كەپسىز! — دېدى. ئۇ جۇڭگونى ناھايىتى  
ئاز چۈشىنەتتى، يۈەن شىكەينىڭ ئۆلۈپ كەتكەنلىكىگە يىگىرمە  
يىل بولغانلىقىنى بىلمەيتتى، جۇڭگودا بولۇۋاتقان ئۇرۇشلاردىن

تېخىمۇ خەۋەرسىز ئىدى.

— دادا! — دېدى ياش خونتېر سام خونتېرنى بويىنىدىن قۇچاقلاپ، — نېمىشقا تېلېگرامما بېرىۋەتمەيسىز؟ ئالدىڭىزغا چىقاتتىم ئەمەسمۇ!

— قاچان يېتىپ كېلىدىغانلىقىمنى ئۆزۈمۈ بىلمىسەم! — دې-  
دى خونتېر. ئاندىن كۈلۈپ تۇرۇپ ئوغلى بىلەن خانىمغا —  
ئۇلار مېنىڭ قەدىرلىك مېھمانلىرىم. . . . دېدى.

ياش خونتېر تازا راۋان بولمىغان جۇڭگو تىلىدا:  
— مەن بىلىمەن، ئۇلار چوقۇم خەن خانىم بىلەن خەن  
ئەپەندى، — دېدى.

يۇڭبېر قىزىرىپ كەتتى.

— ياق، ئۇ مېنىڭ سىڭلىم. . . . دەپ ئالمان — تالمان  
چۈشەندۈردى خەن زىچى.

سىڭلىم: sister؟ — دېدى ياش خونتېر خەن زىچىنىڭ  
گېپىنى چۈشەنمەي.

خەن خانىمىنىڭ younger sister، لياڭ بىڭيۇ خېنىم، —  
سام خونتېر ئاشۇنداق چۈشەندۈرۈشكە مەجبۇر بولۇپ، ئوغلىنى  
ئەيىبلىگەن تەرزىدە كۈلۈپ، — ئەدەپسىزلىك قىلىدىك، يېڭىلىش-  
تىڭ، جۇڭگولۇقلارنىڭ گېپى بويىچە ئېيتقاندا، ئۇنىڭ بۆكىنى  
بۇنىڭغا كىلدۈرۈپ قويدۇڭ!

— كەچۈرۈڭ، لياڭ خېنىم، خەن ئەپەندى! دادام خېتىدە  
ئېنىق دېمەپتۇ، — دېدى ياش خونتېر ئوڭايسىزلانماي، ئەكسىد-  
چە بىمالال كۈلۈپ، — سىلەرنى چىن دىلىمدىن قىزغىن قارشى  
ئالىمەن. بولۇپمۇ بۇ چىرايلىق خېنىمنى، بۇنىڭغا خۇدا گۇۋاھ  
بولسۇن!

ياش خونتېر قىزغىنلىق بىلەن يۇڭبېرگە قولىنى بەردى.  
يۇڭبېر ئۇنىڭ بىلەن مۇنداقلا قول ئېلىشىپ قويدى. قارا چاچ-  
لىق، قارا كۆزلۈك چىرايلىق بۇ يىگىتنى بىرىنچى قېتىم كۆر-

گەن يۈئېر يىگىتتەك قىزغىن بولالمىدى.

— مېنىڭ ئىسمىم ئولىۋېر — دېدى ياش خونتېر خەن زىچى بىلەن سەمىمىي قول ئېلىشىپ، — مەرھابا، جۇڭگولۇق «قاشتاش پادىشاھى»!

«قاشتاش پادىشاھى» دېگەن گەپنى ئاڭلاپ خەن زىچىنىڭ قەلبى لەرزىگە كەلدى، بايامقى كىچىك كۆڭۈلسىزلىك خىيالىدىن دەرھال كۆتۈرۈلۈپ كەتتى ۋە ئۆزىنىڭ ئىككى ئايلىق دېڭىز سەپىرىدىن بۇيان سەل خۇشال بولغانلىقىنى تۇنجى قېتىم ھېس قىلدى.

خونتېر خانىم گەپ ئارىلاپ، مېھمانلارغا: — مەرھەمەت، خەن ئەپەندى، لياڭ خېنىم! — دېدى. خەن زىچى ئۇنىڭ تەلەپپۇزىنىڭ ئۆزىگە سەل تونۇش ئىكەنلىكىنى بايقىدى:

— خونتېر خانىمنىڭ يۇرتى...

— مەن فۇجىيەنىڭ، — دېدى خونتېر خانىم، — لېكىن مەن لوندوندا تۇغۇلغان، ئەزەلدىن يۇرتۇمغا بېرىپ باقمىغان. خېتىمىزنىمۇ بىلمەيمەن، دادام ماڭا كىچىكىمدە دۆلەت تىلىنى ئازراق ئۆگەتكەن...

— سىز دۆلەت تىلىنى فۇجىيە تەلەپپۇزىدا سۆزلەيدىكەن. سىز! مەن چۈەنجۇلۇق. بىز بىر ھېسابتا يۇرتداشكەنمىز! — شۇنداقمۇ؟ ئەمەس سىز يۇرتۇمدىن كەلگەن ئادەمكەن. سىز - دە!

يۇرتداشلىق مېھرى خونتېر خانىم بىلەن خەن زىچىنىڭ ئۆز يۇرتلىرىغا بولغان چوڭقۇر سېغىنىشىنى قوزغىۋەتتى. خونتېر خانىم قەۋەت خۇشال بولۇپ:

— ئولتۇرۇڭ، ئولتۇرۇڭ، يۇرتلۇقۇم! — دېدى.

خونتېرنىڭ مېھمانخانا ئۆيى جۇڭگو ۋە غەرب ئۇسلۇبىدا سەرەمجانلاشتۇرۇلغانىدى. تام مەش، ئاسما چىراغ ۋە ۋىكتورىيە

دەۋرىدىكى ساپا غەرىپچە ئۇسلۇبىنى ئىپادىلىسە، مىڭ سۇلالىسى پاسونىدىكى قاتتىق ياغاچتىن ياسالغان ئورۇندۇق ۋە شىرە، قاتتىق ياغاچتىن ياسالغان كۆپ تەكچىلىك ئىشكاپ جۇڭگو ئۇس-لۇبىنى ئىپادىلەيتتى. مېھمانخانا ئۆي سام خونتېرنىڭ بېيىڭىدىكى تۇرالغۇسىغا ئوخشايتتى. خەن زىچى بىلەن يۈئېر قاتتىق ياغاچتىن ياسالغان ئورۇندۇقتا ئولتۇرۇپ، ئۆزلىرىنى خۇددى ئۆز ئۆيىدە ئولتۇرغاندەك ھېس قىلدى. خونتېر خانىم ئاغزى بار كۆك گۈللۈك پىيالىدە چاي ئەكەلدى. خەن زىچى پىيالىنى قولغا ئېلىپ، چايدىن كۆڭۈللۈك ئوتلىدى، فۇجيەن چېيىدا دەملەنگەن چاينىڭ پۇرىقى ناھايىتى كۈچلۈك ئىدى.

خونتېر خانىم خەن زىچىنىڭ پىيالىسىدىكى لەيلەپ تۇرغان شامغا قارىدى، خەن زىچى ئۇ بىزنىڭ بۇ چايغا ئادەتلەنمىگەنلىكىمىزنى بىلىپ قالغان چېغى دەپ ئويلاپ:

— رەھمەت، ناھايىتى ياخشى! — دېدى.

خونتېر خانىم پىيالىغا بىر پەس سىنچىلاپ قارىۋېتىپ:

— بارىكالا، قاراڭ شامغا، «V» خېتى شەكلىگە كىرىپ قاپتۇ، سىلەرنىڭ ئايىغىڭلار بەك ئوچۇقكەن! — دېدى.

خەن زىچى تۇرۇپلا قالدى. سام خونتېر كۈلۈپ:

— ئۇ سىلەرگە پال سېلىۋاتىدۇ. بۇ قەدىمدىكى جۇڭگو-لۇقلارنىڭ پال سېلىش ئۇسۇلىغا ئوخشاپ كېتىدۇ! — دېدى.

خەن زىچى كۈلدى، يۈئېرمۇ ئىختىيارسىز كۈلۈپ تاشلىدى. دى. ئۇنىڭ ئەنگىلىيە تۇپرىقىغا قەدەم قويۇپ بىرىنچى قېتىم كۈلۈشى ئىدى.

چاي تارتىلىپ بولغاندىن كېيىن خونتېر خانىم ناشتىلىق ئەكەلدى، ئەنگىلىيىلىكلەر ناشتىغا بەك ئەھمىيەت بېرەتتى، كەچلىك تاماققىمۇ سەل قارىمايتتى. چۈشتە ئادەتتىكىدەكلا غەزەللىكتى. ناشتىدا ئوماچ، تۇخۇم، بولكا ۋە تۈزلانغان بېلىق بىلەن مېۋە ئىستېمال قىلاتتى. بۈگۈن يىراقتىن كەلگەن مېۋە-

مانلارنىڭ شەرىپىگە خونتېر خانىم ئەنگىلىيىچە تاماقلاردىن مول داستىخان تەييارلىغانىدى. ئۈستەلگە ۋىلكا، پىچاق، چوكا قو-يۇلغانىدى. ئوتتۇرىغا قويۇلغان خوراز شەكىللىك كۈمۈش لوڭ-قىدىكى ۋېئولت گۈلى خۇش پۇراق چېچىپ تۇراتتى.

خەن زىچى بىر پەس ئىككىلىنىپ:

— كەچۈرۈڭ، خونتېر خانىم، بايام دېيىشنى ئۇنتۇپ

قايتىمەن، بىز. . .

— مۇسۇلمان، — دېدى خونتېر خانىم خەن زىچىنىڭ گې-

پىگە ئۇلاپ، — سام ماڭا دېدى، خاتىرجەم يەۋېرىڭلار، بىز ئەزەلدىن چوشقا گۆشىنى ئۆيگە يېقىن يولاتمايمىز!

— ياق، — دېدى ئولۇيېر كۈلۈپ، — دادام بىلەن ئاپام

سەمىرىپ كېتىشتىن قورقىدۇ!

ئەر - خوتۇن ئىككىسى كۈلۈپ كەتتى. بۇنىڭدىن ئۇلارنىڭ بىردىنبىر ئوغلنى بەكمۇ ئەتىۋارلايدىغانلىقى چىقىپ تۇراتتى.

— مەرھەمەت، خېنىملار، ئەپەندىلەر، ئاپامنىڭ يۇرتىد-

شى، ئائىلىمىزنىڭ مېھمانلىرىنىڭ كەلگەنلىكى ئۈچۈن، كۆ -

تۈرەيلى! — ئولۇيېر شۇنداق دەپ رومكىسىنى كۆتۈردى،

ئۈستەلگە ھاراق قويۇلمىغانىدى. چۈنكى سام خونتېر ئالدىنلا

دەپ قويغاچقا، خونتېر خانىم مۇسۇلمانلارنىڭ پەرھىزىگە دىققەت

قىلغانىدى.

خەن زىچى ساھىبخاننىڭ پەيزىنى ئۇچۇرۇۋەتمەسلىك ئۈ-

چۈن پىيالىنى قولغا ئالدى، قالغانلارمۇ پىيالىلىرىنى قوللىرىد-

غا ئېلىپ سوقۇشتۇردى، پىيالىلەردىن زىل ئاۋاز چىقتى.

— لياڭ خېنىم، سىز لوندونغا ئالىي مەكتەپكە ئىمتىھان

بېرىش ئۈچۈن كەلگەنمۇ؟ — تويۇقسىز سوراپ قالدى ئولۇيېر

يۇڭېردىن.

— ھە. . . — يۇڭېر نېمىدەپ جاۋاب بېرىشنى بىلەلمى-

دى. ئۇ تەرسالىق بىلەن خەن زىچىگە ئەگىشىپ كەلگەنىدى،

بۇ يەردە نېمە قىلىدىغانلىقىنى ئۆزىمۇ بىلمەيتتى.

— ئۇ يەنجىڭ ئۇنىۋېرسىتېتىدا ئوقۇۋاتاتتى. بۇ يەرگە ئويناپ كەلدى، — خەن زىچى يۇئېرنىڭ ئورنىدا جاۋاب بەردى ئولتۇيەرغا. شۇنداق دېمەيمۇ بولمايتتى.

— يەنجىڭ ئۇنىۋېرسىتېتى؟ — دېدى ئولتۇيېر ياقىتۇرمىدىغاندەك بېشىنى چاپىاپ، — مەن بۇنداق ئالىي مەكتەپنى ئاڭلىدىمىغان ئىكەنمەن! مەن ئوكسفورد ئۇنىۋېرسىتېتىنى پۈتتۈرگەن. نەچچە كۈندىن كېيىن سىزنى ئانا مەكتىپىمگە باشلاپ باراي. چوقۇم ھەيران قالسىز. ئوكسفورد ئۇنىۋېرسىتېتى شەھەرگە ئوخشايدۇ، ئۇ يەردە دۇنيادىكى ئەڭ چىرايلىق كوچا بار. كوچىنىڭ ئىككى قاسنىقىدىكى قۇرۇلۇشلار 12 - ئەسىردىن بۇيانقى ھەرقايسى دەۋرلەرنىڭ ئۇسلۇبىغا ۋەكىللىك قىلىدۇ. سىز ئۇ يەردە 16 - ئەسىردە ياسالغان مۇنارلىق سائەتلىك مۇنارنى، پەلەككە تاقاشقان سەككىز مۇنارنى، تۆت كوچىدىكى قەدىمىي قوڭغۇراقنى كۆرەلەيسىز. بىنانىڭ ئۈستىگە چىقسىڭىز، پۈتكۈل ئوكسفورد ئۇنىۋېرسىتېتىنىڭ مەنزىرىسى كۆز ئالدىڭىزدا نامايان بولىدۇ. ئوكسفورد ئۇنىۋېرسىتېتى ناھايىتى ياخشى ئىجتىمائىي پەنلەر ئۇنىۋېرسىتېتى، بۇ ئۇنىۋېرسىتېت نۇرغۇن مەشھۇر زاتلارنى تەربىيىلىگەن. . .

سام خونتېر ئاغزى - ئاغزىغا تەگمەي سۆزلەۋاتقان ئوغلغا كۆزىنىڭ قۇيرۇقىدا قاراپ قويۇپ:

— شۇلارنىڭ ئارىسىدا سەنمۇ بار؟ ئاتاقلىق ئولتۇيېر خوندېر ئەپەندى! — دېدى چاقچاق قىلىپ.

— بۇ گېپىڭىزمۇ بولدى. مەن سىزگە بىر ئۆمۈر ياللانىماي-مەن، ھامان بىر كۈنى مەنمۇ ئوكسفورد ئۇنىۋېرسىتېتىگە شان-شەرەپ كەلتۈرىمەن! — دېدى ئوغلى.

يۇئېر بۇ گەپلەرنى ئاڭلاپ بىئارام بولۇپ: ھىم، مەن سىزنى كۈنلەرنىڭ بىرىدە چوقۇم يەنجىڭ ئۇنىۋېرسىتېتىگە باش-

لاپ بارمەن. بىزنىڭ مەكتەپ مارشىمىز شۇ قەدەر ھەيۋەتلىك، يەنجىڭ ئۇنىۋېرسىتېتىنىڭ ئىشلىرى سەلتەنەتلىك، مەكتەپ كۆلىمى ناھايىتى چوڭ، تالانت ئىگىلىرى يىغىلغان، چەت ئەللەر بىلەن ئىلىم - پەن ئالماشتۇرۇشى قويۇق، نامى مەشھۇر. نامىزىز كۆلگە چۈشۈپ تۇرغان مۇنارنىڭ ئەكسىنى كۆرسىتىش ئاغزىڭىزنى ئېچىپ قالسىز، دېمەكچى بولغانىدى، لېكىن دېمىدى. يەنجىڭ ئۇنىۋېرسىتېتىدە ئۇنىڭ مۇھەببىتى، نەپرىتى، ھېچكىمگە دېگىلى بولمايدىغان ھەسرەتى قالغانىدى. شۇ سەۋەب بىلەن يەنجىڭ ئۇنىۋېرسىتېتىدىن ئايرىلغانىدى، ئۇ يەرگە ئەمدى بارغۇسى يوق ئىدى. ئولتۇپىر خونتېرنىڭ ئۇنىڭ غۇرۇرىغا تېگىش خىيالى يوقلا قىلغان سۆزلىرىگە يۈڭپەر چىدىيالمىي قالغانىدى. ئاخىر ئۇ سەۋر قىلالماي، خەن زىچى بىلەنمۇ مەسلىھەتلىشىپ، بىردىنلا:

— مەن ئوكسفورد ئۇنىۋېرسىتېتىگە ئىمتىھان بەرگىلى كەلگەن — دەۋەتتى.

خەن زىچى ھەيران قالدى، يۈڭپەرنىڭ چەت ئەلگە چىقىش مۇددىئاسى ئۇنىڭ ئۈچۈن بىر سىر بولۇپ كېلىۋاتاتتى، بۇ سىرنىڭ جاۋابى مۇشۇ ئوخشىمادۇ؟ ئوكسفورد ئۇنىۋېرسىتېتىدە ئوقۇش... شۇنداق بولسا، خەن زىچىنىڭ يۈكى تېخىمۇ ئېغىرلايتتى.

— شۇنداقمۇ؟ ياخشىغۇ، سىزنى قارشى ئالىمىز! — دېدى ئولتۇپىر خۇددى ئوكسفورد ئۇنىۋېرسىتېتىنىڭ مۇدىرىدەك خۇشال بولۇپ، — بىراق، ئوكسفورد ئۇنىۋېرسىتېتىگە ئىمتىھان بەرمەك بەك تەس، ھەر يىلى پۈتكۈل ئەنگىلىيىدىكى ئەڭ ياخشى تولۇق ئوتتۇرا مەكتەپلەرنى پۈتتۈرگەنلەر ئىمتىھان بېرىشنى ئارزۇ قىلىدۇ. ئوكسفورد ئۇنىۋېرسىتېتى مەملىكەتلىك بىر تۇتاش ئوقۇغۇچى قوبۇل قىلىشقا قاتناشمايدۇ، ئايرىم ئىمتىھان ئېلىنىدۇ. بىر مەۋسۇم كونسولتاتسىيىگە قاتناشقان ئوقۇغۇچى



ئىمتىھان بېرىش سالاھىيىتىگە ئېرىشەلەيدۇ. قوبۇل قىلىش ئۆلچىمى ناھايىتى قاتتىق.

— ئۆزۈمگە ئىشىنىمەن، ئىمتىھاندىن جەزمەن ئۆتۈپ كېتىمەن! — دېدى يۇئېر.

— لياڭ خېنىمنىڭ جاسارىتىگە قايلىمەن، — دېدى ئو. لىۋېر باشمالتىقنى چىقىرىپ، — مۇۋەپپەقىيەت قازىنىش. ئىزغا تىلەكداشمەن. مەكتەپ پۈتتۈرۈپ، دىپلوم ئالغان چېغدا. ئىزددا، سىزنى شەھەر مەمۇرىيىتى بىناسى ئالدىدا تەبرىكلەي. مەن! — دېدى.

— مەنمۇ شۇ كۈننى كۈتىمەن! — دېدى يۇئېر كۈلۈپ. ئىككى ياشنىڭ پارىڭى داستىخان ئۈستىدىكى كەيپىياتنى جانلاندۇرۇۋەتتى. خەن زىچى دەككە - دۈككە ئىچىدە ئولتۇراتتى. بۇنىڭدىن كېيىنكى ئىشلار توغرىلۇق ئۇنىڭ كۆڭلىدە ئېنىق سان يوق ئىدى. يۇئېر قىلماقچى بولغان ئىشنى قارار قىلىپ بولدى، خەن زىچى نائىلاج جاھىل سىڭلىسىنىڭ قارارىغا كۈندىغان بولدى ھەم ئۇنى ئەكەلگىنىگە پۇشايىمانمۇ قىلدى. ئوكسفورد ئۇنىۋېرسىتېتىنىڭ يۇقىرى ئوقۇش راسخوتىنى بۇ مۇساپىر قانداقمۇ تۈلىيەلسۇن!

— خەن ئەپەندى، ھەر ئىككىڭلارلا يۈكسەك ئىرادىلىك كىشىلەر! — دېدى «رومكا سوقۇشتۇرۇش» ئۈچۈن پىيالىسىنى قولغا ئالغان ئولىۋېر خۇشال ھالدا.

— مەنمۇ؟ مەندە يۈكسەك ئىرادە نېمە قىلسۇن؟ — دېدى خەن زىچى ئاچچىق كۈلۈپ، — بۇ يەرگە كەلدىم، ئوي - چوڭقۇرىنى بىلمەيمەن، قانداق تىرىكچىلىك قىلىش كېرەكلىك. نى بىلمەي بېشىم قېتىپ كېتىۋاتىدۇ!

— دادام خېتىدە سىزنى لوندوندا جۇڭگو قاشتاش كۆرگەز. مىسى ئاچىدۇ دېگەنغۇ؟ — دەپ سورىدى ئۇنىڭدىن ئولىۋېر. — قاشتاش كۆرگەزمىسى؟ — دېدى خەن زىچى گاڭگىرد.

خان ھالدا سام خونتېرغا قاراپ.

— شۇنداق، خەن ئەپەندى، — دېدى سام خونتېر سىرلىق كۈلۈپ، — مېنىڭ شۇنداق خىيالىم بار، سىز بىلەن مەسلىھەت-لەشكۈدەك بولىمىدىم. سىز ئۈچۈن لوندوندا قاشتاش كۆرگەزمىسى، خەلقئارالىق «قاشتاش كۆرگەزمىسى» ئېچىپ بەرسەم قانداق دەيسىز؟ سام خونتېر ئۇزۇندىن بۇيان كۆڭلىگە پۈككەن پىلانىنى خەن زىچىگە دېدى.

ئولىۋېر مۇ خەن زىچىنى تېخىمۇ قىزىقتۇرۇپ: — لوندوندىكى ئاخبارات ساھەسىدىكىلەرنى ھەرىكەتلەندۈرۈپ جۇڭگولۇق «قاشتاش پادىشاھى» نى پۈتكۈل لوندون ھەم پۈتكۈل ئەنگىلىيىگە تونۇتمەن! — دېدى.

خەن زىچى سەزگۈسىنى يوقىتىپ قويغاندەك بولدى، ۋەتەندىن ئالدىراش قېچىپ چىققان خەن زىچى يات ئەلدە بۇ تاجىنى قايتىدىن كىيىدىغانلىقىنى ئويلىمىغانىدى. ئۇ دۈپۈلدەپ سوقۇپ كېتىۋاتقان يۈرىكىنى توختىتىپ، ئورنىدىن تۇردى - دە، سام خونتېرنىڭ قولىنى تۇتۇپ: — رەھمەت سىزگە! — دېدى.

1937 - يىلى ئەتىياز، دەل - دەرەخلەر كۆكىرىپ، تۇمان قاپلىغان لوندوندا تىنچلىق ھۆكۈم سۈرەتتى. يەر شارىنىڭ شەرقىدىكى ياپونىيىنىڭ جۇڭگوغا تەھدىت سېلىۋاتقانلىقى، ئىتالىيىنىڭ ھەبەشىستاننى بېسىۋېلىش ئالدىدا تۇرغانلىقى، گېرمانىيە بىلەن ئىتالىيىنىڭ ئىسپانىيىدىكى ئىچكى ئۇرۇشقا قوراللىق ئارىلاشقانلىقى... ئەنگىلىيە بىلەن قىلچە مۇناسىۋىتى يوق ئىدى. 1 - دۇنيا ئۇرۇشى كەلتۈرگەن بالا - قازا تۈپەيلى ئۇرۇش-تىن قورقۇش ئاسارىتىنى يۇقتۇرۇۋالغان ئەنگىلىيىلىكلەر تىنچلىققا مەپتۇن بولۇپ، كۈچنى مەركەزلەشتۈرۈپ يېڭى ئىقتىسادىي بوھرانغا تاقابىل تۇرۇۋاتاتتى، باشقا ھەرقانداق ئىشنى ئوي-

لاشمايتتى.

مېھمانلار خونتېرنىڭ ئائىلىسىگە جايلاشتى. بۇ گوتىك ئۆسۈبىدا سېلىنغان قىزىل خىشلىق بىنا ئىدى. خەن زېچى بىلەن يۇئېر ئايرىم - ئايرىم ئىككى ھۇجرىغا ئورۇنلاشتۇرۇلدى. ھۇجرا جۇڭگو ئۆسۈبىدا سەرەمجانلاشتۇرۇلغانىدى. غەربىي چە كارىۋاتنى ھېسابقا ئالمىغاندا، باشقا جاھازلارنىڭ ھەممىسى جۇڭگونىڭ نەرسىلىرى ئىدى. تامغا ئېسىلغان خەت، ئىشكاپقا قويۇلغان، پار - پۇر ۋە قاشتاش بۇيۇملار، ھەتتا دېرىزە پەردىسىمىدىن تارتىپ جۇڭگونىڭ ئىدى. ئادەم «ئۆز ئۆيىگە كەلگەندەك» تەسىراتقا كېلەتتى. ھەشقىچەكلەر ياماشقان دېرىزە، يالتىراق ئەينەكلىك چىراغ، كۆك موۋۇتلىك ساڧا، پۇرژىنىلىق كارىۋاتلار ئۇلارغا بۇ يەرنىڭ بېيىپىڭ ئەمەسلىكىنى ئەسكەرتىپ تۇراتتى.

مېھمانلار دادا - بالا خونتېرلارنىڭ ھەمراھلىقىدا دۇنياغا مەشھۇر «بۈيۈك لوندون» نى تاماشا قىلدى. بوككىنگھام سارىيى، پارلامېنت بىناسى، ۋېسېمېنستېر چېركاۋى، ترافالگار مەيدانى، پىكاردېل بازىرى... يىراقتىن كەلگەن مېھمانلارغا يېڭىلىق بولۇپ تۇيۇلدى. پادىشاھ سارىيى ئالدىدا بېشىغا توڭىدەك ئېگىز قالپاق، ئۈچىسىغا چۆرىسىگە سېرىق زىغزىق تۇتۇلغان قىزىل كىيىم كىيگەن مۇھاپىزەتچىلەرنىڭ جىددىي قاراۋۇل ئالمىشىش مۇراسىمى، تېرىسى ۋە تىلى ئوخشىمايدىغان ھەرقايسى ئەل ساياھەتچىلىرىنى گويا چۆچەكلەر دۇنياسىغا باشلاپ كىرگەندەك بولاتتى. كوچىدىكى ئەنگلىيىلىك ئايال ۋە ئەرلەر سالاپەتلىك كىيىنىشكەندى، تولىمۇ ئەدەپلىك ئىدى، يۇقىرى ئاۋازدا سۆزلەشكەنلەرنى ئاسان كۆرگىلى بولمايتتى. لوندون ئاسىيالىقلارنىڭ نەزىرىدىكىدەك ئۇنداق سۈرلۈك، ھەشەمەتلىك، ئىش - ئىشرەت ھۆكۈم سۈرگەن، «ۋال - ۋۇل» شەھەر ئەمەس ئىدى، ئەڭ ئاۋات جايلاردىمۇ ئاسمان - پەلەك بىنالار

ئاز ئىدى. بوككىنگھام سارىيىنىڭ سىرتى قىزىل، خىشلارنىڭ ئارىلىقلىرى ئاقۇچ ئىدى. كۆزنى ئالامەت قاماشتۇرغۇدەك بىد-زەلگەن ئەمەس ئىدى. كوچىلاردىكى ھەيكەللەر تارىخنى ئۇنىسىز نامايان قىلىپ تۇراتتى. لوندون ئاددىي، سەلتەنەتلىك، مېھرى ئىسسىق شەھەر ئىدى. شەرقتىكى قەدىمىي پايتەخت بېيىڭدىن كەلگەن مېھمانلار ئىككى شەھەر ئارىسىدىكى پەرقنىڭ ناھايىتى زور ئىكەنلىكىنى ھېس قىلىمىدى، بۈيۈك برىتانىيە ئىمپېرىيىسى سىرتقا كېڭەيمىچىلىك قىلغان بىلەن كىشىگە بېرىدىغان ئەنئەنىۋى تەسىرنى ئۆزگەرتىمىگەندى، بۇ جەھەتتە بېيىڭ بىد-لەن ئوخشاشلىققا ئىگە ئىدى. ئوخشاشمايدىغان يېرى، يات مىللەتلەرنىڭ سان - ساناقسىز تاجاۋۇزىغا ئۇچرىغان شەرقتىكى بۇ قەدىمىي پايتەخت تاجاۋۇزچىلارنى سەۋرچانلىق بىلەن ئۆزىگە «سىڭدۈرگەن» ئىستېلاچىلار تاڭغان قۇللۇق لىباسىنى كىيىمىگەندى. بېيىڭنىڭ ئاسمىنىدا سەددىچىن سېپىلى تەرەپتىن كەلگەن قۇم ئارىلاش بوران ئوينايدۇ. لوندون ئاسمىنىدا بولسا ئاتلانتىك ئوكيان تەرەپتىن كەلگەن تۇمان لەيلەپ يۈرىدىكەن، تايىمىس دەرياسىنىڭ ئىككى قاسنىقى تۇمان ئىچىدە غۇۋا كۆرۈ-نۈپ تۇرىدىكەن، ئارىلاپ - ئارىلاپ كۈن ئۆزىنى كۆرسەتكەندە، ئاسماندا ھەسەن - ھۈسەن پەيدا بولۇپ قالدىكەن، مىڭلىغان ئەنگىلىيىلىكلەر كۆككە قاراپ: «بۈگۈن ھاۋا. . .» دەپ قويدىدەكەن. بۇنى ھەرقانداق تىلدىكى ئادەم ھېس قىلالايدىكەن. ئون نەچچە يىل بۇرۇن سام خونتېردىن ئەمەلىي قوللىنىش قىممىتىگە ئىگە ئىنگىلىز تىلىنى ئۆگەنگەن، ئىنگىلىز تىلىنى خەنزۇ تىلىنى راۋان سۆزلىگەندەك راۋان سۆزلىيەلەيدىغان يەنجىڭ ئۇ-نۋېرسىتېتىنىڭ ئەلاچى ئوقۇغۇچىسى لياڭ بىڭيۇ بۇنى ئەلۋەتتە ھېس قىلالايدۇ. ئۇلار يۈچۈن بىر دۇنياغا كىردى، يەنە بىر تەرەپتىن بۇ پۈتۈنلەي يۈچۈن دۇنيامۇ ئەمەس ئىدى.

خەن زىچىنى مۇزىيلار بەكرەك ئۆزىگە مەپتۇن قىلىۋالدى.

مۇزېيلاردا «بۈيۈك بىرىتانىيە ئىمپېرىيىسى» نىڭ دۇنياغا ھۆ-  
كۈمرانلىق قىلغان تارىخىي ھەم پۈتكۈل ئىنسانىيەت مەدەنىيىتى-  
نىڭ جەۋھەرلىرى نامايان قىلىنغانىدى. مىسىر پادىشاھى رام-  
سېس II نىڭ گىرانت تاش ھەيكىلى تاغدەك قەد كۆتۈرۈپ تۇرات-  
تى. بۇ مىلادىيەدىن مىڭ يىل ئاۋۋالقى ۋەسقىە ئىدى؛ روستا  
ئابىدە تېشى مىلادىيەدىن ئىلگىرىكى 195 - يىلى مىسىر ۋە  
گرېك يېزىقى ئويۇلغان ئابىدە تاش ئىدى. ئالىملار گرېكچىگە  
سېلىشتۇرۇپ ئوقۇپ بۇ ئابىدە تاشتىكى يېزىقنىڭ گرېكچە ئى-  
كەنلىكىنى بىلگەن؛ مىلادىيەدىن 435 يىل بۇرۇن ياسالغان  
گرېتسىيىدىكى باسېنون ئىبادەتخانىسىنى 1687 - يىلى ۋېنىت-  
سىيلىكلەر پارتىلىتىۋەتكەنىدى. بۇ ئىبادەتخانىدىكى نادىر ھەي-  
كەللەر ۋە تاش ئويمىلار ئافىنادىن لوندونغا ئېپكېلىنگەن ھەم  
مۇزېيغا پارىژ دۆلەتلىك كۈتۈپخانىدا ساقلىنىۋاتقان باسېنون ئى-  
بادەتخانىسىنىڭ سخېمىسىنىڭ كۆپەيتىلگەن نۇسخىسىمۇ قويۇل-  
غان؛ ھومېرنىڭ پاتىئىرا دەرىخى يوپۇرمىقىغا يېزىلغان ئېپوس-  
لىرى، باگلىۋ، گىراي ۋە خاردىنىڭ قولىيازىلىرى، شىكىس-  
پېرنىڭ ئۆي خەتلىرى... قاتارلىقلار بار ئىدى. مۇزېيغا قو-  
يۇلغان جۇڭگونىڭ ھېسابى يوق قىممەتلىك بۇيۇملىرى، ئۇرۇش-  
قاق بەگلىكلەر دەۋرىدىكى سىرلىق بۇيۇملار، خەن دەۋرىدىكى  
تاش ئويمىلار، شەرقىي جىن دەۋرىدە ئۆتكەن گۈكەيجىننىڭ «خا-  
نىش دەستورخانىچىلىرىنىڭ سۈرىتى»، شىمالىي ۋېي دەۋرىدىكى  
دۇنخۋاڭ تام رەسىملىرى، تاڭ دەۋرىدىكى ئادەم رەسىملىرى،  
سۇڭ يۈەن دەۋرىدىكى تاغ - دەريالارنىڭ رەسىملىرى، چيەنلوڭ-  
نىڭ تەختى... قاتارلىقلار خەن زېچىنى تولىمۇ لەرزىگە سال-  
دى... ئۇنىڭ ياخشى كۆرىدىغان قاشتاش بۇيۇملىرىدىن شاڭ،  
جۇ سۇلالىلىرىدىن تارتىپ مىڭ، چىڭ سۇلالىلىرىغىچە بولغان  
ھەرقايسى دەۋرلەرگە مەنسۇپ بولغان نادىر بۇيۇملار بۇ يەرە  
ئاساسەن دېگۈدەك بار ئىدى. ئۈستازى لياڭ يىچىڭ بىلەن

ئۆزىنىڭ يۈرەك قېنى سىڭگەن ئەتىۋارلىق قاشتاش كېمە ھەيكىد-  
لىمۇ تۇراتتى. بۇنىڭدىن خۇشال بولۇش ياكى ھەسرەتلىنىش  
كېرەكمۇ؟ بېيىڭدىكى گۇگۇڭ مۇزىيى قۇپقۇرۇق بولۇپ قال-  
دى، جۇڭگونىڭ «قاشتاش پادىشاھى» يۇرت - ماكانىدا تۇرال-  
ماي، ئەجدادلىرىنىڭ ۋەسىقىلىرى بىلەن ئۆزىنىڭ ئەسىرىنى  
يات ئەلدە تاماشا قىلىۋاتىدۇ.

ئۇلار مەشھۇر تارىخىي يادىكارلىقلارنى كۆرۈپ بولغاندىن  
كېيىن «خونتېر ئۈنچە - مەرۋايىت دۇكىنى» نى ئېكسكۇرسىيە  
قىلىشتى.

شەھەرنىڭ ئاۋات يېرىگە جايلاشقان ئۈچ قەۋەتلىك بۇ بىنا  
سىرتىدىن قارىماققا ئاددىي ئىدى، كىشىلەرنىڭ دىققىتىنى ئۆزىد-  
ىگە تارتمايتتى. يۈز يىللىق تارىخقا ئىگە بۇ دۇكاننى سام خۇن-  
تېرنىڭ بوۋىسى بىنا قىلغانىدى. بوۋىسى ئەنگلىيە پادىشاھىغا  
تاج، فرانسىيە زۇڭتۇڭىنىڭ خانىمىغا مېدالىيون، تايلىد شىھزا-  
دىسىگە تويلىق ئۈزۈك سوقۇپ بەرگەن ۋە ياۋروپادىكى نۇرغۇن  
مۇزىيلارنى ئاز تېپىلىدىغان قىممەتلىك بۇيۇملار بىلەن تەمىنلى-  
گەنىدى. دۇكاندار جۇڭگونىڭ قاشتاش بۇيۇملىرىنى ياخشى كۆ-  
رەتتى. دۇكاننى دەسلەپ بىنا قىلغان خونتېر بوۋاي جۇڭگوشۇ-  
ناس ئىدى، «خونتېر ئۈنچە - مەرۋايىت دۇكىنى» نىڭ مۇۋەپپە-  
قىيەت قازىنىشىنىڭ سىرىمۇ مۇشۇ ئىدى. شەرق سەنئىتى ئۇ-  
نىڭ دۇكىنىغا سىرلىق تۈس بەرگەنىدى. شۇڭا ئۇ كۆپلىگەن  
كەسپداشلىرىنىڭ ئارىسىدا ئۆزگىچە ئىگىلىك تىكلەپ، بارا -  
بارا ھەممىسىنىڭ ئالدىغا ئۆتۈپ كەتكەنىدى. ئۇنىڭ مۇۋەپپەقى-  
يەت قازىنىشىنىڭ يەنە بىر سىرى، ئۇ خەلق ئىچىدىكى كۆمۈ-  
لۈپ قالغان ئالاھىدە بۇيۇملار بىلەن ئالاھىدە كىشىلەرنى بايقاش-  
قا، ئۇلارنىڭ قىممىتىنى ئاشكارىلاشقا ماھىر ئىدى. ئۇنىڭ  
ئۆزىنىڭ گېپى بويىچە ئېيتقاندا، بۇ، «مەرۋايىتنىڭ ئۈستىدىكى  
چاڭلارنى ئۆز قولى سۈرتۈش» دېيىلەتتى. مۇۋەپپەقىيەت قازىد-

نىشنىڭ يەنە بىر سىرى، ئۇ دۇكاندىكى تاۋارلارنى ئىمكان بار ئوبوروت قىلىشقا تىرىشاتتى. تۇرۇپ قالغان تاۋارلارنى ياخشى پۇرسەت چىقسىلا قولدىن چىقىرىۋېتەتتى. خەن زىچىگە ئوخشاش يىغىپ ساقلىمايتتى. بۇنىڭدا، مەبلەغ جۇغلانمىسى تېز كۆپىيەتتى، بۇنىڭغا كەلگەندە خەن زىچى «گال» ئىدى.

دادا - بالا خونتېر «جۇڭگو قاشتاش كۆرگەزمىسى» ئېچىش بىلەن ئالدىراش بولۇپ كەتتى. ياپونىيىنىڭ جۇڭگوغا قىلغان تاجاۋۇزچىلىقى سەۋەبلىك ئۇلارنىڭ مۇھىم مال مەنبە يولى ئۈزۈلۈپ قالغانىدى. لېكىن ئۇلار جۇڭگونىڭ «قاشتاش پادىشاھى» نى تەكلىپ قىلىپ ئەكەلدى، بىر تۈركۈم قىممەت باھالىق بۇيۇملار يۆتكەپ كېلىندى. بۇ «بەختسىزلىك ئىچىدىكى بەخت» ئىدى. خەن زىچىنىڭ كېلىشى خونتېر ئۈنچە - مەرۋا - يىت دۇكىنىنىڭ ئىناۋىتىنى يەنىمۇ ئۆستۈرۈپ، ئوبوروت يول - لىرىنى داۋاملىق كېڭەيتىشتە مۇھىم رول ئوينايتتى، شۇڭا ئۇلار پۈتۈن كۈچى بىلەن خەن زىچى ئۈچۈن جامائەت پىكرى تەييارلاپ، خەن زىچىنىڭ ئەنگىلىيىدە مەزمۇت پۈت دەسسەپ تۇرۇشىغا، خونتېر ئۈنچە - مەرۋا يىت دۇكىنىنىڭ «بايلىق مۇئەككىلى» بولۇشىغا ئاساس سېلىۋاتاتتى.

ئۇلارنىڭ ئىشلىرىدىن تەسىرلەنگەن خەن زىچى يات ئەلدە ئىللىقلىق ھېس قىلدى ۋە تەسەللىگە ئېرىشتى. ئۇنىڭ ئۈزۈلۈپ قالغان ئىشلىرى يەنە جانلىنىش ئالدىدا تۇراتتى. خەن زىچى خونتېر ئۈنچە - مەرۋا يىت دۇكىنى بىلەن بىرلىشىپ قەدىمىي ھەم سىرلىق شەرق مەدەنىيىتىنى غەربلىكلەرگە نامايان قىلىپ، ئۆزىنىڭ ئۇزۇن يىللىق ئارزۇسىنى ئەمەلگە ئاشۇرۇشنى ھەم ئۆستازى لياڭ يىچىڭ بىلەن «قاشتاش مەستانىسى» نىڭ ئىشقا ئاشمىغان تىلەكلىرىنى روياپقا چىقىرىشنى خالايتتى، كۆرگەزمە مۇۋەپپەقىيەتلىك بولسا، ئۇ شان - شەرەپكە سازاۋەر بولاتتى، يۈئېرنىڭ ئوقۇش راسخوتىنى تۆلىيەلگۈدەك ئىقتىسادقىمۇ ئې.

رىشەلەيتتى. يۇئېرنىڭ ئۇنىڭغا مەسلىھەت سالماستىن، ئوكس-  
فورد ئۇنىۋېرسىتېتىگە ئىمتىھان بېرىشنى ئۆز ئالدىغا قارار  
قىلىشى خەن زىچىگە كۈتۈلمىگەن ئىشتەك تۇيۇلغانىدى، لېكىن  
ئۇ يۇئېرنى بۇ يولدىن توساشنى خالىمىدى. ئۇستازى ھايات  
ۋاقتىدا مەكتەپكە كىرگەن كىچىك قىزىغا قانچىلىك چوڭ ئۇ-  
مىدلەرنى باغلىغان بولغىيتتى - ھە! ئۇستازى ئۆلۈپ كەتكەندىن  
كېيىن خەن زىچى يۇئېرنى تىرىشىپ - تىرىشىپ ئوتتۇرا  
مەكتەپتە، ئالىي مەكتەپتە ئوقۇتتى. چېجىنچەيدىن ھۈنەرۋەن،  
سودىگەرلەر ئەمەس، ئايال ئالىم چىقىشى كېرەك! يۇئېرنى  
ئوقۇتۇشتىن مەقسەتمۇ شۇ ئىدى. ئەپسۇس، يۇئېر يەنجىڭ ئۇ-  
نىۋېرسىتېتىدە ئىككى يىل ئوقۇپلا ئوقۇشتىن توختاپ قالدى،  
بۇ تولىمۇ ئۆكۈنۈشلۈك ئىش ئىدى. مۇشۇ ئۆكۈنۈشلۈك ئىش-  
نىڭ ئورنىنى تولدۇرالمىسا، خەن زىچى ئۇستازىنىڭ روھىغا يۈز  
كېلەلگەن بولاتتى.

ئوكسفورد ئۇنىۋېرسىتېتىگە ئىمتىھان بېرىش ۋە قاشتاش  
بۇيۇملىرى كۆرگەزمىسى ئېچىش ئۈچۈن خەن زىچى بىلەن يۇئېر  
ھەرقايسىسى ئۆز ئىشلىرىغا جىددىي كىرىشىپ كەتتى.  
خەن زىچى قاتىلاڭچىلىق ئىچىدىمۇ خوتۇنى بىلەن تىيەنىش-  
نى سېغىناتتى، ئاسماننىڭ چېكى، دېڭىزنىڭ قىرغىقى نەدە،  
جۇڭگو - ياپون ئۇرۇشىنىڭ ئىستىقبالى قانداق، خەن خانىم  
بالا بىلەن تەشۋىش ئىچىدە كۈنلىرىنى قانداق ئۆتكۈزۈۋاتىدۇ؟  
بۇلارنىڭ ھەممىسى خەن زىچىگە بەلگىسىز ئىدى. خەن زىچى  
ئۇزۇن بىر پارچە خەت يېزىپ يىراقتىكى ئائىلىسىگە سېلىۋەت-  
تى. خېتىدە، بۇ يەردىكى ئىشلىرىنى ئورۇنلاشتۇرۇپ بولغاندىن  
كېيىن خوتۇنى بىلەن تىيەنىشنى ئەكېلىدىغانلىقىنى، ھىجران  
ئازابىغا ھەر ئىككىلا تەرەپنىڭ بەرداشلىق بېرەلمەيدىغانلىقىنى  
ئەسكەرتتى.

بۇ بىر پارچە خەت خەن زىچى كەلگەن يول بىلەن دېڭىز -



ئوكيانلاردىن ھالقىپ تالاي پوچتىخانلاردا قولدىن - قولغا ئۆ-  
تۈپ «بىلىمدان» قەسرگە قاچان يېتىپ بارار؟

...

شۇ يىلى 7 - ئىيۇل كۈنى كەچتە، ياپونىيىنىڭ شىمالىي  
جۇڭگودا تۇرۇشلۇق ئارمىيىسى غەرەزلىك ھالدا بېيپىڭنىڭ شە-  
مالىدىكى لۇگۇچياۋدا «ھەربىي مانېۋىر» ئۆتكۈزدى. سائەت  
ئون بىر ئەتراپىدا، ياپون ئارمىيىسىنىڭ تەرجىمانى بېيپىڭ  
شەھىرىنىڭ ۋەنپىڭ دەرۋازىسىنىڭ تۈۋىگە كېلىپ، جۇڭگو-قو-  
شۇنلىرىنىڭ 29 - كورپۇس 21 - پولكىغا شەھەرگە كىرىۋالغان  
قاچقۇن ياپون ئەسكەرلىرىنى تۇتۇش ئۈچۈن شەھەر دەرۋازىسىنى  
ئېچىپ بېرىش توغرىسىدا بۇيرۇق چۈشۈردى. بۇ شەھەرنى ساق-  
لاۋاتقان ئوفىتسېر - ئەسكەرلەر ئۇلارنىڭ تەلىپىنى رەت قىل-  
دى، ياپونلارنىڭ تەرجىمانى: «دەرۋازىنى ئېچىپ بەرمىسەڭلار،  
شەھەرنى توپقا تۇتىمىز!» دېدى. ئارقىدىنلا ياپونىيە ئەسكەرلى-  
رى شوتلارنى يۆتكەپ كېلىپ، شەھەر سېپىلىغا ياماشتى.  
شەھەرنى ساقلاۋاتقان قاراۋۇللار بۇنى سېزىپ قېلىپ ئوق چىقار-  
دى، ياڭراق مىلتىق ئاۋازى ئېغىر ئۇيقۇدا ياتقان بېيپىڭ ئاسمى-  
نىڭ جىمجىتلىقىنى بۇزۇۋەتتى. شۇنىڭ بىلەن سەككىز يىلغا  
سوزۇلغان قانلىق ئېلىشىش باشلىنىپ كەتتى.

بۇ كىتاب بېيجىڭ نەشرىياتى بىلەن بېيجىڭ ئۆكتەبىر ئەدەبىيات -  
سەنئەت نەشرىياتىنىڭ 1998 - يىلى 1 - ئاي 1 - نەشرى، 1998 -  
يىلى 1 - ئاي 1 - باسمىسىغا ئاساسەن تەرجىمە ۋە نەشر قىلىندى.  
本书根据北京出版社和北京十月文艺出版社 1998 年 1 月第 1 版 1998 年  
1 月第一次印刷本翻译出版。

مەسئۇل مۇھەررىر: راخمان مامۇت

## مۇسۇلمانلارنىڭ ئاخىرەتلىكى

### 1

ئاپتورى: خۇدا

تەرجىمە قىلغۇچى: ياسىن سېيىت

\*

شىنجاڭ خەلق نەشرىياتى نەشر قىلدى

(ئۈرۈمچى شەھىرى جەنۇبىي ئازادلىق يولى 348 №)

شىنجاڭ شىنخۇا كىتابخانىسىدىن تارقىتىلدى

ئۈرۈمچى 14 - ئوتتۇرا مەكتەپ باسما زاۋۇتىدا بېسىلدى

فورماتى: 850×1168 مىللىمېتىر 1/32

باسما تاۋىقى: 16.375 قىستۇرما ۋارىقى: 2

2000 - يىلى 3 - ئاي 1 - نەشرى

2000 - يىلى 3 - ئاي 1 - بېسىلىشى

تراژى: 3000 — 1

ISBN7—228—05632—9/I • 2080

باھاسى: 19.00 يۈەن

责任编辑：热合曼·马木提

- ISBN 7-228-05632-9



9 787228 056323 >

ISBN7 - 228 - 05632 - 9  
I·2080(民文)定价:19.00元